

کتاب العقائد سے کتاب الرضا تک  
۶۸۰ فتاویٰ کا مستند ذخیرہ

# فتاویٰ فقہیہ ملت

معروف بہ

فتاویٰ مرکز تربیت افتاء

جلد ۲

فقہ ملت حضرت علامہ مفتی جلال الدین احمد مجتہدی قدس سرہ العزیز



بفیض روحانی: اعلیٰ حضرت امام احمد رضا محدث بریلوی قدس سرہ

کتاب العقائد سے کتاب الرضاع تک  
۶۸۰ فتاویٰ کا مستند ذخیرہ

# فتاویٰ فقیر ملت

معروف بہ

## فتاویٰ مرکز تربیت علماء

(دوم)

مکتبہ فیضانِ اسلامیہ  
زودقبل والی سید احمد رضا بریلوی  
Mob: 0306-7305026

ترتیب

تصنیف:

بائیں فقیر ملت حضرت علامہ انوار احمد صاحب قلم قادری امجدی مدظلہ

فقیر ملت حضرت علامہ مفتی جلال الدین احمد امجدی مدظلہ العالی

ترتیب

○ نائب فقیر ملت مفتی محمد ابراہیم امجدی برکاتی

○ مفتی اشتیاق احمد ضیاحی امجدی

○ مفتی محمد اویس قادری الامجدی



شیر برادرز

اردو بازار لاہور

## اظہار تشکر

فتاویٰ فقیہ ملت کی فراہمی میں معاونت پر ہم محترم جناب غلام اولیس قرنی قادری رضوی ناظم اعلیٰ ادارہ معارف نعمانیہ و رضوی فاؤنڈیشن پاکستان کے مشکور ہیں اور دعا گو ہیں کہ اللہ تبارک و تعالیٰ انہیں مزید خدمتِ دین کی توفیق عطا فرمائے۔ (آمین) بجاء نبی الروف الرحیم صلی اللہ تعالیٰ علیہ وسلم

نام کتاب	: فتاویٰ فقیہ ملت معروف بہ فتاویٰ مرکز تربیت افتاء (دوم)
تصنیف	: استاذ الفقہاء فقیہ ملت حضرت علامہ مفتی جلال الدین احمد امجدی قدس سرہ العلیم القوی
زیر نگرانی	: جانشین فقیہ ملت حضرت علامہ انوار احمد صاحب قادری امجدی سربراہ اعلیٰ مرکز تربیت افتاء، اوجھا گنج، بستی
ترتیب	: نائب فقیہ ملت مفتی محمد ابراہیم امجدی برکاتی، مفتی اشتیاق احمد مصباحی امجدی، مفتی محمد اولیس القادری الامجدی
تصحیح کتابت	: مولانا شاہ عالم قادری، مولانا اسرار احمد مصباحی، مولانا نایز احمد مصباحی، مولانا ارشد رضا مصباحی، مولانا شمس الدین علمی
کیوزنگ	: علی رضا مصباحی، غلام حسن مصباحی
کل صفحات	: ۴۷۲
کل مسائل	: ۶۶۲
سن طباعت بار اول	: ۲۰۰۵ء
مطبع	: اشتیاق اے مشتاق پرنٹرز لاہور
طالع	: شبیر برادرز لاہور
قیمت	:

ملنے کے ہے

☆ ادارہ پیغام القرآن زبیدہ سنٹر ۴۴ اردو بازار لاہور

☆ مکتبہ اشرفیہ مرید کے (ضلع شیخوپورہ)

☆ ضیاء القرآن پبلی کیشنز لاہور/کراچی

☆ مکتبہ غوثیہ ہول سیل سبزی منڈی کراچی

☆ احمد بک کارپوریشن کمیٹی چوک راولپنڈی

☆ مکتبہ ضیائیہ بوہڑ بازار راولپنڈی

☆ اقراء بک سیلر امین پور بازار فیصل آباد

بِسْمِ اللّٰهِ الرَّحْمٰنِ الرَّحِیْمِ

## کلمہ تحسین

مفکر اسلام جانشین شعیب الاولیاء حضرت علامہ غلام عبدالقادر صاحب قبلہ علوی دامت برکاتہم

انبیاء کرام کی آمد کا مقصد اپنی نبوت و رسالت کا انسانوں سے اقرار کرانا اور ان کی حیات ظاہری کو طہارت و نفاقت کا آئینہ دار بنانا تھا۔ پاکیزگی و طہارت کا دار و مدار حلال و حرام کے درمیان خط امتیاز کھینچنے پر ہے۔ لہذا فرائض نبوت کی ترویج و اشاعت کے ساتھ ان کے ذہن و فکر میں جائز و ناجائز، حرام و حلال، مباحات و غیر مباحات کو نہایت شرح و بسط سے واضح کرنا تھا۔ جس کے لئے صحابہ کرام کے محفلیں و مجلسیں بارگاہ رسالت مآت میں ہوتی تھیں۔

اور آپ سے اکتساب علم کرنے کے بعد عوام الناس میں اسے دوامی شہرت دینے کی ذمہ داریاں انہیں پاکیزہ شخصیات پر تھیں تو جماعت صحابہ نے اپنی بھرپور ایمانی توانائیوں سے اسے عروج و شہرت کی انتہا تک پہنچا دیا اور یہ سلسلہ تابعین کرام، تبع تابعین کرام سے چلا ہوا آج تک پہنچا۔ انہیں جماعت میں کچھ ایسے بھی بالغ نظر، بیدار مغز، بیدار شعور و فکر اصحاب بھی پیدا ہوئے جنہوں نے احادیث نبویہ کے سربستہ رموز و اسرار کی عقدہ کشائی کی اور بساط علم پر فقاہت کے ایسے ایسے اشلول جواہر پارے دنیا کی نگاہوں کے سامنے پیش کئے جس سے عوام الناس نابلد و نا آشنا تھے۔

امتداد زمانہ اور گردش حالات نے نوع بنوع مسائل فقہ کو جنم دیا ان ابھرے ہوئے مسائل کو فقہاء اسلام نے اپنی قوت اجتہاد، صالح فکر و شعور کو بروئے کار لا کر تسلی بخش و قابل اطمینان جواب مرحمت فرمایا جس سے عالم اسلام میں پھیلی ہوئی دینی اضطرابی و بے چینی معدوم ہوتی گئی، مگر قیامت تک گردش ایام بے شمار مسائل کو جنم دیتے رہیں گے۔

لہذا اگر باب فقہ و فقاہت کی ضرورت کا احساس اور ان کی موجودگی لازم حیات کا درجہ رکھتی ہے۔ اس لئے جب تک اسلامی و دینی مزاج رکھنے والے افراد بقید حیات اس دار فانی میں رہیں گے فقہی معلومات سے استفادہ ناگزیر رہے گا کہ انتقاء و پرہیزگاری قربت و خشیت خداوندی و خوشنودی رسول گرامی بغیر اس کے امر محال اور سراب کے تعاقب میں دوڑنے کے مترادف و ہم معنی ہے۔ نیز سماجی و معاشرتی و عائلی و خاندانی اچھائیوں کو آشکارا کرنے کا واحد ذریعہ بھی ہے۔

ہر دور میں فقہی خدمات کے حوالے سے علماء اہل سنت کی باوقار تاریخ رہی ہے۔ خصوصاً اعلیٰ حضرت مجدد دین و ملت



امام احمد رضا خاں فاضل بریلوی علیہ الرحمۃ والرضوان اور آپ کے تلامذہ و خلفاء خصوصاً صدر الشریعہ حضرت علامہ امجد علی اعظمی علیہ الرحمۃ کی فقہی خدمات اس باب میں ناقابل فراموش ہیں۔

اعلیٰ حضرت فاضل بریلوی علیہ الرحمۃ والرضوان کی ”فتاویٰ رضویہ“ کی بارہ ضخیم مجلدات اور حضرت صدر الشریعہ کی ”بہار شریعت“ کی سترہ جلدیں صاحبان افتاء کے لئے ماخذ کی حیثیت رکھتی ہیں۔ انہیں شخصیتوں سے علمی، فکری و روحانی وابستگی رکھنے والی شخصیت حضرت علامہ الحاج فقیہ ملت مفتی جلال الدین احمد امجدی علیہ الرحمۃ والرضوان کی ہے جن کی ذات تدریس، تبلیغ و تصنیف خصوصاً اپنے معیاری و تحقیقی فتاویٰ کی بنیاد پر بین الاقوامی شہرت کی حامل ہے۔

دارالعلوم فیض الرسول براؤں شریف میں تقریباً چالیس سال تک بانی دارالعلوم شیخ المشائخ شعیب الاولیاء حضرت الشاہ محمد یار علی قدس سرہ کی حیات میں اور ان کے وصال کے بعد پر خلوص خدمات کی زریں تاریخ ہے۔ جس دیانتداری اخلاص و لگن کے ساتھ آپ نے فیض الرسول میں تدریس و افتاء کے فرائض انجام دئے وہ بلاشبہ قابل تعریف و تحسین تو ہیں ہی بلکہ لائق تقلید ہیں جس پر فتاویٰ فیض الرسول کی دو ضخیم جلدیں شاہد عدل ہیں۔

آپ نے فیض الرسول میں اپنی ذمہ داریاں ڈیوٹی سمجھ کر نہیں بلکہ ”خدمت دین“ سمجھ کر انجام دیں۔ بلاشبہ ان کے اسی اخلاص نے خود انہیں اور ان کی خدمات کو آفاقی شہرت و عزت سے ہمکنار کر دیا ہے۔ افتاء سے ان کے بچہ لگاؤ اور تعلق کا نتیجہ ہے کہ آپ نے اپنے وطن اوجھانگ میں ”مرکز تربیت افتاء“ قائم کیا ہے۔ اور اپنی علالت کے سبب براؤں شریف سے آنے کے بعد عمر کے آخری چار پانچ برس آپ نے بنفس نفیس اس کی ذمہ داریاں سنبھالیں اور قوم کو قیمتی لعل و گہر دیئے۔ ان کی چھوڑی یادگار کی ذمہ داریاں آپ کے صاحبزادہ بلند اقبال فاضل جلیل مولانا انوار احمد صاحب امجدی و فاضل گرامی مولانا مفتی ابرار احمد امجدی نہایت حسن و خوبی اور مستعدی کے ساتھ انجام دے رہے ہیں۔ اسی کے ذیلی ادارہ ”فقیہ ملت اکیڈمی“ کی نگرانی میں زیر نظر ”فتاویٰ فقیہ ملت“ حضرت فقیہ ملت علیہ الرحمۃ کے علمی و فقہی فیضان سے امت مسلمہ کو فیضیاب کرنے کی ایک ٹھوس و صحت مند تعمیری کوشش ہے جس کے لئے شہزادگان فقیہ ملت ”مرکز تربیت افتاء“ جماعت اہل سنت کی طرف سے بجا طور پر شکریہ کے مستحق ہیں۔

غلام عبدالقادر علوی

سجادہ نشین خانقاہ فیض الرسول

ناظم اعلیٰ دارالعلوم فیض الرسول براؤں شریف، ضلع سندھادھنگر (نزیل لکھو)

۶ صفر المظفر ۱۴۲۵ھ ۲۸ مارچ ۲۰۰۴ء

## فتاویٰ فقیہ ملت

صاحب تصانیف کثیرہ استاذ الفقہاء فقیہ ملت حضرت علامہ مفتی جلال الدین احمد امجدی قدس سرہ العلیم القوی و نائب فقیہ ملت حضرت مفتی محمد ابرار احمد صاحب قبلہ امجدی مہتمم اعلیٰ مرکز تربیت افتاء و جہانگیر ضلع بستی کے علاوہ اور بھی جن تلامذہ فقیہ ملت قدس سرہ کے فتاویٰ اس جلد میں شامل ہیں۔ ان کے اسماء یہ ہیں۔

- (۱) حضرت مولانا خورشید احمد مصباحی امجدی مفتی دارالعلوم غریب نواز، ڈومریا گنج، سدھارتھ نگر
- (۲) حضرت مولانا ظہار احمد نظامی امجدی، ڈومریا گنج، سدھارتھ نگر
- (۳) حضرت مولانا عبدالحی قادری امجدی، منگڑ ہاضلع بستی
- (۴) حضرت مولانا محمد حنیف قادری امجدی مفتی دارالعلوم وارشید فرید العلوم، شاردا نگر، کانپور
- (۵) حضرت مولانا سمیر الدین مصباحی امجدی، بہادر پور مدنا پور مغربی بنگال
- (۶) حضرت مولانا ذفاء المصطفیٰ صاحب امجدی مفتی دارالعلوم ضیاء الاسلام، ہوزہ کلکتہ
- (۷) حضرت مولانا اشتیاق احمد مصباحی امجدی صدر المدرسین دارالعلوم جماعتیہ طاہر العلوم چھتر پور، ایم۔ پی
- (۸) حضرت مولانا عبدالحمد مصباحی امجدی مدرسہ غوثیہ رضویہ چندر پور (مہاراشٹر)
- (۹) حضرت مولانا محمد اویس القادری امجدی مفتی دارالعلوم جماعتیہ طاہر العلوم چھتر پور، ایم۔ پی
- (۱۰) حضرت مولانا محمد شبیر مصباحی امجدی مفتی دارالعلوم رضائے معطفے راجپور کرناٹک
- (۱۱) حضرت مولانا سلامت حسین نوری امجدی، آراء، دھبہ، (جھارکھنڈ)
- (۱۲) حضرت مولانا محمد غیاث الدین مصباحی مفتی دارالعلوم محبوب یزدانی سکھاری، امبیدکر نگر
- (۱۳) حضرت مولانا حبیب اللہ مصباحی امجدی مفتی جامعہ امداد العلوم قصبہ کراچی کوشاخی، الہ آباد (یوپی)
- (۱۴) حضرت مولانا ہارون رشید قادری امجدی مفتی دارالعلوم انوار مصطفیٰ رضا، دھول (گجرات)
- (۱۵) حضرت مولانا عبدالمقتدر مصباحی امجدی دارالعلوم اشرف العلوم ڈیوبہ بستی (یوپی)
- (۱۶) حضرت مولانا عبدالقادر رضوی امجدی مفتی دارالعلوم فیضان اشفاق، ناگور (راجستھان)

- (۱۷) حضرت مولانا محمد رضی الدین احمد قادری امجدی استاذ دارالعلوم امجدیہ ارشد العلوم اوجھانج بہتی
- (۱۸) حضرت مولانا محمد عماد الدین قادری امجدی دارالعلوم ندائے حق جلال پور فیض آباد
- (۱۹) حضرت مولانا نابر احمد اعظمی مفتی دارالعلوم ندائے حق جلال پور فیض آباد
- (۲۰) حضرت مولانا محمد عالم امجدی صاحب مصباحی مفتی دارالعلوم گلشن بغداد گرید ہیہ (بہار)
- (۲۱) حضرت مولانا محمد نعمان رضا برکاتی مفتی تاج المدارس موتی جھیرہ سنیل پور (اڑیسہ)
- (۲۲) حضرت مولانا محمد اسلم قادری امجدی مفتی دارالعلوم رضویہ دساواں بہتی
- (۲۳) حضرت مولانا محمد نعیم نظامی مدرسہ بحر العلوم خلیل آباد بہتی
- (۲۴) حضرت مولانا محمد رئیس القادری مفتی دارالعلوم سید حسام الدین کھیدرتاگیری
- (۲۵) حضرت مولانا محمد شاہد رضا نوری مفتی دارالعلوم عثمانیہ افضل المدارس ملکہ ضلع بلرام پور
- (۲۶) حضرت مولانا محمد مفید عالم مصباحی مفتی دارالعلوم حنفیہ خواجہ پور، جون پور
- (۲۷) حضرت مولانا محمد شاہد علی مصباحی مفتی دارالعلوم فیضان اشفاق، ناگور (راجستھان)
- (۲۸) حضرت مولانا شبیر احمد مصباحی عثمانیہ افضل المدارس بلرام پور
- (۲۹) حضرت مولانا برکت علی مصباحی دارالعلوم غریب نواز ڈومریانج سدھارتھ نگر

# فہرست مضامین فتاویٰ فقہ ملت جلد دوم

صفحہ	فہرست مضامین	صفحہ	فہرست مضامین
۶	کیا عورت عدت میں گھر سے نکل سکتی ہے؟		<b>کتاب الطلاق</b>
۷	”میں نے تمہیں ایک ساتھ تین طلاق دی“ سے کون سی طلاق پڑی بچی ماں کی پرورش میں کب تک رہے گی؟		طلاق کا بیان
۷	بعد طلاق مہر دینا لازم ہے یا نہیں؟	۱	زبان سے کہتا ہے بیوی کو طلاق دی مگر طلاق نامہ میں بیوی کی بہن کا نام لکھا تو؟
۷	شوہر کے زیورات پر بیوی قبضہ کر لے تو؟	۱	دو طلاق لکھوا کر ایک شخص کے سپرد کیا اس نے ایک طلاق اور بڑھادی تو ثلثی طلاق پڑی؟
۸	اگر کہا میں نے تجھ کو طلاق دی ایک دو تین تو کون سی طلاق واقع ہوئی؟	۲	تین طلاق کی تحریر لکھ کر بھیج دیا تو؟
۸	نام لکھنے میں غلطی کر دے تو طلاق ہوگی یا نہیں؟	۲	حلالہ کی صورت؟
۹	طلاق نامہ پر تین طلاق درج ہو اور شوہر کہے میں نے ایک ہی دیا ہے تو؟	۲	شراب کے نشہ میں طلاق دی تو؟
۱۰	کیا قسم کھالے تو ایک طلاق کا حکم کیا جائے گا؟	۳	سادہ کاغذ پر مار پیٹ کر دستخط کرالیا تو طلاق پڑی یا نہیں؟
۱۰	کہا میں تجھے رکھوں تو میں ماں سے بدکاری کروں تو کیا حکم ہے؟	۳	طلاق نامہ پر دستخط کر دیا جب کہ اسے یہ نہیں بتایا گیا کہ یہ تمہاری بیوی کے بارے میں ہے تو؟
۱۰	داڑھی کی توہین کفر ہے؟	۳	کہا لاؤ کاغذ میں ابھی طلاق دیتا ہوں تو؟
۱۱	دو تین مرتبہ کہا میں نے چھوڑ دیا تو طلاق ہوئی یا نہیں؟	۳	کہا طلاق دے سکتا ہوں یا طلاق دیدوں گا تو کون سی طلاق پڑی؟
۱۱	کہا قرآن کی قسم میں طلاق دیتا ہوں تو؟	۳	تین مرتبہ کہا تھلاکھ ذہن پھر کہا ایک ہجرا بار تھلاکھ ذہن تو کون سی طلاق پڑی؟
۱۱	غصہ میں طلاق دی تو کیا حکم ہے؟	۳	تحریر میں لکھا میں اس کا طلاق دیتا ہوں تین مرتبہ تو؟
۱۱	بھائی کا یہ بیان کہ بہنوئی نے بہن کو طلاق دیدی ہے طلاق ثابت ہوگی کی نہیں؟	۵	حلالہ کی صورت؟



صفحہ	فہرست مضامین	صفحہ	فہرست مضامین
۲۱	شراب کے نشہ میں طلاق لکھنے کی اجازت دی تو؟	۱۲	ہوش و حواس درست نہ ہوں اور طلاق دی تو؟
۲۲	بیوی کو تین طلاق دیدی تو کیا وہ شوہر کے گھر میں قرآن خوانی میلا دشریف کر سکتی ہے؟	۱۳	کہا میں نے اپنی بیوی کو طلاق دی پھر کچھ دیر رک کر کہا طلاق طلاق تو کون سی طلاق پڑی؟
۲۳	حلالہ میں شوہر ثانی کے طلاق نہ دینے کا اندیشہ ہو تو؟	۱۳	مذکورہ صورت میں طلاق رجعی کا فتویٰ دینا کیسا ہے؟
۲۴	شوہر ان پڑھ ہے اس سے دھوکہ دے کر طلاق نامہ پر دستخط کرا لیا تو کیا حکم ہے؟	۱۴	شوہر تین طلاق کا انکار کرے اور بیوی اقرار کرے تو؟
۲۵	جس مولوی نے مذکورہ طلاق کو جائز قرار دے کر لڑکی کا دوسرا نکاح پڑھایا اس کے لئے کیا حکم ہے؟	۱۵	ایک عورت اور ایک مرد کی گواہی سے طلاق ثابت ہو جائے گی؟
۲۶	کہا کاغذ لاء میں ابھی بیوی کو طلاق لکھتا ہوں تو طلاق واقع ہوئی کہ نہیں؟	۱۶	لکھا طلاق لے لو طلاق لے لو تو کون سی طلاق پڑی؟
۲۷	ارادہ طلاق سے طلاق نہیں پڑتی؟	۱۶	کمیشی والے جھوٹے مقدمے دائر کر کے لڑکی والی کو کثیر رقم دلائیں تو ان کا یہ رویہ کیسا ہے؟
۲۸	کیا طلاق کے لئے تحریر ضروری ہے؟	۱۷	کسی دیوبندی کو سربراہ بنانا کیسا ہے؟
۲۹	طلاق دینے میں اصل زبان ہے یا تحریر؟	۱۷	کہا طلاق لکھو کا تب نے تین طلاق لکھ دی تو؟
۳۰	خوف و دہشت میں کہا طلاق طلاق تو؟	۱۷	شوہر کا بیان کہ طلاق نامہ پڑھ کر سنایا نہیں گیا کیسا ہے؟
۳۱	بے اضافت طلاق کہنے سے طلاق واقع نہ ہوگی شوہر انکار کرے کہ طلاق نہیں دی ہے تو؟	۱۸	غیر کے لکھے ہوئے طلاق نامہ کو شوہر جائز کر دے تو طلاق پڑ جاتی ہے؟
۳۲	زید نے ہندہ سے کہا اگر تو اپنے بھائی کا کچھ لے گی تو تین طلاق۔ ہندہ کا روپیہ دینے لگا اس نے لینے سے انکار کیا بھابھی نے کہا میرا روپیہ ہے لے لو۔ اس نے لے لیا تو کیا حکم ہے؟	۱۸	کہا اپنی بیوی کو طلاق دی دی تو کون سی طلاق پڑی؟
۳۳	ہندہ کو اس کے بھائی نے چالیس تنسیم کر کے کو دیا اور کہا تم بھی لے لو اس نے بچی کی نیت سے چند چاکلیٹ	۱۹	کہا تو میری بیوی نہیں تو؟
		۲۰	طلاق نامہ پر زبردستی دستخط کرا لیا تو کیا حکم ہے؟
		۲۰	بس کر مذاق میں دوبار کہا ”طلاق“ تو کیا حکم ہے؟
		۲۰	”ہم تمہیں طلاق دی تھے“ اس جملہ سے طلاق پڑنے گی یا نہیں؟
		۲۰	صریح میں بغیر نیت بھی طلاق پڑ جاتی ہے؟

صفحہ	فہرست مضامین	صفحہ	فہرست مضامین
۳۳	کس طرح طلاق دینا لینا بہتر ہے؟	۲۷	لے لی تو کیا حکم ہے؟
۳۳	کس طرح طلاق دینا لینا جائز نہیں؟	۲۸	زبردستی طلاق لے لی تو؟
	مدخولہ بیوی کو کہا جاوے ہم نے طلاق دے دی تو کون سی	۲۸	اکراہ شرعی کی تفصیل۔
۳۴	طلاق پڑی؟		زید نے خط میں لکھوایا کہ میں نے اپنی بیوی کو طلاق
	زید نے مدخولہ بیوی کو دوبار لفظ طلاق اردو میں لکھا پھر		دے دی پھر اسی مضمون کا خط ماموں کو لکھا تو کون سی
۳۵	اسی سے متصل دوبار ہندی میں لکھا تو؟	۲۹	طلاق پڑی؟
۳۵	ہندوستانی کورٹ میرج کی شرعاً کیا حیثیت ہے؟		شوہر نے طلاق لکھ کر چٹری کر دی بیوی نے واپس
۳۶	طلاق دے رہا ہوں تین مرتبہ لکھا تو؟	۳۰	کر دیا تو کیا حکم ہے؟
	<b>باب فی الطلاق قبل الدخول</b>	۳۱	”طلاق لے لو جاؤ“ سے کون سی طلاق واقع ہوگی؟
	غیر مدخولہ کی طلاق کا بیان		زید نے اپنی بیوی سے کہا میں نے تجھے طلاق دی پھر
	تین مرتبہ کہا طلاق دیا تو کون سی طلاق واقع ہوئی؟ اور	۳۱	ذرا وقفہ سے کہا دوبار بغیر اضافت طلاق طلاق کہا تو
۳۷	حلالہ کی ضرورت پڑے گی یا نہیں؟		کون سی طلاق ہوئی؟
	غیر مدخولہ کو مخاطب کر کے زبردستی کہلوا یا گیا میں تمہیں	۳۱	کہا میں اپنی بیوی کو ماں کی طرح سمجھتا ہوں مجھے اس
	طلاق دیتا ہوں تو کون سی طلاق پڑی؟ اگر دوبارہ رکھنا		سے کوئی واسطہ نہیں تو کیا حکم ہے؟
۳۷	ہو تو حلالہ کی ضرورت ہے یا نہیں؟		زید کی دو بیویاں ہیں کھانے میں نمک زیادہ تھا تو اس
	<b>باب الکناہ</b>	۳۲	نے کہا ”جس نے نمک ڈالا ہے اسے طلاق“ دونوں
	کناہ کا بیان		عورتیں کہہ رہی ہیں کہ ہم نے نہیں ڈالا تو زید کیا کرے؟
۳۹	مدخولہ سے کہا طلاق لے جاؤ تو کتنی طلاق واقع ہوئی؟	۳۲	مدخولہ بیوی کو بیک وقت متفرق طور پر تین طلاق دینے
۴۰	کئی مرتبہ لکھا میں نے تمہیں جواب دیا تو؟	۳۲	سے تینوں واقع ہو جاتی ہیں کیا یہ قرآن سے ثابت ہے؟
۴۱	کہا ”جہاں جانا چاہتی ہو چلی جاؤ“ تو کیا حکم ہے؟		عورت نے اس شرط پر نکاح کیا کہ جب چاہوں گی
۴۱	اگر دوبارہ رکھنا چاہے تو حلالہ کی ضرورت ہے یا نہیں؟	۳۳	طلاق حاصل کر لوں گی تو کیا اس صورت میں عورت
			جب چاہے اپنے کو طلاق دے سکتی ہے؟

صفحہ	فہرست مضامین	صفحہ	فہرست مضامین
۴۷	بنت عمرو کو طلاق دیتا ہوں تو اس کی بیوی پر طلاق پڑی یا نہیں؟	۴۱	پہلے کہا جواب دے دیا پھر کہا اسے چھوڑ دیا تو کیا حکم ہے؟
	<b>باب الحلف بالطلاق</b>	۴۲	غصہ میں قرآن اٹھا کر کہا "جاؤ آج سے نہ تم میری بیوی ہونہ ہم تمہارے شوہر ہیں" اس سے طلاق پڑی یا نہیں؟
	طلاق کی تعلیق کا بیان	۴۳	کہا "میں نے تجھے طلاق دی نکل جا" تو کون سی طلاق پڑی؟
۴۸	خسر کو لکھا کہ کل شام تک اپنی لڑکی نہیں پہنچاؤ گے تو تین طلاق ہو جائے گی اور تم اس سے شادی کر لینا یہ آخری فیصلہ ہے لڑکی سسرال نہیں گئی تو کیا حکم ہے؟	۴۳	ہندہ کے شوہر نے کہا میں تیرے قابل نہیں ہوں، میں نے تجھے آزاد کیا تو طلاق واقع ہوئی یا نہیں؟
	بیوی سے کہا "اگر بکر کے ننویں پر جائے گی تو طلاق اگر بکر سے بات کرے گی تو طلاق اگر بکر کے گھر جائے گی تو طلاق" اب کیا حکم ہے؟	۴۴	جس مولوی نے ہندہ کا دوسرا نکاح پڑھا دیا تو؟
۴۸	کہا "اگر ۱۰۰ محرم ۷۱ھ کو گھر نہ آؤں تو میری بیوی کو طلاق سمجھی جائے" پھر تاریخ مذکور پر نہیں آیا تو طلاق پڑی یا نہیں؟	۴۴	کہا "ہم تم کا طلاق دے دیں تو میرے لائق نہیں" تو کون سی طلاق پڑی؟
۴۸	<b>باب الخلع</b>	۴۴	اگر شوہر اسے رکھنا چاہے تو کیا صورت ہے؟
	خلع کا بیان	۴۵	کہا "تو میرے گھر سے نکل جا" پھر کہا "تمہارا میرے ساتھ نکاح ہی نہیں ہوا ہے" طلاق کیسا؟ تو کیا حکم ہے؟
۴۸	اگر زیادتی شوہر کی طرف سے ہو تو خلع کے بدلے پوری شادی کا خرچہ اور نان و نفقہ وغیرہ کی معافی کا مطالبہ کرنا کیسا ہے؟	۴۵	کہا میں فتویٰ وغیرہ سے نہیں ڈرتا تو کیا حکم ہے؟
۴۹	اور زیادتی اگر عورت کی طرف سے ہو تو؟	۴۶	مدخلہ عورت کو کہا "میں نے تجھے طلاق دی نکل جا" تو؟
۵۰	خلع میں شوہر کی رضا ضروری ہے یا نہیں؟	۴۶	مدخلہ بیوی کو ڈرانے کے لئے کہا "طلاق دیتا ہوں یہاں سے جاؤ" تو کیا حکم ہے؟
۵۱	خلع کے لئے شریعت نے کتنا مال مقرر کیا ہے؟		<b>باب تفویض الطلاق</b>
۵۲	شوہر طلاق نہ دے تو عورت نکاح خلع کر سکتی ہے؟	۴۷	طلاق سپرد کرنے کا بیان
		۴۷	مرد بیوی کو طلاق کا مالک بنا دے تو کیا مرد طلاق نہیں دے سکتا؟
			زید کی بیوی ہندہ بنت خالد ہے اس نے کہا کہ میں ہندہ

صفحہ	فہرست مضامین	صفحہ	فہرست مضامین
۶۰	قاضی شرع کن وجوہات پر فسخ نکاح کر سکتا ہے؟	۵۲	مہر اور نفقہ عدت کے عوض خلع کرنا کیسا ہے؟
۶۰	مفلوج شوہر طلاق نہیں دیتا تو بیوی کو فسخ نکاح کا اختیار ہے یا نہیں؟	۵۲	بلا ضرورت خلع طلب کرنا کیسا ہے؟
۶۱	نامرد کا حکم کیا ہے؟	۵۳	زید نے غیر مطلقہ کو بیوی بنا کر رکھ لیا تو؟
۶۱	شوہر چھ سال سے پاگل ہے تو کیا بیوی دوسرا نکاح کر سکتی ہے؟	۵۳	<b>باب الظہار</b>
۶۱	آج کل ہندوستان میں ضلع کا سب سے بڑا عالم جو مرجع فتویٰ ہو قاضی شرع ہے؟	۵۳	ظہار کا بیان
۶۲		۵۴	بیوی سے کہا تو میری ماں کے مثل ہے تو کیا حکم ہے؟
	<b>باب العدة</b>	۵۴	کفارہ دئے بغیر عورت کے پاس جانا کیسا ہے؟
	عدت کا بیان	۵۴	ظہار کا کفارہ کیا ہے؟
	ایام عدت میں کیا عورت تحریت یا شادی بیاہ میں جاسکتی ہے؟		<b>باب الغنین</b>
۶۳	عدت کے ایام از روئے شرع کیا ہیں؟		عنین کا بیان
۶۳	نکاح فاسد میں محبت ہوگئی تو عورت پر عدت ہے یا نہیں؟	۵۵	شادی کے بعد معلوم ہوا کہ زید نامرد ہے۔ زید کی بیوی کو جب اس بھائی لینے آیا تو زید نے کہا لے جاؤ ہم سے کوئی مطلب نہیں تو اس کے بارے میں کیا حکم ہے؟
۶۴	جو عورت سال بھر یا اس سے زیادہ شوہر سے جدا رہی پھر طلاق ہوئی تو عدت ہے یا نہیں؟	۵۶	نامرد پر طلاق دینا واجب ہے؟
۶۵	تین طلاق دینا گناہ ہے؟	۵۷	نامرد کو قاضی شرع علاج کے لئے ایک سال کی مہلت دے۔
۶۶	حلالہ کی صورت کیا ہے؟	۵۷	دیوبندی محکمہ شریعہ میں فسخ نکاح کا مقدمہ کرنا کیسا؟
۶۶	نیچاس سالہ عورت کو چار سال سے حیض نہیں آتا تو اس کی عدت کیا ہوگی؟	۵۸	شوہر طلاق نہ دے تو چھٹکارا کی صورت کیا ہے؟
۶۶	بچپن سال کی عمر تک تین حیض نہ آئیں تو اب عدت تین مہینہ ہے؟	۵۹	جو شوہر اپنی بیوی کی خبر گیری نہیں کرتا بحالت مجبوری قاضی شرع تفریق کر سکتا ہے؟
		۵۹	کیا شوہر زندہ ہو تو قاضی شرع تفریق کر سکتا ہے؟
		۵۹	کیا ہندوستان میں دارالقضاء قائم کیا جاسکتا ہے؟



صفحہ	فہرست مضامین	صفحہ	فہرست مضامین
۷۳	نہیں جب کہ شوہر انکار کرتا ہے؟	۶۷	کیا موت کی عدت میں عورت باہر جاسکتی ہے؟
۷۳	ربیع الاول میں گھر آیا تین ماہ رہ کر دہلی چلا گیا رمضان	۶۸	عورت شافعی مسلک ہو شوہر حنفی تو طلاق کی صورت
۷۳	میں لڑکی پیدا ہوئی وہ کس کی ہے؟	۶۸	میں عدت کس مسلک کے مطابق ہوگی؟
۷۳	۱۹ اپریل ۱۹۹۸ء کو رخصتی ہوئی ۳۰ نومبر ۱۹۹۸ء کو بچہ	۶۹	ڈیڑھ دو سال میں حیض آتا ہے تو عدت حیض سے ہوگی
۷۳	پیدا ہوا وہ ثابت النسب ہے یا نہیں؟	۶۹	یا صیغے سے؟
۷۵	بعد طلاق انیس ماہ بعد بچہ پیدا ہوا تو؟	۶۹	رخصتی سے پہلے نا اتفاقی ہوگئی تین سال تک مقدمہ چلا
۷۵	کیا مذکورہ ولادت سے رجعت ثابت ہو جائے گی؟	۶۹	پھر طلاق ہوئی تو عدت ہے یا نہیں؟
۷۶	طلاق کے ڈھائی سال بعد بچہ پیدا ہوا تو؟	۶۹	رخصتی نہیں ہوئی چھ ماہ بعد بچہ پیدا ہو گیا پھر طلاق ہوئی
۷۶	قادی عالمگیری میں ثبوت نسب کی یہ عبارت: "اما اذا	۶۹	تو عدت لازم ہے یا نہیں؟
۷۶	كانت صغيرة" الخ کیسے صحیح ہے؟		<b>باب ثبوت النسب</b>
۷۶	شوہر ثانی نے بغیر دہلی طلاق دے دی بعد عدت شوہر		ثبوت نسب کا بیان
۷۷	اول سے نکاح ہوا کچھ دنوں بعد بچہ پیدا ہوا تو وہ ثابت		شوہر باہر تھا گھر پر آیا تو اس کی بیوی کو سات ماہ بعد بچہ
۷۷	النسب ہے یا نہیں؟	۷۰	پیدا ہوا تو وہ بچہ کس کا ہے؟
	<b>باب الحضانة</b>	۷۰	چھ ماہ میں دن بعد بچہ پیدا ہوا تو؟
	پرورش کا بیان	۷۱	گاؤں والے کہتے ہیں زید جماع پر قادر نہیں تو کیا اس
۷۸	ہندہ کا خلع ہوا اس کے پاس دو بچے ہیں تو بچے کب تک	۷۱	کے بچے ولد انرا قرار دیتے جائیں گے؟
۷۸	ماں کے پاس رہ سکتے ہیں؟	۷۱	حاملہ بالزنائے نکاح ہوا کچھ ماہ پر لڑکا ہوا تو وہ کس کا ہے؟
۷۹	ہندہ حاملہ میکہ میں ہے تو وہ اپنے شوہر سے کس قدر	۷۲	بچہ چھ ماہ سے زائد پر پیدا ہوا مگر سر میں بڑے بڑے
۷۹	اخراجات لینے کی مستحق ہے؟	۷۲	بال تھے تو وہ لڑکا ثابت النسب ہے یا نہیں؟
۷۹	بعد وضع حمل بچہ کے اخراجات اور پرورش کا ذمہ دار کون؟	۷۳	نکاح اور رخصتی کے چھ ماہ بعد بچہ پیدا ہوا تو؟
۷۹	لڑکا لڑکی کتنی عمر تک ماں کی پرورش میں رہیں گے؟		شادی کے دس سال بعد اور کئی سال شوہر کے پردیس
۸۰	ماں پرورش کے ایام میں انتقال کر جائے یا نکاح کر لے تو؟		میں رہنے سے جو بچہ پیدا ہوا وہ ثابت النسب ہے کہ

صفحہ	فہرست مضامین	صفحہ	فہرست مضامین
۸۷	نامزد سے طلاق لے لی گئی تو کیا اس کی بیوی عدت کا خرچ پائے گی؟	۸۱	بچوں کی پرورش کا خرچ باپ پر کب لازم ہوگا؟
۸۸	زید بیوی بچوں کا کچھ خیال نہیں کرتا اس کی بیوی محنت مزدوری کر کے کام چلاتی ہے تو؟	۸۱	مسلمانوں کو فقہ میں ڈالنا حرام ہے؟
	<b>کتاب الایمان والنذور</b>	۸۱	جس بات میں آدمی قہم و مطعون ہو شرعاً کیا ہے؟
	قسم اور نذر کا بیان		<b>باب النفقہ</b>
۹۰	یہ قسم کھائی کہ اگر فلاں کو اپنے معاملہ میں شریک کروں تو اپنی بیٹی سے زنا کروں تو؟	۸۲	نفقہ (خرچ) کا بیان
۹۰	مسجد میں کہا کہ "اللہ کی قسم کھا کر کہتا ہوں میں نے اپنی بیوی کو طلاق نہیں دی ہے" تو یہ قسم معتبر ہے یا نہیں؟	۸۲	شوہر پر زمانہ عدت کا نفقہ کب لازم ہے؟
۹۰	جھوٹی قسم کھانا کیا ہے؟	۸۲	بلاوجہ شرعی کورٹ کی طرف رجوع کرنا کیا ہے؟
۹۱	بیمین غموس میں کفارہ لازم ہے یا نہیں؟	۸۲	شوہر متوسط درجہ کا ہے تو بچوں کے پرورش کا خرچ کیسا ہوگا؟
۹۱	اگر گاؤں میں گائے زبحہ کر دیں تو اللہ و رسول سے پھر جائیں اسی قسم کھانا کیا ہے؟	۸۳	بعد عدت کورٹ میں دعویٰ کیا کہ جب تک دوسری شادی نہ ہو جائے ہر ماہ شوہر پانچ سو روپے دے تو؟
۹۲	کب مذکورہ صورت میں کفارہ واجب ہے؟	۸۳	شوہر کے بلانے پر بیوی نہیں آتی تو اس نے طلاق دے دی کیا طلاق سے قبل زمانہ کا نفقہ پانے کی مستحق ہے؟
۹۲	غوث پاک کی نذر مانی کہ لڑکا ہوگا تو فلاں چیز سے تولوں گا تو سادات کو اس چیز کا لینا جائز ہے یا نہیں؟	۸۳	شوہر کہیں چلا گیا دو سال تک خبر گیری نہ کی باپ نے لڑکی کا نکاح دوسری جگہ کر دیا دوسرے شوہر نے طلاق دی تو کیا اس پر مہر اور عدت کا خرچ لازم ہے؟
۹۳	ابھی شادی نہیں ہوئی ہے اور قسم کھائی کہ فلاں کو پان کھلاؤں تو بیوی کو تین طلاق تو کیا حکم ہے؟	۸۶	زید زندگی بھر پوری کمائی باپ کو دیتا رہا وہ انتقال کر گیا زید کے والد اس کے بیوی بچوں کو الگ کر دینا چاہتے ہیں تو؟
۹۳	قسم کا کفارہ کیا ہے؟	۸۶	مطلقہ کے نفقات باعتبار عدت کیا ہوں گے؟
۹۳	جس پر زنا کا الزام ہے اس سے قسم لینا کیا ہے؟	۸۷	طلاق کا مطالبہ عورت نے کیا تو کیا وہ مہر اور عدت کا خرچ پائے گی؟
۹۵	مدعی علیہ قسم نہ کھائے تو کیا اس کا چور ہونا ثابت ہے؟		

صفحہ	فہرست مضامین	صفحہ	فہرست مضامین
۱۰۱	زید کی بیوی اسے اور اس کے گھر والوں کو گالی گلوچ دیتی رہتی ہے اور حرامی کہتی ہے تو؟	۹۵	زید نے بیوی کی چھوٹی بہن سے زنا کر لیا تو؟
۱۰۲	زید پر ایک غیر مقلد نے زنا کا الزام لگایا تو؟	۹۶	کیا قسم نہ کھائے تو زنا ثابت ہو جائے گا؟
۱۰۳	غیر مسلمہ سے قبل نکاح جو صحبت ہوئی وہ حرام ہوئی کہ نہیں؟	۹۶	تنگدستی دور ہونے کا بہترین عمل۔
۱۰۳	امام ایسی صحبت کو ناجائز و حرام نہ کہے تو اس کی اقتدائیں نماز کیسی؟	۹۶	ہندہ غیر منکوحہ کو دو ماہ کا حمل ہو گیا جسے وہ زید کا بتاتی ہے اور قرآن شریف اٹھانے کو تیار ہے تو؟
۱۰۳	زید باپ پر تھا گھر آنے پر معلوم ہوا کہ عورت کے شکم میں بچہ ہے عورت نے اقرار کیا کہ غیر مسلم کا ہے تو؟	۹۶	حدود میں مدعی علیہ پر قسم نہیں؟
	<b>باب الردۃ</b>		<b>کتاب الحدود و التعزیر</b>
	<b>ردت کا بیان</b>		<b>حدود و تعزیر کا بیان</b>
	جو جلسہ دیوبندی جماعت منعقد کرے اس میں سنی مقرر کا شریک ہونا اور یہ اپیل کرنا کہ مسلکی اختلافات کو بھول کر بھی لوگ متحد ہو جائیں کیسا ہے؟	۹۸	زید کی بیوی کا ناجائز تعلق اس کے بھائی سے ہو گیا تو؟
۱۰۶	جو لوگ مقرر مذکور کے قول و عمل سے پوری طرح واقف ہونے کے باوجود اپنے جلسوں میں مدعو کریں تو؟	۹۸	مالی جرمانہ وصول کرنا کیسا ہے؟
۱۰۷	جو چھ ماہ خنزیر کھاتا ہو اس کے یہاں سے گئی خرید کر کھانا کیسا ہے؟	۹۹	پریس کے مالک نے عمرو کی فلموں سے اس کی کتابیں چوری سے چھاپ کر بکر کو دے دیں تو؟
۱۰۷	ایک مسلمان نے دوسرے مسلمان کو سورا کچہ کہا تو؟	۹۹	زانی سے پانچ سو روپے جرمانہ وصول کرنا کیسا ہے؟
۱۰۷	جو کہے کہ مسلمان سے اچھا کافر ہے تو؟	۹۹	زید اجنبی بیوہ کے یہاں آتا جاتا ہے دونوں میں تنہائی بھی ہوتی ہے تو کیا حکم ہے؟
		۱۰۰	اپنی بہو رضیہ کے ساتھ زنا کیا تو بہو اپنے شوہر کی زوجیت میں رہے گی یا نہیں؟
		۱۰۱	زید باہر تھا اس کی بیوی حاملہ ہو گئی کہتی ہے کہ حمل بکر کا ہے اور بکر انکار کرتا ہے تو؟

صفحہ	فہرست مضامین	صفحہ	فہرست مضامین
۱۱۵	جو کہے کہ احمد نام کا آدمی قسین ہوتا ہے تو؟	۱۰۸	جو کہے کہ ہمارے پاس جبریل امین آئے تھے حلال و حرام سب بتا گئے تو؟
۱۱۶	ہندو کو کھانے کے کہنے پر مندر میں اگر جی سلگائی تو کیا حکم ہے؟	۱۰۸	جو کہے کہ بزرگان دین نے اپنی زندگی کو سور سے بدر بنایا تھا تو کیا حکم ہے؟
۱۱۷	حافظ قرآن نے اپنے گھر دیوبندیوں کو کھانا کھلایا تو کیا حکم ہے؟	۱۰۸	سارے انسانوں کو سور سے بدر کہنا کیسا ہے؟
۱۱۸	اللہ تعالیٰ کے آسمان میں ہونے کا عقیدہ رکھنا کیسا ہے؟	۱۱۰	قادیانیوں کی بددیانتی کا کیا حکم ہے؟
۱۱۸	”تیری امت کو مٹانا کفر نے آسمان جانا“ سن کر آمین کہے تو؟	۱۱۱	جو اپنے کوئی کہتے ہیں مگر دیوبندی میں رشتہ کرتے ان کی نماز جنازہ پڑھتے ہیں تو؟
۱۱۹	جو کہے کہ ہیری پیدائش ہندو کے یہاں ہوتی تو ہندو بھائی بھی مجھے ووٹ دیجئے تو؟	۱۱۲	جو سنی مسلمان نماز نہیں پڑھتا کوئی اسے کافر کہے تو کیا حکم ہے؟
	<b>باب اللقطہ</b>	۱۱۲	محفل سیلا دالبی صلی اللہ تعالیٰ کو پیر، خدا و رسول کی بارگاہ کہنا کیسا ہے؟
	لقطہ کا بیان	۱۱۲	جو کافر کی نماز جنازہ میں شریک ہو اس کے لئے کیا حکم ہے؟
۱۲۰	بازار یا راستے میں کوئی چیز بے یامسجد میں کوئی اپنا سامان بھول کر چلا جائے تو کیا کیا جائے؟	۱۱۳	جس نے وہابیوں کی ہاں میں ہاں ملائی تو کیا وہ کافر ہو گیا؟
۱۲۰	لقطہ امانت کے حکم میں ہے؟	۱۱۳	زید اپنے کوئی کہتا ہے مگر اپنے وہابی بھائی کے ساتھ رہتا ہے تو کیا وہ بد مذہب ہے؟
	<b>کتاب المفقود</b>	۱۱۳	اگر زید کی بد مذہبیت کا فتویٰ عائد ہوگا؟
	مفقود کا بیان	۱۱۳	شادی میں بد مذہب شریک ہوا تو کیا نکاح پڑھانے والے پر توبہ و تجدید ایمان ضروری ہے؟
۱۲۱	شوہر کا مقتول ہونا یقینی طور پر معلوم نہ ہو تو کیا عورت پر نکاح کر سکتی ہے؟	۱۱۴	کسی مسلمان کو کافر کہنا کیسا ہے؟
۱۲۱	وقت ضرورت ملجہ عورت کو امام مالک کے مذہب پر عمل کی رخصت ہے؟	۱۱۵	دین اسلام کو ہلکا جاننا کیسا ہے؟
۱۲۲	سات سال تک شوہر کا انتظار کر کے نکاح کر لیا تو؟		



صفحہ	فہرست مضامین	صفحہ	فہرست مضامین
۱۲۷	سے ٹی وی چلاتا ہے تو کیا ٹی وی پر جو پاور خرچ ہوتا ہے اس کا کرایہ عمر و علیحدہ طور پر طلب کر سکتا ہے؟	۱۲۳	مفقو واپس آ جائے اور بیوی دوسرا نکاح کر چکی ہو تو؟
۱۲۸	زید و بکر سگے بھائی ہیں زید تنخواہ کا مکمل پیسہ گھر میں دے دیتا تھا اور جمعراتی و میلاد کا نذرانہ بچا کر رکھ لیتا تھا تو کیا جمعراتی وغیرہ کے پیسے میں بکر کا بھی حق ہے؟	۱۲۳	گوگلے کی طلاق اشارے سے واقع ہو جاتی ہے؟
۱۲۸	زید چار بھائی ایک ہی میں رہتے ہیں۔ زید کی نوکری میں پچیس ہزار روپے بطور رشوت دیئے گئے اور تنخواہ کی پوری رقم گھر میں خرچ ہوتی رہی۔ اب چاروں بھائی الگ ہو کر مذکورہ رقم واپس مانگتے ہیں تو؟	۱۲۴	<b>کتاب الشریکۃ</b>
۱۲۹	دس ہزار روپے روزگار کے لئے اس شرط پر لیا کہ نفع میں برابر کے شریک رہیں گے تو؟	۱۲۴	شرکت کا بیان
۱۳۰	<b>کتاب الوقف</b>	۱۲۴	باپ کی زندگی میں اپنی کمائی سے زمین خریدی تو کیا باپ کے انتقال کے بعد مذکورہ زمین میں دوسرے بھائیوں کا حق ہے؟
۱۳۰	وقف کا بیان	۱۲۴	زید نے تجارت کے لئے بکر سے روپے قرض لئے بکر نے روپے دئے اور کہا مجھے بھی شریک سمجھنا۔ خرچ وضع کر کے آدھا نفع دیتے رہنا تو؟
۱۳۱	گاؤں میں مدرسہ کی آمدنی کے لئے عید گاہ کی زمین میں دوکان نکلوانا جائز ہے کہ نہیں؟	۱۲۵	خالد، بکر، عمرو تینوں بھائی ہیں بکر اور عمرو نے اپنی خاص کمائی سے کچھ فکس ڈپازٹ کیا تو کیا بنوارہ میں خالد مذکورہ رقم میں حقدار ہے؟
۱۳۱	مدرسہ کی زمین پر مسجد تعمیر کر سکتے ہیں کہ نہیں؟	۱۲۵	خالد نے مشترکہ کمائی سے بچی کی شادی کی عمر اور بکر کہتے ہیں کہ ہمیں بھی لڑکوں کی شادی کے لئے پچاس ہزار چاہئے تو؟
۱۳۱	مدرسہ کے لئے زمین خریدتے وقت تعمیر مسجد کی بھی نیت تھی تو کیا مدرسہ کی زمین پر مسجد تعمیر کر سکتے ہیں؟	۱۲۵	عمر کو متفقہ طور پر حج کے لئے بھیجا گیا اب اس سے ساٹھ ہزار رقم واپس کرنے کا مطالبہ کرتے ہیں تو؟
۱۳۲	ایک پلاٹ زمین جامع مسجد ٹرسٹ کے نام مدرسہ سے حاصل دیا تو کیا اس پر مسجد تعمیر کرنا جائز ہے؟	۱۲۶	عمر کو ڈھائی منڈی زمین کم ملی تو؟
۱۳۳	عالم صاحب کا مدرسہ کی زمین میں دفن کرنے کی وصیت کرنا کیسا ہے؟	۱۲۶	خالد کہتا ہے ہمیں پورا حصہ نہیں ملا قیامت میں وصول کریں گے تو؟
		۱۲۶	مشترکہ کنکشن پاور لوم کے لئے ہے مگر زفر اسی کنکشن

صفحہ	فہرست مضامین	صفحہ	فہرست مضامین
۱۳۰	غیر مسلم زمین دار نے اپنی زمین میں مسلمانوں کو آباد کیا اور مسلمانوں نے ایک مسجد کی بنیاد رکھی اب غیر مسلم نے مقدمہ کر کے تعمیر کو بند کروا دیا ہے تو؟	۱۳۳	در رکعت فرض جمعہ کے بعد چار رکعت ظہر بجماعت پڑھنا کیسا ہے؟
۱۳۱	ایک شخص نے مسجد کے لئے زمین وقف کی اور زندگی بھر متولی رہا تو کیا بعد انتقال اس کے لڑکے تولیت کے حقدار ہیں؟	۱۳۴	قبرستان اپنے نام لکھا لینا اور اس میں مالکانہ تصرف کرنا کیسا ہے؟
۱۳۲	گانچہ اور شراب کا کاروبار کرنے والوں کی رقم مسجد میں لگ سکتی ہے یا نہیں؟	۱۳۵	دیہات کی عید گاہ کو مدرسہ میں تبدیل کرنا کیسا ہے؟
۱۳۲	قادیانی، دیوبندی وغیرہ سے چندہ مانگنا کیسا ہے؟	۱۳۶	گاؤں سماج کی زمین چالیس سال سے مدرسہ کے قبضہ میں ہے تو کیا وہ مدرسہ کے لئے وقف ہوگئی؟
۱۳۲	مسجد کی رقم اپنے ذاتی کام میں لگالیا تو؟	۱۳۶	جو مسلمان مذکورہ زمین کے خلاف مقدمہ دائر کریں تو؟
۱۳۸	ایم۔ پی یا ایم۔ ایل۔ اے کے فنڈ سے جو روپیہ ملے اسے مسجد میں لگانے کی کیا سبیل ہے؟	۱۳۶	عید گاہ کو ایک جگہ سے دوسری جگہ منتقل کرنا کیسا ہے؟
۱۳۲	اشہار یا چندہ کی رسید پر بسم اللہ الرحمن الرحیم کے بجائے باسمہ تعالیٰ لکھنا کیسا ہے؟	۱۳۷	جانور کے مغز کو مسجد کے لئے وقف کرنا کیسا ہے؟
۱۳۳	مسجد کے لئے زمین دے دی بعد میں انکار کرتا ہے تو؟	۱۳۸	مسجد کی غیر ضروری چیز کو بیچنا کیسا ہے؟
۱۳۳	جو مسلمان ایسے شخص کا ساتھ دیں گے ان کے لئے کیا حکم ہے؟	۱۳۸	مسجد یا مدرسہ کو اپنے باپ کی ملکیت بتانا کیسا ہے؟
۱۳۳	اگر یز نے مولوی صاحب کو زمین دی کچھ حصہ پر انہوں نے مدرسہ قائم کر دیا اب وہ تقریباً پچاس سال ہوئے چلے گئے تو کیا مسلمان بقیہ زمین پر مسجد بنا سکتے ہیں؟	۱۳۹	مسجد کو توسیع کے وقت اوپر مسجد نیچے وضو خانہ غسل خانہ بنانا کیسا ہے؟
۱۳۳	مسجد کا بیڑہ مدرسہ میں لگانا کیسا ہے؟		<b>باب فی المسجد</b>
۱۳۳	جو مولانا کہے لگ سکتا ہے تو؟		<b>مسجد کا بیان</b>
		۱۳۰	مسجد کے جو منافع بینک سے ملتے ہیں اس سے مدرسہ، مسلم اسکول، یونیورسٹی بنا سکتے ہیں یا نہیں؟
			بزرگان دین کے اعراس جو مدرسہ کی جانب سے کئے جاتے ہیں ان کے لئے مدرسہ کی رقم خرچ کر سکتے ہیں یا نہیں؟

صفحہ	فہرست مضامین	صفحہ	فہرست مضامین
۱۵۲	مدرسہ کے کمروں پر ناجائز قبضہ کریں تو؟	۱۳۵	جس جگہ پر مقتدیوں کا امام پر مقدم ہونا لازم آئے وہاں امام کی اقتداء میں نماز پڑھنا کیسا ہے؟
۱۵۳	مسجد کے صحن کے نیچے دوکان بنانا کیسا ہے؟	۱۳۶	مسجد کی تعمیر میں کافر کی رقم لگا سکتے ہیں کہ نہیں؟
۱۵۳	مسجد کے اوپر مدرسہ یا مدرسہ کے اوپر مسجد بنانا کیسا ہے؟	۱۳۷	کرایہ کا مکان لے کر اس میں نماز، جنگا، جمعہ و عیدین ادا کرتے ہیں تو کیا اسے مسجد کہا جاسکتا ہے؟
۱۵۵	کافر کے دیئے ہوئے مسئلہ پر نماز پڑھنا کیسا ہے؟	۱۳۷	کیا اس کا احترام مسجد کی طرح لازم ہے؟
۱۵۵	کافر کے دیئے ہوئے روپے کو مسجد میں صرف کرنا کیسا؟	۱۳۸	کیا اس میں نماز کا ثواب مسجد میں نماز پڑھنے کے برابر ہوگا؟
۱۵۵	بابا صاحب کے مزار کے نام پر گورنمنٹ نے زمین دی تو اس پر مسجد تعمیر کرنا کیسا ہے؟	۱۳۸	حالت حناہ میں ایسی جگہ جانا کیسا ہے؟
۱۵۵	جس گاؤں سماج کی زمین کے بارے میں مقدمہ چل رہا ہو اس پر مسجد تعمیر کر کے نماز پڑھنا جائز ہے یا نہیں؟	۱۳۸	ایسی جگہ میں اعکاف کے لئے لوگوں کو راغب کرے تو؟
۱۵۶	بچوں کو مسجد میں پڑھانا جائز ہے یا نہیں؟	۱۳۸	مسجد کی زمین خالی پڑی ہے تو کیا اس پر تل لگا سکتے ہیں اور کمرہ بھی بنا سکتے ہیں یا نہیں؟
۱۵۶	مسجد کے لئے بنیاد بھردی گئی تو کیا اس کا کچھ حصہ راستے کے لئے چھوڑ سکتے ہیں؟	۱۳۸	گورنمنٹ جو کالونیاں مزدوروں کو دیتی ہے اس میں مسجد و مدرسہ بنانا کیسا ہے؟
۱۵۷	خالد نے زمین کے بدلے مسجد کو روپیہ دیا تو کیا وہ اسے واپس مل سکتا ہے؟	۱۳۹	مذکورہ جگہ پر مسجد تعمیر ہوئی تو اس میں نماز ادا کرنا کیسا ہے؟
۱۵۸	مسجد کے صحن میں بالغ لڑکیوں کو تعلیم دینا کیسا؟	۱۳۹	زید و بکر نے مسجد کے لئے زمین دی اب ان کے ورثہ کہتے ہیں کہ زید و بکر کے نام پر مسجد بنے گی ورنہ ہم نہ بننے دیں گے تو؟
۱۵۹	مسجد کی حجت پر نسواں مدرسہ قائم کرنا کیسا ہے؟	۱۵۰	زید کے والد نے مسجد کے لئے زمین وقف کی جس پر اذان و جماعت بھی ہوئی۔ اب زید کہتا ہے کہ زمین میری ہے نہ کہ باپ کی تو؟
۱۵۹	مسجد کی رقم مدرسہ کی تعمیر میں لگ سکتی ہے یا نہیں؟	۱۵۱	غیر مسلم نے مدرسہ کے لئے زمین دی تو؟
۱۵۹	اگر پوری آبادی کے زیرِ آب ہونے کا یقین ہو تو کیا مسلمان ذاتی سامان نخل کرنے کے ساتھ مسجد کے عملہ کو دوسری جگہ لے جا کر مسجد بنا سکتے ہیں؟	۱۵۲	
۱۵۹	مسجد کی دیوار سے متصل مدرسہ کا کرایہ کا مکان ہے تو کیا وہ مکان کسی فیملی یا ہندو کو دے سکتے ہیں؟		

صفحہ	فہرست مضامین	صفحہ	فہرست مضامین
۱۶۷	ہوں گے یا وسط میں؟	۱۶۰	گورنمنٹی روپیہ مسجد بنانے کے لئے خرچ ہو سکتا ہے کہ نہیں؟
۱۶۷	مدرسہ کے جزیئر سے مسجد میں روٹنی پہچانا اور اس سے اذان دینا کیسا ہے؟	۱۶۰	مسجد تنگ ہو رہی ہے تو کیا مدرسہ کی زمین خرید کر یا بغیر خریدے مسجد میں شامل کر سکتے ہیں؟
۱۶۸	مسجد سے متصل ایک زمین مسجد کے لئے دی گئی کچھ لوگوں نے مدرسہ بنالیا اب مدرسہ ہٹ گیا ہے تو کیا وہ زمین مسجد میں شامل کر سکتے ہیں؟	۱۶۱	چک روڈ کا کچھ حصہ مسجد میں شامل کر لیا گیا ہے تو؟
۱۶۸	مسجد کی رقم مدرسہ کے لئے قرض دینا کیسا؟	۱۶۱	ہر سال مسجد کی چندہ لاکھ رقم ٹیکس میں جا رہی ہے تو کیا اس کی رقم رفاہی کام میں خرچ کر سکتے ہیں؟
۱۶۹	مالک مکان نے مکان و دوکان تبلیغ والوں کو بیچ دیا تو کیا وہ اس جگہ مسجد بنا سکتے ہیں؟	۱۶۲	مشترکہ چرائی گاہ کی آمدنی مسجد و مدرسہ میں صرف کرنا کیسا ہے؟
۱۶۹	زید بینک میں نوکری کرتا ہے تو کیا وہ اپنی رقم مسجد میں خرچ کر سکتا ہے جب کہ بینک میں سودی کاروبار ہوتا ہے؟	۱۶۲	مسجد کا پنکھا کھول کر امام کے کمرے میں لگایا تو؟
۱۶۹	گورنمنٹ آف کرناٹکا یا کسی ہندو سے روپیہ لینا اور اسے مسجد میں شامل کرنا کیسا ہے؟	۱۶۳	مسجد آباد کرنے کے لئے اس کی خالی زمین پر مدرسہ بنانا کیسا؟
۱۶۹	جماعت اسلامی، تبلیغی جماعت، دیوبندی، وہابی وغیرہ کاروبار مسجد میں لگا سکتے ہیں یا نہیں؟	۱۶۳	اگر نہیں بنا سکتے تو آباد کرنے کی صورت ہے؟
۱۷۰	مسجد کے چراغ کا تیل ہاتھ منہ پر لگانا کیسا ہے؟	۱۶۳	کراہیہ کے مکان میں صرف جمعہ کی نماز پڑھتے ہیں تو کیا پانچوں وقت وہاں اذان دینا سنت مؤکدہ ہے؟
۱۷۰	مزار شریف کے حجرہ کی چھت مسجد میں شامل کرنا کیسا ہے؟	۱۶۳	مذکورہ جگہ میں کیا مسجد کی طرح اذان باہر دی جائے؟
۱۷۱	دارالعلوم کی تعمیر کے لئے مسجد میں چندہ کرنا کیسا ہے؟	۱۶۳	بقر عیدی نے پانچ بسوا زمین مسجد کے لئے وقف کر دی اور بکرنے پانچ بسوا زمین کے بدلے زمین لی بیع نامہ یا کوئی تحریر نہیں لکھی گئی تو؟
۱۷۱	چندہ کرنے اور دینے والوں کو زد کرنا کیسا ہے؟	۱۶۳	مسجد کے تعمیر کی روپے سے امام و مؤذن کو تنخواہ دینا جائز ہے یا نہیں؟
۱۷۲	مسجد سے متصل گورنمنٹ کی زمین کئی سال سے مسلمانوں کے قبضہ میں ہے تو کیا اسے شامل مسجد کر سکتے ہیں؟	۱۶۶	بوہرے کی رقم مسجد میں لگانا کیسا ہے؟
۱۷۲	گاؤں سماج کی زمین پر مسجد بنانا جائز ہے یا نہیں؟	۱۶۶	مسجد کی توسیع میں محراب و منبر بدستور اپنے مقام پر
	مسجد بنانے کے لئے زمین دی تو اس پر استنجا خانہ غسل		



صفحہ	فہرست مضامین	صفحہ	فہرست مضامین
۱۷۳	گورنمنٹ نے قبرستان چھوڑ اس میں کچھ درخت خود بنو دا گے ہیں اور کچھ درخت ایک شخص نے لگایا ہے	۱۷۳	خانہ اور دوکانیں بنانا کیسا ہے؟
۱۸۱	اب وہ کہتا ہے کہ سارے درخت ہمارے ہیں تو؟	۱۷۳	مسجد سے پتھم اس کی اپنی زمین ہے تو جدید تعمیر میں وہ زمین مسجد میں شامل کر سکتے ہیں یا نہیں؟
۱۸۲	مسلمان نے غیر مسلم کے ساتھ مل کر قبروں کو شہید کروا دیا تو؟	۱۷۳	ایسی جگہ کو مسجد قرار دیا جس کے اوپر رہائش گاہیں تعمیر ہیں تو کیا اسے مسجد کہا جائے گا؟
۱۸۲	بزرگان دین کی پختہ قبر بنانا کیسا ہے؟	۱۷۳	کیا اس میں اعتکاف صحیح ہے؟
۱۸۳	بچے و پرانے قبرستان کے بیچ میں دیوار کھڑی کی جاسکتی ہے یا نہیں جب کہ بیچ کی سرحد معلوم نہیں ہے؟	۱۷۳	مسجد کے لاؤڈ اسپیکر سے صوت کا اعلان کرنا کیسا ہے؟
۱۸۳	قلمی قبرستان میں پختہ قبر بنانا کیسا ہے؟	۱۷۳	مذکورہ لاؤڈ اسپیکر میلاد شریف وغیرہ دوسرے کاموں کے لئے کرایہ پر دینا کیسا ہے؟
۱۸۵	قبرستان میں باغ لگانا اس میں کھیتی کرنا سے بیچ کر روپیہ مسجد میں لگانا کیسا ہے؟	۱۷۳	مسجد میں نکاح پڑھنا اور پڑھوانا کیسا ہے؟
۱۸۶	قبرستان میں جانور چرانا کیسا ہے؟	۱۷۳	مدرسہ کے لئے زمین خریدی جس میں مسجد بنانے کی نیت شامل تھی تو اس زمین پر مسجد بنانا کیسا ہے؟
۱۸۶	قبرستان کی گھاس کاٹنا جائز ہے یا نہیں؟	۱۷۵	<b>باب فی المقبرۃ</b>
۱۸۷	قبرستان کا وہ حصہ جہاں مردے مدفون نہیں ہیں کیا اس کی آمدنی کے لئے مذکورہ جگہ پر دوکان بنانا جائز ہے؟	۱۷۵	قبرستان کا بیان
۱۸۸	سنی قبرستان حکومت سنی ٹرسٹ کے حوالہ کرنا چاہتی ہے تو دیوبندی، وہابی کو ٹرسٹ میں شامل کرنا کیسا ہے؟	۱۷۷	قبرستان میں مسجد و مدرسہ بنانا یا اس پر جلسہ و رام لیا کرنا کیسا ہے؟
۱۸۹	قبرستان سے متصل چلبندی والوں نے مزید زمین چھوڑی اس پر ایک شخص نے مکان بنالیا اب معلوم ہوا کہ وہ قبرستان کی زمین ہے تو کیا کریں؟	۱۷۷	قبرستان پر قبضہ کرنا کیسا ہے جب کہ نشانات مٹ گئے ہوں؟
	<b>کتاب البیوع</b>	۱۷۸	قبرستان میں کسی مسلمان کو دفن ہونے سے روکنا کیسا ہے؟
	خرید و فروخت کا بیان	۱۷۹	قبرستان میں پارک بنانا اور نماز پڑھنا کیسا ہے؟
		۱۸۰	قبرستان میں درخت لگایا تو درخت کس کے ہیں؟
		۱۸۰	قبرستان پر مسجد و مدرسہ بنانا کیسا ہے؟

صفحہ	فہرست مضامین	صفحہ	فہرست مضامین
۱۹۰	مریض پر مفت خرچ کرے تو کیا ڈاکٹر ان دواؤں کو بیچ سکتا ہے؟	۱۹۰	پرندوں کی بیج عدد سے کرنا کیسا ہے؟
۱۹۰	بکرنے اپنے خرچ سے کتاب چھپا کر ساٹھ فیصد کمیشن وضع کر کے ساری کتابیں زید کے ہاتھ بیچ دیں اور دونوں میں یہ طے پایا کہ کتابیں فروخت ہونے پر اصل خرچ نکال کر کے نفع آدھا آدھا بانٹ لیں گے تو یہ جائز ہے یا نہیں اگر نہیں تو جواز کی کیا صورت ہے؟	۱۹۱	اس سے جو پیسہ حاصل ہوا سے مسجد و مدرسہ میں لگا سکتے ہیں کہ نہیں؟
۱۹۸	ابو شحمہ رضی اللہ عنہ کا غلط واقعہ تو ال کیسٹ میں بھرتے ہیں تو ان کیسٹوں کا بیچنا کیسا ہے؟	۱۹۱	مسلمانوں کو دھوکہ دے کر کمائی کرنا کیسا ہے؟
۱۹۸	بکرنے زید کو اپنی ضمانت پر کرایہ کا سامان دلایا زید کرایہ ادا کئے بغیر بھاگ گیا اب مالک بکر سے کرایہ کا روپیہ مانگ رہا ہے تو؟	۱۹۱	دلای کی رقم کھانا اور جھوٹ بول کر حلفیہ بیان دے کر بیچ کرنا کیسا ہے؟
۱۹۹	سوکا نوٹ ایک ماہ کے ادھار پر ڈیڑھ سو میں بیچنا خریدنا یا قرض لینا کیسا ہے؟	۱۹۲	دینی کام و وجہ طریقہ کیسا ہے؟
۱۹۹		۱۹۱	راشد چندرہ روپے لیٹر دودھ بیچتا ہے مگر وہی دودھ خالد کو دولاکھ روپے قرض دینے کی وجہ سے انیس روپے لیٹر دیتا ہے تو؟
	<b>باب القرض</b>	۱۹۲	کیا کوئی گاؤں سماج کی زمین بیچ سکتا ہے؟
	<b>قرض کا بیان</b>	۱۹۳	گورنمنٹ کے جنگلوں سے بیڑی پتہ چوری چھپے سستے دام میں خرید کر دوسری جگہ زیادہ دام میں بیچنا کیسا ہے؟
۲۰۱	زید نے بکر سے ایک سو پچاس روپے قرض لیا۔ بکر لاپتہ ہو گیا تو زید قرض سے کس طرح بری الذمہ ہو؟	۱۹۳	کیا ایسی کمائی کھانا جائز ہے؟
۲۰۱	مدرسہ کے خزانچی نے بطور قرض کچھ رقم نکال کر اپنی ذات پر خرچ کیا تو؟	۱۹۴	گیہوں کی تیار کھڑی فصل بیچنا کیسا ہے؟
۲۰۱	خزانچی کا یہ کہنا کہ جو چاہے بیس ہزار قرض لے اور تمیں ہزار جمع کرے شرعاً کیسا ہے؟	۱۹۴	ہوٹل جمع کر کے شراب خانہ میں فروخت کرنا کیسا ہے؟
۲۰۱		۱۹۵	مسلم فیہ کا عقد سے ختم میعاد تک برابر دستیاب ہونا ضروری ہے اس کا کیا مطلب ہے؟
		۱۹۵	گیہوں کو چنایا آٹا سے بیچنا کیسا ہے؟
		۱۹۶	آم کی فصل بور آتے ہی بیچ دی گئی تو؟
		۱۹۶	غیر مسلم کی کپنی کا شیئر غیر مسلم سے بیچنا کیسا ہے؟
			کپنی ڈاکٹر کو بطور نمونہ کچھ دوائیں دیتی ہے کہ وہ

صفحہ	فہرست مضامین	صفحہ	فہرست مضامین
	گورنمنٹی بینکوں ڈاکٹانوں اور کفار کے پرائیوٹ بینکوں سے جمع شدہ رقم پر جو نفع ملتا ہے اس کا لینا اور استعمال میں لانا کیسا ہے؟	۲۰۲	سودی قرض ادا کرنا کیسا ہے؟
۲۱۰	جی۔ پی۔ ایف کی رقم سے کسان و کاس پتر خرید لیا ہے تو کیا مذکورہ رقم لڑکیوں کی شادی میں خرچ کر سکتے ہیں؟	۲۰۲	پڑوسی سے معین مقدار چاول ادھار لیا کہ کل اسی قسم کا چاول اتنی ہی مقدار دے دیں گے تو؟
۲۱۰	غیر مسلم کی زمین گروی رکھ کے فصل لے سکتے ہیں یا نہیں؟	۲۰۳	زید نے بیماری کی حالت میں بکر پر تیس ہزار کا قرض بتایا اور انتقال کر گیا اب بکر انکار کرتا ہے تو؟
۲۱۱	ہندوستان دارالحرب ہے یا دارالاسلام؟	۲۰۳	قال نکالنا نکلوانا کیسا ہے؟
۲۱۱	فکس ڈپازٹ میں جو منافع ملتا ہے اس کا لینا جائز ہے یا نہیں؟		<b>باب الربا</b>
۲۱۲	قرض دینے وقت کوئی شرط نہ تھی لوٹاتے وقت اضافہ کی ساتھ لوٹایا تو؟		<b>سود کا بیان</b>
۲۱۳	زید سود لیتا ہے لیکن اس کی اولاد ناپسند کرتی ہے تو اولاد کو سود کا مال کھانا جائز ہے یا نہیں؟	۲۰۴	اس شرط پر قرض دینا کہ چندہ ہزار کا میں ہزار لوں گا جائز ہے یا نہیں؟
۲۱۳	زید کی وفات کے بعد اس مال کو کس کام میں لائیں؟	۲۰۴	نوٹ کی بیج نوٹ کے عوض کی پیشی کے ساتھ جائز یا نہیں؟
۲۱۳	زید کہتا ہے کہ ہندوستان میں خالص کافر حربی کی حکومت ہے اور بکر کہتا ہے کہ جمہوری حکومت ہے مسلم و غیر مسلم سب کا برابر حق ہے تو کس کا قول صحیح ہے؟	۲۰۵	ضرورت پر سودی قرض لینا کیسا ہے؟
۲۱۳	تجارت کرنے کے لئے سود دینے کی شرط پر بینک سے قرض لینا جائز ہے کہ نہیں؟	۲۰۶	بینک میں روپیہ جمع کرنے پر جو سود ملتا ہے وہ غریب و مساکین کو دیا جاسکتا ہے یا نہیں؟
۲۱۵	ایک انجمن قرض حسن کے نام پر مدت معینہ کے لئے روپے دیتی ہے لیکن سو روپے والوں سے دس روپے پانچ سو لینے والوں سے پچاس روپے لازمی چندہ لیتی	۲۰۷	ہر ماہ جو روپیہ تنخواہ سے کٹ کر بعد میں سود کے ساتھ ملتا ہے جائز ہے یا نہیں؟
		۲۰۷	کمیشن ایجنٹ پھل خریدنے والے اور بیچنے والے دونوں سے کمیشن وصول کرتا ہے تو؟
		۲۰۸	دارالاسلام میں کافر حربی سے سود لینا کیسا ہے؟
		۲۰۹	گیہوں نقد چھ سو اور ادھار سات سو میں بیچنا کیسا ہے؟
		۲۰۹	کسی کافر کو روپیہ ادھار دے کر بنام سود نفع لے سکتے ہیں یا نہیں؟

صفحہ	فہرست مضامین	صفحہ	فہرست مضامین
۲۲۰	مالک ہوئے یا نہیں؟ خالد نے اپنی زندگی میں پوری جائیداد دو بیٹوں میں تقسیم کردی اور بڑے لڑکے سے کہا کہ جو چھوٹی چھوٹی چیزیں ہیں وہ چھوٹے لڑکے کا ہے اس میں سے تم کو نہیں دیں گے تو؟	۲۱۵	ہے تو؟ مسجد کی رقم بینک میں جمع ہے سود کی صورت میں جو رقم ملتی ہے اس کو مسجد میں استعمال کرنا کیسا ہے؟
۲۲۰	کیا بڑے لڑکے کا مذکورہ چیزوں میں کوئی حق نہیں؟	۲۱۶	<b>باب القضاء و الافتاء</b> قضا اور افتاء کا بیان
۲۲۰	زید کے چھ بھائی ہیں تین بھائیوں نے بھئی میں کچھ زمین خرید کر ماں کے نام رجسٹری کرا کے مالک بنا دیا اب ماں کا انتقال ہو گیا تو کیا دوسرے تین بھائیوں کا اس میں حق ہے؟	۲۱۷	زید اپنے کو مفتی کہتا ہے تو کیا اسے بلا دلیل مفتی مانا جائے؟
۲۲۱	محمد اسلام چار بھائی تھے باب اللہ، عبد السمیع، عبد السمین اسلام لا ولد ہیں انھوں نے اپنی ساری بھیتی عبد السمین کے لڑکوں کے نام رجسٹری کر دی۔ اب باب اللہ کے لڑکے زبردستی مذکورہ زمین میں حصہ مانگتے ہیں تو؟	۲۱۸	قاضی شرعی کس کو کہتے ہیں؟ قاضی نکاح، قاضی موتہ، قاضی جمعہ، قاضی شرعی کیا الگ الگ ہیں؟
۲۲۲	باپ نے نابالغ بچے کے لئے ہبہ قبول کیا تو پھر وہ اسے واپس کر سکتا ہے یا نہیں؟	۲۱۸	وقف بورڈ سے یا گورنمنٹ سے یا سارے مسلمانوں کے جسے قاضی بنا لیتے ہیں وہ قاضی شرع ہیں کہ نہیں؟
۲۲۳	<b>کتاب الاجارہ</b> اجارہ کا بیان دس شعبان تا دس شوال تعطیل کلاں کی تنخواہ کیا شعبان میں لی جاسکتی ہے؟	۲۱۸	ہندوستان کے قاضی کس قسم کے ہیں؟ قاضی شرع کے لئے کتنا علم ہونا چاہئے؟ کیا بڑے شہر میں دو چار قاضی ہو سکتے ہیں؟ جہاں قاضی نہ ہوں وہاں کیا کرے؟
۲۲۴	اراکین کا یہ کہنا کہ جو بعد رمضان نہ رہے گا اس کو مذکورہ تعطیل کی تنخواہ نہ ملے گی کیسا ہے؟	۲۱۸	درگاہ کے محاور، ذبح کرنے والے ملا، نماز پڑھانے والے امام، خطبہ دینے والے خطیب اور نکاح پڑھانے والے کو لوگ قاضی کہتے ہیں کیا یہ درست ہے؟
۲۲۴		۲۱۹	<b>کتاب الہبۃ</b> ہبہ کا بیان دادانے بالغ پوتوں کے نام جائیداد لکھ دی تو وہ اس کے

صفحہ	صفحہ	فہرست مضامین
۲۳۱	۲۳۲	اراکین مدرسہ نے رمضان کی رخصت دیدی تو کیا مدرسہ رمضان کی تنخواہ کا مستحق ہے؟
۲۳۲	۲۳۲	رمضان میں ڈبل تنخواہ پر چندہ کرنا کیسا ہے؟
	۲۳۵	ایک ماہ کی تنخواہ اور پانچ دس فیصد دے کر چندہ کرنا کیسا ہے؟
۲۳۳	۲۳۵	چندہ کرنے والے سید ہوں تو زکاۃ فطرہ کی رقم سے ان کو تنخواہ دے سکتے ہیں یا نہیں؟
۲۳۳	۲۳۵	ادارہ تعطیل کے دنوں کی تنخواہ ملازمین کو دے تو اس کا لینا جائز ہے یا نہیں؟
	۲۳۷	جب قرآن پڑھانے کا پیسہ لینا جائز ہے تو کسی کے مکان دوکان اور قبر پر قرآن مجید پڑھنے کا پیسہ لینا کیوں جائز نہیں؟
۲۳۳	۲۳۷	امامت اور تدریس بالاجرت پر ثواب ملے گا کہ نہیں؟
۲۳۳	۲۳۷	بکری بٹائی پر دینا کیسا ہے؟
	۲۳۹	بیوی سمجھانے کے باوجود بھی بکری بٹائی پر دینے سے باز نہیں آتی تو؟
۲۳۵	۲۳۹	چھٹی کے دنوں میں مدرسین سے کام نہیں لیا جاتا ہے تو وہ ان دنوں کی تنخواہ پانے کے مستحق ہیں یا نہیں؟
۲۳۶	۲۳۰	تدریس، امامت وغیرہ کے فرائض انجام دینے والوں کے لئے وظیفہ کار و اج کب سے ہوا ہے؟
	۲۳۰	چار پانچ سو روپے یا دو چار کنٹل گے ہوں پر ہر سال چھ ماہ کے لئے کھیت کرایہ پر لینا دینا جائز ہے یا نہیں؟
۲۳۷	۲۳۱	بیمہ کرنا کیسا ہے
	۲۳۲	جو امامت، تعلیم قرآن، تعلیم فقہ وحدیث پر اجرت لیتے ہیں ان کو ان کاموں پر ثواب ملے گا کہ نہیں؟
		<b>کتاب الغصب</b>
		<b>غصب کا بیان</b>
۲۳۳		ہجروں کے ساتھ گانا بجانا کیسا ہے؟
۲۳۳		اس سے جو کمائی کی اس کا کیا حکم ہے؟
		زید کا پیشہ ناچنے گانے کا ہے یہی آمدنی کا ذریعہ ہے
		زید آپریشن کرا کے محنت ہو گیا تو اس کے یہاں کھانے پینے کے بارے میں کیا حکم ہے؟
۲۳۳		جنہوں نے زید کے یہاں کھایا پیا ان کو اپنے گھر کھلانے پلانے کے متعلق کیا حکم ہے؟
۲۳۳		جو ان کی کمائی حیلہ شرعی سے پاک کرنا کیسا ہے؟
۲۳۳		مدرسہ کی زمین اور اس کے چار کمروں کو غصب کرنے کے لئے مقدمہ کرنا کیسا ہے؟
۲۳۵		بچوں کو قرآن مجید کی تعلیم دیتا ہوں اس میں ایسے بچے بھی آتے ہیں جن کے والدین لکھنے اور فوٹو کھینچنے کا کام کرتے ہیں تو کیا میں مذکورہ بچوں سے فیس لے سکتا ہوں؟
۲۳۶		باپ نے زندگی میں ساری جائداد بائٹ دی پھر اس کے انتقال کے بعد بھائیوں نے نیا ہٹارہ کرنا چاہا تو بکرنے کہا ہم اپنی خریدی ہوئی زمین شامل نہیں کریں گے تو؟

صفحہ	فہرست مضامین	صفحہ	فہرست مضامین
۲۳۲	ایام تشریق سے کیا مراد ہے اور تکبیر تشریق کے فضائل کیا ہیں؟	۲۳۷	آسیب زدہ کی بات معتبر ہے یا نہیں؟
۲۳۳	غیر مسلم کو قربانی کا گوشت دینا یا کھانا کیسا ہے؟		<b>کتاب الذبائح</b>
۲۳۳	داڑھی رکھنے کا ثواب کیا ہے اور اس کے فضائل کیا ہیں؟		<b>ذبح کا بیان</b>
۲۳۵	جسے دوسرے یا تیسرے دن قربانی کرنی ہو تو کیا وہ نماز عید کے بعد بال ہوا سکتا ہے؟ سنت کیا ہے؟	۲۳۸	پولٹری فارم کے انڈوں اور بچوں کا کھانا شرعاً کیسا ہے؟
۲۳۵	عظمت علی نے بڑے جانور کی قربانی میں حصہ لیا مگر وقت ذبح اس کی جگہ دوسرے کا نام لیا گیا تو قربانی ہوئی کہ نہیں؟	۲۳۸	جو برائے نام دیوبندی ہیں ان کا ذبیحہ کھانا کیسا ہے؟
۲۳۵	چھ آدمیوں نے گائے خریدی اور ساتواں حصہ سب نے مل کر حضور صلی اللہ تعالیٰ علیہ وسلم کے نام کر دیا تو یہ قربانی جائز ہے یا نہیں؟	۲۳۹	کیا چمڑا کھانا جائز ہے؟
۲۳۶	بقر عید کے دن نماز عید سے پہلے قربانی کر دی تو؟		خصی وغیرہ کا پایہ چمڑے کے ساتھ پکاتے ہیں اس کا کھانا کیسا ہے؟
۲۳۶	قربانی کی کھال بیچ کر جنازہ لے جانے کے لئے چارپائی خرید کر استعمال کرنا کیسا ہے؟	۲۳۹	اس کے شوربے کا کیا حکم ہے؟
۲۳۷	چھ بھائی گھر پر ہیں ایک بیٹی میں بھینس خرید کر سات بھائیوں کے نام قربانی کر دی گئی جو بیٹی میں ہے اس سے اجازت نہیں لی گئی تو قربانی ہوئی یا نہیں؟	۲۳۹	ایئر گن اور بندوق سے چمڑیوں کا شکار کرنے پر کچھ گولی لگتے ہی مر جاتی ہیں تو ان کا کھانا کیسا ہے؟
۲۳۷	اگر نہیں ہوئی تو کیا کیا جائے؟	۲۳۹	یہ کہنا کہ گولی چلاتے وقت بسم اللہ اللہ اکبر کہہ لیتا ہوں کیسا ہے؟
۲۳۷	بکرے کو بچپن میں کتے نے کاٹ لیا تو اس کی قربانی کرنا اور اس کا گوشت کھانا کیسا ہے؟	۲۴۰	قربانی کے جانور کو کوار سے ذبح کرنا کیسا ہے؟
۲۳۸	قضا شدہ قربانی کے ادا کی کیا صورت ہوگی؟		<b>کتاب الاضحیہ</b>
			<b>قربانی کا بیان</b>
		۲۴۱	مسلمان غیر روزہ دار کے ذبیحہ کو حرام قرار دینا کیسا ہے؟
			جو لوگ کہتے ہیں کہ قربانی کرنا نادانی ہے ان کے لئے کیا حکم ہے؟
		۲۴۱	غیر مقلدین کہتے ہیں کہ ۱۰ تا ۱۳ ذی الحجہ میں ہر دن قربانی جائز ہے تو کیا یہ صحیح ہے؟

صفحہ	فہرست مضامین	صفحہ	فہرست مضامین
۲۵۳	قربانی جائز ہے؟	۲۴۹	ایام تشریق کب سے کب تک ہے؟
۲۵۴	قربانی کی نیت سے جانور خریدا پھر اسے بیچ کر دوسرا جانور خریدا کر قربانی کی تو کیا حکم ہے؟	۲۴۹	غیر مقلد یا دیوبندی کی شرکت کے ساتھ قربانی کرنا کیسا ہے؟
۲۵۴	حالت حج میں جو مقیم اور صاحب نصاب ہو اس پر عید الاضحیٰ کی قربانی واجب ہے کہ نہیں؟	۲۵۰	چرم قربانی کا حیلہ شرعی کرنا ضروری ہے یا نہیں؟
۲۵۴	بکری کا چھ ماہہ بچہ دیکھنے میں سال بھر کا معلوم ہوتا ہو تو کیا اس کی قربانی جائز ہے؟	۲۵۰	کیا بغیر حیلہ شرعی دارالعلوم کے مدرسین کو تنخواہ دے سکتے ہیں؟
۲۵۵	قربانی کا چڑایا بچنے کے بعد اس کا پیسہ سید کو دینا جائز ہے یا نہیں؟	۲۵۰	سال گذشتہ بقرعید کے چار دن بعد بکرا پیدا ہوا تو اس سال اس کی قربانی ہو سکتی ہے یا نہیں؟
۲۵۵	باب العقیقہ	۲۵۱	یا کیں ہاتھ سے قربانی کرنا کیسا ہے؟
	عقیقہ کا بیان	۲۵۱	اوجھڑی غیر مسلم کو دینا جائز ہے یا نہیں؟
۲۵۶	عقیقہ کرنا ضروری ہے یا نہیں؟	۲۵۱	قربانی کی دعا یاد نہ ہو تو تو کیا صرف بسم اللہ اللہ اکبر پڑھنے سے قربانی ہو جائے گی؟
۲۵۶	عقیقہ میں کتنے جانور ذبح کئے جائیں؟	۲۵۱	بیسوں ہزار روپے بیمہ میں ہیں الگ سے روپے نہیں تو وہ قربانی اور زکوٰۃ کیسے ادا کرے؟
۲۵۶	کیا عقیقہ کے گوشت کا پلاؤ بنا کر رشتہ داروں کو کھلایا جاسکتا ہے؟	۲۵۲	کتے نے دانت لگایا مگر زخم اچھا ہو گیا تو قربانی جائز ہے یا نہیں؟
۲۵۶	پیدائش کے وقت عقیقہ نہ ہو سکا تو کیا بعد میں کر سکتے ہیں؟	۲۵۲	قربانی کا چڑایا پھر اس کا پیسہ مدرسہ میں دیا تو حیلہ شرعی کے بغیر اسے مدرسہ کی ضروریات میں خرچ کرنا کیسا ہے؟
۲۵۷	داد کی موجودگی میں نانا عقیقہ کر سکتا ہے کہ نہیں؟	۲۵۲	بڑے جانور میں بکر کے باپ کا نام معلوم نہ ہونے کے وجہ سے قربانی زید کی طرف سے کر دی گئی تو؟
۲۵۷	عقیقہ پیدائش کے کتنے روز بعد کرانا بہتر ہے؟	۲۵۲	گیارہ ماہ کا بکرا جو دیکھنے میں سال بھر کا لگتا ہو کیا اس کی ہڈیاں توڑنے میں کوئی حرج تو نہیں ہے؟
۲۵۷	کتاب الحظرو الاباحہ	۲۵۳	
	حظر و اباحت کا بیان		
	جو ادارہ عام مسلمانوں کا ہو اس کا رجسٹریشن اپنے		



صفحہ	فہرست مضامین	صفحہ	فہرست مضامین
۲۶۶	بعض علماء دیوبندیوں وغیرہ سے سلام وکلام کرتے ہیں تو؟	۲۵۸	مخصوص بیٹوں وغیرہ کے نام کرا لیا تو؟
۲۶۷	کیا ساری مخلوق کے فنا ہو جانے کے بعد خدا کا ذکر بند ہو جائے گا اور رسول کا ذکر باقی رہے گا؟	۲۵۸	کیا وہابیہ کے لئے ہدایت کی دعا کر سکتے ہیں؟
۲۶۷	پہلے ساری زمین اپنے نام رجسٹری کرائی پھر آدمی زمین بھائی کو دیا تو؟	۲۵۹	ائمہ مساجد پر وہابی وغیرہ کو مسجد سے نکالنا فرض ہے یا واجب؟
۲۶۹	جوا قامت کے وقت کھڑا رہے کیا اس کی نماز ہو جائے گی؟	۲۶۰	والدین کے کہنے پر بیوی کو طلاق نہیں دی تو کیا حکم ہے؟
۲۷۰	دوران اقامت امام کی اقتداء لازم ہے یا نہیں؟	۲۶۰	قمر درعقرب میں شادی بیاہ کو برا جانا کیسا ہے؟
۲۷۰	مزار پر چار اور پھول چڑھانے کا ثبوت کیا ہے؟	۲۶۱	جوتائی ظہوروں کے یہاں کھانا پکاتے ہیں ان سے کھانا پکوانا کیسا ہے؟
۲۷۱	کیا تل کے پائپ کا بوریت الخلاء کے گڈھے سے دس ہاتھ کے اندر کیا جاسکتا ہے؟	۲۶۱	محمد رسالت حسین نام رکھنا جائز ہے یا نہیں؟
۲۷۱	قربانی اور عیدین کا ثبوت کیا قرآن سے ہے؟	۲۶۲	شوہر نے طلاق دیدی تو باپ نے لڑکی کو اپنے گھر رکھ لیا تو کیا اس کو توبہ کرنا پڑے گا؟
۲۷۳	جماعت چھوڑ کر میلاد پڑھنا کیسا ہے؟	۲۶۲	بکرنے زید سے زمین خریدی جبکہ خریدتے وقت سے معلوم تھا کہ یہ زمین خالد کی ہے تو کیا حکم ہے؟
۲۷۳	میرے علاوہ کسی اور سے میلاد پڑھاؤ گے تو جنازہ نہیں پڑھاؤں گا کہنا کیسا ہے؟	۲۶۳	جو اپنے کو عالم کہے مگر گھڑی میں سونے کی زنجیر پہنے، رمضان میں پان کھا کر بازاروں میں گھومے تو؟
۲۷۳	قصبہ کی مسجدوں کو چھوڑ کر کسی مکان میں جو قائم کرنا کیسا ہے؟	۲۶۳	زید فقیر اپنے کو سید کہتا اور لکھتا ہے تو؟
۲۷۳	کھیتوں اور جنگلوں میں جعوا د کرنا کیسا ہے؟	۲۶۵	مدارس اسلامیہ الحاق کرانا اور گورنمنٹ سے ایڈ لینا جائز ہے یا نہیں؟
۲۷۴	فاتحہ پورے کھانے پر دلا یا جائے یا تھوڑے کھانے پر؟	۲۶۵	۲۲ رجب کو کوٹھڑے کی نیاز کیسی ہے؟
۲۷۵	زید نے زنا کیا پھر حمل گروا دیا اور عورت کو زبردے کر مار ڈالا اور مسجد و مدرسہ کی رسیدیں لے کر چندہ کر کے سب کھا جاتا ہے تو کیا حکم ہے؟	۲۶۶	مسک اغلی حضرت کے ماننے والے علماء متفق کیوں نہیں ہیں؟
۲۷۶	جو مولوی زید کا ساتھ دے اس کے لئے کیا حکم ہے؟	۲۶۶	پیٹھ پیچھے برائی کرنے والوں کے لئے کیا حکم ہے؟

صفحہ	فہرست مضامین	صفحہ	فہرست مضامین
۲۸۳	کسی سی کو بذقیصہ کہنا کیسا ہے؟	۲۸۳	مولانا مکتب کی رسیدیں لے کر چندہ کرتے ہیں اور اس
۲۸۳	کیا ۷۸۶ ہرے کرشنا کا عدد ہے؟	۲۸۳	کو ذریعہ معاش بنائے ہوئے ہیں تو؟
۲۸۵	حاضرین محفل کے سامنے دولہا کا دلہن کے سر میں تیل	۲۸۳	زید اپنی ماں کو چھوڑ کر وطن سے دور جا کر رہ رہا ہے تو کیا
۲۸۵	ڈالنا کیسا ہے؟	۲۸۳	گنہگار ہے؟
۲۸۵	دولہا کی بھابھیاں دولہا، دلہن کو ایک دوسرے کا کپڑا	۲۸۳	بزرگ با حیات ہوں تو ان کے نام کے آگے رحمۃ اللہ
۲۸۵	باندھ دیتی ہیں تو؟	۲۸۳	علیہ لکھنا کیسا ہے؟
۲۸۵	بھابھیاں، بھائی اور بہنیں دولہا و دلہن کو لوگوں کے	۲۸۳	پشت کا فوٹو کھینچوانا کیسا ہے؟
۲۸۵	سامنے کھڑا کر کے گندے پانی سے نہلاتی ہیں تو؟	۲۸۳	مذہبی پروگرام کی ویڈیو کیسٹ تیار کرنا اور اس کا دیکھنا
۲۸۵	دلہن کا بہنوئی اسے کندھے پر اٹھا کر گاڑی میں بٹھاتا	۲۸۳	دکھانا کیسا ہے؟
۲۸۵	ہے تو؟	۲۸۳	کیا قرآن سے فرض، فرض کفایہ، واجب تین قسم کے
۲۸۶	بیوی کو مہر کے بدلے مکان دیدیا تو کیا شوہر اس میں رہ	۲۸۳	مسائل بنتے ہیں؟
۲۸۶	سکتا ہے؟	۲۸۳	کیا فحرجی نقتیں واجب کے مساوی ہیں؟
۲۸۶	دوٹ دینا کیسا ہے؟	۲۸۳	مقبوق اکیلے کہاں کھڑا ہو؟
۲۸۷	تصویر کھینچوانے والے کے کچھ نماز پڑھنا کیسا ہے؟	۲۸۳	کیا احکام اسلام پہنچنے کے ذرائع حدیث فقہ وغیرہ ہیں؟
۲۸۷	تصویر کو تیرک کی نیت سے فروخت کرنا کیسا ہے؟	۲۸۳	یوم اساتذہ منانا کیسا ہے؟
۲۸۸	زید ہندہ بیوہ کے پاس سویا تھا گاؤں والوں نے زید کو	۲۸۳	ہندوستانی سپاہی دوسرے ممالک کی فوج کے ہاتھوں
۲۸۸	مارنا چاہا تو ہندہ نے کہا یہ میرا دھرم بیٹا ہے میں بیٹے کے	۲۸۳	مارا جائے تو شہید ہوگا یا نہیں؟
۲۸۸	سر کی قسم کھا کر کہتی ہوں تو کیا حکم ہے؟	۲۸۳	حضرت اسلم علیہ السلام کی جگہ جو میٹھا ذبح ہوا تھا
۲۸۸	۱۵ اگست اور ۲۶ جنوری کو جلوس نکالنا کیسا ہے؟	۲۸۳	کیا وہ جنت سے آیا تھا؟
۲۸۹	محرم اور صفر میں نیا گھر بنانا کیسا ہے؟	۲۸۳	جو ویڈیو کیسٹ تیار کرنے کو جائز بتائے اس سے بیعت
۲۸۹	جلال الدین، علاؤ الدین، رحیم اللہ وغیرہ نام رکھنا کیسا؟	۲۸۳	ہوتا کیسا ہے؟
۲۸۹	ایمان مجمل کی آخری عبارت "اقرار باللسان و	۲۸۳	ٹی وی دیکھنا دکھانا درست ہے یا نہیں؟

صفحہ	فہرست مضامین	صفحہ	فہرست مضامین
۲۹۹	مسلمان کو دھوکا باندھنا جائز ہے یا نہیں؟	۲۹۰	تصدیق بالقلب "انوار شریعت میں نہیں ہے تو؟
۳۰۰	مسجدوں میں بیٹھنا کیسا ہے؟		حضور صلی اللہ تعالیٰ علیہ وسلم کی چادر مبارک کے لئے
۳۰۰	بزرگان دین کی قبروں پر گنبد بنانا کیسا ہے؟	۲۹۱	لفظ کلمی کا استعمال کرنا کیسا ہے؟
۳۰۱	کیا انگوٹھے چومنا بدعت ہے؟		فوج کی نوکری کرنے کے لئے ستر کھول کر ڈاکٹری کرانا
۳۰۲	انگوٹھے چومنے سے کیا کیا فائدے ہیں؟	۲۹۱	کیسا ہے؟
	سلام پڑھنے کے بعد "الصلاة والسلام عليك يا		بزرگ کے مزار پر بچہ کے بال اتارنے کی منت ماننا
۳۰۲	رسول اللہ پڑھنا کیسا ہے؟	۲۹۲	درست ہے یا نہیں؟
	زید نمازی ہے اور بکر بے نمازی مگر زید سو کھاتا ہے اور		جو صلاہ و سلام کے قائل نہیں ہیں ان کے ہاتھ میں
۳۰۳	بکر نہیں کھاتا ہے تو کون بہتر ہے؟	۲۹۳	حرار کا انتظام دینا کیسا ہے؟
۳۰۴	لڑکیوں کا فرحین نام رکھنا کیسا ہے؟		جو ندوی مولوی کو کسی مدرسہ میں مہمان بنائے اس سے
	جس مسجد کے امام و موزن تنخواہ دار ہوں تو کیا موزن پر	۲۹۳	سلام و مصافحہ کرے تو؟
۳۰۴	نماز کے لئے جگہ ضروری ہے؟	۲۹۳	کیا حج کرنے سے سارے گناہ معاف ہو جاتے ہیں؟
	گورنمنٹی محکمہ میں جانے تو رشوت دیئے بغیر کام نہیں ہوتا		بہن کی شادی دیوبندی سے ہوگئی تو کیا بہن کو اپنے گھر
۳۰۵	تو کیا کریں؟	۲۹۵	بلا سکتے ہیں؟
	بکر قوم کا اپنے آپ کو ہندوستان میں انصاری لکھنا		رجب الاول شریف کے موقع پر گنبد خضر بنانا اور بارہ
۳۰۵	کیسا ہے؟		تاریخ کی رات میں ایک میدان میں رکھ کر رات بھر
	<b>باب الاکل والشرب</b>	۲۹۶	مرد و عورت کا میلہ لگانا کیسا ہے؟
	کھانے پینے کا بیان	۲۹۷	آئینہ دیکھنا کیسا ہے؟
	جس شادی میں عورتیں گانا بجانا کرتی ہیں اس میں	۲۹۷	مرغیاں پالنا جائز ہے یا نہیں؟
۳۰۷	شریک ہونا اور نکاح پڑھانا کیسا ہے؟	۲۹۷	بعد وضو کوئی دوا کھا، پی سکتے ہیں یا نہیں؟
۳۰۷	جھینگا کھانا کیسا ہے؟		بزرگان دین کے نام کے آگے رحمتہ اللہ علیہ اور رضی
۳۰۷	چھلی کی سالن پر نیاز و فاتحہ دلا سکتے ہیں کہ نہیں؟	۲۹۸	اللہ عنہ لکھنا کیسا ہے؟

صفحہ	فہرست مضامین	صفحہ	فہرست مضامین
۳۰۸	شرابی جواری ہر قسم کے لوگ بستی میں رہتے ہیں تو امام صاحب ان کے یہاں کھانا نہ کھا کر چند مخصوص لوگوں کے یہاں کھاتے ہیں تو؟	۳۰۸	مردہ بچھلی کھانا کیوں جائز ہے؟
۳۱۵	کسی نے کہا کہ میں دیوبندیوں کو دعوت نہیں دوں گا تو؟	۳۰۸	سرغ ذبح کر کے کھولنے پانی میں ڈال دیتے ہیں تو وہیں کا کھانا کھیا ہے؟
۳۱۵	کچھ جاہل سنی دیوبندیوں کے یہاں کھاتے ہیں تو؟	۳۰۹	پان اور تمباکو حرام کیوں نہیں جب کہ اس کا کثیر بھی نشہ آور ہے؟
۳۱۰	گٹکھا کی پڑیا پر لکھا رہتا ہے کہ یہ صحت کے لئے مفید ہے اور کہا جاتا ہے کہ اس میں ایفولن ملی ہے تو اس کا کھانا اور بیچنا کیسا ہے؟	۳۱۰	جس نے جان بوجھ کر دیوبندی کو کھانا کھلایا اس کے گھر کا کھانا پینا کیسا ہے؟
۳۱۶	نسبندی کرانے کے عوض کھیت ملا تو اس کی پیداوار کھانا کیسا ہے؟	۳۱۰	بیوی کو بغیر حلالہ و نکاح گھر میں رکھے ہوئے ہے تو اس کے یہاں کھانا کیسا ہے؟
۳۱۶	کیسا ہے؟	۳۱۰	مسلمان نے سرغ ذبح کیا اور غیر مسلم نے گوشت پکایا تو اس کا کھانا کیسا ہے؟
	<b>باب النظر و المن</b>	۳۱۰	جو مسلمان شراب پیتا ہو جو اگھلیتا ہو اس کے بارے میں کیا حکم ہے؟
	دیکھنے اور چھونے کا بیان	۳۱۱	جس کے گھر کی عورتیں بلا غدر بھیک مانگتی ہوں اس کے بارے میں شریعت کا کیا حکم ہے؟
۳۱۷	کیا میکہ میں پردہ کی کوئی ضرورت نہیں؟	۳۱۱	جس کی لڑکی پیشہ ور عیڑی ہو جس کی کمائی سے گھر کے لوگ گذر بسر کرتے ہوں اس کے یہاں کھانا پینا کیسا ہے؟
۳۱۷	پردہ کے لئے بیوی کو تنبیہ کرنا مارنا کیسا ہے؟	۳۱۱	کافر مردوں کی روٹی کرتا ہے تو مسلمانوں کا اس کا کھانا کیسا ہے؟
۳۱۸	نامحرم کو چوڑی پہنانا کیسا ہے؟	۳۱۳	کیا پان کھانا سنت ہے؟
	زید نوے سال کا ہے اور اس کی خادمہ ساتھ سال کی دونوں ایک ہی مکان میں رہتے ہیں تو؟	۳۱۳	ہندو کے ہوٹل میں کام کرنے والے مسلمان بھی ہیں تو کیا ایسے ہوٹل میں گوشت کھا سکتے ہیں؟
۳۱۹	زید اجنبیہ کے گھر آتا رہتا ہے دونوں کئی مرتبہ ایک چادر میں دیکھے گئے تو کیا حکم ہے؟		
۳۲۰	عورت کا خسر سے پردہ کرنا کیسا ہے؟		
	پیشہ ور عورت سے شادی کی عورت حرام کاری کراری ہے تو اس کی کمائی استعمال کرنا مسجد مدرسہ میں چندہ دینا		

صفحہ	فہرست مضامین	صفحہ	فہرست مضامین
۳۲۸	وقف کرے تو سبحان اللہ کہہ کر زور زور سے داد دینا	۳۲۱	کیسا ہے؟
۳۲۹	کیسا ہے؟	۳۲۲	کیا عورت کی آواز عورت نہیں ہے؟
۳۲۹	جو قرآن مجید پر اپنا ہو گیا ہوا ہے کیا کیا جائے؟		عورتوں کا مردوں کے ساتھ تعمیر مسجد میں بطور امداد کام کرنا کیسا ہے؟
۳۲۹	اشٹیکر، بیئر، خط وغیرہ میں قرآن کی آیتیں حدیثیں اور اولیائے کرام کے گنبد ہوتے ہیں وہ پھٹنے کے قریب ہیں کیا انہیں جلا سکتے ہیں؟		<b>باب السلام</b>
۳۲۹	مسجد یا گھر کی چٹائی جس پر نماز پڑھتے ہوں ٹوٹ گئی تو اسے جلا کر اس کی راکھ دوا کے طور پر استعمال کر سکتے ہیں؟		سلام و مصافحہ کا بیان
۳۲۹	نعلین پاک کے طفرے میں یا اللہ یا محمد صلی اللہ تعالیٰ علیہ وسلم لکھنا بے ادبی ہے یا نہیں؟	۳۲۳	اگر کوئی کھانا یا بسکٹ کھا رہا ہو یا چائے پی رہا ہو تو اسے سلام کرنا کیسا ہے؟
	<b>باب التداوی</b>	۳۲۳	اگر کوئی ایسے کو سلام کر لے تو فوراً جواب دے یا کھانے پینے سے فارغ ہو کر؟
	علاج وغیرہ کا بیان	۳۲۳	کورٹ پکھری وغیرہ میں غیر مسلم آفیسر کو نمستہ نمسکار کہنا کیسا ہے؟
۳۳۱	کیا عورت کے نطن میں ٹھہرے ہوئے حمل کی صفائی مطلقاً ناجائز ہے؟	۳۲۵	دہائی سے سلام و مصافحہ کرنا کیسا ہے؟
۳۴۱	نیرودھ اور کارپٹی کا استعمال کرنا کیسا ہے؟		<b>باب الآداب</b>
۳۴۱	حمل گرانے کے بارے میں دس سوالات اور جوابات۔		آداب کا بیان
۳۴۳	جس کے تین بچے ہو جائیں تو کیا حمل نہ ٹھہرنے کے لئے دوا کا استعمال جائز ہے؟	۳۲۷	جوتے چپل کی دوکان میں تلاوت کرنا کیسا ہے؟
	دو جڑواں بچے پیدا ہوئے دونوں کے پیٹ، سر، ہاتھ اور پیر الگ الگ ہیں مگر اندرونی اعضا ایک دوسرے سے ملے ہوئے ہیں تو کیا ایک کی جان بچانے کے لئے دوسرے بچہ کی زندگی کو ختم کر دیا جائے؟	۳۲۷	غیر مسلموں کو قرآن مجید باٹنا کیسا ہے؟
۳۴۳		۳۲۸	مکان کے بیرونی حصہ پر آیۃ الکرسی وغیرہ دوسری آیات قرآنیہ کندہ ہوں اور بارش کا پانی ان پر سے گزر کر نالی میں جائے تو کیا حکم ہے؟
			قرآن کی تلاوت کے وقت جب قاری درمیان میں

صفحہ	فہرست مضامین	صفحہ	فہرست مضامین
۳۳۰	قوالی سننا، قوالی کے وقت فوٹو کھینچنا، ناچنا پیسہ لٹانا اور روپیہ کا مالا پہنانا کیسا ہے؟	۳۳۳	جس کے دل، پیچھے پڑے کام نہیں کرتے تو کیا اسے انسان مانا جائے؟
۳۳۱	سلسلہ چشتیہ کے لوگ قوالی کو جائز کہتے ہیں تو؟	۳۳۴	کینسر، ٹی وی، شوگر اور ہارڈ ایک جیسے مہلک امراض کے علاج میں گائے کا پیشاب اور گوبر استعمال کرنا درست ہے یا نہیں؟
۳۳۲	تعلیمی پائش کھیلنا جائز ہے یا نہیں؟	۳۳۵	بیماریوں سے نجات کے لئے اپنا پیشاب استعمال کرنا کیسا ہے؟
	<b>باب الحلق و القلم</b>	۳۳۵	دور جدید میں مرد کی سمبندی درست ہے یا نہیں؟
	حجامت اور ناخن کا بیان	۳۳۵	زید نے پیوی کی سمبندی کروادی تو؟
۳۳۳	۳۵ سال کی عمر میں مسلمان ہو تو ڈاکٹر سے خستہ کروانا کیسا ہے؟		<b>باب اللہو و اللعب</b>
۳۳۳	کیا سر منڈانے والے کو بد مذہب سمجھا جائے؟		کھیل کود کا بیان
۳۳۴	بدھ کے روز ناخن اور جمعرات کے دن بال کٹوانا کیسا ہے؟	۳۳۷	جو مزامیر سے اس سے مرید ہوتا کیسا ہے؟
۳۳۴	فوجی نو جوانوں کے لئے یہ قانون نافذ ہے کہ وہ داڑھی نہ رکھیں تو زید جو فوجی سپاہی ہے اگر داڑھی نہ رکھے تو کیا حکم ہے؟	۳۳۸	کیا با وضو مزامیر کے ساتھ قوالی سننا جائز ہے؟
۳۳۴	جو شخص داڑھی رکھنے سے لوگوں کو بہکائے تو؟	۳۳۸	ہارمونیم اور ڈھولک کے ساتھ مدرسہ عربیہ میں قوالی کرانا کیسا ہے؟
۳۳۵	ناخن کاٹنے کا سنت طریقہ کیا ہے؟	۳۳۹	عرس میں مزامیر کے ساتھ قوالی ہوتی ہے نیز کشتی کا مقابلہ اور کرکٹ ٹورنامنٹ ہوتا ہے تو اس میں چندہ دینا کیسا ہے؟
۳۳۶	کن دنوں میں ناخن نہیں کاٹنا چاہئے؟		چندہ کی ہنگی ہوئی رقم ضرورت مندوں کو اس شرط پر قرض دینا کہ زیادہ واپس کریں تو یہ زائد رقم سود ہے یا نہیں؟
۳۳۶	کچھ سنی داڑھی دکھتے ہیں مگر مونچھ بالکل موٹے اویٹے ہیں تو؟	۳۳۹	جمع شدہ رقم سے مزار کا گنبد بنانا یا مسجد مدرسہ کی تعمیر میں خرچ کرنا کیسا ہے؟
۳۳۷			
	<b>باب الزینۃ</b>		
	زینت کا بیان		
۳۳۸	بالوں میں کالی مہندی لگانا کیسا ہے؟		
	مردوں کو ہاتھ، پیر، سر اور داڑھی میں مہندی لگانا جائز		

صفحہ	فہرست مضامین	صفحہ	فہرست مضامین
	عالم نے بہار شریعت کے حوالہ سے تعویہ داری کا مسئلہ	۳۳۸	ہے یا نہیں؟
۳۵۵	بیان کیا تو ایک ڈاکٹر نے کہا کہ یہ تو سگریٹ کے پیکٹ کی طرح ہے تو کیا حکم ہے؟	۳۳۹	کیا عورتوں کو مانگ میں سینہ دے یا کوئی دوسرا رنگ لگانا جائز ہے؟
	عالم کی ذمہ داری امامت، مدرسہ عربیہ میں بچوں کی تعلیم	۳۳۹	دن میں مرد کو سر ملگنا کیسا ہے؟
	اور اشاعت دین تھی اب صدر گورنمنٹی مدرسہ میں	۳۳۹	کیا کعبہ شریف میں دیا کی لو کے برابر کوئی پتھر ہے؟
۳۵۵	پڑھانے کے لئے کہہ رہا ہے تو؟	۳۵۰	دقی چین دار گھڑی کے بارے میں کیا حکم ہے؟
	عالم صدر کی چالوسی نہیں کرتا تو وہ کہتا ہے کہ آپ جیسے		کیا اسٹیل، تانبہ، لوہا وغیرہ کی چین سے گھڑی کو کلائی پر
۳۵۶	کیا دین کی خدمت کریں گے تو کیا حکم ہے؟	۳۵۱	باندھنا جائز ہے؟
	جو ادارہ دین و مذہب کا صحیح کام کر رہا ہو اس کی مخالفت		احمیر شریف وغیرہ میں اسٹیل تانبہ اور دوسری دھاتوں
۳۵۷	کرنا کیسا ہے؟		کے ٹکڑے انگوٹھی فروخت ہوتے ہیں جن میں آیہ الکرسی
	جو کہے کہ سارے علماء تنگ نظر ہیں مدارس عربیہ سے		لکھی ہوتی ہے یا اللہ محمد وغیرہ لکھا ہوتا ہے۔ اور
	کچھ فائدہ نہیں یہ دس ہزار بھکاریوں کو رسید دے کر		پلاسٹک یا کسی دھات کی تعویذ بیچتے ہیں جس میں
۳۵۸	بھیک مانگنا سکھاتے ہیں تو اس کے لئے کیا حکم ہے؟		قرآن کی آیت یا کسی بزرگ کا نام یا مزار کا نقشہ ہوتا
۳۶۰	جو لوگ شخص مذکور کی پشت پناہی کریں ان کا کیا حکم ہے؟		ہے۔ اسی طرح قلم فروخت ہوتا ہے جس میں گنبد
	جس نے مفتی کو گالی دی یا علماء کو اختلافات کی جڑ بتایا		خضراء وغیرہ نقش ہوتا ہے تو ان چیزوں کا بنانا بیچنا اور
۳۶۰	اس کے لئے کیا حکم ہے؟	۳۵۱	خریدنا نیز ان کا استعمال کرنا کیسا ہے؟
	جس کی عمر ۳۵ برس کی ہو اس پر حفظ قرآن ضروری ہے		بریلی والی چاندی کی انگوٹھی ساڑھے چار ماشہ سے کم
۳۶۱	یا نماز وغیرہ کے مسائل کا سیکھنا؟	۳۵۳	ایک تنگ والی پہننا کیسا ہے؟
۳۶۲	کیا ہر سند یافتہ عالم وارث انبیاء ہے؟		اسٹیل کی گھڑی ہاتھ میں پہننا جائز اور اس کے لئے
	گاؤں کے کتب کو چھوڑ کر دوسری جگہ مانعہ مری اور	۳۵۴	اسٹیل کی چین کا استعمال ناجائز ایسا کیوں ہے؟
۳۶۳	پر انٹری اسکول میں بچوں کو تعلیم دلانا کیسا ہے؟		<b>باب العلم والتعلیم</b>
	جو لوگ سنی نسواں مدرسہ کو نقصان پہنچانے کے لئے بے		علم اور تعلیم کا بیان

صفحہ	فہرست مضامین	صفحہ	فہرست مضامین
	<b>کتاب الوصایا</b>	۳۶۳	بنیاد پر و پیگندہ کر رہے ہیں تو؟
	<b>وصیت کا بیان</b>		کیا مسلک اعلیٰ حضرت پر قائم مدرسہ کے دستور اساسی
	زید نے ساری جائداد مدرسہ اہل سنت کے نام کر دیا اور	۳۶۴	کو پامال کرنے والے مدرسہ کے ہمدرد ہیں؟
	وصیت کر دی کہ میرے مرنے کے بعد ساری جائداد	۳۶۵	یہ کہنا کہ بہادر کے سارے مرد حرامی ہیں کیسا ہے؟
۳۷۱	گورنمنٹی کاغذات میں داخل خارج کر دیا جائے تو؟		عالم نے حلالہ کیا اور کہا کہ اصلاح کی نیت ہو تو موجب
	زید کے لڑکے بد عقیدہ ہیں وہ کورٹ سے کارروائی	۳۶۵	اجر ہے تو کیا یہ صحیح ہے؟
	کر کے مذکورہ جائداد پر قابض رہنا چاہتے ہیں تو	۳۶۶	کسی بھی عالم کو نوکر سمجھنا کیسا ہے؟
۳۷۱	اراکین ادارہ کو کیا کرنا چاہئے؟	۳۶۶	کیا فاسق شاعر مفتی کے برابر ہے؟
	ہندہ نے شوہر ایک لڑکا اور دو لڑکیوں کو چھوڑ کر انتقال کیا	۳۶۷	جو کہے کہ علمائے کرام نے تعزیر داری کے خلاف فتویٰ
	اس کی ملکیت میں صرف آٹھ ہزار روپے تھے اس نے		جاری نہیں کیا تو کیا حکم ہے؟
	ہوش و حواس کی درنگی میں وصیت کی کہ پوری رقم چھوٹی	۳۶۷	جن اسکولوں میں ٹائی لگانا لازمی اس میں بچوں کو تعلیم
	لڑکی کو دیدی جائے تو اس رقم میں کسی اور کا بھی حصہ ہے		دلانا کیسا ہے؟
۳۷۲	یا نہیں؟		<b>کتاب الرهن</b>
	زید نے بیوی کے نام کچھ جائداد وصیت کی زید زندہ		<b>رہن کا بیان</b>
	ہے بیوی انتقال کر گئی جس نے ایک شوہر تین لڑکیاں	۳۶۹	گورنمنٹ کو لگان دیتا رہے تو کھیت رہن پر لینا اور اس
	اور ایک بھائی کو چھوڑا ہے۔ تو جو جائداد زید نے وصیت		کی پیداوار سے نفع اٹھانا کیسا ہے؟
۳۷۳	کی تھی اس میں کس کا حق ہے؟		بکرنے زید سے کچھ روپے لئے اور اپنا کھیت اس شرط
	<b>کتاب الفرائض</b>		پر رہن رکھا کہ تم اس سے فائدہ اٹھاتے رہو تو یہ جائز
	<b>وراثت کا بیان</b>	۳۶۹	ہے کہ نہیں؟
	ایک بیٹا، دو بیٹی ایک بیوی اور تین بھائیوں کو چھوڑ کر	۳۷۰	اگر جائز نہیں تو بکری کی ضرورت کیسے پوری ہو؟
	انتقال کیا بچا نے جائداد میں حصہ دینے سے انکار کیا تو		



صفحہ	فہرست مضامین	صفحہ	فہرست مضامین
۳۷۹	زید کے دولڑکے عرصہ دراز سے لاپتہ ہیں ایک گھر پر ہے، لاپتہ ہونے والوں میں ایک شادی شدہ ہے جس کی بیوی کا ایک لڑکا ایک لڑکی ہے۔ اب زید کا انتقال ہوا تو اس کی جائداد میں کس کس کا حق ہے؟	۳۷۴	مقدمہ لڑکر جائداد کا چوتھائی حصہ حاصل کر لیا تو یہ کیسا ہے؟
۳۸۰	شوہر، ماں، باپ اور تین بھائیوں کو چھوڑ کر انتقال کیا تو سامان جہیز اور میکہ سے ملے زیورات میں کس کا کتنا حصہ ہے؟	۳۷۴	مذکورہ جائداد میں ماں اور بہنوں کا کتنا حصہ ہے؟
۳۸۱	خالد کے دولڑکے زید، بکر اور چار لڑکیاں ہیں، بکر کا انتقال خالد سے پہلے ہو گیا اس نے دولڑکے کے ایک لڑکی کو چھوڑا خالد نے اپنی زندگی میں ساری جائداد زید اور بکر کے لڑکوں کے درمیان آدھا آدھا تقسیم کر دیا۔ اب خالد کا انتقال ہوا تو بکر کے لڑکوں اور زید کی جائداد میں خالد کی لڑکیوں کا حصہ ہے یا نہیں؟	۳۷۴	کیا مقدمہ کا خرچ ماں کے حصہ سے وضع کر سکتا ہے؟
۳۸۲	باپ کے انتقال پر کسی ایک لڑکے نے ساری ملکیت اپنے نام لکھا لیا تو؟	۳۷۴	والد کی پہلی بیوی سے تین بھائی چار بہنیں اور دوسری بیوی سے چھ بھائی دو بہنیں ہیں، والد زندہ ہیں انہیں ایک زمین ملنے والی ہے تو مذکورہ وارثین میں وہ کس طرح تقسیم ہوگی؟
۳۸۳	اگر مشر کہ جائداد سے روم نہیں خریدا بلکہ اپنی کمائی سے خریدا تو وہی اس کا مالک ہے۔	۳۷۴	اگر والد کسی بیوی کے بچوں کو کم زیادہ دیں تو؟
۳۷۷	لڑکے نے باپ کے زندگی میں ہی بیوی، ایک لڑکا، دو لڑکیوں کو چھوڑ کر انتقال کیا پھر بیوی سے بھائی نے شادی کر لی جس سے دولڑکیاں ہیں اب باپ دولڑکے اور دولڑکیوں کو چھوڑ کر فوت ہوا کچھ دن بعد ایک لڑکے کا انتقال ہو گیا تو جائداد کس طرح تقسیم ہوگی؟	۳۷۵	اپنے بھائی سے یہ کہنا کہ تمہارا حصہ باپ کی جائداد میں ہے نہ کہ میں نے جو جائداد اپنی کمائی سے خریدی ہے اس میں تو؟
۳۷۸		۳۷۵	دولڑکے اور بیوی کو چھوڑ کر انتقال کیا پھر ان میں کے ایک بیٹے نے ایک لڑکا ایک لڑکی اور ماں کو چھوڑا پھر مورث اعلیٰ کی بیوی فوت ہوئی تو مورث اعلیٰ کی جائداد کس طرح تقسیم ہوگی؟
۳۷۸		۳۷۶	ماں، باپ، بیوی، تین لڑکے اور دولڑکیوں کو چھوڑ کر انتقال کیا تو بیوی پورا مکان بیٹنا چاہتی ہے جب کہ ماں باپ بیچنے پر راضی نہیں تو؟
۳۷۸		۳۷۷	اپنی بیوی کو طلاق دیدی تقریباً اٹھائیس سال بعد وہ انتقال کر گیا اب بیوی جائداد میں حصہ مانگتی ہے تو؟
۳۷۸		۳۷۸	اپنی جائداد کسی ایک بھائی کو دے سکتا ہے یا تینوں کو دینا ضروری ہے؟

صفحہ	فہرست مضامین	صفحہ	فہرست مضامین
۳۹۱	تقسیم ہوگا؟	۳۸۵	شوہر، ایک لڑکی، ماں، ایک بھائی اور تین بہنوں کو چھوڑ کر فوت ہوا تو؟
۳۹۱	ایک لڑکا تین لڑکیوں کو چھوڑ کر انتقال کیا پھر لڑکے نے بیوی، دو لڑکیاں اور تین بہنوں کو چھوڑا۔ بیوی کا مہر باقی ہے۔ ترکہ کس طرح تقسیم ہوگا؟	۳۸۶	بیوی، تین لڑکے، ایک لڑکی کو چھوڑا ایک لڑکے کا انتقال باپ کی موجودگی میں ہو گیا جس نے دو لڑکے اور ایک لڑکی کو چھوڑا لڑکے کی بیوی نے دیور سے نکاح کر لیا تو مورث اعلیٰ کی جائداد کیسے تقسیم ہوگی؟
۳۹۲	بیوی، دو بہن چار بچے، ایک پھوپھی کو چھوڑ کر انتقال کیا تو؟	۳۸۷	مریض سلطان میں مبتلا ہو کر طلاق دی کچھ دنوں بعد فوت ہوا تین لڑکیاں، ماں، باپ اور ایک بھائی ہے ترکہ کیسے تقسیم ہوگا؟
۳۹۳	ناجائز بیوی کی اولاد کو حصہ ملے گا یا نہیں؟	۳۸۸	ماں، باپ، لڑکی کو چھوڑا تو؟
۳۹۳	بیوی کا انتقال ہو گیا شوہر نے مہر ادا نہ کیا تو؟	۳۸۸	بیوی، تین بیٹے چار بیٹیوں کو چھوڑ کر انتقال کیا تو؟
۳۹۳	لڑکیوں کو وراثت سے محروم کرنا کیسا ہے؟	۳۸۸	دو بیوی کو چھوڑا پہلی بیوی سے دو لڑکے، ایک لڑکی ہے اور دوسری بیوی سے ایک لڑکا ایک لڑکی ہے تو ترکہ کیسے تقسیم ہوگا؟
۳۹۵	ایک لڑکا ایک لڑکی چھوڑ کر انتقال کیا تو؟	۳۸۹	زید لا ولد بھائی ایک بھتیجہ کو چھوڑ کر فوت ہوا تو؟
۳۹۵	ایک بیوی، دس لڑکے چار لڑکیاں چھوڑ کر فوت ہوا اور ترکہ تین ہزار دو سو سولہ برک فٹ زمین ہے کس کو کتنا ملے گا؟	۳۸۹	دو لڑکیاں چار بھتیجے اور تین بھتیجیوں کو چھوڑ کر فوت ہوا تو ترکہ کیسے تقسیم ہوگا۔
۳۹۵	اگر زندگی میں جائداد تقسیم کرے تو کیا لڑکی دلا کے کو برابر دینے کا حکم ہے؟	۳۹۰	ایک لڑکی دو بھتیجے اور دو بھتیجی کو چھوڑا تو؟
۳۹۶	پہلی بیوی سے زینب پیدا ہوئی دوسری سے ایک لڑکی تیسری سے ایک لڑکی اور چوتھی بیوی سے ایک لڑکا پیدا ہوا تو زینب کے ترکہ سے مذکورہ لوگوں کو حصہ ملے گا یا نہیں؟	۳۹۱	دو لڑکے شریف کریم تین لڑکیاں قریشہ، عائشہ، زلیخا کو چھوڑا پھر شریف چھ لڑکے دو لڑکیوں کو چھوڑ کر فوت ہوا اور کریم نے ایک لڑکا ایک لڑکی کو چھوڑا پھر قریشہ نے چار لڑکے تین لڑکیوں کو چھوڑ کر انتقال کیا تو ترکہ کیسے
۳۹۷	بیوی، پانچ لڑکے، تین لڑکیوں کو چھوڑ کر فوت ہوا تو؟		
۳۹۷	ماں، باپ، بھائی، بہن اور شوہر کو چھوڑ کر فوت ہوئی تو مہر اور جہیز سے کس کو کتنا ملے گا؟		
۳۹۷	بیوی وہابیہ ہو گئی تو بعد انتقال شوہر مہر اور ترکہ پائے گی		

صفحہ	فہرست مضامین	صفحہ	فہرست مضامین
۳۹۸	شوہر کے انتقال کے بعد بیوی میکہ چلی گئی اور یتیمہ کا روپیہ تنہا جعلی دستخط سے نکال لیا تو؟	۳۹۸	یا نہیں؟
۳۹۹	کیا صرف بیوی حقدار ہے یا ماں باپ اور لڑکے کا بھی مذکورہ رقم میں حق ہے؟	۳۹۹	ہم چار بھائی ایک بہن ہیں والدین کے ترکہ سے کس کو کتنا ملے گا؟
۳۹۹	تین بیٹے اور دو بیٹیوں کو چھوڑ کر انتقال کیا تو ترکہ کیسے تقسیم ہوگا؟	۳۹۹	بڑے لڑکے کے لئے ہر ماہ تین سو روپے کی وصیت کرنا کیسا ہے؟
۳۹۵		۳۹۹	پہلی بیوی کے نام زمین رجسٹری کر کے انتقال کر گیا جس سے دو لڑکے ایک لڑکی ہیں، دوسری بیوی سے تین لڑکے چار لڑکیاں ہیں۔ پہلی بیوی کے انتقال پر مذکورہ زمین میں دوسری بیوی کی اولاد کا کچھ حق ہے یا نہیں؟
۳۹۵		۳۹۹	تین لڑکے چھوڑ کر انتقال کیا پھر ایک لڑکا بیوی اور دو بھائیوں کو چھوڑ کر فوت ہوا تو؟
۳۹۶	حضرت امام حسن رضی اللہ عنہ کو زہر کس نے دیا؟	۳۹۹	لڑکے باپ کے ترکہ سے ماں کو مہر اور حصہ نہیں دے رہے ہیں تو کیا ماں مقدمہ کر سکتی ہیں؟
۳۹۷	رسول و نبی میں کس کا درجہ بڑا ہے؟	۳۹۹	دو لڑکوں کو چھوڑ کر فوت ہوا پھر ایک لڑکا نے دو لڑکیوں کو چھوڑا اور دوسرے لڑکے نے صرف ایک لڑکا چھوڑا تو لڑکیوں کا کتنا حصہ بنتا ہے؟
۳۹۷	ایک عید صاحب کہتے ہیں کہ ہم نماز عشق پڑھتے ہیں ظاہری نماز کی فرصت نہیں ملتی تو کیا حکم ہے؟	۳۹۹	اگر لڑکی زبانی یا تحریری طور پر حصہ لینے سے انکار کر دے تو کیا حق وراثت ختم ہو جائے گا؟
۳۹۸	کیا رسول اکرم صلی اللہ تعالیٰ علیہ وسلم حضرت آدم علیہ السلام کے بھی باپ ہیں؟	۳۹۹	اگر ماں باپ کسی لڑکا لڑکی کے بارے میں کہیں کہ میں نے عاق کر دیا تو کیا وہ محروم ہو جائیں گے؟
۳۹۹	کیا شیخ شہستان رضا علی حضرت کی کتاب ہے؟	۳۹۹	جس بچہ کو گود لیا ہے کیا وہ وارث ہوگا؟ ایک لڑکی چار لڑکے چھوڑا تو؟
۳۹۹	شیخ شہستان رضا دوم صفحہ ۹۰ پر عہد نامہ کی فضیلت میں جو حدیثیں درج ہیں کیا وہ احادیث کسی معتبر کتاب سے ثابت ہیں؟	۳۹۹	
۳۹۹	جو پیر وہابی کی تعزیت میں جائے اس سے بیعت شدہ لوگ کیا بیعت ختم کر دیں؟	۳۹۹	
۳۹۹	پیر مذکور کو جلسہ جلوس میں مدعو کرنا کیسا ہے؟	۳۹۹	
۳۹۹	حضرت عبدالقادر جیلانی رضی اللہ عنہ کا دھوبی مر گیا اور	۳۹۹	

## کتاب الشتی

### متفرق مسائل کا بیان

صفحہ	فہرست مضامین	صفحہ	فہرست مضامین
۳۱۶	کہیں لکھا ہے سات دن میں یہ تضاد کیوں؟	۳۱۱	سوالات قبر کے جواب میں وہ کہتا رہا کہ میں غوث
۳۱۶	دو عالم، دو مشرق، دو مغرب اور دو قوس کا تعین کیسے ہیں؟	۳۱۱	پاک کا دھوبی ہوں کیا یہ روایت صحیح ہے؟
۳۱۶	حضرت آدم کو سجدہ کرنے کا حکم جب فرشتوں کو دیا گیا تھا تو ابلیس جو جن ہے وہ سجدہ نہ کرنے پر سزا کا مستحق کیوں ہوا؟	۳۱۱	سلسلہ مداریہ سے بیعت ہونا کیسا ہے؟
۳۱۶	کیا واقعہ الگ کے بعد ایک ماہ تک رسول اللہ صلی اللہ تعالیٰ علیہ وسلم ایک نوع کی بدگمانی اور لاعلمی میں پریشان رہے؟	۳۱۱	اگر سلسلہ مداریہ سے بیعت ہونا درست نہیں تو اعلیٰ حضرت کو مذکورہ سلسلہ سے خلافت کس طرح حاصل ہوئی؟
۳۱۹	کسی کو خارج از ملت قرار دینا کیسا ہے؟	۳۱۱	سلسلہ وارثہ میں بیعت ہونا کیسا ہے؟
۳۲۰	ایک سید پیر صاحب اعلام بازی میں پکڑے گئے تو کیا ان کے لئے کوئی سزا نہیں ہے؟	۳۱۲	کیا امام بخاری، امام ترمذی، ابن ماجہ اور امام بیہقی رضی اللہ عنہم تابعی ہیں؟
۳۲۱	حضور کے چچا ابوطالب مسلمان ہو کر مرے یا کفر کی حالت میں؟	۳۱۲	حضور کے علم غیب کے ثبوت میں "یعلم ما بین ایدہم و ما خلفہم" نقل کرنا کیسا ہے؟
۳۲۱	حضور کے والد اور دادا کے نام کے ساتھ لفظ حضرت لکھنا کیسا ہے؟	۳۱۳	نماز میں خشوع و خضوع پیدا کرنے اور دوسرے دور کرنے کے لئے پیر کا تصور کرنا کیسا ہے؟
۳۲۲	زید و ہامیوں کو گمراہ جانتے ہوئے ان کے مرنے پر پڑوسی ہونے کے ناطے جنازے میں شریک ہوتا ہے تو؟	۳۱۳	کیا قبر کے آخری سوال "ما کنْتَ تقول النّٰح" کے جواب کے وقت حضور صلی اللہ تعالیٰ علیہ وسلم پیر و فرشتہ کی شکل میں دکھائے جائیں گے؟
۳۲۲	جو درد والی تقریر سننا گوارہ نہیں کرتے انہیں منجد مدرسہ کا ممبر بنانا کیسا ہے؟	۳۱۵	حضرت اسماعیل علیہ السلام نے وقت ذبح جو تین باتوں کی وصیت کی تھی وہ کتابوں میں الگ الگ لکھی ہیں صحیح کیا ہے؟
۳۲۲	جو کہے کہ ہم کسی کلمہ گو کو یا اہل قبلہ کو کافر نہیں کہتے ہیں متقدمین نے ایسوں کی تکفیر سے احتیاط برتی ہے تو کیا حکم ہے؟	۳۱۶	نورنامہ کا پڑھنا کیسا ہے؟
۳۲۲			قرآن میں ہے کہ کائنات تخلیق ۶ ہزار دن میں ہوئی اور

صفحہ	فہرست مضامین	صفحہ	فہرست مضامین
	پندرہ رمضان المبارک جمعہ کو ہونے والے واقعہ کا ذکر	۳۲۲	حکم ہے؟
۳۳۰	کیا حدیث میں ہے؟	۳۲۲	بد مذہبوں کا ذبیحہ کیسا ہے؟
	زید کی اجازت کے بغیر اس کا لڑکا اور بیوی کسی پیر سے		قیامت کے دن حضور سے زیادہ قریب کون لوگ
۳۳۱	بیعت ہو سکتے ہیں یا نہیں؟	۳۲۵	ہوں گے؟
۳۳۱	شرح صدر کا کیا مطلب ہے؟	۳۲۵	کیا میدان عرفات ہی حشر کا میدان ہوگا؟
۳۳۳	شیطان کی پہچان کیا ہے؟ اور اس سے کیسے بچا جائے؟	۳۲۵	کیا مرید ہونا بے حد ضروری ہے؟
۳۳۳	کامل حیر کی پہچان کیا ہے؟	۳۲۵	کیا عورتیں بھی بیعت کر سکتی ہیں؟
	بہت کتابوں میں چھ کلمے ہیں مگر انوار شریعت میں پانچ	۳۲۵	حیر کی خوبیاں کیا کیا ہیں؟
۳۳۳	ہی کلمے ہیں ایسا کیوں؟		حضور صلی اللہ تعالیٰ علیہ وسلم کے مبارک ٹکڑوں کے لئے
	جب حضرت آدم علیہ السلام کو فرشتوں نے سجدہ کیا تھا تو	۳۲۶	تلبیوں کا استعمال کرنا کیسا ہے؟
۳۳۵	اس میں کیا پڑھا تھا؟	۳۲۷	کیا کتا آدم علیہ السلام کے چٹائی مٹی سے بننا ہے؟
۳۳۵	دعوت اسلامی تحریک سے سخت کو فائدہ ہے یا نقصان؟	۳۲۷	کیا عورت کو پیر سے پردہ کرنا ضروری نہیں؟
	بارہ ربیع الاول کو جو جلوس نکالے جاتے ہیں کیا ان کی	۳۲۷	جس کی شادی نہیں ہوئی ہے کیا وہ مرید ہو سکتا ہے؟
۳۳۶	کوئی اصل ہے؟	۳۲۷	عورت شوہر کی اجازت کے بغیر مرید ہو سکتی ہے یا نہیں؟
		۳۲۸	نمازی کے قریب فیضان سنت کا درس دینا کیسا ہے؟
		۳۲۸	کوئی آدمی دو پیر سے مرید ہو سکتا ہے یا نہیں؟
			کیا اذان میں "اشہد ان لا الہ الا اللہ" کی بجائے
		۳۲۸	"اشہد ان لا الہ الا اللہ" کہنا کیسا ہے؟
			مسلک اعلیٰ حضرت زندہ باد کی جگہ عطار کی آمد مرحبا
		۳۲۸	فیضان عطار جاری رہے کا نعرہ لگانا کیسا ہے؟
			کچھ لوگ کہتے ہیں کہ مسلک اعلیٰ حضرت کے بجائے
		۳۲۹	مسلک اولیاء امت کہا جائے تو؟

# کتاب الطلاق

## طلاق کا بیان

**مسئلہ:-** از: شہاب الدین، موکلیا، امارتی بازار، بستی

کیا فرماتے ہیں مفتیان دین و ملت اس مسئلہ میں کہ زید نے اپنی بیوی کے لئے طلاق نامہ لکھا اس میں اپنی بیوی کی بجائے اس کی بہن کا نام لکھا اور زبان سے کہتا ہے کہ میں نے اپنی بیوی کو طلاق دی ہے تو اس کی بیوی پر طلاق پڑی یا نہیں؟ بینوا توجروا۔

**الجواب:-** صورت مسئلہ میں زید نے اگرچہ طلاق نامہ میں اپنی بیوی کی بہن کا نام لکھ دیا لیکن جب کہ وہ اپنی زبان سے کہتا ہے کہ میں نے اپنی بیوی کو طلاق دی تو اس کی بیوی پر طلاق پڑ گئی۔ عدت گزارنے کے بعد وہ دوسرا نکاح کر سکتی ہے۔ واللہ تعالیٰ اعلم۔

کتبہ: جلال الدین احمد الامجدی

۳۰ شعبان المعظم ۱۹ھ

**مسئلہ:-** از: شاکر علی، مروٹیا، بستی

کیا فرماتے ہیں مفتیان دین و ملت اس مسئلہ میں کہ نیاز احمد نے اپنی مدخولہ بیوی کے متعلق ہندی میں دو طلاق لکھوا کر ایک شخص کے سپرد کیا۔ پھر اس کا غد پر نیاز احمد کی اجازت کے بغیر ایک آدمی نے اپنی طبیعت سے ایک طلاق اور بڑھا کر تین طلاق کر دیا تو اس صورت میں نیاز احمد کی بیوی پر کتنی طلاق پڑی؟ نیاز احمد اپنی بیوی کو پھر رکھنا چاہتا ہے۔ بینوا توجروا۔

**الجواب:-** صورت مسئلہ میں نیاز احمد کی بیوی پر دو طلاق رجعی واقع ہوئی۔ یعنی عدت کے اندر نیاز احمد اگر کہہ دے کہ میں نے اپنی بیوی سے رجعت کر لی یا اس سے میاں بیوی جیسا برتاؤ کر لے تو وہ حسب سابق اس کی بیوی رہے گی نکاح کی حاجت نہیں۔ خدائے تعالیٰ کا ارشاد ہے: "الطَّلَاقُ مَرَّتَيْنِ فَاِمْسَاكٌ بِمَعْرُوفٍ اَوْ تَسْرِيْعٌ بِاِحْسَانٍ"۔ (پ ۲ ع ۱۳) اور اگر عدت گزر گئی ہو تو عورت کی مرضی سے نئے مہر کے ساتھ دوبارہ نکاح کر سکتا ہے۔ واللہ تعالیٰ اعلم۔

کتبہ: جلال الدین احمد الامجدی

۲۶ شعبان المعظم ۲۱ھ

**مسئلہ:-** از: ریاض احمد قادری عزیزی، بہادر پور بازار، ہستی

کیا فرماتے ہیں مفتیان دین و ملت اس مسئلہ میں کہ اقبال احمد نے اپنی مدخولہ بیوی کے بارے میں یہ تحریر لکھی میں کہ اقبال احمد بن حافظ محمد بشیر مرحوم ساکن کھر گو پور بازار ضلع گونڈہ میں نے اپنی منکوحہ امجدیہ خاتون بنت علی احمد ساکن بہادر پور بازار ضلع ہستی کو ہوش و حواس کی درنگی کے ساتھ تین طلاقیں دے دیا اور جہیز کے سارے سامان واپس کر دیے اور مہر کی رقم مبلغ پانچ ہزار پینتیس روپے ادا کر دیا اور یہ تحریر لکھ دیا تاکہ وقت ضرورت پر کام آئے۔ سوال یہ ہے کہ مذکورہ تحریر سے طلاق واقع ہوئی یا نہیں؟ اور اگر واقع ہوئی اور اقبال احمد اسے رکھتا چاہے تو کیا صورت ہوگی؟ بینوا توجروا۔

**الجواب:-** صورت مسئلہ میں اقبال احمد کی بیوی پر طلاق مغلظہ واقع ہوگئی۔ اب بغیر حلالہ اقبال احمد اسے نہیں رکھ سکتا۔ قال اللہ تعالیٰ "الطَّلَاقُ مَرَّتَيْنِ فَإِمْسَاكَ بِمَعْرُوفٍ أَوْ تَسْرِيْعٍ بِإِخْسَانٍ. فَإِنْ طَلَّقَهَا فَلَا تَحِلُّ لَهٗ مِنْ بَعْدِ حَتَّى تَنْكِحَ زَوْجًا غَيْرَهُ." (پ ۲ ع ۱۳) حلالہ کی صورت یہ ہے کہ عورت کسی سنی سے نکاح صحیح کرے عدت گزر جانے کے بعد اور یہ دوسرا شوہر اس کے ساتھ کم سے کم ایک بار ہمبستری کرے پھر وہ طلاق دیدے یا سر جائے تو دوبارہ عدت گزر کر اقبال احمد سے نکاح کر سکتی ہے اس کے پہلے ہرگز نہیں کر سکتی۔ اگر دوسرے شوہر نے بغیر ہمبستری طلاق دیدی تو حلالہ صحیح نہ ہوگا البتہ اس صورت میں وہ اقبال احمد سے ہرگز نکاح نہیں کر سکے گی۔ کہانی حدیث العسلیہ۔ واللہ تعالیٰ اعلم۔

کتبہ: جلال الدین احمد الامجدی

۱۶ جمادی الاولیٰ ۱۴۱۸ھ

**مسئلہ:-** از: لعل محمد ہستی

کیا فرماتے ہیں مفتیان دین و ملت اس مسئلہ میں کہ آمنہ خاتون نے اللہ کی قسم کھا کر بیان کیا کہ میرے شوہر نے شراب کے نشہ کی حالت میں چار پانچ بار مجھ کو طلاق دی۔ اگر میرا یہ بیان جھوٹا ہو تو غازی میاں کوڑھی اور اندھا کروں۔ یہ واقعہ چار سال پہلے کا ہے۔ سوال یہ ہے کیا آمنہ پر طلاق پڑگئی اور وہ دوسرا نکاح کر سکتی ہے۔

**الجواب:-** اگر آمنہ کا بیان صحیح ہے تو اس پر طلاق مغلظہ پڑگئی۔ بعد عدت وہ کسی دوسرے سنی صحیح العقیدہ سے نکاح کر سکتی ہے۔ فتاویٰ عالمگیری جلد اول صفحہ ۳۳ میں ہے: "طلاق السكران واقع اذا سکر من الخمر او النبیذ هو مذهب اصحابنا رحمہم اللہ تعالیٰ کذا فی المحيط۔" یعنی اگر کسی نے شراب یا نبیذ کے نشہ کی حالت میں طلاق دی تو ہمارے ائمہ کرام کے نزدیک طلاق پڑ جائے گی۔ ایسا ہی محیط میں ہے۔ واللہ تعالیٰ اعلم۔

کتبہ: جلال الدین احمد الامجدی

۱۵ محرم الحرام ۱۴۱۹ھ

## مسئلہ :- از: عبداللہ، مگر بازار، ہستی

کیا فرماتے ہیں مفتیان دین و ملت اس مسئلہ میں کہ زید شراب پیتا ہے اور اپنی بیوی کو مارتا پیٹتا ہے تو بیوی کے چند رشتہ داروں نے زید سے طلاق کا مطالبہ کیا اس نے کہا ہم طلاق نہیں دیں گے تو مار پیٹ کر ایک سادہ کاغذ پر دستخط کرایا۔ اور اس پر بیوی کی طرف سے زید کو طلاق دینا لکھا گیا۔ زید کا بیان ہے کہ میں نے اپنی بیوی کو طلاق نہیں دی ہے۔ صرف مار کے خوف سے سادہ کاغذ پر دستخط کر دیا۔ سوال یہ ہے کہ اس صورت میں زید کی بیوی پر طلاق پڑی یا نہیں؟ بینوا توجروا۔

**الجواب :-** صورت مسئلہ میں اگر اکراہ شرعی پایا گیا یعنی زید کو کسی عضو کے کاٹے جانے یا ضرب شدید کا صحیح اندیشہ ہو گیا تھا اور اس صورت میں ان نے سادہ کاغذ پر یہ جانتے ہوئے دستخط کر دیا کہ اس پر ہماری طرف سے طلاق لکھی جائے گی لیکن اس نے نہ طلاق کی نیت کی اور نہ زبان سے طلاق دی تو وہ واقع نہیں ہوئی۔ اور اکراہ شرعی کے بغیر سادہ کاغذ پر دستخط کر دیا یہ جانتے ہوئے کہ اس پر ہماری طرف سے ہماری بیوی کو طلاق لکھی جائے گی تو اس صورت میں طلاق پڑ گئی۔ فتاویٰ قاضی خاں ج ۱ ص ۴۴۱ میں ہے: "رجل اکره بالضرب و الحبس علی ان یکتب طلاق امرأته فلانة بنت فلان فکتب امرأته فلانة بنت فلان. طلاق لا تطلق امرأته لان الكتابة اقيمت مقام العبارة باعتبار الحاجة و لا حاجة ههنا." اور کنز الدقائق میں ہے: "يقع طلاق كل زوج عاقل بالغ و لو مكرها." بحر الرائق میں ہے: "قوله و لو مكرها ای و لو كان الزوج مكرها علی انشاء الطلاق لفظاً. و الله تعالى اعلم."

کتبہ: جلال الدین احمد الامجدی

۳۰ رزوالحجہ ۱۸ھ

## مسئلہ :- از: انعام علی خاں، بھدرگ، اڑیسہ

کیا فرماتے ہیں علمائے دین و مفتیان شرع متین مسئلہ ذیل میں کہ زید ایک تعلیم یافتہ انسان ہے جو کہ سرکاری نوکری بھی کرتا ہے زید کا بیچا زید پر بڑا مہربان ہے اس طرح سے کہ زید کو نوکری بھی چھانے دلویا شادی کرایا گو کیا کہ ماں باپ سے زیادہ مہربان ہیں۔ زید کی شادی چند سال پہلے ہندہ سے ہوئی تھی جب زید اپنے تعطیل کے ایام گزارنے کے لئے اپنے سرال کو جانے لگا تو اس وقت زید کے بیچا کی چھوٹی لڑکی بھند ہو کر زید کے سرال گئی یہ لڑکی وہاں جا کر زید کے سالے کے ساتھ عشق بازی کرنے لگی نتیجہ یہ ہوا کہ لڑکی نے اپنی مرضی سے زید کے سالے کے ساتھ نکاح کیا۔ اس نکاح سے زید کے بیچا اور تمام گھرانے والے ناراض تھے۔

زید، بیچا اور تمام گھرانے والے کی بے انتہاء کوشش کے باوجود لڑکی کو واپس نہ لایا۔ اس کوشش میں طرفین کی بے عزتی بھی ہوئی۔ اب انتقام لینے کے لئے زید کے بیچا نے محرم سے ایک طلاق نامہ لکھوایا اور زید کو دستخط کرنے کو کہا زید اپنے مہربان بیچا کی بات کو ٹال نہ سکا اور دستخط کر دیا۔ اس طلاق نامہ پر دستخط کرنے کے بعد زید اپنی بیوی ہندہ کو گھر پھر لے آیا اور ازدواجی زندگی



گزارنے لگا۔ جس طلاق نامہ پر زید نے دستخط کیا اس میں تحریر تھی۔ ”میں جان بوجھ کر صحیح عقل سے سوچ سمجھ کر بغیر زبردستی کے اپنی بیوی ہندہ کو طلاق طلاق دیا اور آئندہ کے لئے میرا ہندہ پر اور ہندہ کا مجھ پر کوئی حق باقی نہ رہا۔“

اب دریافت طلب امر یہ ہے کہ زید پر شریعت کا کونسا حکم نافذ ہوتا ہے بحوالہ کتب جواب عنایت کریں۔ بینوا توجروا۔  
**الجواب:-** مکرور یب کچھری میں چل سکتا ہے۔ شریعت مطہرہ میں ہرگز نہیں چلے گا۔ سوال سے ظاہر ہے کہ زید کو تحریر کا وہ حصہ نہیں دکھایا گیا جہاں اس کی بیوی کے متعلق طلاق کے الفاظ درج تھے۔ اور نہ خود اس نے طلاق کے جملے دیکھے اور نہ اسے بتایا گیا کہ یہ تمہاری بیوی کے متعلق طلاق نامہ ہے اور نہ زید نے طلاق نامہ سمجھ کر اس پر دستخط کئے تو اس کی بیوی پر طلاق نہیں واقع ہوئی۔ لہذا اگر صورت یہی ہے تو زید دستخط کرنے کے بعد اپنی بیوی ہندہ کو پھر اپنے گھر لا کر ازدواجی زندگی گزار رہا ہے تو اس میں شرعاً کوئی قباحت نہیں۔ واللہ تعالیٰ اعلم۔

کتبہ: جلال الدین احمد الامجدی

۱۹ رجب المرجب ۱۴۱۷ھ

**مسئلہ:-** از: اقبال احمد، گائے گھاٹ، بستی

اقبال احمد بن محمد رضا مرحوم ساکن گائے گھاٹ بازار ضلع بستی نے میرے اور چند نمازی مسلمانوں کے سامنے اوجھا گنج کی جامع مسجد کی منبر پر ہاتھ رکھ کر یوں بیان دیا کہ میں اللہ کی قسم کھا کر کہتا ہوں کہ میں نے یا تو یہ کہا ہے کہ لاؤ کاغذ میں ابھی طلاق دیتا ہوں اور یا تو یہ کہا ہے کہ میں طلاق دے سکتا ہوں اور یا تو یہ کہا ہے کہ میں طلاق دیدوں گا۔ پس اگر میرا یہ بیان جھوٹا ہو تو غازی میاں مجھے کوڑھی اور اندھا کر دیں؟

**الجواب:-** اقبال احمد نے جب اس طرح حلفیہ بیان دیا تو اسے صحیح مان لیا گیا اور مذکورہ بالاتین جملوں میں سے کسی جملہ سے بھی اس کی بیوی پر طلاق نہیں پڑی اس لئے وقوع طلاق کا حکم نہیں کیا گیا وہ بدستور سابق اب بھی اقبال احمد کی بیوی ہے۔ واللہ تعالیٰ اعلم۔

کتبہ: جلال الدین احمد الامجدی

۱۸ رذوالقعدہ ۱۴۱۹ھ

**مسئلہ:-** از: علاء الدین، جگر ناتھ پور، بستی

کیا فرماتے ہیں علمائے دین و مفتیان شرع متین اس مسئلہ میں کہ زید نے اپنی بیوی کو غصہ سے مارتے ہوئے تین بار کہا کہ جاؤ ہم تمہیں ”تلاکھ دہن تلاکھ دہن تلاکھ دہن“ اس کے بعد یہ بھی کہا کہ جاؤ ہم تمہیں ”ایک ہجار بار تلاکھ دہن“ ایسی صورت میں

زید کی بیوی پر کون سی طلاق واقع ہوئی اور اس کے لئے شرع کا کیا حکم ہے؟ بیٹنوا توجروا۔

**الجواب:-** صورت مسئلہ میں زید کی بیوی پر تین طلاقیں واقع ہو گئیں کہ غصہ میں بھی طلاق واقع ہو جاتی ہے بلکہ اکثر طلاق غصہ ہی میں دی جاتی ہے۔ اب زید بغیر حلالہ اس بیوی سے نکاح نہیں کر سکتا۔ **قَالَ اللَّهُ تَعَالَى "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ"**۔ (پ ۲ ع ۱۳) وَاللَّهُ تَعَالَى اعْلَم۔

کتبہ: جلال الدین احمد الامجدی

۲۶ رزوالحجہ ۱۴۱۷ھ

**مسئلہ:-** از: محمد اسلم، انصار مگر، لال سنگ بازار بستی

کیا فرماتے ہیں مفتیان دین و ملت اس مسئلہ میں کہ غلام جیلانی نے اپنی مدخولہ بیوی کے بارے میں مندرجہ ذیل تحریر لکھی۔ ”غلام جیلانی کے ساتھ نور جہاں کی شادی ہوئی تھی اب تک کسی طرح سے ہم دونوں کا گذر ہوا۔ اب نہیں ہونے والا ہے کسی بھی قیمت پہ میں اس کو طلاق دیتا ہوں۔ میں اس کا طلاق دیتا ہوں۔ میں اس کا طلاق دیتا ہوں“ جب اس تحریر کے مضمون کا نور جہاں کو علم ہوا تو وہ اپنے میکہ چلی گئی اس پر غلام جیلانی بہت پریشان ہوا تو اس کے چچا تیسرے دن نور جہاں کو اس کے میکہ سے واپس لائے اور غلام جیلانی و نور جہاں دونوں کو سخت تاکید کی کہ خبردار ایک دوسرے کے قریب نہ ہونا اور نہ ایک دوسرے سے بات کرنا تو اپنے چچا کی تاکید کے مطابق وہ دونوں نہ ایک دوسرے کے قریب ہوئے اور نہ ایک دوسرے سے بات کئے۔ یہاں تک کہ سات آٹھ دن بعد غلام جیلانی دوسرے شہر میں کمانے کے لئے چلا گیا۔ اب دریافت طلب یہ امور ہیں کہ تحریر مذکورہ سے غلام جیلانی کی بیوی پر طلاق پڑی یا نہیں اگر پڑی تو کون سی طلاق اور غلام جیلانی اسے پھر رکھنا چاہے تو کیا صورت ہے اور غلام جیلانی کے چچا جو نور جہاں کو اس کے میکہ واپس لائے اور وہ غلام جیلانی کے گھر ایک ہفتہ رہی پھر وہ دوسرے شہر میں گیا تو اس کے بارے میں شریعت کا کیا حکم ہے؟ بیٹنوا توجروا۔

**الجواب:-** صورت مسئلہ میں غلام جیلانی کی بیوی پر طلاق مغلظہ پڑ گئی اب بغیر حلالہ نور جہاں اس کے لئے حلال نہیں۔ جیسا کہ خدائے تعالیٰ کا ارشاد ہے: **"فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ"**۔ (پ ۲ ع ۱۳) حلالہ کی صورت یہ ہے کہ عدت گذرنے کے بعد نور جہاں کسی نئی صحیح العقیدہ سے صحیح نکاح کرے۔ دوسرا شوہر اس کے ساتھ کم سے کم ایک بار ہمبستری کرے، پھر وہ مر جائے یا طلاق دیدے تو دوبارہ عدت گزارنے کے بعد وہ غلام جیلانی سے نکاح کر سکتی ہے۔ اگر شوہر ثانی نے بغیر ہمبستری طلاق دیدی یا مر گیا تو حلالہ صحیح نہیں ہوگا۔ کما فی حدیث العسيلة۔ پارہ ۲۸ سورہ طلاق کی پہلی آیت کریمہ میں ہے: **"لَا تَخْرِجُوهُنَّ مِنْ بُيُوتِهِنَّ وَلَا يَخْرُجْنَ إِلَّا أَنْ يَأْتِيَنَّ بِفَاحِشَةٍ مُبَيَّنَةٍ"**۔ یعنی طلاق والی عورت کو عدت میں ان کے گھروں سے نہ نکالو اور نہ وہ خود نکلیں مگر یہ کہ کوئی صریح بے حیائی کی بات لائیں۔ لہذا غلام جیلانی کے چچا

نور جہاں کو عدت گزارنے کی لئے جو اس کے میکے سے واپس لائے اور ان دونوں کو ایک دوسرے سے قریب ہونے اور بات کرنے سے سختی کے ساتھ منع کیا تو قرآن مجید کے حکم پر عمل کیا۔ عورت کو طلاق کے بعد زمانہ عدت میں شوہر کے گھر سے نکالنا یا اس کو خود نکلتا اس صورت میں جائز ہے جب کہ برائی کا اندیشہ ہو۔ غلام جیلائی دوسرے شہر میں چلا گیا تو بہتر کیا اگر نور جہاں کو وہ دوبارہ اپنے نکاح میں لانا چاہتا ہے تو اس پر لازم ہے کہ جب تک حلاکت کی عدت نہ گزر جائے اور وہ نور جہاں سے دوبارہ نکاح نہ کر لے اپنے گھر پر رات نہ گزارے تاکہ لوگ بدگمانی میں مبتلا نہ ہوں۔ واللہ تعالیٰ اعلم۔

کتبہ: جلال الدین احمد الامجدی

۱۶ اشوال المکرم ۱۸ھ

مسئلہ:- از: ڈاکٹر رفیع اللہ میڈیکل افسر انچارج، ظلیل آباد، سنت کبیر عمر

کیا فرماتے ہیں علمائے دین و مفتیان شرع مسئلہ ذیل میں کہ زید کا عقد ہندہ سے ہوا۔ تقریباً سولہ ماہ تک ہندہ کی آمد و رفت اپنے شوہر زید کے ساتھ قائم رہی۔ انہیں ایام میں ہندہ اپنی خواہش زید سے بار بار ظاہر کرتی رہی کہ زید اس کے میکے رہے۔ ہندہ کا متعدد بار یہی اصرار تھا کہ ہمارے میکے قیام رکھو۔ ملازمت میں جو رخصت ملا کرتی ہے وہ تمام ایام ہمارے میکے گزار دو زید کی والدہ بہت زیادہ ضعیف جو بستر علالت پر مستقل رہا کرتی ہیں۔ زید اپنی ملازمت کے اوقات کے علاوہ والدہ کی خدمت و اطاعت میں گزارتا ہے۔ زید نے والدہ کو چھوڑ کر ہندہ کے میکے قیام کرنا ہرگز نہ پسند کیا۔ یوں تو زید کا آنا جانا ہندہ کے میکے تو تھا ہی مگر مستقل طور پر قیام کرنا یا رخصت ملنے پر وہیں جانا عملی طور پر لازم نہ تھا۔ تو یہ عمل ہندہ کو نہایت شاق گذرا کیوں کہ اس کی خواہش یہ بھی تھی کہ زید اپنی والدہ کو درگزر کرے اور اس کی مرضی کے مطابق زندگی گزارے۔

چنانچہ اسی بنا پر ہندہ نے اپنے شوہر سے طلاق کی بات کرنا شروع کر دیا تو زید نے جواب دیا کہ میں تمہیں ہرگز ہرگز طلاق نہیں دے سکتا اس لئے کہ ہمارے مذہب میں طلاق بہت بری چیز ہے۔ ہندہ کی آمد و رفت اپنے میکے لگی ہی رہتی تھی۔ اس کا طلاق کے متعلق گفتگو کرنا اسی طرح برقرار تھا۔ مگر زید کسی قیمت پر طلاق دینے پر راضی نہ ہوا۔ وہ یہی کہتا ہے کہ میں تمہیں طلاق نہ دوں گا۔ اس پر ہندہ نے کہا کہ طلاق لینے کا حق مجھے حاصل ہے اس لئے کہ عورت کو شریعت نے خلع کرانے کا حق دیا ہے۔ جس سے عورت طلاق لے سکتی ہے۔ چنانچہ ۲۳ ستمبر ۱۹۹۷ کو اپنے شوہر کی ملکیت کے سارے زیورات اور اپنے میکے کے سارے زیورات اور کپڑوں کو لے کر اپنی ماں کے ہمراہ ہندہ اپنے میکے جانے لگی۔ تو ایسی صورت میں زید سوچنے پر مجبور ہو گیا کہ ہندہ کا بار بار طلاق کا ذکر کرنا اور خلع کے ذریعہ اپنا اختیار ظاہر کرنا اور عملی طور پر زیورات اور کپڑوں کو سمیٹ لینا اس امر کی نشاندہی کر رہا ہے کہ یہ اس کی دھمکی نہیں ہے بلکہ طلاق کی سچی اور واقعی طلب ہے۔ چنانچہ ہندہ جب اپنی ماں کے ہمراہ جانے لگی۔ تو زید نے مجبور ہو کر اپنی زبان سے یہ الفاظ

ادا کیا کہ میں نے تمہیں ایک ساتھ تین طلاق دی۔

ہندہ کی بہن کا معاملہ بھی اسی طرح گذرا جیسا کہ میرے علم میں یہ بات واضح ہوئی۔ یعنی اس کی شادی ہوئی پھر طلاق ہوا تو اس کی بہن نے دوسری شادی کی۔ ان ایام تو اس کا دوسرا شوہر ملک ہند سے باہر سعودیہ ہے۔ اور ہندہ کی بہن اپنے میکے ہی قیام پذیر ہے۔ ہندہ اور اس کے متعلقین کے عادات و اطوار غیر شرعی اور غیر سماجی ہیں جن کو ضبط تحریر میں لانا مناسب نہیں۔

دریافت طلب یہ امر ہے کہ اس مذکورہ لفظ سے (۱) کوئی طلاق واقع ہوئی۔ (۲) زید کی ایک منہی بچی ہے جس کی عمر ایک سال سے زائد ہو رہی ہے۔ ایسی صورت میں منہی بچی اپنی ماں کے ہمراہ ہے جس کے عادات و اطوار از روئے شرع مطہر خلاف اور بحیثیت معاشرہ تنگ و عار کا سبب ہے۔ اپنی ماں کے ہمراہ وقت گزارے یا باپ کی پرورش میں آجائے شرع کا کیا حکم ہے؟ (۳) صورت مذکورہ میں اگر طلاق واقع ہوگئی ہے تو کیا زید پر ہندہ کو مہر دینا لازم ہے یا نہیں؟ (۴) زید کی ملکیت کے زیورات اسے از روئے شرع مل سکتے ہیں یا نہیں؟ جواب بحوالہ کتاب عنایت فرمائیں ممنون و مشکور ہوں گا۔

**الجواب:-** (۱) صورت مستفسرہ میں زید کی بیوی ہندہ پر طلاق مغلفہ واقع ہوگئی جیسا کہ عمدۃ الرعاۃ حاشیہ شرح وقایہ جلد اول مجیدی صفحہ ۷۵ میں ہے: "ان طلقها ثلاثا معا وقعن جميعاً۔ اھ" واللہ تعالیٰ اعلم۔

(۲) بچی ماں کی پرورش میں اسی وقت تک رہے گی کہ سمجھ ہو جب کچھ سمجھنے لگے تو اس سے علیحدہ کر لیں کہ بچی ماں کو دیکھ کر وہی عادت اختیار کرے گی جو اس کی ہے۔ ایسا ہی بہار شریعت حصہ ہشتم صفحہ ۱۴۰ پر ہے۔ واللہ تعالیٰ اعلم۔

(۳) صورت مسئلہ میں زید پر ہندہ کا مہر دینا لازم ہے فتاویٰ عالمگیری جلد اول مطبوعہ کوئٹہ ۳۰۳ میں ہے: "المہز یتأكد باحد معان ثلاثة الدخول والحلوة الصحيحة وموت احد الزوجین۔ اھ" واللہ تعالیٰ اعلم۔

(۴) زیورات جب کہ زید کی ملک ہیں تو قبضہ کے سبب ہندہ اس کی مالک نہیں۔ لہذا زید اپنے زیورات کو اس سے واپس لے سکتا ہے۔ اور یہ بات بالکل واضح ہے اس کے لئے کسی حوالہ کی ضرورت نہیں۔ واللہ تعالیٰ اعلم۔

کتبہ: جلال الدین احمد الاجیدی

۸ ذوالحجہ ۱۴۱۸ھ

**مسئلہ:-** از عبد الرحیم قادری بستوی، پریم گر، نئی دہلی

کیا فرماتے ہیں مفتیان دین و ملت اس مسئلہ میں کہ زید نے اپنی مدخولہ بیوی ہندہ کو آپسی تکرار کے بعد ان الفاظ کو اپنی زبان سے کہا کہ میں نے تجھ کو طلاق دیا ایک دو تین۔ اس طرح کے الفاظ اس نے ادا کئے۔ صورت مسئلہ میں ہندہ پر کون سی طلاق واقع ہوئی؟ نیز بغیر حلالہ کے زید ہندہ سے دوبارہ نکاح کر سکتا ہے کہ نہیں؟ بینوا توجروا۔

**الجواب:-** صورت مسئلہ میں زید کی بیوی ہندہ پر طلاق مغلطہ واقع ہوگئی۔ اب بغیر حلالہ زید ہندہ سے نکاح نہیں کر سکتا۔ خدائے تعالیٰ کا ارشاد ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔" (پ ۲ ع ۱۳) اگر زید ہندہ سے دوبارہ نکاح کرنا چاہتا ہے تو وہ عدت گزارنے کے بعد دوسرے سے نکاح صحیح کرے اور وہ ہندہ سے کم سے کم ایک بار ہمبستری کرے۔ پھر وہ طلاق دیدے یا مرجائے تو دوبارہ عدت گزارنے کے بعد ہندہ زید کے ساتھ نکاح کر سکتی ہے۔ اگر شوہر جانی نے بغیر ہمبستری طلاق دیدی تو ہندہ کا زید کے ساتھ ہرگز نکاح نہیں ہو سکتا۔ کہانی حدیث العسلیہ و اللہ تعالیٰ اعلم۔

**الجواب صحیح:** جلال الدین احمد الامجدی

کتبہ: ابراہیم احمد امجدی برکاتی

۷ ارشوال المعظم ۱۸

**مسئلہ:-** از: اکرام الدین قادری، اندولی، اماری بازار بستی

کیا فرماتے ہیں مفتیان دین و ملت اس مسئلہ میں کہ عبد الصمد کی شادی اس کے ماموں کی لڑکی مہر النساء سے ہوئی۔ کچھ دنوں بعد وہ باہر چلا گیا اور وہاں سے اس نے اپنی مدخولہ بیوی کے بارے میں اپنے خسر اور ساس کو ہندی میں خط لکھا جس کی اردو درج ذیل ہے۔

جناب ماموں صاحب و ممانی صاحبہ!

السلام علیکم ورحمۃ اللہ وبرکاتہ

دیگر احوال یہ ہے کہ ماموں صاحب، ممانی صاحبہ اور مہر النساء میں آپ لوگوں سے بہت شرمندہ ہوں کہ مجھے یہ قدم اٹھانا پڑ رہا ہے۔ مجھے معاف کرنا کیوں کہ اس کے سوا اب میرے پاس کوئی راستہ نہیں ہے۔ اپنے ہوش و حواس سے میں عبد الکریم ولد عبد الصمد حقیق اللہ بنت مہر النساء کو تین طلاق دیتا ہوں۔ طلاق دیتا ہوں طلاق دیتا ہوں مجھے معاف کرنا مہر النساء کیوں کہ اس کے سوا میرے پاس کوئی راستہ نہیں تھا۔ تم اپنی شادی ضرور کر لینا۔ ابھی میرے پاس کچھ بھی نہیں ہے۔ انشاء اللہ دو چار مہینے میں جتنا مجھ سے ہو سکے گا اور ساتھ میں مہر کا پیسہ بھی بھیج دوں گا۔

سوال یہ ہے کہ اس تحریر کی روشنی میں مہر النساء پر طلاق پڑی یا نہیں؟ اگر پڑی تو کونسی طلاق؟ اگر عبد الصمد پھر اپنی اسی بیوی مہر النساء کو رکھنا چاہے تو اس کی کیا صورت ہے؟ بینوا! توجروا۔

**الجواب:-** عبد الصمد نے اپنے خسر کو جو خط لکھا ہے اس سے ظاہر ہے کہ عبد الصمد نے اپنی زوجہ مہر النساء ہی کو طلاق دی ہے۔ البتہ نام لکھنے میں اس سے غلطی ہوگئی لکھنا چاہئے تھا مہر النساء بنت حقیق اللہ مگر لکھ دیا حقیق اللہ بنت مہر النساء اس پر قرینہ یہ ہے کہ اس جملے کے بعد لکھا ہے۔ "مجھے معاف کرنا مہر النساء الخ" مہر النساء سے خطاب کرنا بتا رہا ہے کہ مہر النساء ہی کو طلاق دینے کے لئے یہ جملہ لکھا ہے اس لئے زید نے جس وقت یہ خط لکھا اسی وقت اس کی زوجہ مہر النساء پر تین طلاق مغلطہ واقع ہوگئی اور وہ اس

کے نکاح سے ایسی نکل گئی کہ بغیر حلالہ ان دونوں کا آپس میں نکاح بھی نہیں ہو سکتا۔ قرآن پاک میں ارشاد ہے: "قَبْلَ أَنْ يَطْلُقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ." (پ ۲ ع ۱۳) عالمگیری جلد اول صفحہ ۳۵۸ میں ہے: "قال امرأته عمرة بنت صبيح طالق و امرأته عمرة بنت حفص و لانية له لا تطلق. و ان نوى امرأته في هذه الوجوه طلقت امرأته في القضا و فيها بينه و بين الله تعالى كذا في خزانة المفتين. و على هذا اذا سمي بغیر اسمها و لانية له في طلاق امرأته فان نوى طلاق امرأته في هذه الوجوه طلقت امرأته كذا في الذخيرة. اه ملخصاً اس صورت میں اگر عبد الصمد مہر النساء کو دوبارہ رکھنا چاہتا ہے تو بطریق شرع بعد حلالہ مہر النساء سے نکاح کر سکتا ہے بغیر حلالہ نکاح ہرگز جائز نہیں۔ و اللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۷ ربیع الثانی ۱۲۸۸ھ

**مسئلہ :-** از عبد الشکور، گلاسگو، برطانیہ

کیا فرماتے ہیں مقتیان دین و ملت اس مسئلہ میں کہ زید نے ایک ایسے طلاق نامہ پر دستخط کیا جس میں صریح لفظوں میں تین طلاق اپنی بیوی کو دیئے کا اقرار موجود ہے۔ مگر زید یہ کہتا ہے کہ میں نے اپنی بیوی کو صرف ایک طلاق دیئے ہیں اگرچہ طلاق نامہ پر تین طلاق درج ہے۔ اس کی وجہ ہے کہ میں نے دستخط کرتے وقت طلاق نامہ کے مضمون کو قطعاً پڑھا نہیں تھا۔ اگر مجھے معلوم ہوتا کہ مجھ سے کسی خارجی انتقام کی بنیاد پر تین طلاق لئے جا رہے ہیں تو میں ہرگز طلاق نامہ پر دستخط نہ کرتا۔ دریافت طلب یہ امر ہے کہ آیا زید کی بیوی پر تین طلاقیں پڑیں یا ایک طلاق واقع ہوئی؟ بینوا توجروا۔

**الجواب :-** اعلیٰ حضرت امام احمد رضا محدث بریلوی رضی عنہ رہ القوی تحریر فرماتے ہیں: "بلاشبہ قاعدہ عامہ یہی ہے کہ جو شخص کوئی کاغذ لائے اور دوسرے سے اس پر دستخط یا مہر کرائے تو اگر وہ حرف بحرف پڑھ کر نہ سناے گا تو حاصل مضمون ضرور بتائے گا یا وہ نہ بتائے تو یہ (دستخط یا) نہر کرنے والا پوچھ لے گا کہ اس میں کیا لکھا ہے۔" (فتاویٰ رضویہ جلد پنجم صفحہ ۷۲) اعلیٰ حضرت نے اس قاعدہ کا عام ہونا ایک سو دس سال قبل تحریر فرمایا ہے۔ اور اس تعلیمی ترقی کے زمانہ میں تو اس قاعدہ پر سختی کے ساتھ عمل ہے۔ لہذا ظاہر یہی ہے کہ زید نے طلاق نامہ پڑھ کر یا اس کے مضمون سے آگاہ ہو کر اس پر دستخط کیا ہے اور اس کی بیوی پر تین طلاقیں واقع ہو گئیں کہ اب بغیر صحیح حلالہ وہ عورت زید کے لئے حلال نہیں۔ خدائے تعالیٰ کا ارشاد ہے: "قَبْلَ أَنْ يَطْلُقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ." (پ ۲ سورہ بقرہ آیت ۲۳۰)

لیکن اگر زید اس بات سے انکار کرتا ہے تو وہ مسجد کے منبر پر دونوں ہاتھ رکھے اور اسی حال میں اس سے قسم اس طرح کھلائی جائے کہ میں اللہ تعالیٰ کو سچ و بصیر اور اس کے رسول سیدنا محمد رسول اللہ صلی اللہ تعالیٰ علیہ وسلم کو حاضر و ناظر جانتے ہوئے اللہ

تعالیٰ کی قسم کھا کر کہتا ہوں کہ میں نے طلاق نامہ کو نہیں پڑھا اور نہ میں اس کے مضمون سے واقف تھا کہ اس میں تین طلاقیں لکھی ہیں میں نے صرف ایک طلاق کی تحریر سمجھ کر اس پر دستخط کیا ہے۔ اگر میرا یہ بیان غلط ہو تو مجھ پر اللہ تعالیٰ کا قہر و غضب ہو اور وہ مجھے کوڑھی و اندھا کرنے۔ اگر وہ اس طرح قسم نہ کھائے تو اس سے تین طلاق کی تحریر جان کر اس پر دستخط کرنے کا اقرار کر لیا جائے۔ اور اگر قسم کھائے تو اس کی بیوی پر صرف ایک طلاق کا حکم کیا جائے۔ اگر وہ جھوٹی قسم کھائے گا تو اس کا دیاں اس پر ہوگا۔ اور اگر وہ مذکورہ طریقہ پر قسم نہ کھائے اور طلاق کے مضمون پر مطلع ہونے کا اقرار بھی نہ کرے تو اس کا سماجی بائیکاٹ کیا جائے۔ خدائے تعالیٰ کا ارشاد ہے: "وَإِنَّمَا تُنْسِفُ بَيْنَهُ الشَّيْطَانُ فَلَا تَقْعُدُوا بَعْدَ الذِّكْرِ مَعَ الْقَوْمِ الظَّالِمِينَ"۔ (پ ۱۴ ع ۱۴) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۲ جمادی الاولیٰ ۱۳۲۲ھ

### مسئلہ:- از فی الذلہ جگر تاتھ پور ہستی

کیا فرماتے ہیں مفتیان دین و ملت اس مسئلہ میں کہ زید اور اس کی بیوی ہندہ کے درمیان جھگڑا ہوا تو زید نے ہندہ کو مارا ہندہ نے زید کو گالی دیتے ہوئے مارا اور اس کی داڑھی پکڑ کر نوح لیا اس پر زید نے کہا کہ اب اگر میں تجھ کو رکھوں تو اپنی ماں سے بدکاری کروں۔ کچھ دنوں بعد زید و ہندہ پھر میاں بیوی کی طرح رہنے لگے تو ان کے لئے کیا حکم ہے؟ بیٹو! توجروا۔

الجواب:- زید کا اپنی بیوی ہندہ سے یہ کہنا کہ "اگر میں تجھ کو رکھوں تو اپنی ماں سے بدکاری کروں" یہ الفاظ طلاق سے نہیں اور نہ عند الشرح قسم ہے۔ ایسا ہی فتاویٰ فیض الرسول جلد دوم صفحہ ۱۸۶ میں ہے۔ لہذا ہندہ پر کوئی طلاق نہیں واقع ہوئی اور نہ زید پر شرعاً کوئی کفارہ لازم ہوا۔

البتہ جملہ مذکورہ سے زید نے اپنی ماں کی توہین کی ہے جس کے سبب وہ سخت گنہگار ہوا علانیہ توبہ و استغفار کرے اور ماں اگر زندہ ہے تو اس سے معافی طلب کرے۔ اور داڑھی کی توہین بالاجماع کفر ہے۔ ایسا ہی فتاویٰ رضویہ جلد پنجم نصف اول صفحہ ۳۰ پر ہے۔ اور داڑھی نوح لینا یقیناً اس کی توہین ہے۔ لہذا ہندہ سخت گنہگار مستحق عذاب نار ہے اس پر بھی لازم ہے کہ علانیہ توبہ و استغفار کرے اور پھر سے اس کا نکاح پڑھایا جائے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۲۷ جمادی الاولیٰ ۱۳۱۹ھ

### مسئلہ:- از علی رضا، اندولی، اماری بازار ہستی

کیا فرماتے ہیں مفتیان دین و ملت اس مسئلہ میں کہ بہوئے کچھ بدتمیزی کی اس پر خسر نے کہا کہ میں مجبور ہوں ورنہ میں تم کو طلاق دلوادیتا۔ تو اس گفتگو پر لڑکا جو اپنی بیوی سے ناراض نہیں تھا غصہ میں آ کر کہا کہ ایک شادی آپ نے چھڑوادیاتھا تو اس کو

میں چھوڑ دیتا ہوں۔ میں نے چھوڑ دیا۔ میں طلاق دیتا ہوں۔ دو تین مرتبہ کہا۔ پھر کہا قرآن کی قسم میں طلاق دیتا ہوں۔ اب وہ لڑکا اپنی اسی بیوی کے ساتھ زندگی گزارنا چاہتا ہے۔ تو اس کے بارے میں شریعت کا حکم کیا ہے؟ بینوا توجروا۔

**الجواب:-** صورت مسئلہ میں تین طلاقیں پڑ گئیں اور بیوی نکاح سے نکل گئی۔ اب بغیر حلالہ اس عورت کا نکاح لڑکا مذکور سے نہیں ہو سکتا۔ خدائے تعالیٰ کا فرمان ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔" (پ ۲ ع ۱۳) حلالہ کی صورت یہ ہے کہ عورت عدت گزارنے کے بعد دوسرے سے نکاح صحیح کرے وہ اس کے ساتھ کم سے کم ایک بار ہمبستری کرے پھر وہ طلاق دیدے یا سر جائے تو دوبارہ عدت گزارنے کے بعد وہ لڑکا مذکور کے نکاح میں آ سکتی ہے۔ فتاویٰ عالمگیری مع خانہ جلد اول صفحہ ۴۷۲ میں ہے: "أَنَّ كَانَ الطَّلَاقُ ثَلَاثًا لَمْ تَحِلْ لَهُ حَتَّى تَنْكِحَ زَوْجًا غَيْرَهُ نِكَاحًا صَحِيحًا وَ يَدْخُلَ بِهَا ثُمَّ يَطْلُقُهَا أَوْ يَمُوتَ عَنْهَا كَذَا فِي الْهَدَايَةِ. مُلَخَّصًا. " اگر دوسرے شوہر نے ہمبستری کے بغیر طلاق دیدی یا سر کیا تو حلالہ صحیح نہ ہوگا۔ کافی حدیث العیالہ۔

البتہ اگر لڑکا اللہ کی قسم کھا کر بیان دے کہ اس وقت میرا غصہ اس حد کو پہنچ گیا تھا کہ میری عقل بالکل ختم ہو گئی تھی اور مجھے معلوم نہ تھا کہ میں کیا کہتا ہوں اور میرے منہ سے کیا نکلتا ہے۔ تو اس کی بات مان لی جائے گی اور طلاق کا حکم نہ دیں گے اگر وہ جھوٹی قسم کھائے گا تو وبال اس پر ہوگا۔ ایسا ہی فتاویٰ رضویہ جلد پنجم صفحہ ۶۳۰ پر ہے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم احمد امجدی برکاتی

۱۰ صفر المظفر ۱۴۲۰ھ

**مسئلہ:-** از: محمد ابراہیم، نیوری چورہا، امبیڈ کرنگر

کیا فرماتے ہیں مفتیان دین و ملت اس مسئلہ میں کہ بکر کا بیان ہے کہ زید نے میری بہن ہندہ کے بارے میں ٹیلیفون پر مجھ سے یہ کہا کہ طلاق دیتا ہوں، طلاق طلاق اور بکر کا یہ بھی بیان ہے کہ زید اب انکار کرتا ہے جب کہ اس کے باپ نے اقرار کیا تھا کہ ایک بار طلاق ہندہ سے نہیں کہا بلکہ تم سے کہا تو دریافت طلب امر یہ ہے کہ ہندہ پر طلاق پڑی یا نہیں؟ اور اب ہندہ کو زید کے پاس جانے میں عزت و جان کا خطرہ ہے تو کیا وہ دوسرا نکاح کر سکتی ہے؟ بینوا توجروا۔

**الجواب:-** بکر کے اس بیان سے طلاق ثابت نہیں ہوگی کہ زید نے اپنی بیوی ہندہ کے بارے میں بذریعہ ٹیلیفون یہ کہا کہ طلاق دیتا ہوں۔ طلاق طلاق اور اس بیان سے بھی کہ زید کے باپ نے اقرار کیا کہ ایک بار طلاق ہندہ سے نہیں کہا بلکہ تم سے کہا۔

اس لئے کہ طلاق یا تو شوہر کے اقرار سے ثابت ہوگی یا دوسرا یا ایک مرد اور دو عورتیں عادل ثقہ کی گواہیوں سے۔ اور صورت مسئلہ میں یہ دونوں باتیں نہیں پائی جاتی ہیں۔ لہذا ہندہ پر وقوع طلاق کا حکم نہیں لگایا جاسکتا۔ تفسیرات احمدیہ مطبوعہ رحیمہ



صفحہ ۱۲۵ میں ہے: "فی غیر الحدود و القصاص ان کان مما یطلع علیہ الرجل یقبل بشهادة رجلین او رجل و امرأتین سواء کان مالا او غیر مال عندنا۔ اھ"

اگر ہندہ کو زید کے پاس جانے میں عزت و جان کا خطرہ ہے تو وہ کسی طرح اس سے طلاق حاصل کرے۔ طلاق حاصل کئے بغیر وہ دوسرا نکاح ہرگز نہیں کر سکتی۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمدی برکاتی

۱۶ محرم الحرام ۱۴۱۱ھ

مسئلہ:- از: حسین رضا، نانپارہ، بہرائچ

کیا فرماتے ہیں علمائے دین و مفتیان شرع متین اس مسئلہ میں کہ زید کے کچھ دشمنوں نے زید پر سحر کرایا جس کے نتیجے میں زید بیمار ہو گیا اور زید کا دماغ خراب ہو گیا۔ زید نے گالی گلوں بکنا مارنا بیٹنا، بھاگنا، کبھی ہنسنا کبھی رونا اختیار کیا۔ ان حرکات کے پیش نظر اس کو کمرہ میں بند رکھا جاتا، کبھی باندھ دیا جاتا، لکھنؤ کے نوری اسپتال سے اس کا دماغی علاج ہوا ہے۔ دماغ پر بجلی کی کئی شاخیں بھی لگائی گئی ہیں۔ کبھی حالت پر سکون ہو جاتی ہے، کبھی سابق حال ہو جاتا ہے۔ زید کے دشمنوں نے لوگوں سے یہ بھی کہا ہے کہ زید نے اپنی بیوی کو طلاق دیدی ہے۔ بیوی کا بیان ہے کہ محض افترا اور بہتان ہے۔ زید بھی انکار کرتا ہے۔ صورت مستفسرہ یہ ہے کہ حالات متذکرہ بالا کی روشنی میں اگر بالفرض زید نے طلاق دی ہے تو عندالشرع طلاق واقع ہوگی یا نہیں؟ جب کہ ڈاکٹر کا یہ فیصلہ ہے کہ مریض کے دماغ کی چول درست نہیں علاج جاری رہے گا۔ بینوا تو جو روا۔

الجواب:- صورت مسئلہ میں دشمنوں کے یہ مشہور کر دینے سے کہ زید نے اپنی بیوی کو طلاق دیدی ہے وقوع طلاق کا حکم نہیں کریں گے۔ البتہ جب زید کی یہ حالت ہے کہ کبھی وہ پاگلوں جیسی حرکتیں کرتا ہے اور کبھی پرسکون ہو جاتا ہے۔ تو اگر بالفرض زید نے ہوش و حواس کے درنگی میں اپنی بیوی کو طلاق دی ہے اور شرعی طور پر اس کا ثبوت ہو تو ایسی صورت میں طلاق پڑ جانے کا حکم کریں گے۔ اور اگر اس کے ہوش و حواس درست نہیں تھے۔ عقل زائل ہو گئی تھی اور ایسی حالت میں طلاق دینے کا ثبوت ہو تو وقوع طلاق کا حکم نہیں۔ حدیث شریف میں ہے: "کل طلاق جائز الا طلاق المعتوه و المغلوب علی عقله۔" اور دوسری حدیث شریف میں ہے: "رفع القلم عن ثلثة عن النائم حتی یتقیظ و عن الصبی حتی یبلغ و عن المعتوه حتی یعقل۔ اھ" (مکتوۃ شریف صفحہ ۲۸۴) اور فتاویٰ عالمگیری مع حاشیہ جلد اول صفحہ ۳۵۳ میں ہے: "یقع طلاق کل زوج اذا کان بالغاً عاقلاً۔" پھر چند سطر بعد ہے: "لا یقع طلاق الصبی و المجنون و البدهوش هکذا فی فتح القدير و كذلك المعتوه لا یقع طلاقه ایضاً و هذا اذا کان فی حالة العته و اما فی حالة الافاقه

فالصحيح انه واقع كذا في الجوهرة النيرة. اهـ ملخصاً و الله تعالى اعلم.

الجواب صحيح: جلال الدین احمد الامجدی

کتبہ: محمد ابراہیم احمد امجدی برکاتی

۲ جمادی الاولیٰ ۱۲۰ھ

مسئلہ :- از: محمد مرتضیٰ خاں رضوی، سورت، گجرات

کیا فرماتے ہیں مفتیان کرام اس مسئلہ میں کہ فضلو خان صاحب نے اپنی بیوی سارہ بیگم کو غصے میں اس طرح طلاق دی کہ ”میں نے تجھ کو طلاق دی“ پھر اسی تیسرے کے ساتھ ذرا وقفے سے دوبار اور طلاق طلاق کہا یعنی میں نے تجھ کو طلاق دی۔ طلاق طلاق اس کے بعد یہ دونوں الگ رہنے لگے اور عورت نے عدت شروع کر دی۔ اسی درمیان ایک مفتی صاحب سے استفتاء کیا گیا تو انہوں نے یہ فتویٰ دیا کہ اگر زید کا یہ بیان سچ ہو تو اس کی بیوی پر ایک طلاق رجعی واقع ہوئی اور آخر کے دو لفظ نسبت و اسناد نہ ہونے کی وجہ سے لغو ہوئے۔ لہذا زید اپنی بیوی ہندہ کو عدت میں رجعت کر کے اپنے نکاح میں رکھ سکتا ہے۔ (خلاصہ جواب) بین اس کے بعد مذکور شخص نے اس سے رجعت کر لی اور دونوں میاں بیوی بن کر ساتھ رہنے لگے۔ اب دریافت طلب امر یہ ہے کہ مذکورہ فتویٰ غلط ہے یا صحیح؟ اور ان دونوں کا بغیر حلالہ زوجین بن کر رہنا جائز ہے یا نہیں؟ فقہ حنفی کے حوالوں سے مزین جواب مرحمت فرمائیں۔ بینوا توجروا۔

الجواب :- اعلیٰ حضرت امام احمد رضا برکاتی محدث بریلوی رضی عنہ ربہ الفتویٰ سے دریافت کیا گیا کہ ”محمد مظفر کا اپنے والدہ سے جھگڑا ہو رہا تھا اس کی والدہ نے کہا کہ اگر اپنی بیوی کو نہ چھوڑو گے تو تم سو رکھاؤ اسی طرح تین مرتبہ بولی۔ مظفر نے کہا طلاق دیتے ہیں پھر اس نے بلا قصد غصہ کے ساتھ اپنی والدہ کے سامنے کہا طلاق طلاق طلاق بغیر مخاطب کرتے کسی کو اب شرعاً صورت مسئلہ میں مظفر کی بیوی پر طلاق پڑے گی یا نہیں؟“ اعلیٰ حضرت نے اس کے جواب میں تحریر فرمایا کہ: ”تین طلاقیں ہو گئیں بے حلالہ اس کے نکاح میں نہیں آسکتی۔“ (فتاویٰ رضویہ جلد پنجم صفحہ ۶۱۷) اس صورت میں بھی طلاق کی نسبت عورت کی طرف نہیں مگر اعلیٰ حضرت نے تین طلاق کے وقوع کا حکم فرمایا اس لئے کہ اگرچہ لفظ میں نسبت نہیں ہے مگر نسبت میں نسبت ضرور ہے۔

لہذا صورت مسئلہ میں شوہر نے جب کہ پہلے جملہ میں بیوی سے کہا میں نے تجھ کو طلاق دی تو آخری دو طلاقیں میں اگرچہ لفظ میں نسبت نہیں مگر قرینہ سے ثابت ہے کہ نسبت میں ان دو طلاقیں کی نسبت بھی ضرور اسی بیوی کی طرف ہے۔ اگر شوہر سے اسی وقت پوچھا جاتا کہ تم نے اپنی بیوی کو کتنی طلاق دی ہے وہ یقیناً تین ہی بتاتا۔ خصوصاً اس حال میں کہ آج کل لوگ عام طور پر تین سے کم طلاق دیتے ہی نہیں ہیں۔

خلاصہ یہ کہ مذکورہ صورت میں طلاق رجعی پڑنے کا فتویٰ ذیلتاً صحیح نہیں۔ میاں بیوی پر لازم ہے کہ فوراً ایک دوسرے سے الگ ہو جائیں کہ اب بغیر حلالہ وہ عورت شوہر اول کے لئے حلال نہیں۔ خدائے تعالیٰ کا ارشاد ہے: ”فَإِنْ طَلَّقَهَا فَلَا تَحِلُّ لَهُ

مِنْ بَعْدُ حَتَّى تَنْكِحَ زَوْجًا غَيْرَهُ۔" (پ ۲ سورہ بقرہ، آیت ۲۳۰) اگر وہ دونوں ایک دوسرے سے الگ نہ ہوں تو سب مسلمان، ان کا بایکٹ کریں ورنہ ان پر ناسقوں جیسا عذاب ہوگا۔ اللہ تعالیٰ کا فرمان ہے: "كَانُوا لَا يَتَنَاهَوْنَ عَنْ مُنْكَحِ فَعَلُوهُ لَبِئْسَ مَا كَانُوا يَفْعَلُونَ۔" (پ ۶ سورہ مائدہ، آیت ۷۸) واللہ تعالیٰ اعلم۔

الجواب صحیح: جلال الدین احمد الامجدی

مکتبہ: محمد ابراہیم احمد امجدی برکاتی

۱۳ ربیع الثوث ۱۴۲۱ھ

مسئلہ:- از: محمد عابد انصاری، کھڑکی دروازہ روڈ، گنا، (ایم پی)

کیا فرماتے ہیں علمائے دین و مفتیان شرع متین اس مسئلہ میں کہ زید اپنی بیوی ہندہ کو طلاق دے کر مہر دینے لگا لیکن ہندہ نے اس وقت یہ کہہ کر لینے سے انکار کر دیا کہ پانچ آدمی جمع کر کے مہر اور عدت کے اخراجات لوں گی۔ اس کے جواب میں زید نے پھر ایک طلاق دیدی۔ اب زید کہتا ہے کہ میں دو طلاق دیا ہوں۔ تفصیل یوں بیان کرتا ہے کہ ایک طلاق دے کر مہر دے رہا تھا جب اس نے مہر لینے سے انکار کیا تو پھر ایک دیا۔ جب کہ ہندہ یہ کہتی ہے کہ تین طلاق دے کر مہر دے رہا تھا میرے انکار پر ایک طلاق اور دی۔ زیدہ اور خالد جو اس وقت وہیں موجود تھے وہ دونوں ہندہ کی تائید کرتے ہیں اب کس کا اعتبار کیا جائے؟ کچھ لوگ یہ کہتے ہیں کہ شریعت کو بالائے طاق رکھو بچوں کا منہ دیکھو یعنی طلاق شدہ بیوی کو یونہی رکھ لو ایسے لوگوں کے بارے میں شریعت کا کیا حکم ہے؟ بینوا توجروا۔

الجواب:- عام طور پر لوگ تین ہی طلاق دیتے ہیں لیکن جب زید انکار کرتا ہے کہ نہیں میں نے دو طلاق دی ہے تو پہلے اسے سمجھایا جائے کہ اگر تم نے تین طلاق دی ہے تو اقرار کر لو اور اللہ تعالیٰ کے عذاب سے ڈرو۔ ورنہ اگر واقعی تم نے تین طلاق دی ہے اور ویسے ہی اس کو دوبارہ بیوی بنا کر رکھ لو گے تو تم زندگی بھر حرام کاری میں مبتلا رہو گے اور جتنے بھی بچے تم سے ہوں گے سب حرام ٹھہریں گے۔ اگر زید اس طرح سمجھانے کے باوجود تین طلاق دینے کا اقرار نہ کرے تو اسے حضرت مخدوم صاحب چند بری کے آستانہ پر لے جائیں اور حضرت کے مزار پر اس کا ہاتھ رکھ کر اس سے اس طرح قسم لیں کہ میں اللہ کی قسم کھا کر کہتا ہوں میں نے اپنی بیوی کو تین طلاق نہیں دی ہے۔ اگر میں جھوٹ بول رہا ہوں تو مخدوم پاک ہمیں کوڑھی اور اندھا کر دیں اسی طرح تین بار اس سے کہلوائیں۔ اگر وہ اس طرح قسم کھانے سے انکار کرے تو اس کا مطلب یہ ہے کہ اس نے تین ہی طلاق دی ہے اسی وجہ سے وہ قسم کھانے سے انکار کر رہا ہے۔ لہذا اس کی زبان سے اقرار کر والیا جائے کہ ہاں ہم نے اپنی بیوی کو تین طلاق دی ہے۔ اگر وہ اس طرح اقرار کر لے تو اس صورت میں ہندہ پر تین طلاقیں پڑ گئیں اور وہ اس کے نکاح سے نکل گئی اب اگر زید ہندہ کو دوبارہ رکھنا چاہے تو بغیر حلالہ اس کا نکاح ہندہ سے ہرگز نہیں ہو سکتا۔ خدائے تعالیٰ کا فرمان ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔" (پ ۲ ع ۱۳) اور حلالہ کی صورت یہ ہے کہ ہندہ عدت گزارنے کے بعد دوسرے سے نکاح صحیح کرے اور وہ

اس کے ساتھ کم سے کم ایک بار ہمبستری کرے پھر وہ طلاق دیدے یا مہر جائے تو دوبارہ عدت گزارنے کے بعد وہ زید کے نکاح میں آسکتی ہے۔ فتاویٰ عالمگیری مع خانیہ جلد اول صفحہ ۳۷۳ پر ہے: "ان كان الطلاق ثلثا لم تحل له من بعد حتى تنكح زوجا غيره نكاحا صحيحا ويدخل بها ثم يطلقها او يموت عنها كذا في الهداية ۱۵۰" اگر دوسرے شوہر نے ہمبستری کئے بغیر طلاق دیدی یا مہر گیا تو حلالہ صحیح نہ ہوگا کمانی حدیث العیلمہ۔

البتہ اگر زید مذکورہ طریقے پر قسم کھالے اور کسی بھی طرح وہ تین طلاق دینے کا اقرار نہ کرے تو شرعاً اس کی بات مانی جائے گی اور ہندہ پر تین طلاق واقع ہونے کا حکم نہیں کریں گے بلکہ دو طلاق رجعی کا حکم کریں گے اب حلالہ کی بھی ضرورت نہیں۔ اور چونکہ ہندہ خود مدعیہ ہے گواہ نہیں اور شرع میں ایک مرد اور ایک عورت کی گواہی معتبر نہیں تو زیدہ اور خالد کی گواہی سے بھی ہندہ پر تین طلاق کا حکم نہیں کریں گے۔ خدائے تعالیٰ کا ارشاد ہے: "وَاسْتَشْهِدُوا شَهِيدَيْنِ مِنْ رِجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتْنِ" (پ ۳ سورہ بقرہ آیت ۲۸۲)

لہذا اس صورت میں جب تک ہندہ عدت میں ہے زید اس سے رجعت کر سکتا ہے نکاح کی ضرورت نہیں یعنی اتنا کہہ دے کہ میں نے تجھے اپنے نکاح میں بھیر لیا یا اس سے ہمبستری وغیرہ کرے اور اگر عدت گزر گئی ہے تو عورت کی رضا سے نئے مہر کے ساتھ ہندہ سے دوبارہ نکاح کر سکتا ہے۔ حلالہ کی ضرورت نہیں۔ ایسا ہی فتاویٰ رضویہ جلد پنجم صفحہ ۶۲۲ میں ہے۔ اگر زید جھوٹی قسم کھائے گا تو اس کا وبال اس پر ہوگا۔ حدیث شریف میں ہے: "ان الكذب فجور وان الفجور يهدى الى النار"۔ یعنی جھوٹ بولنا فسق و فجور ہے اور فسق و فجور روزخ میں لے جاتا ہے۔ (مشکوٰۃ شریف صفحہ ۴۱۲) اور جن لوگوں نے یہ کہا کہ شریعت کو بالائے طاق رکھو وہ اسلام سے خارج ہو گئے اور ان کی بیویاں نکاح سے نکل گئیں انہیں کلمہ پڑھا کر پھر ہے مسلمان کیا جائے اور علانیہ توبہ و استغفار کرایا جائے۔ اگر وہ ان کو رکھنا چاہتے ہیں تو پھر ان سے ان کا نکاح پڑھایا جائے اور ان سے عہد لیا جائے کہ آئندہ شریعت کے بارے میں پھر ایسی بات زبان سے نہیں نکالیں گے۔ اگر وہ ایسا نہ کریں تو سب مسلمان سختی کے ساتھ ان کا بایکات کریں۔ اللہ تعالیٰ کا فرمان ہے: "وَإِنَّمَا يُنِيبُكَ الشَّيْطَانُ فَلَا تَقْعُدْ بَعْدَ الذِّكْرِىٰ مَعَ الْقَوْمِ الظَّالِمِينَ"۔ (پ ۷ ع ۱۲) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۸/ربیع الثانی ۱۴۰۷ھ

مسئلہ:- از: فاروق احمد تجوری والے، تجوری گلی، اندور

کیا فرماتے ہیں مفتیان دین و ملت اس مسئلہ میں کہ زید نے ہمبستی سے اپنی بیوی کو ایک تحریر بھیجی جس میں لکھا کہ "طلاق لے لو۔ طلاق لے لو" تو اس کی بیوی پر طلاق پڑی کہ نہیں اگر پڑی تو کون سی طلاق؟ بیینوا تو جروا۔

**الجواب :-** صورت مسئلہ میں تحریر مذکورہ واقعی شوہر نے لکھی ہے تو اس کی بیوی پر اگر مذکورہ ہے تو وہ طلاق رجعی پڑ گئی عدت کے اندر رجعت کر سکتا ہے۔ نکاح کی ضرورت نہیں۔ اعلیٰ حضرت امام احمد رضا محدث بریلوی رضی عنہ ربہ القوی اپنے رسالہ مبارکہ ربیع الاحقاق میں طلاق رجعی کے کلمات کو لکھتے ہوئے نمبر ۱۹ پر تحریر فرماتے ہیں: ”طلاق لے لی رد الحاکم رخصی طلاقك فقلت اخذت فقد صحح الوقوع بلا اشتراط نية كما في الفتح. وكذا لا يشترط قولها اخذت كما في البحر.“ (فتاویٰ رضویہ جلد پنجم صفحہ ۵۰۹)

**مسئلہ :-** از: صوفی علی محمد، کیکر والی، ہنومان گڑھ

مفتیان دین شرع متین از روئے شریعت اس بارے کیا فرماتے ہیں موضع کیکر والی خاص میں ایک کمیٹی اسلام کمیٹی کے نام سے بنائی گئی ہے وہ اس لئے کہ جو لوگ اپنی بیویوں کو بلا وجہ معمولی سی باتوں پر طلاق دے دیا کرتے ہیں تو وہ کمیٹی کچھ عرصہ تک ٹھیک کام کرتی رہی اسلام کے مطابق مگر اس طرف کو آ کر گندی سیاست کا شکار ہو گئی مثلاً اگر کوئی شخص اپنی نافرمان بیوی سے آزاد ہونا چاہتا ہے تو کمیٹی والے حضرات یکجہری تھانہ جا کر جھوٹی باتیں جو ایک دم یکسر خلاف ہوتی ہیں اگر جہیز پانچ ہزار کی رقم کا تھا تو بیس ہزار مہر اگر دس ہزار کا تھا تو چالیس ہزار مہر خالی اس طرح جھوٹے دعوے کر کے غریب انسان سے وہ کمیٹی والے بیٹی والے کو اتنی کثیر رقم دلاتے ہیں جس سے وہ طلاق دینے والا عمر بھر سکون کے سانس نہ لے سکے معاذ اللہ کیا یہ درست ہے؟

جو بارہ گاؤں کا ان کمیٹی والوں کا سربراہ ہے نعوذ باللہ مردود ہے دیوبندی ہے عقل اس کی گندی ہے کیوں کہ کئی واقعے ایسے سامنے آچکے ہیں کہ اگر کسی نے اپنی منکوہہ کو ناروا بات پر ڈانٹا یا ڈانٹا تو کمیٹی والوں نے زبردستی طریقے پر طلاق دلائی ہے بغیر طلاق دلائے ہوئے ان نا اہلوں کا کھایا یا ہضم ہی نہیں ہوتا اور جو با سمجھ مسلمان کمیٹی والوں کی بات تسلیم نہ کرے تو کمیٹی والے اس حق پسند مسلمان کو اپنی پچاسیت ہی سے بالکل الگ کر دیتے ہیں۔ پھر اس حق گو کے خلاف بڑے فخر غرور میں مسجد کے مائیک پر اعلان کراتے ہیں اس شخص کا برادری مسلمان میں کھانا پینا بند عا سلام حقہ پانی ختم العیاذ باللہ کیا یہی انصاف ہے؟

اگر کمیٹی والوں کی جھوٹے دعووں کے مطابق غریب حق گو دے دیتا ہے ناجائز دباؤ کی وجہ پر تو پھر یہی کمیٹی والے اسی مائیک پر مسجد کے سب کو یہ اعلان سنا دیتے ہیں کہ اب اس کے ساتھ کھاؤ پیو اب یہ ہمارا آپ کا سب کا آدمی ہے۔ بینوا توجروا۔

**الجواب :-** کمیٹی والوں کا مسلمانوں پر بیجا دباؤ ڈالنا اور ان کے خلاف جھوٹے مقدمے دائر کر کے لڑکی والوں کو کثیر رقم دلانا اس طرح مسلمانوں کو تکلیف پہنچانا سخت ناجائز ہے۔ ایسی کمیٹی والے حق العبد میں گرفتار سخت گنہگار مستحق عذاب نار ہیں۔

ان پر لازم ہے کہ اپنے غلط طریقہ کار سے باز آ جائیں۔ اور اللہ واحد قہار کے عذاب سے ڈریں۔ حدیث شریف میں ہے: ”من اذی مسلماً فقد اذنی و من اذنی فقد اذی اللہ۔“ یعنی جس نے کسی مسلمان کو اذیت پہنچائی تو اس نے مجھے تکلیف پہنچائی اور جس نے مجھے اذیت پہنچائی اس نے خدا کو اذیت پہنچائی۔

اور کیمٹی والوں کا دیوبندی کو سربراہ بنانا حرام ہے ان پر لازم ہے کہ اسے سربراہی سے ہٹا دیں کہ دیوبندی ضروریات دین کا انکار کرنے کے سبب بمطابق فتاویٰ حسام الحرمین کافر و مرتد ہیں۔ اور شریعت نے مردوں کو سربراہ بنانے بلکہ ان کے پاس اٹھنے بیٹھنے، ان سے سلام و کلام کرنے اور ان کے ساتھ کھانے پینے تک کو ناجائز قرار دیا ہے۔ حدیث شریف میں ہے: "ان لقیتموہم فلا تسلموا علیہم ولا تجالسوہم ولا تشاربوہم ولا تواکلوہم۔" لہذا کیمٹی والوں پر فرض ہے کہ وہ کسی بھی صحیح العقیدہ مسلمان کو سربراہ بنائیں اور اس کی سرپرستی میں شریعت کے مطابق مسلمانوں کے سماجی مسائل کا حل تلاش کریں۔ واللہ تعالیٰ اعلم۔

مکتبہ: خورشید احمد مصباحی

الجواب صحیح: جلال الدین احمد الامجدی

۱۳ رزوالحجہ ۱۴۱۷ھ

مسئلہ: از: نصیب علی، سرسہری، شمس پور، بہشتی

کیا فرماتے ہیں مفتیان دین و ملت اس مسئلہ میں کہ نصیب علی نے اپنی مدخلہ بیوی کے بارے میں ایک غیر مسلم سے کہا کہ میں اپنی بیوی کو جواب دیتا ہوں لکھ دو اس نے کہا کہ جواب نکھوں کہ طلاق نکھوں؟ تو نصیب علی نے کہا کہ طلاق نکھو اس پر غیر مسلم نے نصیب علی کی بیوی کو تین طلاق نکھا۔ نصیب علی کا بیان ہے کہ طلاق نامہ پڑھ کر ہمیں نہیں سنایا اور ہم سے اس پر دستخط لیا۔ پھر جب بعد میں وہ طلاق نامہ پڑھا گیا تو پڑھنے والے نے بتایا کہ اس میں تین طلاق لکھی ہوئی ہے۔ تو نصیب علی نے کہا ہم نے طلاق دیدیا چاہے۔ ایک مرتبہ لکھا ہو چاہے تین مرتبہ لکھا ہو۔ سوال یہ ہے کہ نصیب علی کی بیوی پر طلاق پڑی یا نہیں؟ اگر پڑی تو کون سی طلاق؟ نصیب علی اگر پھر اسی عورت کو رکھنا چاہے تو کیا صورت ہے؟ دیننا تو جروا۔

الجواب:- صورت مسئلہ میں نصیب علی کی بیوی پر طلاق مغلطہ پڑ گئی اس لئے کہ کاتب کے پوچھنے پر کہ "جواب نکھوں کہ طلاق نکھوں نصیب علی کا یہ کہنا کہ طلاق نکھو پھر طلاق نامہ تیار ہو جانے پر نصیب علی کا دستخط کرنا اس بات کو ظاہر کرتا ہے کہ طلاق نامہ نصیب علی ہی کے حکم سے لکھا گیا۔ اور جب اسے پڑھ کر بتایا گیا کہ اس میں تین طلاق لکھی ہے تو اس کے جواب میں نصیب علی کا یہ قول ہم نے طلاق دیدیا چاہے ایک مرتبہ لکھا ہو چاہے تین مرتبہ لکھا ہو" اس سے ثابت ہوا کہ وہ تین طلاق سے راضی رہا۔

سیدنا اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "فضولی شخص جیسے شوہر کی طرف سے امر یا اذن تحریر نہیں یا نہ رہا اگر وہ عورت کی طلاق لکھ لائے تو اس کا نفاذ اجازت شوہر پر موقوف رہتا ہے۔ اگر وہ اس کے مضمون پر مطلع ہو کر اس مضمون کو نافذ کر دے مثلاً صراحتہ کہہ دے کہ میں نے جائز کیا یا کوئی ایسا فعل کرے جو نافذ کرنے پر دلیل ہو مثلاً اس پر اپنا دستخط کر دے یا ہر کر دے تو وہ تحریر نافذ ہو جاتی ہے۔ اور گویا خود شوہر کی تحریر قرار پاتی ہے۔ اھ ملخصاً" (فتاویٰ رضویہ جلد پنجم)

صفحہ ۷۲۰) اور شامی جلد دوم صفحہ ۴۶۵ میں ہے: "لو قال للکاتب طلاق امرأتی کان اقراراً بالطلاق وان لم یکتب، ا" اور فتاویٰ بزازیہ مع عالمگیری جلد چہارم صفحہ ۱۸۵ پر ہے: "کتب غیر الزوج کتاب الطلاق وقرأه الزوج فساخذه و ختم علیه فهذا بغضلة كتابية بنفسه." لہذا جب غیر کے لکھے ہوئے طلاق نامہ کو شوہر جائز کر دے تو طلاق پڑ جاتی ہے تو یہاں تو نصیب علی نے خود لکھنے کا حکم دیا اور پھر اس پر راضی رہا تو بدرجہ اولیٰ طلاق پڑ گئی۔

اب نصیب علی بغیر حلالہ اپنی بیوی کو نہیں رکھ سکتا۔ اور اس کا طریقہ یہ ہے کہ نصیب علی کی بیوی عدت کے بعد دوسرے سے نکاح صحیح کرے اور وہ دوسرا شوہر اس سے کم از کم ایک بار ہمبستری کرنے کے بعد طلاق دے یا مر جائے تو پھر عدت گزرنے پر نصیب علی اس سے نکاح کر سکتا ہے اس سے پہلے ہرگز نہیں کر سکتا۔ ارشاد باری تعالیٰ ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ." (پ ۲ سورہ بقرہ، آیت ۲۳۰) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری

۱۳/رجب المرجب ۱۴۱۸ھ

مسئلہ: - از: حاجی عبدالعزیز نوری، ہاتھی پالا اندور، ایم۔ پی

کیا فرماتے ہیں علمائے دین و مفتیان شرع متین اس مسئلہ میں کہ زید نے کہا میں نے اپنی بیوی کو طلاق دی دی دی تو کون سی طلاق واقع ہوئی؟

الجواب:- لفظ دی کی تین بار تکرار سے طلاق مغلطہ واقع ہو جاتی ہے۔ ایسا ہی فتاویٰ رضویہ جلد پنجم صفحہ ۶۵۹ پر ہے۔ لہذا اگر وہ زید کی مدخلہ ہے تو اس پر طلاق مغلطہ پڑ گئی اب زید بغیر حلالہ اس سے نکاح نہیں کر سکتا۔ قال اللہ تعالیٰ "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ." (پ ۲ سورہ بقرہ، آیت ۲۳۰) اور اگر وہ غیر مدخلہ ہے تو ایک طلاق بائن پڑی۔ حضرت علامہ صفحہ ۱۱۱ رحمۃ اللہ تعالیٰ علیہ تحریر فرماتے ہیں: "قال لنزوجه غیر المدخول بها انت طالق ثلاثا وقعن وان فرق بابت بالاولی." (در مختار مع شامی جلد دوم صفحہ ۹۳، ۹۴) اس صورت میں عورت کی مرضی سے بے مہر کے ساتھ دوبارہ نکاح کر سکتا ہے، حلالہ کی ضرورت نہیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری

۸/ذی القعدہ ۱۴۱۸ھ

مسئلہ: - از: حاجی عبدالغفار صاحب نوری بابا، اندور، ایم۔ پی

زید نے اپنی منکوحہ سے کہا تو میری بیوی نہیں۔ تو اس جملہ سے طلاق واقع ہوئی یا نہیں؟ بینوا توجروا۔

الجواب:- یہ جملہ کہ "تو میری بیوی نہیں" مذہب مختار پر بالکلیہ الفاظ طلاق سے نہیں ہے۔ یہاں تک کہ یہ نیت طلاق

کہا ہو جب بھی طلاق واقع نہیں ہوگی عالمگیری میں ہے: "لو قال تودن من نئی لا یقع و ان نوی. هو المختار کذا فی جواهر الخلاطی. ۱۵ ملخصاً" (فتاویٰ رضویہ جلد پنجم صفحہ ۷۲۶) واللہ تعالیٰ اعلم.

الجواب صحیح: جلال الدین احمد الامجدی

کتبہ: محمد سمیر الدین حبیبی مصباحی  
۳۳ رزوالحجہ ۱۴۱۷ھ

**مسئلہ:-** از: صوفی محمد صدیق نوری، جواہر مارگ، اندور

طلاق نامہ پر زبردستی دستخط کرالیا تو طلاق واقع ہوئی یا نہیں؟ بینوا توجروا.

**الجواب:-** صورت مسئلہ میں اگر جبر شرعی ہے یعنی قتل، کسی عضو کے کاٹے جانے یا ضرب شدید کا ظن غالب ہو گیا تو

ن صورت میں اس نے طلاق نامہ پر دستخط کر دیا مگر نہ دل میں طلاق کا ارادہ کیا نہ زبان سے طلاق کا لفظ کہا تو طلاق واقع نہ ہوئی اور

نرمخت سخت اصرار پر کہ اس کی بات کیے ٹالی جائے دستخط کر دیا تو طلاق واقع ہوگئی۔ کیونکہ یہ جبر نہیں۔ ایسا ہی فتاویٰ رضویہ جلد پنجم

صفحہ ۶۳۱ میں ہے۔ اور تنویر الابصار جلد دوم صفحہ ۳۵۶ میں ہے: "یقع طلاق کل زوج بالغ عاقل و لو مکرھا او مخطئا. ۱۵"

اور رد المحتار جلد دوم صفحہ ۳۵۷ میں بحر ہے: "ان المراد الاکراه علی التلفظ بالطلاق فلو اکراه علی ان یکتب

طلاق امراته فکتب لا تطلق لان الکتابۃ اقیمت مقام العبارة باعتبار الحاجة و لا حاجة هنا. ۱۵" واللہ

تعالیٰ اعلم.

الجواب صحیح: جلال الدین احمد الامجدی

کتبہ: محمد سمیر الدین حبیبی مصباحی

۵ رزوالقعدہ ۱۴۱۷ھ

**مسئلہ:-** از: محمد صدر الدین بلیاوی، بیضونڈی، تھانہ، مہاراشٹر

پانچ سال قبل میں اپنی بیوی سے ناراض ہو گیا تو اس نے کہا طلاق دیدو میں نے کہا نہیں پھر اس نے ہنس کر کہا طلاق دیدو

تو میں نے بھی ہنس کر مذاق میں دوبار کہا طلاق تو طلاق پڑی یا نہیں؟ میں اس کے ساتھ رہتا ہوں اور ہمبستری بھی ہوتی ہے

ایک بچہ ہے جو اس کے پاس ہے اب ہم کو کیا کرنا چاہئے؟ بینوا توجروا.

**الجواب:-** صورت مسئلہ میں سائل نے اگرچہ ہنس مذاق میں لفظ طلاق کا استعمال کیا پھر بھی اس کی بیوی پر دو طلاقیں

پڑ گئیں۔ درمختار مع شامی جلد سوم صفحہ ۱۴۲ میں ہے: "بخلاف الهازل و اللاعب فانہ یقع قضاء و دیانۃ لان الشارع

جعل ہزلہ بہ جدا. ۱۵" اور حضور صذر الشریعہ علیہ الرحمۃ تحریر فرماتے ہیں: "جو اس نے سوال کے جواب میں طلاق طلاق کہا

اس سے طلاق ہو جائے گی اگرچہ شوہر کے لفظ میں اضافت نہیں مگر طلاق واقع ہوگی کہ صریح میں اضافت وقوع طلاق کے لئے ضرور

نہیں۔ رد المحتار میں ہے: "قوله لتركه الاضافة ای المعنویۃ فانہا الشرط." (فتاویٰ امجدیہ جلد دوم صفحہ ۲۲۸) اور شامی



جلد سوم صفحہ ۲۳۸ پر ہے: "لا يلزم كون الاضافة صريحة في كلامه. ۱۵"

لہذا اسائل نے اگر عدت کے اندر ہمبستری کی تھی تو اب نکاح کرنے کی ضرورت نہیں دونوں ایک ساتھ رہ سکتے ہیں اور اگر عدت گزرنے کے بعد بغیر نکاح کے ہمبستری کی تو دونوں گنہگار ہوئے تو یہ کریں۔ اور فوراً نئے مہر کے ساتھ دوبارہ نکاح کر لیں حلالہ کی ضرورت نہیں۔ اللہ تعالیٰ کا ارشاد ہے: "الطَّلَاقُ مَرَّتَيْنِ فَإِنْسَاكَ بِمَعْرُوفٍ أَوْ تَسْرِيحٌ بِإِحْسَانٍ." (بقرہ، آیت ۲۲۹) البتہ اگر آئندہ کبھی بھی ایک طلاق دے گا تو عورت مغفلہ ہو جائے گی یعنی اس وقت بغیر حلالہ دونوں کا نکاح نہ ہو سکے گا۔

قرآن مجید میں ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ." (پ ۲ ع ۱۳) اور بچہ اپنی ماں ہی کے پاس رہے گا لڑکی نو برس کی عمر تک اور لڑکا سات سال کی عمر تک ایسا ہی درجہ طریح ردالمحتار جلد سوم صفحہ ۵۶۶ پر ہے۔ اور اگر اسائل نے تین طلاق دی ہے مگر حلالہ سے بچنے کے لئے فریب دے کر دو طلاق کا مسئلہ پوچھ رہا ہے تو وہ زنا کا رخت گنہگار سخت عذاب نارلاق قبر قہار ہے۔ مسلمان اس صورت میں اس کا سخت بایکاٹ کریں۔ خدائے تعالیٰ کا ارشاد ہے: "وَإِذَا يُنْسِيكَ الشَّيْطَانُ فَلَا تَقْعُدْ بَعْدَ النِّكاحِ مَعَ الْقَوْمِ الظَّالِمِينَ." (پ ۷ ع ۱۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد الرضوی المصباحی

۲۰ رجب المرجب ۱۴۲۱ھ

مسئلہ: - از: علاء الدین خاں، خلیل آباد، کبیر نگر

زید کی بیوی نے اس سے طلاق کا بار بار مطالبہ کیا مگر وہ انکار کرتا رہا۔ اپنی والدہ سے بھی کہا کہ میں ہرگز طلاق نہیں دوں گا مگر پھر جب عورت نے طلاق مانگا تو اس نے دوبار کہا ہم تمہیں طلاق دیں تھے پھر گالی دی اور تھوڑی دیر چپ رہا اس کے بعد پھر کہا ہم تمہیں طلاق دیں تھے۔ والدہ کے پوچھنے پر کہا کہ ہم طلاق نہیں دیے ہیں صرف ڈرانے کے لئے کہہ دیا ہے اور ہماری نیت طلاق دینے کی نہیں تھی۔ سوال یہ ہے کہ اس صورت میں زید کی بیوی پر طلاق پڑی یا نہیں اگر پڑی تو کون سی طلاق۔ زید اگر اس عورت کو بیوی بنا کر رکھنا چاہے تو کیا صورت ہے؟ بینوا توجروا۔

الجواب:- صورت مسئلہ میں اگرچہ زید نے پہلے یہ کہا تھا کہ ہم طلاق نہیں دیں گے اور اگرچہ اس نے طلاق کی نیت نہیں کی تھی اور اگرچہ اس نے بیان دیا کہ ہم طلاق نہیں دیے ہیں۔ پھر بھی اس کی بیوی پر طلاق مغفلہ پڑ گئی اس لئے کہ ہم تمہیں طلاق دیں تھے صریح ہے اور صریح میں بلا نیت بھی طلاق پڑ جاتی ہے۔ ایسا ہی بہار شریعت حصہ ہشتم صفحہ ۱۰ پر ہے۔ اب بغیر حلالہ زید کے لئے وہ عورت حلال نہیں۔ حلالہ کی صورت یہ ہے کہ طلاق کی عدت گزرنے کے بعد عورت دوسرے سے نکاح صحیح کرے پھر وہ دوسرا شوہر اس سے ہمبستری کرنے کے بعد طلاق دیدے یا مر جائے پھر طلاق یا موت کی عدت گزر جانے کی بعد زید سے نکاح جائز ہوگا۔ اس سے پہلے ہرگز نہیں۔ فتاویٰ عالمگیری مع خانیہ جلد اول صفحہ ۴۷۳ پر ہے: "ان كان الطلاق ثلاثا لم تحل له

حتی تنکح زوجا غیرہ نکاحا صحیحا و یدخل بها ثم یطلقها او یموت عنها کذا فی الہدایۃ۔ اھ  
ملخصاً۔ اور شوہر غائب کی ہمسٹری کے بغیر حلالہ صحیح نہ ہوگا۔ کما فی حدیث العسیلۃ۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد الرضوی المصباحی

۱۵ محرم الحرام ۱۴۲۱ھ

مسئلہ:- از: سید اشفاق احمد القادری، امبیڈ کرنگر

زید شادی شدہ ہے اس کی بیوی بقید حیات ہے اس کا ہندہ سے ناجائز تعلق ہو گیا یہاں تک کہ شادی کی نوبت آ پہنچی تو ہندہ نے زید سے کہا کہ تم اپنی بیوی کو طلاق لکھ کر بھیج دو تو زید نے کہا میں لکھنا نہیں جانتا اس پر ہندہ نے کہا کہ میں لکھ کر بھیج دوں تو زید نے کہا کہ لکھ کر دیدو۔ ہندہ نے زید کی اجازت پر طلاق نامہ لکھ کر بھیج دیا تو ایسی صورت میں کوئی طلاق پڑی۔ زید کہتا ہے کہ میں نے شراب کے نشہ میں اجازت دی ہے؟ بینوا! توجروا۔

الجواب:- صورت مسئلہ میں زید شراب پیئے اور ہندہ سے ناجائز تعلق رکھنے کے سبب دونوں سخت گنہگار مستحق عذاب نار لائق قہر تہار ہیں دونوں پر لازم ہے کہ علانیہ توبہ و استغفار کریں اور ہندہ عورتوں کے مجمع میں اور زید مردوں کی پنجائیت میں کم از کم ایک ایک گنہگار اپنے سر پر قرآن مجید لئے کھڑے رہیں۔ اور یہ عہد کریں کہ آئندہ ہم ایسی غلطی نہیں کریں گے اور انہیں قرآن خوانی و میلاد شریف کرنے۔ غرباء و مساکین کو کھانا کھلانے اور مسجد میں لوٹاؤ چٹائی رکھنے کی تلقین کی جائے کہ نیکیاں قبول توبہ میں معاون ہوتی ہیں۔ خدائے تعالیٰ کا ارشاد ہے: "وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا"۔ (۱۹) سورہ فرقان، آیت ۷۷)

اور جب کہ زید کی اجازت پر ہندہ نے طلاق لکھ کر بھیجا تو طلاق واقع ہوگئی اگرچہ بوقت اجازت زید شراب کے نشہ میں تھا ردالمحتار جلد سوم صفحہ ۲۴۶ پر ہے: "لو قال للکاتب اکتب طلاق امرأتی کان اقرارا بالطلاق و ان لم یکتب۔ اھ" اور فتاویٰ عالمگیری مع خانیہ جلد اول صفحہ ۳۵۳ پر ہے: "طلاق السکران واقع اذا سکر من الخمر او النبیذ و هو مذهب اصحابنا رحمہم اللہ تعالیٰ کذا فی المحيط"۔ اور حضور صمد الشریعہ علیہ الرحمہ تحریر فرماتے ہیں: "نشر والے نے طلاق دی تو واقع ہو جائے گی خواہ شراب پیئے سے ہو یا بھنگ وغیرہ کسی اور چیز سے اھ ملخصاً" (بہار شریعت حصہ ہشتم صفحہ ۶) اور تحریر فرماتے ہیں: "دوسرے سے طلاق لکھوا کر بھیجی تو طلاق ہو جائے گی لکھنے والے سے کہا کہ میری عورت کو طلاق لکھ دے تو یہ اقرار طلاق ہے یعنی طلاق ہو جائے گی اگرچہ وہ نہ لکھے۔ (بہار شریعت حصہ ہشتم صفحہ ۹) اور اگر زید نے طلاق کے متعلق صرف اتنا کہا تھا کہ لکھ کر بھیج دو اور طلاق کی تعداد یا اس کی نوعیت نہیں بتائی تھی تو ایک طلاق رجسی واقع ہوئی اس صورت میں زید عدت کے اندر عورت کی مرضی کے بغیر رجعت کر سکتا ہے۔ نکاح کی ضرورت نہیں یعنی عورت سے کہے کہ میں نے تجھے واپس لیا یا اس کے ساتھ ہمسٹری وغیرہ

کر لے۔ لیکن عدت گزار جانے کے بعد عورت کی مرضی سے دوبارہ نکاح کرنا پڑے گا حلالہ کی ضرورت نہیں۔ اللہ تعالیٰ کا فرمان ہے: "الطَّلَاقُ مَرَّتَيْنِ فَإِمْسَاكَ بِمَعْرُوفٍ أَوْ تَسْرِيحٌ بِإِحْسَانٍ۔" (پ ۲ سورہ بقرہ، آیت ۲۳۹)

البتہ اگر تین طلاق کی اجازت دی تھی یا تعداد نہیں بتائی تھی مگر لکھنے والے نے تین طلاق لکھ کر اسے سنایا اور اس نے تین سے انکار نہ کیا تو اس صورت میں عورت مغفلہ ہو گئی اب بغیر حلالہ اس کے نکاح میں نہیں آ سکتی۔ خدائے تعالیٰ کا ارشاد ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔" (پ ۲ سورہ بقرہ، آیت ۲۳۰) اور حلالہ کی صورت یہ ہے کہ طلاق کی عدت گزرنے کے بعد عورت دوسرے سے نکاح صحیح کرے پھر وہ دوسرا شوہر اس سے ہمبستری کرنے کے بعد طلاق دیدے یا ہر جائے پھر طلاق یا موت کی عدت گزر جانے کے بعد شوہر اول سے نکاح جائز ہوگا۔ فتاویٰ عالمگیری مع خانہ جلد اول صفحہ ۴۷۲ پر ہے: "ان كان الطلاق ثلاثا لم تحل له حتى تنكح زوجا غيره نكاحا صحيحا ويدخل بها ثم يطلقها او يموت عنها كذا في الهداية۔ اهـ ملخصاً۔" اور شوہر ثانی کی ہمبستری کے بغیر حلالہ صحیح نہیں ہوگا۔ کما فی حدیث العسيلة۔ واللہ تعالیٰ اعلم۔

کتبہ: اشتیاق احمد رضوی مصباحی

الجواب صحیح: جلال الدین احمد الامجدی

۱۹ ربیع الثانی ۱۴۲۰ھ

مسئلہ:- از: قاسم علی، ہریابازار، بستی

میری بیوی عرب جانا چاہتی تھی میں نے اس کو جانے سے روکا مگر جانے پر بعد رہی تو میں نے اس کو تین طلاق دیدی اب وہ دو سال بعد واپس آئی ہے اور میری بہن کے گھر ہے جو میرے گھر سے قریب ہے۔ میرا اس سے میاں بیوی جیسا کوئی تعلق نہیں ہے۔ اب وہ میرے گھر پر قرآن خوانی، میلا دشریف اور حضرت غوث پاک رضی اللہ تعالیٰ عنہ کی نیاز کے لئے مرغا وغیرہ کر کے لوگوں کو کھلانا پلانا چاہتی ہے۔ تو اس کے بارے میں شریعت کا حکم کیا ہے؟ بیینوا تو جروا۔

الجواب:- جب سائل نے اپنی بیوی کو تین طلاق دے دی تو اس کی بیوی ہمیشہ کے لئے اس پر حرام ہو گئی۔ اب بغیر

حلالہ وہ اس سے میاں بیوی جیسا تعلق ہرگز نہیں کر سکتا۔ خدائے تعالیٰ کا ارشاد ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔" (پ ۲ سورہ بقرہ، آیت ۲۳۰) اور سائل کی بیوی اس کے گھر پر قرآن خوانی، میلا دشریف اور حضرت غوث پاک رضی اللہ عنہ کی نیاز کے لئے مرغا وغیرہ کر کے لوگوں کو ہرگز کھلانا نہیں سکتی۔ ہاں سائل کی بہن کے گھر جہاں وہ رہ رہی ہے۔ وہیں مرغا وغیرہ کر کے لوگوں کو کھلائے پلائے تو حرج نہیں۔ لیکن قرآن خوانی، میلا دشریف اور مرغا وغیرہ کرنے کا ثواب اس وقت تک نہیں ملے گا جب تک کہ وہ پوری زکاۃ ادا نہ کر دے۔ حدیث شریف میں ہے: "انه لا يقبل نافلة حتى تؤدى الفريضة۔" یعنی اللہ تعالیٰ کوئی نفل قبول نہیں فرماتا جب تک کہ فرض ادا نہ کر لیا جائے۔ اور حضرت علی رضی اللہ تعالیٰ عنہ نے ارشاد فرمایا: "ان اشتغل بالسنتن

والنوافل قبل الفرائض لم يقبل منه واهين۔ یعنی جو شخص فرض چھوڑ کر سنت و نفل میں مشغول ہوگا تو قبول نہ ہوں گے اور وہ ذلیل کیا جائے گا۔ (بحوالہ فتاویٰ رضویہ جلد چہارم صفحہ ۴۳۷) واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد رضوی مصباحی

۱۲ ربیع النور ۱۴۲۱ھ

**مسئلہ:-** از: احسان اللہ جوہی کالونی، کانپور

زید نے اپنی بیوی کو تین طلاق دیدی جس کے کچھ بچے ہیں۔ بعد عدت مرد و عورت دونوں چاہتے ہیں کہ حلالہ ہو جائے لیکن عورت کو اس بات کا اندیشہ ہے کہ میں جس سے نکاح کروں تو کہیں ایسا نہ ہو کہ وہ طلاق نہ دے تو میرے بچے چھوٹ جائیں گے تو اس صورت میں کونسا طریقہ اختیار کیا جائے کہ حلالہ ہو جائے اور عورت کو بچے کے چھوٹنے کا اندیشہ نہ رہے؟ بینوا توجروا۔

**الجواب:-** ایک آسان صورت یہ ہے کہ عورت جس مرد سے حلالہ کے لئے نکاح کرے تو اس شرط پر نکاح کرے کہ مجھے اختیار ہے جب چاہوں اپنے آپ کو طلاق دے لوں یعنی نکاح خواں شوہر ثانی سے کہے کہ میں نے بحیثیت وکیل فلانہ بنت فلان کو تمہارے نکاح میں بعض اتنے مہر کے اس شرط پر دیا کہ وہ جب چاہے گی اپنے آپ کو طلاق بائن دے لے گی اگر اس شرط کو وہ قبول کر لے تو نکاح ہو جائے گا۔ اب عورت کو اختیار حاصل رہے گا وہ جب چاہے اپنے آپ کو طلاق دے لے گی۔ ایسا ہی بہار شریعت حصہ ہفتم صفحہ ۱۰ میں ہے۔ اور فتاویٰ عالمگیری مع خانہ جلد اول صفحہ ۲۷۴ پر ہے: ان ابتدأت المرأة ففعلت زوجت نفسی منك على ان يكون الامر بيدى اطلق نفسی كلما شئت ففعل الزوج قبلت جاز النکاح و يكون الامر بيدها. اه ملخصاً

مگر ہر عورت کو اس طرح شرط لگا کر نکاح کرنے کی اجازت ہرگز نہیں دی جاسکتی کہ عورتیں عموماً کم عقل ہوا کرتی ہیں۔ وہ جب چاہیں گی ذرا ذرا سی بات پر طلاق دے لیں گی جس کے سبب بہت سی خرابیاں پیدا ہوں گی۔ اسی بنیاد پر شریعت مطہرہ نے طلاق دینے کا اختیار صرف مردوں کو دیا ہے۔ خدائے تعالیٰ کا ارشاد ہے: تَبَيَّنَ لَهُ عُقْدَةُ النِّكَاحِ۔ یعنی نکاح کی گرہ مرد کے ہاتھ میں ہے۔ (پ ۲ سورہ بقرہ، آیت ۲۳۷) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری امجدی

۱۹ جمادی الاخرہ ۱۴۲۰ھ

**مسئلہ:-** از: سراج احمد نیپالی، پوکھریادمار، لوکھابازار، روجھت، نیپال

کیا فرماتے ہیں مفتیان دین و ملت اس مسئلہ میں کہ زید نے شادی کی پھر کئی سال بعد اس نے دوسری شادی کی پھر دوسری

عورت نے کچھ معاملہ دو پیش آ گیا جس کی وجہ سے زید کو قید خانہ (جیل) جانا پڑا جب زید قید خانے میں تھا تو ہر روز اس سے پولیس والا سرکاری قانون کے مطابق کسی کاغذ پر دستخط کراتا تھا، زید ایک جاہل انسان تھا۔ وہ پڑھنا لکھنا بالکل ہی نہیں جانتا تھا مگر اپنے نام کا دستخط کرنا جانتا ہے اس لئے وہ ہمیشہ سرکاری کاغذ پر دستخط کرتا رہا اسی درمیان پہلے والی بیوی کے والد نے طلاق نامہ لکھوا کر پولیس والے کو دیدیا کہ اس پر دستخط کرائے جب پولیس والا زید کے پاس لے کر گیا تو زید اسے سرکاری کاغذ سمجھ کر معمول کے مطابق دستخط کر دیا تو اب دریافت طلب امر یہ ہے کہ طلاق واقع ہوئی یا نہیں۔ جب کہ زید سے پوچھا گیا تو اس نے بتایا کہ میں کبھی طلاق نامہ پر دستخط نہیں کیا ہوں۔ اور اس لڑکی کا نکاح کسی دوسرے سے جائز ہو گا یا نہیں۔ اور اگر جائز نہیں تو ایک مولانا صاحب نے اس کو جائز قرار دے کر اس کا نکاح کروادیا ہے تو مولانا صاحب کے بارے میں کیا حکم ہے؟ بینوا توجروا۔

**الجواب:-** اگر واقعی زید بے پڑھا ہے، اس کو دھوکہ دے کر طلاق نامہ پر دستخط لئے گئے ہیں اور اس نے اسے سرکاری کاغذ سمجھ کر دستخط کیا ہے تو طلاق واقع نہیں ہوئی۔ حضرت صدر الشریعہ علیہ الرحمۃ والرضوان دھوکہ سے طلاق نامہ پر دستخط کرا لینے کے بارے میں تحریر فرماتے ہیں: ”اگر جس پر ایچ پر دستخط کرائے اس کو دوسرا کاغذ ظاہر کیا اور یہ شخص بے پڑھا تھا کہ نہ جان سکا تو حکم طلاق نہیں۔ اھ ملخصاً“ (فتاویٰ امجدیہ جلد دوم صفحہ ۱۷۷)

اور جب طلاق ہی نہیں ہوئی تو وہ بدستور زید کی بیوی ہے۔ اس کا دوسرے سے نکاح سخت ناجائز و حرام ہے۔ خاتم المحققین علامہ شامی قدس سرہ السامی تحریر فرماتے ہیں: ”نکاح امرأة الغیر بلا علم بانها متزوجة فاسد۔“ (رد المحتار جلد دوم صفحہ ۶۵۹) اور حضرت فقیہ اعظم ہند علیہ الرحمۃ والرضوان اسی قسم کے ایک سوال کے جواب میں تحریر فرماتے ہیں: ”یہ دوسرا نکاح کہ اس عورت کا کیا فاسد (ناجائز) ہے اور وہ عورت عمرو (شوہر اول) کی زوجہ ہے فرض ہے کہ عورت کو جدا کر دے۔“ (فتاویٰ امجدیہ جلد دوم صفحہ ۶۵)

لہذا شوہر ثانی اور زید کی پہلی بیوی پر لازم ہے کہ فوراً ایک دوسرے سے علیحدہ ہو جائیں اور توبہ و استغفار کریں۔ اور جس مولانا نے اس کو جائز قرار دے کر نکاح کروادیا ہے وہ سخت گنہگار مستحق عذاب نار لائق غضب جبار ہے۔ اس پر لازم ہے کہ فوراً نکاح کے ناجائز ہونے کا اعلان عام کرے۔ اور علانیہ توبہ و استغفار کرے نکاحات رقم لیا ہے تو وہ بھی واپس کرے اور لڑکی (زید کی پہلی بیوی) کے والد پر بھی لازم ہے کہ توبہ و استغفار کرے اور اپنی لڑکی کو نام نہاد شوہر ثانی سے فوراً جدا کرے۔ اگر یہ ایسا نہ کریں تو تمام مسلمان ان کا بایکٹ کر دیں۔ اللہ تعالیٰ کا ارشاد ہے: ”وَ اِذَا يُنْسِيَنَّكَ الشَّيْطٰنُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِيْنَ“۔ (پ ۷ ع ۱۳) واللہ تعالیٰ اعلم۔

مکتبہ: محمد شیر قادری مصباحی

الجواب صحیح: جلال الدین احمد الامجدی

**مسئلہ :-** از: مولانا حفیظ اللہ قادری، سرسید، سدھارتھ نگر

زید نے کہا کہ کاغذ لاؤ میں اپنی بیوی کو ابھی طلاق لکھتا ہوں تو اس جملہ سے اس کی بیوی پر طلاق پڑی یا نہیں؟  
**الجواب :-** صورت مذکورہ میں زید کا یہ کہنا کہ ”کاغذ لاؤ میں اپنی بیوی کو ابھی طلاق لکھتا ہوں“ سے طلاق واقع نہ ہوگی۔  
 کیوں کہ یہ جملہ الفاظ طلاق سے نہیں، بلکہ یہ ارادہ طلاق ہے۔ اور ارادہ طلاق سے طلاق واقع نہ ہوگی۔  
 حضور صدر الشریعہ رحمۃ والرضوان تحریر فرماتے ہیں کہ: ”ارادہ طلاق سے طلاق واقع نہیں ہوتی۔“ (فتاویٰ امجدیہ جلد دوم صفحہ ۲۳۴) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد شبیر عالم مصباحی

۲۷ ذی الحجہ ۱۴۱۹ھ

**مسئلہ :-** از: محمد حسام الدین فخر، کوپر کھیرتا، واشی، نیومینی

زید کی شادی ہندہ کے ساتھ ہوئی جب وہ رخصت کرا کے لے گیا تو اسی روز چند لوگوں کے سامنے زبانی طلاق دے دی  
 طلاق نامہ لکھ کر نہیں دے رہا ہے تو ہندہ کب دوسرا نکاح کر سکتی ہے؟ اور کیسے کر سکتی ہے جب کہ اس کے پاس طلاق کا ثبوت نہیں؟  
**الجواب :-** طلاق کے لئے تحریر ضروری نہیں کہ طلاق دینے میں اصل زبان ہی سے طلاق دینا ہے، تحریر کرنے سے بھی  
 طلاق ہو جاتی ہے۔ اور اس کی وجہ علماء یہی بیان فرماتے ہیں: ”القول أحدی اللسانین۔“ اور طلاق کا ثبوت کے لئے شوہر کا  
 اقرار یا گواہان عادل کی گواہی ضروری ہے۔ حضرت مفتی اعظم ہند علیہ الرحمۃ والرضوان تحریر فرماتے ہیں: ”تحریری طلاق ہونا کوئی  
 ضروری نہیں جب زید نے زبان سے طلاق دے دی طلاق ہو گئی مگر ثبوت طلاق کے لئے گواہ درکار ہیں یا زید کا اقرار جب یہ دونوں  
 نہ ہوں تو صرف عورت کے کہنے پر حکم طلاق نہیں ہو سکتا ہے۔“ (فتاویٰ مصطفویہ حصہ سوم صفحہ ۱۰۲)

لہذا اگر زید طلاق نامہ لکھ کر نہیں دے رہا ہے تب بھی طلاق واقع ہو گئی۔ جو لوگ طلاق کے وقت موجود تھے ان کی گواہیوں  
 سے بھی طلاق ثابت ہو جائے گی۔ بشرطیکہ عادل ہوں اب اس صورت میں اگر ہندہ سے زید کی وطی یا خلوت ہوئی ہے تو عدت گزار  
 کر دوسرا نکاح کر سکتی ہے اور وطی یا خلوت نہ ہوئی تو فوراً نکاح کر سکتی ہے کہ اس صورت میں عدت نہیں۔ خدائے تعالیٰ کا ارشاد ہے:  
 ”يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَةٍ“۔  
 (پ ۲۲، ۳۷) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد شبیر قادری مصباحی

۵ محرم الحرام ۱۴۲۰ھ

**مسئلہ :-** از: رضوان احمد وشوکت علی، محلہ چمن گنج، التفات گنج، ضلع امید کرنگر

کیا فرماتے ہیں مفتیان دین و ملت اس مسئلہ میں کہ زید کو اس کے گھر والے اور بعض دوسرے لوگ پاگل کہتے ہیں اور سمجھتے ہیں اس کی حالت یہ ہے کہ کسی بڑے حادثہ کو دیکھ یا سن کر گھر میں مقید ہو جاتا ہے باہر نہیں نکلتا یہاں تک کہ حوائج ضروریہ کے لئے بھی باہر نکلنے میں دہشت زدہ رہتا ہے۔ کسی سے ڈھنگ کی بات کرنا یا ڈھنگ سے ہال بچوں کی دیکھ بھال اس سے نہیں ہو پاتی۔ ایک موقع پر اس کے بھائیوں نے راشن کارڈ بنوانے کی غرض سے اسے باہر نکالنے کی کوشش کی جس کی بنا پر دہشت زدہ ہو کر اس نے تین بار طلاق طلاق طلاق کہا یہ بیان بھائیوں کا ہے۔ زید سے پوچھنے پر اس نے کہا کہ میں نے اپنی بیوی کو طلاق نہیں دی نہ ہی اس ارادہ سے طلاق کا لفظ کہا جو کچھ میرے منہ سے نکلا دہشت و خوف کا نتیجہ ہے۔ اس کے بعد اپنی معینہ جگہ سے اتر اتو اپنی بیوی سے دوبار یوں کہا جا میں نے تجھ کو طلاق دیدیا یہ بیان اس کی بیوی کا ہے جب کہ زید اس کا انکار کر رہا ہے۔ اور یہ کہہ رہا ہے کہ اس سلسلے میں مجھے کچھ خیال نہیں۔ دریافت طلب امر یہ ہے کہ کیا زید کی بیوی ہندہ اس کے نکاح میں باقی رہی؟ اگر باقی نہیں رہی تو نکاح میں لانے کی کیا صورت ہوگی؟ زید کی ذہنی و دلی کیفیت اور اس کی مذکورہ حالت کے پیش نظر حکم شرع واضح فرمائیں؟ بینوا توجروا۔

**الجواب :-** صورت مسئلہ میں زید کے گھر والے یا دوسرے لوگوں کے پاگل کہنے یا سمجھنے سے زید کو پاگل نہیں کہا جاسکتا کہ زید کا قول ”نہ طلاق کے ارادہ سے طلاق کا لفظ کہا جو کچھ میرے منہ سے نکلا دہشت و خوف کا نتیجہ ہے۔“ اس سے ظاہر ہے کہ زید کے ہوش و حواس اس وقت درست تھے، عقل سلامت تھی اور جو اس نے طلاق طلاق تین مرتبہ کہا دہشت و خوف کی حالت میں کہا ہے۔ اور صرف دہشت گھبراہٹ یا دماغ پر گرمی چڑھ جانے کا نام جنون نہیں ہے۔ اور زید نے گھبراہٹ و دہشت میں جو تین مرتبہ طلاق طلاق طلاق کہا ہے اس میں بیوی کی طرف اضافت نہیں ہے اور بقول زید نہ ہی طلاق دینے کی نیت و ارادہ سے طلاق کا لفظ ادا کیا بس گھبراہٹ و دہشت میں زبان سے نکل گیا۔ لہذا اگر زید اپنے اس قول میں سچا ہے کہ میرا طلاق کا ارادہ نہیں تھا تو بے اضافت صرف طلاق طلاق کہنے سے طلاق واقع نہ ہوگی۔ اور اگر طلاق کی نیت تھی تو طلاق پڑ گئی۔

اعلیٰ حضرت علیہ الرحمۃ والرضوان تحریر فرماتے ہیں کہ: ”فقط گھبراہٹ یا دماغ پر گرمی کا نام جنون نہیں۔ اگر واقعی مجنوں نہ تھا تو طلاق ہوگئی۔ اگر تین بار کہی تو تین بار۔ اھ“ (فتاویٰ رضویہ جلد پنجم صفحہ ۶۳۰) اور اسی میں صفحہ ۶۵۰ پر ہے: ”درین سخن اضافت بسوئے زن نیست اگر در دل ہم قصد اضافت نہ کردہ باشد قطعاً طلاق نیست“ و ذلك لان الطلاق لا وقوع له الا بالايقاع ولا ايقاع الا باحداث تعلق الطلاق بالمرأة ولا يقاتي ذلك الا بالاضافة ولو في النية فاذا خليا عنه لم يكن احداث تعلق اذ لا تعلق الا بمتعلق فلم يكن ايقاع فلم يورث وقوعاً وهذا ضروري لا يرتاب فيه۔ اھ“ اور اس کا دوسرے یہ کہنا کہ ”جائیں نے تجھ کو طلاق دیدیا“ باب طلاق میں صریح ہے۔ مگر زید جب اس کا انکار کرتا ہے اور بیوی اقرار کر رہی ہے تو ایسی صورت میں یعنی بحالت اختلاف طلاق کا ثبوت گواہوں سے ہوگا۔ اگر دو عادل شرعی گواہوں کی گواہی سے

ثابت ہو جائے کہ زید نے اپنی بیوی کو طلاق دی ہے تو طلاق ثابت ہو جائے گی۔ پھر اگر شوہر نفی کے گواہ دے گا اس کی بات ہرگز نہ مانی جائے گی۔

البتہ عورت شرعی گواہ نہ دے سکے تو زید پر حلف رکھا جائے گا۔ اگر قسم کھا کر کہہ دے گا کہ میں نے بیوی کو طلاق نہیں دی ہے تو طلاق ثابت نہ ہوگی ایسا ہی فتاویٰ رضویہ جلد پنجم صفحہ ۶۶۹ میں ہے۔ حدیث شریف میں ہے: "البينة على المدعى واليمين على من انكر." شوہر اگر جھوٹی قسم کھائے گا تو اس کا وبال اس پر ہوگا۔ واللہ تعالیٰ اعلم۔

الجواب صحیح: جلال الدین احمد الامجدی

مکتبہ: محمد غیاث الدین نظامی مصباحی

۱۲ ارشوال المکرم ۱۴۳۱ھ

مسئلہ:- از: محمد عدنان حبیبی، مدرسہ خفیہ جامع مسجد، کیندرہ پاڑہ (اڑیسہ)

زید نے اپنی بیوی ہندہ سے کہا کہ "اگر تو اپنے بھائی خالد کا کچھ لے گی تو تینوں طلاقیں ہو جائیں گی" خالد جب وطن سے باہر جانے لگا تو اپنی بہن ہندہ کو کچھ روپے دیے لگا لیکن اس نے لینے سے انکار کیا پاس ہی میں خالد کی بیوی کھڑی تھی اس نے کہا کہ "یہ میرا روپیہ ہے ابھی لے لو مجھے بعد میں واپس کر دینا" اس پر ہندہ نے روپیہ پکڑ لیا اور فوراً بغل ہی میں کھڑی اپنی دوسری بھابی کو دیدیا۔ مذکورہ بھائی جب کچھ دن کے بعد وطن واپس آیا تو چاکلیٹ وغیرہ لے کر آیا اور اپنے ایک بھائی کو چاکلیٹ تقسیم کرنے کے لئے دیا اس نے چاکلیٹ لے کر ہندہ کو دیے دیا کہ اسے تقسیم کر دو اس نے لے کر بچوں میں تقسیم کر دیا اس کے بعد خالد نے کہا تو بھی لے لے اس نے لینے سے انکار کیا جب خالد نے بہت اصرار کیا تو ہندہ نے یہی سمجھ کر کہ مجھے لینے سے منع کیا ہے بچوں کے لئے رکاوٹ نہیں اپنی بچی کی نیت سے چند چاکلیٹ لے لیا اس پر ہندہ کی والدہ نے کہا کہ "بچی کے لئے بھی نہ لو" تو اس نے اپنی بچی کی نیت سے جو چند چاکلیٹ لیا تھا اسے واپس کر دیا۔ دریافت طلب امر یہ ہے کہ دونوں صورتوں میں طلاق واقع ہوگی یا نہیں؟ نیز یہ بھی واضح فرمائیں کہ ہندہ کو ڈیڑھ دو سال میں حیض آتا ہے تو اس کی عدت حیض سے شمار کی جائے گی یا ماہ سے؟ بیٹنوا توجروا۔

الجواب:- پہلی صورت کے سبب طلاق واقع نہیں ہوئی اس لئے کہ ہندہ نے اپنے بھائی خالد سے جو روپیہ لیا وہ اپنی بھابی کے یہ کہنے پر لیا کہ "لے لو میرا روپیہ ہے" اور زید ہندہ کے شوہر نے یوں کہا تھا کہ "اگر تو اپنے بھائی خالد کا کچھ لے گی تو تینوں طلاقیں واقع ہو جائیں گی" اور اس صورت میں خالد کا کچھ لینا نہیں پایا گیا۔

البتہ دوسری شکل کے سبب تینوں طلاقیں واقع ہو گئیں کہ اس صورت میں اس کا اپنے بھائی کی ملک کا چاکلیٹ لینا متحقق ہے اگرچہ بچی کی نیت ہے یہی۔ اس کی مثال یوں ہے کہ اگر کسی نے کسی شخص کو زکاء کی رقم دینی چاہی جو کہ مالک نصاب نہیں اور اس نے لینے سے انکار کیا پھر کسی دوسرے کے کہنے پر کہ فلاں کے لئے لے لو اس نے لے لیا مگر اس نے فلاں کو دینے کے بجائے اسی کو لوٹا دیا تو زکاء ادا ہو گئی اور اس کا اس رقم کی مسجد، مدرسہ اور دوسرے کاموں میں بغیر حیلہ شرعی خرچ کرنا صحیح ہو گیا۔ درمختار میں اس



نادار وارث کے متعلق ہے جو اپنے مورث کی نمازوں کا نذر یا ادا کرنا چاہے۔ "يعطى لكل صلاة نصف صاع من بر كالفطرة لفقير ثم يدفعه الفقير للوارث ثم و ثم حتى يتم،" یعنی ہر نماز کے بدلے نصف صاع گیہوں صدقہ فطر کی طرح فقیر کو دے پھر فقیر وارث کو لوٹا دے اور اسی طرح کئی بار لوٹ پھیر کرے یہاں تک کہ پورا نذر یا ادا ہو جائے۔" (الدر المختار فوق رد المحتار جلد دوم صفحہ ۷۲) اور در مختار جلد سوم صفحہ ۸۱۳ میں ہے: "يَحْتَبُ بِالْمِبَاشَرَةِ شَمْلَ مَا لَوْ كَانَ الْمِبَاشِرُ أَصِيلاً أَوْ وَكِيلًا إِذَا حَلَفَ لَا يَبِيعُ أَوْ لَا يَشْتَرِي." اس عبارت کا خلاصہ یہ ہے کہ اگر کسی نے قسم کھائی کہ فلاں چیز نہیں خریدے گا یا نہیں بیچے گا پھر اس نے وہی چیز اپنے لئے یا دوسرے کے لئے خریدی یا بیچی حائث ہو جائے گا۔

لہذا ہندہ پر تین طلاقیں پڑ گئیں اور وہ مغلط ہو گئی اب اگر زید اسے رکھنا چاہے تو بغیر حلالہ وہ اس کے نکاح میں ہرگز نہیں آسکتی۔ اللہ تعالیٰ کا فرمان ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدِ حَتَّى تَنْكِحَ زَوْجاً غَيْرَهُ." (پ ۲ سورہ بقرہ، آیت ۲۳۰) اور جب ہندہ حیض والی ہے تو وہ حیض ہی سے عدت گزارے گی اور اس کی عدت تین حیض ہے چاہے وہ تین حیض تین ماہ تین سال یا اس سے زیادہ میں آئیں۔ اگر اسے ڈیڑھ دو سال بعد حیض آتا ہے تو ہر ماہ حیض آنے کے لئے دوا استعمال کرے۔ خدائے تعالیٰ کا ارشاد ہے: "وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ." (پ ۲ سورہ بقرہ، آیت ۲۲۸) اور رد المحتار جلد سوم صفحہ ۵۱ پر ہے: "أَنَّهُ تَعَدُّ لَطْلَاقٍ بِالْحَيْضِ إِذَا تَأَخَّرَ حَيْضُ الْمُطَلَّاقَةِ لِعَارِضٍ أَوْ غَيْرِهِ بَقِيَتْ فِي الْعِدَّةِ حَتَّى تَحِيضَ أَوْ تَبْلُغَ حَدَّ الْيَاسِ." واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حبیب اللہ المصباحی

۳ جمادی الاولیٰ ۱۴۲۲ھ

مسئلہ :- از عبد الخلیل تمکوہی روڈ، کشی نگر، یوپی

ہندہ کی شادی بکر سے ہوئی کچھ مدت گزرنے کے بعد معلوم ہوا کہ بکر کو سفید داغ ہے تو ہندہ کے گھر والوں نے بکر کو زبردستی طلاق دینے کے لئے کہا تھا۔ لیکن بکر طلاق دینے کو راضی نہ تھا۔ ہندہ کے گھر والوں نے زبردستی طلاق لے لی اور اس کے گواہ صرف ہندہ کے گھر والے ہیں اور شہوت یعنی طلاق نامہ بھی نہیں۔ اور ہندہ دوسروں سے باتیں کرتی تھی کہ بکر مجھے بہت مارتا ہے اور گھر کے باہر جانے نہیں دیتا۔ لیکن ہندہ کا یہ الزام سراسر غلط ہے۔ اور بکر کسی بھی حالت میں طلاق دینے سے راضی نہ تھا اور بکر کو سفید داغ بھی نہیں تھا۔ اب دریافت طلب امر یہ ہے کہ شرع کے اعتبار سے ہندہ کو طلاق ہوئی یا نہیں؟ بیینوا تو جروا۔

الجواب :- صورت مسئلہ میں اگر ہندہ کے گھر والوں کی طرف سے اکراہ شرعی پایا گیا ہو یعنی بکر کو ضرر رسانی کا صحیح

اندیشہ تھا اور ہندہ کے گھر والوں کو ضرر پر قادر بھی سمجھا تھا اور انہوں نے بکر سے زبردستی طلاق لے لی یعنی بکر سے طلاق نامہ لکھوا لیا یا طلاق نامہ پر دستخط کروا لیا لیکن بکر کے دل میں طلاق دینے کا ارادہ نہ تھا اور نہ زبان سے طلاق کا لفظ کہا تو اس صورت میں زبردستی

طلاق لینے سے بھی واقع نہ ہوئی ایسا ہی فتاویٰ رضویہ جلد پنجم صفحہ ۱۶۳۲ اور بہار شریعت حصہ ہشتم صفحہ ۱ پر ہے۔

اور اگر بکر کو ضرر سانی کا صحیح اندیشہ نہ تھا اور جب اس سے زبردستی طلاق لی گئی اس وقت دل میں طلاق دینے کا ارادہ کر لیا تھا یا زبان سے طلاق کا لفظ کہا اگرچہ راضی نہ تھا تو ان تمام صورتوں میں طلاق واقع ہوگئی۔ در مختار مع شامی جلد دوم صفحہ ۴۵۲ پر ہے: "یقع طلاق کل زوج بالغ عاقل و لو مکرھا۔ اھ" اور حضور صدر الشریعہ علیہ الرحمہ تحریر فرماتے ہیں: "خفیہ کے نزدیک حالت اکراہ یعنی زبردستی میں بھی طلاق واقع ہو جاتی ہے۔ اھ" (فتاویٰ امجدیہ جلد دوم صفحہ ۱۷۹) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالقادر رضوی ناگوری

۳ ربیع النور ۱۴۲۲ھ

**مسئلہ:-** از: برکت اللہ، محلہ مین بتی، امرڈویھا، کیرنگر

زید نے اپنے والد کے نام ایک خط لکھوایا جس میں اس نے لکھوایا کہ والد صاحب کو معلوم ہو کہ ہم نے اپنی بیوی کو طلاق دے دی محلہ کے چار آدمیوں کو اکٹھا کر کے اس کا سامان دے دو اور ہماری بیٹی کو لے لو اور ایک خط اپنے ماموں کے پاس لکھوایا جس کا مضمون یہ ہے کہ ہم نے اپنی بیوی کو طلاق دے دی ہے اس کا معاملہ ختم کر لو۔ اس واقعہ کو ہوئے تقریباً ڈیڑھ برس بیت گئے بیچ میں دونوں کا آپس میں کسی طرح کا کوئی تعلق نہ رہا اب زید اسے رکھنا چاہتا ہے تو اس کی کیا صورت ہوگی؟ بینوا توجروا۔

**الجواب:-** اگر واقعہ ایسا ہی ہے جیسا کہ سوال میں مذکور ہے تو زید کی بیوی پر دو طلاق رجعی واقع ہوگئی۔ خدائے تعالیٰ

کا ارشاد ہے: "الطَّلَاقُ مَرَّتَيْنِ فَإِمْسَاكَ بِمَعْرُوفٍ أَوْ تَسْرِيحٍ بِإِحْسَانٍ۔" (پ ۲ سورہ بقرہ، آیت ۲۲۹)

لہذا اگر زید کی بیوی ابھی عدت کے اندر ہے تو وہ اس سے رجعت کر سکتا ہے مثلاً زبان سے کہہ دے کہ میں نے اپنی بیوی کو اپنے نکاح میں واپس لیا۔ اور اگر عدت ختم ہوگئی ہے تو زید عورت کی مرضی سے نئے مہر کے ساتھ دوبارہ نکاح کر سکتا ہے۔ حلالہ کی ضرورت نہیں۔ لیکن اگر پھر کبھی اسے ایک طلاق دے گا تو وہ حلالہ کے بغیر اس سے دوبارہ نکاح ہرگز نہیں کر سکے گا۔ خدائے تعالیٰ کا ارشاد ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔" (پ ۲ سورہ بقرہ، آیت ۲۳۰) واللہ تعالیٰ اعلم۔

الجواب صحیح: جلال الدین احمد الامجدی

کتبہ: عبدالقادر نظامی مصباحی

۲ محرم الحرام ۱۴۲۲ھ

**مسئلہ:-** از: اشرف علی، پچھلے چال، مورواڑی، پمیری، پونہ

زید نے اپنی بیوی کو تین طلاقیں لکھ کر بذریعہ رجسٹری اپنی سرال روانہ کیا لیکن سرال والوں نے رجسٹری لینے سے انکار کیا تو وہ رجسٹری واپس آگئی۔ بعد میں عدت کے نان و نفقہ کے طور آٹھ ہزار روپے کا ڈرائنٹ بذریعہ رجسٹری روانہ کیا وہ بھی واپس

آگئی۔ مزید سر کے آنے پر بھی اس نے طلاق دینے کا اقرار کیا سر صاحب نے مقدمہ قائم کرنے کی دھمکی دی۔ ایسی صورت میں شرعی حکم کیا ہے؟ بینوا توجروا۔

**الجواب:-** صورت مسئلہ میں اگرچہ جبری واپس کر دی پھر بھی زید کی بیوی پر طلاق لکھنے کے وقت ہی تین طلاقیں واقع ہو گئیں۔ حضور صدر الشریعہ علیہ الرحمہ تحریر فرماتے ہیں کہ: ”الفاظ طلاق لکھ کر بھیجا جب بھی ہوگی اور اسی وقت سے عدت شمار ہوگی۔ اھ ملخصاً“ (بہار شریعت حصہ ہشتم صفحہ ۸) اور فتاویٰ عالمگیری جلد اول صفحہ ۳۷۸ میں ہے: ”ارسل الطلاق بان ڪتب فكما ڪتب هذا يقع الطلاق و تلزمها العدة من وقت الكتابة۔ اھ“ اور ایسا ہی رد المحتار جلد چہارم صفحہ ۳۵۶ پر بھی ہے۔ لہذا زید پر اس کی بیوی حرام ہوگئی اب بغیر حلالہ اس کو رکھنا جائز نہیں۔ خدائے تعالیٰ کا ارشاد ہے: ”فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔“ (پ ۲ سورہ بقرہ، آیت ۲۳۰) اور فتاویٰ عالمگیری جلد اول صفحہ ۴۷۳ میں ہے: ”ان كان الطلاق ثلاثاً لم تحل له حتى تنكح زوجاً غيره نكاحاً صحيحاً يدخل بها ثم يطلقها او يموت عنها۔ اھ“ اور زید کی بیوی کو عدت کے نفقہ کے طور پر بھیجا گیا ڈرافٹ واپس نہ کر کے اس کو اپنے خرچ میں لاسکتی تھی کیونکہ وہ عدت کے دنوں نفقہ اور رہنے کی جگہ کی مستحق ہے۔ فتاویٰ عالمگیری جلد اول صفحہ ۵۵۷ میں ہے: ”المعتدة عن الطلاق تستحق النفقة والسكنى۔ اھ“

اور زید کے خسر کا اس پر مقدمہ قائم کرنا سخت ناجائز و حرام ہے بلکہ کفر کا خوف ہے کہ اسلام کے قانون اور اس کے فیصلہ کو نہ مان کر دنیاوی حکام کے فیصلہ کو چاہتا ہے جب کہ خدائے تعالیٰ کا ارشاد ہے: ”فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ۔“ یعنی اگر تم میں کسی بات کا جھگڑا اٹھے تو اسے اللہ اور رسول کے حضور رجوع کرو اگر اللہ اور قیامت کے دن پر ایمان رکھتے ہو۔ (پ ۵ سورہ نساء، آیت ۵۹)

لہذا زید پر اس کا خسر ناجائز مقدمہ قائم کرے تو سب مسلمان اس کا بایکٹ کریں ورنہ وہ بھی گنہگار ہوں گے۔ خدائے پاک کا فرمان ہے: ”كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ۔“ (پ ۶ سورہ مائدہ، آیت ۷۹)

اور زید بیک وقت تین طلاقیں دینے کے سبب سخت گنہگار ہوا۔ علاوہ توبہ و استغفار کرے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ہارون رشید قادری کمپوٹی گجراتی

۲۳/ جمادی الاولیٰ ۱۴۲۲ھ

مسئلہ:-

ہندہ اپنے شوہر زید سے جھگڑا کر رہی تھی اسی حالت میں اس نے زید سے کہا میں جب سے تمہارے گھر آئی ہوں تکلیف اٹھا رہی ہوں اس پر زید نے کہا جب تمہیں ہمارے گھر تکلیف ہے تو طلاق لے لو جاؤ۔ پھر وہ دونوں ایک ساتھ میاں بیوی کی طرح

زندگی گزار رہے ہیں تو ان کے بارے میں کیا حکم ہے؟ بیینوا توجروا۔

**الجواب:-** صورت مسئلہ میں زید کا قول کہ ”جب تمہیں ہمارے گھر تکلیف ہے تو طلاق لے لو جاؤ“ اس جملہ سے ایک طلاق رجعی واقع ہوئی۔ اعلیٰ حضرت امام احمد رضا بریلوی رضی عنہ ربہ القوی رجعی کے بعض الفاظ تحریر فرماتے ہیں: ”طلاق لے“ فی رد المحتار ”خذی طلاقك فقلت اخذت فقد صحح الوقوع به بلا اشتراط نية كما في الفتح وكذا لا يشترط قولها اخذت كما في البحر۔“ (فتاویٰ رضویہ جلد پنجم صفحہ ۵۰۹) اور جب ایک طلاق رجعی واقع ہوئی پھر وہ میاں بیوی جیسی زندگی گزارنے لگے تو رجعت ہوگئی اس لئے وہ دونوں گنہگار نہیں۔ البتہ اگر زید بخلف بیان دے کہ میری مراد یہ تھی کہ مجھ سے طلاق حاصل کر کے جاؤ تو اس صورت میں وقوع طلاق کا حکم نہ کریں گے۔ اگر زید جھوٹی قسم کھائے گا تو وبال اس پر ہوگا اور لفظ جاؤ سے اگر طلاق کی نیت کی ہے تو اس سے ایک بائن واقع ہوئی۔ اس صورت میں بغیر نکاح میاں بیوی کی طرح رہنے کے سبب گنہگار ہوئے تو یہ کریں اور فوراً نکاح کر لیں۔ واللہ تعالیٰ اعلم۔

**الجواب صحیح:** جلال الدین احمد الامجدی  
کتبہ: محمد اسلم قدوری  
**مسئلہ:-**

زید نے اپنی بیوی سے کہا کہ میں نے تجھے طلاق دی پھر تھوڑے وقفہ سے دوبار بغیر اضافت کہا طلاق طلاق تو اس صورت میں کوئی طلاق واقع ہوئی؟ بیینوا توجروا۔

**الجواب:-** پہلی بار جب کہ اضافت کے ساتھ طلاق دی تو یہ اس بات کا قرینہ ہے کہ آخری دو طلاقیں بھی اس نے اپنی بیوی ہی کو دی ہیں۔ اعلیٰ حضرت امام احمد رضا علیہ الرحمۃ والرضوان تحریر فرماتے ہیں: ”کہ چون لفظ از ہمہ وجوہ اضافت تہی باشد آنگاہ بنگرند ازین جا قرینہ باشد کہ با ورا رج تراوہ اضافت است قضاء حکم طلاق کنند نظر االی الظاہر واللہ تعالیٰ السرازاہ“ فتاویٰ رضویہ جلد پنجم صفحہ ۶۰۵) اور خصوصاً اس صورت میں کہ عوام تین طلاق سے کم دیتے ہی نہیں۔

لہذا اگر واقع میں ایسا ہی ہے تو زید کی بیوی پر تین طلاق کے وقوع کا حکم ہوگا۔ واللہ تعالیٰ اعلم۔

**الجواب صحیح:** جلال الدین احمد الامجدی  
کتبہ: محمد عابد الدین قادری  
**مسئلہ:-**

کہا میں اپنی بیوی کو ماں کی طرح سمجھتا ہوں ”مجھے اس سے کوئی واسطہ نہیں“ تو کیا حکم ہے؟

**الجواب:-** صورت مسئلہ میں یہ جملہ کہ میں اپنی بیوی کو ماں کی طرح سمجھتا ہوں مجھے اس سے کوئی واسطہ نہیں۔ اگر نیت تحریم کی ہے تو طلاق بائن واقع ہوگی اور اگر نیت ظہار کی ہے تو ظہار ہوگا۔ عالمگیری میں ہے: ”لو قال لها انت علی مثل امی او کامی ینوی فان نوى الطلاق وقع بائنا وان الکرامة او الظہار فکما نوى هکذا فی فتح القدیر۔“

(جلد اول صفحہ ۵۰) لیکن واضح رہے کہ مجھے اس سے کوئی واسطہ نہیں سے صاف ظاہر ہے کہ نیت کرامت کا پہلو قطعاً نہیں ہے لہذا طلاق بائن واقع ہوگی یا طہار۔ واللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد نعمان رضا برکاتی  
مسئلہ:-

زید کی دو بیویاں ہیں اور وہی دونوں مل جل کر کھانا بناتی ہیں ایک دن وہ کھانے کے لئے بیٹھا تو سالن میں نمک بہت زیادہ تھا اس پر زید نے کہا کہ جس نے کھانے میں نمک ڈالا ہے اسے تین طلاق۔ دونوں عورتیں کہہ رہی ہیں نمک ہم نے نہیں ڈالا تو زید کیا کرے کس کو اپنے لئے حلال سمجھے اور کس کو حرام۔ بینوا توجروا۔

الجواب:- صورت مسئلہ میں اگر زید کو معلوم ہے کہ فلاں عورت نے نمک ڈالا ہے جب تو ظاہر ہے کہ اسی پر طلاق پڑی اس کے انکار کا کوئی اعتبار نہیں اور اگر وہ خود شبہ میں ہے کہ کس نے نمک ڈالا لیکن یہ معلوم ہے کہ انہیں دونوں میں سے کسی ایک نے ڈالا ہے۔ اس صورت میں جب تک ایک کو محین نہ کرے کسی سے قربت نہیں کر سکتا۔ جب تک کہ حلال نہ ہو جائے یعنی ہر ایک کو ایک ایک طلاق دے تاکہ وہ دوسرے سے نکاح کر سکیں۔ پھر شوہر ثانی بعد وٹھی انہیں طلاق دے دے یا مر جائے تو بعد عدت ان سے نکاح کر سکتا ہے۔ ایسا ہی فتاویٰ امجدیہ جلد دوم صفحہ ۲۵۹ پر ہے۔ واللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد نعیم برکاتی  
مسئلہ:-

مدخولہ بیوی کو بیک وقت متفرق طور پر تین طلاق دینے سے تینوں واقع ہو جاتی ہیں۔ کیا یہ قرآن مجید سے ثابت ہے۔ بینوا توجروا۔

الجواب:- مدخولہ بیوی پر متفرق طور پر تین طلاق پڑنے کا ثبوت قرآن مجید سے یہ ہے کہ ائمہ کرام لغت و فقہ کا اس بات پر اجماع ہے کہ ”قا“ تعقیب مع الوصل کے لئے آتا ہے۔ یعنی جس کلام کے شروع میں ”قا“ داخل ہوگا وہ کلام اول سے متصل مانا جائے گا مثلاً: جاءنی زید فعمر۔ یعنی زید آیا اور اسی کے فوراً بعد عمر آیا۔

ایسے ہی باری تعالیٰ کا ارشاد: ”الطَّلَاقُ مَرَّتَيْنِ فَإِنْ سَاكَ بِمَعْرُوفٍ أَوْ تَسْرِيحٍ بِإِحْسَانٍ۔“ (پ ۱۲) اور ”فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔“ یعنی جب تم دو طلاق دو تو بھلائی سے روک رکھو یا احسان کے ساتھ چھوڑ دو۔ پھر جب تیسری طلاق دو تو وہ عورت تمہیں حلال نہ ہوگی جب تک کہ وہ دوسرے سے نکاح نہ کر لے کیوں کہ ”فَإِنْ طَلَّقَهَا الْخ“ کا ”قا“ اس بات کا مقتضی ہے کہ اس کو ”الطَّلَاقُ مَرَّتَيْنِ“ سے متصل کر دے۔

لہذا مطلب یہ ہوگا کہ جب تم دو طلاق دو اور اسی سے متصل تیسری طلاق دو تو تینوں کا وقوع ہو جائے گا اور مدخولہ بیوی پر

طلاق مغلظ واقع ہو جائے گی۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری اللاحدی

مسئلہ:-

عورت نے اس بشرط پر نکاح کیا کہ جب میرا دل چاہے گا میں طلاق حاصل کر لوں گی تو کیا اس صورت میں عورت جب چاہے اپنے آپ کو طلاق دے سکتی ہے؟ بینوا توجروا۔

الجواب:- صورت مسئلہ میں عورت اپنے آپ کو طلاق نہیں دے سکتی اس لئے کہ اس نے طلاق حاصل کرنے کا اختیار لیا ہے جو لغو ہے کہ حاصل کرنے کا اختیار ہر عورت کو رہتا ہے واقع کرنے کا اختیار اس نے نہیں لیا ہے۔ جیسا کہ ہر ہندوستانی کو گورنمنٹ کی ملازمت حاصل کرنے کا اختیار ہے مگر خود اپنے آپ کو ملازم بنادینے کا اختیار نہیں۔ اور شوہر راضی ہو تو ہر عورت اپنے آپ کو طلاق واقع کرنے کا اختیار لے سکتی ہے اور اس میں عورت ہی کا نقصان ہے اس لئے کہ عورت کو اختیار رہے گا کہ جب چاہے گی وہ اپنے آپ کو طلاق واقع کر کے چل دے گی تو اس صورت میں شوہر اسے نوکرانی کی طرح رکھے گا گھر کی ملکہ بنا کے نہیں رکھے گا نہ اس کے نام کوئی جائیداد دکھائے گا یہاں تک کہ زیور بھی پہننے کے لئے نہیں دے گا۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اسلم قادری

مسئلہ:-

کس طرح طلاق دینا لینا بہتر ہے۔ اور کس طرح طلاق دینا لینا جائز نہیں؟

الجواب:- طلاق کی تین قسمیں ہیں حسن، احسن، بدعت جس طہر میں وطی نہ کی ہو اس میں ایک طلاق رجعی دینا اور چھوڑے رہنا یہاں تک کہ عدت گزر جائے یہ طلاق احسن ہے۔ اور غیر موطوہ کو طلاق دینا اگرچہ حیض کے دنوں میں دی ہو یا موطوہ کو تین طہر میں تین طلاقیں دینا بشرطیکہ ان طہروں میں وطی نہ کی ہو یا تین مہینے میں تین طلاقیں اس عورت کو دینا جسے حیض نہیں آتا ہے جیسے نابالغ۔ یہ سب صورتیں طلاق حسن کی ہیں۔ البتہ حمل والی یا سن ایاس والی کو وطی کے بعد طلاق دینے میں کراہت نہیں یہ دونوں صورتیں یعنی طلاق حسن اور احسن جائز اور بہتر ہیں۔ اور ایک طہر میں دو یا تین طلاقیں دینا تین دفعہ میں یا دو دفعہ میں دینا یا ایک ہی دفعہ میں دے دینا خواہ تین بار لفظ طلاق کہنا یا یوں کہہ دینا کہ تجھے تین طلاق دی۔ یا یہ صورتیں نہیں مگر طہر میں طلاق بائن دی تھی تو یہ سب صورتیں طلاق بدعت کی ہیں جو ناجائز ہیں کہ طلاق دینے والا گنہگار ہوگا۔ ہدایہ اولین صفحہ ۲۳۲ میں ہے: "الطلاق علی

ثلاثة اوجه حسن و احسن و بدعی فالاحسن ان يطلق الرجل امرأته تطليقة واحدة في طهر لم يجامعها فيه و يتركها حتى تنقضي عدتها و الحسن هو طلاق السنة و هو ان يطلق المدخول بها ثلاثا في ثلاثة

اطہار و طلاق البدعة وهو ان يطلق ثلاثا بكلمة واحدة او ثلاث في طهر واحد فاذا فعل ذلك وقع الطلاق وكان عاصيا و السنة في الطلاق من وجهين سنة في الوقت و سنة في العدد فالسنة في العدد يستوى فيها المدخول بها وغير المدخول بها و السنة في الوقت يثبت في المدخول بها خاصة وهو ان يطلقها في طهر لم يجز معها فيه. اهـ ملتقطاً

لیکن اگر طلاق رجعی کی صورت میں شوہر کی رجعت سے عورت کو ضرر پہنچے گا تو ایسا اندیشہ ہو تو ایک طلاق بائن حاصل کرنا جائز ہے۔ فقہ کا قاعدہ کلیہ ہے: "الضرورات تبیح المحظورات۔" واللہ تعالیٰ اعلم۔

الجواب صحیح: جلال الدین احمد الامجدی  
کتبہ: شاہد رضا  
مسئلہ:-

زید نے اپنی مدخولہ بیوی سے صرف ایک بار کہا کہ جاؤ ہم نے طلاق دی تو اس پر کوئی طلاق واقع ہوئی؟

الجواب:- صورت مسئلہ میں زید نے ایک جملہ میں اپنی بیوی کو ایک طلاق دیدی لفظ جاؤ سے طلاق کی نیت پر کوئی قرینہ نہیں کہ طلاق بائن کا حکم لگے لہذا زید کی بیوی پر ایک طلاق رجعی واقع ہوئی۔ فقہ اعظم حضرت علامہ امجد علی علیہ الرحمہ طلاق کے لفظ صریح کو شمار کرتے ہوئے عالمگیری کے حوالے سے تحریر فرماتے ہیں: "جاتھ پر طلاق۔ ان سب سے ایک طلاق رجعی واقع ہوگی اور اگر فقط جابہ نیت طلاق کہتا تو بائن ہوتی۔" (بہار شریعت حصہ ششم صفحہ ۱۲) اور مجدد اعظم محدث بریلوی رضی اللہ عنہ ایک سوال (کہ تو اپنے گھر کو جا میرے کام کی نہیں میں نے تجھے طلاق دی) کے جواب میں فرماتے ہیں: "اگر واقعہ اسی قدر ہے کہ عورت نے یا کسی اور نے عورت کے لئے طلاق نہ مانگی تھی جس کے جواب میں یہ لفظ اس نے کہے نہ اس نے اس الفاظ کو مقرر کہا بلکہ صرف ایک ہی بار کہا تو اس صورت میں ایک طلاق رجعی واقع ہوئی۔ لان اللفظ الاول یحتمل الرد فینوی علی کل حال والثانی یحتمل السب فینوی فی الغضب وقد حلف و یکفی حلفه فی منزله کما فی الدر المختار و اللفظ الثالث و ان کان صریحاً لایکون قرینة فی الاولین لان شرط النية ان تقدم کما فی رد المحتار۔ اهـ" واللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد مفید عالم مصباحی  
۲ صفر المظفر ۱۳۲۲ھ

مسئلہ:-

زید نے اپنی مدخولہ بیوی کے متعلق دوبار لفظ طلاق اردو میں لکھا پھر اسی سے حاصل دوبار ہندی میں تحریر کیا تو اس صورت

میں کوئی طلاق واقع ہوئی۔

**الجواب:-** صورت مسئلہ میں زید اگر کھلف بیان دے کہ اس نے اپنے اردو میں لکھے ہوئے دو بار لفظ طلاق کی تشریح کرنے کے لئے ہندی میں بھی دو بار لفظ طلاق تحریر کیا ہے تو دو طلاق رجعی کے وقوع کا حکم دیا جائے گا۔ عرت کے اندر رجعت اس صورت میں کر سکتا ہے۔ جیسا کہ ایک سوال کے جواب میں مجدد اعظم امام احمد رضا محدث بریلوی رضی اللہ عنہ تحریر فرماتے ہیں: ”اگر اس وقت ایک بار طلاق دی تھی اور باقی بار اور وہ کہ پوچھنے پر کہا اور وہ قسم کھا کر کہہ دے کہ میں نے ان دفعوں میں طلاق دینے کا ارادہ نہ کیا تھا بلکہ اس کے پوچھنے پر خبر دی تھی تو صرف ایک طلاق ہوئی اگر رجعی تھی تو رجعت کر سکتا ہے۔ جب تک عدت نہ گزرے۔“ (فتاویٰ رضویہ جلد پنجم صفحہ ۶۲۲) اور اگر زید نے اردو میں لکھے ہوئے لفظ طلاق کی تشریح کے لئے نہیں تحریر کیا تو طلاق مغفلہ واقع ہوگئی عورت اس پر ہمیشہ کے لئے حرام ہوگئی کہ بے طلاق اب کبھی اسی پر حلال نہیں ہوگی۔ قال اللہ تعالیٰ ”الطَّلَاقُ مَرَّتَيْنِ فَإِمْسَاكَ بِمَعْرُوفٍ أَوْ تَسْرِيْعٍ بِإِحْسَانٍ فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔“ (سورہ بقرہ، آیت ۲۲۹) اور فتاویٰ رضویہ جلد پنجم صفحہ ۶۵۴ میں ہے کہ: ”اگر واقع میں تین طلاقیں دی ہیں عند اللہ عورت اس پر حرام ہوگئی۔ بے حلال اس کے نکاح میں نہیں آسکتی۔ اھ“ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد مفید عالم مصباحی

۳۲ ذی قعدہ ۱۴۲۲ھ

**مسئلہ:-**

ہندوستان میں جو کورٹ میرج یعنی کورٹ کے ذریعہ شادی ہوتی ہے شریعت کی نگاہ میں اس کی حقیقت کیا ہے۔

**الجواب:-** ہندوستان میں جو کورٹ میرج رائج ہے اس سے قطعاً نکاح نہیں ہوتا۔ اس لئے کہ اس میں نہ ایجاب و قبول ہوتا ہے نہ عورت مرد کے دین و مذہب کا خیال کیا جاتا ہے۔ اور نہ مطلقہ و بیوہ کی عدت گزرنے کا لحاظ کیا جاتا ہے۔ صرف عورت اور مرد کی درخواست پر ان کے میاں بیوی ہونے کی سند دیدی جاتی ہے۔ اور اسی کو نکاح سمجھا جاتا ہے جو عند الشرع ہرگز معتبر نہیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد مفید عالم مصباحی

۳ صفر المظفر ۱۴۲۲ھ

**مسئلہ:-** از: محمد حسین، مقام مروٹیا، ڈاکخانہ کپتان منجہ پستی

کیا فرماتے ہیں مفتیان دین و ملت اس مسئلہ میں کہ فدا حسین نے اپنے خسر رضمان کو ہندی میں ایک تحریر بھیجی جس کی

اردو یہ ہے:



طلاق نامہ ۹۶/۹/۵ء

رمضان کی لڑکی صبر النساء، میں شاہ محمد کالاکا فدا حسین طلاق دے رہا ہوں، طلاق دے رہا ہوں، طلاق دے رہا ہوں اپنا سامان جا کے لے لیتا جو اپنا سامان دیتے ہو وہ گھر جا کے لے آنا۔ خدا حافظ۔

دستخط: فدا حسین

فدا حسین سے صبر النساء کو دوا کے بھی ہیں۔ سوال یہ کہ صبر النساء پر طلاق پڑی یا نہیں؟ اگر پڑی تو کون سی طلاق؟ اگر فدا حسین صبر النساء کو پھر رکھنا چاہے تو اس کی کیا صورت ہے؟ بینوا تو جروا۔

**الجواب:-** صورت مسئلہ میں فدا حسین کی بیوی پر طلاق مغلظہ واقع ہو گئی۔ اب وہ بغیر حلالہ اپنے شوہر کے لئے کسی بھی طرح حلال نہیں ہو سکتی۔ قَالَ اللَّهُ تَعَالَى: "الطَّلَاقُ مَرَّتَيْنِ فَإِمْسَاكَ بِمَعْرُوفٍ أَوْ تَسْرِيْعٍ بِإِحْسَانٍ. فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ." (پ ۲ رکوع ۱۳) حلالہ کے یہ معنی ہیں کہ اس طلاق کی عدت گزرے پھر عورت دوسرے سے نکاح صحیح کرے اور وہ اس سے کم از کم ایک بار ہم بستری ہو پھر یہ دوسرا شوہر طلاق دے یا مر جائے تو دوسری بار عدت گزارنے کے بعد پہلے شوہر سے نکاح کر سکتی ہے۔ اس سے پہلے ہرگز نہیں۔ وَاللَّهُ تَعَالَى اعْلَم۔

کتبہ: خورشید احمد مصباحی

الجواب صحیح: جلال الدین احمد الامجدی

۲۲ ربیع الآخر ۱۴۱۸ھ

# باب فی الطلاق قبل الدخول

## غیر مدخولہ کی طلاق کا بیان

**مسئلہ :-** از: محمد یس ساکن گاؤں بی ساہنٹ پور وارڈ نمبر ۶ ضلع روپن دہلی۔ نیپال

کیا فرماتے ہیں علمائے دین و مفتیان شرع متین اس مسئلہ میں کہ سکئی بن سکندر نے اپنی بیوی طشب النساء بنت محمد یس ساکنہ گاؤں بی ساہنٹ پور وارڈ نمبر ۶ روپن دہلی کو کھلے عام طلاق دی اور کئی دفعہ یہی الفاظ استعمال کیا کہ ہم نے طلاق دیا۔ طلاق دیا۔ طلاق دیا۔ اب ایسی صورت میں طشب النساء پر طلاق واقع ہوئی یا نہیں؟ اگر ہوئی تو کون سی طلاق واقع ہوئی۔ بینوا توجروا

**الجواب :-** صورت مسئلہ میں سکئی کی بیوی طشب النساء اگر مدخولہ ہے تو اس پر ایک طلاق بائن پڑی اس صورت میں اگر سکئی اسے پھر رکھنا چاہتا ہے تو اس کی مرضی سے نئے مہر کے ساتھ دوبارہ نکاح کر سکتا ہے حلالہ کی ضرورت نہیں اور اگر مدخولہ ہے تو اس پر تین طلاقیں پڑیں یعنی نکاح سے فوراً نکل گئی اب بغیر حلالہ طشب النساء سکئی سے نکاح نہیں کر سکتی جیسا کہ ارشاد باری تعالیٰ ہے۔ فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔ (پارہ ۲ رکوع ۱۳) اور حضرت علامہ صاحب مکتبہ رحیمیہ اللہ تعالیٰ علیہ تحریر فرماتے ہیں۔ "و ان فُرق بانث بالاولی لا الی عدة و لذا لاتقع الثانية بخلاف الموطوءة حیث یقع الكل" ۱۵ (در مختار مع رد المحتار جلد دوم صفحہ ۳۹۳) واللہ تعالیٰ اعلم۔

الجواب صحیح: جلال الدین احمد الامجدی

مکتبہ: اظہار احمد نظامی

۳۳ رجازی الاولی ۱۷۱۵ھ

**مسئلہ :-** از: پیار محمد چھاؤنی ضلع بستی

زید کو گھر میں بند کر کے زبردستی اس سے تین بار اس کی غیر مدخولہ بیوی سے مخاطب کر کے کہلویا کہ میں تمہیں طلاق دیتا ہوں دریافت طلب امر یہ ہے کہ طلاق پڑی یا نہیں؟ اگر پڑی تو کون سی طلاق؟ عورت کے گھر والے اگر زید کے ساتھ نکاح پر رضی ہو جائیں تو حلالہ کرانا پڑے گا یا نہیں؟ بینوا توجروا۔

**الجواب :-** صورت مسئلہ میں اگرچہ زبردستی کی گئی مگر جبکہ زید نے زبان سے طلاق دئے دی تو ہو گئی، بحر الرائق جلد ۳ صفحہ ۲۳۵ میں ہے۔ "ولو مکرھا ای ولو کان الزوج مکرھا علی انشاء الطلاق لفظاً" ۱۵ لیکن چونکہ عورت غیر مدخولہ

ہے اس لئے صرف ایک طلاق بائن پڑی اور باقی دو لغو ہو گئیں، درمختار مع شامی جلد ۳ صفحہ ۲۸۳، ۲۸۶ میں ہے۔ "قال لزوجه غیر المدخول بها انت طالق ثلاثا وقعن وان فرق بوصف او خبر او جمل يعطف او غيره بانك بالاولى لم تقع الثانية" اھ ملخصاً اور حضور صدر الشریعہ علیہ الرحمۃ والرضوان تحریر فرماتے ہیں کہ غیر مدخولہ کو کہا تجھے طلاق ہو۔ تجھے طلاق ہو۔ تجھے طلاق ہو یا کہا تجھے طلاق طلاق طلاق تو ایک بائن واقع ہوگی اھ ملخصاً (بہار شریعت حصہ ۸ صفحہ ۱۸) لہذا عورت کے گھر والے اگر پھر زید کے ساتھ نکاح کرنے پر راضی ہو جائیں تو زید عورت کی مرضی سے نئے مہر کے ساتھ اس کو دوبارہ اپنے نکاح میں لا سکتا ہے حلالہ کی ضرورت نہیں واللہ تعالیٰ اعلم:

الجواب صحیح: جلال الدین احمد الامجدی

کتبہ: محمد غیاث الدین نظامی بمصباحی

۱۱ محرم الحرام ۱۴۲۲ھ

## باب الکناہیہ

### کناہیہ کا بیان

**مسئلہ ۹:-** از: جمیل احمد سائیکل مستری، مہراج گنج، بستی

کیا فرماتے ہیں مفتیان دین و ملت اس مسئلہ میں کہ محمد علی نے اپنی مدخولہ بیوی سیر النساء سے تین چار بار کہا ”اپنا طلاق لے جاؤ“ تو اس صورت میں محمد علی کی بیوی سیر النساء پر طلاق پڑی یا نہیں۔ اگر پڑ گئی اور محمد علی اسے پھر دوبارہ نکاح میں رکھنا چاہے تو کیا صورت ہے۔ بیٹو اتوجروا۔

**الجواب:-** صورت مسئلہ میں محمد علی کی بیوی سیر النساء پر طلاق مغلفہ پڑ گئی اب بغیر حلالہ وہ محمد علی کے لئے حلال نہیں۔ اعلیٰ حضرت امام احمد رضا بریلوی رضی عنہ ربہ القوی طلاق کے الفاظ شاکر کرتے ہوئے تحریر فرماتے ہیں: ”طلاق لے فی رد المحتار خذی طلاقک فقالت اخذت فقد صحح الوقوع به بلا اشتراط نية كما في الفتح وكذا لا يشترط قولها اخذت كما في البحر.“ (فتاویٰ رضویہ جلد ۵ صفحہ ۵۰۹) اور خدائے تعالیٰ کا ارشاد ہے: ”فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ.“ (پ ۲ ع ۱۳) حلالہ کی صورت یہ ہے کہ عدت گزرنے کے بعد سیر النساء کسی نئی سے صحیح نکاح کرے وہ کم سے کم ایک بار ہمبستری کرنے پھر وہ طلاق دے یا مہر جائے تو دوبارہ عدت گزرنے کے بعد وہ محمد علی سے نکاح کر سکتی ہے۔ اگر دوسرے شوہر نے بغیر ہمبستری طلاق دیدی تو حلالہ صحیح نہ ہوگا۔ اور اس صورت میں وہ محمد علی سے نکاح نہیں کر سکے گی کما فی حدیث العیلہ۔

البتہ اگر محمد علی بخلف بیان کرے کہ اپنی طلاق لے جاؤ سے میری مراد یہ ہے کہ اپنی طلاق مجھ سے حاصل کر کے جاؤ اس لئے کہ لے لو کے معنی حاصل کرنے کے بھی آتے ہیں تو اس صورت میں وقوع طلاق کا حکم نہ کریں گے۔ محمد علی اگر جھوٹی قسم کھائے گا تو اس کا وبال اس پر ہوگا۔

اور اگر لفظ جاؤ سے طلاق کی نیت نہیں کی ہے تو اس سے کوئی طلاق نہ پڑی: ”لان اخروجی مما یحتمل ردًا فلا یقع به بلانیة وان كانت الحال حال المذاكرة.“ ایسا ہی فتاویٰ رضویہ جلد پنجم ۴۷۴ میں ہے: اور لفظ جاؤ سے طلاق کی نیت کی تو ایک طلاق بائن واقع ہوئی ”لان البائن لا یلحق البائن.“ اس صورت میں محمد علی عدت کے اندر بھی سیر النساء کی مرضی سے دوبارہ نکاح کر سکتا ہے حلالہ کی ضرورت نہیں۔

اور اگر لفظ جاؤ سے تین طلاق کی نیت کی تو تینوں واقع ہو گئیں ایسا ہی بہار شریعت حصہ ہشتم صفحہ ۲۳ میں ہے۔ اس صورت

میں بھی بغیر حلالہ محمد علی سیر النساء سے نکاح نہیں کر سکتا ہے۔ واللہ تعالیٰ اعلم۔

کتبہ: جلال الدین احمد الامجدی

۲۹ شعبان المعظم ۱۹ھ

**مسئلہ:-** از: شاہ محمد، جمبوا، پورا، سدھارتھ نگر

کیا فرماتے ہیں علمائے کرام و مفتیان عظام اس مسئلہ میں کہ زید نے اپنی بیوی ہندہ کو کئی بار یہ لفظ کہا کہ میں نے تمہیں جواب دیا۔ تو زید کی مراد معلوم کرنے کے لئے اس کے سامنے ایک تحریر پیش کی گئی اور اس سے ظاہر کیا گیا کہ یہ طلاق نامہ ہے تم اس پر دستخط کرو۔ اس نے طلاق نامہ سمجھ کر اس کے کاغذ پر دستخط کر دیا جب کہ اس تحریر میں طلاق سے متعلق کوئی بات نہیں تھی۔ ایسی صورت میں ہندہ پر طلاق واقع ہوئی یا نہیں؟ اور اگر ہوئی تو کون سی؟ بینوا توجروا۔

**الجواب:-** جواب دینا اگر وہاں کے عرف میں طلاق کے الفاظ صریح سے سمجھا جاتا ہے کہ جب عورت کی نسبت اس کو بولا جاتا ہے۔ طلاق ہی منہوم ہوتی ہے تو زید کی عورت اگر اس کی مدخلہ ہے تو اس پر طلاق مغلطہ واقع ہوگئی۔ اگرچہ شوہر نے طلاق کی نیت نہ کی ہو اس لئے کہ صریح میں نیت کی ضرورت نہیں۔ اس صورت میں بغیر حلالہ ہندہ زید کے لئے حلال نہیں۔ حضرت صدر الشریعہ علیہ الرحمہ تحریر فرماتے ہیں: ”صریح وہ ہے جس سے طلاق مراد ہونا ظاہر ہو اکثر طلاق میں اس کا استعمال ہوا اگر وہ کسی زبان کا لفظ ہو۔ اھ“ (بہار شریعت حصہ ہشتم صفحہ ۱۰) ایسا ہی فتاویٰ فیض الرسول جلد دوم صفحہ ۱۵۴ میں ہے۔ اور حضرت علامہ حکفی علیہ الرحمہ تحریر فرماتے ہیں: ”صریحہ ما لم يستعمل الا فيه ولو بالفارسیة۔“ پھر اسی کے تحت رد المحتار میں ہے: ”فما لا يستعمل فيها الا في الطلاق فهو صریح بلانیة۔ اھ“ (رد مختار شامی جلد دوم صفحہ ۴۶۵)

اور اگر وہ طلاق کے الفاظ صریح سے نہ ہو بلکہ طلاق وغیر طلاق دونوں میں استعمال ہوتا ہو تو ایک طلاق واقع ہوگی اور بقیہ لغو ہو جائیں گی۔ اس صورت میں عورت کی مرضی سے نئے مہر کے ساتھ عدت میں یا عدت کے بعد جب چاہے نکاح کر سکتا ہے۔ ”فان البائن لا يلحق البائن۔“ حضرت علامہ ابن عابدین شامی علیہ الرحمہ تحریر فرماتے ہیں ”ما استعمل فيها استعمال الطلاق وغيره فحكمه حكم كنايةات العربية في جميع الاحكام بحر۔ اھ“ (رد المحتار جلد دوم صفحہ ۴۶۵) واللہ تعالیٰ اعلم۔

کتبہ: محمد ابراہیم احمد امجدی برکاتی

۱۶ جمادی الآخرہ ۱۸ھ

الجواب صحیح: جلال الدین احمد الامجدی

**مسئلہ:-** از: گل شیر خاں، بزرگاں، جوئی پور (پوٹی)

کیا فرماتے ہیں مفتیان دین و ملت اس مسئلہ میں کہ زید نے اپنی بیوی کی بعض غلط کاریوں کی وجہ سے اس سے یہ کہا کہ ”اب تم جہاں جانا چاہتی ہو چلی جاؤ“ تو اس جملہ سے طلاق پڑی یا نہیں؟ اگر زید اپنی اس بیوی کو پھر رکھنا چاہے تو کیا صورت ہے؟

بینوا توجروا۔

**الجواب:-** ”جہاں جانا چاہتی ہو چلی جاؤ“ اگر زید نے یہ جملہ طلاق کی نیت سے کہا تھا تو اس کی بیوی پر ایک طلاق بائن واقع ہو گئی۔ اس صورت میں زید عدت کے اندر اور عدت کے بعد بھی جب چاہے عورت کی مرضی سے نئے مہر کے ساتھ دوبارہ نکاح کر سکتا ہے۔ حلالہ کی ضرورت نہیں۔ اور قسم کھا کر انکار کر دے کہ میں نے یہ الفاظ طلاق کی نیت سے نہیں کہے تھے تو طلاق ثابت نہ ہوگی اگر جھوٹی قسم کھائے گا و بالی اس پر ہوگا۔ ایسا ہی فتاویٰ رضویہ جلد پنجم صفحہ ۷۲۴ میں ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی

۱۴ جمادی الآخرہ ۱۸ھ

**مسئلہ:-** از: محمد ادریس، کوچری، ہنسر بازار، ہستی۔

کیا فرماتے ہیں مفتیان دین و ملت اس مسئلہ میں کہ شاہ محمد اپنے ایک ساتھی کے ہمراہ اپنی بیوی کو رخصت کرانے گیا۔ جب سرال والوں نے اسے رخصت نہیں کیا تو شاہ محمد نے اپنے ساتھی سے کہا کہ مذاق کرنے کے لئے ہماری بھابھی سے کہنا شاہ محمد نے اپنی بیوی کو جواب دے دیا۔ تو اس کے ساتھی نے ایسا ہی کیا۔ پھر شاہ محمد سے اس کی ممائی نے پوچھا کہ اپنی بیوی کو رخصت کرا لائے تو ہنس کر ممائی سے کہا کہ ہم نے اسے چھوڑ دیا۔ تو اس صورت میں شاہ محمد کی بیوی پر طلاق پڑی یا نہیں؟ اگر اس پر طلاق پڑ گئی اور شاہ محمد اس کو پھر رکھنا چاہے تو اس کے لئے کیا صورت ہے؟ بینوا توجروا۔

**الجواب:-** ہم نے اسے چھوڑ دیا یہ لفظ صریح ہے۔ جیسا کہ اعلیٰ حضرت امام احمد رضا محدث بریلوی رضی عنہ ربہ القوی

تحریر فرماتے ہیں: ”قلت فكذا“ ”چھوڑنا“ بلساننا وقارغ خطی دینا بلسان کثیر من اهل الحرف فانه صریح عند ہم فی الطلاق۔“ (جد الممتار جلد دوم صفحہ ۴۷۸) اور ”جواب دینا“ اگر وہاں کے عرف میں طلاق کے الفاظ صریح سے سمجھا جاتا ہے۔ یعنی جب عورت کی نسبت اس کو بولا جاتا ہے طلاق ہی مفہوم ہوتی ہے۔ تو شاہ محمد کی بیوی پر دو طلاق رجعی پڑ گئی۔ اگرچہ ہنسی مذاق میں کہا ہوا اور طلاق کی نیت نہ کی ہو اس لئے کہ صریح میں نیت کی ضرورت نہیں۔ حضرت صدر الشریعہ علیہ الرحمہ تحریر فرماتے ہیں: ”صریح وہ ہے جس سے طلاق مراد ہوتا ظاہر ہوا اکثر طلاق میں اس کا استعمال ہوا اگرچہ وہ کسی زبان کا لفظ ہو“ (بہار شریعت حصہ ہشتم صفحہ ۱۰) اور حضرت علامہ صفحہ صلی علیہ الرحمہ تحریر فرماتے ہیں: ”صریحہ ما لم يستعمل الاقہ و لو بالفارسیہ۔“ (در مختار مع شامی جلد دوم صفحہ ۳۶۵)

لہذا اس صورت میں جب تک وہ عدت میں ہے شاہ محمد اس سے رجعت کر سکتا ہے نکاح کی ضرورت نہیں یعنی اتنا کہہ دے کہ میں نے اپنی بیوی کو نکاح میں پھیر لیا یا اس سے ہمبستری وغیرہ کر لے۔ اور اگر عدت گزر گئی ہے۔ تو عورت کی رضا سے نئے مہر کے ساتھ اس سے دوبارہ نکاح کر سکتا ہے۔ حلالہ کی ضرورت نہیں۔ ایسا ہی فتاویٰ رضویہ جلد ۵ صفحہ ۶۲۲ پر ہے۔

اور جواب کا لفظ اگر وہاں کے عرف میں الفاظ صریح سے نہ ہو بلکہ طلاق وغیر طلاق دونوں میں استعمال ہوتا ہو تو ایک طلاق بائن اور ایک رجعی واقع ہوئی۔ اور بائن کے ساتھ مل کر وہ بھی بائن ہوگئی۔ اس صورت میں عورت کی مرضی سے نئے مہر کے ساتھ عدت میں یا عدت کے بعد جب چاہے نکاح کر سکتا ہے حلالہ کی ضرورت نہیں۔ حضرت علامہ ابن عابدین شامی علیہ الرحمہ تحریر فرماتے ہیں: "ما استعمل فیہا استعمال الطلاق وغیرہ فحکمہ حکم الکناہات العربیۃ فی جمیع الاحکام بحر۔ ۱۵" (رد المحتار جلد دوم صفحہ ۴۶۵) واللہ تعالیٰ اعلم۔

الجواب صحیح: جلال الدین احمد الامجدی

مکتبہ: محمد ابراہیم امجدی برکاتی

۱۲/زی الحجہ ۱۴۲۰ھ

### مسئلہ:-

کیا فرماتے ہیں علمائے دین و ملت اس مسئلہ میں کہ زید کے ماں باپ زید کی بیوی کو اس کے بھیجے کے لئے دن تاریخ متعین کر چکے ہیں لیکن جب زید کے سسرال والے رخصتی کے لئے گھر آئے تو زید غصہ میں اپنی بیوی کے سامنے قرآن پاک اٹھا کر کہا "جاؤ آج سے تم میری بیوی ہو اور نہ تم تمہارے شوہر ہیں؟ بینوا تو جروا۔"

الجواب:- صورت مسئلہ میں اگر دونوں لفظوں کو بہ نیت طلاق کہا تو طلاق پڑ گئی۔ پھر لفظ جاؤ سے ایک یا دو طلاق کی نیت کی تو ایک طلاق بائن اور ایک رجعی واقع ہوئی اور بائن کے ساتھ مل کر وہ بھی اس کے حکم میں ہوگئی۔ اس صورت میں عدت کے بعد اور عدت کے اندر بھی عورت کی مرضی سے نئے مہر کے ساتھ دوبارہ نکاح کر سکتا ہے۔ حلالہ کی ضرورت نہیں۔ اور تین کی نیت کی تو طلاق مغلظہ واقع ہوئی اس صورت میں زید بغیر حلالہ اس سے نکاح نہیں کر سکتا۔ قال اللہ تعالیٰ "فَإِنْ طَلَّقَهَا فَلَا تَحِلُّ لَهُ مِنْ بَعْدِ خَتْنِ تَنْكِحَ زَوْجًا غَيْرَہُ۔" (پ ۲ سورہ بقرہ، آیت ۲۳۰) اور اگر صرف دوسرے لفظ سے طلاق کی نیت کی تو ایک طلاق رجعی واقع ہوئی۔ اس صورت میں عدت کے اندر رجعت کر سکتا ہے۔ نکاح کی ضرورت نہیں۔ اور بعد عدت عورت کی مرضی سے نکاح کر سکتا ہے۔ حلالہ کی ضرورت نہیں۔ شرح وقایہ جلد دوم صفحہ ۷۷ میں ہے: "وکنایۃ ما لم یوضع له و احتملہ وغیرہ فلا تطلق الا بنیتہ او دلالة الحال و منها اذہبی تقع واحدة بائنة ان نواھا او ثنتين و ثلث ان نواھا۔ ۱۵ ملخصاً" اور رد المحتار مع شامی جلد دوم صفحہ ۴۹۱ میں ہے: "لست لك بزوجة او لست لی بامرأة طلاق ان نواھا۔ ۱۵" رد المحتار میں ہے: قوله طلاق ان نواھا اشار بقوله طلاق الى ان الواقع بهذه الكناية رجعی كذا فی البحر۔ ۱۵" واللہ تعالیٰ اعلم۔

مکتبہ: انظہار احمد نظامی

الجواب صحیح: جلال الدین احمد الامجدی

۱۳/محرم الحرام ۱۴۱۸ھ

مسئلہ:-

زید نے اپنی بیوی سے کہا ”میں نے تجھے طلاق دی نکل جا“ تو اس صورت میں کنوئی طلاق پڑی؟

**الجواب:-** زید نے لفظ ”نکل جا“ سے اگر طلاق کی نیت کی تھی تو وہ طلاق بائن پڑیں کہ ”میں نے تجھے طلاق دی“ یہ طلاق صریح رجعی ہے اور ”نکل جا“ کنایات طلاق سے ہے اور طلاق صریح محتاج نیت نہیں تو اس بائن نے اس رجعی سے مل کر اسے بھی بائن کر دیا۔ اعلیٰ حضرت ابام احمد رضا محدث بریلوی رضی عنہ زبہ القوی تحریر فرماتے ہیں: ”ان البائن يلحق الصريح و الرجعي يصير بلحق البائن بائنا۔“ (فتاویٰ رضویہ جلد پنجم صفحہ ۶۷۲) اور فتاویٰ عالمگیری مع خانہ جلد اول صفحہ ۳۷۷ میں ہے: ”الطلاق البائن يلحق الطلاق الصريح بان قال لها انت طالق ثم قال لها انت بائن تقع طلاقه اخرى۔“ تو اس صورت میں عورت نکاح سے نکل گئی۔ بعد عدت جس سے چاہے نکاح کر سکتی ہے۔ اگر زید ہی سے کرنا چاہے تو عدت کے اندر بھی کر سکتی ہے۔ اور بعد عدت بھی۔ اور اگر زید نے ”نکل جا“ سے طلاق نیت نہیں کی تھی تو ایک طلاق رجعی پڑی کہ ”نکل جا“ یہ رد کا بھی احتمال رکھتا ہے اس لئے حالت مذکورہ میں بھی نیت کی ضرورت ہے۔ سیدنا اعلیٰ حضرت فاضل بریلوی رضی اللہ عنہ تحریر فرماتے ہیں: ”لان اخرجی مما یحتمل ردا فلا یقع به بلانیة و ان كانت الحال حال المذاكرة لتقدم التطلیق کما نصوا علیہ۔“ (فتاویٰ رضویہ جلد پنجم صفحہ ۶۷۲) لہذا اس صورت میں شوہر کو رجعت کرنے کا اختیار ہے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد کبیر الدین حبیبی مصباحی

۹ جمادی الاخرہ ۱۴۱۹ھ

**مسئلہ:-** از: جمیل احمد شہر مرزا پور

ہندہ کے والدین نے زید سے یہ بیان دیا کہ ہندہ کا شوہر نامرد ہے اس نے ہندہ سے کہا میں تیرے قابل نہیں ہوں میں نے تجھے آزاد کیا اور انہوں نے ہندہ کا نکاح دوسرے سے پڑھانے کے لئے کہا۔ زید نے ان کے کہنے پر بغیر تحقیق کے ہندہ کا نکاح پڑھا دیا تو اس کے بارے میں کیا حکم ہے؟ نکاح پڑھانے کے سبب زید پر کوئی مواخذہ ہے یا نہیں؟ جب کہ زید کو یہ اعتراف ہے کہ میں نے بغیر تحقیق نکاح پڑھایا ہے۔ بینوا توجروا۔

**الجواب:-** ہندہ کے شوہر کا یہ کہنا کہ میں تیرے قابل نہیں کلمہ طلاق سے نہیں۔ ایسا ہی فتاویٰ رضویہ جلد پنجم صفحہ ۴۳ پر ہے۔ البتہ اگر اس نے واقعی یہ کہا ہے کہ میں نے تجھے آزاد کیا اور اس جملہ سے طلاق مراد لی ہے تو ہندہ پر ایک طلاق بائن پڑ گئی۔ فتاویٰ عالمگیری مع خانہ جلد اول صفحہ ۳۷۶ پر ہے: ”لو قال اعتقتک طلقت بلاینة کذا فی معراج الدراية لہذا اس صورت میں اگر عدت گزرنے کے بعد زید نے ہندہ کا نکاح پڑھایا ہے تو اس پر کوئی مواخذہ نہیں۔ اور اگر شوہر نے بہ نیت طلاق



ہندہ سے یہ نہیں کہا ہے کہ میں نے تجھے آزاد کیا تو زید ہندہ کا نکاح پڑھانے کے سبب سخت گنہگار مستحق عذاب نار ہوا اس صورت میں اس پر لازم ہے کہ علانیہ توبہ واستغفار کرے۔ نکاح کے ناجائز ہونے کا اعلان عام کرے اور نکاحانہ پیسہ بھی واپس کرے اور ہندہ کو اس کے نام نہاد نئے شوہر سے الگ ہونے پر مجبور کرے۔ اگر وہ ایک دوسرے سے اس صورت میں الگ نہ ہوں تو مسلمانوں سے ان دونوں کا سماجی بائیکاٹ کرائے۔ خدائے تعالیٰ کا ارشاد ہے: "وَإِمَّا يَنْفِسِ بَيْنَكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ۔" (پ ۷ ع ۱۴) واللہ تعالیٰ اعلم۔

الجواب صحیح: جلال الدین احمد الامجدی  
کتبہ: اشفاق احمد الرضوی المصباحی  
۶ شعبان المعظم ۱۴۲۱ھ

مسئلہ:- از: امید علی، جھپیاؤں خرد، بہشتی

زید نے اپنی بیوی سے کہا کہ ہم توں کا طلاق دے دیں چل توں کا تورے میکہ پہنچائے ابھیں تو میرے لائق نہیں ہے۔ عورت نے کہا ہم نہیں جائیں گے۔ اس کے بعد گاؤں والوں نے پوچھا کہ عورت کو گھر سے کیوں نکال رہے تو ہر ایک سے یہی کہا کہ جب ہم اس کو طلاق دیدے ہیں تو کیسے رکھیں۔ اس صورت میں کون سی طلاق واقع ہوئی۔ زید اسے پھر رکھنا چاہتا ہے؟ بینوا تو جروا۔

الجواب:- صورت مسئلہ میں زید کی بیوی پر دو طلاق بائن واقع ہو گئی۔ کہ "ہم توں کا طلاق دے دیں" صریح ہے۔ جس سے ایک طلاق رجعی واقع ہوئی اور تو میرے لائق نہیں ہے۔ کنایہ ہے۔ جس سے ایک طلاق بائن واقع ہوئی اگرچہ یہ لفظ گالی کا احتمال رکھتا ہے اور اس میں نیت کی ضرورت ہوتی مگر مذاکرہ طلاق کے سبب نیت کی حاجت نہیں۔ اور رجعی بائن سے مل کر بائن ہو گئی۔ "لأن البائین يلحق الصریح" فتاویٰ رضویہ جلد پنجم صفحہ ۵۰۵ پر ہے تو میرے لائق نہیں۔ قیامت تک یا عمر بھر اگر طلاق کی نیت ہو طلاق بائن پڑ جائے گی۔ اہل تخلص اور شامی جلد دوم صفحہ ۵۰۵ میں ہے: "الثنائی يقع فی حالة المذاكرة بلانیه۔" ۱ھ

اور گاؤں والوں کے پوچھنے پر ہر ایک سے زید کا یہ کہنا کہ جب ہم اس کو طلاق دے دیے ہیں تو کیسے رکھیں" اس سے مزید کوئی اور طلاق نہیں پڑے گی کہ یہ دی ہوئی طلاق کا اقرار ہے۔

لہذا زید اگر اسے پھر رکھنا چاہتا ہے تو اس کی رضا سے عدت کے اندر یا عدت کے بعد نئے مہر کے ساتھ نکاح کر سکتا ہے طلاق کی ضرورت نہیں بشرطیکہ کہ اس سے پہلے کبھی طلاق نہ دی ہو۔ ایسا ہی فتاویٰ رضویہ جلد پنجم صفحہ ۷۲ پر ہے۔ واللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد اویس القادری الامجدی

مسئلہ:- از: شاہ محمد، پیکر بازار بستی

زید اور ہندہ میاں بیوی ہیں آپس میں جھگڑا کے دوران زید نے ہندہ سے کہا تو میرے گھر سے نکل جا تو ہندہ نے کہا مجھے طلاق دو تب جاؤں گی۔ تو زید نے کہا میرے ساتھ تمہارا نکاح ہی نہیں ہوا ہے طلاق کیسا؟ تو ہندہ نے کہا یہ بچے کس کے ہیں اس پر زید نے کہا یہ بچے میرے نہیں ہیں۔ نیز زید نے یہ بھی کہا کہ اب جس کو فتویٰ منگانا ہو منگائے میں فتویٰ وغیرہ سے نہیں ڈرتا۔ اس پر گاؤں والوں نے جب اس کا مواخذہ کیا تو زید نے طلاق کا لفظ اپنی زبان سے ادا کرنے سے انکار کیا۔ اب ایسی صورت میں زید و ہندہ پر عند الشرع کیا حکم ہے؟ بینوا توجروا۔

**الجواب:-** صورت مسئلہ میں زید کا یہ کہنا کہ تو میرے گھر سے نکل جا الفاظ کنایہ سے ہے اگر طلاق کی نیت سے کہا۔ تاہم اس سے ایک طلاق بائن ہوگئی۔ ایسا ہی فتاویٰ امجدیہ جلد دوم صفحہ ۲۴۲ میں ہے۔ اور میرے ساتھ تمہارا نکاح ہی نہیں ہوا ہے یہ بھی الفاظ کنایہ سے ہے۔ اور اس سے پہلے طلاق کا ذکر ہو چکا ہے۔ اس لئے اب چاہے طلاق کی نیت کی ہو یا نہ کی ہو دونوں صورتوں میں ہندہ پر ایک طلاق بائن پڑگئی۔ اور زید کا انکار قابل قبول نہیں۔ حضرت علامہ ابن عابدین شامی قدس سرہ السامی تحریر فرماتے ہیں: "يقع في حالة الغضب و المذاكرة بلانية." (فتاویٰ شامی جلد سوم صفحہ ۳۰۱) اور فتاویٰ عالمگیری مع خانہ جلد اول صفحہ ۳۷۵ میں ہے: "لو قال لها لا نکاح بيني وبينك يقع الطلاق اذا نوى. اهـ"

اور بچے زید ہی کے ہیں۔ حدیث شریف میں ہے: "اللولد للفراش." یعنی بچہ شوہر کا ہے اور زید کا یہ کہنا کہ "میں فتویٰ وغیرہ سے نہیں ڈرتا" اس میں شریعت کی توہین ہے۔ اور اسے ہلکا جانتا ہے اور یہ کفر ہے۔ حدیقہ ندیہ جلد اول صفحہ ۲۹۹ میں ہے: "الاستخفاف بالشريعة اى عدم المبالاة باحكامها و اهانتها و احتقارها كله كفر." یعنی شریعت کو ہلکا جانا، اس کے احکام کے ساتھ لاپرواہی برتنا، اس کی توہین کرنا اور اسے حقیر جانا سب کفر ہے۔ اور حضور صدر الشریعہ علیہ الرحمۃ والرضوان تحریر فرماتے ہیں کہ: "استخفاف کردن بعلم دین و بشریعت کفرست۔" (فتاویٰ امجدیہ جلد چہارم صفحہ ۱۴۰)

لہذا ہندہ زید کے نکاح سے نکل گئی۔ اور کفر کہنے کے سبب زید سخت گنہگار مستحق عذاب نار غضب جبار ہوا اس لئے اس پر لازم ہے کہ علانیہ توبہ و استغفار کے ساتھ تجدید ایمان کرے اور اگر ہندہ کو دوبارہ رکھنا چاہتا ہو تو تجدید نکاح بھی کرے اور آئندہ کفر کے الفاظ اپنی زبان پر ہرگز نہ لانے کا پختہ عہد کرے۔ اگر وہ توبہ و تجدید ایمان نہ کرے تو سب مسلمان سختی کے ساتھ اس کا سماجی بائیکاٹ کریں اور اس کے ساتھ کھانا، پینا، اٹھنا بیٹھنا، سلام و کلام سب کچھ بند کر دیں۔ خدائے تعالیٰ کا ارشاد ہے: "وَ اِمَّا يَنْتَحِبُكَ الشَّيْطَانُ فَلَا تَقْعُدْ بَعْدَ الذِّكْرِىٰ مَعَ الْقَوْمِ الظَّالِمِيْنَ." (پ ۱۴۷) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی مصباحی

## مسئلہ:-

مداخلہ عورت کو کہا میں نے تجھے طلاق دی نکل جا تو اس صورت میں کون سی طلاق واقع ہوئی؟ بینوا تو جروا۔

**الجواب:-** صورت مسئلہ میں پہلے جملہ میں نے تجھے طلاق دی یہ صریح ہے اس سے ایک طلاق رجعی واقع ہوئی اور دوسرا جملہ 'نکل جا' یہ کنایہ سے ہے اگر اس سے طلاق کی نیت نہیں تو اس جملہ سے کوئی طلاق واقع نہیں ہوئی فتاویٰ امجدیہ جلد ۲ صفحہ ۲۳ فتاویٰ خیرہ سے ہے۔ "لا يقع الطلاق الا اذا نواه بقوله روحی لان روحی مثل اذهبی کما صرح صاحب انبحر" اور اگر نکل جا سے طلاق کی نیت کی تھی تو اس سے ایک طلاق بائن ہوگی اور طلاق رجعی کے ساتھ بائن ہو تو رجعی بھی بائن ہو جاتی ہے در مختار جلد دوم صفحہ ۵۰۹ پر ہے۔ "البائن يلحق الصریح" علامہ ابن عابدین شامی رضی اللہ تعالیٰ عنہ تحریر فرماتے ہیں "اذا لحق الصریح البائن کان بائناً" (رد المحتار جلد ۲ صفحہ ۵۰۹) تو اس صورت میں دو بائن طلاقوں کے ساتھ عورت نکاح سے نکل جائے گی اگر پہلے کبھی شوہر نے طلاق نہ دی تھی تو عورت کی مرضی سے دوبارہ اس سے مہر جدید عدت کے اندر بھی نکاح کر سکتا ہے حلالہ کی ضرورت نہیں لیکن پھر اگر اس کے بعد طلاق دے گا تو تین ہو جائیگی بغیر حلالہ نکاح نہیں کر سکے گا اور اگر پہلے کبھی ایک طلاق دے چکا ہے تو اب تین ہو گئیں بغیر حلالہ نکاح نہیں کر سکتا ہے جیسا کہ ارشاد باری تعالیٰ ہے: "فَاِنْ طَلَّقَهَا فَلَا تَحِلُّ لَهٗ مِنْ بَعْدُ حَتّٰی تَنْكِحَ زَوْجًا غَيْرَهٗ" (پارہ ۲ رکوع ۱۳)

حلالہ کا معنی یہ ہے کہ اس طلاق کی عدت گزرے پھر عورت کسی دوسرے شخص سے نکاح کرے پھر اس کے ساتھ مہسٹری بھی ہو اب دوسرا شوہر طلاق دے یا مرنے کے بعد شوہر اول سے نکاح ہو سکتا ہے در نہ نہیں۔ واللہ تعالیٰ اعلم۔

الجواب صحیح: جلال الدین احمد الامجدی

## مسئلہ:-

زید نے اپنی مدخلہ بیوی کو صرف ڈرانے کے لئے غصہ میں کہا میں تجھے طلاق دیتا ہوں تم یہاں سے جاؤ اس صورت میں کیا حکم ہے؟ بینوا تو جروا۔

**الجواب:-** صورت مسئلہ میں جب زید نے کہا میں تجھے طلاق دیتا ہوں اور لفظ جاؤ سے طلاق کی نیت نہیں کی تو ایک طلاق رجعی پڑی اس صورت میں عدت کے اندر اس سے رجعت کر سکتا ہے یعنی بغیر نکاح اس کے ساتھ میاں بیوی جیسا تعلق رکھ سکتا ہے نکاح کی ضرورت نہیں اور بعد عدت بغیر حلالہ اس کی مرضی سے دوبارہ نکاح کر سکتا ہے اور اگر تم یہاں سے جاؤ سے بھی طلاق کی نیت کی تو دو طلاق پڑی ایک رجعی اور ایک بائن اور بائن کے ساتھ رجعی مل کر وہ بھی بائن ہو گئی۔ (رد المحتار جلد سوم صفحہ ۶۰۳) پر ہے۔ "اذا لحق الصریح البائن کان بائناً" اس صورت میں عورت کی مرضی سے عدت گزرنے کے پہلے بھی دوبارہ نکاح کر سکتا ہے۔ حلالہ کی ضرورت نہیں۔ واللہ تعالیٰ اعلم۔

کتبہ: عبدالمحید رضوی

الجواب صحیح: جلال الدین احمد الامجدی

۲۰ محرم الحرام ۱۴۲۰ھ

## باب تفویض الطلاق

### طلاق سپرد کرنے کا بیان

مسئلہ :- از محمد اقلیم رضا قادری ۱۳۵۶ھ یل بلاک منگول پوری نئی دہلی ۸۳

کیا فرماتے ہیں علمائے دین و مفتیان شرع متین مندرجہ ذیل مسائل میں

(۱) زید کہتا ہے کہ مرد نے اپنی بیوی کو طلاق کا مالک بنایا یعنی مرد کو طلاق دینے کا جو اختیار ہوتا ہے اس اختیار کا مالک بنایا ایسی صورت میں مرد اگر اپنی بیوی کو تین طلاق سے زیادہ بھی دے تو طلاق واقع نہیں ہوگی کیونکہ طلاق دینے کی مالک اب عورت ہو گئی ہے عشرت اگر ایسی صورت میں مرد کو طلاق دے دے تو طلاق واقع ہو جائے گی بکر کہتا ہے کہ مرد اگر ایسا کرے بھی تو نکاح کی باگ ڈور مرد کے ہاتھ ہی میں رہے گی عورت کو یہ اختیار حاصل نہیں ہوگا۔

(۲) زید کی بیوی درحقیقت ہندہ بنت خالد ہے اور کسی دباؤ یا خوف سے زید نے ایک طلاق نامہ لکھایا لوگوں کے سامنے علی الاعلان یہ کہہ دیا کہ میں ہندہ بنت عمر کو طلاق دیتا ہوں جبکہ اس کی بیوی ہندہ بنت خالد ہے ایسی صورت میں زید کی بیوی مطلقہ ہوگی یا نہیں؟ قرآن وحدیث کی روشنی میں مندرجہ بالا مسائل کی وضاحت فرمائیں۔ بینوا تو جروا۔

الجواب :- (۱) زید کا قول صحیح نہیں شوہر کا بیوی کو اپنے اوپر طلاق واقع کرنے کا اختیار دینے کے باوجود اپنی بیوی کو طلاق دینے کا اختیار رہتا ہے اگر دے گا تو واقع ہو جائے گی جیسے کہ باپ کا اپنے بیٹے کو دوکان کی چیزیں بیچنے کا اختیار دینے کے باوجود خود باپ کو بھی بیچنے کا اختیار رہتا ہے اور زید کی بات بھی صحیح نہیں کہ عورت اختیار پانے کی صورت میں مرد کو طلاق دیدے تو واقع ہو جائے گی صحیح اس لئے نہیں کہ مرد پر کسی صورت میں طلاق نہیں پڑتی ہاں شوہر عورت کو طلاق کا اختیار دے تو اپنے اوپر اسی مجلس میں طلاق واقع کر سکتی ہے۔

فتاویٰ عالمگیری مع خانیہ جلد اول صفحہ ۳۸ میں ہے۔ "اذا قال لها طلقی نفسك فلها ان تطلق نفسها ما دامت فی مجلسها ذلك آھ لہذا بکر کا بھی یہ کہنا صحیح نہیں کہ مرد اگر ایسا کرے بھی تو عورت کو یہ اختیار حاصل نہ ہوگا فقہ کی تمام کتابوں میں عورت کو اپنے اوپر طلاق واقع کرنے کے لئے اختیار دینے کے بیان کا مستقل ایک باب ہے جسے عربی میں تفویض الطلاق کہتے ہیں اور اردو میں سپرد کرنے کا بیان کہا جاتا ہے ملاحظہ ہو بہار شریعت حصہ ہفتم ۸ صفحہ ۲۵ واللہ تعالیٰ اعلم۔

(۲) جبکہ زید کی بیوی ہندہ بنت خالد ہے اور اس نے ہندہ بنت عمر کو طلاق دی تو اس کی بیوی ہندہ بنت خالد پر طلاق نہیں پڑی اس کا کلام لغو ہو گیا۔ واللہ تعالیٰ اعلم۔

کتبہ: جلال الدین احمد الامجدی

## باب الحلف بالطلاق

### طلاق کی تعلیق کا بیان

مسئلہ:-

زید نے اپنی بیوی سے کہا کہ تو بکر کے کنوئیں پر جائے گی تو طلاق پھر بعد میں کہا کہ اگر تو بکر سے بات کرے گی تو طلاق اس کے بعد کہا کہ اگر تو بکر کے گھر پر جائیگی تو طلاق اب طلاق سے بچنے کے لئے ایک ہی صورت ہے کہ حل شرعی کر لے مگر دریافت طلب امر یہ ہے کہ کیا ایک ہی حل شرعی تینوں کے لئے کافی ہے یا الگ الگ حل شرعی کرنا پڑے گا؟ بینوا توجروا۔

الجواب:- زید اپنی بیوی کو ایک طلاق رجعی دے اور جب عدت گزر جائے تو عورت بکر کے کنوئیں پر جائے اس سے بات کرے اور اس کے گھر جائے پھر زید اس سے نکاح کر لے اس کے بعد اگر وہ عورت بکر کے کنوئیں پر جائے گی یا اس سے بات کرے گی یا اس کے گھر جائے گی تو طلاق نہیں پڑے گی، درمختار جلد دوم صفحہ ۵۴۳ میں ہے۔ "تنفحل الیمن بعد وجود الشرط مطلقا لکن ان وجد فی الملك طلق والا لا" اور اعلیٰ حضرت امام احمد رضا محدث بریلوی رضی اللہ عنہ یہ القوی تحریر فرماتے ہیں۔ "لما ابابها وانقضت العدة لم تبق محلا للطلاق فاذا حنث بعد نزل الجزاء المعلق ولم یصارف محلا فمضی هملًا وقد انتهی الیمن" (فتاویٰ رضویہ جلد ۵ صفحہ ۷۸۷) مگر یہ حیل اس صورت میں درست ہے جبکہ اس سے پہلے کبھی اس عورت کو دو طلاقیں ایک ساتھ یا الگ الگ نہ دے چکا ہو ورنہ ایک طلاق دیتے ہی عورت حرام ہو جائے گی اور بغیر حلالہ تہید کے نئے حلال نہ ہوگی۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

مسئلہ:-

کہا کہ اگر ۱۰ محرم ۱۰۷۱ھ کو گھر نہ آؤں تو میری بیوی کو طلاق بھی جائے پھر وہ تاریخ مذکورہ پر گھر نہیں آیا تو کیا طلاق پڑی یا نہیں؟ بینوا توجروا۔

الجواب:- صورت مستفسرہ میں طلاق نہیں پڑی "فتاویٰ رضویہ جلد ۱۵ صفحہ ۸۱۵ پر ہے۔ "نص فی الخانیة ان احسبى انک طالق لیس بطلاق وفي الهندية عن الخلاصة امرأة قالت لزوجها مرا طلاق ده فقال دادہ انکار او کرده انکار لا يقع وان نوى" واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد سمیر الدین حبیبی مصباحی

۱۰/۱۰۷۱ والفقہ ۱۳۱ھ

# باب الخلع

## خلع کا بیان

**مسئلہ :-** از: شفاعت علی، رانی باغ ہڑ ہڑا، چرو پور، بلرام پور

کیا فرماتے ہیں مفتیان دین و ملت اس مسئلہ میں کہ زید کی شادی ہندہ کے ساتھ ہوئی اور تقریباً چھ سال تک ایک دوسرے کیساتھ نباہا ہوا۔ پھر ہندہ جب ایک بار اپنے میکہ آئی تو پھر زید کے یہاں جانے سے انکار کر دیا۔ اور طلاق کا مطالبہ کیا۔ کئی بار اس معاملہ میں پہنچایت ہوئی مگر معاملہ حل نہ ہوا وہ برابر اپنے میکہ میں رہ کر طلاق مانگ رہی ہے۔ اب زید طلاق دینے کے لئے تیار ہے مگر اس کا مطالبہ یہ ہے کہ ہم نے جتنا روپیہ شادی میں خرچ کیا ہے وہ ہمیں دیا جائے اور مہر و نان و نفقہ معاف کیا جائے تب ہی طلاق دیں گے۔ دریافت طلب یہ امر ہے کہ زید اپنے مطالبہ میں حق بجانب ہے؟ بینوا توجروا۔

**الجواب :-** بلا عذر شرعی طلاق کا مطالبہ کرنا سخت ناجائز و حرام ہے۔ ایسی عورت کے متعلق حدیث شریف میں سخت وعیدیں آئی ہیں۔ حضور صلی اللہ تعالیٰ علیہ وسلم کا ارشاد ہے: ایما امرأة سئلت زوجها طلاقاً فی غیر ما باس فحرام علیہا راحة الجنة۔ یعنی جو عورت بغیر کسی عذر معقول کے شوہر سے طلاق مانگے اس پر جنت کی خوشبو حرام ہے۔ (مسند امام احمد بن حنبل جلد ششم صفحہ ۳۷۲) اور دوسری حدیث میں ہے: "ان النبی قال المنتزعات و المختلعات هن المنافقات۔" یعنی رسول اللہ صلی اللہ علیہ وسلم نے فرمایا کہ اپنے شوہر سے الگ رہنے والی اور خلع کرنے والی عورتیں منافقہ ہیں۔ (نسائی جلد دوم صفحہ ۱۰۷) اس حدیث کے تحت طبعی شرح مشکوٰۃ جلد دوم صفحہ ۲۳۶ میں ہے: "قوله المنتزعات لعل المراد التي ينتزعن

انفسهن من ازواجهن و ینشن علیہم و المختلعات اللواتی یلتمس الخلع۔ اھ" صورت مسئلہ میں اگر زیادتی شوہر کی طرف سے ہے تو زید کا خلع کے بدلے میں پوری شادی کا خرچ مانگنا و نان و نفقہ وغیرہ کی معافی کا مطالبہ کرنا جائز نہیں۔ بلکہ اس صورت میں تھوڑا مال بھی مانگنا اس کے لئے حلال نہیں۔ اور اگر زیادتی عورت کی طرف سے ہو تو شوہر خلع کے بدلے میں صرف مہر کی معافی کا مطالبہ کرے اور اس صورت میں عدت کے نفقہ سے اپنے کو بری کرنے کا مطالبہ کر سکتا ہے اور پوری شادی کا خرچ بھی لے سکتا ہے مگر بہتر ہے کہ مہر کی معافی کے علاوہ کسی چیز کا مطالبہ نہ کرے۔ فتاویٰ عالمگیری ج ۱ صفحہ ۴۸۸ میں ہے: "ان كان النشوز من قبلها كرهنا له ان ياخذ اكثر مما اعطاها من المهر۔ اھ" اور حضرت علامہ <sup>ہفک</sup> علیہ الرحمہ تحریر فرماتے ہیں: "کرہ تحریمًا اخذ شیئ و يلحق به الابراء

عمالہا علیہ ان نشز وان نشزت لا و لو منه نشوز ایضا و لو باکثر مما اعطاها علی الاوجه فتح و صحح الشمنی کراہۃ الزیادۃ و تعبیر الملتقی لایاس بہ یفید انها تنزیہیۃ۔ (در مختار مع شامی جلد دوم صفحہ ۵۶) و اللہ تعالیٰ اعلم۔

کتبہ: محمد ابراہیم احمد امجدی برکاتی

الجواب صحیح: جلال الدین احمد الامجدی

۶ جمادی الاولیٰ ۱۳۲۲ھ

مسئلہ:-

خلع میں شوہر کی رضا ضروری ہے یا نہیں خلع کے لئے شریعت نے کتنا مال مقرر کیا ہے؟

الجواب:- خلع میں شوہر کی رضا ضروری ہے اس کی رضا کے بغیر قاضی یا عورت خلع نہیں کر سکتی۔ سیدنا اعلیٰ حضرت محدث بریلوی رضی عنہ ربہ القوی تحریر فرماتے ہیں: ”خلع شرع میں اسے کہتے ہیں کہ شوہر برضائے خود مہر وغیرہ مال کے عوض عورت کو نکاح سے جدا کر دے تنہا زوجہ کے لئے نہیں ہوگا۔“ (فتاویٰ رضویہ جلد پنجم صفحہ ۸۲۴) اور خلع کے لئے شریعت نے مال کی کوئی مقدار متعین نہیں فرمائی ہے اس کے بارے میں حکم یہ ہے کہ اگر زیادتی شوہر کی جانب سے ہے تو اس حال میں تھوڑا مال بھی لینا اس کے لئے حلال نہیں۔ جیسا کہ فتاویٰ عالمگیری مع خانہ جلد اول صفحہ ۴۸۸ میں ہے: ”ان كان النشوز من قبل الزوج فلا يحل له اخذ شي من العوض على الخلع۔“ اور حضرت علامہ حسینی علیہ الرحمہ تحریر فرماتے ہیں: ”کرہ تحریمًا اخذ شيء و يلحق به الابرة اعمالها عليه ان نشز۔“ (در مختار مع شامی جلد دوم صفحہ ۶۰۹) اور اگر زیادتی عورت کی جانب سے ہو تو اس صورت میں شوہر خلع کے بدلے میں صرف اتنا مال لے جتنا اس نے مہر میں دیا ہو۔ فتاویٰ عالمگیری مع خانہ جلد اول صفحہ ۴۸۸ میں ہے: ”ان كان النشوز من قبلها كرهنا له ان ياخذ اكثر مما اعطاها من المهر۔“ و اللہ تعالیٰ اعلم۔

کتبہ: محمد حنیف القادری

الجواب صحیح: جلال الدین احمد الامجدی

مسئلہ:- از: انور خاں، کراچی، گج، کانپور

میرے لڑکے وکیل خاں کی شادی سماءہ شہانہ پروین بنت رفیق شیخ ساکن وکرولی بمبئی کے ساتھ ۱۹۹۳ء میں ہوئی تھی وہ کل دس ماہ وکیل خاں کے ساتھ کانپور میں رہی اس کے بعد راضی خوشی سے وہ رہنے سے گئی دونوں میں کسی کو کوئی شکایت نہیں تھی مگر جب وکیل خاں اپنی بیوی کو لانے گیا تو لڑکی نے آنے سے اور ان کے والدین نے بھیجنے سے انکار کر دیا۔ پھر سرسرا والوں نے وکیل خاں کے خلاف بمبئی کورٹ میں کئی جھوٹے مقدمات قائم کر دیئے تمام سماجی دباؤ ڈالنے کے باوجود لڑکی کسی طرح کانپور آنے کے لئے اور وکیل خاں کے ساتھ رہنے کے لئے تیار نہیں ہوئی بعد میں کچھ ذرائع سے معلوم ہوا کہ لڑکی اپنی ماں سے کسی دوسرے کے ساتھ شادی کرنے پر بعد ہے۔

الہ آباد ہائی کورٹ میں وکیل خاں کی طرف سے بیوی کو اپنے ساتھ رکھنے کے لئے استغاثہ (مقدمہ) بھی کیا گیا جس میں بیوی شہانہ پروین نے تحریری طور پر یہ بیان دیا کہ میں وکیل کے ساتھ کسی حال میں رہنا نہیں چاہتی۔ میں اپنے میکے بمبئی میں ہی رہنا چاہتی ہوں۔ اس کے بعد جج نے فیصلہ سنانے کے بجائے وکیل خاں پر پانچ سو روپے بطور جرمانہ واجب الادا کر کے مقدمہ خارج کر دیا۔

اب دریافت طلب امر یہ ہے کہ وکیل خاں اپنی بیوی کو رکھنے کے لئے تیار ہے اور اس کی بیوی کو کسی طرح کوئی شکایت بھی نہیں ہے مگر بغیر عدت اور کسی وجہ سے شہانہ پروین اپنے شوہر وکیل خاں کے ساتھ رہنے سے مطلقاً انکار کر رہی ہے۔ جیسا کہ الہ آباد ہائی کورٹ میں دی گئی اس کی تحریر سے واضح ہے وکیل خاں طلاق دینے کے لئے بھی راضی نہیں ہے۔ ایسی صورت میں اگر لڑکی طلاق چاہے یا مجبوراً وکیل خاں کو طلاق دینی پڑی یا طلاق نہ دینے کی صورت میں بھی وکیل خاں پر کیا واجب الادا ہوگا۔ ایک چھ سال کا لڑکا ہے وہ بھی اس ماں کے ساتھ ہے اس کے لئے شریعت کا کیا حکم ہے۔ اسے ماں کے پاس ہی رہنا چاہئے یا باپ کے پاس اور ماں کے پاس رہنے کی صورت میں کیا اس کی کفالت وکیل خاں پر واجب ہوگی؟ برائے کرم شریعت کی روشنی میں جواب عنایت فرما کر عند اللہ ماجور ہوں۔ نیز واضح ہو کہ جہیز کے سامان بھی وکیل خاں اپنے سسرال سے نہیں لائے ہیں سب کچھ وہیں ہے زیورات بھی وہیں ہیں۔ وکیل خاں کے پاس کوئی سامان نہیں ہے۔

**الجواب :-** صورت مسئلہ میں جب کہ شہانہ پروین وکیل خاں کے ساتھ رہنے کو ہرگز تیار نہیں تو وکیل خاں کو چاہئے کہ وہ شہانہ پروین اور اس کے ولی سے لکھائے کہ ہم طلاق چاہتے ہیں۔ پھر وہ طلاق دے کر کسی شریف لڑکی سے دوسری شادی کر لے اور خوشگوار زندگی گزارے طلاق دینے کی صورت میں مہر اور عدت وغیرہ کا خرچ دینا ہوگا لیکن اگر وہ مہر اور عدت کے خرچ کے عوض طلاق دے یعنی طلع کرے تو ان چیزوں سے بھی وہ چھٹکارا پا جائے گا۔ خدائے تعالیٰ کا فرمان ہے: "فَإِنْ خِفْتُمْ أَنْ لَا يُقِيمَا حُدُودَ اللَّهِ فَلَا جُنَاحَ عَلَيْهِمَا فِيمَا افْتَدَتْ بِهِ" (پ ۲ ع ۱۳) اور حضرت علامہ رحمۃ اللہ علیہ صلی اللہ علیہ وسلم فرماتے ہیں: "کرہ تحریمًا اخذ شیء و یلحق بہ الابراء عملها علیہ ان نشز وان نشزت لا ولومنه نشوز ایضا و لو بالکثر مما اعطاها علی الاوجه فتح و صح الشمنی کراهة الزیادة و تعبیر الملتقی لا باس به یفید انها تنتنزہیہ" (در مختار مع رد المحتار جلد دوم صفحہ ۵۶۰، ۵۶۱)

اور چون کہ شہانہ پروین نے شوہر کے گھر آنے سے ناحق انکار کیا تو بعد انکار جتنے دن وہ اپنے میکے میں رہی اس زمانہ کے نفقہ کی بھی وہ مستحق نہیں ایسا ہی فتاویٰ عالمگیری مع خانہ جلد اول مطبوعہ مصر صفحہ ۳۸۵ اور بہار شریعت حصہ ہشتم صفحہ ۱۵۹ پر ہے۔

اور لڑکا اپنی ماں کے پاس سات برس کی عمر تک رہے گا۔ پھر باپ کے حوالے کر دیا جائے گا۔ لیکن اگر اس عمر سے پہلے طلاق کے بعد اس کی ماں کسی اجنبی سے دوسرا نکاح کر لے تو وہ اپنی مائی کے پاس رہ کر سات برس کی عمر پوری کرے گا۔ اور بہر



صورت اس کی پرورش کا خرچ وکیل خاں پر واجب ہوگا۔ اور اگر اس کی نانی نہیں ہوگی تو ماں کے دوسری شادی کرنے پر سات برس کی عمر سے پہلے ہی وہ اپنی وادی کی پرورش میں آجائے گا۔ ایسا ہی بہار شریعت حصہ ہشتم صفحہ ۱۳۲، ۱۳۳ میں ہے۔ اور طلاق نہ دینے کی صورت میں لڑکا کے اخراجات کے علاوہ وکیل خاں پر کوئی چیز واجب الاदानہ ہوگی۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری امجدی

۲۱/۲۱/۲۱

مسئلہ:-

ہندہ کا نکاح زید سے ہوا ہندہ اپنے شوہر کے ہمراہ کچھ مہینے رہی پھر اپنے میکہ چلی آئی اب وہ کسی صورت سے اپنے شوہر کے پاس جانے کے لئے تیار نہیں ہے۔ اور کہتی ہے کہ میں اپنے شوہر سے طلاق لینا چاہتی ہوں۔ حالانکہ شوہر اس کی ہر ضرورت کو پوری کرتا ہے۔ اور بارہا اس کو لینے کے لئے اس کے گھر بھی گیا تو کیا زید کے طلاق دیئے بغیر ہندہ کسی طرح اپنا نکاح فسخ کر سکتی ہے؟

الجواب:- بغیر ضرورت شرعیہ طلاق طلب کرنا حرام ہے۔ حدیث شریف میں آیا ہے: ایما امرأة سئلت زوجها طلاقاً فی غیر ما باس فحرام علیہا راحة الجنة۔ یعنی جو عورت اپنے شوہر سے بغیر ضرورت طلاق کا سوال کرے اس پر جنت کی خوشبو حرام ہے۔ (مشکوٰۃ شریف صفحہ ۲۸۳)

اور دوسری حدیث میں ہے: "ایما امرأة اختلعت من زوجها بغیر نشوز فعلیہا لعنة الله و الملكة و الناس اجمعین۔" یعنی جو عورت اپنے شوہر سے خلع طلب کرے اور شوہر کی جانب سے کوئی بد خلقی نہ ہو تو اس پر اللہ اور فرشتوں اور سب آدمیوں کی لعنت ہے۔ اور طلاق دینے کا حق صرف شوہر کو حاصل ہے۔ اللہ تعالیٰ کا ارشاد ہے: "بیده عقدة النکاح۔" یعنی نکاح کی گرہ شوہر کے ہاتھ ہے۔ (پ ۲ سورہ بقرہ، آیت ۲۳۷) اور حدیث شریف میں ہے: "الطلاق لمن اخذ بالساق۔" اھ۔ لہذا ہندہ بغیر عذر شرعی طلاق طلب کرنے کے سبب سخت گنہگار ہے۔ اور زید کے طلاق دیئے بغیر ہندہ کسی طرح اپنا نکاح ہرگز ہرگز فسخ نہیں کر سکتی، اگر وہ کسی طرح زید کے ساتھ رہنے پر راضی نہ ہو تو وہ مہر وغیرہ کچھ مال دے کر شوہر سے خلع کر سکتی ہے کہ اس سے بھی طلاق بائن پڑ جائے گی۔ فتاویٰ عالمگیری مع خانہ جلد اول صفحہ ۲۸۸ میں ہے: "اذا تشاق الزوجان و خافا ان لا یقیما حدود الله فلا باس بان تفتدی نفسها منه بمال یخلعها به، فاذا فعلا ذلك وقعت تطليقة بائنة و لزمها المال کذا فی الهدایة۔" اھ۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد شبیر عالم مصباحی

۲۳/۲۳/۲۳

**مسئلہ:-** از: محمد سلیم برکاتی، کاپی شریف (جالون)

زید نے تقریباً چار سال پہلے ایک شادی شدہ غیر مطلقہ عورت سے ناجائز تعلقات قائم کر لئے اسی عرصہ میں زید سے اس عورت کے تین بچے بھی ہوئے زید اپنے والدین کے پاس نہیں رہتا ہے پھر بھی لوگ کہتے ہیں کہ گھر والوں کا زید سے ربط و ضبط ہے اس بناء پر زید کے گھر والوں کا برادری سے بائیکاٹ ہے اور زید اب اس بات پر راضی ہے کہ اگر بکر رکھ لے تو ہم چھوڑ دیں گے لیکن بکر جس کی پہلے بیوی تھی نہ طلاق دیتا ہے اور نہ ہی رکھنے کو راضی ہے اور اس کے گھر والے بھی یہی کہتے ہیں ایسی صورت میں زید، مذکورہ عورت، بکر اور اس کے گھر والوں کے بارے میں شریعت کا حکم کیا ہے؟ اور برادری کے لوگ اگر بکر کو اپنے ساتھ ملائے رہیں تو برادری پر کیا حکم ہے؟ بینوا توجروا۔

**الجواب:-** زید کا شادی شدہ غیر مطلقہ عورت سے ناجائز تعلقات قائم کرنا حرام حرام اشد حرام ہے۔ بکر اپنی عورت کو رکھے یا نہ رکھے بہر حال زید اور مذکورہ عورت پر لازم ہے کہ فوراً ایک دوسرے سے الگ ہو جائیں۔ اور علانیہ توبہ واستغفار کریں اگر وہ ایسا نہ کریں تو تمام مسلمان ان کا سخت سماجی بائیکاٹ رکھیں۔ خدائے تعالیٰ کا ارشاد ہے: "وَلَا تَرْكَبُوا إِلَى الَّذِينَ ظَلَمُوا فَتَمَسَّكُمْ النَّارُ" (پ ۲ سورہ ہود، آیت ۱۱۳)

اگر ایک دوسرے سے الگ ہو جائیں تو بعد توبہ ان دونوں کو مسجد میں لوٹا، چٹائی رکھنے اور قرآن خوانی وغیرہ کرانے کی تلقین کی جائے کہ نیکیاں قبول توبہ میں معاون ہوتی ہیں۔ قرآن مجید میں ہے: "وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا" (پ ۱۹ سورہ فرقان، آیت ۱۷) اور اگر واقعی زید کے گھر والوں کا اس سے ربط و ضبط ہے تو گھر والوں کا برادری سے بائیکاٹ صحیح ہے ورنہ نہیں۔

اور عورت مذکور کو چاہئے کہ جس طرح ہو سکے اپنے شوہر بکر سے طلاق حاصل کرے بعدہ طلاق کی عدت پوری کرنے کے بعد زید سے یا جس سے چاہے نکاح کرے کہ طلاق نکاح کے بغیر کسی دوسرے کے ساتھ میاں و بیوی کی طرح رہنا حرام حرام سخت حرام ہے۔ اگر بکر طلاق نہیں دیتا ہے اور نہ اسے رکھنے کے لئے تیار ہے تو وہ سخت گنہگار، مستحق عذاب نار ہے اس پر واجب ہے کہ اسے رکھے یا طلاق دے اگر دونوں میں سے ایک بھی نہ کرے تو تمام مسلمان اس کا بائیکاٹ کریں اور اگر بکر کے گھر والے بھی وہی کہتے ہیں جو بکر کہتا ہے تو ان کا بھی بائیکاٹ کریں۔ اور برادری کے لوگ بکر سے طلاق دلوائیں یا اپنی عورت کو رکھنے کے لئے بقدر طاقت اس پر دباؤ ڈالیں۔ ورنہ وہ بھی گنہگار ہوں گے۔ حدیث شریف میں ہے: "ان الناس اذا راوا منكرا فقام يغفروه يوشك ان يعصمهم الله بعقابہ"۔ یعنی لوگ جب برا کام دیکھیں اور اسے نہ مٹائیں تو عنقریب خدائے تعالیٰ ان کو عذاب میں مبتلا کرے گا۔ (مشکوٰۃ شریف صفحہ ۴۳۸) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حبیب اللہ المصباحی

## باب الظہار

### ظہار کا بیان

مسئلہ:-

زید نے اپنی بیوی سے کہا تو میری ماں کے مثل ہے تو کیا حکم ہے؟ بینوا تو جروا۔

الجواب:- اگر ان لفظوں سے اس کی مراد ظہار یا عیم تھی یعنی تجھ سے ظہار کرنا ہوں یا کہ حرام سمجھتا ہوں جب تو ظہار

ہو گیا یعنی نکاح بدستور باقی ہے مگر بغیر کفارہ دیئے عورت کے پاس جانا بلکہ شہوت کے ساتھ اسے ہاتھ لگانا بھی حرام ہو گیا کفارہ یہ

ہے کہ ایک غلام آزاد کرے اور وہ ممکن نہ ہو تو دو مہینے لگا تار روزے رکھے اس کی بھی طاقت نہ ہو تو ساٹھ مسکینوں کو صدقہ فطر کے مثل

اتاج یا اس کی قیمت دے یا دونوں وقت ان کو پیٹ بھر کھانا کھلائے بغیر کفارہ دئے اگر عورت کو ہاتھ لگائے گا تو گنہگار ہوگا اور توبہ کرے

ہوگا اور پھر جب تک کفارہ ادا نہ ہو جائے عورت سے ہمبستری کرنا جائز نہیں ہوگا۔

در مختار جلد دوم صفحہ ۶۳۵ میں ہے۔ "یحرم علیہ و طؤھا علیہ و دواء علیہ حتی یکفر فان وطئ قبلہ

استغفر و کفر للظہار فقط و لا یعودہ قبلھا" پھر اسی کتاب میں ہے۔ "الکفارة تحریر رقبۃ فان لم یجد صیام

شهرین متتابعین قبل المسیس فان عجز اطعم ستین مسکینا کالْفطَرة او قيمة ذلك و ان غذاهم و

عشاہم جازوا" اہ ملخصا اگر اس نے یہ الفاظ طلاق کی نیت سے کہے تھے تو ظہار ایک طلاق بائن ہو کر عورت نکاح سے نکل

گئی کہ عدت کے اندر عورت کی مرضی سے نئے مہر کے ساتھ دوبارہ نکاح کر سکتا ہے اور اگر کچھ نیت نہ تھی یا اعزاز و اکرام خواہ الفت

و محبت کی نیت تھی یعنی اپنی ماں کے برابر عزیز یا پیاری جانتا ہوں تو یہ الفاظ لغو و فضول ہیں عورت بدستور نکاح میں ہے اور کفارہ وغیرہ

کچھ لازم نہیں البتہ اگر لڑائی جھگڑے میں یا مذاکرہ طلاق میں کہا تو شوہر کا قول کہ میں نے بلا نیت یا تکریم کی نیت سے کہا تھا قضاء

قبول نہ ہوگا۔ در مختار جلد دوم صفحہ ۶۳۶ میں ہے۔ "ان نوى بانث علی مثل امی او کامی و کذا لو حذف علی خانیة

بر او ظہار او طلاقا صحت نیتہ و وقع مانواہ لانه کنایة والا ینوشیا او حذف الکاف لغا و تعین

الادنی ای البریعنی الکرامة" اہ کے تحت رد المحتار میں ہے۔ "قال الخیر الرملی و کذا لونی الحرة المجردة

ینبغی ان یکون ظہارا و ینبغی ان لا یصدق قضاء فی ارادة البر اذا کان فی حال المشاجرة و ذکر

الطلاق" اہ واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی

۲۷ ربیع الثانی ۱۴۱۷ھ

## باب العین

### عین کا بیان

**مسئلہ:-** از: محمد فہیم کیراف، محمد عرفان، بنگر پالیکا پریشد، خیر آباد، سیتاپور

کیا فرماتے ہیں مفتیان دین و ملت اس مسئلہ میں کہ ہندہ کی شادی زید سے ہوئی۔ شادی کے بعد معلوم ہوا کہ زید نامرد ہے ہندہ کا بھائی جب اسے لینے گیا تو زید نے کہا لے جاؤ ہم سے کوئی مطلب نہیں۔ تو اس کے بارے میں شریعت کا کیا حکم ہے؟  
بینوا توجروا۔

**الجواب:-** اس جملہ سے طلاق نہیں واقع ہوئی کہ ”ہم سے کوئی مطلب نہیں“ ایسا ہی فتاویٰ رضویہ کے حوالہ سے بہار شریعت حصہ ہشتم صفحہ ۲۳ پر ہے۔ لہذا صورت مسئلہ میں ردِ پیہ وغیرہ دے کر جس طرح بھی ہو سکے زید سے طلاق حاصل کی جائے۔ اگر وہ کسی طرح بھی طلاق نہ دے تو ہندہ ضلع کے سب سے بڑے سنی صحیح العقیدہ عالم کے پاس دعویٰ کرے۔ جب عالم کو ثابت ہو جائے کہ فی الواقع شوہر نے قدرت نہ پائی تو وہ شوہر کو علاج و معالجہ کے لئے مکمل ایک سال کی مہلت دے۔ اور اس مدت میں عورت شوہر سے جدا نہ رہے اگر سال گزرنے پر بھی قدرت نہ پائے تو عورت پھر دعویٰ کرے اور عالم پھر قدرت نہ پانے کا ثبوت لے لے اگر ثابت ہو جائے تو عورت کو اختیار دے کہ چاہے اس شوہر کے ساتھ رہنا پسند کرے چاہے تفریق۔ اگر عورت بلا توقف تفریق پسند کرے تو عالم شوہر کو طلاق کا حکم دے اگر وہ طلاق نہ دے تو خود تفریق کر دے پھر عورت چاہے تو دوسرا نکاح کر لے۔ در مختار جلد دوم ص ۹۴ میں ہے: ”وجدته عیننا اجل سنة قمرية و رمضان و ایام حیضها منها لامدة حجها و غیبتها و مرضه و مرضها فان وطئ مرة فبها و الابانت بالتفریق من القاضی ان ابی طلاقها بطلبها و بطل حقها لو وجد منها دلیل اعراض بان قامت من مجلسها او اقامها اعوان القاضی او قام القاضی قبل ان تختار شیئا به یفتی۔ اھ ملقطاً“ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

۱۶ اشوال المکرم ۱۴۲۱ھ

**مسئلہ:-** از: شہناز بانو

کیا فرماتے ہیں علمائے کرام و مفتیان عظام مندرجہ ذیل مسئلہ کے بارے میں کہ شہناز بانو بنت محمد موسم، پوسٹ و مقام جی پور کی شادی سید محمد نیاز بن سید محمد امین، پوسٹ و مقام خن پور، ضلع امبڈکر نگر، یو پی کے مہراں ۲۲ اپریل ۹۴ء کو ہوئی تھی شہناز بانو

شادی ہی میں اپنے سرال گئی تھی جس میں اس نے اپنے مذکورہ شوہر کو عنین پایا لیکن شہناز بانو نے اپنے شوہر کے بارے میں حیا کی وجہ سے کسی سے بتایا نہیں چونکہ مذکورہ شوہر اپنا علاج کر رہا تھا اس درمیان ۹۴ء سے ۹۵ء تک شہناز بانو کے والد نے چار مرتبہ رخصت کیا۔ بعد میں جب مذکورہ شوہر علاج سے کامیاب نہ ہوا تو شہناز بانو نے اپنی والدہ سے ساری بات بتائی ایسی صورت میں لڑکی نے جانے سے انکار کیا۔ ۱۳ اگست ۹۵ء کو مصالحت کی پینایت ہوئی تھی جس میں لڑکے نے بتایا کہ کچھ دن کا موقع دیدیا جائے علاج چل رہا ہے میں ٹھیک ہو جاؤں گا کچھ علاج باقی ہے وہ بھی ختم ہو جائے۔ پینایت کے بعد لڑکی کے والد نے پھر رخصت کیا لیکن جوں کا توں ہی وہ عنین کا عنین تھا۔ ۲ ماہ تک اپنے مذکورہ شوہر کے ساتھ تھی لیکن دو سال کے درمیان کسی بار بھی اس کے ہمراہ حق زوجیت (ہمسٹری) ادا نہ کیا گیا۔ واپسی کے بعد اپنی والدہ سے ساری بات بتائی ۹۶ء میں لڑکی کے والد نے پھر رخصت کیا ڈیڑھ ماہ تک اپنی سرال میں تھی لیکن جوں کا توں عنین (یعنی نامر و مکمل) ہی وہ رہ گیا۔ اب ایسی صورت میں شریعت شہناز بانو کو دوسری شادی کرنے کی اجازت دے تاکہ اس کی زندگی بحسن و خوبی گزرے؟

**الجواب:-** اگر شوہر واقعی نامرد ہے اور حق زوجیت ادا کرنے سے قاصر ہے تو اس پر طلاق دینا واجب ہے۔ اگر یوں ہی رکھ چھوڑے گا تو گنہگار ہوگا۔ قال اللہ تعالیٰ "فامساک بمعروف او تسریح بإحسان۔ (پ ۲۷۱) اگر شوہر طلاق نہ دے تو مسلمانوں پر لازم ہے کہ اس پر دباؤ ڈال کر اس سے طلاق دلوائیں۔ اگر اس میں کوتاہی کریں گے تو وہ بھی گنہگار ہوں گے۔ اور شوہر اس طرح بھی طلاق نہ دے تو عورت قاضی کے پاس دعویٰ کرے۔ قاضی شوہر سے دریافت کرے اگر شوہر نامرد ہونے کا قرا کرے تو علاج کے لئے ایک سال کی مہلت دے۔ دہائی کے قبل کا زمانہ حساب میں نہ آئے گا۔ بلکہ دعویٰ کے بعد ایک سال کی مدت درکار ہے۔ تو اگر سال کے اندر شوہر نے ہمسٹری کر لی تو عورت کا دعویٰ ساقط ہو جائے گا اور اگر ہمسٹری نہ کی اور عورت جذائی کی خواستگار ہو تو قاضی شوہر کو طلاق دینے کے لئے کہے اگر وہ طلاق دیدے فیہا ورنہ قاضی تفریق کر دے۔ فتاویٰ عالمگیری جلد اول صفحہ ۴۶۸ میں ہے: "اذا رفعت المرأة زوجها الى القاضي و ادعت انه عنین و طلبت الفرقة فان القاضي يستلھل و صل الیھا او لم یصل فان اقرانه لم یصل اجله سنة۔ اھ" اور اسی میں ہے: "ابتداء التاجیل من وقت المخاصمة کذا فی المحيط۔" پھر اسی میں ہے: "لا یكون هذا التاجیل الا عند قاضی مصر او مدینة فان اجلته المرأة او اجله غیر القاضی لا یعتبر ذلك کذا فی فتاویٰ قاضی خان۔ اھ" اور جہاں قاضی شرع نہیں جیسے آج کل ہندوستان تو وہاں ضلع کا سب سے بڑا سنی صحیح العقیدہ عالم دین جو مرجع فتاویٰ ہو قاضی شرع ہے۔ ہکذا فی الحدیقة الندیة عورت مذکور شرعی طور پر چھکارہ حاصل کئے بغیر دوسرا نکاح ہرگز نہیں کر سکتی۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم امجدی برکاتی

**مسئلہ:-** از: اقبال احمد، پراسازرگ، مہراج گنج

کیا فرماتے ہیں مفتیان دین و ملت اس مسئلہ میں کہ نجات اللہ ساکن پراسازرگ کی شادی آسیہ خاتون بہت شفیع محمد ساکن بھیا پھر بندہ (تلنگ پورہ) کے ساتھ ہوئی دونوں ہنسی خوشی سے زندگی گزار رہے تھے کچھ دنوں بعد لڑکا اور لڑکی کے والدین کے درمیان کسی بات پر معمولی اختلاف ہو گیا تو شفیع محمد نے اپنی لڑکی آسیہ کو اپنے گھر روک لیا۔ حیات اللہ اپنی بیوی کو رخصت کرانے کے لئے دوبارہ گیا اور حیات اللہ کے بڑے بھائی معین اللہ بھی دوبارہ رخصت کرانے گئے اور ان کی ماں بھی تین چار مرتبہ گئیں مگر شفیع محمد نے رخصت نہیں کیا یہاں تک کہ تقریباً ڈیڑھ سال گزر گئے تو شفیع محمد نے دیوبندی مولوی کے قائم کردہ نام نہاد حکمہ شرعیہ میں دعویٰ کر دیا اور اب اس مولوی سے نکاح فسخ کرا کے اپنی لڑکی آسیہ خاتون کا دوسرا نکاح کرانا چاہتا ہے۔ اس کے بارے میں شریعت کا کیا حکم ہے؟ بیٹنوا تو جروا۔

**الجواب:-** دیوبندیوں کے کفریات قطعیہ مندرجہ حفظ الایمان صفحہ ۸، تحذیر الناس صفحہ ۱۲، ۱۳، ۱۴ اور براہین قاطعہ صفحہ ۵۱ کی بنا پر مکہ معظمہ، مدینہ طیبہ، ہندوستان، پاکستان، اور بنگلہ دیش کے سیکڑوں علمائے کرام و مفتیان عظام نے ان کو کافر و مرتد قرار دیا ہے جس کی تفصیل فتاویٰ حسام البحرین اور الصوارم الہندیہ میں ہے۔ اور حدیث شریف میں ہے: "ایاکم و ایہام لایضلونکم و لایفتنونکم" یعنی حضور صلی اللہ علیہ وسلم نے فرمایا ہے کہ بد مذہب سے دور رہو انہیں اپنے قریب نہ آنے دو کہیں وہ تمہیں گمراہ نہ کر دیں، کہیں وہ تمہیں فتنہ میں نہ ڈال دیں۔ (مسلم شریف صفحہ ۱۰) اور حدیث شریف میں ہے: "ان مرضوا فلا تعودوہم و ان ماتوا فلا تشہدوہم و ان لقیتموہم فلا تسلموا علیہم و لا تجالسوہم و لا تشاربوہم و لا توکلوہم و لا تناکحوہم و لا تصلوا علیہم و لا تصلوا معہم" یعنی بد مذہب اگر بیمار پڑیں تو ان کی عیادت نہ کرو اگر مر جائیں تو ان کے جنازہ میں شریک نہ ہو، ان سے ملاقات ہو تو انہیں سلام نہ کرو۔ ان کے پاس نہ بیٹھو، ان کے ساتھ پانی نہ پیو، ان کے ساتھ کھانا نہ کھاؤ، ان کے ساتھ شادی بیاہ نہ کرو، ان کے جنازہ کی نماز نہ پڑھو اور نہ ان کے ساتھ نماز پڑھو۔ یہ حدیث ابو داؤد، ابن ماجہ، عقیلی اور ابن حبان کی روایات کا مجموعہ ہے۔ اور جب بد مذہب سے سلام و کلام کرنا، ان کے ساتھ کھانا پینا اور اٹھنا بیٹھنا جائز نہیں تو ان کو اپنا حاکم شرعی ماننا حرام، ان سے اپنے کسی معاملہ کا فیصلہ کرنا حرام اور ان کے فیصلہ پر عمل کرنا حرام۔

شفیع محمد پر لازم ہے کہ دیوبندی کے نام نہاد حکمہ شرعیہ سے اپنا مقدمہ اٹھالے کہ لڑکی سے نکاح فسخ کرا کے آسیہ خاتون کا دوسرے سے نکاح کرنا ناجائز و روا نہ کھولنا ہے۔ اگر شفیع محمد دیوبندی مولوی سے نکاح فسخ کرا کے آسیہ خاتون کا دوسرا نکاح کرے تو تمام مسلمان خصوصاً شفیع محمد کے سارے رشتہ داران سختی کے ساتھ اس کا سماجی بایکٹ کریں اس کے ساتھ کھانا پینا، اٹھنا بیٹھنا اور سلام و کلام سب بند کر دیں۔ قال اللہ تعالیٰ: "وَ اِنَّمَا يُنْسَبُ لَكَ الْبَغِیْطُنْ فَلَا تَقْعُدْ بَعْدَ الذِّکْرِیْ مَعَ الْقَوْمِ الظَّالِمِیْنَ" (پ ۷ ع ۱۴) اگر شفیع محمد اپنے معاملہ کا فیصلہ حکمہ شرعیہ سے کراتا چاہتا ہے تو حضرت مولانا مفتی محمد نظام الدین صاحب رضوی

نائب مفتی دارالعلوم اشرفیہ مبارک پور کی طرف رجوع کرے جو گورکھپور، دیوریا، کشی نگر اور مہراج سنگھ چار ضلع کے سنی قاضی شرع ہیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۲۸ رزی القعدہ ۱۸ھ

مسئلہ:- از: محمود احمد امجدی، مہاراشٹرن، اندوز (ایم پی)

کیا فرماتے ہیں مفتیان دین و ملت اس مسئلہ میں کہ زید اپنی بھابھی سے ناجائز تعلق رکھتا ہے اور اپنی بیوی کو بیوی نہیں سمجھتا۔ تقریباً تین سال ہو گئے بیوی کو کچھ خرچ بھی نہیں دیا اور زید سے طلاق مانگی جاتی ہے تو وہ طلاق بھی نہیں دیتا اگر وہ طلاق دے تو بیوی تین سال کے نان و نفقہ اور مہر کی مستحق ہے یا نہیں؟ اور اگر وہ طلاق نہ دے تو بیوی کو اس سے چھٹکارا کی صورت کیا ہے؟ بینوا توجروا۔

الجواب:- زید اگر واقعی اپنی بھابھی سے ناجائز تعلق رکھتا ہے تو سخت گنہگار مستحق عذاب نار ہے اس پر لازم ہے کہ اپنی بھابھی سے ناجائز تعلق ختم کرے اور علانیہ توبہ و استغفار کرے۔ اگر وہ ایسا نہ کرے تو سارے مسلمان سختی کے ساتھ اس کا سماجی بائیکاٹ کریں اس کے ساتھ کھانا پینا، اٹھنا بیٹھنا اور سلام و کلام سب بند کریں۔ اگر مسلمان ایسا نہیں کریں گے تو وہ بھی گنہگار ہوں گے۔ خدائے تعالیٰ کا ارشاد ہے: "وَإِنَّمَا يُنِيبُكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ۔" (پ ۷ ع ۱۳)

زید جب کہ اپنی بیوی کو بیوی نہیں سمجھتا اور تقریباً تین سال ہو گئے اس کو کچھ خرچ بھی نہیں دیا تو اس پر لازم ہے کہ بیوی پر ظلم کرنے سے باز آجائے یا تو اس کو صحیح طریقہ سے رکھے ورنہ بھر طلاق دیدے۔ طلاق کی صورت میں بیوی مہر پانے کی مستحق ہے۔ اور طرفین کی رضایا قاضی کی قضا کے بغیر اگر عورت اپنی ذات پر کسی طرح خرچ کرتی رہی تو گزرے ہوئے زمانہ کا نفقہ ساقط ہو گیا شوہر سے اب اس کا مطالبہ نہیں کر سکتی۔ فتاویٰ عالمگیری جلد اول صفحہ ۵۷ پر ہے: "إذا خاصمت المرأة زوجها في نفقة ما مضى من الزمان قبل أن يفرض القاضي لها النفقة وقبل أن يتراضيا على شيء فإن القاضي لا يقضي لها بنفقة ما مضى عندنا كذا في المحيط۔" اور اسی کے مثل فتاویٰ قاضی خاں مع ہندیہ جلد اول صفحہ ۳۹۲ پر بھی ہے۔ بلکہ اگر طرفین کی رضایا قاضی کی قضا سے نفقہ کی کچھ مقدار مقرر بھی ہوتی تو طلاق کے سبب وہ بھی ساقط ہو جائے گی۔

حضرت صدر الشریعہ علیہ الرحمۃ والرضوان تحریر فرماتے ہیں کہ: "طلاق سے پیشتر کا نفقہ ساقط ہو جاتا ہے مگر جب کہ اسی لئے طلاق دی ہو کہ نفقہ ساقط ہو جائے۔" (بہار شریعت حصہ ہشتم صفحہ ۱۲۲ مطبوعہ اشاعت الاسلام، دہلی) زید اگر طلاق نہ دے تو اس کی بیوی ضلع کے قاضی شرع کے حضور استغاثہ پیش کرنے وہ ان دونوں کے درمیان تفریق کر دے۔ شارح بخاری حضرت علامہ

مفتی شریف الحق صاحب امجدی سربراہ شعبہ دارالافتاء جامعہ اشرفیہ مبارک پور تحریر فرماتے ہیں کہ: ”جوشو ہر اپنی زوجہ کو نان و نفقہ نہیں دیتا اور اسکی خبر گیری نہیں کرتا اس کے بارے میں اب علمائے اہل سنت نے متفقہ طور پر یہ فتویٰ دیا ہے کہ بحالت مجبوری قاضی شرع تفریق کر سکتا ہے۔“ (حاشیہ فتاویٰ امجدیہ جلد دوم صفحہ ۱۸۶) اور جہاں قاضی شرع نہ ہو، ہاں ضلع کا سب سے بڑا سنی صحیح العقیدہ عالم ہی اس کے قائم مقام ہے۔ (حدیقہ ندیہ جلد اول صفحہ ۲۳)۔ واللہ تعالیٰ اعلم۔

کتبہ: جلال الدین احمد الامجدی

۱۶ ارشوال المکرم ۱۴۱۸ھ

**مسئلہ:-** از محمد نور الہدی خان، کدرا، گولی، اناؤ، یوپی۔

کیا فرماتے ہیں علمائے کرام و مفتیان عظام مسئلہ ذیل میں:

(۱) زید و ہندہ کا عقد ۱۹۹۲ء میں ہوا ایک عرصہ تک زوجین بحسن و خوبی زندگی گزارتے رہے اب کچھ عرصہ سے ہندہ میکے میں رک گئی ہے متعدد مرتبہ زید ہندہ کے پاس گیا نیز اپنے عزیز و اقارب کو بھی بھیجا کہ کسی طرح سے مابین کی کدورت رفع ہو جائے لیکن ہندہ کسی بھی طرح راضی نہیں ہوئی۔

اب ہندہ نے فسخ نکاح کا مقدمہ دارالقضاء میں کر دیا ہے۔ کیا شوہر کے زندہ رہنے کے باوجود قاضی کو یہ اختیار ہے کہ وہ ہندہ کو جدائی کا حکم صادر کرے؟

(۲) کیا ہندوستان میں دارالقضاء قائم کیا جاسکتا ہے جب کہ یہاں پر بادشاہ اسلام بھی نہیں ہے اور نہ ہی قاضی کو اتنا اختیار ہے کہ اگر کوئی اس کے فیصلے کو نہ مانے تو وہ اس پر عمل کرا سکے۔ قاضی شرع کن وجوہات کی بناء پر فسخ نکاح کر سکتا ہے؟ نیز کیا ہندوستان کے قاضی کو فسخ نکاح کا حکم ہے؟ بینوا توجروا۔

**الجواب:-** صورت مسئلہ میں قاضی کو یہ اختیار نہیں کہ وہ ہندہ کو جدائی کا حکم صادر کرے کہ یہ حق صرف شوہر کا ہے اگر وہ طلاق نہ دے تو کسی قاضی کے حکم سے نکاح فسخ نہ ہوگا۔ قال اللہ تعالیٰ ”بَیِّنَہٗ عُقْدَةُ النِّكَاحِ“ یعنی نکاح کی گرہ شوہر کے ہاتھ میں ہے۔ (پ ۱۵۲) اور حدیث شریف میں ہے: ”انما الطلاق لمن اخذ بالساق۔“ (ابن ماجہ) البتہ قاضی زید و ہندہ کے درمیان مصالحت کی کوشش کرے اگر ہندہ راضی نہ ہو اور زید کا ظلم ثابت ہو تو وہ زید کو اس بات پر مجبور کرے کہ وہ ہندہ کو طلاق دیدے۔ واللہ تعالیٰ اعلم۔

(۲) اس زمانہ میں جب کہ یہاں نہ حاکم اسلام ہے اور نہ اس کے مقرر کئے ہوئے قاضی تو اس صورت میں علم علماء بلد جو مرجع فتاویٰ ہو قاضی کے قائم مقام ہے۔ حضرت علامہ عبدالغنی نابلسی رحمۃ اللہ تعالیٰ علیہ تحریر فرماتے ہیں: ”اذا خلا الزمان من سلطان ذی کفایۃ فالامور مؤکلة الی العلماء و یلزم الامة الرجوع الیہم و یصیرون ولاة فاذا عسر



جمعہم علی واحد استقل کل قطر باتباع علمائہ فان کثروا فالمتبع اعلمہم فان استووا اقرع بینہم۔ یعنی جب زمانہ ایسے سلطان اسلام سے خالی ہو جائے جو ان امور کے لئے کافی ہو تو بہت امور علماء کے سپرد ہیں امت پر علماء کی طرف رجوع لازم ہے۔ اور علماء حاکم ہوں گے اور جب کسی ایک پر جمع ہونا دشوار ہو تو ہر طرف کے لوگ اپنے علماء کی اتباع کریں اور اگر کہیں متحد علماء ہوں تو ان میں جو سب سے زیادہ علم والا ہو اس کی اتباع کریں گے۔ اور اگر علم میں سب برابر ہوں تو ان کے مابین قرعہ ڈالا جائے۔ (حدیقہ ندیہ جلد اول صفحہ ۲۴۰ بحوالہ فتاویٰ فیض الرسول جلد دوم صفحہ ۲۸) لہذا اگر کوئی منتخب شدہ قاضی ہو تو سارے امور اس کے سپرد ہوں گے۔ اور اگر منتخب شدہ نہیں ہے۔ تو اس ضلع کا سب سے بڑا اسی صحیح العقیدہ عالم جو مرجع فتویٰ ہو وہی قائم مقام قاضی کے ہے۔ اور جب یہاں ہندوستان میں قاضی ہو سکتا ہے تو دارالقضا بھی قائم کیا جاسکتا ہے۔ بلکہ بہت سے دار القضا قائم ہیں جہاں سے مسلمانوں کے معاملات حل کئے جاتے ہیں جیسے دارالقضا امجدیہ، اوجھانگج، ہستی، ادارہ شرعیہ، پٹنہ، بہار اور مبارکپور وغیرہ۔ اور چند صورتوں میں شریعت نے قاضی کو یہ اختیار دیا ہے کہ وہ نکاح فسخ کر سکتا ہے خواہ شوہر راضی ہو یا نہ راضی ہو۔ مثلاً شوہر نامرد ہے۔ یا مفقود الخمر ہے یا مجنون ہے اسی طرح کے بعض اور مسائل میں وہ بھی ان شرائط کے ساتھ جو کتب فقہ میں مذکور ہیں۔ واللہ تعالیٰ اعلم۔

کتبہ: محمد ضیف قادری

الجواب صحیح: جلال الدین احمد الامجدی

۱۰ ربیع الثانی ۱۴۲۹ھ

مسئلہ:- از: مراد حسین، دیوبند، ہستی

ہندہ کا شوہر تقریباً چھ سال سے فالج کے مرض میں مبتلا ہے اس کے ساتھ ہندہ کے گزارے کی امید قطعی نہیں رہ گئی۔ اور وہ اسے طلاق بھی نہیں دیتا ہے تو کیا اس کے لئے دوسرا نکاح کرنے کی کوئی صورت ہے؟ بینوا تو جہڑوا۔

الجواب:- پیرو غیرہ کی لالچ دے کر یا کسی طرح بھی ہندہ اپنے فالج زدہ شوہر سے طلاق حاصل کرے یا وہ مر جائے اس کے بعد ہی وہ دوسری جگہ نکاح کر سکتی ہے۔ اس سے پہلے ہرگز نہیں۔ فتاویٰ جالگیری مع خانہ جلد اول صفحہ ۵۲۶ میں ہے: "اذا کان بالزوج جنون او برص او جذام فلا خيار لها كذا في الكافي"۔ اور فتاویٰ فیض الرسول جلد دوم صفحہ ۲۸۳ پر ہے۔ مفلوج شوہر کی عورت کو فسخ نکاح کا اختیار نہیں۔ در مختار باب العین میں ہے: "لا يتخير احد الزوجين بغيب الآخر ولو فاحشا۔ اھ" واللہ تعالیٰ اعلم

کتبہ: اشتیاق احمد الرضوی المصباحی

الجواب صحیح: جلال الدین احمد الامجدی

۳ شعبان المعظم ۱۴۲۱ھ

**مسئلہ ۱۰:-** از: عبدالکیم، ترسی، امولہ حاجتی

تراب النساء کی شادی محمد علی کے ساتھ ہوئی وہ تین بار رخصت ہو کر تقریباً ڈیڑھ ماہ محمد علی کے ساتھ رہی۔ اس کا بیان ہے کہ محمد علی نامرد ہے۔ اور وہ طلاق دینے کے لئے تیار نہیں۔ کیا تراب النساء دوسرا نکاح کر سکتی ہے؟ بینوا توجروا۔

**الجواب :-** نامرد کا حکم یہ ہے کہ اس کی عورت اگر نامرد کے ساتھ نہ رہنا چاہے تو عورت قاضی کے پاس دعویٰ کرے۔ قاضی شوہر سے دریافت کرے۔ اگر شوہر نامرد ہونے کا اقرار کرے تو علاج کے لئے ایک سال کی مہلت دے۔ دعویٰ کے قبل کا زمانہ حساب میں نہ آئے گا بلکہ دعویٰ کے بعد ایک سال کی مدت درکار ہے۔ تو اگر سال کے اندر شوہر نے ہمبستری کر لی تو عورت کا دعویٰ ساقط ہو جائے گا۔ اور اگر ہمبستری نہ کی اور عورت جدائی کی خواستگار ہو تو قاضی شوہر کو طلاق دینے کے لئے کہے اگر وہ طلاق دے فیہا ورنہ قاضی تفریق کر دے۔ فتاویٰ عالمگیری مع خانہ جلد اول صفحہ ۵۲۲ میں ہے: "اذا رفعت المرأة زوجها الى القاضي و ادعت انه عنین و طلبت الفرقة فان القاضي يستلھل و صل الیھا او لم یصل فان اقرانھ لم یصل اجلھ سنة. ۱۵" اور اسی کتاب اسی جلد کے صفحہ ۵۲۳ پر ہے: "ابتداء التاجیل من وقت المخاصمة کذا فی لمحیط. ۲۰" پھر چند سطر بعد ہے: "لا یتكون هذ التاجیل الا عند قاضی مصر او مدینة فان اجلته المرأة او اجله میر القاضی لا یتعتبر ذلك کذا فی فتاویٰ قاضی خان. ۱۵" و اللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد رضوی مصباحی

۲۰ صفر المظفر ۱۴۰۰ھ

**مسئلہ ۱۱:-**

کیا فرماتے ہیں مفتیان دین و ملت اس مسئلہ میں کہ زید کی شادی ہندہ کے ساتھ ہوئی شادی سے پہلے زید کا دامغانی توازن بھی کبھی خراب ہو جاتا تھا۔ لیکن شادی کی وقت ٹھیک تھا۔ پھر کچھ دنوں بعد وہ پاگل ہو گیا اور تقریباً چھ سال ہو گئے کہ اسی حالت میں ہے۔ کیا اس کی بیوی اب دوسرا نکاح کر سکتی ہے؟ اس کے تین بچے بھی ہیں۔ بینوا توجروا۔

**الجواب :-** صورت مسئلہ میں جب زید پاگل ہو گیا اور ہندہ دوسرا نکاح کرنا چاہتی ہے تو وہ قاضی شرع کے پاس دعویٰ اتر کرے کہ اس کا شوہر زید پاگل ہو گیا۔ جب قاضی کو ثابت ہو جائے کہ وہ پاگل ہے تو وہ اسے سال بھر کامل کی مہلت دے۔ اگر اس مدت میں وہ ٹھیک ہو گیا تو فیہا۔ اور اگر ٹھیک نہ ہوا تو عورت پھر دعویٰ دائر کرے۔ اور قاضی شرع کو یہ ثابت ہو جائے کہ زید اب بھی پاگل ہی ہے۔ تو عورت کو اختیار دے۔ چاہے تو اپنے نفس کو اختیار کرے یا شوہر کو۔ اگر اس نے اسی مجلس میں اپنے نفس کو اختیار کر لیا تو اب قاضی تفریق کر دے۔ اس کے بعد عورت ایام عدت پورے کر کے جس سے نکاح جائز ہو کر لے۔ ایسا ہی فتاویٰ رضویہ جلد پنجم صفحہ ۶۹۰ پر ہے۔ مذکورہ صورت اس وقت ہے جب قاضی شرع کو جنون ثابت ہو اور اس کا مطبق ہونا ثابت نہ ہو اگر قاضی

شرع کو یہ ثابت ہو جائے کہ یقیناً یہ شخص مدت دراز سے مجنون ہے اور اس کا جنون مطبق ہے تو ایک سال کی مدت نہ دے گا فوراً عورت کو اختیار دے گا کہ شوہر کو اختیار کرے یا نفس کو۔ فتاویٰ عالمگیری مع خانیہ جلد اول صفحہ ۵۲۶ پر ہے: "اذا كان بالزوج جنون او برص او جذام فلا خيار لها كذا في الكافي قال محمد رحمه الله تعالى ان كان الجنون حادثاً يؤجله سنة كالعنة ثم يخير المرأة بعد الحول اذا لم يبرأ و ان كان مطبقاً فهو كالواجب و به نأخذ كذا في الحاوی القدسی۔ ۱۵"

**نوٹ:-** جہاں حاکم شرع نہ ہو وہاں سنی صحیح العقیدہ مرجع فتویٰ اعلم علمائے ہند ایسے امور میں حاکم شرع ہے۔ واللہ

تعالیٰ اعلم۔

الجواب صحیح: جلال الدین احمد الامجدی

کتبہ: عبدالحمید رشتوی مصباحی

یکم جمادی الاولیٰ ۱۴۱۱ھ

## باب العدة

### عدت کا بیان

**مسئلہ :-** از: عبدالوارث اشرفی گولڈن الیکٹریک، مدینہ منجید، ریتی چوک، گوکھپور

عدت والی عورت کو تعزیت یا شادی بیاہ میں شرکت کے لئے جانے کے متعلق کیا حکم ہے؟ بینوا توجروا۔

**الجواب :-** مطلقہ اور بیوہ عورت عدت کے دنوں میں تعزیت اور شادی بیاہ میں شرکت کے لئے نہ جائے اور اگر جائے تو

واپس آکر رات کا اکثر حصہ اپنے گھر میں گزارے۔ حضرت علامہ حصکفی علیہ الرحمہ تحریر فرماتے ہیں: "معتدة موت تخرج فی

البیدين و تبیت اکثر اللیل فی منزلها۔ اھ" (در مختار مع شامی جلد دوم صفحہ ۶۷۳) واللہ تعالیٰ اعلم،

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

کیم محرم الحرام ۱۴۰۰ھ

**مسئلہ :-** از: مجیب الرحمن نظامی، مدرسہ عربیہ برکات غوثیہ، بستی

عدت کے ایام از روئے شرع کیا ہیں؟ بینوا توجروا۔

**الجواب :-** بیوہ عورت اگر حاملہ نہ ہو تو اس کی عدت چار مہینہ دس دن ہے جیسا کہ قرآن شریف پارہ دوم رکوع ۱۳ میں

ہے: "وَالَّذِينَ يَتَفَوَّنَ مِنْكُمْ وَيَذَرُونَ أَرْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا۔" اور فتاویٰ عالمگیری

جلد اول مصری صفحہ ۴۷۳ میں ہے: "عدة الحرة في وفاة أربعة اشهر وعشرة ايام سواء كانت هندخولا بها او لا

مسلمة او كتابية تحت مسلم صغيرة او كبيرة او آئسة و زوجها حرا او عبد حاضرت في هذه المدة او لم

تحض ولم يظهر حملها كذا في فتح القدير۔ اھ" اور حاملہ عورت کی عدت وضع حمل ہے۔ خواہ وہ بیوہ ہو یا طلاق والی ہو

اور خواہ وجوب عدت کے وقت حاملہ ہو یا بعد میں، قرآن مجید پارہ ۲۸ سورہ طلاق میں ہے: "وإولات الاحمال اجلهن ان

يضعن حملهن۔" اور فتاویٰ قاضی خاں مع ہندیہ جلد اول صفحہ ۵۳۸ میں ہے: "فان كانت الامعتدة عن الطلاق او

الوطأ عن شبهة او الموت حاملا فعدتها بوضع الحمل سواء كانت حاملا وقت وجوب العدة او حبلت

بعد الوجوب۔ اھ" اور طلاق والی مدخلہ عورت یعنی جس سے صحبت کر چکا ہے اگر نابالغ یا آئسہ یعنی بچپن سالہ ہو تو اس کی عدت

تین مہینہ ہے۔ قرآن عظیم پارہ ۲۸ سورہ طلاق میں ہے: "وَالَّتِي يَبْسُ مِنْ الْمَحِيضِ مِنْ نِسَائِكُمْ إِنْ ارْتَبْتُمْ فَعِدَّتُهُنَّ

ثَلَاثَةُ أَشْهُرٍ وَالَّتِي لَمْ يَحْضَنْ۔" اور فتاویٰ قاضی خاں میں ہے: "لو كانت المطلقة صغيرة او آئسة و هي حرة

فعدتها ثلثة اشهر۔ اھ" اور طلاق والی مدخلہ عورت اگر حاملہ آئسہ اور نابالغ نہ ہو یعنی حیض والی ہو تو اس کی عدت تین مہینہ

خواہ یہ تین حص تین ماہ تین سال یا اس سے زیادہ میں آئیں۔ قرآن پاک پارہ دوم رکوع ۱۲ میں ہے: "وَالْمُطَلَّقُ يَتَرَبَّصُّ بِأَنْفُسِهِنَّ ثَلَاثَةَ قُرُوءٍ" اور فتاویٰ عالمگیری میں ہے: "اذا طلق الرجل امرأته طلاقاً بائناً أو رجعياً أو ثلاثاً أو وقعت الفرقة بينهما لغير طلاق وهي حرة ممن تحيض فعدتها ثلاثة اقراء سواء كانت الحرة مسلمة أو كتابية كذا في السراج الوهاج۔ ۱۵" اور اگر عورت کو ہم بستری اور خلوت صحیح کے پہلے طلاق دی گئی تو اس کے لئے عدت نہیں بعد طلاق وہ فوراً دسرانکاح کر سکتی ہے۔ قرآن عظیم پارہ ۳۲ رکوع ۳ میں ہے: "يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا" اور فتح القدیر میں ہے: "الطلاق قبل الدخول لا تجب فيه العدة۔ ۱۵" واللہ تعالیٰ اعلم۔

کتبہ: خورشید احمد مصباحی

الجواب صحیح: جلال الدین احمد الامجدی

۲۰ محرم الحرام ۱۴۱۸ھ

مسئلہ:-

ایک عورت باہر سے آئی اور بیان دیا کہ میں بیوہ ہوں میرا شوہر دو سال پہلے انتقال کر گیا۔ اس کے اس بیان پر زید نے اس سے شادی کر لی اور صحبت بھی کی۔ بعد میں پتہ چلا کہ وہ شوہر والی ہے۔ زید نے اسے گھر سے نکال دیا۔ اس صورت میں عدت ہے یا نہیں؟ اگر ہے تو عدت کا خرچ اور مہر زید پر لازم ہے یا نہیں؟

الجواب:- اگر واقعی زید نے یہ جان کر نکاح کیا کہ وہ بے شوہر والی ہے تو نکاح مذکور فاسد ہوا ایسا ہی فتاویٰ امجدیہ جلد دوم صفحہ ۳۸ پر ہے۔ اور نکاح فاسد میں زید کا اس عورت سے صحبت کرنے کے سبب اس پر عدت واجب ہے اور زید پر عدت کا خرچ لازم نہیں مہر مثل لازم ہے جب کہ مہر مقرر اس سے زیادہ ہو اور اگر وہ مہر مثل سے کم یا برابر ہے تو وہی لازم ہے۔ فتاویٰ خانیہ جلد اول صفحہ ۳۳۲ میں ہے: "رجل تزوج منكوحة الغير و دخل بها فان كان لا يعلم انها منكوحة الغير كان عليها العدة و لا نفقة لها۔ ۱۵" اور در مختار مع شامی جلد دوم صفحہ ۳۸۰ پر ہے: "ويجب مهر المثل في نكاح فاسد بالوطأ في القبل لا بغيره كالخلوة لحرمة وطئها ولم يزد مهر المثل على المسمى لرضاها بالخط ولو كان دون المسمى لزم مهر المثل۔ ۱۵" تلخيصاً واللہ تعالیٰ اعلم۔

کتبہ: انصار احمد نظامی

الجواب صحیح: جلال الدین احمد الامجدی

۱۰ ربیع الآخر ۱۴۱۸ھ

مسئلہ:- از: محمد سلیمان، پہاڑ پور، ہری پور، سلطان پور (یوپی)

کیا فرماتے ہیں علمائے دین و مفتیان شرع متین درج ذیل مسئلہ میں کہ ہندہ ایک سال سے اپنے ماں باپ کے گھر ہے

سال بھر بعد ہندہ کے والد نے ہندہ کے شوہر زید سے جا کر طلاق لے لیا۔ زید کہتا ہے کہ ہندہ کو عدت گزارنے کی ضرورت نہیں ہے اور نہ ہی اس کی عدت کا خرچ ملے گا کہ شریعت نے عدت کا حکم اس لئے دیا ہے کہ معلوم ہو جائے کہ مطلقہ کو حمل ہے یا نہیں۔ اور جب سال بھر سے شوہر ویوی کی ملاقات ہی نہ ہوئی تو عدت گزارنے کا کیا سوال۔

لہذا قرآن و حدیث کی روشنی میں بیان فرمائیں کہ کیا جو عورت سال بھر سے یا اور زیادہ دنوں سے اپنے شوہر سے جدا ہو اس کے بعد طلاق ہو تو وہ بغیر عدت گزارے کسی دوسرے سے نکاح کر سکتی ہے؟ اور آیا شوہر کو عدت کا خرچ نہیں دینا پڑے گا؟

**الجواب:-** شوہر سے جدائی کتنی ہی طویل مدت کے بعد کیوں نہ ہو طلاق کے بعد عدت ضروری ہے کہ وہ صرف حمل معلوم کرنے کے لئے نہیں ہے بلکہ وہ نکاح کے ختم ہونے کا سوگ بھی ہے۔ اور طلاق کی عدت کا خرچ بہر حال شوہر کے ذمہ لازم ہوتا ہے۔ فتاویٰ عالمگیری مع خانیہ جلد اول صفحہ ۵۲۶ میں ہے: "رجل تزوج امرأة نکاحا جائزا فطلقها بعد الدخول او بعد الخلوة الصحيحة كان عليها العدة كذا في فتاوى قاضی خان۔ اھ" اور سیدنا علیؑ حضرت محدث بریلوی رضی عنہ ربہ القوی در مختار کے حوالہ سے تحریر فرماتے ہیں: "العدة سبب وجوبها النكاح والتأكد بالتسليم و ما جرى مجراه من موت او خلوة و هي في حق حرة تحيض بعد الدخول حقيقة او حكما ثلثة حيض و في حق من لم تحض لصغر بان لم تبلغ تسعة او كبر ثلثة اشهر ان وطئت في الكل و لو حكما كالخلوة و لو فاسدة۔" (فتاویٰ رضویہ جلد پنجم صفحہ ۸۳۳) اور حضور صدر الشریعہ علیہ الرحمۃ والرضوان تحریر فرماتے ہیں: "جس عورت کو طلاق دی گئی ہے بہر حال عدت کے اندر نفقہ پائے گی طلاق رجسی ہو یا بائن یا تین طلاقیں عورت کو حمل ہو یا نہیں۔" (بہار شریعت حصہ ہشتم صفحہ ۱۵۱) اور فتاویٰ قاضی خاں جلد اول صفحہ ۳۴۰ میں ہے: "المتعدة عن الطلاق تستحق النفقة و السكنى كان الطلاق رجعيا او بائنا او ثلثا حاملا كانت او لم تكن۔ اھ"

لہذا صورت مسئلہ میں ہندہ پر عدت واجب ہے اور زید پر عدت کا خرچ۔ البتہ عورت اس صورت میں نفقہ پانے کی حقدار ہوگی جب کہ اس نے قاضی یا شیخ سے نفقہ دلوانے یا مقرر کرنے کا مطالبہ کیا ہو اگر اس نے ایسا نہ کیا یہاں تک کہ عدت گزر گئی تو نفقہ ساقط ہو گیا۔ اور زید غلط مسئلہ بتانے کے سبب گنہگار ہوا تو یہ کرے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد سیر الدین حبیبی مصباحی

۲۰ رجب المرجب ۱۹ھ

**مسئلہ:-** از: ریاض الدین اشرفی، دارالعلوم اتوار الاسلام، جھمیاؤں کلاں، بستی

زید جس کی عمر پچاس سال ہے اس نے اپنی پچاس سالہ بیوی کو طلاق مغلفہ دیدی۔ اب وہ اسے رکھنا چاہتا ہے تو حلالہ ضروری ہے یا نہیں؟ اور بیوی کو چار سال سے حیض نہیں آتا ہے تو اس کی عدت کیا ہوگی؟ بینوا تو جروا۔

**الجواب :-** صورت مسئلہ میں زید تین طلاق دینے کے سبب گنہگار ہوا تو یہ کرے اور اس کی بیوی ہمیشہ کے لئے اس پر حرام ہوگئی۔ اب بغیر حلالہ وہ دوبارہ اسے ہرگز نہیں رکھ سکتا۔ اللہ تعالیٰ کا ارشاد ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ.." (پ ۱۳۷)

اور حلالہ کی صورت یہ ہے کہ طلاق کی عدت گزرنے کے بعد عورت دوسرے سے نکاح صحیح کرے پھر دوسرا شوہر اس سے ہمبستری کرنے کے بعد طلاق دیدے یا مرجائے پھر طلاق یا موت کی عدت گزر جانے کے بعد ہی زید سے نکاح جائز ہوگا۔ اس سے پہلے ہرگز نہیں۔ فتاویٰ عالمگیری مع خانہ جلد اول صفحہ ۴۷ پر ہے: "ان كان الطلاق ثلاثا لم تحل له حتى تنكح زوجا غيره نكاحا صحيحا و يدخل بها ثم يطلقها او يموت عنها. اهـ ملخصا" اور شوہر عانی کی ہمبستری کے بغیر حلالہ صحیح نہ ہوگا۔ کافی حدیث العیالہ

اور زید کی بیوی کو اگرچہ چار سال سے حیض نہیں آتا ہے پھر بھی اس کی عدت تین حیض ہی ہے۔ اگر بچپن سال کی عمر تک تین حیض نہ آئیں تو اب اس کی عدت تین مہینہ ہے۔ خدائے تعالیٰ کا ارشاد ہے: "وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ حُرُوفٍ.." (سورۃ البقرہ، آیت ۲۲۸) اور اسی کا ارشاد ہے: "وَالَّتِي يَنْفَسُ مِنَ الْحَيْضِ مِنْ نِسَائِكُمْ إِنْ اَرْبَعُونَ يَوْمًا فَلَا تَحِلُّ لَهَا تِلْكَ اَشْهُرٌ.." (سورۃ الطلاق ۴) اور مراقی الفلاح صفحہ ۳۳ میں ہے: "الایاس هو خمس و خمسون سنة على المفتى به. اهـ" اور شامی باب العدة جلد سوم صفحہ ۵۱۶ پر ہے: "عندنا ما لم تبلغ حد الاياس لا تعتد بالاشهر وحده خمس و خمسون سنة هو المختار. اهـ" اور تائید کے لئے حلالہ ہو کر زید سے دوبارہ نکاح نہ ہو جائے وہ دونوں ایک دوسرے سے دور رہیں۔ اگر وہ ایسا نہ کریں تو سب مسلمان ان کا بایکٹ کریں۔ قال اللہ تعالیٰ: "وَإِمَّا يَنْفِسَنَّ الشَّيْطَانُ فَلَا تَقْعُدْ بَعْدَ الذِّكْرَى مَعَ الْقَوْمِ الظَّالِمِينَ.." (پ ۱۳۷) واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد الرضوی المصباحی

۴ ربیع النور ۱۴۲۱ھ

**مسئلہ :-** از: مولانا محمد سلیم نعیمی، ہلدورا، بڑودہ (سجرات)

فتاویٰ فیض الرسول ج ۲ ص ۳۰۶ پر یہ سب سے متعلق مسئلہ درج ہے کہ "اگر لڑکا وغیرہ گھر کا کوئی دوسرا فرد شادی میں شرکت کرنے والا نہ ہو تو یہ خاص عزیز داروں کے یہاں دن میں اور رات کے کچھ حصہ میں شرکت کے لئے جاسکتی ہے اسے رات کا اکثر حصہ اپنے مکان میں گزارنا ضروری ہے۔" دریافت طلب امر یہ ہے کہ خود فتاویٰ فیض الرسول میں اسی مقام پر نیز بہار شریعت اور فتاویٰ رضویہ، ہدایہ اور درمختار وغیرہ میں ضرورت شدیدہ کی قید لگی ہوئی ہے۔ تو کیا شادی میں شرکت صحیح معنوں میں ضرورت ہے۔ اور اگر شادی میں اجازت ہے۔ تو قریبی رشتہ داروں کی موت کے وقت جانے کے بارے میں عند الشرع کیا حکم ہوگا؟

بیٹنا تو جروا۔

**الجواب:-** موت کی عدت میں اگر باہر جانے کی حاجت ہو تو عورت دن میں اور رات کے کچھ حصہ میں باہر جاسکتی ہے بشرطیکہ رات کا اکثر حصہ اپنے مکان میں گزارے۔ ایسا ہی بہار شریعت حصہ ہفتم صفحہ ۱۳۲ پر ہے۔ اور ہدایہ اولین اشرفہ صفحہ ۴۰۸ پر ہے: "المتوفی عنها زوجها تخرج نهارا و بعض الليل و لا تبیت فی غیر منزلها۔" اور مجمع الانہر جلد اول صفحہ ۴۷ پر ہے: "معتدة الموت تخرج نهارا و بعض الليل قدر ما تستكمل به حوائجها۔" اور الشرح الکبیر للمعنی جلد ثم صفحہ ۱۷۶ پر ہے: "للمعتدة الخروج فی حوائجها نهارا سواء كانت مطلقة او متوفی عنها۔" اور فتاویٰ خانہ جلد اول صفحہ ۵۵۳ پر ہے: "المتوفی عنها زوجها تخرج بالنهار لحاجتها۔" اور در مختار میں ہے: "معتدة موت تخرج جدیدین۔" اور (الدر المختار نفوق رد المحتار جلد سوم صفحہ ۵۳۶) اور اسی کے تحت شامی میں ہے: "المتوفی عنها زوجها تخرج بالنهار لحاجتها۔" اور تبیین الحقائق جلد سوم صفحہ ۳۷ میں ہے: "معتدة الموت تخرج اليوم و بعض الليل۔" اور تفسیر کبیر جلد دوم صفحہ ۳۶۸ پر ہے: "اما الامتناع عن الخروج من المنزل فواجب الا عند الضرورة و الحاجة۔" اور فتاویٰ رضویہ جلد پنجم صفحہ ۸۳۹ پر ہے: "عورت عدت وفات میں بضرورت باہر اس طور پر جاسکتی ہے کہ رات کا اکثر حصہ شوہر کے مکان پر گزارے۔" اور ضرورت شدیدہ کی قید نہ بہار شریعت میں پائی گئی نہ فتاویٰ رضویہ میں نہ ہدایہ میں اور نہ تو در مختار میں اور نہ فتاویٰ فیض الرسول میں اور نہ ہی ان کے علاوہ فقہ کی دوسری کتابوں میں۔ اور اگر کہیں ہو بھی تو وہ حاجت شدیدہ کے معنی میں ہے۔ اور فتاویٰ فیض الرسول میں بھی حاجت شدیدہ ہی کی قید ہے نہ کہ ضرورت شدیدہ کی اور دونوں میں بہت فرق ہے۔

لہذا فتاویٰ فیض الرسول میں یہ وہ سے متعلق جو مسئلہ درج ہے کہ "اگر لڑکا وغیرہ یا گھر کا کوئی دوسرا فرد شادی میں شرکت کرنے والا نہ ہو تو یہ خاں عزیز داور کے یہاں دن میں اور رات کے کچھ حصہ میں شرکت کے لئے جاسکتی ہے۔ لیکن رات کا اکثر حصہ اپنے مکان میں گزارنا ضروری ہے۔" یہ حاجت کی صورت ہے اور مسئلہ بالکل صحیح و درست ہے۔ یوں ہی قریبی رشتہ داروں کی موت کے وقت بھی شرط مذکور کی قید کے ساتھ جانے کی اجازت ہے۔ حدیث شریف میں ہے: "ان امرأة سالت ام سلمة رضی اللہ تعالیٰ عنہا مات زوجها اتمرض اباھا قالت ام سلمة رضی اللہ عنہا کونی احد طرفی الليل فی بیتک۔" (بیہقی شریف جلد ہفتم صفحہ ۷۷) اور بحر الرائق جلد چہارم صفحہ ۱۵۳ میں ہے: "الظاهر من کلامہم جواز خروج المعتدة عن وفلة نهارا و لو كانت قادرة علی النفقة و لهذا استدلل اصحابنا بحديث فريعة اخت ابی سعيد الخدري رحمه الله تعالى ان زوجها لما قتل انت النبي صلى الله عليه وسلم



فاستاذنته فی الانتقال الی بنی خدره فقال لها امکنی فی بیتک حتی یبلغ الكتاب اجله فذل علی حکمین اباحة الخروج بالنهار و حرمة الانتقال حیث لم ینکر خروجها و منعها من الانتقال و روى علقمة ان نسوة من همدان نعی الیهن ازواجهن فستلن ابن مسعود رضی اللہ تعالیٰ عنہ فقلن انا نستوحش فامرهن ان یجتمعن بالنهار فاذا کان باللیل فلترجع کل امرأة الی بیتها کذا فی البدائع و فی المحيط عزاء الثانی الی النبی صلی اللہ علیہ وسلم و فی الجوهرة یعنی ببعض اللیل مقدار ما تستکمل به حوائجها و فی الظہیریہ و المتوفی عنہا زوجها لا یاس بان تتغیب عن بیتها اقل من نصف اللیل قال شمس الاثمة الحلواتی و هذه الروایة صحیحة. اهـ و اللہ تعالیٰ اعلم.

الجواب صحیح: جلال الدین احمد الامجدی

کتبہ: محمد حبیب اللہ مصباحی

**مسئلہ:-** از: عبدالغفار وانی، سوہیہ بگ، بڈگام (کشمیر)

لڑکی اگر شافعی مسلک کی ہو اور لڑکا حنفی مسلک کا تو طلاق واقع ہونے کی صورت میں عدت کا شمار کس مسلک پر کریں گے؟

بینوا توجروا۔

**الجواب:-** اگر لڑکی شافعی مسلک کی ہے تو اس پر شافعی مسلک کی اتباع کرنا لازم ہے لہذا شافعی مسلک کے مطابق ہی اس کی عدت شمار کی جائے گی۔ اور حضرت امام شافعی رحمۃ اللہ علیہ کے مسلک میں طلاق کی عدت تین طہر ہے۔ جیسا کہ کتاب الفقہ علی المذاہب الاربعہ جلد چہارم صفحہ ۵۳۵ پر ہے: "عدة الحر یا نقضاء ثلاثة اطهار۔" اور جب وہ لڑکی شافعی مسلک کے مطابق اپنی عدت تین طہر مکمل کر لے تب بھی وہ حنفی لڑکے کے لئے حلال نہ ہوگی ہاں شافعی مرد کے لئے ضرور حلال ہو جائے گی۔ اس لئے کہ حضرت سیدنا امام اعظم ابو حنیفہ رضی اللہ تعالیٰ عنہ کے مسلک میں عدت طلاق تین حیض ہے جیسا کہ حنفی مسلک کی مستند کتاب فتاویٰ شامی جلد اول صفحہ ۶۵۹ میں ہے: "ان المذهب وجوب العدة مرة ثلاث حیض۔" اور فتاویٰ عالمگیری جلد اول صفحہ ۵۷۲ میں ہے: "علیہا العدة ثلاث حیض۔" و اللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالقادر رضوی ناگوری

۳ محرم الحرام ۱۴۲۲ھ

**مسئلہ:-** از: محمد عدنان حبیبی، مدرسہ خفیہ جامع مسجد، اڑیسہ

ہندہ کو ڈیڑھ دو سال میں جا کر حیض آتا ہے۔ دریافت طلب امر یہ ہے کہ اس کی عدت حیض سے شمار ہوگی یا مینے سے؟

بینوا توجروا۔

**الجواب:-** فقیر اعظم ہند حضور صدر الشریعہ علیہ الرحمۃ تحریر فرماتے ہیں: "عورت کو حیض آچکا ہے مگر اب نہیں آتا اور ابھی سن ایساں کو بھی نہیں پہنچی ہے تو اس کی عدت بھی حیض سے ہے جب تک تین حیض نہ آئیں یا سن ایساں کو نہ پہنچے اس کی عدت ختم نہیں ہو سکتی۔ اھ" (بہار شریعت حصہ ہشتم صفحہ ۱۲۳) اور رد المحتار جلد دوم صفحہ ۶۵۵ پر ہے: "انھا تعتد للطلاق بالحيض لا بالاشهر." "اذا تأخر حيض المطلقة لعارض او غيره بقيت في العدة حتى تحيض او تبلغ حد الاياس. اھ"

لہذا اگرچہ ہندہ کو ڈیڑھ دو سال میں حیض آتا ہے جب تک تین حیض نہ آئیں گے اس کی عدت پوری نہ ہوگی تا وقتیکہ پچپن سالہ ہو کر اس کو تین مہینے نہ گزر جائیں یعنی موجودہ صورت میں ہندہ کی عدت مہینوں سے شمار نہ ہوگی۔ خدائے تعالیٰ کا ارشاد ہے: "وَالْمُطَلَّغَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ." (پ ۲ سورہ بقرہ، آیت ۲۲۸) واللہ تعالیٰ اعلم.

الجواب صحیح: جلال الدین احمد الامجدی

کتبہ: محمد عبدالقادر رضوی ناگوری

۲۷ ربیع الثانی ۱۴۲۲ھ

### مسئلہ:-

زید کی شادی ہندہ کے ساتھ ہوئی پھر رخصتی سے پہلے آپس میں نا اتفاقی ہوگئی۔ تین سال تک مقدمہ چلا پھر زید نے طلاق دی درمیان میں ہندہ کو ایک بچہ پیدا ہوا لیکن زید کا بیان ہے کہ ہماری ایک دوسرے سے ملاقات نہیں ہوئی ہے۔ سوال یہ ہے کہ ہندہ پر عدت گزارنا لازم ہے یا بغیر عدت گزارے دوسرا نکاح کر سکتی ہے؟ بینوا توجروا.

**الجواب:-** صورت مسئلہ میں ہندہ پر عدت گزارنا لازم ہے بغیر عدت گزارے دوسرا نکاح ہرگز نہیں کر سکتی بشرطیکہ بچہ وقت نکاح سے چھ ماہ یا اس کے بعد پیدا ہوا ہو۔ حدیث شریف میں ہے: "الولد للفراش." (بخاری شریف جلد اول صفحہ ۲۷۶) اور در مختار مع شامی جلد پنجم صفحہ ۲۳۵ میں ہے: "قد اکتفوا بقیام الفراش بلا دخول کتزوج المغربی بمشرقیة بینہما سنة فولدت لسته اشهر مذ تزوجها لتصوره کرامة و استخداما. اھ"

اور اگر وقت نکاح سے چھ ماہ کے اندر بچہ پیدا ہوا تو اس پر عدت لازم نہیں۔ خدائے تعالیٰ کا ارشاد ہے: "اِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَةٍ تَعْتَدُوْنَهَا." یعنی جب تم مسلمان عورتوں سے نکاح کرو پھر انہیں بے ہاتھ لگائے چھوڑ دو تو تمہارے لئے کچھ عدت نہیں۔ (پ ۲۲ سورہ احزاب، آیت ۴۹) واللہ تعالیٰ اعلم.

الجواب صحیح: جلال الدین احمد الامجدی

کتبہ: محمد ہارون رشید قادری کبکولوی گجراتی

۲۰ ربیع الثانی ۱۴۲۱ھ

## باب ثبوت النسب

### ثبوت نسب کا بیان

**مسئلہ:-** از: حاجی قاسم علی، موضع چک سیوہار نواب، ضلع گونڈہ

کیا فرماتے ہیں مفتیان دین و ملت اس مسئلہ میں کہ شوہر باہر تھا جب وہ گھر پر آیا تو سات ماہ بعد اس کی بیوی کو بچہ پیدا ہوا تو وہ بچہ کس کا ہے؟ کچھ لوگ بلا ثبوت کہتے ہیں کہ دوسرے کا بچہ ہے۔ تو اس کے متعلق شریعت کا حکم کیا ہے؟ بینوا تو جروا۔

**الجواب:-** صورت مسئلہ میں بچہ شوہر ہی کا ہے۔ جیسا کہ حدیث شریف میں ہے: "الولد للفراش۔" جو لوگ

دوسرے کا بچہ بتاتے ہیں وہ تو یہ کریں۔ اور آئندہ ایسی بات زبان پر ہرگز نہ لائیں بلکہ گمان بھی نہ کریں۔ واللہ تعالیٰ اعلم۔

کتبہ: جلال الدین احمد الامجدی

۲۴ شعبان العظم ۱۲۱ھ

**مسئلہ:-** از: سید محبوب قادری، خطیب و امام درگاہ مسجد چک لانجا، بیڑ

کیا فرماتے ہیں مفتیان دین و ملت اس مسئلہ میں کہ بکری لڑکی ہندہ کی شادی ہو کر چھ ماہ میں دن گزرنے پر بکری لڑکی کو اولاد پیدا ہوئی۔ لہذا بکری لڑکی کو چھ ماہ میں دن میں اولاد پیدا ہوئی اس بنا پر لڑکی کا شوہر اس لڑکی کو یعنی بیوی کو یہ کہہ کر طلاق دینا چاہتا ہے کہ اولاد ناجائز ہے۔ برائے مہربانی شریعت اسلامیہ کی روشنی میں جواب عنایت فرمائیں کہ شرعی اعتبار سے بچے کی پیدائش چھ ماہ میں دن میں ہو سکتی ہے یا نہیں؟ آیا وہ بچہ جائز ہے یا نہیں؟ بینوا تو جروا۔

**الجواب:-** حمل کی مدت کم سے کم چھ ماہ ہے۔ شرح وقایہ جلد دوم صفحہ ۱۴۵ پر ہے: "اکثر مدة الحمل سنتان و

اقلها ستة اشهر۔" یعنی حمل کی مدت زیادہ سے زیادہ دو سال ہے اور کم سے کم چھ ماہ ہے۔ اور در مختار مع شامی جلد دوم صفحہ ۶۳۹

میں ہے: "اقلها ستة اشهر اجماعاً۔" یعنی تمام علماء کا اس بات پر اتفاق ہے کہ حمل کی مدت کم سے کم چھ ماہ ہے۔ اور ہدایہ جلد

ثانی صفحہ ۴۰۹ میں ہے: "ان جاءت به لستة اشهر فصاعداً يثبت نسبہ منه۔" یعنی عورت اگر چھ ماہ یا اس سے زائد پر

لڑکا پیدا کرے تو شرعاً لڑکا اسی شخص کا ہے کہ عورت جس کے نکاح میں ہے۔ اور فتاویٰ عالمگیری جلد اول ۵۳۶ میں ہے: "اذا

تزوج امرأة فجاءت بالولد لاقلاً من ستة اشهر منذ تزوجها لم يثبت نسبہ و ان جاءت به لستة اشهر

فصاعداً يثبت نسبہ منه۔" یعنی مرد نے کسی عورت سے نکاح کیا تو اس عورت نے نکاح کے وقت سے چھ مہینے سے کم پر لڑکا

پیدا کیا تو وہ شوہر کا نہیں ہے۔ اور اگر چھ ماہ یا اس سے زیادہ پر پیدا کیا تو شریعت کے نزدیک وہ لڑکا شوہر کا ہے۔

لہذا صورت مسئلہ میں جب کہ شادی کے بعد چھ ماہ میں دن گزرنے پر لڑکا پیدا ہوا تو وہ شوہر ہی کا ہے۔ ناجائز ہرگز نہیں ہے۔ اگر شوہر اس بنا پر طلاق دے گا کہ وہ لڑکا ناجائز ہے تو اپنی عورت پر حرام کاری کا الزام لگانے اور شریعت کو جھٹلانے کے سبب سخت گنہگار مستحق عذاب نار ہوگا۔ واللہ تعالیٰ اعلم۔

کتبہ: جلال الدین احمد الامجدی

۲۲ ربیع الآخر ۱۴۱۲ھ

**مسئلہ :-** از: محمد ممتاز احمد، جموں، بڑا، سدھارتھ نگر

گاؤں والوں کا کہنا ہے کہ زید جماع پر قادر نہیں ہے تو ایسی صورت میں اس کی عورت سے جو بچے ہیں شریعت کی روشنی میں کس کے قرار پائیں گے۔ اور کیا صرف گاؤں والوں کے ایسا کہنے سے زید کے لڑکوں کو ولد الزنا کہا جاسکتا ہے؟ نیز اس کے بچوں کی امامت درست ہے یا نہیں؟ اور اگر درست ہے تو نہ پڑھنے والوں کے لئے شریعت کا کیا حکم ہے؟ بینوا توجروا۔

**الجواب :-** صورت مسئلہ میں زید کے جو بچے عورت مذکور سے ہیں اسی کے قرار پائیں گے اس لئے کہ حدیث شریف میں ہے: "الولد للفراش"۔ یعنی لڑکا شوہر کا ہے۔ (مشکوٰۃ شریف صفحہ ۲۸) لہذا محض گاؤں والوں کے کہنے سے زید کی عورت سے جو بچے ہیں ولد الزنا نہیں کہلائیں گے بلکہ ثابت النسب ہی قرار دیئے جائیں گے۔ اور جب ان کا ولد الزنا ہونا ثابت نہیں تو ان کی امامت درست ہے جب کہ اور کوئی مانع شرعی نہ ہو۔

جو لوگ اس کے لڑکے کو ولد الزنا قرار دے کر ان کے پیچھے نماز نہیں پڑھتے وہ سخت گنہگار مستحق عذاب نار ہیں۔ اس لئے کہ بدگمانی حرام ہے۔ قال اللہ تعالیٰ: يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ۔ (پ ۱۳، ع ۱۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۴ جمادی الآخر ۱۴۱۸ھ

**مسئلہ :-** از: وزیر احمد، محلہ گڑگوڑیا، گاندھی نگر، بستی

کیا فرماتے ہیں مفتیان دین و ملت اس مسئلہ میں کہ زید کا ہندہ سے ناجائز تعلق تھا پھر اسی سے زید کی شادی ہوئی اور کچھ ماہ پر لڑکا پیدا ہوا تو نکاح صحیح ہوا یا نہیں؟ اور وہ لڑکا شرعاً کس کا قرار پائے گا؟ بینوا توجروا۔

**الجواب :-** صورت مسئلہ میں زید کا ہندہ سے نکاح کرنا صحیح ہے۔ اگرچہ حمل نکاح سے پہلے کا ہو۔ فتاویٰ عالمگیری جلد اول صفحہ ۲۸ میں ہے: "اذا تزوج امرأة قد زنى هو بها و ظهر بها حبل فالنكاح جائز عند الكل و له ان يطأها عند الكل۔" اور اگر واقعی نکاح سے پہلے اس کا ہندہ سے ناجائز تعلق تھا تو وہ دونوں سخت گنہگار مستحق عذاب قہار ہیں ان

کو علامہ توبہ واستغفار کرایا جائے اور نماز کی پابندی کا ان سے عہد لیا جائے۔ اور قرآن خوانی ومیلاد شریف کرنے، مسجد میں لوٹنا و چٹائی رکھنے اور غرباء و مساکین کو کھانا کھلانے کی تلقین کی جائے کہ نیکیاں قبول توبہ میں معاون ہوتی ہیں۔ خدائے تعالیٰ کا فرمان ہے: "وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا." (پ ۱۹ ع ۴) اور ان دونوں کے والدین کو بھی توبہ کرایا جائے اگر ان کی غفلت لاپرواہی سے زید و ہندہ کا ناجائز تعلق ہوا۔ اور لڑکا شرعاً زید ہی کا ہے چاہے حمل نکاح سے پہلے ہوا ہو یا بعد میں۔ فتاویٰ عالمگیری جلد اول صفحہ ۵۳۶ میں ہے: "اذا تزوج الرجل امرأة فجاءت بالولد لاقل من ستة اشهر منذ تزوجها لم يثبت نسبه وان جاءت لستة اشهر فصاعدا يثبت نسبه منه اعترف به الزوج او سكت." واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

۲۹ رزی القعدہ ۱۹ھ

مسئلہ:- از: خلیل احمد خاں، وشیبورہ، برج جلیپشوری، ویٹ بھٹی

کیا فرماتے ہیں مفتیان دین و ملت اس مسئلہ میں کہ زید نے ہندہ سے شادی کی اور شادی کے بعد چھ ماہ سے زائد پر ہندہ کو لڑکا پیدا ہوا۔ پیدائش کے وقت لڑکے کے بال بڑے تھے۔ تو لوگ یہ کہنے لگے کہ چھ ماہ کے بچہ کے سر میں بال نہیں ہوتا اور اسے بال ہیں تو شبہ کرنے لگے کہ لڑکا کسی دوسرے کا ہے۔ لہذا زید نے ہندہ کو طلاق دے دی۔

اب دریافت طلب امر یہ ہے کہ یہ لڑکا شرعی طور پر کس کا ہے؟ اور لڑکا اپنی نانی کے گھر رہتا ہے تو زید اسے اپنائے یا چھوڑ دے؟ بینوا اتوجروا۔

الجواب:- عوام کا یہ کہنا کہ چھ ماہ کے بچہ کو سر میں بال نہیں ہوتا اور یہ اتنا بڑا ہے۔ تو شرع میں اس کی کوئی اصل نہیں کہ اللہ تعالیٰ جسے جس طرح چاہتا ہے پیدا فرماتا ہے۔ لہذا اگر واقعی شادی کے بعد چھ ماہ سے زائد پر ہندہ کو لڑکا پیدا ہوا تو وہ بچہ زید ہی کا ہے اور شرعی طور پر صحیح النسب ہے۔ اس لئے کہ حمل کی مدت کم سے کم چھ ماہ ہے۔ شرح وقایہ جلد دوم صفحہ ۱۳۵ میں ہے: "اکثر مدة الحمل سنتان و اقلها ستة اشهر۔" یعنی حمل کی مدت زیادہ سے زیادہ دو سال ہے اور کم سے کم چھ ماہ ہے۔ اور حضرت علامہ صکلی علیہ الرحمہ تحریر فرماتے ہیں: "اقلها ستة اشهر اجماعاً۔" یعنی تمام علماء کا اس بات پر اتفاق ہے کہ حمل کی مدت کم سے کم چھ ماہ ہے۔ (در مختار مع شامی جلد دوم صفحہ ۶۷۶) اور حضرت علامہ برہان الدین مرغینانی علیہ الرحمۃ والرضوان تحریر فرماتے ہیں: "ان جاءت به لستة اشهر فصاعدا يثبت نسبه منه۔" یعنی اگر عورت چھ یا چھ ماہ سے زائد پر لڑکا پیدا کرے تو شرعاً لڑکا اسی شخص کا ہے کہ عورت جس کے نکاح میں ہے۔ (ہدایہ جلد دوم صفحہ ۴۳۲) اور فتاویٰ عالمگیری جلد اول صفحہ ۵۳۶ میں ہے: "اذا تزوج الرجل امرأة فجاءت بالولد لاقل من ستة اشهر منذ تزوجها لم يثبت نسبه وان جاءت به"

لستة اشهر فصاعدا يثبت نسبه منه. یعنی مرد نے کسی عورت سے نکاح کیا تو اس عورت نے نکاح کے وقت سے چھ مہینے سے کم پر لڑکا پیدا کیا تو وہ لڑکا ثابت النسب نہ ہوگا۔ (یعنی شوہر کا نہیں مانا جائے گا) اور اگر چھ یا چھ ماہ سے زیادہ پر پیدا کیا تو شرع کے نزدیک وہ لڑکا شوہر کا ہے۔

لہذا جب وہ لڑکا شرعاً اسی کا ہے تو وہ اسے ضرور اپنائے۔ اسے صحیح تعلیم و تربیت دلائے اور اس کے ساتھ بھی ویسا ہی سلوک کرے جیسا کہ اپنے دوسرے لڑکوں کے ساتھ کرتا ہے۔ واللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد ابراہیم احمد امجدی برکاتی  
۲۵ جمادی الآخرہ ۱۴۱۱ھ

**مسئلہ:-** از: سید محمد اشفاق، سرائے خواجہ نئی بازار، الہ آباد

کیا فرماتے ہیں علمائے دین و ملت اس مسئلہ میں کہ ہندہ کے نکاح اور رخصتی کے چھ ماہ کے بعد ولادت ہوئی سسرال والے طلاق دینا چاہتے ہیں۔ پیدا ہونے والا بچہ کس کا مانا جائے گا؟  
حق پرورش اور ترکہ باپ کا ملے گا یا نہیں؟ شادی کے دس سال بعد اور کئی سال شوہر کے پردیس میں رہنے سے جو بچہ پیدا ہوا اور شوہر انکار کرے شرعاً حلالی ہوگا یا حرامی؟ بینوا تو جروا۔

**الجواب:-** صورت مسئلہ میں جب کہ نکاح اور رخصتی کے چھ ماہ بعد بچہ پیدا ہوا تو وہ ثابت النسب ہے اس لئے کہ حمل کی مدت کم از کم چھ ماہ ہے۔ در مختار مع شامی جلد دوم صفحہ ۶۷۶ میں ہے: "اقلها ستة اشهر فيثبت النسب. اه" اور رسول اللہ صلی اللہ علیہ وسلم ارشاد فرماتے ہیں: "الولد للفراش" یعنی بچہ شوہر کا ہے۔

لہذا اس بنیاد پر ہندہ کو طلاق دینا غلط ہے۔ اور بچہ باپ کے انتقال کے بعد ترکہ کا وارث ٹھہرے گا۔ اور پرورش کا حق ماں کو حاصل ہے جب تک کہ وہ بچے کے غیر محرم سے شادی نہ کرے۔ ایسا ہی فتاویٰ رضویہ جلد پنجم صفحہ ۸۷۹ اور بہار شریعت حصہ ہشتم صفحہ ۱۳۱ میں ہے۔ اور در مختار مع شامی جلد دوم صفحہ ۶۸۷ میں ہے: "الحضانة تثبت للام. اه" اور شادی کے دس سال بعد اور کئی سال شوہر کے پردیس میں رہنے سے جو بچہ پیدا ہوا وہ بھی شرعاً حلالی ہے۔ اور شوہر ہی کا ہے۔ در مختار مع شامی جلد دوم صفحہ ۶۸۴ میں ہے: "قد اکتفوا بقیام الفراش بلا دخول كزوج المغربی بمشرقیة بینہما سنة فولدت لستة اشهر مذ تزوجها لتصوره كرامة و استخداما فتح. اه" اور شوہر کا انکار نہیں مانا جائے گا تا وقتیکہ وہ لعان نہ کرے جس کا تفصیلی بیان بہار شریعت وغیرہ فقہ کی کتابوں میں مذکور ہے۔ واللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد سیر الدین حبیبی مصباحی

۲۵ روال المکرم ۱۴۱۷ھ

**مسئلہ :-** از: محمد جمال الدین ڈھلوی پورہ، رگھوناتھ پورہ، بستی

محمد جمال الدین دہلی میں کام کرتا ہے وہ ربیع الاول کے مہینہ میں گھر آیا تین مہینہ رہ کر پھر وہ دہلی چلا گیا اور رمضان شریف کے مہینہ میں لڑکی پیدا ہوئی۔ کچھ لوگ کہتے ہیں کہ وہ لڑکی دوسرے کی ہے تو اس کی بارے میں شریعت کا کیا حکم ہے؟ بینوا توجروا۔

**الجواب :-** حدیث شریف میں ہے۔ حضور سید عالم صلی اللہ تعالیٰ علیہ وسلم ارشاد فرماتے ہیں: "الولد للفراش" (مشکوٰۃ صفحہ ۲۸) لہذا وہ لڑکی، بہر حال جمال الدین ہی کی ہی۔ جو لوگ دوسرے کی بتاتے ہیں۔ وہ سخت گنہگار ہیں۔ ہاں اگر عورت زنا کا اقرار کرے یا چار گواہان شرعی سے زنا ثابت ہو جائے تو عورت کو علانیہ توبہ واستغفار کرایا جائے۔ اور اسے قرآن خوانی کرنے غریبوں کو کھانا کھلانے اور مدرسہ میں کتابیں وقف کرنے کی تلقین کی جائے کہ نیکیاں قبول توبہ میں معاون ہوتی ہیں۔ خدائے تعالیٰ کا ارشاد ہے: "و من تاب و عمل صالحا فانہ یتوب الی اللہ متابا۔" (پ ۱۹ سورہ فرقان، آیت ۷۱) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشتیاق احمد رضوی مصباحی

۲۸ ر شوال المکرم ۱۴۲۰ھ

**مسئلہ :-** از: مولانا فخر الدین، قاضی پورہ، شیو دیال گنج، گوئندہ

زید کی شادی ۱۹ اپریل ۱۹۹۸ء میں ہوئی اور اسی روز رخصتی۔ پھر ۳۰ نومبر ۱۹۹۸ء میں بچہ پیدا ہوا وہ بچہ از روئے شرع کس کا ہے؟ گاؤں کے کچھ لوگ کہتے ہیں کہ بچہ زید کا نہیں ہے اس کے بارے میں کیا حکم ہے؟ بینوا توجروا۔

**الجواب :-** صورت مسئلہ میں مذکور تاریخ کے حساب سے زید کی شادی اور رخصتی کے ۷ مہینہ ۱۱ روز بعد بچہ پیدا ہوا تو از روئے شرع وہ بچہ زید کا ہی ہے کہ اگرچہ عام طور پر بچے ۹ ماہ پر پیدا ہوتے ہیں۔ لیکن کم سے کم چھ ماہ پر بھی پیدا ہوتے ہیں اور زیادہ سے زیادہ دو سال پر۔ جیسا کہ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "حاصل کی مدت) کم سے کم چھ مہینے اور زیادہ سے زیادہ دو برس کامل بے کم و بیش۔" (فتاویٰ رضویہ جلد پنجم صفحہ ۷۴) اور ۱۸ ماہ بہار شریعت حصہ ہفتم صفحہ ۱۳۵ میں ہے: "حاصل کی مدت کم سے کم چھ مہینے ہے اور زیادہ سے زیادہ دو سال۔" اور در مختار مع شامی جلد دوم صفحہ ۶۷ پر ہے: "اکثر مدة الحمل سنتان و اقلها ستة اشهر اجماعا فيثبت النسب۔" اور فتاویٰ عالمگیری مع خانیہ جلد اول صفحہ ۵۳۶ میں ہے: "اذ تزوج الرجل امرأة فجاءت بالولد لاقل من ستة اشهر منذ تزوجها لم يثبت نسبه وان جاءت به لستة اشهر فصاعدا يثبت نسبه منه۔" ۱ھ

لہذا گاؤں کے جن لوگوں نے کہا کہ بچہ زید کا نہیں ہے وہ از روئے شرع غلطی پر ہیں توبہ کریں۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد اویس القادری امجدی

۲۱ محرم الحرام ۱۴۲۰ھ

## مسئلہ:-

زید نے اپنی بیوی ہندہ کو طلاق رجعی دی جسے بعد طلاق انیس ماہ پر بچہ پیدا ہوا وہ ثابت النسب ہوگا یا نہیں؟ اور اس ولادت سے رجعت ثابت ہوگی یا نہیں؟

**الجواب:-** صورت مسئلہ میں اگر ہندہ نے عدت گزر جانے کا اقرار نہیں کیا تھا تو بچہ ثابت النسب ہے یعنی زید ہی کا بیٹا ہے۔ اور ایسے ہی جب کہ اس نے عدت کے گزر جانے کا اقرار کیا تھا مگر اقرار سے چھ مہینے کے اندر بچہ پیدا ہوا تو بھی ثابت النسب ہے۔ اور اگر ہندہ نے عدت گزر جانے کا اقرار کیا تھا پھر چھ ماہ یا زیادہ پر بچہ پیدا ہوا تو وہ ثابت النسب نہیں۔ اور اس ولادت سے رجعت ثابت نہیں ہوئی بلکہ اس سے ہندہ بائند ہوگئی۔ کیوں کہ ولادت سے رجعت اس وقت ثابت ہوتی ہے جب کہ یہ طلاق رجعی کے دو سال کے بعد ہو۔

حضرت صدر الشریعہ علیہ الرحمۃ تحریر فرماتے ہیں: ”جو عورت طلاق رجعی کی عدت میں ہے اور عدت پوری ہونے کا عورت نے اقرار نہ کیا ہو اور بچہ پیدا ہوا تو نسب ثابت ہے اور اگر عدت پوری ہونے کا اقرار کیا اور وقت اقرار سے چھ مہینے کے اندر بچہ پیدا ہوا جب بھی نسب ثابت ہے اور دو برس سے کم میں پیدا ہوا تو رجعت ثابت نہ ہوئی کہ ممکن ہے طلاق دینے سے پہلے کا حمل ہو اور اگر وقت اقرار سے چھ مہینے پر بچہ پیدا ہوا تو نسب ثابت نہیں۔ اہ تلخیصاً“ (بہار شریعت حصہ ہشتم صفحہ ۱۳۵) اور حضرت علامہ ہسکتی علیہ الرحمۃ تحریر فرماتے ہیں: ”یثبت نسب ولد معتدة الرجعی و ان ولدت لاكثر من سنتین مالم تقر بمضی العدة و المدة تحتمله و كانت الولادة رجعة لو فی الاكثر منهما او لتماهما لا فی الاقل للشك و ان ثبت نسبه. اہ ملخصاً“ (در مختار مع شامی جلد سوم صفحہ ۵۴۰) اور (قوله المدة تحتمله) کے تحت علامہ ابن عابدین شامی قدس سرہ السامی تحریر فرماتے ہیں: ”فان اقرت بانقضائها ثم جائت بولد لا یثبت نسبه الا اذا جائت به لاقل من ستة اشهر من وقت الاقرار. اہ تلخیصاً۔“ اور شرح وقایہ جلد دوم صفحہ ۱۳۷ پر ہے: ”بانت فی الاقل و راجع فی الاكثر ای اذا كان بین الطلاق و الولادة اقل من سنتین بانت اما اذا كان بین الطلاق و الولادة اكثر من سنتین فتثبت الرجعة. اہ ملخصاً“ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد شبیر قادری مصباحی

۸ ربیع النور ۱۴۰۰ھ

## مسئلہ:-

طلاق کے ڈھائی سال بعد لڑکا پیدا ہوا تو وہ ثابت النسب ہے یا نہیں؟

**الجواب:-** طلاق کے ڈھائی سال بعد پیدا ہونے والا بچہ ثابت النسب نہیں۔ اس لئے کہ حمل کی مدت کم سے کم چھ



ماہ اور زیادہ سے زیادہ دو سال ہے شرح وقایہ مجیدی جلد دوم صفحہ ۱۳۵ میں ہے: "اکثر مدة الحمل سنتان و اقلها ستة اشهر۔" یعنی حمل کی مدت زیادہ سے زیادہ دو سال ہے اور کم سے کم چھ ماہ ہے۔ لیکن اگر طلاق رجعی ہے اور مطلقہ رجعیہ نے عدت پوری ہونے کا اقرار نہیں کیا تو ڈھائی سال کے بعد بھی پیدا ہونے والا لڑکا ثابت النسب ہوگا۔ ہدایہ اولین باب ثبوت النسب صفحہ ۴۳۰ میں ہے: "و یثبت نسب ولد المطلقة الرجعية اذا جائت به لسنيتين او اکثر ما لم تقر بانقضاء عدتها لاحتمال العلوق فی حالة العدة لجواز انها تكون ممتدة الطهر۔" حضرت صدر الشریعہ علیہ الرحمۃ تحریر فرماتے ہیں: "جو عورت طلاق رجعی کی عدت میں ہے اور عدت پوری ہونے کا اقرار نہ کیا ہو اور بچہ پیدا ہوا تو نسب ثابت ہے اور اگر عدت پوری ہونے کا اقرار کیا اور وہ مدت اتنی ہے کہ اس میں عدت پوری ہو سکتی ہے اور وقت اقرار سے چھ مہینے کے اندر بچہ پیدا ہوا جب بھی نسب ثابت ہے کہ بچہ پیدا ہونے سے معلوم ہوا کہ عورت کا اقرار غلط تھا۔" (بہار شریعت حصہ ہشتم صفحہ ۱۳۵)

اور طلاق بائن یا مغلطہ دینے کی صورت میں اگر ڈھائی سال کے بعد بچہ پیدا ہوا تو ثابت النسب نہ ہوگا۔ مگر جب کہ شوہر اس بچہ کی نسبت کہے کہ یہ میرا ہے یا ایک بچہ دو برس کے اندر پیدا ہوا اور دوسرے بعد میں چھ ماہ کے اندر تو دونوں کا نسب ثابت ہو جائے گا۔ ایسا ہی بہار شریعت حصہ ہشتم صفحہ ۱۳۶ پر ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد رئیس القادری البرکاتی

۱۶ ربیع الثانی ۱۴۱۹ھ

مسئلہ:-

فتاویٰ عالمگیری ثبوت نسب کی یہ عبارت "اما اذا كانت صغيرة طلقها زوجها ان كان قبل الدخول فجاءت بولد لاقل من ستة اشهر من وقت الطلاق یثبت النسب و ان جائت به لاكثر من ستة اشهر لا یثبت النسب۔" اھ کیسے صحیح ہے؟ بینوا توجروا۔

الجواب:- ثبوت نسب سے متعلق فتاویٰ عالمگیری کی عبارت منقولہ صحیح ہے اس لئے کہ صغیرہ مذکورہ کو بعد طلاق چھ مہینے سے کم میں بچہ پیدا ہونے کی صورت میں یقین سے ثابت ہو جاتا ہے کہ بچہ طلاق سے پہلے کا ہے یعنی شوہر ہی کا ہے۔ لہذا وہ ثابت النسب ہوگا۔ اور طلاق سے چھ مہینے یا زائد پر پیدا ہونے کی صورت میں اس کا طلاق سے پہلے کا ہونا غیر یقینی ہے اس لئے وہ ثابت النسب نہیں۔ فتاویٰ عالمگیری میں عبارت مسئلہ سے چند سطر پہلے اسی صفحہ پر ہے: "اصل فی هذا ان کل امرأة لم تجب علیها العدة فان نسب ولدها لا یثبت من الزوج الا اذا علم یقینا انه منه و هو ان یجئ لاقل من ستة اشهر۔" اھ

اور رد المحتار جلد دوم صفحہ ۶۷۸ میں ہے: "قال فی الفتح حاصل المسئلة ان الصغيرة اذا طلقت فاما قبل

الدخول او بعده فان كان قبله فجاءت بولد لاقل من ستة اشهر ثبت نسبه للتيقن بقيامه قبل الطلاق وان جاءت به لاكثر منها لا يثبت لان الفرض ان لاعدة عليها ولا يستلزم كونه قبل الطلاق لتلزم العدة. اهـ " واللہ تعالیٰ اعلم.

کتبہ: محمد عالم مصباحی

الجواب صحیح: جلال الدین احمد الامجدی

۵ محرم الحرام ۱۲۰۵ھ

### مسئلہ:-

زید نے اپنی بیوی ہندہ کو طلاق مغلظ دیدی بعد عدت دوسرے سے نکاح ہوا لیکن شوہر ثانی نے بغیر ولی طلاق دیدی ہندہ نے پھر عدت گزار کر زید سے نکاح کر لیا کچھ دنوں بعد اسے لڑکا پیدا ہوا تو اس بچے کے بارے میں کیا حکم ہے؟

**الجواب:-** شوہر اول زید کے طلاق کی عدت پوری ہونے کے بعد اگر چھ مہینہ کے اندر بچہ پیدا ہوا تو شوہر اول کا ہوگا اور چھ مہینہ یا زائد پر ہوا تو دیکھا جائے گا کہ شوہر ثانی کے وقت طلاق سے چھ مہینہ کے اندر پیدا ہوا یا چھ مہینہ کے بعد۔ اگر چھ مہینہ کے اندر پیدا ہوا تو شوہر ثانی کا ہوگا۔ بشرطیکہ شوہر ثانی کے وقت نکاح سے بچہ پیدا ہونے تک پورے چھ ماہ گزر گئے ہوں ورنہ ثانی کا بھی نہ ہوگا۔ اور اگر شوہر ثانی کے وقت طلاق سے چھ مہینہ بعد بچہ پیدا ہوا تو اگر چند روز کا ہندہ سے دوبارہ نکاح فاسد ہے کہ طلاق مغلظ دینے کے بعد دوبارہ نکاح اسی وقت ہو سکتا ہے جبکہ شوہر ثانی نے نکاح صحیح کر کے ولی بھی کی ہوگا احتیاطاً بچہ کا نسب زید سے مانا جائے گا۔ بشرطیکہ زید کے دوبارہ نکاح سے پورے چھ مہینہ پر بچہ پیدا ہوا ہو ورنہ مجہول النسب ہوگا۔ بحر الرائق ہدایہ جوہرہ نیرہ وغیرہ بکاتب معتمدہ میں ہے۔ واللفظ للجوہرۃ جلد سوم صفحہ ۱۲۳ میں ہے: "اذا اقترنت بالانقضاء فی مدة تنقضي لها العدة ثم جاءت به لسته اشهر فصاعدا لم يلزمه لان اقل مدة الحمل ستة اشهر فاذا جاءت به بعد الاقرار لسته اشهر علم انه حدث بعد الاقرار فلم يلزمه و ان جاءت به لاقل من ستة اشهر لزمه لاننا تيقنا كذبها بالاقرار. اهـ " اور ہدایہ جلد ثانی صفحہ ۳۷۷ میں ہے: "الحبل حتى ظهر في مدة يتصور ان يكون منه جعل منه لقوله عليه السلام الولد للفراس و ذلك دليل الوطى منه و كذا اذا ثبت نسب الولد منه جعل و اطيا و يبطل زعمه بتكذيب الشرع. اهـ " اور بدائع الصنائع جلد سوم صفحہ ۳۴۰ پھر اسی سے فتاویٰ عالمگیری جلد اول صفحہ ۵۳۸ میں ہے: "نكاح الثانی و ان كان فاسدا لكن لما تعذر اثبات النسب من النكاح الصحيح فاثباته من الفاسد اولى من الحمل على الزنا. اهـ " واللہ تعالیٰ اعلم.

کتبہ: ابراہیم احمد اعظمی

الجواب صحیح: جلال الدین احمد الامجدی

۲۰ رزوالحجہ ۱۴۱۹ھ

## باب الحضانۃ

### پرورش کا بیان

**مسئلہ:-** از محمد مجیب اشرف، دھارواڑ، کرناٹک

کیا فرماتے ہیں علمائے دین و مفتیان شرع تین اس مسئلہ کے بارے میں کہ ہندہ کا خلع ہوا اس کے پاس دو بچے ہیں تو بچے ماں کے پاس کب تک رہ سکتے ہیں؟ اس میں شریعت کا کیا حکم ہے؟ بچے چھوٹے ہیں۔ ایک بچہ شیر خوار ہے۔ اور دونوں بچوں کو شوہر کے گھر والے زبردستی لے کے چلے گئے ہیں۔ اس میں شرعی حکم نافذ فرمائیں۔ بینوا توجروا۔

**الجواب:-** صورت مسئلہ میں شوہر کے گھر والے بچوں کو اپنے ساتھ لے جانے کے سبب سخت گنہگار مستحق عذاب نار اور ظالم و جفا کار ہیں ان پر لازم ہے کہ فوراً دونوں بچوں کو ان کی ماں کے حوالہ کریں۔ اور لڑکا سات سال کی عمر تک اور لڑکی نو سال کی عمر تک ماں کی پرورش میں رہے گی۔ لیکن اگر ماں پرورش کی اہل نہ ہو یا وہ بچہ کے غیر محرم سے نکاح کر لے تو پرورش کا حق نانی کو ہو جائے گا۔ وہ نہ ہو تو دادی کو۔ اور بچوں کا خرچ و پرورش کا معاوضہ عند الشرع ان کے باپ پر لازم ہے۔ بشرطیکہ بچوں کے پاس اپنا مال نہ ہو۔ حضرت علامہ <sup>ھکفی</sup> علیہ الرحمۃ والرضوان تحریر فرماتے ہیں: "ثبت (ای الحضانۃ) للام و لو بعد الفرقة ثم ای بعد الام بان ماتت او لم تقبل او اسقطت حقها او تزوجت باجنبی ام الام و ان علت ثم ام الاب و الحاضنة اما او غيرها احق له ای بالغلام حتی يستغنی عن النساء و قدر بسبع و به یفتی۔" اور پھر چند سطر بعد ہے: "و الام و الجدة احق بها حتی تحيض و غیرهما احق بها حتی تستهی و قدر بتسع و به یفتی۔" ۱۵ ملخصاً (در مختار مع شامی جلد دوم صفحہ ۶۸۷) اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "نفقہ پائے گا باپ سے بشرطیکہ اپنا کوئی مال نہ رکھتا ہو۔ در مختار میں ہے: "تجب النفقة لطفله الصغير۔" (فتاویٰ رضویہ جلد پنجم صفحہ ۹۰۰)

لہذا اگر وہ بچوں کو واپس نہ کریں تو سارے مسلمانوں پر لازم ہے کہ ایسے ظالم و جفا کار کا سخت سماجی بائیکاٹ کریں۔ ورنہ وہ بھی گنہگار ہوں گے۔ اللہ تعالیٰ کا ارشاد ہے: "وَ اِمَّا يَنْصِيْبَنَّكَ الشَّيْطٰنُ فَلَا تَقْعُدْ بَعْدَ الذِّكْرِیْ مَعَ الْقَوْمِ الظَّالِمِیْنَ" (پ ۷۷ ع ۱۳) واللہ تعالیٰ اعلم۔

کتبہ: محمد ابراہیم احمد امجدی برکاتی

الجواب صحیح: جلال الدین احمد الامجدی

۱۵ اشوال المکرم ۱۹ھ

**مسئلہ :-** از: محمد امین، رموا پور گلاں، کوڑی کول، بستی

(۱) ہندہ حمل سے ہے اس کے سسرال والے اسے اپنے گھر رکھنے کے لئے تیار نہیں ہیں۔ وہ اپنے میکے ہی میں رہ رہی ہے۔ اس صورت میں وہ اپنے شوہر سے کس قدر اخراجات لینے کی مستحق ہے؟ بینوا توجروا۔

(۲) اور بعد وضع حمل بچہ کے اخراجات اور اس کی پرورش کا کون ذمہ دار ہوگا؟ زید نے ہندہ کے جہیز کا سامان اور سبھی زیورات کو لے لیا ہے اس کا واپس نہ کرنا کیسا ہے؟ بینوا توجروا۔

**الجواب :-** (۱) صورت مسئلہ میں ہندہ عدت کا نفقہ پانے کی مستحق ہے۔ حضرت صدر الشریعہ علیہ الرحمۃ والرضوان تحریر فرماتے ہیں: ”جس عورت کو طلاق دی گئی ہے بہر حال عدت کے اندر نفقہ پائے گی۔ طلاق رجعی ہو یا بائن یا تین طلاقیں عورت کو حمل ہو یا نہیں۔“ (بہار شریعت حصہ ہشتم صفحہ ۱۵۱) اور فتاویٰ قاضی خاں جلد اول صفحہ ۴۴۰ میں ہے: ”المعتدة عن الطلاق تستحق النفقة والسكنى كان الطلاق رجعيا او بائنا او ثلاثا حاملا كانت او لم تكن۔“ ۱۵ اور حاملہ کی عدت وضع حمل ہے۔ اللہ تعالیٰ کا ارشاد ہے: ”وَأُولَآئِ الْآخِمَالِ أَجَلُهُنَّ أَنْ يَضَعْنَ حَمْلَهُنَّ۔“ (پ ۲۸ سورہ طلاق، آیت ۴) لہذا جب تک کہ وضع حمل نہ ہو جائے زید پر ہندہ کو نفقہ دینا لازم ہے۔

البتہ وہ اس وقت سے نفقہ پانے کی حقدار ہوگی جس وقت سے کہ قاضی یا شیخ نفقہ کی مقدار مقرر کریں۔ ان کے مقرر کرنے سے پہلے کا خرچ پانے کی ہندہ حقدار نہیں۔ اور نفقہ میاں بیوی کی حیثیت سے مقرر ہوگا یعنی اگر مرد و عورت دونوں مالدار ہوں تو نفقہ مالداروں جیسا ہوگا۔ اور دونوں محتاج ہوں تو محتاجوں جیسا اور اگر ایک مالدار ہے دوسرا محتاج تو متوسط درجہ کا ہوگا۔ ایسا ہی بہار شریعت حصہ ہشتم صفحہ ۱۵۳ پر ہے۔ واللہ تعالیٰ اعلم۔

(۲) صورت مستفسرہ میں اگر لڑکا پیدا ہو تو سات سال کی عمر تک اور لڑکی پیدا ہو تو نو سال کی عمر تک ماں کی پرورش میں رہے گی لیکن اگر ماں پرورش کی اہل نہ ہو یا وہ بچہ کے غیر محرم سے نکاح کرے تو پرورش کا حق نانی کو ہو جائے گا وہ نہ ہو تو دادی کو۔ حضرت علامہ ہسکتی علیہ الرحمۃ تحریر فرماتے ہیں: ”تثبت (ای الحضانه) للام و لو بعد الفروقة ثم ای بعد الام بان ماتت او لم تقبل او اسقطت حقها او تزوجت باجنبی ام الام و ان علت ثم ام الاب۔ و الحاضنة اما او غیرها احق له ای بالفلام حتی يستغنى عن النساء و قدر بسبع و به یفتی۔“ پھر چند سطر بعد ہے: ”و الام و الجدة احق بها حتی تحيض و غیرهما احق بها حتی تستهی و قدر بتسع و به یفتی۔“ ۱۵ ملخصاً (در مختار مع شامی جلد دوم صفحہ ۶۸۷) اور بچہ کی پیدائش پر پرورش کا خرچ باپ کے ذمہ ہوگا۔ ایسا ہی فتاویٰ رضویہ جلد پنجم صفحہ ۹۰۰ پر ہے۔

اور جہیز کی مالک عورت ہے۔ حضرت علامہ ابن عابدین شامی علیہ الرحمۃ تحریر فرماتے ہیں: ”کل احد یعلم ان الجهاز

للمرأة اذا طلقها تاخذہ کلہ۔“ (در المختار جلد دوم صفحہ ۳۹۹)

لہذا ہندہ کے جہیز کا سامان زید کا لے لینا سراسر ظلم و زیادتی ہے اس پر لازم ہے کہ ہندہ کے جہیز کا سارا سامان واپس کرے۔ اگر وہ ایسا نہ کرے تو سب مسلمان اس کا بایکٹ کریں کہ وہ ظالم و جفا کار ہے۔ اللہ تعالیٰ کا فرمان ہے: "وَلَا تَرْكَبُوا إِلَى الَّذِينَ ظَنَّمُوا أَن قَبَسُوا النَّارَ" (پ ۲۱ سورہ ہود، آیت ۳۱) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابرار احمد امجدی برکاتی

۱۶ ربیع الثانی ۱۴۱۹ھ

مسئلہ:۔ از: اختر رضا، مٹھول بازار، سدھارتھ نگر

زید نے سعودیہ سے لکھا کہ میں ہوش و حواس کی درنگی میں اپنی بیوی ہندہ کو طلاق سنت دے رہا ہوں کہ ہر ماہواری ختم ہونے کے بعد اس پر ایک طلاق پڑ جائے۔ اس طرح عدت پوری ہونے تک اس پر تینوں طلاقیں پڑ جائیں۔ تو ہندہ پر طلاق پڑی یا نہیں؟ اگر پڑی تو کتنی؟ زید طلاق مغلظہ کی صورت میں بعد حلالہ دوبارہ اسے نہ رکھ کر دوسری شادی کرنے کے لئے تیار ہے۔ البتہ وہ پوری زندگی ہندہ اور بچوں کو خرچ اور رہنے کا مکان دینا چاہتا ہے کہ وہ میرے بچوں کی پرورش کرتی رہے۔ میں بھی کبھی کبھی اس سے ملتا رہوں گا تو اس کے بارے میں شریعت کا حکم کیا ہے؟ بینوا توجروا۔

الجواب:۔ صورت مسئلہ میں تین ماہواری ختم ہونے کے بعد ہی ہندہ پر طلاق مغلظہ پڑ گئی۔ اب بغیر حلالہ وہ زید کے نکاح میں ہرگز نہیں آسکتی۔ فتاویٰ عالمگیری مع خانیہ جلد اول صفحہ ۳۵ پر ہے: "لو قال انت طالق لحیض وھی ممن تحیض وقعت عند کل حیض تطلیقة و لو قال مع ذلك للسنة تقع واحدة فی الحال ان كانت طاهرة من غیر جماع ثم عند کل حیض اذا طهرت. اه ملخصاً اور خدائے تعالیٰ کا ارشاد ہے: "فَإِنْ طَلَّقَهَا فَلَا تَجُلْ لَهُ مِنْ أَفْعَادِ حَتَّى تَنْكِحَ زَوْجاً غَيْرَهُ." (پ ۲ ع ۱۳)

اور حلالہ کرا کے ہندہ کو رکھنا زید پر لازم نہیں وہ دوسری شادی کر سکتا ہے۔ اور بچوں کی پرورش کا حق ماں کو ہے لہذا کاسات سال کی عمر تک اور لڑکی نو سال کی عمر تک اس کی پرورش میں رہے گی۔ در مختار مع شامی جلد سوم صفحہ ۵۶۶ میں ہے: "الحاضنة احق بالغلام حتی يستغنی عن النساء و قدر بسبع و به یفتی و احق بها حتی تشتہی و قدر بتسع و به یفتی. اه ملخصاً" لیکن ماں بچوں کے غیر محرم سے نکاح کر لے یا مر جائے تو بچے نانی کی پرورش میں رہیں گے۔ اگر نانی نہ ہو تو دادی ان کی پرورش کرے گی۔ فتاویٰ عالمگیری مع خانیہ جلد اول صفحہ ۵۴۱ میں ہے: "ان لم یکن له ام تستحق الحضانة بان كانت متزوجة بغير محرم او ماتت فام الام اولی و ان علت فان لم یکن للام ام فام الاب اولی ممن سواها." اور بچوں کی پرورش کا خرچ ان کے مال سے وصول کرے گی۔ لیکن اگر ان کے پاس مال نہ ہو تو اس کا خرچ ان کے باپ پر لازم ہوگا۔ در مختار مع رد المحتار جلد سوم صفحہ ۵۶۰ پر ہے: "تستحق الحاضنة اجرة الحضانة اذا لم تکن منکوحة و

لامعتدة. ۱۵ اور اسی کتاب کے صفحہ ۵۶۲ پر ہے: "مؤنة الحضانة في مال المحضون لوله و الافعلي من تلزمه نفقته. ۱۵"

لہذا مذکورہ عمروں تک بچوں کی پرورش کا خرچ زید پر لازم ہے اور دودھ پلانے کی اجرت بھی ہندہ لے سکتی ہے اور اس کے پاس رہنے کا مکان نہ ہو تو زید اس کے میکہ میں یا اپنے مکان سے دور بچوں کی پرورش کے زمانہ تک رہنے کا مکان ضرور دے سکتا ہے۔ اور اس کے بعد بھی دے سکتا ہے۔ اور زندگی بھر کا خرچ بھی۔ لیکن وہ کبھی اس سے ہرگز نہیں مل سکتا کہ تین طلاق کے بعد زید کا ہندہ سے رشتہ نہیں رہ گیا تو اس سے ملنے پر متہم ہوگا۔ غیبت کا دروازہ کھلے گا۔ مسلمان فتنہ میں پڑیں گے اور انہیں فتنے میں ڈالنا حرام ہے۔ اگر وہ کبھی آپس میں ایک دوسرے سے ملیں جلیں تو مسلمان ان کا سخت سماجی بائیکاٹ کریں۔

اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "جس بات میں آدمی متہم ہو مطعون ہو انگشت نما ہو شرعاً منع ہے۔ رسول اللہ صلی اللہ علیہ وسلم سے حدیث ہے: "من كان يؤمن بالله و اليوم الآخر فلا يقف مواقف التهم." جو بات مسلمانوں پر فتح باب غیبت کرے انہیں فتنے میں ڈالے گی اور انہیں فتنہ میں ڈالنا حرام ہے۔ اللہ تعالیٰ فرماتا ہے: "إِنَّ الَّذِينَ فَتَنُوا الْمُؤْمِنِينَ وَ الْمُؤْمِنَاتِ ثُمَّ لَمْ يَتُوبُوا فَلَهُمْ عَذَابُ جَهَنَّمَ وَ لَهُمْ عَذَابُ الْحَرِيقِ." (فتاویٰ رضویہ جلد نہم نصف اول صفحہ ۲۲۷) و اللہ تعالیٰ اعلم۔

کتبہ: اشتیاق احمد رضوی مصباحی

لقد اصاب من اجاب: جلال الدین احمد الامجدی

۱۳ صفر المظفر ۱۴۲۱ھ

## باب النفقہ

### نفقہ (خرج) کا بیان

مسئلہ :- از محمد یعقوب، خلیل آباد، مخلص پور روڈ، کبیر نگر (پوہ)

(۱) زید نے اپنی بیوی ہندہ کو تین طلاق دیدیا طلاق دیئے ہوئے تقریباً چار ماہ کا عرصہ گزر گیا ہے۔ زید کی ہندہ سے تین اولاد بھی ہے جس میں سب سے بڑے بچے کی عمر ۷ سال ہے بچے فی الحال اپنی ماں کے پاس ہیں۔ دریافت طلب امر یہ ہے کہ زید پر ہندہ کے تعلق سے شرعاً کیا کیا چیزیں واجب ہیں؟

(۲) اگر زید حکم شرع پر عمل کرتے ہوئے ہندہ کو سب کچھ جو شرعاً واجب ہے اسے دینے کے لئے تیار ہو پھر بھی ہندہ کے گھر والوں کا کورٹ کا دوروازہ کھٹکھٹانا کہاں تک درست ہے؟

(۳) بچوں کے متعلق شریعت کا کیا حکم ہے اگر وہ بچے ماں ہی کے پاس رہیں تو زید کو ان کا خرچ کس طرح دینا پڑے گا۔ شرعاً ایک مہینہ میں ہر بچے کا کیا خرچ ہوگا؟ واضح رہے کہ زید متوسط درجے کا کھانا پیتا آدمی ہے۔ ان تفصیلات کی روشنی میں جواب قرآن و حدیث کے مطابق عنایت فرمائیں۔ بینوا توجروا۔

الجواب :- (۱) زید نے اگر اب تک ہندہ کا مہر نہیں ادا کیا ہے اور اس نے معاف بھی نہیں کیا ہے تو اس پر مہر دینا واجب ہے۔ ہندہ کے گھر والوں نے اگر کچھ چیز دیا ہے تو اس کی مالک ہندہ ہے۔ زید کا اس چیز کو واپس کر دینا بھی واجب ہے۔ شامی جلد دوم صفحہ ۳۹۹ میں ہے: "كل احد يعلم ان الجهاز للمرأة اذا طلقها تأخذہ كله. اه" اور زید پر ہندہ کے زمانہ عدت کا نفقہ لازم ہے لیکن اگر ہندہ نے حاکم یا بیچ سے نفقہ مقرر کرنے یا دلوانے کا مطالبہ نہ کیا یہاں تک کہ عدت ختم ہوگئی تو نفقہ ساقط ہو گیا۔ ایسا ہی بہار شریعت حصہ ہشتم صفحہ ۱۵۱ پر ہے۔ اور فتاویٰ عالمگیری مع خانیہ جلد اول صفحہ ۵۵۸ میں ہے: "المعتدة اذا لم تخاصم فی نفقتها و لم يفرض القاضي شيئاً حتى انقضت العدة فلا نفقة لها كذا فی المحيط. " واللہ تعالیٰ اعلم۔

(۲) طلاق کے سبب زید پر جو چیزیں شرعاً واجب ہیں اگر وہ ہندہ کو سب دیدے تو پھر کورٹ کی طرف اس کا رجوع ناجائز و حرام ہے۔ خدائے تعالیٰ کا ارشاد ہے: "فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ۔" یعنی اگر تم میں کسی بات کا جھگڑا اٹھے تو اسے اللہ و رسول کی طرف لے جاؤ اگر تم اللہ اور قیامت پر ایمان رکھتے ہو۔ (پ ۵ سورۃ نساء، آیت ۵۹) واللہ تعالیٰ اعلم۔

(۳) لاکھ سات سال کی عمر تک اور لڑکی نو برس کی عمر تک ماں کی پرورش میں رہے گی۔ لیکن اگر ماں پرورش کی اہل نہ ہو یا

وہ بچہ کے غیر محرم سے نکاح کرے تو پرورش کا حق نائی کو ہوگا اور وہ نہ ہو تو دادی کو۔ اور بچوں کی پرورش کا خرچ باپ پر لازم ہے۔ بشرطیکہ ان کے پاس اپنا مال نہ ہو۔ در مختار مع شامی جلد دوم صفحہ ۶۸ میں ہے: "تثبت (ای الحضانة) للام و لو بعد الفرقة ثم ای بعد الام بان ماتت او لم تقبل او اسقطت حقها او تزوجت باجنبی ام الام و ان علت ثم ام الاب. و الحاضنة اما او غيرها احق له ای بالغلام حتی يستغنی من النساء و قدر بسبع و به یفتی." پھر اسی صفحہ پر چند سطر بعد ہے: "الام و الجدة احق بها حتی تحيض و غیرهما احق بها حتی تستنهی و قدر بتسع و به یفتی." اہ تلخیصاً اور خرچ قاضی شرع یا بیچ جس طرح بھی طے کر دیں اسی طرح دینا لازم ہوگا۔ اور زید اگر واقعی متوسط درجہ کا آدمی ہے تو اوسط درجہ کا خرچ دینا لازم ہوگا۔ واللہ تعالیٰ اعلم۔

کتبہ: جلال الدین احمد الامجدی

مسئلہ:- از: محمد حسن وارث شاہدی، بھولا پور، شکر پور، بہت

کیا فرماتے ہیں مفتیان دین و ملت اس مسئلہ میں کہ زید (جو کہ سنی حنفی مسلمان ہے) نے اپنی منکوحہ ہندہ کو طلاق مغلطہ دیدی۔ اور ہندہ کے والدین کے مطالبہ پر زید نے جہیز و مہر اذ عدت کی مدت کا خرچ ہندہ کو دیدیا۔ پھر دو ماہ بعد ہندہ نے کورٹ میں خرچ کا دعویٰ داخل کرتے ہوئے یہ مطالبہ کیا کہ جب تک میری دوسری شادی نہ ہو زید مجھے ہر ماہ مبلغ پانچ سو روپے خرچ دیتا رہے۔ دریافت طلب امر یہ ہے کہ کیا ہندہ کا یہ مطالبہ صحیح ہے؟ اور زید پر ہر ماہ مطلوبہ رقم دینا لازم قرار دے تو شرعاً کیا حکم ہے؟ بینوا توجروا۔

الجواب:- عدت کے بعد عورت کا یہ مطالبہ کرنا سراسر غلط ہے کہ جب تک میری دوسری شادی نہ ہو پہلا شوہر مجھے ہر ماہ مبلغ پانچ سو روپے خرچ دیتا رہے۔ اس لئے کہ عورت جب تک عدت میں رہے اسی وقت تک شوہر پر خرچ لازم ہے اس کے بعد نہیں۔ حدیث شریف میں ہے کہ حضرت عمر بن خطاب رضی اللہ تعالیٰ عنہ نے فرمایا: سمعت رسول اللہ صلی اللہ تعالیٰ علیہ وسلم یقول للمطلقة الثلث النفقة والسكنی مادامت فی العدة۔ "یعنی میں نے رسول اللہ صلی اللہ علیہ وسلم سے سنا ہے کہ تین طلاق والی عورت کے لئے رہنے کی جگہ اور خرچ ہے جب تک کہ وہ عدت میں رہے۔ (ہدایہ اولین کتاب الطلاق) اور فقہ اسلامی کی مشہور کتاب رد المحتار میں ہے: "النفقة تابعة للعدة۔" نفقہ عدت کے تابع ہے۔ یعنی عدت تک ہی طلاق والی عورت کو خرچ دیا جائے گا۔

لہذا عورت پر لازم ہے کہ وہ عدت کے بعد کے خرچ کے مطالبہ کے دعویٰ کو اٹھالے۔ اگر وہ ایسا نہ کرے تو اس کا اور اس کے باپ وغیرہ جتنے لوگ اس کی حمایت میں ہوں سب مسلمان ان کا سماجی بائیکاٹ کریں اس لئے کہ اس کا دعویٰ قرآن و حدیث اور اسلامی قانون کے بالکل خلاف ہے۔



اور جائم کو چاہئے کہ وہ عدت کے بعد شوہر پر خرچ دینے کا فیصلہ ہرگز نہ کرے کہ اس سے سماج میں بہت سی خرابیاں پیدا ہوں گی ان میں سب سے بڑی خرابی یہ ہوگی کہ شوہر بعد عدت خرچ دینے کے ڈر سے طلاق نہیں دے گا تو عورتیں آزاد ہو جائیں گی اور ان میں آوارگی و حرام کاری بہت زیادہ بڑھ جائے گی۔

اگر حاکم نہ مانے اور شوہر پر بعد عدت خرچ کا فیصلہ دیدے تو یہ اس پر بہت بڑا ظلم ہوگا اور عورت کا شوہر سے بعد عدت خرچ وصول کرنا حرام ہوگا۔ خدائے تعالیٰ کا ارشاد ہے: "وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَ تَذَلُّوا بِهَا إِلَى الْحُكَّامِ لَتَأْكُلُوا مِنْ أَمْوَالِ النَّاسِ بِالْإِثْمِ وَ أَنْتُمْ تَعْلَمُونَ" یعنی دوسرے کا مال غلط طریقہ سے نہ کھاؤ اور نہ حاکموں کے پاس مقدمہ لے لے جاؤ کہ جان بوجھ کر لوگوں کا مال گناہ کے طریقہ پر کھاؤ۔ (پارہ دوم سورہ بقرہ رکوع ۷) و اللہ تعالیٰ اعلم۔

الجواب صحیح: جلال الدین احمد الاحمدی

کتبہ: محمد ابراہیم احمدی برکاتی

۸ شوال المکرم ۱۴۲۱ھ

مسئلہ:- از: علی حسین سبحانی، حسن گڈھ، پریلاہستی

کیا فرماتے ہیں علمائے دین و مفتیان شرع تین اس مسئلہ میں کہ زید کی بیوی ہندہ اپنے شوہر کی مرضی کے بغیر سرکشی سے اپنے یکے جہیز کا کچھ سامان لے کر اپنے باپ کے ساتھ چلی گئی۔ اور مہر میں جو زیور اس کو دیا گیا تھا وہ اور جو صرف استعمال کے لئے دیا گیا تھا وہ سارے زیورات بھی لے گئی جب کہ باپ نے یہ لکھ کر دیا تھا کہ ہم پندرہ دن میں واپس لے آئیں گے۔ پھر پندرہ دن سے زیادہ ہو گیا مگر وہ واپس نہیں لائے تو زید نے ہندہ کو پہنچانے کے لئے کئی خطوط لکھے مگر وہ پھر بھی ہندہ کو نہیں پہنچائے یہاں تک کہ چھ مہینے گزر گئے تو زید نے طلاق دیدی۔ دریافت طلب یہ امر ہے کہ طلاق سے پہلے جو اپنے باپ کے گھر رہی اس زمانے کا نفقہ اور عدت کا نفقہ ہندہ پانے کی مستحق ہے یا نہیں؟ اور مہر میں زیورات پانے کے بعد پھر مہر کے لئے اس کا مطالبہ کرنا کیسا ہے؟ اور زید کو جہیز کا باقی سامان دینے سے انکار نہیں ہے۔ بینوا توجروا۔

الجواب:- اعلیٰ حضرت علیہ الرحمۃ والرضوان اسی طرح کے ایک سوال کے جواب میں تحریر فرماتے ہیں: "اس کے باپ کا بلا وجہ شرعی روکنا محض ظلم ہے اور زوجہ نہ جائے گی تو نان و نفقہ کی مستحق نہ ہوگی۔ لہذا ناشزہ لا متناعا بغیر حق و انما النفقة جزاء الاحتباس فاذا لا احتباس لا نفقة۔ ۱ھ" (فتاویٰ رضویہ جلد پنجم صفحہ ۹۰۳) پھر تحریر فرماتے ہیں: "زید بلا تا ہے اور وہ نہیں آتی تو اب تک وہ نان و نفقہ کی اصلاً مستحق نہیں جب تک شوہر کے گھر میں نہ آئے۔ ۱ھ" اور فتاویٰ عالمگیری جلد اول صفحہ ۵۴۵ میں ہے: "ان نشزت فلا نفقة لها حتی تعود الی منزله۔"

لہذا ہندہ طلاق سے پہلے جو چھ ماہ اپنے باپ کے گھر رہی اس زمانے کا نفقہ پانے کی مستحق نہیں۔ اور فتاویٰ عالمگیری جلد اول صفحہ ۵۵ میں ہے: "المعتدة عن الطلاق تستحق النفقة و السكنی کان الطلاق رجعیاً او بائناً او ثلاثاً

حاملہ کانت المرأة اولم تکن. ۱۵ پھر صفحہ ۵۵۸ پر ہے: "المعتدة اذا لم تخصم فی نفقتها ولم يفرض القاضي لها شيئا حتى انقضت العدة فلا نفقة لها. ۱۵ اور ایسا ہی بہار شریعت حصہ ہشتم صفحہ ۱۵۱ پر ہے۔ لہذا اگر قاضی یا شیخ کے نفقہ مقرر کرنے سے پہلے عدت گزر گئی تو وہ عدت کا نفقہ بھی پانے کی حقدار نہیں۔ اور مہر میں جو زیورات ہندہ کو دیئے گئے ہیں اگر اس کی قیمت ہندہ کے مہر کے برابر ہے۔ تو مہر کا مطالبہ ہرگز جائز نہیں۔ اور جو زیورات ہندہ کو صرف استعمال کے لئے دیئے گئے تھے اس پر لازم ہے کہ انہیں واپس کرے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمدی برکاتی

۵ شعبان المعظم ۱۸ھ

مسئلہ:- از: محمد سلیم، گوبہا، بھداول ہستی

کیا فرماتے ہیں مفتیان دین و ملت اس مسئلہ میں کہ زید کی شادی ہندہ سے ہوئی۔ ایک سال کے بعد وہ کہیں چلا گیا اور دو سال تک اپنی بیوی کی خبر گیری نہیں کی۔ تو ہندہ کے باپ نے اس کا نکاح بکر سے کر دیا۔ اور بکر نے ایک سال بعد اس کو طلاق دیدی۔ تو اس صورت میں ہندہ بکر سے مہر اور عدت کا خرچ پانے کی مستحق ہے یا نہیں؟ دلائل و براہین کے ساتھ بیان فرمائیں۔

الجواب:- صورت مسئلہ میں جب بکر نے ہندہ سے نکاح کیا تو اگر اسے یہ معلوم تھا کہ وہ غیر کی منکوحہ ہے تو یہ نکاح باطل ہے۔ اور اس صورت میں اس پر عدت نہیں۔ فتاویٰ عالمگیری ص ۲۸۰ میں ہے: "لو تزوج بمنکوحہ الغير وهو يعلم انها منکوحہ الغير لا تجب العدة. ۱۵ ملخصاً" اور جب عدت نہیں تو اس کا خرچ پانے کی حقدار نہیں۔ البتہ اس صورت میں مہر مثل پانے کی۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "يجب مهر المثل ولا يزدن في الفاسد على المسمى وفي الباطل يجب بالغاً ما بلغ مطلقاً. ۱۵" (جدال التارجلہ دوم صفحہ ۳۰۸) اور اگر اسے یہ معلوم نہ تھا کہ ہندہ غیر کی منکوحہ ہے تو نکاح فاسد ہوا۔ لہذا اس صورت میں اگر وطی بھی کر لی تو عدت واجب مگر شوہر پر اس کا خرچ دینا واجب نہیں۔ فتاویٰ قاضی خاں ص ۳۴۲ میں ہے: "رجل تزوج منکوحہ الغير و دخل بها فان كان لا يعلم انها منکوحہ الغير كان عليها العدة و لا نفقة لها. ۱۵" ہاں اس صورت میں بکر پر ہندہ کے مہر مثل اور سہمی میں سے جو کم ہو اس کا دینا لازم ہوگا اور اگر مہر مقرر نہ ہوا تھا۔ تو مہر مثل ہی دے گا۔ فتاویٰ عالمگیری ص ۳۰۸ خانہ جلد اول صفحہ ۳۳ پر ہے: "ان كان قد دخل بها فلها الاقل مما سمي لها و من مهر مثلها ان كان ثمة مسمى و ان لم يكن ثمة مسمى فلها مهر المثل. ۱۵" واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمدی برکاتی

۱۳ جمادی الثانی ۱۸ھ

**مسئلہ:-** از: شرافت حسین عزیزی ثاقب، ارماوایا مکما، دھنباڈ (بہار)

کیا فرماتے ہیں مفتیان شرع متین اس مسئلہ میں کہ زید آج سے بیس سال قبل ایک لڑکی جو غیر مسلم تھی اسے مسلمان بنا کر نکاح کر لیا اس کے بطن سے کئی بچے بھی ہیں فی الحال زید کا انتقال ہو گیا اس کی بیوی بچے بے سہارا ہو گئے۔ اور زید کے والد زندہ ہیں۔ مگر زید کی بیوی اور بچوں کو الگ کر دینا چاہتے ہیں۔ جب کہ زید نے اپنی زندگی کی پوری کمائی باپ کے ہاتھ دیا اور ساتھ رہا۔ اپنے لئے ذاتی طور پر کچھ نہ کیا جو بھی کیا تمام گھر والوں کے لئے کیا۔ اب زید کے والد اپنی بہو سے کہتے ہیں کہ میں تجھے کوئی حق نہیں دوں گا اس گھر سے نکال دوں گا اس لئے کہ از روئے شرع تمہارا میرے گھر میں کوئی حق نہیں ہے۔ لہذا حضور والا سے گزارش ہے کہ از روئے قرآن و حدیث مسئلہ سے منقطع فرمائیں۔ کیا زید کی بیوی بچے جو آج تک گھر کے افراد گئے جاتے رہیں آج بے یار و مددگار ہو کر اس گھر کے کسی چیز کا حقدار نہیں رہے۔ اگر کوئی صورت ہے تو ضرور تحریر فرما کر منکھور فرمائیں۔ بینوا توجروا۔

**الجواب:-** اگر واقعی زید اپنی کمائی باپ کو دیتا رہا اور ہمیشہ اس کی خدمت میں لگا رہا تو زید کے والد پر اخلاقی فرض ہے کہ وہ زید کی بیوی بچوں کو ہرگز اپنے گھر سے الگ نہ کرے۔ ان کے رہنے سہنے اور کھانے پینے کا انتظام کرے۔ اور اس کے بچوں کو اچھی تعلیم و تربیت دلائے۔ کیوں کہ جب وہ عورت غیر مسلمہ سے مسلمہ ہوئی ہے تو اگر زید کا باپ اسے اپنے گھر سے نکال دے تو بہت ممکن ہے کہ وہ عورت اپنے میکہ جا کر مرتد ہو جائے اور اس کے ساتھ سب بچے بھی مرتد ہو جائیں۔ اور بیٹے کی اولاد اپنی اولاد کے حکم میں ہے۔ اس لئے اگر چھوٹے بچوں کا باپ نہ ہو یا ہو مگر صاحب نصاب نہ ہو تو دادا پر ان کا صدقہ فطر نکالنا واجب ہے۔ در مختار مع شامی جلد دوم صفحہ ۸۱ میں ہے: "النجد کالاب عند فقده او فقره۔ اھ لہذا زید کے باپ پر لازم ہے کہ وہ اپنی بہو اور اس کے بچوں کو اپنے ساتھ رکھے اور ان کے ساتھ ہر ممکن بھلائی کرے۔ اگر وہ ایسا نہ کرے تو سب مسلمان اس سے دور رہیں اور اس کو اپنے سے دور رکھیں۔ و اللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۹ محرم الحرام ۱۴۲۰ھ

**مسئلہ:-** از: محمد آزاد، جن سنگ، کانپور

کیا فرماتے ہیں علمائے دین و مفتیان شرع متین مندرجہ ذیل مسئلہ کے بارے میں دور حاضر میں مطلقہ کے نفقات باعتبار عدت کیا ہوں؟ بینوا توجروا۔

**الجواب:-** مطلقہ کے نفقات مزد و عورت کی حالت کے اعتبار سے ہوں گے یعنی اگر مرد و عورت دونوں مالدار ہوں تو نفقہ مالداروں جیسا ہوگا۔ اور اگر دونوں غریب ہوں تو غریبوں جیسا۔ اور ایک مالدار ہے اور دوسرا غریب تو متوسط درجہ کا یعنی غریب جیسا کھاتے ہوں اس سے عمدہ اور مالدار جیسا کھاتے ہوں اس سے کم اور شوہر مالدار ہو اور عورت محتاج تو بہتر یہ ہے کہ جیسا اپنا

کھا تا ہو عورت کو بھی دے مگر یہ واجب نہیں۔ واجب متوسط ہے۔ رد المحتار جلد دوم صفحہ ۷۰ میں ہے: "قال فی البحر و اتفقوا علی وجوب نفقة المورسین اذا کانوا مورسین و علی نفقة المعسرین اذا کانوا معسرین و انما الاختلاف فیما اذا کان احدهما موسرا و الآخر معسرا فعلى ظاهر الرواية الاعتبار لحال الرجل فان کان موسرا و هی معسرة فعليه نفقة المورسین و فی عکسہ نفقة المعسرین و اما علی المفتی فتجب نفقة الوسط فی المسلمین و هو فوق نفقة المعسرة و دون نفقة الموسرة. اه" واللہ تعالیٰ اعلم۔

کتبہ: خورشید احمد مصباحی

الجواب صحیح: جلال الدین احمد الامجدی

مسئلہ:- از: ممتاز علی، دکن دروازہ شہر بستی

اگر عورت نے طلاق کا مطالبہ کیا اور شوہر نے طلاق دیدی تو اس صورت میں وہ دین مہر جہیز کا سامان اور عدت کا خرچ پائے گی یا نہیں؟ بینوا توجروا۔

الجواب:- طلاق کا مطالبہ عورت کرے یا شوہر خود طلاق دیدے بہر صورت جہیز کا سامان عدت کا خرچ اور مہر عورت کو ملے گا۔ شامی جلد سوم صفحہ ۱۵۸ میں ہے: "کل احد یعلم ان الجهاز للمرأة اذا طلقها تاخذہ کلہ. اه" اور فتاویٰ عالمگیری مع خانیہ جلد اول صفحہ ۵۵ پر ہے: "المعتدة عن الطلاق تسحق النفقة کذا فی فتاویٰ قاضی خان۔" اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "طلاق سے مہر تمام و کمال واجب الادا ہو گیا۔" (فتاویٰ رضویہ جلد پنجم صفحہ ۹۱۲) لیکن اگر عدت کے کچھ دن گزر گئے اس کے بعد عدت کے خرچہ کا مطالبہ کیا تو صرف باقی دنوں ہی کا خرچ پائے گی۔ اور اگر پوری عدت گزرنے کے بعد اس کا خرچہ مانگا تو کچھ پانے کی مستحق نہیں۔ جیسا کہ فتاویٰ عالمگیری مع خانیہ جلد اول صفحہ ۵۵ پر ہے: "اذا لم تخصص فی نفقتها ولم یفرض القاضی شیئا حتی انقضت العدة فلا نفقة لها کذا فی المحيط۔" واللہ تعالیٰ اعلم۔

کتبہ: اشتیاق احمد رضوی مصباحی

الجواب صحیح: جلال الدین احمد الامجدی

۲۵ ربیع الثوث ۱۴۰۰ھ

مسئلہ:- از: محمد رفیق کیپٹن، بس اسٹینڈ، ٹیکم گڑھ (ایم بی)

زید کا نکاح ہندہ سے ہوا معلوم ہوا وہ نامرد ہے تو اس سے طلاق لے لی گئی سوال یہ ہے کہ عدت کا خرچ اور مہر پانے کی ہندہ مستحق ہے یا نہیں؟ بینوا توجروا۔

الجواب:- صورت مسئلہ میں اگر زید سے خلوت کے بعد طلاق لی گئی تو ہندہ عدت کا خرچ اور مہر دونوں پانے کی مستحق ہے۔ فتاویٰ عالمگیری مع خانیہ جلد اول صفحہ ۵۳ میں ہے: "لها المهر كاملا عليها العدة بالاجماع ان كان الزوج

قد خلا بها۔ اھ۔ اسی میں صفحہ ۵۵ پر ہے: "تستحق النفقة امرأة العنین۔ اھ ملخصاً" لیکن اگر عدت گزرنے تک اس نے نفقہ طلب نہیں کیا اور قاضی نے مقرر بھی نہیں کیا تو اس کے بعد اسے نفقہ نہیں ملے گا۔ فتاویٰ عالمگیری مع خانیہ جلد اول صفحہ ۵۵۸ میں ہے: "المعتدة اذا لم تخصم فی نفقتها ولم يفرض القاضي شيئاً حتى انقضت العدة فلا نفقة لها كذا فی المحيط۔" واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری امجدی

۲ محرم الحرام ۱۴۲۰ھ

مسئلہ :- از: شمس الہدی نظامی، موہن پور وہ، گورکھ پور

زید اپنی بیوی اور بچوں کا کچھ خیال نہیں کرتا۔ وہ ایک غیر مسلمہ سے تعلق رکھتا ہے جب کہ اس کی بیوی اپنا اور اپنے دو بچوں کا خرچ محنت مزدوری کر کے کسی طرح چلاتی ہے تو زید کے بارے میں شریعت کا کیا حکم ہے؟ اگر زید کا انتقال ہو جائے تو اس کے ساتھ کیسا برتاؤ کیا جائے؟ بینوا تو جروا۔

الجواب :- بیوی اور بچوں کا نان و نفقہ (خرچ) شوہر کے ذمہ ہے۔ ان کے خورد و نوش کی ضروریات کو بقدر طاقت پوری کرنا شوہر پر واجب ہے۔ اللہ تعالیٰ کا ارشاد ہے: "وَعَلَى الْقَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ۔" یعنی جس کا بچہ ہے اس پر عورتوں کا کھانا اور کپڑا حسب دستور واجب ہے۔ (پ ۲ سورہ بقرہ، آیت ۲۳۳) اور فتاویٰ قاضی خاں مع ہندیہ جلد اول صفحہ ۳۳۵ پر ہے: "نفقة الاولاد الصغار والاناث معسرات علی الاب لا یشاركه فی ذلك احد ولا تسقط بفقره۔ اھ۔" اور اعلیٰ حضرت امام احمد رضا صاحب بریلوی رضی عنہ ربہ القوی تحریر فرماتے ہیں: "بے شک ہندہ (زید کی بیوی) کا نان و نفقہ زید پر لازم ہے اور بچوں کی خبر گیری بھی زید پر واجب ہے۔ اھ تلخیصاً" (فتاویٰ رضویہ جلد پنجم صفحہ ۹۰) اور مسلمان مرد کا غیر مسلمہ سے تعلق رکھنا سخت ناجائز و حرام ہے۔

لہذا زید اپنی بیوی اور بچوں کا کچھ خیال نہ رکھنے اور غیر مسلمہ سے ناجائز تعلق رکھنے کے سبب سخت گنہگار، مستحق عذاب نار، لائق غضب جبار اور حقوق اللہ و حقوق العباد میں گرفتار ہے اس پر لازم ہے کہ فوراً غیر مسلمہ سے قطع تعلق کرے۔ اور توبہ و استغفار کرے اپنی بیوی اور بچوں کا خیال رکھے ان کے رہنے سہنے اور کھانے پینے کا تمام انتظام اپنے ذمہ لے۔ اور اسے مسجد میں لوٹا چٹائی رکھنے، میلاد شریف اور قرآن خوانی کرانے اور غرباء و مساکین کو کھانا کھلانے کی تلقین کی جائے کہ نیکیاں قبول توبہ میں معاون ہوتی ہیں۔ اللہ تعالیٰ کا ارشاد ہے: "وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا۔" (پ ۱۹ سورہ فرقان، آیت ۱۷) اگر وہ ایسا نہ کرے تو سب مسلمان اس کا بایکٹ کریں اس کے ساتھ اٹھنا بیٹھنا اور کھانا پینا چھوڑ دیں تا وقتیکہ وہ اپنی برے کاموں سے باز آ کر توبہ و استغفار نہ کرے کہ اللہ تعالیٰ کا ارشاد ہے: "وَإِنَّمَا يُنِيبُكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ

الظَّالِمِينَ“ (پہلے سورہ النعام، آیت ۶۸)

اگر وہ بغیر توبہ کئے اسی حالت میں مر جائے تو اس کی نماز جنازہ علماء و خواص نہ پڑھیں عوام پڑھ لیں کہ وہ سخت فاسق و فاجر اور اشد حرام کا مرتکب ہے۔ حضرت صدر الشریعہ علیہ الرحمہ فلسفہ فاجرہ کی نماز جنازہ کے بارے میں تحریر فرماتے ہیں: ”البتہ یہ چاہئے کہ خواص نہ پڑھیں عوام پڑھ لیں۔“ (فتاویٰ امجدیہ جلد اول صفحہ ۳۶۵) واللہ تعالیٰ اعلم۔

کتبہ: محمد شبیر قادری مصباحی

الجواب ضحیح: جلال الدین احمد الامجدی

۱۸ جمادی الآخرہ ۱۴۰۰ھ

# کتاب الایمان والندور

## قسم اور نذر کا بیان

**مسئلہ :-** از: غلام زین العابدین، انوار الگائی، ہستی

کیا فرماتے ہیں مفتیان دین و ملت اس مسئلہ میں کہ زید و بکر میں جھگڑا ہو گیا تو زید نے بکر کو کہا کہ تم نے یہ قسم کھائی ہے کہ بکر کو اپنے کسی معاملہ میں شریک رکھوں تو اپنی بیٹی کے ساتھ زنا کروں لیکن بکر کا کہنا ہے کہ میں نے اس طرح کی قسم نہیں کھائی ہے۔ مگر جب برادری نے زید سے اس طرح کی قسم پر شہادت مانگی تو زید نے کہا میں شہادت نہیں پیش کر پاؤں گا لیکن اگر قرآن پر بھروسہ ہے تو میں قرآن اٹھا سکتا ہوں۔ دریافت طلب امر یہ ہے کہ یہ عند الشرع قسم ہے یا نہیں اور اگر زید قرآن اٹھا کر بیان دیدے کہ بکر نے اس طرح کی قسم کھائی ہے تو اس کی بات از روئے شرع مانی جائے گی یا نہیں؟ بینوا توجروا۔

**الجواب :-** اللہ عز و جل کے جتنے نام ہیں ان میں سے کسی نام کے ساتھ قسم کھائے تو قسم ہوتی ہے۔ یو ہیں خدائے تعالیٰ کی جس صفت کے ساتھ قسم کھائی ہو اس سے قسم ہوتی ہے۔ یہ عند الشرع قسم نہیں ہے کہ میں فلاں کو اپنے کسی معاملہ میں شریک رکھوں تو اپنی بیٹی کے ساتھ زنا کروں۔ حضرت صدر الشریعہ علیہ الرحمۃ والوضوان تحریر فرماتے ہیں: ”اگر اس کو کھانا تو سوز کھاؤں یا مروار کھاؤں یہ قسم نہیں۔“ (بہار شریعت حصہ نمبر ۲۰ صفحہ ۲۰) اور زید قرآن مجید اٹھا کر بھی بیان کرے کہ بکر نے اس طرح قسم کھائی ہے تب بھی اس کی بات نہیں مانی جائے گی اس لئے کہ وہ مدعی ہے اور حدیث شریف میں ہے: ”البینۃ علی المدعی و الیمین علی من انکر۔“ بکر البینۃ اگر قسم کھالے تو اس الزام سے بری الذمہ قرار دیا جائے گا۔ واللہ تعالیٰ اعلم۔

کتبہ: جلال الدین احمد الامجدی

۱۵/۱۲/۱۴۱۸ھ

**مسئلہ :-** از: عبدالصمد، گاندھی نگر ہستی

کیا فرماتے ہیں علمائے دین و مفتیان شرع متین مسئلہ ذیل کے بارے میں زید نے رضیہ کے ساتھ زنا کیا اس کا علم اس کی زوجہ حامدہ کو ہو گیا۔ حامدہ چھت سے کود کر جان دینے جا رہی تھی۔ زید نے اپنی زوجہ کی جان بچانے کے لئے قرآن مجید کی جھوٹی قسم کھائی کہ میں نے ایسا نہیں کیا ہے۔ حالانکہ اس سے یہ فعل قبیح سرزد ہوا ہے۔ زید کے سلسلے میں شرع کا کیا حکم ہے؟ بینوا توجروا۔

**الجواب :-** جو کام پہلے کر چکا ہے اگر اس کے متعلق جھوٹی قسم کھائی کہ ہم نے ایسا نہیں کیا ہے۔ تو ایسی قسم کو غوس کہتے

ہیں۔ اور اس میں کفارہ لازم نہیں۔ البتہ زید جھوٹی قسم کھانے کی وجہ سے سخت گنہگار ہوا اس پر توبہ واستغفار لازم ہے۔ فتاویٰ عالمگیری ص ۵۲ جلد دوم صفحہ ۵۲ میں ہے: "غموس و هو الحلف علی اثبات شیء او نفيه فی الماضي و الحال یعتقد الکذب فيه فهذه اليمين یا ثم فيها صاحبها و عليه فيها الاستغفار و التوبة دون الكفارة. اه" اور ایسا ہی بہار شریعت حصہ نہم صفحہ ۱۶ میں بھی ہے۔

اور بڑا کاری کے سبب بھی زید سخت گنہگار مستحق عذاب نار اور لائق غضب تھا رہے۔ لہذا جتنے لوگ اس کی اس حرام کاری کو جانتے ہوں ان میں سے کم از کم دس لوگوں کے سامنے وہ قرآن مجید ہاتھ میں لے کر توبہ واستغفار کرے اور آئندہ جھوٹی قسم نہ کھانے اور حرام کاری سے باز رہنے کا عہد کرے۔ اور کسی ایک طالب علم دین کو ایک جوڑا کپڑا سلوا کر دیدے کہ نیکیاں قبول توبہ میں معاون ہوتی ہیں۔ خدائے تعالیٰ کافران ہے: "وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا." (پ ۱۹ سورہ فرقان، آیت ۱۷) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۹ زی القعدہ ۱۳۱۰ھ

مسئلہ: از: محمد حسام الدین، سرسید، سدھارتھ نگر۔

کیا فرماتے ہیں مفتیان دین و ملت اس مسئلہ میں کہ زید نے مسلمانوں کی عزت و آبرو کی حفاظت کے لئے مسجد میں اس طرح قسم کھائی کہ ہم لوگ آئندہ گاؤں میں گائے نہیں ذبح کریں گے اور نہ ہی اس کا گوشت اپنے گھروں میں لائیں گے اس لئے کہ اس میں حکومت کی طرف سے ممانعت ہے۔ لہذا اگر گاؤں میں ذبح کریں یا اس کا گوشت اپنے گھروں میں لائیں تو اللہ و رسول سے دور ہو جائیں۔ اب دریافت طلب امر یہ ہے اس طرح کھلوانا عند الشریع قسم ہے یا نہیں اگر ہے تو جو لوگ قسم توڑ دیں ان پر کفارہ ہے یا نہیں؟ اگر ہے تو اس کی کیا صورت ہوگی؟ بینوا توجروا۔

الجواب:- جملہ مذکورہ عند الشریع قسم ہے جیسا کہ درمختار مع رد المحتار جلد سوم صفحہ ۵۷ پر ہے: "تعليق الكفر بالشرط يمين." اور اعلیٰ حضرت امام احمد رضا بریلوی رضی عنہ رب القوی کلہ شریف اور قرآن مجید سے پھر جانے کی قسم کے متعلق ایک سوال کے جواب میں تحریر فرماتے ہیں: "ان میں سے جس کے خیال میں یہ ہو کہ واقعی ایسا کرنے سے قرآن مجید اور کلہ شریف سے پھر جائے گا اور یہ سمجھ کر ایسا کیا وہ کافر ہو گیا اس کی عورت اس سے نکل گئی نئے سرے سے اسلام لائے اس کے بعد عورت اگر راضی ہو تو اس سے دوبارہ نکاح کرے ورنہ مسلمان اسے قطعاً چھوڑ دیں۔ اس سے سلام و کلام اس کی موت و حیات میں شرکت سب حرام۔ اور جو جانتا تھا کہ ایسا کرنے سے قرآن مجید یا کلہ طیب سے پھر نہ ہو گا وہ گنہگار ہوا اس پر قسم کا کفارہ واجب ہے۔ (فتاویٰ رضویہ جلد پنجم صفحہ ۹۶) اور حدیث شریف میں ہے: "من قال بیری من الاسلام فان كان كاذبا فهو كما قال و ان



كان صادقاً قلن رجع الى الاسلام سالماً۔ یعنی جو شخص یہ کہے (اگر میں نے یہ کام کیا ہے یا کروں) تو اسلام سے بری ہو جاؤں۔ لہذا اگر وہ جھوٹا ہے تو جیسا کہا ویسا ہی ہے اور اگر اپنے قول میں سچا ہے تو اسلام کی طرف ہرگز سلامت نہ لوٹے گا۔ (مشکوٰۃ شریف صفحہ ۲۹۷) اور در مختار مع شامی جلد سوم صفحہ ۵۷ پر ہے: "ان اعتقد الکفر به یکفر و الایکفر۔" لہذا صورت مسئلہ میں جن لوگوں نے قسم منعقد ہونے کے بعد توڑا ان پر دو کفارے لازم ہوئے۔ جیسا کہ حضرت علامہ حنفی رحمۃ اللہ تعالیٰ علیہ تحریر فرماتے ہیں: "بری من اللہ و بری من رسولہ یمینان۔" (در مختار مع شامی جلد سوم صفحہ ۵۷)

کفارہ کی صورت یہ ہے کہ دس مسکینوں کو دونوں وقت پیٹ بھر کر کھانا کھلائے یا دس مسکینوں کو ایک ایک جوڑے کپڑے دے یا ایک غلام آزاد کرے۔ اور اگر ان میں سے کسی ایک کی قدرت نہ رکھتا ہو تو لگاتار تین روزے رکھے۔ اگر کھانے اور جوڑے وغیرہ کی استطاعت کے باوجود ان میں سے کفارہ ادا نہ کیا تو روزے سے کفارہ ادا نہ ہوگا۔ خدائے تعالیٰ کا ارشاد ہے: "فَكَفَّارُتُهُ اِطْعَامُ عَشْرَةِ مَسْكِيْنٍ مِنْ اَوْسَطِ مَا تُطْعَمُوْنَ اَهْلِيْكُمْ اَوْ يَكْسُوْتُهُمْ اَوْ تَحْرِيرُ رَقَبَةٍ فَمَنْ لَّمْ يَجِدْ فَصِيَامُ ثَلَاثَةِ اَيَّامٍ۔" (پ ۷ سورہ مائدہ رکوع ۲) واللہ تعالیٰ اعلم۔

الجواب صحیح: جلال الدین احمد الامجدی

کتبہ: رضی الدین احمد قادری

۱۵ ربیع النور ۱۸

### مسئلہ:-

غوث پاک کی نذر مانی کہ اگر میرا لڑکا ہوگا تو میں اس کو فلاں چیز سے تول کر نذر کروں گا۔ تو سادات کو اس چیز کا لینا جائز ہے یا نہیں؟ بیینوا تو جروا۔

الجواب:- اولیاء کرام کی جو نذر مانی جاتی ہیں واقع میں وہ نذر شرعی نہیں بلکہ عرفی ہوا کرتی ہے۔ حضرت صدر الشریعہ علیہ الرحمۃ والرضوان حدیقہ عنیدہ کے حوالے سے تحریر فرماتے ہیں: "و من هذا القبیل زیارة القبور و التبرک بضرائع الاولیاء و الصالحین و النذر بهم بتعلیق ذلك على حصول شفاء او قدوم غائب فانه مجاز عن الصدقة على الخادمین بقبورهم۔" (فتاویٰ امجدیہ جلد اول صفحہ ۳۵۹) اور جب کہ وہ نذر شرعی نہیں ہوا کرتی تو سادات کرام کو بھی اس چیز کا لینا جائز ہے۔ البتہ وہ نذر جو شرعی ہوا کرتی ہے۔ مثلاً کوئی بارگاہ الہی میں یہ دعا کرے کہ مجھ کو فرزند عطا ہو یا بیماری دفع ہو یا قرض ادا ہو تو میں اتنا مال فی سبیل اللہ خرچ کروں گا۔ اور اس کا ثواب رسول کریم صلی اللہ علیہ وسلم یا حضرت غوث پاک رضی اللہ عنہ یا فلاں ولی اللہ کی بارگاہ میں نذر کروں گا۔ تو اب یہ نذر شرعی ہوگئی۔ اور اس کا پورا کرنا واجب ہو گیا۔ قال اللہ تعالیٰ: "و لیوفوا نذورهم۔" لہذا ایسی صورت میں سادات وغنی اور اس کے اصول و فروع یعنی ماں باپ، بیٹا بیٹی وغیرہ کو اس چیز کا لینا جائز نہیں۔ خاص فقراء و مساکین کا حق ہو گیا۔ سیدنا اعلیٰ حضرت محدث بریلوی رضی عنہ ربہ القوی رد المحتار کے حوالہ سے تحریر فرماتے ہیں:

”مصرف الزکاة هی ایضاً مصرف النذر۔ ۱۱۔“ (فتاویٰ رضویہ جلد پنجم صفحہ ۹۷) واللہ تعالیٰ اعلم۔

کتبہ: محمد کسیر الدین حبیبی مصباحی

الجواب صحیح: جلال الدین احمد الامجدی

۲۸ رزوالقعدہ ۱۴۱۷ھ

**مسئلہ:-** از: محمد ادریس قادری، دھوراجی، راج کوٹ

زید نے بکر سے کہا کہ قسم کھاؤ اگر میرے بیٹے کو پان کھلاؤ گے تو تمہاری بیوی کو تین طلاق بکرنے اقرار کیا اور کہا میں قسم کھاتا ہوں کہ اگر میں تمہارے بیٹے کو پان کھلاؤں تو میری بیوی کو تین طلاق۔ تو کیا بکر زید کے بیٹے کو پان کھلائے گا تو اس کی بیوی پر طلاق واقع ہو جائے گی؟ جب کہ ابھی بکر کی شادی بھی نہیں ہوئی ہے۔ تو اس کے بارے میں کیا حکم ہے؟ بیٹنوا توجروا۔

**الجواب:-** صورت مسئلہ میں زید کے بیٹے کو پان کھلانے سے بکر کی بیوی پر طلاق نہیں واقع ہوگی اگرچہ اس نے قسم کھا کر اقرار کیا ہے۔ اس لئے کہ یہ اقرار قسم نکاح سے پہلے ہے۔ اور طلاق کو نکاح پر معلق بھی نہیں کیا گیا جب کہ تعلیق میں شرط یہ ہے کہ وقت تعلیق عورت نکاح میں ہو یا تعلیق نکاح پر ہو۔ تنویر الابصار میں ہے: ”شرط الملك او الاضافة اليه۔“ البتہ بکر زید کے بیٹے کو پان کھلائے گا تو قسم ٹوٹ جائے گی اور کفارہ دینا واجب ہوگا۔

قسم کا کفارہ یہ ہے کہ دس مسکینوں کو دونوں وقت پیٹ بھر کھانا کھلائے یا دس مسکینوں کو کپڑا پہنائے اور اگر ان دونوں میں سے کسی ایک کی استطاعت نہ رکھتا ہو تو پے درپے تین روزے رکھے۔ ایسا ہی بہار شریعت حصہ نهم صفحہ ۲۳ پر ہے۔ واللہ تعالیٰ اعلم۔

کتبہ: محمد ادریس القادری الامجدی

الجواب صحیح: جلال الدین احمد الامجدی

۲۱ محرم الحرام ۱۴۱۷ھ

**مسئلہ:-** از: محمد رفیق احمد، ستری کیاؤنڈ، شانتی نگر، بیہونڈی

زید گاؤں کی مسجد کا امام و مدرسہ کا درس تھا۔ ایک دیوبندی نے اس پر زنا کی تہمت لگائی اور گاؤں والوں سے کہا کہ اگر میرے غیر مقلد ہونے کی وجہ سے میری بات کا اعتبار نہ ہو تو زید کو قسم کھلا کر پوچھ لو۔ گاؤں والوں نے زید سے پوچھا تو اس نے انکار کر دیا اور کہا کہ دیوبندی نے مجھ پر جھوٹا الزام لگایا ہے اور قسم بھی نہ کھائی۔ عورت سے معلوم کیا تو اس نے اقرار جرم کر لیا۔ گاؤں والوں نے توبہ وغیرہ کے بعد عورت کو سماج میں شامل کر لیا لیکن زید کو مامت و تدریس سے ہٹا کر اس کا بایکٹ کر دیا۔ تو گاؤں والوں کا مذکورہ سلوک کیسا ہے؟ بیٹنوا توجروا۔

**الجواب:-** زنا کے ثبوت کے لئے اقرار یا چار شرعی عادل مردوں کی گواہی کا ہونا ضروری ہے۔ ردالمحتار جلد ششم صفحہ

۳۶ میں ہے: ”ان الزنا یثبت بالاقرار و البینة۔ ۱۱۔“ اور فتاویٰ عالمگیری جلد دوم صفحہ ۱۵۰ میں ہے: ”لا تقبل الشهادة على الزنا الا شهادة اربعة احرار مسلمین۔ ۱۱۔“ اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے

ہیں کہ: ”شریعت کا حکم یہ ہے یا تو چار گواہ مسلمان ثقہ پرہیزگار قابل شہادت زنا سے ثابت کرادے کہ وہ اس وقت خاص میں اس کا مکان محض میں اس مرد کا اس عورت کے ساتھ زنا کرنا اور اپنا پچشم خود اس کے بدن کو اس کے بدن میں مرد وائی میں سلائی کی طرح دیکھنا بیان کریں۔ جب تو زنا کی حد آئے گی۔ (فتاویٰ رضویہ جلد پنجم صفحہ ۹۷)

اور جس پر زنا کا الزام ہو اس سے قسم کھانا غلط ہے۔ فتح القدیر جلد پنجم صفحہ ۱۱ میں ہے: ”لا یستحلف فی القذف اذا انکروہ۔“ اور حضور صدر الشریعہ علیہ الرحمہ تحریر فرماتے ہیں کہ: ”یہاں قسم لینے کی بھی اجازت نہیں بلکہ ان لوگوں پر شرعاً لازم ہے کہ چار مرد عادل کی شہادت سے زنا کا ثبوت دیں جنہوں نے آنکھوں سے خاص یہ فعل کرتے دیکھا ہو۔“ (فتاویٰ امجدیہ جلد دوم صفحہ ۳۲۲) اگر وہ ایسا ثبوت نہ دے سکیں تو الزام لگانے والے شرعاً سخت گنہگار مستحق عذاب نار ہوں گے اور اگر ہندوستان میں اسلامی حکومت ہوتی تو ہر ایک کو اسی کوڑے لگائے جاتے۔ خدائے تعالیٰ کا ارشاد ہے: ”وَالَّذِينَ يَزُمُونَ الْمَحْصَنَاتِ ثُمَّ لَمْ يَأْتُوا بِآيَاتٍ بَعْدَ شَهَادَتِهِمْ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَٰئِكَ هُمُ الْفَاسِقُونَ۔“ یعنی جو لوگ پارسا عورتوں (مردوں) پر تہمت لگائیں پھر چار گواہ نہ لائیں تو ان کو اسی کوڑے مارو اور ان کی گواہی کبھی قبول نہ کرو اور یہ لوگ فاسق ہیں۔ (پ ۱۸ سورہ نور، آیت ۴)

اور زید نے نہ زنا کا اقرار کیا اور نہ وہ لوگ شرعی گواہ پیش کر سکے تو گاؤں والوں کا زید کو امامت و تدریس سے ہٹانا اور بایکٹ کرنا ہرگز جائز نہیں۔ لہذا گاؤں والوں پر ضروری ہے کہ وہ زید سے معافی مانگیں اور اس کا بایکٹ ختم کریں ورنہ سخت گنہگار عذاب الہی میں گرفتار ہوں گے۔

البتہ عورت اپنے اقرار کے سبب زانیہ ہے اور گاؤں والوں کا اس کے ساتھ مذکورہ سلوک صحیح ہے۔ اعلیٰ حضرت امام احمد رضا محدث بریلوی رضی عنہ ربہ القوی زانی اور زانیہ کے متعلق تحریر فرماتے ہیں کہ: ”وہ مرد و عورت دونوں اپنے اپنے حق میں سچے مانے جائیں گے اور دوسرے کے حق میں جھوٹے۔“ (فتاویٰ رضویہ جلد پنجم صفحہ ۹۷)

اور دیوبندی، وہابی وغیرہ مقلدین سنی صحیح العقیدہ امام کو نکالنے کے لئے ان کے اوپر غلط الزام عائد کر کے انہیں رسوا کرنا چاہتے ہیں۔ لہذا سنی مسلمانوں کے لئے ضروری ہے کہ وہ بد مذہبوں کی باتوں پر ہرگز اعتبار نہ کریں اور ان سے دور رہیں۔ حدیث شریف میں ہے: ”ایاکم وایہم لایضلونکم و لایفقدونکم۔“ یعنی بد مذہبوں سے دور رہو اور انہیں اپنے سے دور رکھو کہیں وہ تمہیں گمراہ نہ کر دیں کہیں وہ تمہیں فتنہ میں نہ ڈال دیں۔ (مسلم شریف جلد اول صفحہ ۱۰) واللہ تعالیٰ اعلم۔

الجواب صحیح: جلال الدین احمد الامجدی

کتبہ:

## مسئلہ:-

بکرنے زید سے کہا کہ تم نے ہمارا روپیہ چوری کر لیا ہے اس نے کہا میں نے نہیں لیا ہے۔ اس پر بکرنے زید سے کہا اگر تم چوری نہیں کئے ہو تو قسم کھاؤ زید قسم کھانے کے لئے ہرگز تیار نہیں تو اس صورت میں زید کا چور ہونا ثابت ہے یا نہیں؟ بینوا توجروا۔

**الجواب:-** صورت مستفسرہ میں زید کا چور ہونا ثابت نہیں اور قسم نہ کھانے کی وجہ سے اسے چور نہیں کہا جائے گا البتہ زید سے بکر کو چوری کا روپیہ دلایا جائے گا۔ حضرت صدر الشریعہ علیہ الرحمہ تحریر فرماتے ہیں: ”مدعی علیہ نے پہلے مدعی کے دعویٰ سے انکار کیا اس کے ذمہ حلف آیا تو حلف سے بھی انکار کیا اس سے کوئی یہ نہ سمجھے کہ مدعا علیہ انکار دعویٰ میں جھوٹا ہے کیونکہ سچا تھا تو حلف کیوں نہ اٹھایا بلکہ یہ سمجھنا چاہئے کہ آدمی کبھی سچی قسم سے بھی گریز کرتا ہے اپنا اتنا نقصان ہو گیا یہ گوارہ ہے مگر قسم کھانا منظور نہیں اگرچہ سچی ہوگی۔“ (بہار شریعت حصہ سیزدہم صفحہ ۱۵) اور در مختار مع شامی جلد چہارم صفحہ ۴۲۹ میں ہے: ”الا حتر از عن الیمین الصداقة واجب ای ثابت۔“ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اسلم قادری

## مسئلہ:-

زید اللہ کی قسم کھا کر کہتا ہے کہ بکرنے مجھ سے پانچ ہزار روپے قرض لیا ہے اور بکر بھی خدا کی قسم کھا کر کہتا ہے کہ میں نے زید سے قرض نہیں لیا ہے۔ تو اس صورت میں قسم کس کی مانی جائے گی اور بکر سے زید کو روپیہ دلایا جائے گا یا نہیں؟ بینوا توجروا۔

**الجواب:-** صورت مسئلہ میں زید مدعی ہے اور بکر مدعی علیہ زید کی قسم ہر صورت میں لغو اور بے کار ہے۔ رہا بکر تو اس کی قسم جب معتبر ہے کہ زید اپنا دعویٰ قاضی کے پاس کرے اور قاضی زید سے بینہ طلب کرے اگر وہ بینہ نہ لاسکے تو قاضی کے سامنے بکر سے قسم طلب کرے اور قاضی بکر کو قسم کھانے کا حکم دے اور جب بکر قسم کھالے تو اس سے زید کو روپیہ نہیں دلایا جائے گا۔ حدیث شریف میں ہے: ”البینۃ علی المدعی و الیمین علی من انکر۔“ اور اگر زید بینہ لے آئے تو بکر پر واجب ہوگا کہ زید کے پانچ ہزار روپے دیدے اس کے سوا اگر دونوں اس بات پر راضی ہو جائیں کہ عیر قاضی یا بطور خود قسم کھائیں مدعی قسم کھائے یا مدعی علیہ یا دونوں تو محض نامسموع ہوگا۔ اعلیٰ حضرت فاضل بریلوی رحمۃ اللہ تعالیٰ تحریر فرماتے ہیں: ”اصطلاحاً علی ان یحلف عند غیر قاض و یکون یدریا فہو باطل لان الیمین حق القاضی مع طلب الخصم و العبرة لیمین و لا نکول عند غیر القاضی۔“ (فتاویٰ رضویہ جلد ہفتم صفحہ ۳۸) واللہ تعالیٰ اعلم۔

الجواب صحیح: جلال الدین احمد الامجدی

کتبہ: شاہد رضا

## مسئلہ:- از: محمد ہارون، عرفان بھورا، مالگاؤں، مہاراشٹر

دس بیویوں، سولہ سیدوں کی کہانی شہادت نامہ اور دوسری کتابیں پڑھنے کی منت ماننا کیسا ہے؟ اگر نہیں تو کوئی ایسی

ترکیب بتائیں جس کی برکت سے تنگدستی وغیرہ ساری تکلیفوں سے نجات مل سکے؟ بینوا توجروا۔

**الجواب:-** شہادت نامہ، دس بیویوں کی کہانی اور سولہ سیدوں کی کہانی اگر صحیح روایتوں پر مشتمل ہوں تو ان کا پڑھنا اچھا ہے یوں ہی دیگر سبق آموز کہانیاں بھی اور اگر ان میں غلط اور جھوٹی روایتیں بیان کی گئی ہوں تو ان کا پڑھنا جائز نہیں۔ البتہ ان کتابوں کے پڑھنے کی منت ماننا ضرور جہالت ہے۔ ایسا ہی فتاویٰ رضویہ جلد نہم نصف اول صفحہ ۸۸ اور فتاویٰ مصطفویہ صفحہ ۵۲۶ پر ہے۔ اور حضرت صدر الشریعہ علیہ الرحمۃ والرضوان تحریر فرماتے ہیں: ”منت مانا کرو تو نیک کام، نماز، روزہ، خیرات، درود شریف کلمہ شریف، قرآن شریف پڑھنے، فقیروں کو کھانا دینے، کپڑا پہنانے وغیرہ کی منت مانو۔“ (بہار شریعت حصہ نہم صفحہ ۳۵) واللہ تعالیٰ اعلم۔

**انتباہ:-** جو آدمی اللہ سے ڈرتا ہے اس پر بھروسہ رکھتا ہے نمازوں کی پابندی کرتا ہے اللہ اسے وہاں سے رزق دیتا ہے جہاں اس کا گمان بھی نہ پہنچے۔ اللہ تعالیٰ کا فرمان ہے: ”وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَوَكَّلْ عَلَى اللَّهِ فَهُوَ حَسْبُهُ۔“ (یعنی جو اللہ سے ڈرے اللہ اس کے لئے نجات کی راہ نکال دے گا اور اسے وہاں سے روزی دے گا جہاں اس کا گمان نہ ہو اور جو اللہ پر بھروسہ کرے تو وہ اسے کافی ہے۔) (پ ۲۸ سورہ طلاق، آیت ۳۰۲) اور اعلیٰ حضرت محدث بریلوی رضی عنہ ربہ القوی تحریر فرماتے ہیں کہ: ”بعد نماز عشاء ننگے سر ایسی جگہ کہ سر و آسمان میں چھت یا درخت مانع نہ ہو روزانہ یا سبب الاسباب پانچ سو مرتبہ اور اول و آخر گیارہ گیارہ مرتبہ درود شریف پڑھیں بہت زیادہ نفع ہوگا۔“ (فتاویٰ رضویہ جلد نہم صفحہ ۹) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد حبیب اللہ المصباحی

۹ رز و القعدہ ۱۴۲۱ھ

**مسئلہ:-** از: محمد وکیل، مدرسہ غوثیہ فیضانِ رضا، بستی

کیا فرماتے ہیں علمائے دین و مفتیان شرع متین اس مسئلہ میں کہ ہندو ایک غیر منکوحہ ہونے کے باوجود اس کے شکم میں دو ماہ حاصل قرار پایا لوگوں نے جب پوچھا زید کا حمل ہونا بتایا۔ مزید وہ قرآن شریف اٹھانے کی لئے تیار ہے کہ یہ زید ہی کا حمل ہے۔ مگر زید اس سے انکار کرتا ہے۔ اب دونوں کے بارے میں شریعت کا کیا حکم ہے؟

**الجواب:-** جب زید انکار کرتا ہے تو محض ہندو کے کہنے سے زید کا حمل ہونا ثابت نہیں ہوگا جب تک کہ زید خود اقرار نہ کرے یا چار عادل گواہوں سے ثابت نہ ہو جائے۔ اور ہندو کا قرآن مجید اٹھا کر قسم کھانا بیکار اس کا کوئی اعتبار نہیں۔ اور زید سے قسم بھی نہیں لی جائے گی کہ حدود میں مدعی علیہ پر قسم نہیں ایسا ہی حاشیہ فتاویٰ امجدیہ جلد دوم صفحہ ۳۲۲ پر ہے: ”اور شیخ الامام حضرت علامہ ابن ہمام علیہ الرحمۃ والرضوان تحریر فرماتے ہیں: ”لا يستحلف في القذف اذا انكره ولا في شيء من الحدود لانه يقضى بالنكول وهو ممتنع في الحدود لان النكول اما بذل و البذل لا يكون في الحدود او قائم مقام الاقرار

والحد لا یقام بما هو قائم مقام غیره بخلاف التعزیر و القصاص فانه یستحلف علی سببهما و یستحلف فی السرقة لاجل المال فان نکل ضمن المال و لا یقطع. (فتح القدیر جلد پنجم صفحہ ۱۱۰) و اللہ تعالیٰ اعلم.

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۰ صفر المظفر ۱۴۳۱ھ

# کتاب الحدود والتعزیر

## حدود و تعزیر کا بیان

**مسئلہ :-** از: محمد رمضان علی، مقام اکواری، پوسٹ شکر پور، بستی

کیا فرماتے ہیں علمائے دین و مفتیان شرع متین اس مسئلہ میں کہ زید کی ایک بیوی تھی کچھ دنوں کے بعد زید کی بیوی کا ناجائز تعلق زید کے بھائی کے ساتھ ہو گیا۔ بعد میں زید کو معلوم ہوا کہ میری بیوی کا تعلق غلط ہے میرے بھائی کے ساتھ اس کے علاوہ محلہ والوں نے بھی جان لیا کہ ان دونوں میں ناجائز تعلق ہے جس کی وجہ سے بھائی کے ساتھ پلیدار کوئی بھی زید کے گھر کھانا وغیرہ کھانے کے لئے تیار نہیں ہیں۔ دوسری بات یہ ہے کہ زید اپنی بیوی کو رکھنا چاہتا ہے۔ لہذا اس مسئلہ کی صورت کیا ہوگی؟ قرآن و حدیث کی روشنی میں جواب دیں۔

**الجواب :-** زید کی بیوی اور اس کے بھائی کو علانیہ توبہ و استغفار کرایا جائے اور مسلمان بیچ اگر چاہیں تو انہیں کوئی جسمانی سزا بھی دے سکتے ہیں۔ البتہ ان سے روپے کا جرمانہ وصول کرنا حرام ہے۔ "لان التعزیر بالمال منسوخ والعمل علی المنسوخ حرام۔" اور ان دونوں سے پابندی کے ساتھ نماز پڑھنے کا عہد لیا جائے۔ نیز انہیں قرآن خوانی و میلا و شریف کرنے مسجد میں لوٹنا و چٹائی رکھنے اور غرباء و مساکین کو کھانا کھلانے کی تلقین کی جائے کہ نیکیاں قبول توبہ میں معاون ہوتی ہیں۔ خدائے تعالیٰ کا ارشاد ہے: "مَنْ تَابَ وَ عَمِلَ عَمَلًا صَالِحًا قُلُوبُكَ يَبْدِلُ اللَّهُ سَعِيَاتِهِمْ حَسَنَاتٍ۔" (پ ۱۹ سورہ فرقان، آیت ۷۰) اور زید کی بیوی اور اس کے بھائی کو ایک دوسرے سے دور کر دیا جائے۔ بعد توبہ بھی اگر وہ دونوں ایک گھر میں رہیں یا ایک دوسرے سے بات کریں تو ان کا سختی کے ساتھ بائیکاٹ کریں مسلمان ان کے ساتھ کھانا پینا، اٹھنا بیٹھنا اور سلام و کلام سب بند کریں۔ خدائے تعالیٰ کا حکم ہے: "وَ اِمَّا يُنَسِيَنَّكَ الشَّيْطَانُ فَلَا تَفْعَدْ بَعْدَ الذِّكْرِ مَعَ الْقَوْمِ الظَّالِمِينَ۔" (پ ۷ ع ۱۳) لہذا بعد توبہ زید اپنی بیوی کو رکھ سکتا ہے۔ لیکن اپنے بھائی سے دور رکھے۔ و اللہ تعالیٰ اعلم۔

کتبہ: جلال الدین احمد الامجدی

۱۹۱۹ھ والقدس ۱۹ھ

**مسئلہ :-** از: محمد نعیم برکاتی، برکاتی بک اسٹال، کول پیٹھ، بلی، کرناٹک

کیا فرماتے ہیں مفتیان دین و ملت اس مسئلہ میں کہ عمرو کی کتابوں کی فلمیں پریس میں تھیں۔ پریس کے مالک زید نے عمرو کی فلموں سے اس کی کتابیں چوری سے چھاپ کر بکر کو دیں اور بکر کو اس چوری کی خبر نہ تھی۔ جب عمرو کو اس بات کا علم ہوا تو اس

نے اپنی فلموں کے استعمال کرنے کا معاوضہ زید سے طلب کیا۔ اب وہ معاوضہ کی آدمی رقم بکر سے مانگتا ہے تو اس کے بارے میں کیا حکم ہے؟ بینوا توجروا۔

**الجواب:-** صورت مسئلہ میں زید مجرم ہے نہ کہ بکر۔ اس لئے کہ اس نے چوری سے عمرو کی کتابیں اس کی فلموں سے چھاپ کر بکر کو دیں اور بکر کو اس چوری کی خبر نہ تھی۔ لہذا زید کا بکر سے معاوضہ کی آدمی رقم کا مطالبہ کرنا غلط ہے۔ واللہ تعالیٰ اعلم۔  
کتبہ: جلال الدین احمد الامجدی  
۱۴/ ذوالحجہ ۱۴۲۱ھ

**مسئلہ:-** از: محمد اختر ربانی، نرائن پورہ، چھتر پور

ایک شخص سے زنا سرزد ہوا تو شیخ نے اس سے پانچ سو روپیہ جرمانہ وصول کر کے مسجد میں دیا۔ تو اس روپے کو مسجد کی ضروریات پر خرچ کرنا کیسا ہے؟

**الجواب:-** جرمانہ لینا جائز نہیں جیسا کہ اعلیٰ حضرت امام احمد رضا محدث بریلوی رضی عنہ رب القوی تحریر فرماتے ہیں:  
”جرمانہ کے ساتھ تحریر کہ مجرم کا کچھ مال خطا کے عوض لے لیا جائے منسوخ ہے اور منسوخ پر عمل جائز نہیں۔ (فتاویٰ رضویہ جلد پنجم صفحہ ۹۳۵) اور حضرت علامہ ابن عابدین شامی رحمۃ اللہ تعالیٰ علیہ شرح الاثار کے حوالہ سے تحریر فرماتے ہیں: ”التعزیر بالمال کان فی ابتداء الاسلام ثم نسخ.“ (شامی جلد سوم صفحہ ۱۹۶)

لہذا جن لوگوں نے پانچ سو روپیہ جرمانہ کے طور پر وصول کیا ہے وہ گنہگار ہوئے۔ ان پر واجب ہے کہ اس روپے کو واپس کر دیں کہ اس کا ضروریات مسجد میں خرچ کرنا جائز نہیں۔ ہاں جو شخص گناہوں کا عادی ہو اور یہ معلوم ہو کہ بغیر جرمانہ لئے باز نہ آئے گا تو اس سے لے لیں۔ اور جب توبہ کر لے تو وہ رقم اسے واپس کر دیں۔ جیسا کہ حضرت صدر الشریعہ علیہ الرحمۃ والرضوان تحریر فرماتے ہیں: ”تعزیر بالمال یعنی جرمانہ لینا جائز نہیں۔ ہاں اگر دیکھے بغیر لئے باز نہیں آئے گا تو وصول کر لے۔ پھر جب اس کام سے توبہ کر لے تو واپس دیدے۔“ (بہار شریعت حصہ نمبر صفحہ ۱۱۵) واللہ تعالیٰ اعلم۔

**الجواب صحیح:** جلال الدین احمد الامجدی

**مسئلہ:-** از: تقیم احمد برکاتی، نرائن پورہ، چھتر پور

زید ایک اجنبی بیوہ کے یہاں جاتا آتا رہتا ہے۔ دونوں میں تنہائی بھی ہوتی ہے لیکن کسی نے انہیں برائی کرتے دیکھا نہیں۔ تو ان کے لئے کیا حکم ہے؟ بکر انہیں مجرم نہیں ٹھہراتا وہ کہتا ہے کہ ثبوت زنا کے لئے چار گواہ ہونا ضروری ہے تو اس معاملہ میں شریعت کا حکم کیا ہے؟ بینوا توجروا۔

**الجواب:-** صورت مسئلہ میں اگرچہ ثبوت زنا کے لئے چار گواہوں کا ہونا ضروری ہے لیکن پھر بھی زید کا اجنبی بیوہ کے یہاں آنا جانا اور اس کے ساتھ تنہائی اختیار کرنا سخت ناجائز و حرام ہے۔ سیدنا اعلیٰ حضرت امام احمد رضا محدث بریلوی رضی عنہ



ربہ القوی تحریر فرماتے ہیں کہ: ”خلوت اجنبیہ کے ساتھ حرام ہے۔ اشباہ میں ہے: ”تحرم الخلوة بالاجنبیة ویکرہ الکلام معها۔“ (فتاویٰ رضویہ جلد نہم نصف آخر صفحہ ۷) اور حدیث شریف میں ہے: ”لا یخلون رجل بامرأة (ای اجنبیہ) الا کان ثالثهما الشیطان۔ رواہ الترمذی۔“ یعنی مرد کسی اجنبیہ عورت کے ساتھ خلوت میں ہوتا ہے تو ان میں تیسرا شیطان ہوتا ہے۔ (مشکوٰۃ شریف صفحہ ۲۶۹)

لہذا زید اور بیوہ مذکورہ پر لازم ہے کہ وہ ایک دوسرے سے دور رہیں اور دونوں علانیہ توبہ و استغفار کریں۔ اگر وہ ایسا نہ کریں تو مسلمان ان کا سخت بائیکاٹ کریں۔ ان کے ساتھ کھانا پینا، اٹھنا بیٹھنا، سلام کلام سب بند کر دیں۔ خدائے تعالیٰ کا ارشاد ہے: ”وَ اِمَّا یُنْسِیَنَّکَ الشَّیْطٰنُ فَلَا تَقْعُدْ بَعْدَ الذِّکْرِی مَعَ الْقَوْمِ الظَّالِمِیْنَ۔“ (پ ۷ ع ۱۳) اور بائیکاٹ کی صورت میں جو ان کا ساتھ دیگا ان پر بھی فاسقوں جیسا عذاب ہوگا۔ اللہ تعالیٰ کا ارشاد ہے: ”کَانُوا لَا یَتَنَاهَوْنَ عَنْ مُنْکِرِ فَعْلُوْہٖ لَیُبْسَنَّ مَا کَانُوا یَفْعَلُوْنَ۔“ (پ ۶ ع ۱۴) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد سمیر الدین جیبی مصباحی

۱۷ جمادی الآخرہ ۱۴۱۹ھ

مسئلہ:- از: محمد اختر حسین چشتی، اورنگ آباد

زید نے رضیہ کے ساتھ زنا کیا جب کہ رضیہ زید کی بہو ہے تو اس صورت میں رضیہ اپنے شوہر بکر کی زوجیت میں رہے گی یا نہیں؟ شرعاً کیا حکم ہے؟ بینوا توجروا۔

الجواب:- صورت مسئلہ میں رضیہ اب اپنے شوہر بکر کی زوجیت میں ہرگز نہیں رہ سکتی۔ اس پر ہمیشہ کے لئے حرام ہوگئی۔ فتاویٰ عالمگیری مع غایہ جلد اول صفحہ ۲۷۷ میں ہے: ”تحرم المزنی بها علی آباء الزانی و اجدادہ و ان عملوا و ابنائہ و ان سفلوا کذا فی فتح القدیر۔“ اور در مختار مع شامی جلد سوم صفحہ ۳۷ میں ہے: ”بحرمة العصاۃ لا یرتفع النکاح حتی لا یحل لها التزوج باخر الا بعد المتارکة و انقضاء العدة۔ ۱ھ“ اور فتاویٰ امجدیہ جلد دوم صفحہ ۵۹ میں ہے کہ: ”لڑکے کی زوجہ اگر شہوت کے ساتھ چھو تو وہ عورت اب لڑکے پر بھی ہمیشہ کے لئے حرام ہوگئی۔ ۱ھ“

لہذا بکر پر لازم ہے کہ اس عورت کو چھوڑ دے اور وہ عدت گزار کر چاہے تو دوسرے سے نکاح کر لے۔ اگر بکر نہ چھوڑے تو سب مسلمان اس کا بائیکاٹ کریں۔ اور واضح رہے کہ زید بھی اس کو اپنے نکاح میں نہیں لاسکتا۔ خدائے تعالیٰ کا ارشاد ہے: ”حُرِّمَتْ عَلَیْکُمْ اُمَّہِیْکُمْ (الی ان قال) وَ حَلَائِلُ اَبْنَائِکُمْ الَّذِیْنَ مِنْ اَصْلَابِکُمْ۔“ (پ ۴ سورہ نساء، آیت ۲۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی مصباحی

۱۸ صفر المظفر ۱۴۲۲ھ

**مسئلہ:-** از: محمد شریف کٹری بازار، ڈاکخانہ تلک پور، بہتی

زید اپنی بیوی ہندہ کو اپنے گھر چھوڑ کر بمبئی گیا۔ پھر چھ ماہ بعد واپس آیا تو بیوی کو حاملہ پایا اس سے دریافت کیا کہ یہ حمل کس کا ہے تو اس نے کہا کہ بکر کا ہے لیکن بکر انکار کرتا ہے تو اسے شرعاً مجرم قرار دیا جائے یا نہیں؟ بینوا توجروا۔

**الجواب:-** صرف عورت کے بیان سے بکر کا مجرم ہونا از روئے شرع ثابت نہ ہوگا تا وقتیکہ بکر خود اقرار نہ کرے یا چشم دید چار عادل گواہوں سے یہ بات ثابت نہ ہو جائے کہ بکر نے ہندہ سے زنا کیا۔ ورنہ کسی آدمی کی عزت ہی برقرار نہ رہے گی۔

البتہ ہندہ سخت گنہگار، مستحق عذاب نار اور لائق قہر قہار ہے اسے علانیہ توبہ واستغفار کرایا جائے اور وہ کم از کم چالیس عورتوں کے مجمع میں آدھا گھنٹہ سر پر قرآن مجید لئے کھڑی رہے اور اسی حال میں یہ عہد کرے کہ آئندہ میں ایسی غلطی کبھی نہ کروں گی۔ جب یہ سب کر لے تو اسے مسجد میں لوٹا، چٹائی رکھنے، میلاد شریف، قرآنی خوانی کرانے اور فقر و مساکین کو کھانا کھلانے کی تلقین کی جائے کہ نیکیاں قبول توبہ میں معاون ہوتی ہیں۔ خدائے تعالیٰ کا ارشاد ہے: "وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا." (پ ۱۹ سورہ فرقان، آیت ۷) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حبیب اللہ المصباحی

۱۰ جمادی الاولیٰ ۱۳۲۳ھ

**مسئلہ:-** از: سید عبدالقدیر، بھوکا پور، دھرولی، بہتی

کیا فرماتے ہیں علمائے دین و مفتیان شریع متین اس مسئلہ میں کہ زید کی بیوی زیدہ کو اور اس کے گھر کے افراد کو گالی گلوچ اور دیگر قسم کی بری باتیں کہتی رہتی ہے۔ جس میں ایک لفظ حرامی کہتی ہے بار بار۔ ایسی صورت میں زیدہ اور اس کے گھر واپٹلے کیا کریں؟ بینوا توجروا۔

**الجواب:-** مسلمان کو گالی گلوچ دینا حرام ہے۔ حدیث شریف میں ہے: "سباب المسلم فسوق." اور کسی کو حرامی کہنا بہت سخت ہے اگر اسلامی حکومت ہوتی تو مذکورہ عورت کو کوڑے مارے جاتے جیسا کہ بہاد شریعت حصہ نہم بیان تعزیرات میں ہے۔ موجودہ صورت میں وہ عورت گھر والوں کے سامنے توبہ کرے ان سے معافی مانگے اور عہد کرے کہ میں آئندہ گالی گلوچ نہیں بکونگی اور نہ کسی کو حرامی کہونگی اگر وہ ایسا نہ کرے تو گھر والے اس کا بایکات کریں اس سے بات چیت کرنا بند کر دیں اور شوہر اسے کوئی مناسب سزا دے۔ واللہ تعالیٰ اعلم۔

کتبہ: جلال الدین احمد الامجدی

۲۴ ربیع الثانی ۱۳۱۹ھ

**مسئلہ :-** از: محمد اسلام، دھوراپار، سنت کبیر نگر

حضور مفتی صاحب قبلہ مدظلہ العالی السلام علیکم ورحمۃ اللہ وبرکاتہ

زید نے اپنی بیوی کی چھوٹی بہن کے ساتھ زنا کر لیا ہے تو زید کا نکاح ٹوٹے گا یا نہیں؟ اگر نہیں تو پھر زید کے فعل حرام کی سزا کیا ہوگی؟ تفصیلاً درج فرمائیں۔ عین کرم ہوگا۔

**الجواب :-** بیوی کی بہن سے زنا کے سبب نکاح نہیں ٹوٹا۔ اعلیٰ حضرت امام احمد رضا بریلوی علیہ الرحمۃ والرضوان تحریر فرماتے ہیں: ”سالی سے زنا عورت کو حرام نہیں کرتا۔“ (فتاویٰ رضویہ جلد پنجم صفحہ ۱۶۸) لیکن زید اور اس کی سالی زنا کے سبب سخت گنہگار ہوئے۔ اگر حکومت اسلامیہ ہوتی تو ان دونوں کو بہت کڑی سزا دی جاتی۔ موجودہ صورت میں حکم یہ ہے کہ ان دونوں کو علانیہ توبہ و استغفار کرایا جائے، ان سے نماز کی پابندی کا عہد لیا جائے، ان کو قرآن خوانی و میلاد شریف کرنے، غرباء و مساکین کو کھانا کھلانے اور مسجد میں لوٹنا چٹائی دینے کی تلقین کی جائے کہ نیکیاں قبول توبہ میں معاون ہوتی ہیں۔ خدائے تعالیٰ کا ارشاد ہے: ”و من تاب و عمل صالحا فانہ یتوب الی اللہ متابا۔“ (پ ۱۹ ع ۳) کوئی مالی جرم مانا ان پر نہیں لگایا جاسکتا۔ لان التعزیر بالمال منسوخ و العمل علی المنسوخ حرام۔ ”البتہ شیخ نہیں کچھ جسمانی سزا دے سکتا ہے۔ و اللہ تعالیٰ اعلم۔

مکتبہ: جلال الدین احمد الامجدی

۱۹ صفر المظفر ۱۴۱۹ھ

**مسئلہ :-** از: محمد رفیق عزیز الرحمن، شانتی نگر، بھینڈی، تھانہ (مہاراشٹر)

زید اپنے گاؤں کی مسجد کا امام اور مدرس کا مدرس تھا ایک دن ایک دیوبندی غیر مقلد نے گاؤں والوں سے کہا کہ زید نے ایک عورت سے زنا کیا ہے اور میں اس کا چشم دید گواہ ہوں اس پر لوگوں نے زید سے باز پرس کی تو اس نے انکار کیا اور کہا کہ مجھ پر جھوٹا الزام لگایا جا رہا ہے۔ اس پر غیر مقلد نے کہا کہ اگر میری گواہی آپ لوگوں کی نظر میں غیر مستبر ہے تو زید سے کہا جائے کہ اپنی برأت ظاہر کرنے کے لئے قسم کھالے تو لوگوں نے زید سے قسم کھانے کو کہا تو اس نے قسم کھانے سے انکار کر دیا جس کی وجہ سے گاؤں والوں نے اسے مسجد و مدرسہ سے الگ کر دیا۔ اور سماجی بائیکاٹ بھی کیا ہے۔ اور جس عورت سے زید کو متہم کیا گیا تھا اس عورت نے بھی اقرار کر لیا تو اسے بعد توبہ سماج میں شامل کر لیا گیا ہے۔ دریافت طلب انہی ہے کہ زید کے ساتھ گاؤں والوں کا یہ سلوک کیا ہے؟ بینوا توجروا۔

**الجواب :-** زنا کا ثبوت اس وقت تک ہرگز نہیں ہو سکتا جب تک کہ چار مرد عاقل، بالغ، بنی صحیح العقیدہ، پرہیزگار، دیندار جو نہ کسی گناہ کبیرہ کا ارتکاب کرتے ہوں اور نہ کسی گناہ صغیرہ پر اصرار رکھتے ہوں، نہ خفیف الحركات ہوں وہ شرعی قسم کے ساتھ شہادت دیں کہ انہوں نے ایک وقت معین میں زید کو فلاں عورت کے ساتھ زنا کرتے ہوئے اپنی آنکھوں سے یوں مشاہدہ

کیا جیسے سرمہ دانی میں سلائی۔ یا پھر زانی وزانیہ خود زنا کا اقرار کریں۔ اور اگر ان مذکورہ شرطوں میں سے ایک بھی شرط کم ہوئی تو زنا قطعاً ثابت نہ ہوگا۔ ایسا ہی فتاویٰ رضویہ جلد پنجم صفحہ ۹۷ پر ہے۔

اور باب زنا میں عورتوں یا چار مردوں سے کم کی گواہی ہرگز معتبر نہیں۔ فتاویٰ عالمگیری جلد سوم صفحہ ۳۵۱ پر ہے: "الشهادة على الزنا تعتبر فيها اربعة من الرجال ولا تقبل شهادة النساء۔ اھ ملخصاً" اور وہابی، دیوبندی، بمطابق فتاویٰ حاسم الحرمین اور الصوامر الہندیہ کافر و مرتد ہیں۔ اور کافر و مرتد کی گواہی قطعاً معتبر نہیں اگرچہ ہزاروں لوگ گواہی دیں تو باب زنا میں ان کی خبر کیوں کر معتبر ہوگی۔ ہدایہ جلد سوم صفحہ ۱۶۳ پر ہے: "لا تقبل شهادة المرتد لانه لا ولاية له۔ اھ" اور ایسا ہی در مختار مع شامی جلد پنجم صفحہ ۴۷۶ پر بھی ہے۔

لہذا گاؤں والوں کا دیوبندی کے کہنے پر زید سے زنا کے متعلق باز پرس کرنا اور قسم کھانا ہرگز جائز نہیں اور نہ ہی زید پر قسم کھانا ضروری کہ کچھ دعوے ایسے بھی ہیں جن کے منکر پر قسم نہیں اور دعویٰ زنا بھی اسی میں سے ہے جیسا کہ در مختار مع شامی جلد سوم صفحہ ۳۸۵ پر ہے: "لو انكر ولا يينة لها لم يستحلف۔ اھ" اور ایسا ہی ہدایہ جلد سوم صفحہ ۲۰۴ پر بھی ہے۔ لہذا گاؤں والے زید کو مذکورہ بات کی بنا پر مسجد و مدرسہ سے نکالنے، بائیکاٹ کرنے اور دیوبندی کی بات سننے و ماننے کے سبب سخت گنہگار ہوئے و تاراجہنم کے حقدار ٹھہرے جب کہ حدیث شریف میں آیا ہے: "اياكم و اياهم لا يضلونكم و لا يفتنونكم۔" یعنی بد مذہبوں سے دور رہو اور انہیں اپنے قریب نہ آنے دو کہیں وہ تمہیں گمراہ نہ کر دیں، کہیں وہ تمہیں فتنے میں نہ ڈال دیں۔ (مسلم شریف جلد اول صفحہ ۱۰) پس گاؤں والوں پر لازم ہے کہ علانیہ توبہ و استغفار کریں اور زید سے معافی مانگیں اور اسے اپنے ساتھ پہلے کی طرح ملائیں اگر اس کے علاوہ کوئی اور محظورات شرعی نہ ہو۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: عبدالمقتدر نظامی مصباحی

۱۶ جمادی الاولیٰ ۱۴۲۲ھ

### مسئلہ:-

مسلمان مرد زید نے ایک غیر مسلم عورت ہندہ سے صحبت کی پھر ہندہ مسلمان ہو گئی اور اسی مرد کے نکاح میں آ گئی اب سوال یہ ہے کہ نکاح سے قبل جو صحبت ہوئی وہ ناجائز و حرام ہوئی یا نہیں؟ امام صاحب کا کہنا ہے کہ وہ ناجائز نہیں ہوئی ان کے متعلق کیا حکم ہے اور ان کی اقتداء میں نماز کیسی ہے؟ بینوا تو جو روا۔

الجواب:- ہندہ کے اسلام قبول کرتے ہی اس کے پہلے کے سارے گناہ معاف ہو گئے حدیث شریف میں ہے نبی کریم صلی اللہ علیہ وسلم نے حضرت عمرو بن العاص سے فرمایا "ان الاسلام يهدم ما كان قبله" یعنی اسلام پہلے کے سارے گناہ مٹا دیتا ہے (مشکوٰۃ صفحہ ۱۲) البتہ زید حرام کاری کے سبب سخت گنہگار مستحق غضب جبار لائق عذاب نار ہے اس پر لازم ہے کہ علانیہ توبہ و استغفار

کرے اور مردوں کی پچاسیت میں ایک گھنٹہ قرآن مجید سر پر لے کر کھڑا رہے اور عہد کرے کہ میں آئندہ حرام کاری نہیں کروں گا اور اسے مسجد میں لوٹا چٹائی رکھنے قرآن خوانی ومیلا دشریف کرنے اور غرباء و مساکین کو کھانا کھلانے کی تلقین کی جائے کہ نیکیاں قبول توبہ میں مددگار ہوتی ہیں اللہ تعالیٰ کا ارشاد ہے۔ "وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا" (پ ۱۹ سورہ فرقان آیت نمبر ۷) اور زید نے ہندہ کے اسلام لانے اور نکاح کرنے سے پہلے جو صحبت کی وہ زنا و حرام ہے اور امام صاحب کا اسے ناجائز نہ کہنا غلط ہے ان پر لازم ہے کہ علانیہ توبہ واستغفار کریں اور آئندہ فتویٰ نہ دیں کہ بے علم کا فتویٰ دینا حرام ہے حدیث شریف میں ہے۔ من افتری بغير علم لعنته ملائكة السماء و الارض یعنی جو بے علم فتویٰ دے اس پر آسمان وزمین کے فرشتوں کی لعنت ہے اور امام صاحب کے توبہ کے بعد ان کی اقتداء میں نماز پڑھنا جائز ہے بشرطیکہ اور کوئی شرعی خرابی نہ ہو۔

الجواب صحیح: جلال الدین احمد الامجدی

مکتبہ: عبدالحمد رضوی مصباحی

مسئلہ:- از: محمد شاہ عالم قادری، میرٹھ، جوئیہ

زید کافی دنوں سے باہر تھا گھر پہ موجود نہ تھا آنے کے بعد زید کو معلوم ہوا کہ اس کی عورت کے شکم میں بچہ ہے تب زید نے عورت سے دریافت کیا کہ یہ بچہ کس کا ہے؟ اسکی عورت نے صاف صاف تسلیم کر لیا کہ یہ بچہ ایک غیر مسلم کا ہے اس کے بعد زید غصہ میں آکر اس وقت اپنی عورت کو لے جا کر اس کے ماں باپ کے یہاں چھوڑ آیا قریب ایک ہفتہ نہیں ہونے پایا کہ بچہ پیدا ہو گیا اب اس صورت میں کیا کریں؟ زید کہتا ہے کہ ہم طلاق دیں گے اور کوئی ہمارے لئے راستہ نہیں۔ کلام پاک اور حدیث شریف کی روشنی میں وضاحت فرمائیں؟

الجواب:- صورت مسئلہ میں زید کی بیوی سخت گنہگار مستحق عذاب نار ہے اگر یہاں اسلامی حکومت ہوتی تو اسے بہت کڑی سزا دی جاتی موجودہ صورت میں زید کی بیوی کو علانیہ توبہ واستغفار کرایا جائے اس سے پابندی کے ساتھ نماز پڑھنے کا عہد لیا جائے اور اسے قرآن خوانی ومیلا دشریف کرنے، مسجد میں لوٹا چٹائی رکھنے اور غرباء و مساکین کو کھانا کھلانے کی تلقین کی جائے غرض ہر اعمال صالحہ پہ کار بند رہنے اور صغائر و کبائر سے اجتناب کی تاکید کی جائے کہ نیکیاں قبول توبہ میں معاون و مددگار ہوتی ہیں اللہ رب العزت ارشاد فرماتا ہے۔ "وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا" (پ ۱۹ سورہ فرقان آیت ۷) مگر زید کی بیوی نے جس گناہ عظیم کا ارتکاب کیا وہ زید کی غلطیوں کے سبب ہوا۔ ایک یہ کہ اس نے اپنی بیوی سے دور پردیس میں عرصہ دراز تک قیام کیا اور اس نے حقوق زوجیت کا خیال نہ کیا جب کہ حضرت عمر فاروق رضی اللہ تعالیٰ عنہ نے فیصلہ فرمایا ہے کہ شوہر اپنی بیوی سے جدا ہو کر چار ماہ سے زائد پردیس نہ رہے۔ اور دوسری یہ کہ اس نے اپنی بیوی کے لئے کوئی نگرہاں مقرر نہ کیا جب کہ خود کو اور اپنی بیوی بچوں کو برے کاموں سے بچانا ہر شخص پر فرض ہے قال اللہ تعالیٰ: "يَا أَيُّهَا الَّذِينَ آمَنُوا قُوا أَنْفُسَكُمْ وَ أَهْلِيكُمْ نَارًا۔ اے ایمان والو! خود کو اور اہل و عیال کو جہنم کی آگ سے بچاؤ (پارہ ۲۸ سورہ تحریم آیت ۶) اور حدیث شریف

میں ہے کہ: کلکم مسؤول عن برعیثہ۔ تم میں سے ہر شخص حاکم و ذمہ دار ہے اور ہر حاکم ذمہ دار سے اس کے ماتحت کے بارے میں پوچھا جائے گا۔ (بخاری شریف جلد اول صفحہ ۱۷۱)

لہذا زید اپنی بیوی کو طلاق نہ دے کہ یہ نا انصافی اور سراسر ظلم ہوگا اس لئے کہ وہ خود بھی اپنی بیوی کی بے راہ روی کا سبب ہے اور اگر نہ مانے اور طلاق دیدے تو مسلمان اس کا سماجی بائیکاٹ کریں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: عبدالحمید رضوی مصباحی

بالمبتدع من یعتقد شیئاً علی خلاف ما یعتقدہ اہل السنۃ و الجماعۃ۔ اھ" و اللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

۲۹ ربیع الثانی ۱۴۱۸ھ

مسئلہ:- از: نسیم الدین وارثی، ۱۳۸/۹۰، افتخار آباد، کانپور

کیا فرماتے ہیں علمائے دین کہ اخلاقی طور سے انسانیت کے رشتے سے قادیانیوں کی مدد یا حفاظت کرنا جائز ہے یا ناجائز ہے؟ پوری تفصیل صادر فرمائیں نوازش ہوگی۔ بینوا توجروا۔

الجواب:- مجدد اعظم اعلیٰ حضرت امام احمد رضا محدث بریلوی رضی عنہ ربیع الثانی فرماتے ہیں: "کتاب دافع

البلاء مطبوعہ ریاض ہند صفحہ ۹ پر (غلام احمد قادیانی لکھتا ہے کہ: "سچا خدا وہی ہے جس نے قادیان میں اپنا رسول بھیجا۔" پھر چند سطر بعد تحریر فرماتے ہیں کہ اپنی گڑھی ہوئی کتاب براہین غلامیہ کو اللہ عز و جل کا کلام ٹھہرایا کہ خدائے تعالیٰ نے براہین احمدیہ میں یوں فرمایا۔" (فتاویٰ رضویہ جلد ششم صفحہ ۲۹۹)

اور حضرت صدر الشریعہ علیہ الرحمۃ والرضوان تحریر فرماتے ہیں کہ "قادیانی کی تصنیف ازالمہ اوہام صفحہ ۲۸۸ میں ہے کہ حضرت رسول خدا صلی اللہ تعالیٰ علیہ وسلم کے الہام و وحی غلط تھی۔ اور اسی کتاب کے صفحہ ۲۶ و صفحہ ۲۸ میں لکھتا ہے کہ قرآن شریف میں گندی گالیاں بھری ہیں۔ (بہار شریعت حصہ اول صفحہ ۵۷) قادیانیوں کے اسی طرح کے اور بھی بہت سے کفری عقیدے ہیں جن کی بنا پر علمائے حرمین شریفین نے قادیانی کی نسبت بالافتاق فرمایا کہ "من شک فی عذابہ و کفرہ فقد کفر۔" یعنی جو اس کے (مغذب اور) کافر ہونے میں شک کرے وہ بھی کافر۔ (فتاویٰ رضویہ جلد ششم صفحہ ۵۱)

اور دیوبندیوں کے پیشوا مولوی اشرف علی تھانوی، مولوی محمود الحسن سابق صدر المدرسین دارالعلوم دیوبند، مولوی عزیز الرحمن مفتی دارالعلوم دیوبند، مولوی انور شاہ کشمیری اور دیوبندیوں کے مشہور مفتی مولوی کفایت اللہ دہلوی وغیرہ ان کے بہت سے عالموں نے قادیانیوں کو کافر و مرتد قرار دیا ہے۔ تفصیل کے لئے ملاحظہ ہو "ضمیمہ اشد العذاب علی مسیلعہ البنجاب تصنیف مولوی مرتضیٰ حسن چاند پوری سابق ناظم تعلیمات دارالعلوم دیوبند۔ اور جب قادیانی کافر و مرتد ہیں تو مرتد کے لئے بادشاہ اسلام کو حکم ہے کہ انہیں قتل کر دے۔ ملاحظہ ہو در مختار مع شامی جلد سوم صفحہ ۲۸۶۔ اور جب ان کے قتل کا حکم ہے اور انہیں زندہ رہنے کا حق نہیں حاصل ہے تو ان کی مدد یا حفاظت کرنا کیسے جائز ہو سکتا ہے۔ و اللہ تعالیٰ اعلم۔

کتبہ: محمد ابراہیم امجدی برکاتی

الجواب صحیح: جلال الدین احمد الامجدی

۱۲ ربیع المرجب ۱۴۱۹ھ

**مسئلہ :-** از محمد وکیل خاں، بس اسٹینڈ چھتر پور (ایم پی)

ایک گاؤں کے لوگ اپنے آپ کو کسی کہتے ہیں مگر دیوبندی میں رشتہ کرتے ان کے پیچھے نماز اور نماز جنازہ پڑھتے ہیں۔ نیز دوسرے مکتب فکر کی لوگوں کی برائی بیان کرنے سے منع کرتے ہیں۔ ایسے لوگوں کے بارے میں کیا حکم؟ بینوا توجروا۔

**الجواب :-** دیوبندی اپنے کفریات قطعیہ مندرجہ حفظ الایمان صفحہ ۸۸ تحت ۱۲، ۱۳، ۱۴ اور ۱۵ قاطعہ صفحہ ۵۱ کی بنیاد پر کافر و مرتد ہیں۔ جس کی تفصیل فتاویٰ حسام الحرمین اور الصوارم الہندیہ میں ہے۔ اور مرتد کا نکاح کسی سے نہیں ہو سکتا اس کو لڑکی دینا زنا کے لئے پیش کرنا ہے۔ اور ان کے پیچھے نماز پڑھنا اور ان کی نماز جنازہ پڑھنا سب کے سب باطل محض اور ناجائز و حرام ہیں۔ حدیث شریف میں ہے۔ رسول اللہ صلی اللہ علیہ وسلم نے فرمایا: "ان مرضوا فلا تعودوہم و ان ماتوا فلا تشہدوہم و ان لقیتموہم فلا تسلموا علیہم و لا تجالسوہم و لا تشاربوہم و لا تأکلوہم و لا تناکحوہم و لا تصلوا علیہم و لا تصلو معہم۔" یعنی بد مذہب اگر بیمار پڑیں تو ان کی عیادت نہ کرو، اگر وہ مرجائیں تو ان کے جنازہ میں شریک نہ ہو، ان سے ملاقات نہ ہو تو انہیں سلام نہ کرو، ان کے پاس نہ بیٹھو، ان کے ساتھ پانی نہ پیو، ان کے ساتھ کھانا نہ کھاؤ، ان کے ساتھ شادی بیاہ نہ کرو، ان کے جنازہ کی نماز نہ پڑھو اور ان کے ساتھ نماز نہ پڑھو۔ یہ حدیث ابوداؤد، ابن ماجہ، عقیلی اور ابن حبان کی روایات کا مجموعہ ہے۔ اور فتاویٰ عالمگیری ص ۲۸۲ میں ہے: "لا یجوز للمرتد ان یتزوج مرتدۃ و لا مسلمۃ و لا کافرة اصلیۃ و كذلك لا یجوز نکاح المرتدۃ مع احد کذا فی المبسوط۔" اور شفاۃ قاضی عیاض و در مختار وغیرہ میں ہے: "من شک فی کفرہ و عذابہ فقد کفر۔" اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "جو شخص دیوبندی کو مسلمان ہی جانے یا ان کے کفر میں شک کرے بقوائے علماء حرمین شریفین ایسا شخص خود کافر ہے۔" (فتاویٰ رضویہ جلد ششم صفحہ ۸۱) لہذا جو لوگ اپنے آپ کو کسی کہتے ہیں اور دیوبندی سے رشتہ کرتے ہیں ان کے پیچھے نماز پڑھتے ہیں ان کی نماز جنازہ پڑھتے ہیں اور دوسرے مکتب فکر کے لوگوں کی برائی بیان کرنے سے منع کرتے ہیں اگر انہیں کافر سمجھتے ہوئے کسی کے دباؤ، لحاظ یا چاپلوسی میں آکر ایسا کرتے ہیں تو سخت گنہگار ہیں توبہ و استغفار کریں اور ایسی حرکتوں سے باز آئیں۔ اور ان کے یہاں لڑکی دیئے ہیں تو فوراً لڑکی کو کسی سنی صحیح العقیدہ سے نکاح کروادیں۔ اور اگر وہ انہیں مسلمان سمجھ کر یہ سب کرتے ہیں تو توبہ و تجدید ایمان اور تجدید نکاح کریں۔ واللہ تعالیٰ اعلم۔

**الجواب صحیح:** جلال الدین احمد الامجدی

**مسئلہ :-** از: محمد گلزار حسین، مدرسہ عربیہ اہل سنت فیض الرسول، بھوئی گاؤں، سدھارتھ نگر

کیا فرماتے ہیں مفتیان دین و ملت مندرجہ ذیل مسائل کے بارے میں کہ:

(۱) زید سنی صحیح العقیدہ مسلمان ہے لیکن نماز پنج وقتہ پابندی سے ادا نہیں کرتا کبھی پڑھتا بھی ہے اور کبھی نہیں پڑھتا اب ایسے



**مسئلہ :-** از: بھولن شاہ، ندوری، ضلع بستی

کیا فرماتے ہیں علمائے دین شرع متین مندرجہ ذیل مسئلہ کے متعلق کہ زید بہت کافی نماز پڑھتا ہے اور دیکھنے میں شکل و صورت سے کافی پرہیزگار معلوم ہوتا ہے لیکن وہ کہتا ہے کہ ہمارے پاس معاذ اللہ جبرئیل امین آئے تھے اور کیا حرام ہے کیا حلال سب بتا دیتے ہیں۔ اور کہتے ہیں کہ زید کے خون سے جس کا بھی تعلق ہے اس کو اللہ نے بخش دیا ہے۔ حضور والا سے گزارش ہے کہ تشفی بخش جواب دے کر ہم لوگوں کو اطمینان دیں۔ یہ واقعہ عالم خواب کا نہیں بلکہ زید کا کہنا ہے کہ حقیقت اپنی نگاہوں سے دیکھا ہے؟

**الجواب :-** شخص مذکور جھوٹا مکار فریب کار، مسلمانوں کو گمراہ کرنے والا شیطان ہے۔ مسلمان اس کا سخت سماجی بائیکاٹ کریں اس کے ساتھ کھانا پینا، اٹھنا بیٹھنا، سلام و کلام اور شادی بیاہ میں اس کو شریک کرنا یا اس کے کسی کام میں شریک ہونا سب بند کریں۔ جب وہ توبہ کر لے تو اس کے بعد بھی لوگ اس کے پاس نہ بیٹھیں جب خوب اطمینان ہو جائے تب اس سے مسلمان سلام و کلام وغیرہ جاری کریں۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”امیر المؤمنین غیظ المنافقین امام العادلین سیدنا عمر فاروق اعظم رضی اللہ تعالیٰ عنہ نے جب صبیح سے جس پر بوجہ بحث مشابہات بد مذہبی کا اندیشہ تھا بعد ضرب شدید توبہ لی۔ ابوموسیٰ اشعری رضی اللہ تعالیٰ عنہ کو فرماں بھیجا کہ مسلمان اس کے پاس نہ بیٹھیں اس کے ساتھ خرید و فروخت نہ کریں، بیمار پڑے تو اس کی عیادت کو نہ جائیں، مرجائے تو اس کے جنازے پر حاضر نہ ہوں بحمل حکم ایک مدت تک یہ حال رہا کہ اگر سو آدمی بیٹھے ہوتے اور وہ آتا سب متفرق ہو جاتے جب ابوموسیٰ اشعری رضی اللہ تعالیٰ عنہ نے عرضی بھیجی کہ اب اس کا حال اچھا ہو گیا اس وقت اجازت فرمائی“ (فتاویٰ رضویہ جلد سوم صفحہ ۲۱۳) و هو تعالیٰ اعلم۔

**الجواب صحیح:** جلال الدین احمد الامجدی .

مکتبہ: محمد ابراہیم احمد امجدی برکاتی

۳۰ ربی القعدہ ۱۹ھ

**مسئلہ :-** از: محمد افتخار خاں، محلہ آغا دریاں خاں، شہر بستی

کیا فرماتے ہیں مفتیان دین و ملت اس مسئلہ میں کہ بعد نماز جمعہ میلاد شریف کے دوران ایک مسجد کے امام نے تقریر میں مندرجہ ذیل باتیں کہیں:

بزرگان دین نے اپنی زندگی کو سور سے بدتر بنایا تھا تبھی کسی مرتبہ کو پہنچے۔ جب اس بات پر اعتراض کیا گیا تو زید نے کہا بزرگان دین ہی نہیں بلکہ ہم سب لوگ سور سے بدتر ہیں۔ امام مذکور سے جب ثبوت پیش کرنے کے لئے کہا گیا تو اس نے اپنے دعویٰ کے ثبوت میں ایک کتاب کے کچھ صفحات پیش کئے جس کی فوٹو کاپی ارسال ہے۔ دریافت طلب یہ امور ہیں:

(۱) کیا کتاب کے پیش کردہ صفحات میں کہیں سارے انسانوں کی زندگی کو سور سے بدتر لکھا ہے؟

(۲) سارے انسانوں کو سور سے بدتر کہنا کیا ہے؟

(۳) بزرگان دین کی زندگیوں کو سور سے بدتر کہنا کیسا ہے۔

(۴) کیا ایسا کہنے والے امام کے پیچھے نماز پڑھنا جائز ہے؟

**الجواب:-** (۱) کتاب کے پیش کردہ صفحات میں کہیں بھی سارے انسانوں کی زندگی کو سور سے بدتر ہرگز نہیں لکھا ہے بلکہ ان صفحات میں کسی طرح بھی کہیں سور کا ذکر نہیں ہے۔ مولوی مذکور کا اپنی غلط بات کے ثبوت میں کتاب کے ان صفحات کو پیش کرنا سراسر جھوٹ اور کھلا ہوا فریب ہے۔ واللہ تعالیٰ اعلم۔

(۲) بزرگان دین رحمۃ اللہ علیہم اجمعین کی زندگی سارے انسانوں کی زندگیوں سے اعلیٰ و افضل ہے کہ ان کا ہر لمحہ یا خدا میں گذرتا ہے وہ کبھی کسی حال میں اللہ سے غافل نہیں ہوتے نہ اس کی مرضی کے خلاف کوئی کام کرتے ہیں اور وہ گناہوں سے محفوظ رہتے ہیں۔ لہذا بزرگان دین کی ایسی اعلیٰ اور پاکیزہ زندگی کو سور سے بدتر کہنا ان کی کھلی ہوئی گستاخی، بے ادبی اور توہین ہے۔ واللہ تعالیٰ اعلم۔

(۳) وہابیوں دیوبندیوں کے پیشوا مولوی اسطیل دہلوی نے لکھا ہے: ”یقین جان لینا چاہئے کہ ہر مخلوق بڑا ہویا چھوٹا وہ اللہ کی شان کے آگے چہرے بھی ذلیل ہے۔“ تقویۃ الایمان مطبوعہ مطبع قومی کانپور صفحہ ۱۰۷ ظاہر ہے کہ حضور سید عالم صلی اللہ تعالیٰ علیہ وسلم خدائے تعالیٰ کی ساری مخلوقات میں سب سے بڑے مخلوق ہیں۔ اور دوسرے انبیاء و اولیاء وغیرہ حضور سے چھوٹے مخلوق ہیں۔ تقویۃ الایمان کی اس عبارت کا یہ مطلب ہوا کہ انبیاء و اولیاء میں سے ہر ایک اللہ تعالیٰ کی شان کے سامنے چہرے بھی زیادہ ذلیل ہے۔ یعنی چہرہ بھی کچھ نہ کچھ تھوڑی بہت عزت اللہ کی شان کے آگے ہے لیکن حضور سید عالم اور دوسرے انبیاء و اولیاء کی شان اللہ کی شان کے آگے اتنی بھی عزت و وقعت نہیں جتنی کہ ایک چہرہ کی عزت و وقعت ہے۔ اور اسی کتاب کے صفحہ ۳۸ پر صاف لفظوں میں لکھ دیا کہ سب انبیاء و اولیاء اس کے روبرو ایک ذرہ ناچیز سے بھی کمتر ہیں العیاذ باللہ تعالیٰ۔

تو مولوی مذکور غالباً وہابی دیوبندی ہے جو اپنے پیشوا کے نقش قدم پر چل کر چار قدم اس سے اور آگے بڑھ گیا کہ اس کے پیشوانے سب کو چہرے سے زیادہ ذلیل ٹھہرایا اور اس مولوی نے سارے انسانوں کو سور سے بدتر قرار دیا۔ خلاصہ یہ کہ سارے انسانوں کو سور سے بدتر کہنا ان کی توہین و بے ادبی ہے۔ خدائے تعالیٰ نے انسان کو اشرف المخلوقات بنایا اور اسے سب پر عزت بخشی جیسا کہ اس کا ارشاد ہے: ”وَلَقَدْ كَرَّمْنَا بَنِي آدَمَ“ یعنی اور بیشک ہم نے آدم کی اولاد (انسان) کو عزت دی۔ (پارہ ۱۵ سورۃ اسراء آیت ۷۰) واللہ تعالیٰ اعلم۔

(۴) جب کہ امام مذکور بزرگان دین کی زندگی کو سور سے بدتر قرار دیتا ہے اور اتنا فریب کار ہے کہ اپنی غلط بات کو صحیح ثابت کرنے کے لئے جھوٹا حوالہ دیتا ہے اور بد عقیدہ بھی ہے تو ایسے امام کے پیچھے نماز پڑھنا جائز نہیں۔ غیہ صفحہ ۴۷۹ میں ہے: ”یکرہ تقدیم المبتدع لانه فاسق من حیث الاعتقاد و هو اشد من الفسق من حیث العمل و البراد

## باب الردۃ

### ردت کا بیان

**مسئلہ :-** از: ڈاکٹر قیوم الدین خاں، بلہور، ضلع کانپور

کیا فرماتے ہیں مقتیان دین و ملت اس مسئلہ میں کہ زید جو سنی عالم کہلاتا ہے نیز معروف خطیب بھی ہے ایک ایسے جلع میں جس کا انعقاد دیوبندی عقیدے کی جماعت جمیعہ علماء ہند نے کیا اور جس میں وہابی، دیوبندی، رافضی وغیرہم شریک تھے اس میں زید بھی باقاعدہ شریک ہوا اور اپنے خطاب میں عوام و خواص سے یہ اپیل کی وہ مسلکی اختلافات بھول کر متحد ہو جائیں اور مولانا اسعد مدنی صاحب کے زیر شروع کی گئی تحریک کو آگے بڑھائیں۔

واضح ہو کہ وہابیوں دیوبندیوں پر حسام الحرمین میں علماء الحرمین نے کفر کا حکم صریح دیا اور صاف فرمایا: "من شک فی کفرہ و عذابہ فقد کفر" دریافت طلب یہ امر ہے کہ وہابیوں، دیوبندیوں، رافضیوں و دیگر گمراہ بدین فرقوں سے مسلمانان اہل سنت کا اشتراک کیسا ہے اور مذکورہ بالا زید کے بیان پر زید پر کیا حکم شرع شریف ہے؟ نیز جو لوگ زید کے قول و عمل سے پوری طرح واقف ہونے کے باوجود زید کو اپنے جلسوں میں بحیثیت مقرر بلاتے ہیں کیا ان کا زید کو بلانا زید کے اس فعل قبیح کی حمایت و تائید نہیں ہوگی کسی خلاف شرع فعل کی تائید کرنے والوں پر کیا حکم شرع شریف ہے؟ جواب مفصل و مدلل عنایت فرما کر عند اللہ ماجور ہوں۔

**الجواب :-** وہابی، دیوبندی اور رافضی جو بالعموم تہرائی ہیں یہ سب اپنے کفریات کے سبب کافر و مرتد ہیں۔ اعلیٰ

حضرت مجدد دین و ملت امام احمد رضا محدث بریلوی رضی عنہ ربہ الفتویٰ تحریر فرماتے ہیں کہ: "اب وہابیہ میں کوئی ایسا نہ رہا جس کی بدعت کفر سے گری ہوئی ہو خواہ وہ غیر مقلد ہو یا بظاہر مقلد۔ اھ" (فتاویٰ رضویہ جلد سوم صفحہ ۱۷۰) اور تحریر فرماتے ہیں کہ: "وہابیہ و نیچریہ و قادیانیہ و غیر مقلدین و دیوبندیہ خذلکم اللہ تعالیٰ علیہم اجمعین قطعاً یقیناً کفار مرتدین ہیں۔ ان میں ایک آدھ اگرچہ کافر فقہی تھا اور صد ہا کفران پر لازم تھے مگر اب اتباع و احباب میں اصلاً کوئی ایسا نہیں جو قطعاً یقیناً اجماعاً کافر کلامی نہ ہو۔ ان سے میل جول قطعی حرام ان سے سلام و کلام حرام انہیں پاس بیٹھنا حرام اور ان کے پاس بیٹھنا حرام۔ اھ ملخصاً" (فتاویٰ رضویہ جلد ۶ صفحہ ۹۰) اور تحریر فرماتے ہیں کہ: "کتب معتدہ فقہ حنفی کی تصریحات اور عامہ ائمہ ترجیح و فتویٰ کی تصنیحات پر (تہرائی رافضی) مطلقاً کافر ہے۔ اھ" (رد الوافضہ صفحہ ۳)

اور خدا تعالیٰ ارشاد فرماتا ہے: "وَ اِنَّمَا يُنْسِيَنَّكَ الشَّيْطٰنُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِيْنَ"۔ یعنی اگر شیطان تجھے بھلا دے تو یاد آنے پر ان ظالموں کے پاس نہ بیٹھو۔ (پارہ ۷ رکوع ۱۳) اور ارشاد فرماتا ہے: "وَلَا تَرْكُنُوْا اِلٰى

الَّذِينَ ظَلَمُوا فَتَمَسَّكُمُ النَّارُ۔ یعنی ظالموں کی طرف مائل نہ ہو کہ تمہیں دوزخ کی آگ لگے گی۔ (پارہ ۱۲ سورہ ہود آیت ۱۳) اور حضور سید عالم صلی اللہ تعالیٰ علیہ وسلم ارشاد فرماتے ہیں: "ایاکم وایاہم۔" یعنی بد مذہبوں سے دور بھاگو اور انہیں اپنے قریب نہ آنے دو۔ (مسلم شریف جلد اول صفحہ ۱۰)۔

لہذا مسلمانان اہل سنت کو وہابیوں، دیوبندیوں، رافضیوں اور دیگر گمراہ و بد دین فرقوں سے اشتراک حرام ہے اور جس نام نہاد عالم نے مسلمانوں سے یہ اپیل کی ہے کہ وہ مسلکی اختلاف کو بھول کر متحد ہو جائیں اور مولانا اسعد مدنی کے ذریعہ شروع کی گئی تحریک کو آگے بڑھائیں۔ وہ مسلمانوں کے لئے گمراہی کا دروازہ کھولنے والا حقیقت میں جاہل ہے کہ مزاج شریعت سے ناواقف ہے اور مدینہ فی الدین فاسق ملعون سخت گنہگار مستحق عذاب نار اور لائق قہر قہار ہے۔ اس پر توبہ فرض ہے اور اپنی اپیل سے رجوع لازم ہے۔ اگر وہ ایسا نہ کرے تو اس کا بایکٹ کیا جائے اسے جلسوں میں ہرگز نہ بلایا جائے کہ اس کی تقریر سننا جائز ہے اور اس کی تائید کرنا حرام ہے۔ واللہ تعالیٰ اعلم۔

کتبہ: جلال الدین احمد الامجدی

۲۲ رجب المرجب ۱۴۲۱ھ

مسئلہ:- از: نیاز احمد خاں قادری، مکرم جوت، پوسٹ شکر پور، ہستی،

کیا فرماتے ہیں علمائے دین و مفتیان شرع متین اس مسئلہ میں کہ ایک مسلمان چھار کے یہاں کا گھی منگوا کر کھایا (خرید کر) جبکہ وہ پہلے خنزیر پالتا تھا اور کھا تا بھی ہے۔ اس کے بارے میں شریعت کا کیا حکم ہے؟ بینوا توجروا۔  
(۲) ایک مسلمان نے دوسرے مسلمان کو سور کا بچہ کہا از روے شرع اس بارے میں کیا حکم ہے؟ بینوا توجروا۔  
(۳) ایک مسلمان نے یہ کہا کہ مسلمان سے اچھا کافر ہے۔ دریافت طلب امر یہ ہے کہ ایسا کہنے والے پر شریعت کا کیا حکم ہے؟ بینوا توجروا۔

الجواب:- (۱) توبہ کرے واللہ تعالیٰ اعلم۔

(۲) یہ بھی توبہ کرے اور جس کو سور کا بچہ کہا اس سے معافی مانگے۔ واللہ تعالیٰ اعلم۔

(۳) کافر کو مسلمان سے اچھا کہنا کفر کو اسلام سے اچھا قرار دینا ہے۔ لہذا شخص مذکور توبہ واستغفار اور تجدید ایمان کرے۔

اگر بیوی والا ہو تو تجدید نکاح بھی کرے۔ اگر وہ ایسا نہ کرے تو تمام مسلمان اس کا سخت سماجی بایکٹ کریں۔ خدائے تعالیٰ کا ارشاد ہے "وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ۔" (پارہ ۱۲ سورہ ہود آیت ۱۱۳) واللہ تعالیٰ اعلم۔

کتبہ: محمد ابرار احمد امجدی برکاتی

الجواب صحیح: جلال الدین احمد الامجدی

۱۳ صفر المظفر ۱۹ھ

شخص کو کافر کہنا کیسا ہے؟ اگر کسی نے ایسے شخص کو کافر کہہ دیا تو کافر کہنے والے شخص کے بارے میں کیا حکم ہے؟ بینوا توجروا۔  
(۲) زید بنی صحیح العقیدہ مسلمان ہے لیکن پوری طرح شریعت کا پابند نہیں رہا۔ البتہ اکثر میثاق النبی صلی اللہ تعالیٰ علیہ وسلم کی محفل پاک کو بنام عرس پاک بڑے احترام و اہتمام کے ساتھ منعقد کرتا ہے۔ ایسی محفل کو پیر، خدا و رسول کی بارگاہ کہنا کیسا ہے؟ بینوا توجروا۔

(۳) کافر کی نماز جنازہ میں شریک ہونا کیسا ہے؟ نیز اگر کوئی شریک ہو اتوا زروئے شرع اس کے بارے میں کیا حکم ہے؟ بینوا توجروا۔

**الجواب:-** بہت سے صحابہ کرام و تابعین عظام اور ائمہ اعلام اس شخص کو کافر کہتے ہیں جو قصد نماز ترک کرے اور بعض احادیث کا بھی ظاہر اور اس آیت کریمہ سے یہی استفادہ ہے۔ "اقِمْوُا الصَّلٰوةَ وَ لَا تَكُوْنُوْا مِنَ الْمُشْرِكِيْنَ"۔ یعنی نماز قائم کرو اور کافروں سے نہ ہو جاؤ۔ (پارہ ۲۱ کو ۷) اور دیگر صحابہ کرام و ائمہ و تابعین فرماتے ہیں کہ جب تک فرضیت کا انکار نہ کرے یا اسے ہلکا نہ جانے کافر نہیں بلکہ وہ فاسق و فاجر اور مستحق نار و غضب جبار ہے اور ہمارے امام ابوحنیفہ رضی اللہ تعالیٰ عنہ کا یہی مذہب ہے اور یہی صحیح و درست ہے۔ لہذا صورت مسئلہ میں اس مذہب متفق کی بنیاد پر زید کو کافر کہنے والے شخص کا قول خطا ہے۔ اس لئے کہ یہ مسئلہ اختلافی ہے اور اس وجہ سے کافر کہنے والے کی نہ تکفیر کی جائے گی اور نہ ہی اسے گمراہ کہا جائے گا پھر اگر اس نے زید کو زجراً کافر کہا تو حرج نہیں کہ مقام زجر میں ایسا کہنا ثابت ہے اگر کہنے والا یہ اعتقاد رکھتا کہ نماز چھوڑنے والا کافر ہے تو اسے چاہئے کہ اس سے باز آئے اور امام اعظم رضی اللہ تعالیٰ عنہ کے قول کو اختیار کرے ایسا ہی فتاویٰ امجدیہ جلد چہارم صفحہ ۴۰ پر ہے۔ واللہ تعالیٰ اعلم۔

(۲) میلاد النبی صلی اللہ تعالیٰ علیہ وسلم کی محفل کو ہر خدا و رسول کی بارگاہ کہنا محض جہالت ہے مسلمانوں کو چاہئے کہ ایسا کہنے سے پرہیز کریں۔ واللہ تعالیٰ اعلم۔

(۳) سوال سے ظاہر ہے کہ کافر سے وہ نام نہاد مسلمان مراد ہیں جن کی بدنہ بیت حد کفر کو پہنچی ہوئی ہے۔ اور ان کی نماز جنازہ میں شریک ہونا حرام ہے۔ حدیث شریف میں ہے رسول اللہ صلی اللہ تعالیٰ علیہ وسلم نے فرمایا: "ان مرضوا فلا تعودوہم و ان ماتوا فلا شہدوہم و ان لقیتموہم فلا تسلموا علیہم و لاتجالسوہم و لاتشاربوہم و لاتواکلوہم و لاتنساکحوہم و لانصلو علیہم و لاتصلو معہم"۔ یعنی اگر بدنہ بپار پڑیں تو ان کی عیادت نہ کرو، اگر مرجائیں تو ان کے جنازہ میں شریک نہ ہو، ان سے ملاقات نہ ہو تو انہیں سلام نہ کرو، ان کے پاس نہ بیٹھو، ان کے ساتھ پانی نہ پیو، ان کے ساتھ کھانا نہ کھاؤ، ان کے ساتھ شادی بیاہ نہ کرو، ان کی نماز جنازہ نہ پڑھو اور نہ ان کے ساتھ نماز پڑھو۔ یہ حدیث ابوداؤد، ابن ماجہ، ترمذی اور ابن حبان کی روایات کا مجموعہ ہے۔ اور جو ان کے جنازہ کی نماز میں انہیں کافر سمجھتے ہوئے کسی کے دباؤ و لحاظ یا چالپوسی میں آکر

شریک ہوا وہ سخت گنہگار ہے توبہ واستغفار کرے اور اگر وہ انہیں مسلمان سمجھ کر شریک ہوا تو توبہ وتجدید ایمان اور تجدید نکاح کرے۔  
واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد سمیر الدین جینی مصباحی

۲ شعبان المعظم ۱۹ھ

مسئلہ :- از: عمر اشرفی، مقام نکہا، کلواری، بستی

ایک سنی صحیح العقیدہ مسلمان نے چند وہابیوں کی ہاں میں ہاں ملائی۔ بظاہر بات چیت بھی کیا مگر دل میں وہابیوں کو برا جانتا رہا یہاں تک کہ تھوڑی دور سواری پر سوار ہو کر سفر بھی کیا مگر دل میں برا جانا تو کیا ایسا شخص کافر ہو گیا؟ قرآن وحدیث کی روشنی میں جواب عطا فرما کر مستکور فرمائیں۔ بینوا توجروا۔

الجواب :- اگر اس نے وہابیوں کی کسی کفری بات پر ہاں میں ہاں ملائی تو وہ کافر ہو گیا اگر چہ دل میں وہابیوں کو برا جانتا رہا۔ فتاویٰ عالمگیری مع خانیہ جلد دوم صفحہ ۲۷۶ میں ہے: "اذا اطلق الرجل كلمة الكفر عمدا لكنه لم يعتقد الكفر قال بعضهم يكفر وهو الصحيح عندی كذا فی البحر الرائق، اه ملخصاً" اس صورت میں اس پر لازم ہے کہ توبہ وتجدید ایمان اور تجدید نکاح کرے اور اگر کسی کفری بات پر نہیں بلکہ کسی دوسری بات پر ہاں میں ہاں ملائی تو کافر نہیں ہوا مگر گنہگار ضرور ہوا تو توبہ کرے اور آئندہ ان سے دور رہے ایسے ہی لوگوں کے متعلق حدیث شریف میں ہے۔ "ایاکم وایاہم لا یصلونکم و لا یفتنونکم۔" یعنی بد مذہب سے دور رہو اور ان کو اپنے قریب نہ آنے دو کہیں وہ تمہیں گمراہ نہ کر دیں کہیں وہ تمہیں فتنہ میں نہ ڈال دیں۔ (مسلم شریف جلد اول صفحہ ۱۰) واللہ تعالیٰ اعلم۔

کتبہ: محمد اویس القادری الامجدی

الجواب صحیح: جلال الدین احمد الامجدی

۲ ربیع الثوث ۲۱ھ

مسئلہ :- از: قاضی معز الدین چیف قاضی آف ناسک

(۱) زید اپنے کوئی کہتا ہے لیکن زید کا بڑا بھائی بد مذہب (وہابی) ہے دونوں ایک ہی مکان میں رہتے ہیں تو ایک مکان میں رہنے کی وجہ سے اس پر بد مذہب ہونے کا فتویٰ عائد ہوتا ہے یا نہیں؟ بینوا توجروا۔  
(۲) اگر شرعی ثبوت کی بنیاد پر زید بد مذہب ہے تو کیا اس کی لڑکی ہندہ پر بھی بد مذہب ہونے کا فتویٰ عائد ہوتا ہے؟ بینوا توجروا۔

(۳) زید کے بار بار اپنے کوئی کہنے اور ضد پر اس کی لڑکی ہندہ کا نکاح پر ہانے کے لئے قاضی شہر نے اپنے نائب قاضی کو بھیجا کہ جب اس شادی میں زید کا بد مذہب بھائی بھی شریک تھا شہر والوں کا کہنا ہے کہ قاضی شہر کو ایسا نہیں کرنا چاہئے اور ان پر توبہ

اس لئے مذکورہ بالا عقیدہ رکھنا اور اس کی نشر و اشاعت میں حصہ لیتا کھلا ہوا کفر ہے تو دونوں میں سے کس کا قول حق ہے؟ بینوا توجروا۔

**الجواب:-** بکر کا کہنا درست ہے بیشک اللہ تعالیٰ زمان و مکان سے پاک ہے اور جہت و جگہ میں وہ کسی طرح محدود نہیں اور زید کا یہ کہنا کہ اللہ تعالیٰ آسمان پر ہے یہ عقیدہ کفر ہے اور اس کی نشر و اشاعت کرنا لوگوں کو گمراہ و بد مذہب بنانا ہے اس لئے کہ اللہ تعالیٰ کے آسمان میں ہونے کا عقیدہ رکھنا اس کے لئے مکان ثابت کرنا ہے اور یہ کفر ہے اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”اللہ تعالیٰ کے لئے مکان ماننا کفر ہے بحر الرائق جلد پنجم صفحہ ۱۲۹ میں ہے۔“ یکفر بقوله يجوز ان يفعل الله فعلا لا حكمة فيه و باثبات المكان لله تعالى ”فتاویٰ قاضی خان فخر المطالع جلد چہارم صفحہ ۳۳۰“ یکون كفرا لان الله تعالى منزّه عن المكان ”فتاویٰ خلاصہ قلمی کتاب الفاظ الکفر فصل ۲ جنس ۲“ یکفر لانه اثبت المكان لله تعالى ”فتاویٰ عالمگیری مطبع مصر جلد دوم صفحہ ۱۲۹“ یکفر باثبات المكان لله تعالى ”جامع الفصولین جلد دوم صفحہ ۲۹۸ فتاویٰ ذخیرہ سے“ قال الله تعالى في السماء عالم لو اراد به المكان كفر ”۲ھ (فتاویٰ رضویہ جلد ششم صفحہ ۳۳)“

اور حدیقہ ہندیہ شرح طریقہ محمدیہ جلد اول صفحہ ۲۳۸ پر ہے۔ ”اللہ تعالیٰ يستحيل ان يكون في مكان اي مكان كان في السماء او الارض“ اور فتاویٰ عالمگیری مع خانہ جلد دوم صفحہ ۲۵۸ میں ہے۔ ”لو قال الله في السماء فان اراده به المكان يكفر وان لم تكن له نية يكفر عند الاكثر وهو الاصح و عليه الفتوى آھ ملخصاً اور فتاویٰ قاضی خان مع ہندیہ جلد سوم صفحہ ۵۷۸ پر ہے۔ ”قال خدای بر آسمان سید اند کہ سن چیزی ندارم یکون كفرا لان الله تعالى منزّه عن المكان“ ۲ھ فتاویٰ بزازیہ مع ہندیہ جلد سوم صفحہ ۳۲۳ پر ہے۔ ”لو قال مرابرا آسمان خدا است و بر زمین فلاں کفر آھ

لہذا زید پر لازم ہے کہ وہ اپنے اس عقیدہ سے توبہ کرے اگر وہ نہ مانے تو اس سے پوچھا جائے کہ اگر اللہ تعالیٰ آسمان پر ہے تو؟ جب آسمان نہیں تھا تب خدا کہاں تھا اس لئے کہ آسمان حادث ہے یعنی پہلے نہیں تھا بعد میں ہوا اگر وہ کہے کہ جب آسمان نہیں تھا تو خدا بھی نہیں تھا تو اس نے خدائے تعالیٰ کو بھی حادث مانا یعنی بعد میں پیدا ہونے والا اور یہ کفر ہے اور اگر یہ کہے کہ اللہ تعالیٰ کی طرح آسمان بھی قدیم ہے یعنی ہمیشہ سے ہے تو یہ بھی کفر ہے کہ اللہ کے سوا کوئی چیز قدیم نہیں۔ واللہ تعالیٰ اعلم۔

کتبہ: اشتیاق احمد مصباحی

الجواب صحیح: جلال الدین احمد الامجدی

۱۰ صفر المظفر ۱۳۲۰ھ

**مسئلہ:-** از محمد سعید خان موضع ڈومر ڈیہہ سرگوبہ (ایم پی)

تیری امت کو مٹانا کفر نے آسان جانا سن کر آئین کہنے والے پر کیا حکم ہے؟ بینوا توجروا۔

**الجواب:-** آئین کہنے والے کا اگر ایسا عقیدہ ہے تو کفر ہے مگر ظاہر یہ ہے کہ لوگ بغیر سوچے سمجھے آئین کہہ دیتے ہیں لہذا

وہ توبہ واستغفار کرے۔ واللہ تعالیٰ اعلم۔

کتبہ: عبد الحمید رضوی مصباحی

الجواب صحیح: جلال الدین احمد الامجدی

مسئلہ:- از: محمد شفیق اداری، ضلع سرگودھ (ایم بی)

جو مسلم نیا ووٹ حاصل کرنے کے لئے یہ کہے کہ میرے نو جوان ساتھیوں افسوس کہ میری پیدائش مسلمان کے یہاں ہوئی

اگر ہندو کے یہاں ہوتی تو تمام ہندو بھائی مجھے ووٹ دیتے ایسے شخص کے بارے میں کیا حکم ہے؟ بینوا توجروا۔

الجواب:- ایسا کہنے والا شخص دائرہ اسلام سے نکل گیا اس لئے کہ اس نے کفر کی تمنا کی اور یہ کفر ہے فتاویٰ قاضی خان

مع ہندیہ جلد سوم صفحہ ۵۷۳ پر ہے۔ "لأنه تمنى الكفر و ذلك كفر" اھ اگر عورت رکھتا ہو تو وہ اس کے نکاح سے نکل گئی اس پر

توبہ و تجدید ایمان و نکاح لازم ہے اگر وہ ایسا نہ کرے تو مسلمان کو اس سے قطع تعلق کا حکم ہے اللہ تعالیٰ کا ارشاد ہے۔ "وَأَمَّا يُنْسِيَنَّكَ

الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ" (پ ۷ آیت ۱۴) واللہ تعالیٰ اعلم۔

کتبہ: عبد الحمید رضوی

الجواب صحیح: جلال الدین احمد الامجدی



راوی رسول اللہ صلی اللہ تعالیٰ علیہ وسلم فرماتے ہیں روز قیامت دو شخص حضرت عزت کے حضور کھڑے کئے جائیں گے حکم ہوگا انہیں جنت میں لے جاؤ عرض کریں گے الہی! ہم کس عمل پر جنت کے قابل ہوئے ہم نے تو کوئی کام جنت کا نہ کیا رب عزوجل فرمائے گا: "أَدْخَلَا الْجَنَّةَ فَاَنَّى الْيَتِىٰ عَلَىٰ نَفْسِيْ اِنْ لَا يَدْخُلُ النَّارَ مِنْ اَسْمِهِ اَحْمَدُ وَلَا مُحَمَّدًا"۔ یعنی جنت میں جاؤ کہ میں نے حلف فرمایا ہے کہ جس کا نام احمد یا محمد ہوگا وہ دوزخ میں نہ جائے گا۔ یعنی جب کہ مؤمن ہو اور مؤمن عرف قرآن و حدیث اور صحابہ میں اسی کو کہتے ہیں جو صحیح العقیدہ ہو "کما نص علیہ الاثمة فی التوضیح وغیرہ۔" ورنہ بد مذہبوں کے لئے تو حد پیش یہ اشارہ فرماتی ہیں کہ وہ جہنم کے کتے ہیں ان کا کوئی عمل قبول نہیں۔ اھ" (احکام شریعت حصہ اول صفحہ ۸۰) اور ایسا ہی بہار شریعت حصہ ۱۶ صفحہ ۲۱۰ میں بھی ہے لہذا ازید پر لازم ہے کہ توبہ واستغفار کرے اور اپنے باطل خیال سے باز آئے۔ احمد یا محمد نام والوں کو حقین وغیرہ کہنے کی ہرگز جرات نہ کرے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی مصباحی

۲۵/ جمادی الآخرہ ۱۴۲۱ھ

مسئلہ:- از: اکبر علی، موضع رہار نگر بازار ہستی

ہندہ کا لڑکا بیمار رہا کرتا ہے تو وہ ایک ہندو سوکھا کے پاس گئی۔ سوکھانے کہا کہ مورتی پر اگر بتی سلگاؤ تو ہندہ نے مورتی پر اگر بتی سلگائی تو مسلمانوں نے ہندہ کا بایکٹ کر دیا۔ اور اس کے یہاں کھانا پینا بند کر دیا۔ تو اس کے بارے میں کیا حکم ہے؟ بینوا۔ توجروا۔

الجواب:- صورت مسئلہ میں مسلمانوں نے جو ہندہ کا بایکٹ کیا وہ صحیح ہے۔ اب اسے علانیہ توبہ واستغفار کر لیا جائے اور اس سے عہد لیا جائے کہ وہ آئندہ پھر اس طرح کی کوئی غلطی کبھی نہیں کرے گی اور اس کا نکاح پھر سے پڑھایا جائے۔ جب یہ سب ہو جائے تو اس کا بایکٹ ختم کر دیا جائے اور اس کے یہاں کھانا پینا جاری کر دیا جائے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالقادر رضوی ناگوری

۳/ محرم الحرام ۱۴۲۲ھ

مسئلہ:- از: فیض الحسن قادری رضوی، ہنسٹ رام پور، چھتیس گڈھ (ایم۔ پی)

ہنسٹ رام پور میں اہل سنت و جماعت کی ایک میٹنگ ہوئی اس میں یہ طے پایا کہ کوئی کسی دیوبندی سے سلام نہیں کرتے گا۔ اور نہ دیوبندیوں کو اپنے گھر کسی کار خیر میں شریک کرے گا۔ اس کے بعد زید جو حافظ قرآن ہے دوسرے دن اپنے گھر دیوبندیوں کو کھانا کھلایا۔ اب دریافت طلب امر ہے کہ زید کے بارے میں شریعت کا کیا حکم ہے۔ بینوا توجروا۔

الجواب:- دیوبندی اپنے کفریات قطعہ مندرجہ حفظ الایمان صفحہ ۸۸ تحریر الناس صفحہ ۱۴۶/۲۸ اور براہین قاطعہ صفحہ ۵۱

کی بناء پر بمطابق فتاویٰ حرام الحرمین کا فرد مرتد ہیں اس لئے ان سے تعلقات رکھنا، بان کو سلام کرنا، ان کو اپنے گھر پر کسی کا خیر وغیرہ میں شریک کرنا اور ان کے ساتھ کھانا، یا کھانا پینا یا پیلا ناسب ناجائز و حرام ہے۔ حدیث شریف میں ہے: "ایاکم و ایہم لا یضلونکم و لا یفتنونکم و ان لقیتموہم فلا تسلموا علیہم و لاتجالسوہم و لاتشاربوہم و لاتواکلوہم۔" یعنی بد مذہب سے دور رہو اور انہیں اپنے سے دور رکھو، کہیں وہ تمہیں گمراہ نہ کر دیں اور کہیں وہ تمہیں فتنے میں نہ ڈال دیں، ان سے ملاقات ہو تو انہیں سلام نہ کرو اور ان کے ساتھ نہ بیٹھو، اور نہ ان کے ساتھ پیو، اور نہ ان کے ساتھ کھاؤ۔ یہ حدیث ابن ماجہ، مسلم، ابوداؤد، عقیلی اور ابن حبان کی روایات کا مجموعہ ہے۔ اھ (انوار الحدیث صفحہ ۱۰۳)

لہذا جو باتیں میٹنگ میں طے پائی گئیں وہ سب صحیح و درست ہیں اس پر ہر شخص کو عمل کرنا ضروری ہے۔ حدیث شریف میں ہے: "اتبعوا سواد الاعظم فانہ من شد شد فی النار۔" یعنی بڑی جماعت کی پیروی کرو تو بیشک جو شخص جماعت سے الگ ہوا تنہا ہو گیا وہ دوزخ میں گیا۔ (مشکوٰۃ شریف صفحہ ۳۰)

اور اہل سنت سب سے بڑی جماعت ہے اور اسی پر امت کے اکثر لوگ قائم ہیں اور اسی کے پیروکار ہیں اور یہی جماعت حق ہے اور اس کے سوا جو فرقے مثلاً دیوبندی، وہابی، غیر مقلدین، رافضی خارجی قادیانی، تہلکی جماعت وغیرہ سب باطل اور جھوٹے ہیں۔ امام کبیر حضرت علامہ شرف الدین الحسن بن عبداللہ بن محمد الطیسی، شارح مشکوٰۃ علیہ الرحمہ تحریر فرماتے ہیں: "السواد الاعظم السواد یعبر بہ عن الجماعة الكثيرة انظروا الی الناس و الی ما ہم علیہ فما علیہ الاکثر من علماء المسلمین من الاعتقاد و القول و الفعل فاتبعوہم فیہ فانہ ہو الحق و ماعداء باطل۔ اھ" (شرح الطیسی جلد ۲ صفحہ ۶۷)

لہذا زید حافظ قرآن توبہ کرے اور اس سے عہد لیا جائے کہ آئندہ دیوبندیوں سے تعلقات نہیں رکھے گا نہ ان کو اپنے گھر کھانا کھلائے گا اور نہ ان کے گھر کھائے گا اور نہ ان سے سلام و کلام کرے گا اگر زید ایسا نہ کرے تو اس کا سخت سماجی بایکاٹ کیا جائے۔ خدائے تعالیٰ کا ارشاد ہے: "وَ اِمَّا یُنْسِیَنَّکَ الشَّیْطٰنُ فَلَا تَقْعُدْ بَعْدَ الذِّکْرِی مَعَ الْقَوْمِ الظَّالِمِیْنَ۔" (پارہ ۷ سورۃ انعام آیت ۶۸) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالقادر رضوی ناگوری

۲۱ رمضان المظفر ۱۴۲۶ھ

مسئلہ ۱: از: حافظ قمر الدین رضوی ۳۲۳ نمیا کل جامع مسجد دہلی۔ ۶

زید کہتا ہے کہ اللہ تعالیٰ آسمان پر ہے اور اس نے لکھا ہے کہ یہ عقیدہ رکھنا کہ اللہ تعالیٰ آسمان پر ہے سچے ایمان کی نشانی ہے اور یہ عقیدہ اپنانا ہر مسلمان پر واجب ہے۔ بکر کہتا ہے کہ اللہ تعالیٰ زمان و مکان سے پاک ہے جہت و جگہ میں وہ کسی طرح محدود نہیں

تجدید ایمان و تجدید نکاح ضروری ہے۔ تو کیا حکم ہے؟ بینوا توجروا۔

**الجواب:-** زید جو اپنے کو سنی کہتا ہے۔ اگر واقعی وہ سنی ہے یعنی فتاویٰ حسام الحرمین کو حق مانتا ہے مولوی اشرف علی تھانوی، قاسم نانوتوی، رشید احمد گنگوہی اور خلیل احمد انیسٹروی کو ان کی کفریات قطعہ کی بنا پر کافر و مرتد مانتا ہے اور کئی ضروریات دین یا ضروریات اہل سنت کا انکار نہیں کرتا ہے تو وہ سنی صحیح العقیدہ مسلمان ہے، بد مذہب بھائی کے ساتھ ایک مکان میں رہنے کے سبب اسے بد مذہب نہیں قرار دیا جاسکتا۔ اور اگر فتاویٰ حسام الحرمین کو صحیح نہیں سمجھتا اور مولویان مذکور کو کافر و مرتد نہیں مانتا یا ان کے کفر میں شک کرتا ہے تو برطانیق فتاویٰ علمائے حق "من شک فی کفرہ و عذابه فقد کفر۔" وہ کافر ہے اگرچہ وہ اپنے کو سنی کہتا ہے۔ واللہ تعالیٰ اعلم۔

(۲) اگر شرعی ثبوت کی بنیاد پر زید بد مذہب ہے تو اس کی بالغلطی بد مذہب نہیں قرار دی جائے گی البتہ اگر وہ بھی حسام الحرمین کے فتویٰ کو حق نہیں مانتی اور مولویان مذکور کو کافر و مرتد نہیں کہتی یا ان کے کافر ہونے میں شک کرتی ہے۔ یا ضروریات دین و ضروریات اہل سنت میں سے کسی بات کا انکار کرتی ہے تو بیشک وہ بد مذہب ہے۔ واللہ تعالیٰ اعلم۔

(۳) زید اور اس کی لڑکی ہندہ کے سنی صحیح العقیدہ ہونے کی صورت میں اگر نکاح پڑھا اور پڑھوایا گیا تو اس کے سبب قاضی اور نائب قاضی پر توبہ لازم اور تجدید ایمان و نکاح البتہ اگر قاضی اور نائب قاضی کو ظن غالب تھا کہ اگر ہم زید پر ذباؤ ڈالیں گے کہ اپنے بد مذہب بھائی کو شادی کی شرکت سے الگ کرو تو اس سے زید بد مذہب نہیں ہوگا تو ایسی صورت میں ان پر لازم تھا کہ زید پر اس بات کا ذباؤ ڈالتے لیکن انہوں نے ایسا نہیں کیا تو دونوں توبہ کریں۔ اور اگر غالب گمان یہ تھا کہ زید پر ایسا ذباؤ ڈالنے سے وہ بد مذہب ہو جائے گا تو اس صورت میں قاضی اور نائب قاضی پر کوئی الزام نہیں۔ واللہ تعالیٰ اعلم۔

الاجوبۃ کلہا صحیحۃ: جلال الدین احمد الامجدی

کتبہ: محمد اویس القادری الامجدی

۲۳ ربیع الثوث ۱۴۱۱ھ

**مسئلہ:-** از محمد یونس قادری، راج کوٹ

کیا فرماتے ہیں علمائے دین و مفتیان شرع متین مسئلہ ذیل کے بارے میں:

کسی مسلمان کو کافر کہنا کیسا ہے؟ اگر کوئی شخص کسی مسلمان کو کافر کہے تو اس کے لئے شریعت کا کیا حکم ہے؟ جبکہ کافر کہنے

والا خود مسلمان ہے۔ اور دین اسلام کو ہلکا جاننا کیسا ہے؟ بینوا توجروا۔

**الجواب:-** سنی صحیح العقیدہ مسلمان کو کافر کہنا کفر ہے جو شخص کسی سنی صحیح العقیدہ مسلمان کو کافر کہے وہ خود کافر

ہو جائے گا۔ حدیث شریف میں ہے: ایما امرء قال لاخیہ کافر فقد باء بها احدهما فان کان کما قال و الارجعت علیہ۔ یعنی جو شخص کسی کلمہ کو کافر کہے ان دو میں سے ایک پر یہ بلا ضرور پڑے جسے کہا اگر وہ کافر تھا تو خیر ورنہ یہ تکفیر اسی قائل پر

پلٹ آئے گی یہ کافر ہو جائے گا۔ (رواہ مسلم و الترمذی و نحوه البخاری عن ابن عمر رضی اللہ تعالیٰ عنہما) (بحوالہ فتاویٰ رضویہ جلد ۶ صفحہ ۱۱)

البتہ اگر اس میں کوئی بات کفر کی پائی جاتی ہے اگرچہ بظاہر دیندار و متقی بننا ہو تو اسے کافر کہنے میں حرج نہیں۔ مثلاً اللہ و رسول کی شان میں گستاخی کرتا ہو یا ضروریات دین میں سے کسی کا انکار کرتا ہو تو بیشک وہ کافر ہے۔ اور اسے کافر ہی کہیں گے۔ و اللہ تعالیٰ اعلم۔

اور دین اسلام کو ہلکا جانا کفر ہے۔ حضور صدر الشریعہ علیہ الرحمۃ الرضوان تحریر فرماتے ہیں کہ ”استخفاف کردن بعلم دین و بشریت کفرست، بلکہ بجز انکار کافر شود نہ کہ استخفاف۔“ (فتاویٰ امجدیہ جلد چہارم صفحہ ۱۴۰) اور خدائے تعالیٰ کا ارشاد ہے: ”قُلْ اَبِاللّٰهِ وَ اٰیٰتِہٖ وَ رَسُوْلِہٖ کُنْتُمْ تَسْتَکْبِرُوْنَ لَا تَعْتَذِرُوْا قَدْ کَفَرْتُمْ بَعْدَ اٰیْمَانِکُمْ۔“ یعنی تم فرماؤ اللہ اور اس کی آیتوں اور اس کے رسول سے ہٹتے ہو بہانے نہ بناؤ تم کافر ہو چکے مسلمان ہو کر۔ (پارہ ۱۰ سورہ توبہ آیت ۶۵) و اللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی مصباحی

۲۵ محرم الحرام ۱۳۲۱ھ

مسئلہ ۱۰:- از: ڈاکٹر آفاق احمد، کبیر پور (بھاگلپور)

کیا فرماتے ہیں مفتیان دین و ملت اس مسئلہ میں کہ زید ایک مدرسہ چلاتا ہے۔ وہ بکر سے کہتا ہے کہ آج ہمارے مدرسہ میں ایک بچہ داخلہ کے لئے آیا۔ جس کا نام احمد حسین تھا۔ میں نے اس کا نام بدل دیا۔ احمد حسین کی جگہ کچھ اور نام رکھ دیا۔ بکر نے کہا کہ ایسا کیوں کیا؟ تو زید جواب دیتا ہے کہ احمد نام کا آدمی قسین ہوتا ہے۔ بکر کہتا ہے کہ احمد رضا کے نام سے تو ساری سیت جانی جاتی ہے۔ تو زید جواب دیتا ہے کہ احمد رضا بھی قسین ہوتے اگر اس کے سر پر آل رسول کا ہاتھ نہ ہوتا۔ ایسا کہنے والے شخص کے بارے میں شریعت کا کیا حکم ہے؟ بینوا تو جدوا۔

الجواب:- زید کا یہ کہنا کہ احمد نام کا آدمی قسین ہوتا ہے بالکل غلط ہے۔ ایسا کہنے والا خود قسین ہے۔ وہ سخت گنہگار مستحق عذاب نار و غضب جبار ہے۔ اور جس بچہ کا نام احمد حسین تھا اسے بدل کر صرف اس وجہ سے دوسرا نام رکھنا کہ احمد نام کے قسین ہوتے ہیں ہرگز درست نہیں۔ کہ احمد و محمد دونوں نام اللہ تعالیٰ کے نزدیک بہت ہی پسندیدہ ہیں۔ نیز اس کا یہ کہنا کہ احمد رضا بھی قسین ہوتے اگر اس کے سر پر آل رسول کا ہاتھ نہ ہوتا۔ یہ بھی ہرگز درست نہیں اس کے اس قول سے ظاہر ہے کہ وہ خود فتنہ گر ہے۔ اور اس کے عقیدہ میں فساد معلوم ہوتا ہے۔ کہ سنی صحیح العقیدہ جو حضور صلی اللہ تعالیٰ علیہ وسلم کا شیدائی ہو گا اور مسلک اعلیٰ حضرت کا ماننے والا ہو گا وہ اس طرح کا کلام ہرگز نہیں کر سکتا۔

اعلیٰ حضرت امام احمد رضا خاں محدث بریلوی رضی عنہ ربہ القوی تحریر فرماتے ہیں کہ: ”حضرت انس رضی اللہ تعالیٰ عنہ سے

## باب اللقطۃ

### لقطہ کا بیان

**مسئلہ ۱۰:-** از: محمد ریاض الدین جبینی مصباحی، جامع مسجد رینوکوٹ، سون، بھدر

بازار یا راستے میں روپیہ یا کوئی چیز ملے یا مسجد میں کوئی شخص اپنا سامان بھول سے چھوڑ کر چلا جائے تو اسے کیا کیا جائے؟

بینوا توجروا۔

**الجواب:-** جو مال کہیں پڑا ہوا ملے اور اس کا مالک معلوم نہ ہو اصطلاح شرع میں اسے لقطہ کہتے ہیں اور لقطہ امانت کے حکم میں ہے اٹھانے والے پر لازم ہے کہ لوگوں سے کہہ دے کہ جو کوئی گئی چیز ڈھونڈتا ہوا ملے اسے میرے پاس بھیج دینا اور جہاں وہ چیز پائی ہو وہاں اور بازاروں اور شارع عام اور مسجدوں میں اعلان کرے اگر مالک مل جائے تو اسے دیدے ورنہ اتنا زمانہ گزرنے پر کہ ظن غالب ہو جائے کہ اب اس کا مالک تلاش نہ کرے گا۔ اسے اختیار ہے کہ اس کی حفاظت کرے یا اگر خود مسکین ہے تو اپنے اوپر صرف کرے ورنہ صدقہ کر دے۔ ایسا ہی بہار شریعت حصہ دوم صفحہ ۱۰۱ اور فتاویٰ امجدیہ جلد دوم صفحہ ۳۱۴ پر ہے۔

اور فتاویٰ عالمگیری جلد دوم صفحہ ۲۸۹ پر ہے: "يعرف الملتقط اللقطۃ فی الاسواق والشوارع مدة يغلب علی ظنہ ان صاحبها لا يطلبها بعد ذلك ثم بعد تعريف المدة المذكورة الملتقط مخیر بین ان يحفظها و بین ان يتصدق بها۔" ۱۱ اور در مختار میں ہے: "فان اشهد علیہ عرف ای نادى علیها حیث وجدها و فی المجامع الی ان علم ان صاحبها لا يطلبها فینتفع الرافع بها لو فقیرا و الا تصدق بها علی فقیر۔" ۱۲ (الدر المختار فروع رد المحتار جلد چہارم صفحہ ۲۷۸) واللہ تعالیٰ اعلم۔

کتبہ: محمد حبیب اللہ مصباحی

الجواب صحیح: جلال الدین احمد الامجدی

یکم ربیع الثانی ۱۴۲۲ھ

# کتاب المفقود

## مفقود کا بیان

**مسئلہ :-** از: رفیع اللہ سلہانی، جسو کڑہ، شہر فیض آباد

کیا فرماتے ہیں علمائے دین و مفتیان شرع متین مسئلہ ذیل میں کہ ہندہ کی شادی زید کے ساتھ ۱۹۸۹ء میں ہوئی۔ کچھ دنوں کے بعد زید نے ہندہ کو جلانے کی کوشش کی تو ہندہ کسی صورت سے بچ کر اپنے میکے چلی آئی۔ اور پھر زید پر مقدمہ دائر کر دیا گیا۔ ایک مرتبہ زید عدالت میں حاضر ہوا اس کے بعد پھر کبھی نہیں حاضر ہوا البتہ اس کے والد ہر تاریخ پر حاضر ہوتے رہے۔ زید کے والد اپنے احباب سے کہتے رہے کہ میرا لڑکا سورت (گجرات) میں کام کرتا تھا اور وہاں ۹۲ء کے فساد میں قتل کر دیا گیا۔ زید کے والد نے جن لوگوں سے قتل کے بارے میں کہا ہے وہ لوگ ضرورت پڑنے پر بیان دے سکتے ہیں۔ ایسی صورت میں ہندہ دوسری شادی کر سکتی ہے یا نہیں؟ عند الشرح جو حکم ہو واضح فرمائیں مہربانی ہوگی۔ بینوا تو جبروا۔

**الجواب :-** زید اگر واقعی ۹۲ء کے فساد میں قتل کر دیا گیا تو ہندہ کسی دوسرے سنی صحیح العقیدہ سے نکاح کر سکتی ہے۔ اور اگر اس کا مقتول ہونا یقینی طور پر معلوم نہیں بلکہ وہ ایک افواہ ہو اور اس کی زندگی کا بھی حال معلوم نہ ہو تو وہ مفقود الخیر ہے اور مفقود کی بیوی کے لئے مذہب حنفی میں یہ حکم ہے کہ وہ اپنے شوہر کی عمر نوے سال ہونے تک انتظار کرے اور امام ابن ہمام رضی اللہ تعالیٰ کا مختار یہ ہے کہ وہ اپنے شوہر کی عمر ستر سال ہونے تک انتظار کرے۔ "قوله عليه السلام اعمار ما بين الستين الى السبعين". مگر وقت ضرورت ملجہ مفقود کی عورت کو حضرت سیدنا امام مالک رضی اللہ تعالیٰ عنہ کے مذہب پر عمل کی رخصت ہے۔

ان کے مذہب پر عورت ضلع کے سب سے بڑے سنی صحیح العقیدہ عالم کے حضور نسخ نکاح کا دعویٰ کرے وہ عالم اس کا دعویٰ سن کر چار سال کی مدت مقرر کرے۔ اگر مفقود کی عورت نے کسی عالم کے پاس اپنا دعویٰ پیش نہ کیا اور بطور خود چار سال انتظار کر تی رہی تو یہ مدت حساب میں شمار نہ ہوگی بلکہ دعویٰ کے بعد چار سال کی مدت درکار ہے۔ اس مدت میں اس کے شوہر کی موت و زندگی معلوم کرنے کی کوشش کریں اور جس علاقہ میں شوہر کے گم ہونے کا گمان ہو اس علاقہ کے کثیر الاشاعت اخبار میں کم سے کم تین بار تلاش گم شدہ کا اعلان شائع کریں۔ جب یہ مدت گزر جائے اور اس کے شوہر کی موت و زندگی نہ معلوم ہو سکے تو وہ عورت اسی عالم کے حضور استغاثہ پیش کرے اور تلاش گم شدہ کے اعلانات کے اخبارات بطور ثبوت حاضر کرے۔ اس وقت وہ عالم اس کے شوہر پر موت کا حکم کرے گا پھر عورت عدت و نفات گزار کر جس سنی صحیح العقیدہ سے چاہے نکاح کر سکتی ہے۔ اس سے پہلے اس کا نکاح کسی سے ہرگز ہرگز جائز نہیں۔ اعلیٰ حضرت امام احمد رضا محدث بریلوی رضی اللہ عنہ یہ القوی تحریر فرماتے ہیں: "ہمارے مذہب میں وہ

نکاح نہیں کر سکتی جب تک شوہر کی عمر سے ستر سال گزر کر اس کی موت کا حکم نہ دیا جائے اس وقت وہ بعد مدت وفات نکاح کر سکے گی۔ یہی مذہب امام احمد کا بھی ہے۔ اور اسی طرف امام شافعی نے رجوع فرمائی۔ امام مالک کہ چار سال مقرر فرماتے ہیں وہ اس کے گم ہونے کے دن سے نہیں بلکہ قاضی کے یہاں مرافعہ کے دن سے۔ خود امام مالک نے کتاب مدونہ میں تصریح فرمائی کہ مرافعہ سے پہلے اگر چہ بیس برس گزر چکے ہوں ان کا اعتبار نہیں۔“ (فتاویٰ رضویہ جلد پنجم صفحہ ۵۰۰) اور جہاں سلطان اسلام وقاضی شرع نہ ہوں وہاں ضلع کا سب سے بڑا سنی صحیح العقیدہ عالم ہی اس کا قائم مقام ہے۔ (حدیقہ ہندیہ جلد اول صفحہ ۲۴) واللہ تعالیٰ اعلم۔

کتبہ: جلال الدین احمد الانجدی

۱۵ اشوال المکرم ۱۸ھ

**مسئلہ:-** از: اکبر علی، مدرسہ انجمن الاسلام، فیض العلوم، دھنوجی، کشمی نگر

ہندہ کی شادی عرصہ قبل خالد سے ہوئی تھی ایک سال کامل دونوں ساتھ رہے بعدہ خالد جو کہ گونگا ہے غائب ہو گیا اس کے غائب ہونے کے کچھ دن بعد ہندہ کو ایک بچی پیدا ہوئی۔ جب ہندہ کے والدین کافی پریشان ہوئے اور یقین کر لیا کہ اب وہ نہیں آئے گا تو ہندہ کی شادی سات سال بعد خالد کے چھوٹے بھائی زید سے کرادیا ابھی دو سال نہیں ہوئے تھے کہ خالد واپس گھر آ گیا اس کے بعد ہندہ نے خالد سے کہا کہ میں آپ کے انتظار میں سات سال پریشان رہی مجبور ہو کر میرے والدین نے میرا نکاح آپ کے بھائی سے کرادیا آپ کیا کہتے ہیں؟ تو خالد نے ارشاد ہی سے کہا ”ٹھیک ہے تم اسی پر ہو“ واضح رہے کہ اس وقت زید و ہندہ سے آٹھ بچے ہو چکے ہیں۔ دریافت طلب امر یہ ہے کہ اس صورت میں شریعت کا حکم کیا ہے؟ بیٹو! توجروا۔

**الجواب:-** جس گمشدہ مرد کی موت و زندگی کا حال نہ معلوم ہو وہ مفقود الحضر ہے۔ مفقود کی بیوی کے لئے مذہب حنفی میں یہ حکم ہے کہ وہ اپنے شوہر کی عمر نوے سال ہونے تک انتظار کرے۔ اور امام ابن ہمام رضی اللہ تعالیٰ عنہ کا مختار یہ ہے کہ وہ اپنے شوہر کی عمر ستر سال ہونے تک انتظار کرے۔ لقولہ علیہ السلام اعمار امتی ما بین الستین الی سبعین۔ (بیہقی شریف جلد سوم صفحہ ۵۱۸)

مگر وقت ضرورت ملجہ مفقود کی بیوی کو حضرت سیدنا امام مالک رضی اللہ عنہ کے مذہب پر عمل کی رخصت ہے۔ ان کے مذہب پر عورت ضلع کے سب سے بڑے سنی صحیح العقیدہ عالم کے حضور فتح نکاح کا دعویٰ کرے اور وہ عالم اس کا دعویٰ سن کر چار سال کی مدت مقرر کرے۔ اگر مفقود کی عورت نے کسی عالم کے پاس اپنا دعویٰ پیش نہ کیا اور بطور خود چار سال تک انتظار کرتی رہی تو یہ مدت حساب میں شمار نہ ہوگی۔ بلکہ دعویٰ کے بعد چار سال کی مدت درکار ہے اس مدت میں اس کے شوہر کی موت و زندگی معلوم کرنے کی ہر ممکن کوشش کریں اور جس علاقہ میں شوہر کے گم ہونے کا گمان ہو اس علاقہ کے کثیر الاشاعت اخبار میں کم سے کم تین بار تلاش گمشدہ کا اعلان شائع کریں۔ جب یہ مدت گزر جائے اور اس کے شوہر کی موت و زندگی نہ معلوم ہو سکے تو وہ عورت اسی عالم کے

جنسوراستغاثہ پیش کرے اور تلاش گمشدہ کے اعلانات کے اخبارات کو بطور ثبوت حاضر کرے اس وقت وہ عالم اس کے شوہر پر موت کا حکم کرے گا پھر عورت عدت و فوات گزار کر جس سنی صحیح العقیدہ سے چاہے نکاح کر سکتی ہے اس سے پہلے کسی سے اس کا نکاح ہرگز ہرگز جائز نہیں۔ ایسا ہی فتاویٰ فیض الرسول جلد دوم صفحہ ۲۸۶ میں ہے۔

اگر مذکورہ کاروائی کرنے کے بعد ہندہ کا نکاح زید کے ساتھ کیا جاتا اور اس کے بعد خالد واپس آ جاتا تو بھی وہ اس کو لونائی جاتی۔ ایسا ہی فتاویٰ رضویہ جلد ششم صفحہ ۳۱۹ پر ہے۔ اور حدیث شریف میں ہے: "امْرَأَةُ الْمَفْقُودِ إِذَا أَقْدَمَ وَقَدْ تَزَوَّجَتْ امْرَأَتَهُ وَهِيَ امْرَأَتُهُ إِنْ شَاءَ طَلَقَ وَ إِنْ شَاءَ امْسَكَ وَ لَا تَخِيرُ." یعنی مفقود جب لوٹ آئے اور اس کی بیوی دوسرا نکاح کر چکی ہو تو بھی وہ اسی کی بیوی ہے چاہے تو طلاق دے اور چاہے تو روک رکھے اور اسے اختیار نہیں۔ (یہی شریف جلد ہفتم صفحہ ۷۳۱) اور رد المحتار جلد چہارم صفحہ ۲۹۶ میں ہے: "لَوْ عَادَ حَيًّا بَعْدَ الْحُكْمِ بِمَوْتِهِ قَالَتْ زَيْتُ الْمَرْحُومِ أَبَا السَّعُودِ نَقَلَ أَنَّ زَوْجَتَهُ لَهُ وَالْأَوْلَادَ لِلثَّانِي." اھ

اور صورت مسئلہ میں جب کہ ہندہ کے والدین نے مذکورہ کاروائی کیے بغیر اس کا نکاح زید کے ساتھ کیا تو نکاح حرام ہوا اور ہندہ بدستور خالد ہی کی بیوی ہے۔ ہندہ کے والدین اس کا نکاح زید کے ساتھ کرنے کے سبب سخت گنہگار، سختی عذاب نارہم ہوئے انہیں نیز زید و ہندہ اور نکاح خواں سب کو علانیہ توبہ و استغفار کرایا جائے۔ اور زید و ہندہ پر لازم ہے کہ فوراً ایک دوسرے سے الگ ہو جائیں۔ اگر وہ ایسا نہ کریں تو تمام مسلمان ان کا سماجی بائیکاٹ کریں۔ خدائے تعالیٰ کا ارشاد ہے: "وَ إِنْ أَسِئْتُمْ إِلَيْنَا الشَّيْطَانُ فَلَا تَقْعُدُوا بَعْدَ الذِّكْرِ مَعَ الْقَوْمِ الظَّالِمِينَ." (پ ۷ سورۃ انعام، آیت ۶۸)

اور خالد جو کہ گونگا ہے اس کا اشارے سے یہ کہنا کہ "ٹھیک ہے تم اسی پر رہو" اگر اس سے طلاق مفہوم ہو تو طلاق واقع ہوگی۔ فتح القدیر جلد سوم صفحہ ۳۳۸ میں ہے: "طلاق الآخرس واقع بالاشارة لانها صارت مفهومة فكانت كالعبارة." اھ اور ایسا ہی فقہ کی دوسری کتابوں میں بھی ہے۔ لہذا اس صورت میں اگر ہندہ کے طلاق کی عدت گزر چکی ہو تو وہ فوراً زید سے دوبارہ نکاح کر لے ورنہ عدت گزرنے پر نکاح کرے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حبیب اللہ المصباحی



# کتاب الشریکۃ

## شرکت کا بیان

**مسئلہ :-** از بھتیم، مگر ناتھ پور ہستی

کیا فرماتے ہیں مفتیان دین و ملت اس مسئلہ میں کہ زید نے اپنے باپ کی زندگی میں صرف اپنی کمائی سے کچھ زمین اپنے نام سے رجسٹری کروائی کیا باپ کے انتقال کے بعد اس زمین میں زید کے دوسرے بھائیوں کا حق ہے؟ بینوا توجروا۔

**الجواب :-** جب کہ زید نے اپنی کمائی سے زمین خریدی تو اس میں زید کے دوسرے بھائیوں کا حق نہیں۔ واللہ تعالیٰ اعلم۔

کتبہ: جلال الدین احمد الامجدی

۲۸ شعبان المعظم ۱۹ھ

**مسئلہ :-** از قمر الدین احمد، مدرسہ عربیہ احياء العلوم، جنگل علی بہادر، شیخ پورہ مانی رام، گورکھپور (یوپی)

کیا فرماتے ہیں مفتیان دین و ملت مسئلہ ذیل میں کہ زید نے بکر سے بطور قرض کچھ روپیہ بزنس کرنے کے لئے لیا بکر نے قرض دیا اور کہا کہ مجھے بزنس میں شریک سمجھنا مگر میں تمہارے ساتھ رہ کر وقت نہ دے سکوں گا اس لئے مال کی خریداری میں جو کرایہ وغیرہ خرچ ہوا اسے نکال کر جو نفع بچے اس سے آدھا مجھے بھی دیتے رہنا بکر کا زید سے آدھا نفع لینا کیا ہے؟ بینوا توجروا۔

**الجواب :-** جب زید نے بکر سے کچھ روپیہ بزنس کے لئے لیا اور بکر نے یہ کہہ کر دیا کہ مجھے بھی بزنس میں شریک سمجھنا مگر میں تمہارے ساتھ رہ کر وقت نہ دے سکوں گا اور اخراجات وضع کرنے کے بعد جو نفع بچے اس سے آدھا مجھے بھی دیتے رہنا تو اس صورت میں روپیہ قرض نہیں ہے۔ بلکہ اگر زید نے بھی اپنا کچھ روپیہ تجارت میں لگایا تو یہ شرکت عنان ہے اور اس میں برابر نفع لینے کی شرط لگانا بھی درست ہے۔ جیسا کہ حضرت صدر الشریعہ علیہ الرحمۃ والرضوان تحریر فرماتے ہیں کہ: ”اگر دونوں نے اس طرح شرکت کی کہ مال دونوں کا ہوگا مگر کام فقط ایک ہی کرے گا اور نفع دونوں لیں گے اور نفع کی تقسیم مال کے حساب سے ہوگی یا برابر لیں گے۔ یا کام کرنے والے کو زیادہ ملے گا تو جائز ہے۔ اھ“ (بہار شریعت حصہ دوم صفحہ ۲۹) اور فتاویٰ عالمگیری مصری جلد دوم

صفحہ ۳۲۰ میں ہے: ”لو كان المال منهما في شركة العنان و العمل على احدهما ان شرط الربح على قدر رؤس اموالهما جاز.“ پھر چند سطر بعد ہے: ”اشتراطا الربح بينهما على السواء او على التفاضل فان الربح بينهما على الشرط كذا في السراج الوهاج. اھ“ لہذا بکر کا زید سے آدھا نفع لینا جائز ہے۔ اور اگر زید نے اپنا کچھ روپیہ تجارت میں نہیں لگایا تو مضاربہ ہے اس صورت میں بھی بکر کا آدھا نفع لینا جائز ہے۔ ایسا ہی بہار شریعت حصہ چہارم صفحہ ۳ پر

ہے۔ اور فتاویٰ عالمگیری جلد چہارم صفحہ ۲۸۳ میں ہے: "قال خذ هذا المال على النصف او بالنصف و لم یزد علی هذا جازت۔ اھ" واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۲۷ محرم الحرام ۱۸ھ

مسئلہ :- از: محمد مختار احمد، ساکن وڈا کھانہ ترکولیا تیواری، ایس نگر

کیا فرماتے ہیں مفتیان دین و ملت مندرجہ ذیل مسائل میں:

(۱) زید کے تین لڑکے خالد، بکر اور عمرو ہیں۔ ان میں بکر باہر رہتا ہے خالد زراعت اور عمرو ملازمت کرتا ہے۔ باپ کی موجودگی میں خالد گھر کا سربراہ اعلیٰ تھا اور زراعت، صناعت اور ملازمت نیز ٹریکٹر وغیرہ کی ساری کمائی اسی کے پاس پہنچتی تھی۔ اور دس ہزار روپے اس کے کھاتہ میں ہر وقت بیلنس رکھا جاتا تھا۔ جب بٹوارہ کا معاملہ سامنے آیا تو وہ کھلم کھلا انکار کر دیا کہ میرے پاس کچھ بھی نہیں ہے۔ بکر جو باہر رہتا تھا ساری آراضی اس نے بنوائی مگر سب آراضی باپ کے نام کر لیا۔ اور پچتر ہزار کا جیون بیمہ اپنے نام سے کروایا۔ اور خالد کے نام بھی پچیس ہزار کا بیمہ کروایا اور یہ کہا کہ تم ٹریکٹر سے اپنا بیمہ چلاتے رہو۔ اور عمرو نے چالیس ہزار کا ایریر پا کر اسے وڈا کھانہ میں چھ سال کے لئے فکس کر دیا۔ خالد اپنا بیمہ نہیں چلا سکا۔ بکر نے اپنا چلایا اور عمرو کا ابھی جمع ہی ہے۔ اب خالد کا کہنا ہے کہ بکر اپنے جیون بیمہ اور عمرو اپنے فکس شدہ رقم سے حصہ دیں۔ بکر اور عمرو کا کہنا ہے کہ تم اتنے سال سے ٹریکٹر اور زراعت وغیرہ کی آمدنی کا حساب دو خالد نے کہا ہمارے پاس کچھ بھی نہیں ہے سب خرچ ہو گیا۔ جب کہ بٹوارے کی آخری تاریخ تک خالد کا یہ اقرار رہا کہ میرے پاس دس ہزار روپیہ ہے۔ لیکن جب چند دن کے بعد بٹوارہ پیش ہوا تو انکار کر دیا۔ اب سوال یہ ہے کہ بکر اور عمرو اپنی جمع شدہ رقم سے خالد کو حصہ دیں؟ کیا اس میں خالد حصہ پانے کا حقدار ہے؟ اگر حقدار ہے تو اس المال سے پائے گایا جو منافع ہوئے اس سے؟ بینوا توجروا۔

(۲) خالد نے اپنے لڑکے کی شادی کی اس میں پچاس ہزار روپیہ خرچ ہوا اور جہیز کا سامان بھی خالد کے پاس ہے۔ بکر اور عمرو کا کہنا ہے کہ خالد نے مشترکہ کمائی سے اپنے لڑکے کی شادی کی۔ تو اب ہم لوگ اپنی کمائی کا پچاس ہزار روپیہ اپنے لڑکوں کی شادی کے لئے خالد کے لڑکے کے مقابلہ میں رکھ سکتے ہیں یا نہیں؟ بینوا توجروا۔

(۳) والدین کے ساتھ عمرو کو خادم بنا کر حج کے لئے بھیجا گیا۔ ہر آدمی پر ساٹھ ساٹھ ہزار روپے خرچ ہوئے۔ جب عمرو نے بکر کے لڑکے کی شادی کے عوض میں پچاس ہزار روپیہ رکھنا چاہا تو خالد نے عمرو سے کہا کہ تم ساٹھ ہزار روپیہ دو کیوں کہ تمہارے حج کرنے میں ساٹھ ہزار روپیہ لگا ہے۔ کیا خالد عمرو سے ساٹھ ہزار روپے کا مطالبہ کر سکتا ہے۔ جب کہ عمرو کو والدین کے ساتھ متفقہ طور پر حج کے لئے خادم بنا کر بھیجا گیا تھا؟ بینوا توجروا۔

(۴) زمین کے بنوارے میں خالد نے اپنی اچھی زمین اپنے لئے منتخب کر لی۔ ایک زمین جو خالد کے حصہ سے ڈھائی منڈی کم ہے وہ عمرو کے حصہ میں ڈال دی۔ اور کہا کہ ڈھائی منڈی زمین جو ساجد نے دہالی ہے عمرو اس سے لڑ کر لے لے عمرو کو اس زمین کے پانے کی امید نہیں ہے کیونکہ اس زمین پر ساجد نے بیت الخلاء وغیرہ بنوایا ہے تو کیا ڈھائی منڈی کم زمین کا معاوضہ عمرو کو ملے گا؟ اگر اتنی زمین نہیں مل رہی ہے تو عمرو اس کے بدلے میں اتنا پیسہ کاٹ لے یہ جائز ہوگا؟ بیٹو اتو جروا۔

(۵) خالد کا کہنا ہے کہ ہمیں پورا حصہ نہیں دیا گیا ہم قیامت میں ان لوگوں سے وصول کریں گے۔ اگر خالد کا شرعی حصہ بنتا ہے تو از روئے شرع حکم سے مطلع فرمائیں تاکہ قیامت کے دن باز پرس سے بچ سکیں۔ والدین عمرو کے ساتھ ہیں جمع شدہ رقم سے کیا والدین کو بھی حصہ ملے گا؟

**الجواب :-** (۱) بکر عمرو جب کہ اپنے بھائی خالد اور باپ سے الگ کاروبار کرتے ہیں تو ایسی صورت میں اپنی کمائی سے جو کچھ مال یا روپیہ جمع کئے وہ خاص انہیں کے ہیں خالد ان میں سے حصہ پانے کا حقدار نہیں۔ اعلیٰ حضرت امام احمد رضا محدث بریلوی رضی اللہ عنہ ربا القوی تحریر فرماتے ہیں کہ اپنے ذاتی مال سے کوئی تجارت کی یا کسب پدیری سے الگ کوئی کسب خاص مستقل اپنا کیا جیسے نوکری کا روپیہ یا اموال خاص بیٹے کے ٹھہریں گے خیر یہ عقود الدریہ میں ہے۔ سنٹل فی ابن کبیر ذی زوجة و غیال له کسب مستقل حصل بسببه اموالاً هل هی لوالده اجاب هی للابن حیث له کسب مستقل۔ فتاویٰ رضویہ جلد ہفتم صفحہ ۳۲۲) واللہ تعالیٰ اعلم۔

(۳۲) عرف عام میں یہ ہوتا ہے کہ جو بھائی باہم بیکار رہتے اور اتفاق رکھتے اور کھانے پینے وغیرہ اخراجات میں غیریت نہیں برتتے ان سب کی وہ آمدنی جو گھر بھیجتے ہیں گھر والے جو ضرورت پڑے اس میں بے تکلف خرچ کرتے ہیں اور وہ اس پر راضی ہوتے ہیں ان کا مقصد اسے دوبارہ واپس لینا نہیں ہوتا بلکہ یہی خیال کرتے ہیں کہ باہم ہمارا ایک معاملہ ہے جس کا مال جس کے خرچ میں آجائے کچھ پرواہ نہیں۔ تو جو صرف ہو گئے ہو گئے اس کا بدل نہیں مل سکتا۔ ایسا ہی فتاویٰ رضویہ جلد ششم صفحہ ۳۲۱، ۳۲۲ میں ہے۔ لہذا خالد کے لڑکے کی شادی میں جو روپیہ خرچ ہوا اس کے عوض میں بکر و عمرو روپیہ نہیں لے سکتے۔

اسی طرح جب باہم رضا مندی سے عمرو کو والدین کے ساتھ خادم بنا کر حج کے لئے بھیجا گیا تھا تو اب اس خرچ کا عوض خالد کو نہیں مل سکتا۔ عمرو سے ساٹھ ہزار روپے کا مطالبہ کرنے کا اسے کوئی حق نہیں۔ فتاویٰ رضویہ جلد ہفتم صفحہ ۳۲۹ پر ہے۔ من انفق فی امر غیرہ بغیر امرہ و لا مضطراً الیہ فانہ یعد متبرعاً فلا یرجع بشئ۔ واللہ تعالیٰ اعلم۔

(۴) اگر یہ بنوارہ باپ کی موجودگی میں اس کی مرضی سے ہوا ہے تو اگر چہ عمرو کو ڈھائی منڈی زمین کم ملی ہے اس کے بدلے وہ پیسہ نہیں کاٹ سکتا کہ باپ اپنی زندگی میں ساری جائیداد کا ایک بٹا ہوتا ہے وہ جسے چاہے اور جتنا چاہے دیدے کسی کو اعتراض کا حق نہیں۔ ایسا ہی فتاویٰ امجدیہ حصہ سوم صفحہ ۳۸۰ میں ہے۔ مگر باپ ایسا کرنے کے سبب گنہگار ہوا۔ اور اگر باپ نے سارے

لڑکوں کے درمیان برابر تقسیم کرنے کے لئے کہا تھا مگر خالد نے خود ہی اپنی مرضی سے اچھی زمین لے لی اور خراب و کم زمین عمرو کو دی تو وہ ظالم جفا کار سخت گنہگار متحق عذاب نار اور غاصب ہے۔ اور یہی حکم ساجد کے لئے بھی ہے۔ عمرو ڈھائی منڈی کم زمین کا معقول معاوضہ اپنے دونوں بھائیوں سے کسی طرح بھی لے سکتا ہے۔ واللہ تعالیٰ اعلم۔

(۵) خالد کا یہ کہنا کہ ہمیں پورا حصہ نہیں دیا گیا ہم قیامت میں وصول کریں گے غلط ہے اس لئے کہ بکر اور عمرو کے جمع شدہ پیسوں میں اس کا کوئی حصہ نہیں جیسا کہ جواب نمبر ۱ میں گذرا۔

اسی طرح والدین کا بھی جمع شدہ روپیوں میں شرعی حصہ نہیں ہے۔ مگر لڑکوں پر فرض ہے کہ روپے پیسے ہر طرح سے والدین کی خدمت کریں تاکہ جنت کے مستحق ہوں۔ حدیث شریف میں حضور صلی اللہ تعالیٰ علیہ وسلم نے فرمایا: "رغم انفسہ و غم انفسہ و غم انفسہ قیل من یا رسول اللہ قال من ادرك والديه عند الکبر احدهما او کلاهما ثم لم یدخل الجنة۔" یعنی اس کی ناک خاک آلود ہو، اس کی ناک خاک آلود (یعنی ذلیل و رسوا ہو) کسی نے عرض کیا یا رسول اللہ وہ کون ہے؟ فرمایا جس نے ماں، باپ دونوں کو یا ایک کو بوڑھا پے کے وقت پایا پھر ان کی خدمت کر کے جنت میں داخل نہ ہوا۔ (انوار المحدث صفحہ ۳۰۳ بحوالہ مسلم شریف)

اور اگر والدین نفقہ کے محتاج ہوں تو ایسی صورت میں لڑکوں پر ماں باپ کا نفقہ دینا واجب ہے جیسا کہ فتاویٰ عالمگیری جلد اول مع خانہ صفحہ ۵۶۳ میں ہے: "يجبر الولد المؤسر على نفقة ابوين المعسرین مسلمین قدرا على الکسب اهـ" واللہ تعالیٰ اعلم۔

الجواب صحیح: جلال الدین احمد الامجدی

مکتبہ: عبدالحی قادری

۱۳ جمادی الاولیٰ ۱۸ھ

مسئلہ:- از: فیاض الدین منظری، سکر اول پچھتم ٹائڈ، یوپی

کیا فرماتے ہیں علمائے دین و مفتیان شرع متین مسئلہ ذیل میں کہ زفر اور عمرو دو بگے بھائی ہیں دونوں الگ رہتے ہیں۔ ایک پاور لوم کا کنکشن مشترک ہے بلکہ کرایہ نصف نصف جمع ہوتا ہے۔ زفر جو کہ بڑے ہیں انہوں نے اپنی طرف ٹی۔ وی بھی لگا رکھا ہے جو برابر استعمال ہوتا ہے اسی مشترک کنکشن سے۔ اب سوال یہ ہے ٹی۔ وی کے استعمال میں جو پاور خرچ ہوتا ہے عمرو اس کا کرایہ علیحدہ طور پر طلب نہ کرے تو اس کے اوپر کیا حکم ہے؟ اور جواب تک مشترکہ طور پر دے چکا ہے اس کو طلب کر سکتا ہے یا نہیں؟ نہ طلب کرنے اور سکوت اختیار کرنے کی صورت میں عمرو پر کیا حکم لاگو ہوتا ہے؟ بیینوا تو جروا۔

الجواب:- ٹی۔ وی ایک قسم کا چھوٹا سینما اور فتنہ کی بڑ ہے۔ جس کی خرید و فروخت اور استعمال ناجائز و حرام ہے۔ ایسی خرافاتی چیزوں سے مسلمانوں کو بچنا لازم ہے۔ لہذا صورت مسئلہ میں ٹی۔ وی کے استعمال میں جو پاور خرچ ہوتا ہے عمرو اس

کا کرایہ نہ دے کہ گناہ میں مدحرام ہے۔ خدائے تعالیٰ کا ارشاد ہے: "لا تعاونوا علی الاثم و العدون۔" (پ ۵۷۶) اور مشترکہ طور پر جواب تک دے چکا ہے اس کو طلب کر سکتا ہے۔ اور ٹی۔ وی کے استعمال میں جتنی بجلی زعفر خرچ کرتا ہے اتنے کرایہ عمر وضع کر کے دے یا اپنا کنکشن الگ کر والے اور نہ طلب کرنے کی صورت میں گناہ پر مدد کرنے کے سبب عمر تو بہ کرے۔ واللہ تعالیٰ اعلم۔

کتبہ: محمد بنیر الدین حبیبی مصباحی

الجواب صحیح: جلال الدین احمد الامجدی

۱۲ جمادی الاخرہ ۱۹ھ

**مسئلہ:-** از: شاہ محمد حسینی، محمود نگر، اترولہ، بلرام پور

زید و بکر دونوں گئے بھائی ہیں زید تنخواہ کا مکمل پیسہ بکر کو دیدیتا تھا اور جمہراتی و میلاد کا نذرانہ کچھ بچا کر رکھ لیتا تھا یہ بات بکر کو بھی معلوم تھی اسی لئے کبھی کبھی وہ زید کو گھر سے خرچ دیدیا کرتا تھا اور کہتا تھا کہ جو پیسہ تمہیں جمہراتی وغیرہ کا ملتا ہے۔ اسی سے خرچ چلاؤ۔ اب دونوں میں بٹوارہ ہو گیا ہے تو کیا زید نے جو پیسہ جمہراتی وغیرہ کا بچا کر رکھا ہے اس میں بکر کا بھی حق ہے؟ بینوا توجروا۔

**الجواب:-** زید نے جمہراتی وغیرہ کا جو پیسہ بچا کر رکھا ہے وہ خاص اسی کا ہے اس میں بکر کا کوئی حق نہیں۔ فتاویٰ رضویہ جلد سابع صفحہ ۳۲۴ پر ہے۔ اپنے ذاتی مال سے کوئی تجارت کی یا کسب پداری سے الگ ہو کر کوئی کسب خاص مستقل اپنا کیا جیسے نوکری کا روپیہ یہ اموال خاص بیٹے کے ٹھہریں گے۔ خیر یہ عقود الدریہ میں ہے: "سئل فی ابن کبیر ذی زوجة و عیال له کسب مستقل حصل بسببه اموالا هل هی لوالده اجاب هی للابن حیث له کسب مستقل۔" ۱۱ اور اسی کتاب کی جلد ۸ صفحہ ۲۲۵ میں ہے: "ان سهم الوارث فی المورث دون مملوک وارث آخر۔" ۱۱ واللہ تعالیٰ اعلم۔

کتبہ: اشتیاق احمد رضوی مصباحی

الجواب صحیح: جلال الدین احمد الامجدی

۲۳ صفر المظفر ۲۱ھ

**مسئلہ:-** از: عبد الخالق خاں، جنگوہ، بلرام پور

زید چار بھائی ہیں اور ایک ہی میں رہتے ہیں۔ تقریباً چار سال قبل زید کی نوکری کے سلسلے میں ۲۵ ہزار روپے بطور رشوت دے گئے۔ اور زید کی نوکری لگ گئی اور تنخواہ کی پوری رقم مشترکہ طور پر گھر میں خرچ ہوتی رہی۔ اب چاروں بھائی الگ ہو گئے ہیں وہ زید سے کہتے ہیں کہ رشوت میں دی گئی رقم سے ہم لوگوں کا حصہ واپس کر دو۔ تو رشوت میں دی گئی رقم میں بھائیوں کا حصہ مانگنا کیسا ہے؟

**الجواب:-** جب چاروں بھائی ایک ہی میں رہتے تھے۔ اور مذکورہ رقم بھی بطور رشوت زید کی نوکری کے لئے دی گئی تھی اور تنخواہ ملنے کے بعد سے پوری رقم گھر میں خرچ ہوتی رہی تو اب الگ ہو جانے کے بعد اس کے بھائیوں کا مذکورہ رقم مانگنا غلط ہے۔ کہ عرف میں یہ صورت اباحت کی ہے۔ بشرطیکہ دیتے وقت کسی نے قرض یا عاریت کہہ کر نہ دیا ہو۔

اسی طرح کے ایک سوال کے جواب میں امام احمد رضا محدث بریلوی رضی اللہ تعالیٰ عنہ تحریر فرماتے ہیں: ”بالجملہ ما عرف پر ہے اور یہاں عرف قاضی اباحت کہ جو بھی باہم سبکار ہے اور اتفاق رکھتے اور خوردنوش وغیرہا مصارف میں غیریت نہیں برتتے ان کی سب آمدنی یک جا رہتی ہے۔ اور جسے جو حاجت پڑے بے تکلف خرچ کرتا ہے۔ اور دوسرا اس پر راضی ہوتا ہے۔ دوبارہ واپسی کا ارادہ نہیں رکھتا نہ وہ آپس میں یہ حساب کرتے ہیں اس دفعہ تیرے خرچ میں زائد آیا۔ اتنا مجرا دے نہ صرف کے وقت ایک دوسرے سے کہتا ہے میں نے اس روپے سے اپنے حصہ کا تجھے مالک کر دیا بلکہ یہی خیال کرتے ہیں کہ باہم ہمارا ایک معاملہ ہے جن کا مال جس کے خرچ میں آجائے کچھ پروا نہیں۔ اور یہ عین معنی اباحت ہی قرار دیں گے۔“ (فتاویٰ رضویہ جلد ششم صفحہ ۳۲۲)

لیکن زید کے بھائی اگر یہ کہیں کہ مذکورہ رقم ہم نے بطور قرض دی تھی تو ان کا قول قسم کے ساتھ مان لیا جائے گا۔ اور زید پر ان کے حصہ کی رقم دینا لازم ہوگا۔ اور اگر زید اس کے خلاف کا دعویٰ کرے تو اسے گواہ پیش کرنا ہوگا۔ ایسا ہی فتاویٰ رضویہ جلد ششم ص ۳۲۲ میں ہے۔ واللہ تعالیٰ اعلم۔

کتبہ: محمد اویس القادری الاحبدي

الجواب صحیح: جلال الدین احمد الاحمدی

۳۰ ربیع الثور ۱۴۱۰

مسئلہ:- از: ممتاز احمد قادری، ہڑھا، ضلع باندہ، یوپی

زید نے بکر سے دس ہزار روپے اس شرط پر روزگار کرنے کو لیا کہ نفع اور نقصان دونوں میں ہم اور آپ برابر شریک رہیں گے تو اس عقد کے متعلق شریعت کا حکم کیا ہے؟ بینوا توجروا۔

الجواب:- صورت مسئلہ کو شرع شریف میں مضاربہ کہتے ہیں اور یہ جائز ہے اس شرط کے ساتھ کہ جو بھی مال نقصان ہوگا سب کے سب رب المال کا ہوگا۔ مضارب اس کا ذمہ دار نہیں۔ اعلیٰ حضرت محدث بریلوی رضی اللہ تعالیٰ عنہ تحریر فرماتے ہیں: ”مضارب کے ذمہ نقصان کی شرط باطل ہے وہ اپنی تعدی و دست درازی و تفسیح کے سوا کسی نقصان کا ذمہ دار نہیں۔“ (فتاویٰ رضویہ جلد ششم صفحہ ۱۷۱) اور پھر اسی صفحہ پر عقودوریہ سے نقل کرتے ہیں: ”سئل فیہما اذا خسر المضارب فهل یكون الخسران علی رب المال۔ الجواب نعم۔ لہذا صورت مسئلہ میں زید کا بکر سے روزگار کے لئے اس شرط پر روپیہ لینا کہ نفع اور نقصان دونوں میں ہم اور آپ برابر شریک ہوں گے صحیح نہیں ہے کہ زید (مضارب) کے ذمہ نقصان کی شرط باطل ہے۔ واللہ تعالیٰ اعلم۔“

کتبہ: نعمان رضا برکاتی

الجواب صحیح: جلال الدین احمد الاحمدی

# کتاب الوقف

## وقف کا بیان

**مسئلہ:-** از: ماسٹر حبیب اللہ، موضع پر ساہیوگ، ڈاکخانہ جگنادھام، سدھارتھ نگر

کیا فرماتے ہیں مفتیان دین و ملت اس مسئلہ میں کہ گاؤں میں عید گاہ کی زمین ضرورت سے زائد ہے۔ تو عید گاہ کی مرمت اور دینی مدرسہ کی آمدنی کے لئے عید گاہ کی زمین کے کچھ حصہ میں دوکان نگلوانا جائز ہے یا نہیں؟ بینوا توجروا۔

**الجواب:-** اگر عید گاہ کی وہ زمین کسی شخص خاص یا چند لوگوں نے مل کر دی ہو تو ان کی اجازت سے اور اگر چکہندی کے موقع پر گورنمنٹ نے چھوڑی ہو تو گاؤں والوں کی اجازت سے عید گاہ کی زمین میں دوکان نگلوانا جائز ہے۔ اس لئے کہ گاؤں میں عید گاہ کے لئے وقف صحیح نہیں۔

اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”ہمارے ائمہ کرام رضی اللہ تعالیٰ عنہم کے مذہب میں گاؤں میں عیدین جائز نہیں تو وہاں عید گاہ وقف نہیں ہو سکتی کہ محض بے حاجت و بے قربت بلکہ مخالف قربت ہے تو وہ زمین و عمارت ملک بانیان ہیں انہیں اختیار ہے۔ اس میں جو چاہیں کریں خواہ اپنا مکان بنائیں یا زراعت کریں۔“ (فتاویٰ رضویہ جلد ششم صفحہ ۴۱۶) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۲۵ محرم الحرام ۱۴۲۰ھ

**مسئلہ:-** از: محمد احمد، کٹہرہ، ضلع گوردھپور

کیا فرماتے ہیں علماء دین اس مسئلہ میں کہ مدرسہ کے نام پر زمین خریدی گئی اور اکثر حصہ پر مدرسہ کی تعمیر ہوئی۔ ضرورت کے پیش نظر ایک گوشہ میں اراکین مدرسہ مسجد کی تعمیر کر سکتے ہیں یا نہیں؟ بینوا توجروا۔

**الجواب:-** جب مدرسہ کے نام پر زمین خریدی گئی اور اس کے اکثر حصہ پر مدرسہ کی تعمیر بھی ہو گئی تو اراکین مدرسہ اس کے کسی گوشہ میں مسجد کی تعمیر نہیں کر سکتے کہ وہ زمین مدرسہ کے لئے وقف ہو گئی خواہ وہ زمین کسی نے وقف کی ہو یا چندہ کی رقم سے مدرسہ کے لئے زمین خریدی گئی ہو۔ البتہ اس میں کوئی کمرہ بنا کر اسے نماز کے لئے خاص کر سکتے ہیں مگر وہ جگہ مسجد کے حکم میں نہیں ہوگی۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”وہ زمین و عمارت تمام مشرتیوں اور چندہ دہندوں کی ہوئی جس کا ایک پیسہ چندہ ہو اور جس کا ہزار روپے سب شریک ہیں اور جب کہ دینی مدرسہ نفع عام مسلمان کے لئے بنانا

مقصود تھا اس میں کسی کی نیت یہ نہیں ہوتی کہ میں کسی جز کا مالک رہوں اور اس سے انتفاع ایک مدت محدود تک ہو پھر میری ملک میں واپس آئے جب کہ اپنی ملک سے خارج کر کے ہمیشہ کے لئے نفع مسلمین کے واسطے کر دینا مقصود ہوتا ہے۔ اور یہی حاصل وقف ہے تو اگر چہ نصاب سب لفظ وقف نہیں کہتے عرفاً دلالت وقف کرتے اور وقف ہی سمجھتے ہیں۔“ (فتاویٰ رضویہ جلد ششم صفحہ ۳۳۶)

اور تفسیر وقف جائز نہیں یعنی مدرسہ کی زمین کو مسجد بنانا یا مسجد کی زمین کو مدرسہ بنانا جائز نہیں۔ فتاویٰ عالمگیری جلد دوم صفحہ ۴۹۰ میں ہے: ”لایجوز تغیر الوقف۔ اھ“ اور حضرت علامہ ابن عابدین شامی قدس سرہ السامی تحریر فرماتے ہیں: ”الواجب

ابقاء الوقف علی ماکان علیہ۔ اھ“ (رد المحتار جلد سوم صفحہ ۴۲۷) واللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد ابرار احمد امجدی برکاتی

۲۰ ربیع الآخر ۱۴۰۵ھ

**مسئلہ :-** از: محمد امیر اللہ عزیزی، نوٹن کیمیکل ورکس، غلہ منڈی، گاندھی نگر، بستی

کیا فرماتے ہیں مفتیان دین و ملت اس مسئلہ میں کہ مدرسہ کے نام پر زمین خریدی گئی ضرورت کے مطابق اکثر حصہ پر مدرسہ بنا ہے۔ اور منصوبہ کے مطابق بہت کچھ باقی ہے۔ زمین خریدتے وقت مدرسہ کے منصوبہ میں پرانمیری درجات، مائٹیسری اسکول، ٹکلیکل تعلیم کے لئے عمارت، نساں اسکول، تعلیم بالغاں اور مسجد وغیرہ کی تعمیر شامل تھیں اب اراکین مدرسہ اسی زمین پر جو مدرسہ کے نام پر خریدی ہے مسجد کی تعمیر کرانا چاہتے ہیں تو اس زمین پر مسجد کی تعمیر جائز ہے یا نہیں؟ فقہ کی روشنی میں مفصل جواب عنایت فرمائیں۔ بینوا توجروا۔

**الجواب :-** چندہ دینے والے چندہ کی رقم کے مالک ہوتے ہیں۔ جیسا کہ اعلیٰ حضرت امام احمد رضا محدث بریلوی علیہ الرحمۃ والرضوان تحریر فرماتے ہیں: ”زر چندہ چندہ دہندوں کی ملک پر رہتا ہے اور ان کی اجازت سے صرف ہوتا ہے۔ اھ“ (فتاویٰ رضویہ جلد ششم صفحہ ۳۵۷)

لہذا اگر چندہ دینی مدرسہ کے نام پر وصول کر کے زمین خریدی گئی تو اس کی خریداری کے وقت اراکین مدرسہ کی نیت کا کوئی اعتبار نہیں۔ چندہ دینے والوں کی ہی نیت کا اعتبار ہے تو وہ زمین صرف دینی مدرسہ کی ہے اس زمین پر مائٹیسری اسکول، ٹکلیکل تعلیم کے لئے عمارت یا مسجد کسی بھی دوسری چیز کی تعمیر ہرگز جائز نہیں۔ اس لئے کہ مدرسہ کی زمین کو مسجد، ٹکلیکل کالج یا مائٹیسری اسکول وغیرہ بنانا وقف کو بدلنا ہے اور وہ ہرگز جائز نہیں۔ فتاویٰ عالمگیری مع خانیہ جلد دوم صفحہ ۴۹۰ پر ہے: ”لایجوز تغیر الوقف۔“ البتہ نماز پڑھنے کے لئے مدرسہ کا کوئی کمرہ خاص کر سکتے ہیں۔ واللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد ابرار احمد امجدی برکاتی

۲۰ ربیع الآخر ۱۴۰۵ھ



**مسئلہ :-** از: چیرمین جامع مسجد ٹرسٹ، دوغڑاچی، دھولیہ، مہاراشٹر

کیا فرماتے ہیں علمائے دین اس مسئلہ میں کہ زید نے ایک پلاٹ زمین جامع مسجد ٹرسٹ کے نام مدرسہ سے متصل ایک پلاٹ اور جامع مسجد ٹرسٹ کے نام دیا۔ دیتے وقت اپنی نیت و ارادہ کا کچھ اظہار نہیں کیا۔ کچھ دنوں کے بعد محلہ کے چند افراد نے یہ خواہش ظاہر کی کہ یہاں ایک مسجد ہونی چاہئے۔ دریافت طلب امر یہ ہے کہ ان مذکورہ تینوں پلاٹوں پر مسجد بنائی جاسکتی ہیں یا نہیں؟ اگر مسجد بنائی جاسکتی ہے تو جامع مسجد ٹرسٹ کی اجازت ضروری ہے یا نہیں؟ کیا جامع مسجد ٹرسٹ دوسرے لوگوں کو اجازت دے کر اس جگہ پر مسجد بنا سکتے ہیں؟ مسجد بنانے کی صورت میں جو انتظامیہ باڈی ہوگی وہ جامع مسجد ٹرسٹ سے بالکل الگ ہو کر کام کرنا چاہتی ہے کیا یہ درست ہے؟ واضح رہے۔ کہ زید نے جو پلاٹ جامع مسجد ٹرسٹ کی تحویل میں کیا تھا۔ اب کہتا ہے کہ میں نے یہ پلاٹ مسجد ہی کے لئے دیا ہے۔ (صرف ایک پلاٹ) آج زید موجود ہے۔ کیا اس کا قول معتبر ہے؟ جامع مسجد ٹرسٹ نے دارالعلوم غوثیہ رضویہ کے نام پر عوام سے چندہ لے کر مذکورہ پلاٹ پر کم و بیش تین حصہ تعمیر کا کام کر دیا ہے۔ ایسی صورت میں کیا کرنا چاہئے؟ جواب باصواب سے مطلع فرمائیں۔ نوازش ہوگی۔ بینوا توجروا۔

**الجواب :-** صورت مسئلہ میں زید نے جو زمین مدرسہ کے لئے وقف کی ہے۔ اس پر مسجد نہیں بنائی جاسکتی ہے۔ کہ جو چیز جس غرض کے لئے وقف کی گئی ہے دوسری غرض کی طرف اسے پھیرنا حرام ہے۔ کہ شرط واقف مثل نص شارع واجب الاتباع ہے۔ در مختار مع شامی جلد سوم صفحہ ۳۵۶ میں ہے: "شرط الواقف كنص الشارع في وجوب العمل به۔" اھ۔ اور فتاویٰ عالمگیری مع خانیہ جلد دوم صفحہ ۳۹ میں ہے: "لا يجوز تغيير الوقف۔" اور جو زمین جامع مسجد ٹرسٹ نے خریدی ہے اگر وہ مدرسہ کے پیسے سے ہے تو اس پر مسجد نہیں بنائی جاسکتی ہے۔ اور اگر مسجد کے پیسے سے خریدی گئی ہے تو اس پر مسجد ہی کی کوئی چیز بنائی جائے گی۔ اور زید نے جو دوسری زمین جامع مسجد ٹرسٹ کو دی ہے اگرچہ دیتے وقت اپنی نیت کا اظہار نہیں کیا تھا مگر اب کہتا ہے کہ میں نے اس دوسری زمین کو مسجد بنانے کے لئے دی ہے تو اس کی نیت کا لحاظ کیا جائے گا۔ اور اس پر مسجد ہی بنائی جائے گی۔ اس لئے کہ جو چیز جس مقصد کے لئے وقف کی جائے اسی کام میں وہ لائی جائے گی۔ دوسری غرض کی طرف اسے پھیرنا جائز نہیں۔ ایسا ہی فتاویٰ امجدیہ جلد سوم صفحہ ۴۲ میں ہے۔

جو زمین زید نے وقف کی ہیں اگر اہل ہو تو وہ خود اس کا متولی ہے۔ اور اس سلسلہ میں اپنے تعاون کے لئے وہ کمیٹی بھی بنا سکتا ہے۔ اور جو زمین جامع مسجد ٹرسٹ نے خریدی ہے اس کے منتظم وہی لوگ ہیں۔ ان کی اجازت سے دوسرے لوگ بھی منتظم ہو سکتے ہیں۔

اور جامع مسجد ٹرسٹ نے مدرسہ کا جو تعمیر کا کام کیا ہے۔ اگر وہ مدرسہ کی زمین پر ہے تو کوئی حرج نہیں۔ اور اگر مسجد کی زمین پر ہے تو اس کی دھورتیں ہیں۔ اگر وہ زمین مسجد کی آمدنی کے لئے ہے تو اس پر مدرسہ بنانا جائز ہے مگر مدرسہ کی جانب سے

مسجد کو معقول کرایہ دینا ہوگا۔ اور خاص تعمیر مسجد کے لئے ہے تو اس پر مدرسہ بنانا جائز نہیں۔ اس صورت میں اس کا ڈھادیانا واجب ہے۔ اور مدرسہ کا جو نقصان ہوا ہے اس کا تاوان دینا فرشتوں پر لازم ہے۔ فتاویٰ امجدیہ جلد سوم صفحہ ۱۶ پر فتح القدیر سے ہے: "الواجب ابقاء الوقف علی ماکان علیہ دون زیادة. اه" واللہ تعالیٰ اعلم.

الجواب صحیح: جلال الدین احمد الامجدی

کتبہ: خورشید احمد مصباحی

۱۷/رجب المرجب ۱۸ھ

مسئلہ:- از: محمد یعقوب، بمبئی کلاتھاسٹور، جعفر آباد، ضلع بلراپور (پوئی)

کیا فرماتے ہیں علمائے کرام و مفتیان شرع عظام مسئلہ ذیل میں دارالعلوم کے ایک عالم صاحب نے اپنے انتقال کے پندرہ میں روز قبل اپنے چند مخصوص لوگوں سے وصیت کی کہ میرے انتقال کے بعد مجھے مدرسہ کی زمین میں جو اتر جانب ہے۔ وہاں دفن کرنا بلکہ نشاندہی بھی کر دی، اور اگر آبادی والے مدرسہ کی زمین میں دفن کرنے سے منع کر دیں گے تو قبرستان میں رکھنا وہاں بھی روکیں گے تو میرے گاؤں پہنچا دینا۔ انتقال کے بعد چند لوگوں نے قبرستان میں رکھنے کے لئے کہا اور کچھ لوگوں نے کہا کہ یہ ان کی وصیت تھی کہ مدرسہ کی زمین میں رکھنا بہر کیف تو تو میں میں بہت ہوئی مگر اخیر میں مدرسہ کی زمین میں دفن کیا گیا۔ جواب طلب امرا اینکه عالم صاحب کی وصیت درست ہے یا نہیں؟ زمین تو ان کی ملکیت میں نہیں تھی بلکہ زمین مدرسہ کی تھی۔ قرآن وحدیث کی روشنی میں واضح فرمائیں۔

نیز اطراف میں طریقہ نماز جمعہ اس طرح رائج ہے کہ دو رکعت نماز جمعہ بنام فرض کے بعد فوراً تکبیر کہتے ہیں اور چار رکعت فرض ظہر بجماعت ادا کرتے ہیں۔ اور یہاں پر دو رکعت جمعہ کے بعد چار رکعت سنت مؤکدہ ظہر پڑھتے ہیں بعدہ چار رکعت فرض ظہر بجماعت پڑھتے ہیں۔ نماز جمعہ و ظہر کا صحیح طریقہ تحریر فرما کر منکوحہ فرمائیں۔ بینوا توجروا۔

الجواب:- عالم صاحب کا مدرسہ کی زمین میں دفن کرنے کی وصیت کرنا جائز نہیں ہے۔ کہ مدارس کی زمینیں مردہ دفن کرنے کے لئے نہیں ہوتی ہیں۔ بلکہ ان کی ضروریات کے لئے ہوتی ہیں۔ اور جو چیز جس غرض کے لئے وقف کی گئی ہے دوسری غرض کی طرف اسے پھیرنا حرام ہے۔ فتاویٰ امجدیہ جلد سوم صفحہ ۱۶ میں انگلیری سے ہے: "لا يجوز تغيير الوقف عن هيئته". پھر اسی کتاب کے صفحہ ۱۶ پر فتح القدیر سے ہے: "الواجب ابقاء الوقف علی ماکان علیہ اه" واللہ تعالیٰ اعلم.

اور مسائل کے اطراف میں جو طریقہ نماز جمعہ رائج ہے کہ دو رکعت نماز جمعہ بنام فرض (یعنی حقیقت میں جو نقل ہے) پڑھنے کے بعد فوراً تکبیر کہتے ہیں اور چار رکعت فرض ظہر بجماعت ادا کرتے ہیں یہی صحیح ہے۔ اور دوسرا طریقہ جو مسائل کے یہاں رائج ہے وہ صحیح نہیں ہے کہ نماز جمعہ سے پہلے جو چار رکعت سنت مؤکدہ پڑھتے ہیں وہ ظہر ہی کی نیت سے پڑھیں بنام جمعہ دو رکعت

پڑھنے کے بعد پھر اس کے دوبارہ پڑھنے کی ضرورت نہیں۔ واللہ تعالیٰ اعلم۔

کتبہ: خورشید احمد مصباحی

الجواب صحیح: جلال الدین احمد الامجدی

یکم ربیع الآخر ۱۸ھ

**مسئلہ:-** از: عبدالمصطفیٰ مقام لنگرہا پستی

(۱) خالد نے مسلمانوں کا قبرستان جس میں وہ لوگ ایک مدت سے مردہ دفن کرتے تھے۔ اپنے نام بیچ نامہ کروالیا ہے اور اس میں مالکانہ تصرف کرتا ہے۔ اس کے درخت لکڑی اور پھل وغیرہ اپنے استعمال میں لاتا ہے۔ اب مسلمان اس میں مردہ دفن کرنے سے گھبراتے ہیں کہ آج نہیں تو کسی دن یہ یا اس کے بیچ اس میں ہل چلائیں گے جس سے قبروں اور مردوں کی بے حرمتی ہوگی۔ تو دریافت طلب یہ امر ہے کہ خالد کا قبرستان لکھانا اور اس میں مالکانہ تصرف کرنا جائز ہے یا نہیں؟ بیینوا توجروا۔

(۲) جو لوگ زید، بکر اور خالد کے حالات کو جانتے ہوئے ان کا ساتھ دیتے ہیں ان کی شادی بیاہ میں شریک ہوتے ہیں۔ ایسے لوگوں کے لئے شریعت کا کیا حکم ہے؟ بیینوا توجروا۔

**الجواب:-** (۱) اعلیٰ حضرت امام احمد رضا خاں محدث بریلوی رضی المولیٰ تعالیٰ تحریر فرماتے ہیں کہ: ”عامہ قبرستان وقف ہوتے ہیں اور وقف کی بیع و رہن حرام ہے اور خاص قبرستان کسی کی ملک ہو جس میں اس نے مردے دفن کئے ہوں مگر اس کام کے لئے وقف نہ کیا ہو وہ بھی سواضع قبور کو نہ بیچ سکتا ہے نہ رہن کر سکتا ہے کہ اس میں توہین اموات مسلمین ہے اور ان کی توہین حرام ہے۔“ (فتاویٰ رضویہ جلد چہارم صفحہ ۱۰۸) لہذا خالد کا قبرستان اپنے نام لکھا لینا اور اس میں مالکانہ تصرف کرنا سخت ناجائز و حرام ہے۔ جیسا کہ حضرت صدر الشریعہ علیہ الرحمۃ والرضوان تحریر فرماتے ہیں کہ: ”جب وہ زمین موقوفہ ہے تو اس پر قبضہ مالکانہ کرنا ناجائز و حرام ہے۔“ (فتاویٰ امجدیہ جلد سوم صفحہ ۲۸) اور تنویر الابصار مع درمختار جلد سوم صفحہ ۳۰۲ میں ہے: ”اذا تم ولزم لا یملک ولا یملک۔“ ۱۵ خالد تصرف بیچا کے سبب سخت گنہگار لائق قہر جبار ہے۔ وہ علانیہ تو بہ واستغفار کرے اور کاغذات سے اپنا نام خارج کروا کر قبرستان کا نام درج کروائے اگر وہ ایسا نہ کرے تو مسلمان پر واجب ہے کہ اس کا سخت بایکٹ کریں۔ جو اس میں پہلو تہی کرے گا اسے فاسق کی طرح عذاب نار ہوگا۔ خدائے تعالیٰ کا ارشاد ہے: ”کَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ۔“ (پ ۶ سورہ مائدہ، آیت ۷۹) واللہ تعالیٰ اعلم۔

(۲) جو لوگ زید، بکر اور خالد کے حالات کو جانتے ہوئے ان کا ساتھ دیتے ہیں ان کی شادی بیاہ میں شریک ہوتے ہیں ان پر لازم ہے۔ ایسے لوگوں کا ساتھ چھوڑ دیں اگر وہ ایسا نہ کریں تو ان کا بھی سختی کے ساتھ سماجی بایکٹ کیا جائے ان کے ساتھ اٹھنا بیٹھنا، کھانا پینا، سلام کلام سب بند کیا جائے۔ اللہ تعالیٰ کا ارشاد ہے: ”وَلَا تَرْكَبُوا إِلَى الَّذِينَ ظَلَمُوا فَتَمَسَّكُمُ النَّارُ۔“

(پ ۱۲ سورہ ہود، آیت ۱۱۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: اظہار احمد نظامی  
۱۰ رمضان ۱۳۱۸ھ

مسئلہ:-

دیہات میں ایک عید گاہ تھی جس میں پہلے دیہات ہی کے لوگ عیدین کی نماز پڑھتے تھے اب وہ برسوں سے ویران پڑی ہے تو اس زمین و عمارت کو مدرسہ میں تبدیل کر سکتے ہیں۔ یا نہیں؟ بینوا توجروا۔

الجواب:- دیہات میں عید گاہ وقف نہیں ہو سکتی کہ یہ محض بلا ضرورت و بلا قربت ہے۔ کیوں کہ وقف میں قربت ضروری ہوتی ہے۔ جیسا کہ در مختار مع شامی جلد سوم صفحہ ۲۹۴ میں ہے: "شرطہ ان یکون قربۃ فی ذاتہ۔" ۱۔ اس لئے کہ دیہات میں عیدین کی نماز جائز نہیں۔ در مختار مع شامی جلد اول صفحہ ۶۱۱ پر ہے: "فی القنیۃ صلاۃ العید فی القرۃ تکرہ تحریمای اشتغال بمما لا یصح۔" ۲۔ تو وہاں عید گاہ بنانا بلا ضرورت ہے۔ اور سیدنا علی حضرت امام احمد رضا محدث بریلوی رضی عنہ ربہ القوی تحریر فرماتے ہیں: "ہمارے ائمہ کرام رضی اللہ تعالیٰ عنہم کے مذہب میں گاؤں میں عیدین جائز نہیں تو وہاں عید گاہ وقف نہیں ہو سکتی ہے محض بے حاجت و بے قربت ہے بلکہ مخالف قربت ہے۔" (فتاویٰ رضویہ جلد ششم صفحہ ۴۱۶)

لہذا جب وقف صحیح نہیں ہوا تو وہ ملک واقف و چندہ دہندگان کی طرف پلٹ آئی۔ اب انہیں لوگوں کی اجازت سے اس زمین و عمارت کو مدرسہ میں تبدیل کر سکتے ہیں۔ "لان المال لہم فیصرف بانذہم۔" ایسا ہی فتاویٰ رضویہ جلد ششم صفحہ ۳۸۵ پر ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد سیر الدین جیبی مصباحی

۵ ربیع الاول ۱۳۱۸ھ

مسئلہ:- از: محمد اسرائیل ایڈوکیٹ منیجر مدرسہ ہذا و اراکین مدرسہ ہذا شرعی دت گنج بازار، بلرام پور (یوپی)

گرام گلوریا معانی، پوسٹ شری دت گنج بازار، ضلع بلرام پور، یوپی میں ایک مدرسہ عربیہ اہل سنت فیض الرسول عرصہ چالیس سال سے چل رہا ہے۔ اس مدرسہ سے ملی ہوئی کچھ زمین گرام سماج کی تھی اس زمین پر مدرسہ کا قبضہ ہے جب سے مدرسہ قائم ہوا تب سے ہے کچھ دن کے بعد گاؤں کے مسلمانوں نے مل کر اس زمین کی چار دیواری اتحادی تھی گیٹ کے لئے جگہ چھوڑ دی تھی جب مدرسہ میں کچھ بجٹ ہو گیا تب گاؤں والوں نے گیٹ لگوانے کی لئے باؤنڈری کو اونچا کیا تاکہ گیٹ لگ جائے اور جو زمین مدرسہ کی باؤنڈری کے اندر ہے جاڑے کے موسم میں بچے اس میں تعلیم حاصل کرتے ہیں۔ اسی میں مدرسہ کا سالانہ جلسہ عید میلاد النبی صلی اللہ تعالیٰ علیہ وسلم بھی ہوتا ہے۔ اسی اسکول سے ملا ہوا ایک کھیل میدان بچوں کا ہے گاؤں کے مسلمانوں نے اس کی

باؤنڈری کے لئے بنیاد ڈالنا تو گاؤں کا پردھان جو کہ مسلمان ہے کچھ اور مسلمانوں کو لے کر کھیل میدان اور اسکول کی باؤنڈری ایس۔ ڈی۔ ایم کے ذریعہ رکود یا تب گاؤں کے مسلمانوں نے ایس۔ ڈی۔ ایم کے یہاں کھیل کا میدان اور اسکول کی باؤنڈری کے لئے دعویٰ پیش کیا اور بیان دینے کے لئے اترو لہ تحصیل گئے تب گاؤں کے پردھان نے کچھ مسلمانوں کو ساتھ لے کر اسکول کی باؤنڈری گرانے کے لئے اور کھیل میدان کے لئے دعویٰ پیش کیا۔ جب گاؤں کے مسلمانوں نے اسکول کی باؤنڈری نہ گرنے کے لئے دوسرا دعویٰ کیا۔ ایس۔ ڈی۔ ایم صاحب مدرسہ میں آئے اور موقع کو دیکھتے ہوئے مدرسہ کی باؤنڈری کی زمین کو اسکول کے حق میں ۲۸/۷/۹۷ کو فیصلہ دے دیا۔ لیکن گرام پردھان جو مسلمان ہے ایس۔ ڈی۔ ایم کے فیصلہ کے باوجود اپیل پر اڑا ہوا ہے اور یہ بھی کہتا ہے کہ اسکول کی باؤنڈری کو گرا کر چھوڑیں گے اس لئے گاؤں کے مسلمان کافی پریشان ہیں۔ آپ قرآن وحدیث کی روشنی میں اس پردھان اور جو مسلمان پردھان کے ساتھ ہیں سے گاؤں کے مسلمان کیسے پیش آئیں۔ سلام کلام رکھیں یا ترک کر دیں؟ قرآن وحدیث کی روشنی میں مطلع فرمائیں کرم ہوگا۔

**الجواب:-** صورت مسئلہ میں جب کہ چالیس سال سے مذکورہ زمین مدرسہ کے قبضہ میں ہے اور جاڑے کے موسم میں بچے اس میں تعلیم حاصل کرتے ہیں اور مدرسہ کا سالانہ جلسہ بھی اس میں ہوتا ہے اور پھر ایس۔ ڈی۔ ایم بھی جب مدرسہ کے حق میں فیصلہ دے دیا تو وہ زمین مدرسہ کے لئے وقف ہوگئی۔ اور مال وقف مثل مال یتیم ہوتا ہے۔ جس کی نسبت اللہ تعالیٰ کا ارشاد ہے:

”إِنَّ الَّذِينَ يَتْلُونَ آمَوَالِ الْيَتْمَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَ سَيَصْلُونَ سَعِيرًا“ (پ ۴ ع ۱۲)

لہذا گاؤں کا پردھان اور جو مسلمان اس کے ساتھ مل کر باؤنڈری گرانے اور اس کی خلاف مقدمہ دائر کرنے اور پھر اپیل کرنے کے درپے ہیں وہ سب سخت گنہگار ہیں۔ لہذا مسلمانوں پر لازم ہے کہ ان لوگوں کے ساتھ کھانا پینا، اٹھنا بیٹھنا یک لخت بند کر دیں۔ جب تک کہ اپنی ان حرکات سے وہ باز نہ آجائیں۔ قال اللہ تعالیٰ: ”وَإِمَّا يَنْصَرِفْكَ الشَّيْطَانُ فَلَا تَقْعُدْ بَعْدَ الذِّكْرِ مَعَ الْقَوْمِ الظَّالِمِينَ“ (پ ۷ ع ۱۲) اور جو اس میں پہلو تہی کرے گا اس پر فاسقوں جیسا عذاب ہوگا۔ قال اللہ تعالیٰ: ”كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ“ (پ ۶ ع ۱۳) و اللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد سیر الدین جیبی مصباحی

۲۸ جمادی الاولیٰ ۱۴۱۸ھ

**مسئلہ:-**

عید گاہ کو ایک جگہ سے دوسری جگہ منتقل کیا جاسکتا ہے یا نہیں؟

**الجواب:-** عید گاہ کو ایک مسجد کی طرح ایک جگہ سے دوسری جگہ بدلنا جائز نہیں ہے کیونکہ عید گاہ اکثر احکام میں مسجد کی

طرح ہے جیسا کہ اعلیٰ حضرت قدس سرہ فتاویٰ رضویہ جلد سوم صفحہ ۸۱۲ مکتبہ نعیمیہ میں ارشاد فرماتے ہیں: ”عید گاہ ایک زمین ہے کہ

مسلمانوں نے نماز عید کے لئے خاص کی۔ امام تاج الشریعہ نے فرمایا صحیح یہ ہے کہ وہ مسجد ہے اس پر تمام احکام احکام مسجد ہیں نہا یہ میں اگر مختار للفتویٰ یہ رکھا کہ وہ عین مسجد نہیں ہے مگر اس کے یہ معنی نہیں ہو سکتے کہ اس کی تطہیف و تطہیر ضروری نہیں "اھ

اور عید گاہ ایک وقف ہے جیسا کہ فتاویٰ عالمگیری جلد دوم صفحہ ۴۹۰ میں ہے: "لا يجوز تغيير الوقف عن هيئته فلا يجعل الدار بستانا ولا الخان حماما ولا الرباط دكانا" اھ لیکن اگر دیہات کی عید گاہ ہو تو اسے منتقل کر سکتے ہیں کہ وہاں عید گاہ کا وقف صحیح نہیں ہے۔ ایسا ہی فتاویٰ رضویہ جلد ششم صفحہ ۴۱۶ پر ہے۔ واللہ تعالیٰ اعلم۔

کتبہ: شبیر احمد مصباحی

الجواب صحیح: جلال الدین احمد الامجدی

مسئلہ:- از: شمس الحق قریشی، سستی پور، بہار

جانور ذبح کر کے بچے والوں نے سال بھر کے جانوروں کے مغز کو مسجد پر وقف کیا تو اس کے لئے کیا حکم ہے؟ بینوا توجروا۔

الجواب:- صورت مسئلہ میں مسجد پر جانوروں کے مغز کا یہ وقف صحیح نہیں ہے۔ اولاً اس لئے کہ شی موقوف کا بوقت

وقف واقف کی ملکیت میں موجود ہونا ضروری ہے اور ظاہر ہے کہ سال بھر کے جانوروں کے مغز بوقت وقف واقف کی ملکیت میں موجود نہیں ہیں۔ فتاویٰ عالمگیری جلد دوم صفحہ ۳۵۳ شرائط وقف میں ہے: "منها الملك وقت الوقف" اھ رد المحتار جلد سوم صفحہ

۳۵۹ میں ہے: "الواقف لا بد ان يكون مالکاً له وقت الوقف مالکاً تاماً ولو بسبب فاسد" اھ۔ ثانیاً اس لئے کہ اشیاء منقولہ میں صرف اسی کا وقف صحیح ہے جس کے وقف کا رواج اور تعامل ہے۔ اور یہاں مغز کے وقف کا رواج نہیں ہے۔

لہذا اس کا وقف صحیح و لازم نہیں بلکہ وہ اپنے مالک کی ملکیت ہے جس میں اسے ہر طرح کے تصرف کا حق ہے فتاویٰ عالمگیری جلد ۲ صفحہ ۳۶۱ میں ہے: "اما وقف المنقول مقصوداً فان كان كراعا او سلاحاً يجوز وفيما سوى

ذلك ان كان شيئاً لم يجز التعارف بوقفه كالثياب والحيوان لا يجوز عندنا وان كان متعارفاً كالفأس والقدم والجنابة وثيابها وما يحتاج اليه من الاواني والقدور في غسل الموتى والمصاحف لقراءة

القرآن قال ابو يوسف رحمه الله تعالى انه لا يجوز وقال محمد رحمه الله تعالى يجوز واليه ذهب عامة المشايخ رحمهم الله تعالى منهم الامام السرخسي كذا في الخلاصة وهو المختار والفتوى على

قول محمد رحمه الله تعالى كذا قال شمس الاثمة الحلواني كذا في مختار الفتاوى اھ وھكذا في الهداية المجلد الثانی على صفحة ۶۴۰۔ واللہ تعالیٰ اعلم۔

کتبہ: محمد عالم مصباحی

الجواب صحیح: جلال الدین احمد الامجدی

## مسئلہ:-

مسجد کی غیر ضروری چیزیں بیچنا جائز ہے یا نہیں؟ اور دوسری مسجد والے اسے خرید سکتے ہیں یا نہیں؟ بینوا توجروا۔  
**الجواب:-** مسجد کا وہ سامان جو مسجد کے لئے کارآمد نہیں اور ان کے خراب ہو جانے کا اندیشہ ہے تو اسے بیچنا اولیٰ ہے اور وہ قیمت اسی مسجد کی تعمیر میں صرف کریں۔ دوسرے کام میں صرف کرنا ہرگز جائز نہیں۔ اعلیٰ حضرت علیہ الرحمۃ والرضوان اس طرح کے ایک سوال کے جواب میں تحریر فرماتے ہیں کہ: ”ہاں جب کہ یہ مسجد ان سے مستغنی ہے تو بیع کئے جائیں اور دوسری مسجد کے ہاتھ بیع کرنا اولیٰ ہے کہ بدستور معظم رہیں گے وہ قیمت اسی مسجد کی تعمیر میں صرف ہو اور کام میں صرف کرنا ہرگز جائز نہیں بیع متولی کرے اور وہ ہو تو ائین تمدن جماعت محلہ“ اھ ملخصاً (فتاویٰ رضویہ جلد ششم صفحہ ۴۸۶) واللہ تعالیٰ اعلم۔

**الجواب صحیح:** جلال الدین احمد الامجدی

**مسئلہ:-** از: محمد رضی صدیقی یار علوی، محلہ کسان ٹولہ، سندیلہ، ضلع ہرود کی

ایک شخص مدرسہ کو اپنے باپ کا کہتا ہے اور دوسرا شخص مسجد کو اپنے باپ کی بتاتا ہے۔ لوگوں کا کہنا ہے کہ ہم نے سنا ہے کہ مدرسہ کو اپنے باپ کا بتانے والے نے مدرسہ اپنے نام رجسٹری کرائی ہے۔ ان کے بارے میں کیا حکم ہے؟ بینوا توجروا۔

**الجواب:-** مذکورہ صورت میں مدرسہ قلمی ہے اور وقف کسی کی ملک نہیں ہوتا جیسا کہ فقہ کی کتابوں میں ہے: ”الوقف

لا یملک“ اور مسجدیں اللہ کی ہیں کسی کی ذاتی ملک نہیں جیسا کہ اس کا فرمان ہے: ”و ان المسجد للہ“ (سورہ جن آیت ۱۸)

لہذا جو لوگ مدرسہ و مسجد کو اپنے باپ کی بتاتے ہیں وہ سخت غلطی پر ہیں۔ آئندہ ایسی بات نہ کہیں۔ اور جو یہ سنا گیا ہے کہ

اس نے مدرسہ اپنے نام رجسٹری کرائی ہے تو پہلے اس کی تحقیق کریں۔ اگر واقعی اس نے رجسٹری کرائی ہے تو وہ اسے ختم کرائے اگر وہ

ایسا نہ کرے تو سارے مسلمان اس کا بایکاث کریں۔ خدائے تعالیٰ کا ارشاد ہے: ”وَ اِمَّا يُنَسِيَنَّكَ الشَّيْطٰنُ فَلَا تَقْعُدْ بَعْدَ

الذِّكْرِ مَعَ الْقَوْمِ الظَّالِمِيْنَ“ (پارہ ۷ رکوع ۱۳) واللہ تعالیٰ اعلم۔

**الجواب صحیح:** جلال الدین احمد الامجدی

**مسئلہ:-**

کیا فرماتے ہیں علمائے دین شرع متین اس مسئلہ ذیل میں:

ایک پرانی مسجد ہے جس کی اب توسیع ہونے جارہی ہے اس کی پرانی تعمیر اس طرح ہے کہ زمین سے تقریباً دس پندرہ فٹ

اوپر مسجد اور بصورت تہ خانہ جس میں وضو خانہ و غسل خانہ ہے اور کچھ حصوں میں مٹی بھری ہوئی ہے نئے پلاننگ کے تحت مٹی سے

بھرے ہوئے حصے کو خالی کر کے وضو خانہ و غسل خانہ و حوض وغیرہ کے کام میں اسے سرفلوانے کا ارادہ ہے جواز یا عدم جواز سے مطلع

فرما کر تسکین قلب فرمائیں۔ بینوا توجروا۔



ادھر مسجد ہے

مثال

مٹی بھری ہوئی جگہ | کمرہ جو پہلے سے بنا ہے

**الجواب :-** فقیہ اعظم ہند حضور صدر الشریعہ علیہ الرحمۃ والرضوان تحریر فرماتے ہیں: ”جب مسجد تعمیر ہوگئی تو تحت اثری سے عرش تک اتنی فضاء مسجد ہوگئی اس کی مسجدیت باطل نہیں کی جاسکتی پھر اس مسجد کو دوبارہ تعمیر کرانے میں حدود مسجد کے اندر نیچے اوپر دکان نہیں بنائی جاسکتی“ (فتاویٰ امجدیہ جلد سوم صفحہ ۱۴۳) اور اسی کے مثل ایک سوال کے جواب میں کتاب مذکور کے صفحہ ۱۲۵ پر ہے: ”محض مسجد یعنی مسجد کا وہ حصہ جس میں عمارت نہیں ہے جسے مسجد مٹی کہتے ہیں یہ مسجد ہی ہے اور اس حصہ میں بعد تمام مسجدیت حوض نہیں بنایا جاسکتا اور اگر مسجد بناتے وقت قبل تمام مسجدیت حوض بنائیں تو بنا سکتے ہیں کہ ابھی تک وہ جگہ مسجد نہیں ہے“ اھ

اور فتاویٰ عالمگیری جلد دوم صفحہ ۳۶۲ پر ہے: ”قیم المسجد لایجوز لہ ان یبنی حوانیت فی حد المسجد او فی فنائه ملخصاً“ اور بہار شریعت حصہ دوم صفحہ ۸۲ پر ہے: ”مسجد کی چھت پر امام کے لئے بالا خانہ بنانا چاہتا ہے اگر قبل تمام مسجدیت ہو تو بنا سکتا ہے اور مسجد ہو جانے کے بعد نہیں بنا سکتا اگرچہ کہتا ہو کہ مسجد ہونے کے پہلے سے میری نیت بنانے کی تھی“ اور حضرت علامہ ہسکفی علیہ الرحمۃ تحریر فرماتے ہیں: ”لو بنی فوقہ بیتا للامام لایضر لانه من المصالح اما لو تحت المسجدیت ثم اراد البناء منع“ (در مختار مع شامی جلد سوم صفحہ ۴۰۶)

لہذا جس طرح بعد تمام مسجدیت مصالح مسجد کے لئے اوپر یا نیچے حجرہ، حوض یا دکان بنانا جائز نہیں اسی طرح صورت مسئلہ میں نقشے کے مطابق مٹی سے بھری ہوئی جگہ پہ حوض بنانا جائز نہیں ہے۔ واللہ تعالیٰ اعلم۔

کتبہ: وفاء المصطفیٰ امجدی

الجواب صحیح: جلال الدین احمد الامجدی



## باب فی المسجد

### مسجد کا بیان

**مسئلہ :-** از: حافظ منیر الدین رضوی، خطیب شہر ناسک

کیا فرماتے ہیں مفتیان دین و ملت اس مسئلہ میں کہ جامع مسجد کی خطیر رقم جو میسٹراٹوز ڈینک (جس کا منافع لینا جائز قرار دیا گیا ہے) میں جمع ہے۔ اصل رقم کی بقا کے ساتھ جو اس کا منافع حاصل ہو رہا ہے اس منافع سے دینی فلاحی اور رفاه عام مثلاً قبرستان کے لئے زمین، مسلم طبیبہ کالج، مسلم اسکول، مدرسہ، یونیورسٹی، شفا خانہ بنا سکتے ہیں یا نہیں؟ اگر مذکورہ کام نہیں کرتے ہیں تو مسلمانوں میں زبردست انتشار پیدا ہو جائے گا۔ نیز گورنمنٹ نے انکم ٹیکس کے نام پر خطیر رقم لے لیا ہے۔ اگر یہ رقم ایسی ہی رہی تو سال بہ سال ایک خطیر رقم لیتی رہے گی جو مسلمانوں کا بڑا نقصان ہے۔ بینوا توجروا۔

(۲) اعراس بزرگان دین جو مدرسے میں مدرسے ہی کی جانب سے منائے جاتے ہیں اس پر مدرسہ کی رقم خرچ کر سکتے

ہیں یا نہیں؟ بینوا توجروا۔

**الجواب :-** مسجد کی رقم کا نفع مسجد ہی کا ہے اسے مذکورہ چیزوں میں خرچ کرنا جائز نہیں۔ واللہ تعالیٰ اعلم۔

**نوٹ :-** یہی سوال نانپارہ سے آیا تھا جس کا تفصیلی جواب لکھا جا چکا ہے۔

(۲) جو اعراس بزرگان دین مدرسہ کی طرف سے کئے جاتے ہیں ان کے لئے الگ سے چندے کرائے جائیں۔ مدرسہ

کی رقم ان پر خرچ کرنا جائز نہیں۔ واللہ تعالیٰ اعلم۔

کتبہ: جلال الدین احمد الامجدی

۳۲ رجب المرجب ۱۴۰۵ھ

**مسئلہ :-** از: عبداللہ، مقام سرسایہ بستی

کیا فرماتے ہیں علمائے دین و مفتیان شرع متین اس مسئلہ میں کہ ایک گاؤں میں ایک غیر مسلم زمین دار نے سیکڑوں سال پہلے اپنی زمین میں چند مسلمانوں کو آباد کیا تھا۔ اس زمین میں مسلمانوں نے مسجد کی بنیاد رکھی اور کرسی برابر دیوار آگئی پھر چند لوگوں کے ورغلانے پر اس زمیندار نے مقدمہ قائم کر کے مسجد کی تعمیر کو بند کروا دیا ہے۔ اب مسلمان اس جگہ سے مسجد کی اینٹ نکال کر دوسری جگہ مسجد تعمیر کرنا چاہتے ہیں تو اس کے بارے میں شریعت کا کیا حکم ہے؟ بینوا توجروا۔

**الجواب :-** جب کہ زمینداری ختم ہو گئی تو آبادی کی وہ زمین مذکور اس زمیندار کی ملکیت نہیں رہ گئی۔ اور جب اس پہ

مسلمانوں نے مسجد کی بنیاد رکھ دی تو وہ قیامت تک کے لئے مسجد ہو گئی۔ لہذا اس کی اینٹ نکال کر دوسری مسجد کے بنانے کی اجازت از روئے شرع ہرگز نہیں کہ پرانی مسجد کی توہین ہوگی۔ غیر مسلم نے مقدمہ قائم کر کے مسجد کی تعمیر روکوا دی تو مسلمانوں پر لازم ہے کہ مقدمہ کی پیروی کرتے رہیں اور با اثر لیڈروں سے حاکم پر دباؤ ڈلاتے رہیں قانون کے مطابق انشاء اللہ مسلمانوں ہی کی ڈگری ہوگی پھر ای جگہ پر مسجد کی تعمیر مکمل ہوگی بروقت نماز پڑھنے کے لئے مسجد کی نیت کے بغیر کوئی جگہ بنالیں۔ واللہ تعالیٰ اعلم۔

کتبہ: جلال الدین احمد الامجدی

۷/ربیع الآخر ۱۴۰۲ھ

**مسئلہ:-** از: محمد زاہد حسین، محلہ دھرم پور، سستی پور (بہار)

کیا فرماتے ہیں مفتیان دین و ملت اس مسئلہ میں کہ عبد الجبار قریشی نے ایک کٹھ زمین مسجد کے لئے وقف کی جس پر مسجد تعمیر ہوئی زندگی بھر وہ اس کے متولی رہے ان کے انتقال کے بعد کیا ان کے لڑکے تولیت و صدارت کے شرعی طور پر حقدار ہیں؟ ان کے لڑکوں نے آٹھ دھور کا اضافہ کر کے مسجد کو وقف کیا تو کیا عبد الجبار قریشی کے لڑکے محمد شمس الحق قریشی اس مسجد کی تولیت و صدارت کے حقدار ہیں؟ بینوا توجروا۔

**الجواب:-** بعد انتقال عبد الجبار قریشی ان کے لڑکے تولیت و صدارت کے شرعی طور پر حقدار ہیں۔ بشرطیکہ اس کے اہل ہوں۔ اور آٹھ دھور کے اضافہ کے بعد بھی ان میں جو تولیت و صدارت کی اہلیت رکھتا ہو وہی ان کا حقدار ہے۔ فقیہ اعظم ہند حضرت صدر الشریعہ علیہ الرحمۃ والرضوان تحریر فرماتے ہیں کہ: ”واقف کے خاندان والے موجود ہوں اور اہلیت بھی رکھتے ہوں تو انہیں کو متولی کیا جائے۔“ واللہ تعالیٰ اعلم۔

کتبہ: جلال الدین احمد الامجدی

۱۴/صفر المظفر ۱۴۳۱ھ

**مسئلہ:-** از: ایس کے شہادت، بالاسور (اڑیسہ)

کیا فرماتے ہیں علمائے دین و مفتیان شرع متین مندرجہ ذیل مسائل پر قرآن و حدیث کی روشنی میں:

(۱) مسجد کی زمین جو خارج مسجد ہے۔ جسکے راستے سے چوپائے مسجد میں داخل ہو جاتے ہیں۔ اس میں گانجہ یا شراب، دیوبندی، قادیانی، ہندو اور زکاۃ و قربانی کی کھال وغیرہ کے رقوم سے احاطہ بندی یا کمرہ برائے مصارف مسجد۔ وضو خانہ اور بیت الخلاء وغیرہ تعمیر کرا سکتے ہیں یا نہیں۔ نیز جس شخص کے پاس رقوم ہیں اگر اسے اپنے ذاتی کام میں لگایا ہے تو اس پر شرعی حکم کیا ہے؟

(۲) گورنمنٹ سے بذریعہ ایم۔ ایل۔ اے یا ایم۔ پی یا کلکٹر کے فنڈ سے رقوم حاصل کر کے۔ مندرجہ بالا کام کرنا کیسا ہے؟ اور ان رقوم کو مسجد میں لگانے کی کیا سبیل ہے۔ مفصل تحریر فرمائیں۔

(۳) اشتہار چندہ کے لئے رسید یا کسی جگہ پر بِسْمِ اللّٰهِ الرَّحْمٰنِ الرَّحِیْمِ کی جگہ پر صرف باسمہ تعالیٰ لکھنا کیسا ہے؟

**الجواب:-** (۱) گانچہ اور شراب کے کاروبار کرنے والوں کی اگر صرف حرام کی آمدنی ہے تو دینی معاملہ میں ان سے چندہ نہ لیں تاکہ ان کو عبرت ہو اور اگر حلال آمدنی بھی ہے تو ان کی رقم مسجد کے کاموں میں لگا سکتے ہیں۔ اور دیوبندی و قادیانی وغیرہ کسی بد مذہب سے کوئی تعاون لینا جائز نہیں کہ ان سے کسی طرح کا تعلق دین و ایمان کے لئے زہر قاتل ہے۔ اور مذہبی معاملہ میں ہندوؤں سے امداد لینا منع ہے۔ اعلیٰ حضرت امام احمد رضا بریلوی رضی عنہ ربہ القوی تحریر فرماتے ہیں کہ: ”ہندوؤں سے مسلمان امر دین میں مدد نہ لیں۔ حدیث شریف میں ہے: ”اِنَّا لَا نَسْتَعِیْنُ بِمَشْرُكٍ“ اور اگر وہ خود شرکت چاہیں تو بطور چندہ شریک نہ کیا جائے۔“ (فتاویٰ رضویہ جلد نہم صفحہ ۲۳۰ نصف اول)

اور زکاة کی رقم حیلہ شرعی سے مذکورہ کاموں میں صرف کر سکتے ہیں لیکن اگر وہاں کے مسلمان کسی طرح دوسری رقوم سے مسجد کے مصارف پورے کر سکتے ہیں تو زکاة کی رقم حیلہ شرعی سے بھی ان میں صرف نہ کریں تاکہ غریاء و مساکین جو اس کے اصل مصارف ہیں ان کی حق تلفی نہ ہو۔ خدائے تعالیٰ کا ارشاد ہے: ”اِنَّمَا الصَّدَقَاتُ لِلْفُقَرَاءِ وَ الْمَسْكِیْنِ وَ الْخ.“ (پ ۱۰ سورہ توبہ، آیت ۶۰) اور جس شخص کے پاس مسجد کی رقم ہے اگر اس نے اپنے کام میں لگا لیا ہے تو سخت گنہگار مستحق عذاب نار ہے۔ اس پر لازم ہے کہ فوراً مسجد کی رقم اس کے فنڈ میں جمع کرے اور علانیہ توبہ و استغفار کرے۔ اگر وہ ایسا نہ کرے تو سب مسلمان اس کا سماجی بایکاٹ کریں۔ اللہ تعالیٰ کا ارشاد ہے: ”وَ اِمَّا یُنْسِیَنَّكَ الشَّیْطٰنُ فَلَا تَقْعُدْ بَعْدَ الذِّكْرِیْ مَعَ الْقَوْمِ الظَّالِمِیْنَ.“ (پ ۷ ع ۱۳)

(۲) ایم۔ ایل۔ اے، ایم۔ پی یا کلکٹر کے فنڈ سے گورنمنٹ کی دی ہوئی رقم مسجد میں صرف کر سکتے ہیں۔ اعلیٰ حضرت محدث بریلوی علیہ الرحمۃ والرضوان تحریر فرماتے ہیں کہ: ”خزانہ والی ملک کی ذاتی ملک نہیں ہوتا تو اس کے لینے میں حرج نہیں جب کہ کسی مصلحت شرعیہ کے خلاف نہ ہو۔“ (فتاویٰ رضویہ جلد ششم صفحہ ۴۶۰)

اور گورنمنٹ کی دی ہوئی رقم اگر ہم اپنے مدرسہ اور مسجد میں نہ لگائیں تو وہ اپنے قانون کے مطابق اسے دوسرے غیر اسلامی کاموں کے لئے دے دیں گے تو ہمارا مال ہمارے دینی کاموں میں صرف نہ ہوا اور کسی دین باطل کی تائید میں خرچ ہو گیا کوئی مسلم عاقل اسے گوارہ کر سکتا ہے؟ ایسا ہی فتاویٰ رضویہ جلد نہم نصف آخر صفحہ ۷۷۷۔

(۳) بِسْمِ اللّٰهِ الرَّحْمٰنِ الرَّحِیْمِ قرآن مجید کی آیت ہے لہذا اسے چندہ کی رسید اور اشتہار جیسی چیزوں پر لکھا جائے تو عموماً بے ادبی ہوتی ہے۔ اس کے بجائے باسمہ تعالیٰ یا اس جیسا کوئی دوسرا جملہ ہی لکھا جائے۔ واللہ تعالیٰ اعلم۔

کتبہ: جلال الدین احمد الاحبیدی

**مسئلہ :-** از: بسم اللہ، لکھ پال، جمیل احمد، مہراج گنج ہستی

کیا فرماتے ہیں مفتیان دین و ملت اس مسئلہ میں کہ نواب علی اور ایک دوسرے شخص نے مسجد بنانے کے لئے زمین دی جس کے درمیان ایک غیر مسلم کی زمین صرف دس فٹ کے قریب چوڑی تھی۔ ان دونوں کے زمین دینے کے سبب درمیان کی زمین بہت زیادہ ہنگی چونٹھ ہزار میں خریدی گئی۔ جب کہ اتنے روپے سے اسی آبادی میں اس سے کئی گنا زمین خریدی جاسکتی تھی۔ جب مسجد کی بنیاد رکھی جانے لگی تو نواب علی نے کوئی اعتراض نہیں کیا اور دوسرے شخص نے انکار کر دیا اور کہا ہم نہیں دیں گے جس سے مسجد کو زبردست نقصان پہنچا تو اس دوسرے شخص کے لئے شریعت کا کیا حکم ہے؟ اور جو لوگ اس کا ساتھ دیں ان کے لئے کیا حکم ہے؟ مسلمان ان لوگوں کے ساتھ کیا برتاؤ کریں؟ اس شخص کا ایک حمایتی کہتا ہے زمین اس کی ہے دے چاہے نہ دے۔ تو اس کا یہ کہنا کہاں تک صحیح ہے؟ بینوا توجروا۔

**الجواب :-** دوسرے شخص نے جب مسجد کے لئے زمین دے دی تو وہ زمین وقف ہو گئی۔ اس کی ملکیت سے نکل گئی۔ اب وہ اس زمین کا مالک نہیں رہ گیا۔ اور اسے واپسی کا اختیار نہیں۔ جیسا کہ بریلی شریف کے فتویٰ ۱۰۸۰۸۱ میں بھی ہے کہ وقف کے بعد شئی موقوفہ واقف کی ملک سے نکل جاتی ہے اور واقف کو بھی اس کی واپسی کا حق نہیں۔ اور وقف کے لئے لکھنا ضروری نہیں صرف زبان سے کہہ دینے پر بھی وقف ہو جاتا ہے۔ جیسا کہ اعلیٰ حضرت رحمۃ اللہ تعالیٰ علیہ نے فتاویٰ رضویہ جلد ششم صفحہ ۳۳۸ پر تحریر فرمایا ہے۔ لہذا دوسرے شخص نے بھی جب مسجد کے لئے زمین دیدی تو وہ مسجد کی ہو گئی۔ رجسٹری نہ کرنے کے سبب اب دینے سے انکار کرتا ہے تو وہ سخت گنہگار ہے اور اس کے زمین دینے کی وجہ سے درمیان کی زمین بہت مہنگی خریدنی پڑی تو اس طرح مسجد کو زبردست نقصان پہنچانے کے سبب بھی وہ بہت بڑا مجرم ہے۔ اس پر لازم ہے کہ جو زمین وہ مسجد بنانے کیلئے دے چکا ہے اس پر سے اپنا قبضہ ہٹا لے اور اسے مسجد بنانے کے لئے مسلمانوں کو دیدے۔ اگر وہ ایسا نہ کرے تو سب مسلمان اس کا سخت سماجی بائیکاٹ کریں۔ اس کے ساتھ کھانا پینا، اٹھنا بیٹھنا اور سلام و کلام سب بند کریں اور جو لوگ اس کا ساتھ دیں ان کیلئے بھی یہی حکم ہے۔ خدائے تعالیٰ کا ارشاد ہے: "وَإِمَّا يَنْسُوْكَ الشَّيْطٰنُ فَلَا تَقْعُدْ بَعْدَ الذِّكْرِىْ مَعَ الْقَوْمِ الظَّالِمِيْنَ"۔ (پ ۷ ع ۱۳) جو شخص مسجد کو اتنا بڑا نقصان پہنچائے مسلمان اگر اس کا بائیکاٹ نہیں کریں گے تو وہ بھی سخت گنہگار ہوں گے۔ اور ان پر فاسقوں جیسا عذاب ہوگا۔ خدائے تعالیٰ کا فرمان ہے: "كَانُوا لَا يَتَنَاهَوْنَ عَنْ مُنْكَرٍ فَعَلُوْهُ لَبِْسًا مَا كَانُوا يَفْعَلُوْنَ"۔ (پ ۶ ع ۱۳) اور اس کے کسی حمایتی کا یہ کہنا بالکل غلط ہے کہ زمین اس کی ہے دے چاہے نہ دے۔ اس لئے کہ جب اس نے اپنی زبان سے کہہ دیا کہ میں نے مسجد کے لئے زمین دیدی تو اب شریعت کے نزدیک وہ اس کی زمین نہیں رہ گئی۔ کما هو مصرح فی الکتب الفقہیہ۔ واللہ تعالیٰ اعلم۔

کتبہ: جلال الدین احمد الامجدی

۱۱/ ذی الحجہ ۱۴۱۹ھ

**مسئلہ:-** از: محمد انوار قادری، بھگوتی مارکیٹ، تنکوہی روڈ

کیا فرماتے ہیں مفتیان دین و ملت اس مسئلہ میں کہ ایک آبادی میں کہیں سے ایک مولوی صاحب آئے ان کی دعا سے ایک انگریز کی بیمار لڑکی تندرست ہوگئی تو انگریز نے انہیں ایک بڑی زمین دی جس کے بعض حصہ پر انہوں نے مدرسہ قائم کر کے خود پڑھانا شروع کیا اور اب سے تقریباً پچاس سال قبل وہ کہیں چلے گئے جن کا آج تک پتہ نہ چلا۔ اب دریافت طلب یہ امر ہے کہ اس بڑی زمین کے کچھ حصہ پر مسجد بنانا جائز ہے یا نہیں؟ بینوا توجروا۔

**الجواب:-** صورت مسئلہ میں انگریز نے جو زمین مولوی صاحب کو دی اس کے وہ مالک ہو گئے اور جب انہوں نے اس کے بعض حصہ پر مدرسہ قائم کیا تو اس زمین کے کچھ حصہ پر مسجد بنانا بھی جائز ہے۔ اس میں شرعاً کوئی حرج نہیں۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم احمد امجدی برکاتی

۱۰ ربیع الثانی ۱۳۲۲ھ

**مسئلہ:-** از: عبارت حسین، موضع میراہستی

کیا فرماتے ہیں مفتیان دین و ملت اس مسئلہ میں کہ ایک شخص نے مسجد کا مینارہ بنانے کے لئے کچھ ایٹھ دیا تھا جو رکھا ہوا تھا۔ اسی درمیان ایک دینی مدرسہ کو ایٹھ کی ضرورت پڑی تو صدر نے مدرسہ کے مولانا سے پوچھا کہ مسجد کا ایٹھ مدرسہ میں لگ سکتا ہے یا نہیں؟ تو انہوں نے کہا لگ سکتا ہے بعد میں اتنا ایٹھ مسجد میں دیدیا جائے گا۔ تو اس کے بارے میں شریعت کا حکم کیا ہے؟ بینوا توجروا۔

**الجواب:-** مسجد کا سامان مدرسہ یا کسی اور جگہ لگانا جائز نہیں یہاں تک کہ ایک مسجد کا سامان دوسری مسجد میں نہیں لگا سکتے۔ ایسا ہی فتاویٰ رضویہ جلد ششم صفحہ ۳۳۸ میں ہے۔

لہذا مسجد کا ایٹھ مدرسہ میں لگانا جائز نہیں۔ اگر مدرسہ میں لگا دیا گیا ہے تو اس کی جگہ دوسرا ایٹھ خرید کر مسجد کو دیں۔ اور مولانا غلط مسئلہ بتانے کے سبب توبہ کریں۔ واللہ تعالیٰ اعلم۔

**الجواب صحیح:** جلال الدین احمد الامجدی


کتبہ: محمد ابراہیم احمد امجدی برکاتی

۵ جمادی الاولیٰ ۱۳۲۱ھ

**مسئلہ:-** از: احمد مشیر قمر ہوسٹن، امریکہ

کیا فرماتے ہیں علمائے ربانین مسئلہ ذیل میں کہ یہاں ایک پرانا مکان تھا اس کو خرید کر مسجد میں تبدیل کر دیا گیا۔ اس کے اطراف و جوانب میں کچھ زمین خالی تھی جس کے کچھ حصہ کو پارکنگ کے لئے مختص کر دیا گیا جو کہ یہاں ضروری ہوتا ہے۔ لیکن

ایک طرف یعنی جانب شمال کچھ زیادہ جگہ تھی اس پر نئی عمارت تعمیر کی گئی۔ جس کا مقصد تھا کہ پرانے مکان سے مسجد کو منتقل کر کے نئی عمارت میں لے جایا جائے مگر بعض لوگوں کے اعتراض کرنے پر مسجد اپنے قدیم مستقر سے منتقل ہو سکی۔ پھر اس جدید عمارت میں بیت الخلا، غسل خانہ، مطبخ (بوقت ضرورت استعمال ہوتا ہے) اور دو ایک کمرے سونے کے لئے اور ایک ہال نما کمرہ ابھی خالی تھا۔ اس میں اب عورتوں کی نماز کا اہتمام کیا گیا ہے۔ مگر عورتوں کے لئے جو جگہ مختص کی گئی ہے وہ اگرچہ مسجد کی قدیم عمارت سے الگ اور علیحدہ ہے مگر وہ حصہ امام کی محاذ اے سے آگے ہوتا ہے جس کا نقشہ حسب ذیل ہے۔



یہاں کے مقامی علماء نے فتاویٰ رضویہ جلد سوم صفحہ ۳۹۱ کے حوالہ سے یہ بتایا کہ مقام مذکور میں عورتوں کا تقدم امام پر لازم آتا ہے اس لئے وہاں کسی بھی صورت میں کسی کو بھی نماز پڑھنے کی اجازت مع جماعت نہ دی جائے گی کہ یہ مفسد نماز ہوگا۔ مگر ایک عالم صاحب تشریف لائے اور انہوں نے اپنی ذمہ داری پر وہاں جماعت میں شرکت کے ساتھ عورتوں کی نماز پڑھوادی اور کہا کہ ”چونکہ عمارت علیحدہ ہے اس لئے نماز میں کوئی حرج نہیں“

اب سوال یہ ہے کہ اس نزاعی جگہ پر عورتوں یا مردوں کو جماعت سے نماز پڑھنا جائز ہے یا نہیں؟ نیز جو نماز پڑھی گئی اس کا حکم کیا ہے؟ نیز جن عالم صاحب نے وہاں نماز کی اجازت دی ان کے بارے میں شریعت مطہرہ کا کیا حکم ہے؟ بالتفصیل جواب باصواب سے نوازا جائے۔ بینوا توجروا۔

**الجواب:-** صورت مسئلہ میں اس نزاعی جگہ پر مرد و عورت کسی کو بھی مسجد کے امام کی اقتدا میں جماعت سے نماز پڑھنا جائز نہیں اس لئے کہ مقتدیوں کا امام پر مقدم ہونا لازم آتا ہے جب کہ مقتدی کا امام سے مقدم نہ ہونا شرائط اقتدا سے ہے۔ جیسا کہ حضرت علامہ ابن عابدین شامی قدس سرہ السامی تحریر فرماتے ہیں: "تقدیم الامام بعقبہ عن عقب المقتدی شرط لصحة اقتدائه۔" اور اگر مسجد سے مقام مذکور تک صفوں کا اتصال نہیں اور غلطی ہے تو اس وجہ سے بھی وہاں پر امام مسجد کی اقتدا میں نماز پڑھنا جائز نہیں کہ اس کے لئے صفوں کا اتصال بھی شرط ہے۔ فتاویٰ عالمگیری جلد اول صفحہ ۸۸ پر فتاویٰ قاضی خاں، خلاصہ اور محیط للشرحی کے حوالے سے ہیں۔ "ان قام علی سطح دارہ المتصل بالمسجد لا یصح اقتدائه وان کان لا یشتبہ علیہ حال الامام۔ وهو الصحیح الا اذا کان علی رأس حائط المسجد۔" پھر اس میں ہے: "لو قام علی دکان خارج المسجد متصل بالمسجد یجوز الاقتداء لکن بشرط اتصال الصفوف۔" ۱۱

لہذا اس نزاعی جگہ پر حنفی نمازیں امام مسجد کی اقتدا میں پڑھی گئیں ان کا دوبارہ پڑھنا فرض ہے۔ اور جس عالم نے مقام مذکور میں امام مسجد کی اقتدا کو صحیح قرار دیا اس نے بغیر علم کے فتویٰ دیا۔ اور حدیث شریف میں ہے: "من افتی بغیر علم لعنتہ ملائکۃ السماء والارض۔ رواہ ابن عساکر۔" یعنی جس نے بغیر علم کے فتویٰ دیا اس پر آسمان وزمین کے ملائکہ لعنت کرتے ہیں۔ (کنز العمال جلد دوم صفحہ ۱۱۱) واللہ تعالیٰ اعلم۔

الجواب صحیح: جلال الدین احمد الاجدی

کتبہ: محمد ابراہیم احمدی برکاتی

۱۱ ارزی القعدہ ۲۱ھ

**مسئلہ:-** از: محمد رضا رضوی، منکلی (ایم۔ پی)

کیا فرماتے ہیں مفتیان دین و ملت اس مسئلہ میں کہ مسجد کی تعمیر میں کافر کی رقم لگا سکتے ہیں کہ نہیں؟ وہ بھی تعمیر کام میں حصہ لینا چاہتا ہے؟ بینوا توجروا۔

**الجواب:-** اگر مسجد کی تعمیر کام میں کوئی کافر حصہ لینا چاہتا ہے اور اس کے لئے رقم دے تو اسے مسجد کی تعمیر میں لگا سکتے ہیں۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "اگر اس (کافر) نے مسجد بنوانے کی صرف نیت سے مسلمان کو روپیہ دیا یا روپیہ دیتے وقت صراحت کہہ بھی دیا کہ اس سے مسجد بنوادو مسلمان نے ایسا ہی کیا تو وہ مسجد ضرور مسجد ہوگی اور اس میں نماز پڑھنی درست ہے۔" لانه انما یکون اذنًا للمسلم بشراء الآلات للمسجد بماله۔ (فتاویٰ رضویہ جلد ششم صفحہ ۳۹۶)

لیکن اگر کافر سے چندہ لینے کے سبب اس بات کا اندیشہ ہو کہ مسلمانوں کو بھی مندر کی تعمیر، رام لیلا، گنپتی اور ان کے دوسرے مذہبی پروگراموں میں چندہ دینا پڑیگا۔ یا کافر کی تعظیم کرنی پڑے گی۔ تو ایسی صورت میں کسی بھی کام کے لئے ان سے چندہ

لینا جائز نہیں۔ لیکن چندہ ان سے بہر حال ہرگز نہ مانگے۔ حکم مذکور اس صورت میں ہے جب کہ وہ خود دے۔ حدیث شریف میں ہے: "اِنَّا لَا نَسْتَعِينُ بِمَشْرُكٍ" واللہ تعالیٰ اعلم۔

کتبہ: محمد ابراہیم امجدی برکاتی

الجواب صحیح: جلال الدین احمد الامجدی

۲۲ روال المکرم ۲۰ھ

**مسئلہ:-** از: احمد مشیر قمر قادری، ہوشن، امریکہ

کیا فرماتے ہیں فقہائے احناف مسئلہ میں کہ امریکہ میں بعض جگہوں پر شاپک سینٹر میں ایک دوکان کی جگہ جو خالی ہوتی ہے کرایہ پر لے کر اس میں نماز اور دیگر دینی کام انجام دیتے ہیں۔ اس میں نماز، جگہ، جمعہ اور عیدین بھی ادا کرتے ہیں۔ مگر وہ کرایہ ہی کی جگہ ہوتی ہے۔ اگر کبھی اس جگہ کو چھوڑنا پڑا تو وہ پھر کسی بھی کام میں استعمال کی جاسکتی ہے۔ اچھے اور جائز مقاصد میں بھی اور غلط و ناجائز مقاصد میں بھی۔ کچھ لوگ ایسی جگہوں کو عبادت خانہ کہتے ہیں کچھ لوگ اس کو مسجد بھی کہتے ہیں۔ اب امر مستفسر یہ ہے کہ:

(۱) کیا ایسی جگہ کو مسجد کہا جاسکتا ہے اور اس کا احترام بالکل مسجد ہی کی طرح کیا جائے؟ نیز کیا اس میں نماز کا ثواب مسجد میں نماز پڑھنے کے برابر ہوگا؟

(۲) حالت جنابت میں کیا اس جگہ جانا اسی طرح قبیح ہے جس طرح مسجد میں؟

(۳) اس میں اعتکاف کرنے سے کیا اعتکاف ہو جائے گا؟ اگر نہیں تو کیوں؟ اور اگر ہو جائے گا تو کیا مسجد جو وقف کی ہو اس کے حکم کے مثل اس کا حکم ہوگا؟

(۴) اگر کوئی شخص اس جگہ پر اعتکاف کرائے اور لوگوں کو اس کی طرف راغب کرے تاکہ لوگ زیادہ سے زیادہ اعتکاف میں بیٹھیں تو اس کا کیا حکم ہے؟

(۵) جب کہ اس کے قریب اور مضامات میں مسجد جو حقیقہً مسجد ہے موجود ہے۔ تو اس میں اعتکاف نہ کر کے مذکورہ بالا صفات کی حامل جگہ پر اعتکاف کرنے والے کا کیا حکم ہے؟ بینوا توجروا۔

**الجواب:-** (۱) گھر کا وہ کمرہ جو نماز و دیگر عبادات کے لئے مخصوص کر دیا جاتا ہے فقہائے کرام اسے مسجد سے تعبیر

کرتے ہیں اگرچہ وہ حقیقہً مسجد نہیں اور نہ ہی اس کا حکم مسجد جیسا ہے۔ مگر جاز اس پر مسجد کا اطلاق ہے۔ شرح وقایہ جلد اول صفحہ ۱۶۹ میں ہے: "البول فوق بیت فیہ مسجد ای مکان اعد للصلاۃ وجعل له محراب و انما قلنا هذا لانه لم یعط

له حکم المسجد۔ لہذا مذکورہ جگہ کو مسجد تو کہا جاسکتا ہے لیکن جب وہ حقیقت میں مسجد نہیں اور نہ ہی اس کا حکم مسجد جیسا ہے۔ تو اس کا احترام بھی بالکل مسجد ہی کی طرح کرنا ضروری نہیں۔ اور نہ ہی اس میں نماز کا ثواب مسجد میں نماز پڑھنے کے برابر ہوگا۔ واللہ



تعالیٰ اعلم۔

(۶) جب اس کا حکم مسجد جیسا نہیں ہے تو جنابت کی حالت میں وہاں جانا بھی مسجد میں جانے کی طرح قبیح نہیں۔ واللہ

تعالیٰ اعلم۔

(۳) اس میں اعتکاف کرنے سے اعتکاف بھی نہیں ہوگا کہ اعتکاف کے لئے مسجد کا ہونا شرط ہے۔ فتاویٰ عالمگیری مع

خانیہ جلد اول صفحہ ۲۱۱ پر شرائط اعتکاف کے بیان میں ہے: "منہا مسجد الجماعة۔" اور بدائع الصنائع جلد دوم باب الاعتکاف

صفحہ ۸۰ پر ہے: "هذه العبادة لا تؤدى الا فى المسجد۔" پھر صفحہ ۱۱۲ پر ہے: "اما الذى يرجع الى المعتكف فيه

فالمسجد و انه شرط فى نوعى الاعتكاف الواجب والتطوع۔" واللہ تعالیٰ اعلم۔

(۵، ۴) جب کہ وہ جگہ مسجد نہیں تو اس میں اعتکاف کرنے سے اس کا ثواب نہیں ملے گا۔ لہذا اس میں اعتکاف کرنے

کے لئے لوگوں کو راغب کرنا بے سود ہے۔ واللہ تعالیٰ اعلم۔

الاجوبة كلها صحيحة: جلال الدین احمد الامجدی

کتبہ: محمد ابرار احمد امجدی برکاتی

۱۱/رمزی الحجۃ ۱۴۳۰ھ

مسنلہ: از: سید اللہ شاہدی، موضع قاضی پور، گوئندہ

کیا فرماتے ہیں علمائے دین مفتیان شرع متین اس مسئلہ میں کہ نئی مسجد بنانے کے لئے ایک شخص نے زمین دی۔ اس

زمین پر ایک دربن کرتیار ہو گیا دوسرے در کی دیواریں کھڑی ہو گئیں۔ اس کے بعد جو زمین بچی ہے۔ نہ وہ نماز پڑھنے کے لئے ابھی

تک متعین ہوئی اور نہ ابھی تک اس پر نماز پڑھی گئی۔ اس کے پورب اتروں پر ٹل ہے۔ اور پورب و دکن کون پر کمرہ ہے۔ دریافت

طلب یہ امر ہے کہ مسجد کی زمین کے ان حصوں پر ٹل و کمرہ جو بنایا گیا ہے ان کو باقی رکھا جائے یا کمرہ توڑ دیا جائے اور ٹل اکھڑا دیا

جائے؟ بینوا توجروا۔

الجواب:- مسجد بنانے کے لئے زمین دینے سے کل زمین مسجد نہیں ہو جاتی اسی لئے اس زمین کے بعض حصے پر وضو گاہ

اور استنجا خانہ وغیرہ ضروریات مسجد کی چیزیں بنانا بھی جائز ہے۔ اور ٹل و امام کا کمرہ بھی مسجد کی ضروریات سے ہیں۔ لہذا صورت

مسئلہ میں مسجد کے لئے دی گئی زمین کا وہ حصہ جو ابھی نماز پڑھنے کے لئے متعین نہیں ہوا تھا اس پر ٹل گاڑنا اور امام کے لئے کمرہ بنانا

جائز ہے بلکہ قبل تمام مسجدیت مسجد کی چھت پر بھی امام کے لئے کمرہ بنا سکتا ہے۔ فتاویٰ امجدیہ جلد سوم صفحہ ۹۱ میں ہے: "ان

المسجد انما یصیر مسجدا بجله فاذا بنی فوقه او تحته بیتا او سر دابا لمصالحه لم یجعل هذا القدر

مسجدا بخلاف ما اذا تمت المسجدیت و لم یجعل تحته و لا فوقه شیئا فقد صار مسجدا فی جانبیه

الی منقطع الجہتین۔" ملخصاً اور بہار شریعت حصہ دوم صفحہ ۸۲ میں ہے: "مسجد کی چھت پر امام کیلئے بالا خانہ بنانا چاہتا

ہے اگر قبل تمام مسجدیت ہو تو بنا سکتا ہے اور مسجد ہو جانے کے بعد نہیں بنا سکتا۔ اھ“ اور حضرت علامہ ہسکتی علیہ الرحمۃ والرضوان تحریر فرماتے ہیں: ”لو بنی فوقہ بیتا للامام لا یضر لانه من المصالح اما لو تمت المسجدیۃ ثم اراد البناء منع۔ اھ“ (در مختار جلد سوم صفحہ ۴۰۶) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۲۵ شعبان المعظم ۱۴۱۸ھ

مسئلہ:- از: شبیر حسین برکاتی، مدرسہ تعلیم القرآن اہل سنت، کانپور

کیا فرماتے ہیں مفتیان کرام مسئلہ ذیل میں کہ گورنمنٹ جو کالونیاں بنوا کر مزدوروں کے نام الارٹ کرتی ہے جو ان کے قبضہ میں ہمیشہ کے لئے ہو جاتی ہے۔ زید اپنے نام کی الارٹ شدہ ایک عمارت مدرسہ کے لئے وقف کیا۔ اس میں مسجد بنائی ہو گیا۔ نیز اسی عمارت میں کچھ مسجد کی شکل دے کر بچگانہ نماز اور جمعہ وعیدین ہوتی ہے۔ ایسی صورت میں دریافت خلب امر یہ ہے کہ نماز بچگانہ، جمعہ وعیدین وغیرہ کی ادائیگی جائز ہے یا نہیں یا نماز کا اعادہ ہے؟ شریعت کی روشنی میں تحریر فرمائیں کرم ہوگا۔

الجواب:- صورت مسئلہ میں مذکورہ زمین پر نماز کی ادائیگی جائز ہے اس لئے کہ مسلمان کے لئے پوری روئے زمین مسجد ہے۔ جیسا کہ حدیث شریف میں ہے: ”الارض کلھا مسجد۔“ یعنی رسول اللہ صلی اللہ علیہ وسلم نے ارشاد فرمایا کہ تمام روئے زمین مسجد ہے۔ (مشکوٰۃ شریف صفحہ ۷۷)

لیکن نماز جمعہ وعیدین قائم کرنے کے لئے سلطان اسلام یا اس کے نائب کی اجازت ضروری ہے۔ مگر اس زمانہ میں جب کہ یہاں نہ حاکم اسلام ہے اور نہ اس کے مقرر کردہ قاضی تو صحیح العقیدہ علمائے بلد جو مرجع فتاویٰ ہو وہ احکام شرعیہ جاری کرنے میں سلطان اسلام اور قاضی کے قائم مقام ہے۔ حضرت علامہ عبدالغنی نابلسی علیہ الرحمۃ تحریر فرماتے ہیں: ”اذا خلا الزمان من سلطان ذی کفایۃ فالامور مؤکلة الى العلماء و یلزم الامۃ الرجوع الیہم و یصیرون ولاء فاذا عسر جمعہم علی واحد استقل کل قطر باتباع علمائہ فان کثروا فالمتبع اعلمہم فان استقوا اقرع بینہم۔ اھ“ (حدیقہ ندیہ جلد اول صفحہ ۲۴۰ بحوالہ فتاویٰ فیض الرسول جلد دوم صفحہ ۲۸)

لہذا اشہر کے سب سے بڑے سنی صحیح العقیدہ عالم دین جو مرجع فتاویٰ ہو اس کی اجازت سے نماز جمعہ وعیدین کی ادائیگی جائز ہے۔ بغیر اس کی اجازت کے ہرگز جائز نہیں۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”نماز حکم شرعی ہے احکام شرع کے مطابق ہی ہو سکتی ہے کوئی خانگی معاملہ نہیں کہ جس نے جب چاہا کر لیا۔ حکم شرعی یہ ہے کہ اقامت جمعہ کیلئے سلطان اسلام یا اس کا نائب یا اس کا ماذون شرط ہے۔ اور جہاں سلطان اسلام نہ ہو عالم دین فقہ معتد علمائے بلد کے اذن سے امام جمعہ وعیدین مقرر ہو سکتا ہے اور جہاں یہ بھی نہ ہو تو مجبوری جسے وہاں کے عامہ مسلمین انتخاب کر لیں وہ امامت جمعہ یا عیدین

کر سکتا ہے۔ ہر شخص کو اختیار نہیں کہ بطور خود یا ایک دو یا دس بیس یا سو پچاس کے کہے سے امام جمعہ یا عیدین بن جائے۔ ایسا شخص اگرچہ اس کا عقیدہ بھی صحیح ہو اور عمل میں بھی فقیہ و فہم نہ ہو جب بھی امامت جمعہ و عیدین نہیں کر سکتا اگر کرے گا نماز اس کے پیچھے باطل محض ہوگی کہ ان تین طریقوں میں سے ایک وجہ کا امام یہاں شرط صحت نماز تھا جب شرط مفقودہ و مشروط مفقودہ۔ اھ“ (فتاویٰ رضویہ جلد سوم صفحہ ۲۷۵) واللہ تعالیٰ اعلم۔

کتبہ: محمد ابرار احمد امجدی برکاتی

الجواب صحیح: جلال الدین احمد الامجدی

۱۲ ربیع الثانی ۱۴۱۹ھ

مسئلہ:- از: محمد عیسیٰ نظامی، مقام وڈا خانہ صالح پور، سنت کبیر نگر

کیا فرماتے ہیں مفتیان دین و ملت اس مسئلہ میں کہ زید نے تعمیر مسجد کے لئے زمین دی جس پر عرصہ دراز سے مسجد بنی ہوئی تھی بکرنے بھی اس کے بغل میں مسجد کو زمین دی جو اس کے گھیرے میں تھی۔ چونکہ مسجد بوسیدہ ہو چکی ہے اس لئے توسیع کے ساتھ دونوں کی دی ہوئی زمینوں پر رضا مسجد کے نام سے بنانے کا پروگرام ہوا۔ نقشہ میں رضا مسجد لکھوا کر ایک صاحب خیر کو دکھایا گیا تو انہوں نے دولاکھ روپیہ دے دیا۔ اب زید کے وارثین کہتے ہیں کہ زید کے نام مسجد بنے گی ورنہ ہم بننے نہیں دیں گے۔ اس پر بکر کے ورثہ کہتے ہیں کہ اگر زید کے نام سے مسجد بنے گی تو اس میں بکر کا بھی نام رہے گا۔ تو اس کے بارے میں شریعت کا حکم کیا ہے؟ بیٹو! توجروا۔

الجواب:- مسجد مذکور کے لئے زمین اگر زید و بکر نے دی ہے تو ان کے ورثہ اتنا تو مطالبہ کر سکتے ہیں کہ اس کی دیوار پر کہیں لکھوا دیا جائے کہ یہ مسجد زید و بکر کی موقوفہ زمین پر تعمیر ہے۔ لیکن زید کے وارثین کا یہ مطالبہ سراسر غلط ہے کہ زید کے نام سے مسجد بنے۔ خصوصاً اس صورت میں کہ اس کے وارثوں کے رویوں سے نہیں تعمیر ہوگی بلکہ اسے دوسرا مسلمان بخوار ہا ہے۔ اور یہ کہنا مسجد کے ساتھ ظلم و زیادتی ہے کہ زید کے نام پر مسجد بنے گی ورنہ ہم نہیں بننے دیں گے۔

لہذا اگر وہ مسجد کے ساتھ ظلم و زیادتی کرنے سے باز نہ آئیں اور اس کی تعمیر میں رکاوٹ پیدا کریں تو ایسے ظالموں و جفاکاروں کا سارے مسلمان سخت سماجی بائیکاٹ کریں۔ خدائے تعالیٰ کا ارشاد ہے: "وَ اِنَّمَا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ۔" یعنی اور جو کہیں تمہیں شیطان بھلائے تو یاد آنے پر ظالموں کے پاس نہ بیٹھو۔ (پ ۷۷، ۱۳۷) اور اس کا فرمان ہے: "وَلَا تَرْكُنُوا إِلَى الَّذِينَ ظَلَمُوا فَتَمَسَّكُمُ النَّارُ۔" یعنی اور ظالموں کی طرف نہ مائل ہو کہ تمہیں (جہنم کی) آگ چھوئے گی۔ (پ ۱۲ سورہ ہود، آیت ۱۱۳)

اور اس لئے بھی ایسے لوگوں کا بائیکاٹ کریں کہ تعمیر مسجد ایمان کی دلیل ہے اور اس میں رکاوٹ ڈالنا کفر کی نشانیوں میں سے ہے۔ خدائے تعالیٰ کا ارشاد ہے: "اِنَّمَا يَعْمُرُ مَسْجِدَ اللّٰهِ مَنْ اٰمَنَ بِاللّٰهِ وَ الْيَوْمِ الْاٰخِرِ۔" یعنی اللہ کی مسجدوں کو صرف

وہی تعمیر کرتا ہے جو اللہ اور قیامت پر ایمان رکھتا ہے۔ (پ ۱۰ سورہ توبہ آیت ۱۸) اگر مسلمان ایسے ظالموں کا بایکٹ نہیں کریں گے تو وہ بھی گنہگار ہوں گے۔ خدائے تعالیٰ کا فرمان ہے: "كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ۔" (پ ۶ سورہ مائدہ، آیت ۷۹) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

۵/رجب المرجب ۱۴۲۰ھ

**مسئلہ ۹۰:-** از: محمد عمر، میرپور، مٹھرا بازار، بلرام پور

زید کے والد بکر نے اپنی کچھ زمین بنام مسجد وقف کر دی اور اس پر مسجد کی بنیاد بھی رکھ دی گئی اور اذان و جماعت بھی ہوئی۔ بعدہ زید نے یہ کہہ کر مذکورہ زمین پر اپنے مکان کی بنیاد رکھ دی کہ یہ زمین میری ملک ہے نہ کہ میرے باپ کی لہذا زید اور اسے حق بجانب کہنے والوں پر حکم شرع کیا عائد ہوتا ہے؟ بینوا توجروا۔

**الجواب:-** زید کے والد بکر نے اگر واقعی اپنی زمین مسجد کے نام سے وقف کر دی جس پر مسجد کی بنیاد رکھی گئی اور اذان و جماعت بھی ہوئی تو وہ مسجد ہوگئی۔ درمختار جلد سوم صفحہ ۳۰۴ میں ہے: "ويزول ملكه عن المسجد والمصلی بقوله جعلته مسجدا۔" اب زید کا یہ کہنا کہ یہ زمین میری ہے بظاہر غلط ہے کہ اگر وہ زمین زید کی ملک ہوتی تو مسجد کی بنیاد رکھی جانے اور اذان و جماعت کے وقت ہی مزاحمت کرتا۔

لہذا زید پر لازم ہے کہ وہ مسجد سے اپنا قبضہ ہٹالے اگر وہ ایسا نہ کرے تو سب مسلمان اس کا بایکٹ کریں۔ اور اسے حق بجانب کہنے والے حکم شرع کو جائیں اور اپنی دھاندلی سے باز آجائیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: ابراہیم احمد امجدی برکاتی

۵/رجب المرجب ۱۴۲۰ھ

**مسئلہ ۹۱:-** از: حاجی محمد فاروق، متولی مدینہ مسجد، کوربا

حضرت اقدس مفتی صاحب قبلہ برکاتہم القدسیہ سلام مسنون

مزاج و ہاج؟

ایک اہم مسئلہ پیش خدمت ہے جس سے شہر میں کافی انتشار ہے براہ کرم بہت جلد جواب عنایت فرما کر ممنون و مشکور فرمائیں۔

کیا فرماتے ہیں علمائے دین و مفتیان شرع متین اس مسئلہ میں کہ چار کمروں پر مشتمل ایک ہال ہے۔ اس زمین پر جس غیر مسلم کا قبضہ تھا اس نے اس وقت کے متولی مسجد کمیٹی کو مد رسہ کے لئے دیدیا تھا ۱۹۷۷ء سے شہر کی انتظامیہ (نگرنگم ساڑا) کے رجسٹر

میں بھی مدینہ مسجد کمیٹی کا قبضہ درج ہے اور یہ بھی درج ہے کہ موجود کرایہ دار، کرایہ دار ہیں۔ انہیں کمروں میں سے ایک کمرہ میں کبھی امام صاحب رہتے تھے دوسرے ایک بڑے کمرہ میں مدرسہ لگتا تھا ایک کمرہ کرایہ پر بھی دیا گیا۔ چوتھا نمبر مؤذن صاحب کو رہائش کے لئے دیا گیا تھا۔

مسجد کمیٹی نے اس جگہ پر مسافر خانہ بنانے کا پلان بہت پہلے ہی بنالیا تھا جیسا کہ دشواری حلقہ نمبر ۹ نے اپنی تحریر سے ظاہر بھی کیا ہے کہ ۹۶۲ والی زمین جس پر مسافر خانہ بنا ہوا ہے اور اسی کے لئے متعین ہے اور آج یہ صورت حال ہے کہ کمرہ نمبر ۱ پر زید کا قبضہ ہے کمرہ نمبر ۲ پر بکر کا قبضہ ہے کمرہ ۳ کے کرایہ دار نے کمرہ کو کمیٹی کے سپرد کر دیا ہے کمرہ ۴ چونکہ مؤذن صاحب کا انتقال ہو چکا ہے اس میں ان کی بیوہ ہندہ رہتی ہیں۔ جماعت کے پاس اتنا پیسہ نہیں تھا کہ اس مسافر خانہ کو توڑ کر جو بیسیدہ حالت میں ہے کوئی شاندار عمارت بناتی مگر جب دھیرے دھیرے کچھ پیسہ اکٹھا ہوا تو کمیٹی نے سوچا کہ اس زمین پر جماعت خانہ بنوایا جائے۔

مندرجہ بالا دو کرایہ دار برابر کرایہ دیتے رہے کئی سالوں تک انہوں نے کرایہ دیا مگر اچانک ان لوگوں نے کرایہ دینا بند کر دیا۔ کمیٹی بہت دنوں تک خاموش رہی شاید یہ لوگ کسی مجبوری کی وجہ سے کرایہ نہیں دے پارہے ہیں مگر جب رابطہ قائم کیا گیا تو ان لوگوں نے کہا کہ اب ہم خود مالک ہو گئے ہیں پندرہ سالوں سے ہم رہ رہے ہیں ہم نے اپنے نام پر پتہ مالکانہ حق بنوایا ہے سرکاری دفتر سے معلوم کیا گیا تو پتہ چلا کہ یہ کرایہ دار پنواری سے مل کر پیسہ کھلا کر اپنے نام سے پتہ بنوایا ہے مگر جو پتہ ملا ہے اس کا نمبر ۲/۹۶۳ ہے جبکہ نمبر ۹۶۲ ہے سختی کیا گیا کہ آپ خالی کر دیں مگر ان لوگوں پر آج تک کوئی اثر نہ ہوا بلکہ کرایہ دار نمبر (۱) زید نے روزنامہ اخبار میں ایک سنسنی خیز خبر شائع کروادی کہ جماعت کے لوگ مندر اور اس سے متصل کمروں کو بم سے اڑانے کی دھمکی دے رہے ہیں شہر میں اس کا بڑا زبردست اثر ہوا۔ روزنامہ اخبار میں جو مضمون زید کی دستخط سے جاری ہوا ہے کہ جس میں لکھا تھا کہ جماعت کے لوگ مندر (انہیں کمروں سے متصل ایک مندر ہے) اور کمروں کو بم سے اڑانے کی دھمکی دے رہے ہیں جبکہ ہم اس مندر کی شرکچا (حفاظت) کرتے آ رہے ہیں۔ (معاذ اللہ) دو روز کے بعد جماعت کی میٹنگ ہوئی زید کو جماعت سے برطرف کر دیا گیا چار اور لوگ جو زید کے ساتھ کھاتے پیتے تھے ساتھ بیٹھے تھے ان چاروں کو بھی اس کی پاداش میں برطرف کر دیا گیا۔ سلام وکلام بند کر دیا گیا۔ زید کے ساتھ ساتھ یہ لوگ گھومتے تھے چائے نوشی کرتے تھے بلکہ شہر کے مین بس اسٹنڈ میں منت لگوا کر عورتوں کو بے پردہ ساتھ رکھ کر غیروں کو سنانا کہ جماعت کو برا بھلا کہا گیا بلکہ کیونسٹ پارٹی کے ایک لیڈر کے سامنے یہ کہتے ہوئے بھی شرم نہیں آئی کہ دیکھئے صاحب ہم لوگ مندر کی شرکچا (حفاظت) کی بات کرتے ہیں تو جماعت والوں نے ہمیں بایکٹ کر دیا ہے۔ بالآخر جب ان لوگوں کو چاروں طرف سے لعنت و ملامت کیا جانے لگا۔ عوام و خواص نے ہر طرح کا احساس دلایا تو عمرو کے دستخط سے ایک مضمون تقریباً ڈیڑھ ماہ کے بعد مدینہ مسجد کے امام صاحب کے نام ایک پرچہ لکھ کر یہ ثابت کرنے کی ناکام کوشش کی گئی کہ

میرا زید سے کوئی تعلق نہیں ہے۔ مگر سوال یہ کہ جتنے دن زید کے ساتھ رہے کھاتے پیتے رہے ظاہر تو یہی کہا جائے گا کہ عمر و اور اس کے دو ساتھی کفر پر راضی رہے اور مدرسہ کے ایک ذمہ دار عالم کو بلوایا گیا۔ عمر و نے ان کے سامنے بھی اپنی براءت کا اظہار کیا رجوع کیا۔ کیا از روئے شرع عمر و کا اتنا کر لینا کافی ہے۔ علی الاعلان تو بہ تجدید نکاح و تجدید ایمان کی ضرورت نہیں جب کہ عمر و کو عالم ہونے کا دعویٰ بھی ہے کبھی کبھی کہیں کہیں نماز بھی پڑھا دیتا ہے۔ پڑھی ہوئی نمازوں کے بارے میں کیا حکم ہے؟ دریافت طلب امر یہ ہے کہ مندرجہ بالا لوگوں کے ساتھ جماعت کیسا برتاؤ کرے کیا کرے؟ نیز جماعت نے اگر کفریہ جملہ نیز کفر کا ساتھ دینے والوں کے لئے یہ کیا کہ مسجدوں میں اعلان کر کے جماعت سے برطرف کر دیا تا وقتیکہ علانیہ تو بہ تجدید نکاح و تجدید ایمان اور کسروں کو خالی نہ کر دیں۔ کیا جماعت کا ایسا کرنا از روئے شرع جائز ہے قرآن و حدیث کی روشنی میں مدلل اور مفصل جواب عنایت فرما کر کرم فرمائیں۔ بینوا توجروا۔

**الجواب:-** سوال میں یہ نہیں ظاہر کیا گیا کہ زمین مذکور جس پر غیر مسلم کا قبضہ تھا وہ کس کی ملکیت تھی اگر وہ کسی شخص خاص کی ملکیت تھی تو غیر مسلم کے دینے سے مدرسہ کی ملکیت نہ ہوئی اور اگر وہ حکومت کی زمین تھی تو متولی مسجد نے جب غیر مسلم سے لے کر اسے مدرسہ کی ملکیت قرار دیدیا تو وہ مال وقف ہو گیا۔ اعلیٰ حضرت امام احمد رضا محدث بریلوی علیہ الرحمۃ والرضوان تحریر فرماتے ہیں: ”مال وقف مثل مال یتیم ہے جس کی نسبت (اللہ تعالیٰ کا) ارشاد ہوا کہ جو اسے ظلماً کھاتا ہے اپنے پیٹ میں آگ بھرتا ہے۔ اور عقرب جہنم میں جائے گا۔“ جیسا کہ پ ۱۲ ع ۱۲ میں ہے: ”إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَ سَيَصْلُونَ سَعِيرًا۔“ (فتاویٰ رضویہ جلد ششم صفحہ ۳۷۵) لہذا اس صورت میں زید اور بکر وغیرہ مدرسہ کے موقوفہ کمروں پر ناجائز غاصبانہ قبضہ کرنے کے سبب سخت گنہگار مستحق عذاب نار ہیں ان پر لازم ہے کہ فوراً اپنا قبضہ ہٹا کے کمیٹی کے حوالے کر دیں اور جتنا کرایہ ان کے ذمہ باقی ہے وہ بھی ادا کریں اور علانیہ تو بہ و استغفار کریں۔

کفریہ جملہ کیا ہے یہ بھی سوال میں ظاہر نہیں کیا گیا بہر حال جس نے اخبار میں جھوٹی خبر شائع کر کے ہندو مسلم فساد برپا کرنے کی کوشش کی وہ مسلمانوں کے مجمع میں علانیہ تو بہ و استغفار کرنے کے ساتھ تجدید ایمان و نکاح بھی کرے مدرسہ کا کمرہ خالی کرے اور جس اخبار میں اس نے جھوٹی خبر شائع کی تھی اسی میں یہ اعلان کرے کہ فلاں تاریخ کو جو ہم نے مندر اور اس سے متصل کمروں کو ہم سے اڑانے کی خبر چھپوائی تھی وہ غلط ہے۔ میں تمام مسلمانوں سے اسی اخبار کے ذریعہ معافی مانگتا ہوں۔ اگر وہ یہ ساری باتیں نہ کرے تو مسلمان سختی کے ساتھ اس کا بایکٹ کریں۔ قال اللہ تعالیٰ: ”وَإِنَّمَا يُنِيبُكَ الشَّيْطَانُ فَلَا تَقْعُدْ بَعْدَ الذِّكْرِ مَعَ الْقَوْمِ الظَّالِمِينَ۔“ (پ ۷ ع ۱۳)

اور عمر و وغیرہ جن لوگوں نے زید کا ساتھ دیا وہ لوگ بھی علانیہ تو بہ و استغفار کریں۔ دو ایک آدمیوں کے سامنے براءت کا

اظہار کافی نہیں تا وقتیکہ وہ علانیہ توبہ استغفار نہ کریں۔ ان لوگوں کا بھی بایکاث رکھیں۔ حدیث شریف میں: "توبۃ السر بالسر والعلائیۃ بالعلانیۃ۔" یعنی پوشیدہ گناہ کی توبہ پوشیدہ طور پر ہونا اور کھلم کھلا گناہ کی توبہ علانیہ ہونا ضروری ہے۔ جماعت (کمیٹی) کا مسجد میں اعلان کر کے ان لوگوں کو برطرف کرنا بالکل درست ہے۔ اور تمام مسلمان اس وقت تک مکمل سماجی بایکاث رکھیں جب تک کہ وہ لوگ حکم شرعی پر عمل درآمد نہ کر دیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی

۸ صفر الحظ ۱۴۱۷ھ

مسئلہ:- از: محمد شاہ عالم قادری، میرٹھ، ضلع جونپور

کیا فرماتے ہیں علمائے دین اس مسئلہ میں کہ ایک مسجد جو بہت بلندی پر بنی ہوئی ہے متولی اور اہل محلہ اس کے صحن کے نیچے دوکانیں بنانا چاہتے ہیں تاکہ مسجد کی مستقل آمدنی ہو جائے اور دوکانوں کی چھت پھر حسب سابق مسجد کا صحن ہو جائے گی تو اس طرح مسجد کے صحن کے نیچے دوکانیں بنانا جائز ہے یا نہیں؟ بینوا توجروا۔

الجواب:- صحن مسجد یعنی مسجد کا وہ حصہ جس میں عمارت نہیں ہے جسے مسجد صحنی کہتے ہیں۔ وہ بھی تحت الثریٰ سے عرش تک مسجد ہی کے حکم میں ہے اس کے نیچے دوکانیں بنانے کی اجازت نہیں ہے نہ اس میں ایسا کام کر سکتے ہیں جو احترام مسجد کے خلاف ہو۔ فتاویٰ امجدیہ جلد سوم صفحہ ۱۴۴ میں عالمگیری سے ہے: "قیم المسجد لایجوز لہ ان یبنی حوانیت فی حد المسجد و فناءہ لان المسجد اذا جعل حانوتا مسکنا تسقط حرمتہ و هذا لایجوز اہ۔"

ہاں اگر صحن مسجد سے مراد وہ جگہ ہے جو فرش مسجد کی بعد جوتے وغیرہ اتارنے کے لئے ہیں یا بیکار پڑی ہے اور اس غرض سے ہے کہ اگر کبھی مسجد بڑھانے کی ضرورت ہو یا غسل خانہ وغیرہ ضروریات مسجد کیلئے کام میں لائی جائے گی تو اس کے نیچے دوکانیں بنانا جائز ہے کہ یہ حقیقت مسجد نہیں ہے بلکہ وہ ایسی ہی اغراض کے لئے ہے۔ درمختار جلد سوم صفحہ ۴۰۶ میں ہے: "لو بنی فوقہ بیتا للامام لا یضر لانه من المصالح اما لو تمت المسجدیۃ ثم اراد البناء منع۔" واللہ تعالیٰ اعلم۔

کتبہ: خورشید احمد مصباحی

الجواب صحیح: جلال الدین احمد الامجدی

۲۲ رذوالحجہ ۱۴۱۷ھ

مسئلہ:- از: وائی خاں، رئیس دواخانہ، جلال پور، امبیڈکر نگر

کیا فرماتے ہیں علمائے دین اس مسئلہ میں کہ مسجد کے اوپر مدرسہ بنانا یا مدرسہ کے اوپر مسجد بنانا جائز ہے یا نہیں؟ بینوا

توجروا۔

الجواب:- وقف کرنے والے کا قبل تمام مسجدیت اس کے اوپر مدرسہ بنانا جائز ہے جس طرح قبل تمام مسجدیت امام

کے لئے اس پر بالا خانہ بنانا جائز ہے۔ البتہ بعد تمام مسجدیت اس کے اوپر مدرسہ بنانا جائز نہیں۔ درمختار جلد سوم صفحہ ۳۰۶ میں ہے: "لو بنی فوقہ بیتا للامام لایضر لانه من المصالح اما لو تمت المسجدية ثم اراد البناء منع." اسی طرح مدرسہ کے اوپر مسجد بنانا جائز نہیں ہے کہ جو چیز جس غرض کے لئے وقف کی گئی ہے دوسری غرض کی طرف اسے پھیرنا حرام ہے کہ شرعاً وقف مثل نص شارع واجب الاتباع ہے۔ درمختار جلد سوم صفحہ ۳۵۶ میں ہے: "شرط الواقف کنص الشارع فی وجوب العمل به." البتہ مسجد بیت کی طرح مدرسہ پر مسجد بنانا جائز ہے۔ اور اگر شخصی مدرسہ ہو تو اس صورت میں بھی اس پر مسجد بنا سکتے ہیں مگر اس کے نچلے حصے کو مسجد کی ملکیت قرار دینا ہوگا اور ہر مہینہ ایک معقول رقم بطور کرایہ مدرسہ کی جانب سے مسجد کو دینا ہوگا۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی

۲۳ رزوالقعدہ ۱۴۷ھ

• مسئلہ :- از: صغیر احمد خاں برکاتی، رانی تلیہ، چھترپور، ایم پی

(۱) کافر کے دیئے ہوئے مصلے پر نماز پڑھنا اور اس کے دیئے ہوئے پیسے کو مسجد کے لئے صرف کرنا جائز ہے یا نہیں؟

(۲) بابا صاحب کی مزار کے نام پر گورنمنٹ نے زمین دی تو اس پر مسجد بنانا کیسا ہے؟

الجواب :- کافر کے دیئے ہوئے پیسے کو مسجد میں لگانے کے بارے میں اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "مسجد میں لگانے کو روپیہ اگر اس طور پر دیتا ہے کہ مسجد یا مسلمانوں پر احسان رکھتا ہے یا اس کے سبب مسجد میں کوئی مداخلت رہے گی تو لینا جائز نہیں۔ اور اگر نیاز مندانہ طور پر پیش کرتا ہے تو حرج نہیں جبکہ اس کے عوض کوئی چیز کافر کی طرف سے خرید کر مسجد میں نہ لگائی جائے بلکہ مسلمان بطور خود خریدیں یا راہبوں، مزدوروں کی اجرت میں دیں اور اس میں بھی اسلم وہی طریقہ ہے کہ کافر مسلمان کو ہبہ کر دے مسلمان اپنی طرف سے لگائے۔" (فتاویٰ رضویہ جلد ششم صفحہ ۲۸۴) اور اسی جلد کے صفحہ ۳۹۶ پر تحریر فرماتے ہیں اگر اس نے مسجد بنوانے کی صرف نیت سے مسلمان کو روپیہ دیا یا روپیہ دیتے وقت صراحت کہہ بھی دیا کہ اس سے مسجد بنوادو مسلمان نے ایسا ہی کیا تو وہ مسجد ضرور مسجد ہوگی اور اس میں نماز پڑھنی درست ہے۔ "لانہ انما یکون اذنًا للمسلم بشراء الآلات للمسجد بماله۔" ۱ھ

لہذا اگر کافر اپنے روپے کو نیاز مندانہ دے یا مسلمان کو ہبہ کر دے تو اس سے مسجد بنانا اور اس میں نماز پڑھنا جائز ہے۔ اور اسی طرح اگر اس نے مصلیٰ کو بھی نیاز مندانہ دیا یا مسلمان کو ہبہ کر کے اس کا مالک بنا دیا۔ تو گویا اس کی اجازت پائی گئی۔ لہذا اس مصلیٰ پر نماز پڑھنا جائز ہے: "فکان كالصلاة فی ارض الکافر باذنه بل اولیٰ۔" ۱ھ "مگر ایسی چیزیں کافروں سے نہ طلب کی جائیں حدیث شریف میں ہے۔ حضور صلی اللہ علیہ وسلم نے فرمایا ہے: "انما لانستعین بمشرك." اور اگر کسی وقت گناہ کا



اندیشہ ہو تو قبول بھی نہ کیا جائے۔ واللہ تعالیٰ اعلم۔

(۲) دیہات اور شہر کی وہ زمین جو کسی خاص آدمی کی ملک نہیں ہوتی اور حکام و پردھان اس میں بطور خود تصرف کرتے ہیں جسے چاہتے ہیں دیتے ہیں قبرستان، مسجد، مدرسہ جو چاہتے ہیں بنواتے ہیں وہ زمین حقیقت میں اللہ اور اس کے رسول صلی اللہ علیہ وسلم کی ملک ہوتی ہے۔ حدیث شریف میں ہے۔ حضور صلی اللہ تعالیٰ علیہ وسلم نے فرمایا: "عاد الارض للہ ورسولہ۔ اھ۔" ایسا ہی فتاویٰ رضویہ جلد ششم صفحہ ۴۵۹ پر ہے۔ لہذا بابا صاحب کے نام پر جو گورنمنٹ نے زمین دی ہے اس پر مسجد بنانا جائز ہے۔ واللہ تعالیٰ اعلم۔

الجواب صحیح: جلال الدین احمد الاحمدی

کتبہ: رضی الدین احمد برکاتی

مسئلہ: از: معین الدین، موضع میں

کیا فرماتے ہیں مفتیان دین ملت اس مسئلہ میں کہ گرام سماج کی زمین تھی جس پر عرصہ ۲۵ سال معین الدین کا قبضہ چلا آ رہا ہے معین الدین نے زمین اپنے نام کرا کر کے اس پر مکان تعمیر کرایا بعد میں علی احمد و عتیق اللہ نے ایس۔ ڈی۔ ایم کو گھوس دے کر اس زمین کو پھر گرام سماج کرا کے اسی جگہ کو یعنی معین الدین کا مکان گرا کر انہیں کی بنیاد پر مسجد بنوا رہے ہیں۔ ایسی صورت میں دریافت طلب امر یہ ہے کہ گرام سماج کی زمین پر مسجد بنانا جائز ہے اور اس پر نماز پڑھنا کیسا ہے؟ جب کہ اس زمین کا مقدمہ دو عدالتوں میں چل رہا ہے۔ ایسی صورت میں وہاں مسجد بنانا کیسا ہے؟ اس کا مفصل جواب حوالہ کے ساتھ دیں۔ بینوا توجروا۔

الجواب:- حدیث شریف میں ہے: "من اذن مسلمًا فقد اذنی و من اذنی فقد اذن اللہ۔" یعنی رسول اللہ صلی اللہ علیہ وسلم نے ارشاد فرمایا کہ جس نے کسی مسلمان کو ایذا دی اس نے مجھے ایذا دی۔ اور جس نے مجھے ایذا دی اس نے اللہ کو ایذا دی۔ (فتاویٰ رضویہ جلد چہارم صفحہ ۱۱۰) لہذا صورت مسئلہ میں اگر واقعی مذکورہ زمین معین الدین کی تھی جو مسلمان کو ایذا دے کر ظلم سے حاصل کی گئی ہے تو اس پر مسجد بنانا جائز نہیں اور نماز تو ساری دنیا کی زمین پر پڑھنا جائز ہے۔ حدیث شریف میں ہے: "جعلت لی الارض مسجداً۔" یعنی رسول اللہ صلی اللہ علیہ وسلم نے ارشاد فرمایا ہے کہ ساری روئے زمین میرے لئے مسجد بنادی گئی۔ (فتاویٰ رضویہ جلد ششم صفحہ ۴۵۹) واللہ تعالیٰ اعلم۔

الجواب صحیح: جلال الدین احمد الاحمدی

کتبہ: محمد حنیف قادری

۹ رجب المرجب ۱۴۱۹ھ

مسئلہ:-

بچوں کو مسجد میں پڑھانا جائز ہے یا نہیں؟ بینوا توجروا۔

الجواب:- مسجد میں بچوں کو مندرجہ ذیل شرائط کے ساتھ پڑھانا جائز ہے: (۱) تعلیم دینی ہو (۲) معلم صحیح العقیدہ

ہو۔ (۳) معلم بلا اجرت پڑھائے کہ اجرت لے کر پڑھانا کار دنیا ہے۔ اور مسجد دنیوی کاموں کے لئے نہیں ہے۔ (۴) نا سمجھ بچے نہ ہوں کہ مسجد کی بے ادبی کریں۔ (۵) جماعت پر جگہ تنگ نہ ہو کہ درحقیقت مسجد کا مقصد جماعت ہے۔ (۶) شور و غل سے نماز میں خلل نہ ہو۔ (۷) معلم یا محکم کسی کے بیٹھنے سے قطعاً صف نہ ہو ان شرائط کے ساتھ کوئی مضائقہ نہیں۔

حدیث شریف میں ہے: ”جنبو مساجدکم صبیانکم و رفع اصواتکم۔“ اور در مختار جلد اول صفحہ ۴۸۶ میں ہے: ”یحرم ادخال صبیان و مجانین حیث غلب تنجیسہم والا فیکرہ۔“ اور الغار الفقہ صفحہ ۱۳۱ پر الاشباہ والنظائر سے ہے: ”تکرہ الصناعة فیہ من خیاطۃ او کتابۃ باجر و تعلیم صبیان باجر لا بغیرہ۔“ البتہ اگر بارش یا تیز دھوپ ہونے کی وجہ سے ضرورت پڑے کہ اندیشہ ہو اور اس کے علاوہ کہیں جگہ نہ ہو تو مجبوراً مسجد میں اجرت لے کر بھی پڑھا سکتا ہے۔ فقہ کا قاعدہ کلیہ ہے: ”الضرورات تبیح المحظورات۔“ اور اعلیٰ حضرت امام احمد رضا محدث بریلوی رضی اللہ عنہ تحریر فرماتے ہیں: ”وفی اقرار العیون جعل مسئلۃ المعلم کمسئلۃ الكاتب و الخياط فان کان یعلم حسبۃ لابس بہ و ان کان باجر یکرہ الا اذا وقع ضرورۃ۔“ (فتاویٰ رضویہ جلد سوم صفحہ ۶۰۶) واللہ تعالیٰ اعلم۔

الجواب صحیح: جلال الدین احمد الامجدی

کتبہ: اظہار احمد نظامی

۲۶۔ رذوالقعدہ ۱۴۱۷ھ

**مسئلہ:-** از: ماسٹر محمد رئیس، سواری، مثل، بہشتی

کیا فرماتے ہیں علمائے دین مندرجہ ذیل مسئلہ کے متعلق کہ گاؤں سماج کی زمین پر ایک مسجد کی بنیاد رکھی مسجد مکمل ہو چکی ہے لیکن محن کی طرف بنیاد پڑی ہے۔ موجودہ بنیاد کے اندر غبی وضو گاہ وغیرہ بنانے کا ارادہ تھا لیکن اب اس وضو گاہ کو ترک کر کے محن کے دو محن جانب محن کے باہر وضو گاہ بنانے کا ارادہ ہے۔ محن کے اندر جتنا حصہ وضو گاہ کے لئے متعین تھا اتنا کم کر دیا گیا محن کے اتری جانب عام راستہ ہے جس طرف سے ٹرک وغیرہ آتا جاتا ہے ان کے آنے جانے کی وجہ سے محن کی اتری جانب کی دیوار دو مرتبہ ٹھوکر لگنے سے ٹوٹ چکی ہے اس خدشہ کی وجہ سے اور راستہ کی تنگی کی وجہ سے مذکورہ حصہ کم کیا جا رہا ہے کیا ایسا کرنا جائز ہے یا جواز کی کوئی صورت ہو تو آگاہ فرمائیں کرم ہوگا؟

**الجواب:-** صورت مسئلہ میں گاؤں سماج کی حقینی زمین پر مسلمانوں نے مسجد کے لئے بنیاد بھری اتنی زمین وقف

کے حکم میں ہو کر فناء مسجد ہو گئی۔ لہذا اس کا کچھ حصہ راستہ کے لئے چھوڑنا سخت ناجائز و حرام ہے۔ سیدنا اعلیٰ حضرت محدث بریلوی رضی اللہ عنہ ربہ القوی تحریر فرماتے ہیں: ”فنائے مسجد کی حرمت مثل مسجد ہے۔“ (فتاویٰ رضویہ جلد ششم صفحہ ۴۲۱) اور فتاویٰ عالمگیری مع

خانہ جلد دوم صفحہ ۴۲۶ میں ہے: "الفناء تبع المسجد فيكون حكمه حكم المسجد كذا في المحيط السرخسي".  
والله تعالى اعلم.

الجواب صحیح: جلال الدین احمد الامجدی

کتبہ: محمد سمیر الدین حبیبی مصباحی

۲۵/ جمادی الثانی ۱۴۱۹ھ

مسئلہ :- از: اہل ملہنی بازار، جوئیپور

کیا فرماتے ہیں علمائے دین و مفتیان شرع متین درج ذیل مسئلہ میں کہ آبادی کی زمین بھی تو زید بکر، عمرو اور خالد نے اس زمین کی قیمت رضامندی سے مسجد میں دے کر اس زمین کو حاصل کر لیا ہے۔ اب زید اور بکر تو اپنے حصے کی زمین پر قابض ہو گئے مگر عمرو نے خالد کے حصے کی زمین پر بھی قبضہ کر لیا تو خالد کا کہنا ہے کہ چونکہ مجھے اس زمین میں سے کچھ نہیں ملا اس لئے جو قیمت میں نے اس زمین کے بدلے مسجد میں دیا ہے اس قیمت کا مسجد میں لگانا جائز نہ ہوگا تو کیا خالد کا روپیہ مسجد میں لگ چکا ہے وہ خالد کو واپس کیا جائے یا مسجد میں جو لگ گیا ہے اس کا لگانا جائز ہے؟ بینوا! توجروا۔

الجواب :- صورت مسئلہ میں عمرو پر واجب ہے کہ خالد کے حصے کی زمین پر سے اپنا قبضہ ہٹالے کہ یہ ظلم صریح اور حق تلفی ہے جو سخت ناجائز و حرام ہے۔ خدائے تعالیٰ کا ارشاد ہے: "وَلَا تَأْكُلُوا أَمْوَالَكُم بَيْنَكُم بِالْبَاطِلِ". اور حدیث شریف میں ہے۔ رسول اللہ صلی اللہ تعالیٰ علیہ وسلم نے فرمایا: "من اخذ شبرا من الارض ظلما فانه يطوقه يوم القيامة من سبع ارضين". یعنی جو بالشت بھر زمین ناحق دبا لے گا قیامت کے دن اتنا حصہ زمین کے ساتواں طبقہ تو ذکر ان کے گلے میں ڈالے جائیں گے۔ (مشکوٰۃ شریف صفحہ ۲۵۴) لہذا اگر عمرو خالد کی زمین واپس نہ کرے تو ہمارے مسلمان اس کا سخت پائیکٹ کریں۔ خدائے تعالیٰ نے فرمایا: "وَاِمَّا يُنَسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِىٰ مَعَ الْقَوْمِ الظَّالِمِيْنَ". (پ ۷۷) اور خالد نے جب کہ زمین کے بدلے مسجد کو روپیہ دیا تو وہ روپے مسجد کی ملک ہو گئے اور زمین مذکور خالد کی ملک ہو گئی اور جنب اس نے اپنی زمین پر قبضہ نہیں کیا۔ یہاں تک کہ دوسرے نے قبضہ کر لیا تو یہ خالد کی غلطی ہے۔ لہذا جو رقم مسجد کی ملک ہو کر مسجد میں صرف ہو گئی وہ خالد کو واپس نہ ملے گی۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد سمیر الدین حبیبی مصباحی

۳۰/ صفر المظفر ۱۴۱۹ھ

مسئلہ :- از: بشکیل احمد

کیا فرماتے ہیں علمائے دین و مفتیان شرع متین مسئلہ ذیل کے بارے میں کہ:

مسجد کے صحن میں بالغ لڑکیوں کی تعلیم کے لئے پردے کا معقول انتظام کر کے یا مسجد کے اوپر چھت بنا کر خارج مسجد سے

راستہ نکال کر کیا نسواں مدرسہ قائم کر سکتے ہیں؟ نیز مسجد کی رقم جو تعمیر مسجد کے لئے ہے کیا نسواں مدرسہ کی تعمیر میں لگ سکتی ہے؟ از روئے شرع مفصل جواب عنایت فرمائیں۔

**الجواب:-** صحن مسجد مسجد ہے۔ حضور صدر الشریعہ علیہ الرحمۃ والرضوان تحریر فرماتے ہیں: ”صحن مسجد یعنی مسجد کا وہ حصہ جس میں عمارت نہیں ہے جسے مسجد صحنی کہتے ہیں یہ مسجد ہی ہے۔“ (فتاویٰ امجدیہ جلد سوم صفحہ ۱۲۵) اور آجکل پڑھانے والے عموماً اجرت لے کر ہی پڑھاتے ہیں جب کہ اجرت لے کر مسجد میں پڑھانا جائز نہیں۔ اس لئے کہ اجرت پر تعلیم دینا دنیاوی کام ہے مسجد دنیاوی کام کے لئے نہیں ہے۔ سیدنا اعلیٰ حضرت محدث بریلوی رضی عنہ ربہ القوی تحریر فرماتے ہیں ”اگر پڑھانے والا (مسجد میں) اجرت لے کر پڑھاتا ہو تو اور زیادہ ناجائز ہے کہ اب کار دنیا ہو گیا اور دنیا کی بات کے لئے مسجد میں جانا حرام ہے۔“ (فتاویٰ مضبیہ جلد ششم صفحہ ۴۳۶) اور مسجد کے اوپر مدرسہ قائم کرنا جائز نہیں۔ در مختار مع شامی جلد سوم صفحہ ۴۰۶ میں ہے: ”لو تمت المسجدیۃ ثم اراد البناء منع۔“ لہذا اور مسجد کی رقم جو تعمیر مسجد کے لئے ہے مدرسہ کی تعمیر میں ہرگز نہیں لگ سکتی ہے کہ ایک مدرسہ کی آمدنی جب کہ دوسرے مدرسہ میں نہیں لگ سکتی تو مسجد کی آمدنی مدرسہ میں کیوں کر لگ سکتی ہے۔ ایسا ہی فتاویٰ رضویہ جلد ششم صفحہ ۳۶۸ پر ہے۔ واللہ تعالیٰ اعلم۔

**الجواب صحیح:** جلال الدین احمد الامجدی  
کتبہ: محمد سیر الدین حبیبی مصباحی  
۲۶ شوال المکرم ۱۸ھ

**مسئلہ:-** از: جیرمین انجمن اسلام کولہار، بیجاپور، کرناٹک

گورنمنٹ پانی کا ذخیرہ (DAME) تیار کر رہی ہے اس کے تحت پوری آبادی کے زیر آب ہونے کا یقین دلایا گیا ہے۔ جس میں پتھروں سے بنی ہوئی مسجد بھی ہے تو مسلمان اپنے ذاتی سامان منتقل کرنے کے ساتھ کیا مسجد کو شہید کرنے کے بعد اس کے سامان کو بھی منتقل کر کے اسے دوسری جگہ بنا سکتے ہیں؟ بینوا توجروا۔

**الجواب:-** صورت مسئلہ میں اگر پوری آبادی کے ساتھ مسجد کے بھی زیر آب ہونے کا یقین ہے تو اسے شہید کرنے کے بعد اس کے سامان کو منتقل کر کے دوسری جگہ مسجد بنا سکتے ہیں۔ ایسا ہی فتاویٰ رضویہ جلد ششم صفحہ ۴۰۵ اور فتاویٰ امجدیہ جلد سوم صفحہ ۱۳۹ میں ہے۔ واللہ تعالیٰ اعلم۔

**الجواب صحیح:** جلال الدین احمد الامجدی  
کتبہ: اشتیاق احمد الرضوی المصباحی  
۹ جمادی الآخرہ ۲۱ھ

**مسئلہ:-** از: محمد اسلم رضوی، کیرتی، بیجاپور (کرناٹک)

ایک مسجد ہے جس کے پیچھے ایک مدرسہ بنا ہے اب کمیٹی نے مدرسہ کی آمدنی کے لئے اس کے پیچھے مسجد کی دیوار سے متصل

کرایہ کا ایک مکان تعمیر کیا ہے تو کیا وہ مکان کسی فیمل یعنی میاں، بیوی کو رہنے کے لئے دیا جاسکتا ہے اور یہ مکان کسی ہندو کو بھی دے سکتے ہیں یا نہیں؟ بینوا توجروا۔

**الجواب:-** مذکورہ مکان کسی بھی شخص کو رہنے کے لئے کرایہ پر دیا جاسکتا ہے۔ مگر بہتر یہ ہے کہ ہندو یا کسی بد مذہب وہابی وغیرہ کو نہ دیا جائے بلکہ کسی سنی صحیح العقیدہ مسلمان کو دیا جائے۔ واللہ تعالیٰ اعلم۔

کتبہ: اشتیاق احمد رضوی مصباحی

الجواب صحیح: جلال الدین احمد الامجدی

۹ ربیع الثوث ۱۴۱۱ھ

**مسئلہ:-** از: شیخ بشیر محمد ایڈوکیٹ سوسائٹہ پورہ اڑیسہ

مسلم کی نوٹی سینٹر کے نام سے سرکاری روپیہ مسجد بنانے کے لئے خرچ ہو سکتا ہے یا نہیں؟ بینوا توجروا۔

**الجواب:-** گورنمنٹ کا پیسہ کسی کی ذاتی ملکیت نہیں ہوتا تو اسے مسجد وغیرہ بنانے میں خرچ کرنا جائز ہے بشرطیکہ کسی

مصلحت شرعیہ کے خلاف نہ ہو۔ ایسا ہی فتاویٰ رضویہ جلد ششم صفحہ ۴۶۰ پر ہے۔ واللہ تعالیٰ اعلم۔

کتبہ: اشتیاق احمد رضوی المصباحی

الجواب صحیح: جلال الدین احمد الامجدی

۲۶ ربوی الحجۃ ۱۴۲۰ھ

**مسئلہ:-** از: محمد ادریس و عبدالرؤف تنو، گور بازار، بستی

مسجد کی بغل میں مدرسہ کے لئے کچھ زمین وقف کی گئی جس پر کچھ دن تعلیم بھی ہوئی۔ اب مدرسہ وہاں سے دوسری جگہ

منتقل کر دیا گیا ہے تو مسجد تنگ پڑ جانے کی وجہ سے اس زمین کو خرید کر یا بغیر خریدے مسجد میں شامل کرنا کیا ہے؟ اور مسجد کے اتر

جانب ایک چک روڈ ہے جس کا کچھ حصہ مسجد میں شامل کر لیا گیا ہے تو اس کے بارے میں کیا حکم ہے؟ بینوا توجروا۔

**الجواب:-** مدرسہ کی زمین کو مسجد میں شامل کرنا حرام و ناجائز ہے کہ جو چیز جس غرض کے لئے وقف ہو دوسری غرض کی

طرف اسے پھیرنا جائز نہیں۔ فتاویٰ عالمگیری جلد دوم صفحہ ۴۹۰ پر ہے: "لا يجوز تغيير الوقف اه۔" اور رد المحتار جلد چہارم صفحہ

۳۸۸ میں ہے: "الواجب ابقاء الوقف على ما كان عليه اه۔"

لہذا مدرسہ کی زمین کو مسجد میں شامل کرنا ہرگز جائز نہیں۔ البتہ جب مسجد بڑھانے کے لئے بغل میں اس کی اپنی کوئی زمین

نہ ہو اور مدرسہ کو مذکورہ زمین کی ضرورت بھی نہ ہو اور نہ ہی اسے مسجد میں شامل کرنے سے مدرسہ کو کوئی نقصان ہو تو خرید کر مسجد میں

شامل کر سکتے ہیں۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "اگر مسجد تنگ ہو گئی ہے اور اس کے

اپنے متعلقات کی زمینوں سے بڑھانے کی گنجائش نہیں تو اگر وہ زمین وقف صحیح شرعی نہیں یا اس کے لئے لینے سے ضرر نہیں پہنچتا تو

بقیمت لے سکتے ہیں ورنہ نہیں۔ اھ ملخصاً" (فتاویٰ رضویہ جلد ششم صفحہ ۴۲۸) اور چک روڈ مسجد میں شامل کر لینے سے اگر بعد میں

فتنہ کا اندیشہ نہ ہو تو جائز ہے۔ واللہ تعالیٰ اعلم۔

کتبہ: اشتیاق احمد رضوی مقصباحی

الجواب صحیح: جلال الدین احمد الامجدی

۲۲ رجب المرجب ۱۴۰۵ھ

**مسئلہ :-** از: مصلیان جامع مسجد دارالعلوم اہل سنت، ناسک (مہاراشٹر)

جامع مسجد دارالعلوم اہل سنت ناسک کی تحویل میں چار کروڑ روپے ہیں اور اس کی تعمیر و تزئین میں زیادہ سے زیادہ چالیس لاکھ روپے خرچ ہوں گے اس کے بعد مسجد کو رقم کی حاجت نہیں اس لئے کہ اس کی آمدنی کے ذرائع موجود ہیں۔ اور مذکورہ چار کروڑ رقم بینک میں جمع ہے جس میں سے ہر سال پندرہ لاکھ کی رقم ٹیکس میں چلی جاتی ہے اگر یوں ہی چند سال کے لئے رقم بینک میں رہنے دیا جائے تو آہستہ آہستہ پوری رقم ٹیکس میں ختم ہو جائے گی۔ دریافت طلب امر یہ ہے کہ ایسی صورت میں مذکورہ رقم دیگر رفاہی کام میں صرف کی جاسکتی ہے یا نہیں؟ بینوا توجروا۔

**الجواب :-** مسجد کی رقم رفاہ عام میں خرچ کرنا حرام ہے۔ ہرگز جائز نہیں بلکہ ایک مسجد کی رقم دوسری مسجد میں بھی خرچ کرنے کی اجازت نہیں۔ لیکن جبکہ مذکورہ مسجد کی رقم پندرہ لاکھ روپے سالانہ ٹیکس کے نام پر گورنمنٹ کے کھاتے میں چلی جا رہی ہے تو اس صورت میں اس کی رقم دوسری مسجد میں لگانے کی اجازت ہے اس لئے کہ ساری مسجدیں اللہ تعالیٰ کی ہیں۔ جیسا کہ اسی کا فرمان ہے: "ان المسجد للہ"۔ (پ ۲۹ سورہ جن، آیت ۱۸) اور فقہ کا قاعدہ کلیہ ہے: "التصورات تبیح المخظورات"۔ (الاشباہ والنظائر صفحہ ۳۹)

لہذا دارالعلوم اہل سنت جامع مسجد ناسک کے ذمہ داران پر لازم ہے کہ ان کی لاپرواہی سے اب تک مسجد کی جتنی رقم گورنمنٹ کے کھاتے میں گئی اتنی رقم کو اپنی جیب سے دیں اور بینک میں جمع شدہ مسجد مذکور کی رقم نکال کر خود اس مسجد کو جتنی ضرورت ہو اس پر صرف کریں اور باقی رقم دوسری مسجدوں کو دیدیں۔ اسے رفاہ عام میں ہرگز نہ خرچ کریں۔ اور مسجد مذکور کی آمدنی زیادہ ہے تو اسے خرچ کرنے کے لئے کوئی اتنا بڑا مفتی اس مسجد کا امام معقول مشاہرہ پر مقرر کریں کہ شہر ناسک اور اس کے اطراف کے مسلمانوں کو کسی دوسری جگہ کے مفتی کی طرف رجوع نہ کرنا پڑے بلکہ ملک کے مسلمان ناسک کے اس مفتی کی طرف رجوع کریں۔ کسی نااہل کو مفتی ہرگز نہ قرار دیں اور موجودہ امام کو نائب امام بنادیں تاکہ امام اول کی غیر موجودگی میں وہ نماز پڑھادیا کرے۔

اگر مسجد کی موجودہ انتظامیہ کمیٹی ایسا نہ کرے اور اس مسجد کی رقم دوسری مسجد میں خرچ کرنی پڑے یا کسی طرح اس کمیٹی سے مسجد کو نقصان پہنچنے کا اندیشہ ہو تو مسلمانان ناسک پر لازم ہے کہ اس کمیٹی کو بدل دیں اور جو لوگ مسجد کو نقصان سے بچانے کی اہلیت رکھتے ہوں۔ اس کا انتظام ان کے سپرد کر دیں۔ ورنہ وہ بھی گتہ گار ہوں گے۔ فتاویٰ رضویہ جلد ششم صفحہ ۳۵۳ پر درمختار سے ہے: "ینزع وجوباً ولو الواقف دبر فقیرہ بالاولیٰ غیر مامون۔" (یعنی اگر خود واقف کی طرف سے مال وقف پر کوئی

اندیشہ ہو تو واجب ہے کہ اسے بھی نکال دیا جائے۔ اور وقف اس کے ہاتھ سے لے لیا جائے تو غیر واقف بدرجہ اولیٰ۔ ترجمہ از فتاویٰ رضویہ جلد ششم صفحہ ۳۷۴) اور اسی کتاب اسی جلد کے صفحہ ۳۵۰ پر ہے: ”مسلمانوں پر فرض ہے کہ حتی القدر ہر جائز کوشش حفظ مال وقف و دفع ظلم ظالم میں صرف کریں اور اس میں بقتا وقت یا مال ان کا خرچ ہوگا یا جو کچھ وہ محنت کریں گے مستحق اجر ہوں گے۔ قال اللہ تعالیٰ ”لَا يُصِيبُهُمْ ظُلْمٌ وَلَا نَصَبٌ وَلَا مَخْصَصَةٌ إِلَى قَوْلِهِ تَعَالَى إِلَّا كُتِبَ لَهُمْ بِهِ عَمَلٌ صَالِحٌ“ (پ ۱۷۷) و اللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد رضوی مصباحی

۱۷۷۱ ریح الموعود ۲۰

مسئلہ:-

ہمارے گاؤں میں ایک مشترکہ چرائی گاہ ہے جو کہ کافی عرصہ سے بے کار تھی اور غیر آباد تھی۔ اب یہ چرنے کے قابل نہیں رہی۔ مویشیوں کی چرنے کی لئے ہمارے گاؤں کے ساتھ لگے گھنے جنگل (یلڈ ٹینشن) کے کئی کپار ٹمنٹ ہیں جن میں مویشی چرتے ہیں اس طرح جو بے کار چرائی گاہ تھی اس کا بیشتر حصہ جو کہ غیر آباد تھا گاؤں والوں نے مشترکہ طور پر آباد کیا اس سے سالانہ کچھ آمدنی حاصل ہوتی ہے اس کا ایک حصہ گاؤں میں موجود جامع مسجد اور ایک محلہ کی مسجد کے اخراجات میں صرف کیا جاتا ہے۔ اور ایک حصہ مذکورہ اسکول میں صرف کیا جاتا ہے۔ شریعت کی رو سے ایسا کرنا کیسا ہے جائز ہے؟

الجواب:- جب کہ وہ مشترکہ چرائی گاہ ہے اور مویشیوں کے لئے وقف نہیں ہے تو اگر سب لوگوں کی اجازت سے اس کی آمدنی مذکورہ مصارف میں صرف کرتے ہیں تو یہ جائز ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری

مسئلہ:- از: عبدالخالق رضوی، دورہ (اڑیسہ)

امام صاحب کا کمرہ مسجد سے تقریباً دو سو میٹر دور ہے اس کمرہ میں پکھانا ہونے کی وجہ سے کچھ لوگوں نے بستی کے سردار کے حکم پر مسجد کا پکھانا اور الیکٹرک بورڈ نکال کر امام کے کمرہ میں لگا دیا کچھ دوسرے سے لوگوں نے کہا کہ یہ طریقہ غلط ہے مسجد کا کوئی سامان اپنے کام میں لگانا جائز نہیں امام صاحب اس وقت خاموش رہے اور لوگوں کو منع نہیں کیا تو ان سب کے لئے شریعت کا حکم کیا ہے؟

الجواب:- جب امام صاحب کا کمرہ مسجد سے اتنی دور ہے تو اس کمرہ میں مسجد کا پکھانا اور الیکٹرک بورڈ لگانا جائز نہیں بستی کے سردار نے اگر اس کا حکم دیا تو بہت برا کیا۔ اور جن لوگوں نے کہا یہ طریقہ غلط ہے اور مسجد کا کوئی سامان اپنے کام میں لگانا جائز نہیں۔ ان لوگوں نے بالکل صحیح کہا۔ بیشک مسجد کا کوئی بھی سامان اپنے صرف میں لانا اور دوسری جگہ منتقل کرنا جائز نہیں کہ تغیر وقف ہے اور تغیر وقف جائز نہیں یہاں تک کہ ایک مسجد کا سامان دوسری مسجد میں نہیں لگا سکتے ہیں۔ اعلیٰ حضرت امام احمد رضا محدث

بریلوی رضی عنہ ربہ القوی تحریر فرماتے ہیں: ”نہ مسجد کی کوئی چیز اپنے مصرف میں لائی جاسکتی ہے اور نہ کوئی تصرف کسی طرح حلال ہو سکے۔“ (فتاویٰ رضویہ جلد ششم صفحہ ۳۵) اور در مختار مع شامی جلد سوم صفحہ ۴۹۰ پر ہے: ”لا يجوز نقله و نقل ماله الى مسجد آخر۔“ اور فتاویٰ عالمگیری مع خانیہ جلد دوم صفحہ ۴۹۰ میں ہے: ”لا يجوز تغيير الوقف۔“ اور شامی جلد سوم صفحہ ۳۲۷ پر ہے: ”الواجب ابقاء الوقف على ماكان عليه اھ“

لہذا ہستی کا سردار چکھا کھول کر لائے اور امام صاحب پر واجب ہے کہ فوراً اس کمرہ سے چکھا اور الیکٹرک بورڈ نکال کر مسجد میں لگا دیں۔ ورنہ سب سخت گنہگار ہوں گے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اولیس القادری امجدی

مسئلہ:- از: عاشق علی، پڑری کلاں پوسٹ مدن پورہ، مہراج منج

آبادی سے ایک کھو میٹر دور ایک مسجد تھی جو مسمار ہو گئی کیا اسے آباد کرنے کے لئے اس کی خالی زمین پر مدرسہ بنانا جائز ہے اگر نہیں تو پھر اسے آباد کرنے کی کیا صورت ہے؟ بینوا توجروا۔

الجواب:- مسجد کی زمین پر مدرسہ ہرگز تعمیر نہیں کر سکتے کہ جو چیز جس غرض کے لئے وقف ہو دوسری غرض کی طرف اسے پھیرنا حرام و ناجائز ہے۔ اعلیٰ حضرت محدث بریلوی رضی عنہ ربہ القوی تحریر فرماتے ہیں: ”مطلق مسجد کو مدرسہ میں شامل کر لیا جائے یہ حرام اور سخت حرام ہے۔“ (فتاویٰ رضویہ جلد ششم صفحہ ۳۸۱)

اور فتاویٰ عالمگیری خانیہ جلد دوم صفحہ ۴۹۰ میں ہے: ”لا يجوز تغيير الوقف۔“ اور شامی جلد سوم صفحہ ۳۲۷ پر ہے: ”الواجب ابقاء الوقف على ماكان عليه۔“

لیکن مسجد کی وہ زمین جو خارج مسجد ہے اس پر مسجد کی طرف سے ایک عمارت بنادی جائے اور اس عمارت کو منتظمین مدرسہ کرائے پر لے لیں اور اس کرائے کی آمدنی مسجد کے کاموں پر صرف کریں۔ یا مدرسہ والے ہی اس زمین پر اپنی عمارت بنالیں اور صرف زمین کا کرایہ مسجد کو دیتے رہیں۔ اس طرح وہ مسجد آباد ہو جائے گی۔ فتاویٰ امجدیہ جلد سوم صفحہ ۱۲۷ پر ہے: ”اگر وہ گوشہ داخل مسجد نہ ہو تو ضرورت مسجد کے لئے اسے دوکان بنانا جائز ہے۔“ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اولیس القادری امجدی

۱۸ ربیع الآخر ۱۴۰۰ھ

مسئلہ:-

کوئی ایسی جگہ ہو جہاں مسجد نہ ہو مگر جمعہ فرض ہو۔ مسلمان ایک کرایہ کا مکان لے کر اس مکان میں جمعہ کی نماز پڑھتے ہیں اور بچوں کو دینی تعلیم دیتے ہیں زید کہتا ہے کہ اس مکان میں جماعت ہو نہ ہو ایک آدمی کو پانچوں وقت اذان دینا سنت مؤکدہ ہے



ورنہ سبھی لوگ گنہگار ہوں گے بکر کہتا ہے کہ یہ ایک کرایہ کا مکان ہے مسجد نہیں اور یہاں جماعت مستحبہ کے ساتھ نماز بھی نہیں ہوتی ایسی جگہ اذان دینا سنت مؤکدہ نہ ہوگا تو ان دونوں میں کس کا قول صحیح ہے؟ بینوا توجروا۔

(۲) مذکورہ بالا جگہ میں اذان کا حکم جیسا کہ بیرون مسجد دیا جاتا ہے تو کس طرح دیا جائے کیا ایسی جگہ اذان کے مسائل مسجد کے جیسے ہوں گے یا کمرے کے اندر بھی دے سکتے ہیں؟ بینوا توجروا۔

**الجواب:-** بکر کا کہنا صحیح ہے بیشک جب وہ ایک کرایہ کا مکان ہے مسجد نہیں اور وہاں جماعت مستحبہ کے ساتھ نماز بھی نہیں ہوتی تو ایسی جگہ اذان دینا سنت مؤکدہ نہ ہوگا۔ اس لئے کہ جب فرض پنجگانہ جمعہ جماعت مستحبہ کے ساتھ مسجد میں وقت پراوا کئے جائیں تو ان کے لئے اذان سنت مؤکدہ ہے بلکہ اس کا حکم واجب کے مثل ہے یعنی اگر اذان نہ کہی تو سب لوگ گنہگار ہوں گے ایسا ہی بہار شریعت حصہ سوم صفحہ ۲۹ میں ہے۔ اور فتاویٰ عالمگیری مع خانہ جلد اول صفحہ ۵۳ پر ہے: "الاذان سنة الاداء المكتوبات بالجماعت وقيل انه واجب والصحيح انه سنة مؤكدة۔" لیکن اگر اسی مکان میں کسی وقت کوئی بھی نماز پڑھے تو وہ بغیر اذان نماز نہ پڑھے۔ واللہ تعالیٰ اعلم۔

(۲) ایسی جگہ اذان کے مسائل مسجد ہی کے جیسے ہوں گے کہ اذان کا تعلق نماز سے ہے نہ کہ مسجد سے۔ لہذا اندر نہیں دے سکتے اور اذان ایک طرح کا خاص اعلان ہے تو باہر سے ہی دینا ضروری ہے۔ واللہ تعالیٰ اعلم۔

**الجواب صحیح:** جلال الدین احمد الامجدی  
کتبہ: محمد اویس القادری امجدی  
یکم ربیع الاول ۱۴۱۱ھ

**مسئلہ:-** از: محمد کبیر خاں مقرر بازار، بلرام پور

زید نے مسجد بنوانے کے لئے بکر اور بقر عیدی سے دس بسواز زمین لی بقر عیدی نے اپنا حصہ پانچ بسواز زمین مسجد کے لئے وقف کر دی اور بکر نے اپنے حصہ کی پانچ بسواز زمین کے بدلے زمین لی۔ زید کے کوئی لڑکا نہیں تھا تین لڑکیاں تھیں۔ زید نے اپنی کاشت کی زمین میں بکر کو پانچ بسواز زمین دیدی۔ بیچ نامہ یا کوئی تحریر نہیں لکھی تھی چالیس سال بعد چک بندی میں زید نے بکر کو جو زمین دی تھی پھر زید کی زمین میں شامل ہو گئی۔ زید نے چک بندی کے بعد زمین دینے سے انکار کر دیا۔ زید نے اپنی زمین اپنے داماد غفران خاں کو دیدی۔ زید اور غفران خاں کا انتقال ہو گیا غفران کا لڑکا طالب خاں اور وہ بکر ابھی زندہ ہیں آج تک بکر کو زمین نہیں ملی اور نہ اس زمین کا روپیہ ہی ملا، مسجد کو بے تقریباً ستر سال ہو گئے ہیں اب مسجد توڑ کر نئے سرے سے بنانا ہے ایسی صورت میں کیا کریں؟ بینوا توجروا۔

**الجواب:-** زید نے مسجد بنوانے کے لئے بکر اور بقر عیدی سے زمین لی اور بقر عیدی نے اپنے حصہ کی پانچ بسواز زمین مسجد کے لئے وقف کر دی تو وہ زمین وقف ہو گئی۔ اور زید نے بکر کی پانچ بسواز زمین کے بدلے اپنی پانچ بسواز زمین بکر کو دیدی اور اس

نے اس زمین پر قبضہ بھی کر لیا تو یہ بیچ بھی صحیح ہو گئی۔ بیچ نامہ یا تحریر کوئی ضروری نہیں۔ مجدد اعظم اعلیٰ حضرت امام احمد رضا محدث بریلوی رضی عنہ ریحہ القوی تحریر فرماتے ہیں: ”رجسری نہ شرعاً ضروری نہ اسے تکمیل عقد میں اصلاً کچھ دخل بلکہ شرعاً تو صرف ایجاب قبول کا نام بیچ ہے اگرچہ بیع نامہ بھی نہ لکھا جائے۔“ (فتاویٰ رضویہ جلد ہفتم صفحہ ۸)

اور اس دس بسوا زمین پر زید نے مسجد بنوادی تو بکر کی پانچ بسوا زمین بھی مسجد کے نام وقف ہو گئی وہ زمین قیامت تک کے لئے مسجد ہی رہے گی۔ فقیر اعظم ہند صدر الشریعہ علیہ الرحمۃ والرضوان تحریر فرماتے ہیں: ”بیشک مسجد کے لئے وقف ہونا ضروری ہے مگر اس کے لئے اتنا کافی ہے۔ (اس زمین پر) اس نے مسجد کے مثل عمارت بنوائی اور لوگوں کو نماز کے لئے اجازت دی اور نماز جماعت پڑھ لی گئی لفظ وقف زبان سے کہنے یا وقف نامہ تحریر کرنے کی کوئی ضرورت نہیں۔“ (فتاویٰ امجدیہ جلد سوم صفحہ ۱۳۲) اور شامی جلد سوم صفحہ ۴۰۵ میں ہے: ”اذا اذن با لصلاة فيه قضی العرف بزواله عن ملكه و مقتضى هذا انه لا يحتاج الى قوله وقفت ونحوه وهو كذلك. اه“

اور چکبندی کے بعد زید نے بکر کو زمین دینے سے انکار کر دیا اور ساری زمین اپنے داماد غفران خاں کو دیدی تو وہ سخت گنہگار مستحق عذاب نارح القید میں گرفتار ہوا۔ خدائے تعالیٰ کا ارشاد ہے: ”وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ“۔ یعنی آپس میں ایک دوسرے کا مال ناحق نہ کھاؤ۔ (پ ۲ سورہ بقرہ، آیت ۱۸۸) اور حدیث شریف میں ہے: ”من اخذ من الارض شيئاً بغير حقه خسف به يوم القيمة الى سبع ارضين۔“ یعنی حضور صلی اللہ تعالیٰ علیہ وسلم نے ارشاد فرمایا جو شخص دوسرے کی زمین کا کچھ حصہ ناحق دبا لے تو اسے قیامت کے دن سات زمینوں کی (سب) میں دھنسا یا جائے گا۔ (بخاری شریف صفحہ ۳۳۲)

بکر کو چاہئے تھا کہ وہ اپنی زمین زید سے لکھا لیتا اگر اس نے نہیں لکھایا پھر بھی زید کے لئے ضروری تھا کہ وہ بکر کی زمین چکبندی کے بعد بھی اسے دے دیتا۔ بہر حال اب غفران خاں کے لڑکے طالب خاں پر لازم ہے کہ وہ مذکورہ زمین فوراً بکر کو دیدے یا وہ راضی ہو تو زمین کی قیمت ادا کرے اگر وہ ایسا نہ کرے تو سارے مسلمان اس کا سماجی بائیکاٹ کریں اس کے ساتھ کھانا، پینا، اٹھنا بیٹھنا سب چھوڑ دیں۔ خدائے تعالیٰ کا ارشاد ہے: ”وَلَا تَرْكَبُوا إِلَى الَّذِينَ ظَلَمُوا فَتَمَسَّكُمُ النَّارُ“۔ (پ ۱۲ سورہ ہود، آیت ۱۱۳)

اگر مسلمان ایسے شخص کا بائیکاٹ نہیں کریں گے تو وہ بھی گنہگار ہوں گے۔ خدائے تعالیٰ کا فرمان ہے: ”كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ“۔ (پ ۷ سورہ مائدہ، آیت ۷۸) اور مسجد تو ذکر نئے سرے سے بنانے میں بکر کی سابقہ زمین اسے واپس نہیں کی جائے گی اس لئے کہ زید کے وقف کرنے کے سبب وہ مسجد کی ملک ہو گئی۔ واللہ تعالیٰ اعلم۔

الجواب صحیح: جلال الدین احمد الامجدی

مکتبہ: محمد اویس القادری امجدی

مسئلہ:-

کیا فرماتے ہیں مفتیان دین و ملت اس مسئلہ میں کہ مسجد کی تعمیر ہو رہی ہے تعمیر کے نام سے چندہ ہوتا ہے تو کیا مسجد کی تعمیر کے روپیہ سے امام اور مؤذن کو تنخواہ دے سکتے ہیں؟ بینوا توجروا۔

**الجواب:-** چندہ جس کام کے لئے کیا گیا ہے اس کے غیر میں خرچ کرنا جائز نہیں۔ حضرت صدر الشریعہ علیہ الرحمۃ تحریر فرماتے ہیں: ”چندہ دینے والے جس مقصد کے لئے چندہ دیں اس مقصد میں وہ رقم صرف کی جاسکتی ہے دوسرے میں صرف کرنا جائز نہیں۔ اھ ملخصاً“ (فتاویٰ امجدیہ جلد سوم صفحہ ۴۲)

لہذا اگر خاص تعمیر مسجد کے لئے چندہ ہوا ہے تو اس چندہ کی رقم سے امام و مؤذن کو تنخواہ دینا جائز نہیں۔ واللہ تعالیٰ اعلم۔  
الجواب صحیح: جلال الدین احمد الامجدی

کتبہ: محمد شبیر قادری مصباحی

۵ رجب المرجب ۱۴۱۱ھ

مسئلہ:- از: محمد رضا نوری

کیا فرماتے ہیں مفتیان دین اس مسئلہ میں کہ ہمارے یہاں مسجد بن رہی ہے اس میں کچھ تعمیری کام ہوا ہے جس میں متولی صاحب بوہرے لوگوں سے مسجد کے نام پر چندہ لئے ہیں کیا ان کی رقم لگا سکتے ہیں؟ جب کہ وہ گستاخ رسول ہیں۔ بینوا توجروا۔

**الجواب:-** بوہرے جو گستاخ رسول ہیں وہ کافر و مرتد ہیں مسجد کی تعمیر کے لئے ان سے چندہ لینا سخت ناجائز و حرام ہے۔ اللہ تعالیٰ کا ارشاد ہے: ”لَا تَتَّخِذُوا مِنْهُمْ وَلِيًّا وَلَا نَصِيرًا“۔ یعنی کافروں میں سے کسی کو نہ اپنا دوست بناؤ نہ مددگار۔ (پ ۵ سورۃ نساء، آیت ۸۹) اور اعلیٰ حضرت امام احمد رضا فاضل بریلوی رضی عنہ رب القوی تحریر فرماتے ہیں: ”تفسیر ارشاد العقلم السلیم علامہ ابو سعید عمادی و تفسیر فتوحات الہیہ میں ہے: ”نہوا عن الاستعانة بهم فی الغزو و سائر الامور الدینیة۔“ یعنی مسلمان منع کئے گئے اس سے کہ جہاد یا کسی دینی کام میں کافروں سے استعانت (مدد طلب) کریں۔ اھ ملخصاً“ (فتاویٰ رضویہ جلد ششم صفحہ ۵۲۸)

لہذا جس متولی نے بوہرے سے مسجد کی تعمیر کے نام پر چندہ لیا ہے وہ سخت گنہگار ہوا اس پر واجب ہے کہ توبہ استغفار کرے اور بوہرے کی رقم اسے واپس کر دے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد شبیر قادری مصباحی

۲۴ جمادی الآخرہ ۱۴۱۰ھ

**مسئلہ:-** از: محمد عاطف ابرار، دارالعلوم رضائے مصطفیٰ، اندرون قلعہ، (کرناٹک)

کیا فرماتے ہیں مفتیان دین و ملت اس مسئلہ میں کہ مسجد کی توسیع بائیں جانب کی جا رہی ہے دائیں طرف گنجائش ہی نہیں ہے۔ اب اس صورت میں کیا محراب و منبر بدستور اپنے مقام پر ہوں گے یا جدید تعمیر کے وسط میں۔ اور اگر وسط میں قرار پایا تو منبر اپنی قدیم جگہ پر قرار رکھا جائے گا یا ختم کر دیا جائے گا؟ بینوا توجروا۔

**الجواب:-** محراب ہیئت وسط مسجد کا نام ہے۔ لہذا جدید تعمیر میں محراب صوری کو وسط میں کیا جائے کیوں کہ یہ محراب حقیقی کی علامت ہے۔ قدیم مقام پر اسے باقی تو رکھ سکتے ہیں مگر اس کے سامنے امام کا کھڑا ہونا مکروہ اور خلاف سنت ہے کہ حدیث شریف میں امام کو وسط مسجد میں کھڑے ہونے کا حکم ہے۔ جیسا کہ حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فرمایا: "توسطوا الامام۔" (مشکوٰۃ شریف ۹۹) اور منبر محراب حقیقی کی بخل میں ہوتا ہے۔ اس لئے اس کو بھی اپنے مقام سے ہٹا کر محراب حقیقی کے قریب کیا جائے۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "امام کے لئے سنت متواترہ کہ زمانہ اقدس رسالت سے اب تک معبود ہے وسط مسجد میں قیام ہے کہ صف پوری ہو تو امام وسط صف میں ہو اور یہی جگہ محراب حقیقی و متواتر ہے۔ محراب صوری کہ طاق نما ایک خلا وسط دیوار قبلہ میں بنانا حادث ہے اسی محراب حقیقی کی علامت ہے۔ یہ علامت اگر غلطی سے غیر وسط میں بنائی جائے اس کا اتباع نہ ہوگا بلکہ مراعات توسط ضروری ہوگی کہ اتباع سنت و انتفاء کراہت و امتثال ارشاد حدیث "توسطوا الامام" ہو" (فتاویٰ رضویہ جلد سوم صفحہ ۳۱۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد شہیر قادری مصباحی

۱۸ ربیع الثانی ۱۴۲۰ھ

**مسئلہ:-**

کیا فرماتے ہیں مفتیان دین و ملت اس مسئلہ میں کہ مسجد میں مدرسہ کے جزیئر سے روشنی پہنچانا اس سے اذان دینا جائز ہے یا نہیں؟

**الجواب:-** اگر وہ جزیئر مدرسہ کے لئے وقف ہے تو اس کی روشنی مسجد میں پہنچانا جائز نہیں۔ اور اس سے اذان دینا بھی جائز نہیں کہ یہ وقف میں بیجا تصرف ہے جو حرام ہے۔ اور اگر وہ اس لئے وقف ہو کہ مدرسہ میں کام آئے اور اسے یا اس کا پاور کرایہ پر سلائی کیا جائے تو کرایہ لے کر اس کی روشنی مسجد میں پہنچانا اور اس سے اذان دینا دونوں جائز ہے۔ اعلیٰ حضرت علیہ الرحمۃ و الرضوان تحریر فرماتے ہیں کہ: "قرش، دری، چٹائی یو ہیں جی بھی اگر اس سے مراد خالی شمع دان ہو اپنی ذات میں قابل اجارہ ہیں کرایہ

پردہ کے لئے وقف ہوں تو متولی دے سکتا ہے۔ اھ ملخصاً۔“ (فتاویٰ رضویہ جلد ششم صفحہ ۳۵۵) واللہ تعالیٰ اعلم۔

کتبہ: عبدالحمید رضوی مصباحی

الجواب صحیح: جلال الدین احمد الامجدی

مسئلہ:-

کیا فرماتے ہیں مفتیان دین و ملت اس مسئلہ میں کہ ایک مسجد ہے اس سے لگی ہوئی دکن جانب ایک مسلمان کی زمین تھی جس پر وہ اپنے تیل وغیرہ باندھتا تھا کچھ لوگوں نے اسے سمجھایا کہ مسجد کی دیوار پر تیل کے پیشاب اور گوبر کا چھینٹا جاتا ہے تم یہ زمین مسجد میں دیدو۔ تو اس نے وہ زمین مسجد میں دیدی۔ کچھ دنوں بعد لوگوں نے اس زمین پر مدرسہ اسلامیہ بنالیا۔ جس پر کئی برسوں تک مدرسہ جاری رہا۔ اب مدرسہ والوں نے اس زمین کو چھوڑ کر دوسری جگہ مدرسہ بنالیا۔ دریافت طلب امر یہ ہے کہ زمین مذکور کو مسجد میں شامل کرنا جائز ہے یا نہیں؟ بینوا توجروا۔

الجواب:- جب شخص مذکور نے اپنی زمین مسجد میں وقف کر دی تو وہ مسجد کی ہوگئی۔ اس میں مدرسہ بنانا جائز نہ تھا کہ وہ وقف کا بدلہ لے اور وقف کا بدلہ لانا جائز نہیں۔ رد المحتار جلد چہارم صفحہ ۳۸۸ پر ہے: "ان الواجب ابقاء الوقف علی ماکان علیہ۔ اھ" اس پر مدرسہ بنانے والے گنہگار ہوئے تو یہ کریں۔ مسجد تک ہو تو زمین دینے والے نے خواہ کسی نیت سے وہ زمین دی ہو اسے مسجد میں شامل کر سکتے ہیں۔ واللہ تعالیٰ اعلم۔

کتبہ: عبدالحمید رضوی مصباحی

الجواب صحیح: جلال الدین احمد الامجدی

مسئلہ:- از: محمد اریس قادری، راجگھاٹ، بلرام پور

کیا فرماتے ہیں مفتیان دین و ملت اس مسئلہ میں کہ جامعہ عزیز العلوم کے صدر مدرس نے جامعہ کے صدر اعلیٰ کی وساطت سے جامعہ کے نام مسجد سے بطور قرض پانچ ہزار روپے لیا۔ مذکورہ رقم صدر مدرس نے اپنی ضرورتوں میں خرچ کر ڈالا اور اب تک مسجد کی وہ رقم ادائیگی نہیں کیا۔ درمیان میں باختلاف کی وجہ سے بغیر حساب و کتاب کے صدر مدرس چلے گئے اب ملنے کی قطعی امید نہیں۔ اب مسجد کی مذکورہ رقم کا ادا کرنا کس پر لازم ہے؟ بینوا توجروا۔

الجواب:- مسجد کی رقم کو قرض دینا جائز نہیں۔ جس نے قرض دیا ہے وہ توبہ کرے اور مذکورہ رقم مسجد کو ادا کرے۔ فتاویٰ رضویہ جلد ششم صفحہ ۵۰۹ پر ہے: "ان الاقتراض تبرع و التبوع اتلاف فی الحال و الناظر للنظر لا للاتلاف۔ اھ"

اگر وہ ادا نہ کرے تو سارے مسلمان اس کا بایکاث کریں۔ اللہ تعالیٰ کا فرمان ہے: "وَ اِمَّا يُنَسِيَنَّكَ الشَّيْطٰنُ فَلَا تَقَعُدْ بَعْدَ

الذِّكْرِ مَعَ الْقَوْمِ الظَّالِمِيْنَ۔" (پ ۱۳۷) واللہ تعالیٰ اعلم۔

کتبہ: عبدالحمید رضوی مصباحی

الجواب صحیح: جلال الدین احمد الامجدی

## مسئلہ :-

کیا فرماتے ہیں علمائے کرام و مفتیان عظام اس مسئلہ میں کہ:

میں کرایہ دار ہوں کئی مدت سے اور میرے مکان کے بازو میں سینٹ کی دوکان ہے وہ بھی کرایہ دار ہیں اور مالک مکان نے ہم دونوں کو یہ مکان اور دوکان فروخت کرنے کی تعلق سے تحریر ا وعدہ کیا تھا اور یہ دونوں مکان اور دوکان کے بازو ایک چھوٹا مکان ہے جسے انہوں نے تبلیغ والوں کو فروخت کر دیا اور ساتھ میں ہمارا مکان اور دوکان بھی اندرائی اندر دھوکے سے فروخت کر دیا۔ اور اب تبلیغ والے اس چھوٹے سے مکان میں بطور مسجد نماز ادا کر رہے ہیں اور ہم کو بھی مجبور کر رہے ہیں کہ مکان اور دوکان خالی کرویں مگر ہم ایک مدت سے رہ رہے ہیں تو کیا یہ جائز ہے کہ اس جگہ مسجد تعمیر کریں؟

**الجواب :-** صورت مسئلہ میں جب کہ مالک مکان و دوکان نے اس جگہ کو تبلیغ والوں کے ہاتھ فروخت کر دیا تو اب ان کا اختیار ہے جو چاہیں اس زمین پر بنائیں۔ لیکن مالک مکان وعدہ خلافی کرنے کے سبب سخت گنہگار اور حق العباد میں گرفتار ہوا اس لئے کہ اس نے اللہ تعالیٰ کی نافرمانی کی اور وعدہ خلافی کر کے اپنے مسلمان بھائیوں کو تکلیف پہنچائی ہے۔ خدائے تعالیٰ کا ارشاد ہے: "وَأَوْفُوا بِالْعَهْدِ إِنَّ الْعَهْدَ كَمَانَ مَسْئُولًا"۔ یعنی اور عہد پورا کرو بے شک عہد سے سوال ہوتا ہے۔ (پ ۱۵ بنی اسرائیل، آیت ۳۴) اور حدیث شریف میں ہے حضور صلی اللہ تعالیٰ علیہ وسلم نے ارشاد فرمایا: "من اذی مسلماً فقد اذنی و من اذنی فقد اذی اللہ"۔ یعنی جس نے کسی مسلمان کو تکلیف دی اس نے مجھ کو تکلیف دی اور جس نے مجھے تکلیف دی اس نے اللہ تعالیٰ کو تکلیف دی اھ۔ (بحوالہ فتاویٰ رضویہ جلد ۱۴ صفحہ ۲۱) واللہ تعالیٰ اعلم

**الجواب صحیح:** جلال الدین احمد الامجدی

**مسئلہ :-** از: اہل سنت و جماعت، ہر بھاگھاٹ، بیلگام (کرناٹکا)

مسجد کی تعمیر کے سلسلے میں گورنمنٹ آف کرناٹکا یا کسی ممبر پارلیمنٹ یعنی ایم۔ پی فنڈ سے یا کسی بھی کافر، مشرک ہندو سے امداد کے طور پر روپیہ لینا اور اس رقم سے مسجد بنانا جائز ہے یا نہیں؟ نیز یہ بھی واضح فرمائیں کہ وہابی، تبلیغی، جماعت اسلامی، دیوبندی اور شیعہ وغیرہم کی رقم تعمیر مسجد میں صرف کر سکتے ہیں یا نہیں؟ بینوا توجروا۔

**الجواب :-** گورنمنٹ کا خزانہ کسی شخص کی ذاتی ملک نہیں ہوتا یوں ہی ممبر پارلیمنٹ یعنی ایم۔ پی فنڈ کی رقم بھی۔ لہذا اسے لے کر مسجد تعمیر کرنا جائز ہے۔ جب کہ کسی مصلحت شرعیہ کے خلاف نہ ہو۔ ایسا ہی فتاویٰ رضویہ جلد ششم صفحہ ۳۶ پر ہے۔

اور کافر اگر اس طور پر روپیہ دیا ہے کہ مسجد یا مسلمانوں پر احسان رکھتا ہے یا اس کے سبب مسجد میں کوئی مداخلت رہے گی یا اس بات کا اندیشہ ہو کہ متدیر یا رام لپلا وغیرہ میں مسلمانوں کو چندہ دینا پڑے گا یا کافر کی تعظیم کرنی پڑے گی تو لینا جائز نہیں۔ البتہ اگر نیاز مندانہ طور پر پیش کرتا ہے تو حرج نہیں: "لانه انما یکون اذنا للمسلم بشراء الآلات للمسجد بماله"۔ ہاں ایسی چیز

مسلمانوں کو قبول نہ کرنا چاہئے کہ مسجد کو ملک کا فرسے آلودہ کرنا ہے۔ ایسا ہی فتاویٰ رضویہ جلد ششم صفحہ ۳۹۶، ۳۸۴ میں ہے۔

اور جماعت اسلامی، تبلیغی جماعت، دیوبندی، وہابی اور شیعہ وغیرہم و مرتدین گمراہ، گمراہ گریں۔ لہذا ان سے چندہ لینا جائز نہیں۔ ان سے چندہ لینا بہت بڑے فتنہ کا باعث ہے اس لئے کہ جو لوگ ان سے روپیہ لیں گے وہ ان سے میل جول رکھیں گے سلام، کلام کریں گے ان کی تعظیم کریں گے۔ اپنے تمام تقریبات میں انہیں شریک کریں گے اور یہ خود انکے یہاں شرکت کریں گے اور یہ سب حرام ہے۔ حدیث شریف میں ہے: "ایساکم وایہام لایضلونکم و لایفتنونکم۔" یعنی بد مذہبوں سے دور رہو اور انہیں اپنے سے دور رکھو کہیں ایسا نہ ہو کہ وہ تمہیں گمراہ کر دیں اور فتنہ میں مبتلا کر دیں۔ (مسلم شریف جلد اول ۱۰) واللہ تعالیٰ اعلم۔

الجواب صحیح: جلال الدین احمد الامجدی۔

کتبہ: محمد حبیب اللہ المصباحی

۱۵ ربیع الثانی ۱۴۲۱ھ

مسئلہ:- از: قاری محمد امیر الدین اشفاق ناگوری، محکم جامعہ اسحاقیہ، جوڈھپور، راجستھان

زید مسجد کے چراغ کا تیل اپنے ہاتھوں اور منہ پر لگاتا ہے آیا اس طرح زید کو مسجد کے چراغ کا تیل استعمال کرنا جائز ہے یا نہیں؟ بینوا توجروا۔

الجواب:- زید کو مسجد کی چراغ کا تیل اپنے ہاتھوں اور منہ پر لگانا ہرگز جائز نہیں یہاں تک کہ مسجد کے لوٹے میں پانی بھر کر اپنے گھر نہیں لے جاسکتا۔ حضور صدر الشریعہ علیہ الرحمۃ تحریر فرماتے ہیں: "مسجد کی اشیاء مثلاً لوٹا، چٹائی وغیرہ کو کسی دوسری غرض میں استعمال نہیں کر سکتے مثلاً لوٹے میں پانی بھر کر اپنے گھر نہیں لے جاسکتے ہیں۔ اگرچہ یہ ارادہ ہو کہ واپس کر جاؤں گا۔ اھ" (بہار شریعت حصہ ۱ صفحہ ۸۴) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالقادر رضوی ناگوری

۹ ربیع الثانی ۱۴۲۲ھ

مسئلہ:- از: سید شفیع، مدینہ مسجد، سری، روار (کرناٹک)

ہمارے یہاں مدینہ مسجد سے متصل دکن جانب ایک حجرہ ہے جس میں ایک مزار شریف ہے۔ نمازیوں کی تعداد بڑھنے کی وجہ سے مسجد کے اوپر ایک اور منزل تعمیر کی جا رہی ہے ساتھ میں اس حجرہ کی چھت کو اوپر والی منزل میں شامل کرنا چاہتے ہیں تاکہ اس میں بھی نماز پڑھی جاسکے۔ کیا اس صورت میں اس چھت پر نماز ہو سکتی ہے یا نہیں؟ بینوا توجروا۔

الجواب:- صورت مسئلہ میں حجرہ کی چھت کو مسجد میں شامل کرنا جائز ہے اور اس پر نماز پڑھنا بھی جائز ہے۔ لیکن اگر وہ حجرہ مسجد کی ملک میں ہے تو اس کی چھت پر نماز پڑھنے سے مسجد میں نماز پڑھنے کا ثواب ملے گا ورنہ نہیں۔ اس لئے کہ مسجد ہونے کے لئے زمین یا چھت کا مسجد کی ملک میں ہونا ضروری ہے۔ بحر الرائق جلد پنجم صفحہ ۲۵۱ میں ہے: "شرط کونہ مسجد ا"

ان یكون سفله وعلوه مسجداً۔ ۱۱ھ

اور اس مسجد کی دوسری منزل پر نماز اس وقت پڑھیں جب نیچے جگہ نہ رہے اس لئے کہ بغیر ضرورت مسجد کی چھت پر نماز پڑھنا مکروہ ہے۔ فتاویٰ عالمگیری جلد پنجم صفحہ ۳۲۲ میں ہے: "الصعود علی سطح کل مسجد مکروہ الا اذا ضاق المسجد فحينئذ لا یکره الصعود علی سطحه للضرورة۔ ۱۱ھ ملخصاً واللہ تعالیٰ اعلم

الجواب صحیح: جلال الدین احمد الامجدی

کتبہ: محمد ہارون رشید قادری کبیلوی گجراتی

۸ جمادی الاولیٰ ۱۳۲۲ھ

**مسئلہ:-** از: عبدالرزاق لشکری، جام نگر، گجرات

کسی دارالعلوم کی تعمیر کے لئے مسجد میں چندہ کرنا اور اس کے لئے اعلان کرنا درست ہے یا نہیں؟ اور چندہ کرنے والے کو روکنا کیسا ہے؟ بنیوا توجروا۔

**الجواب:-** اعلیٰ حضرت علیہ الرحمۃ والرضوان تحریر فرماتے ہیں: "مسجد میں کار خیر کے لئے چندہ کرنا جائز ہے جب کہ شور و چیقلش نہ ہو۔ خود احیاء صحیحہ سے اس کا جواز ثابت۔ ۱۱ھ" (فتاویٰ رضویہ جلد ششم صفحہ ۳۲۶) اور اسی میں جلد نهم آخر صفحہ ۱۲۵ پر ہے: "خطبہ کے وقت چندہ مانگنا حرام ہے اور خالی وقت میں کسی دینی کام کے لئے مانگے جس سے نمازیوں کی نماز میں خلل نہ آئے سنت سے ثابت ہے۔ ۱۱ھ ملخصاً"

لہذا تعمیر مدرسہ کے لئے چندہ کرنا اور اس کا اعلان کرنا جائز ہے جب کہ وہ سنیوں کا دینی مدرسہ ہو کہ وہ کار خیر ہے۔ بشرطیکہ شور و غوغا اور نمازیوں کی نماز میں خلل یا لوگوں کی گردنیں پھلا گنا نہ پایا جائے۔ مذکورہ شرائط کے ساتھ چندہ کرنے والوں کو دینے والوں کو روکنا جائز نہیں کہ کار خیر سے روکنا ہوگا جو شیطان کا کام ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: عبدالمتقدر نظامی مصباحی

۲۰ جمادی الاولیٰ ۱۳۲۲ھ

**مسئلہ:-** از: فردوس خاں، بلالی مسجد، پہاڑستان نگر، اوڑے پور، راجستھان

زید نے ایک قطعہ زمین مسجد کے لئے وقف کی جس پر مسجد بنائی گئی اور اس مسجد سے متصل جانب مغرب میں گورنمنٹ کی خالی زمین تھی جس پر مسجد کی دوکانیں بنی ہوئی ہیں اور جانب جنوب میں بھی متصل ۶۰/۴۰ کی ایک قطعہ زمین اور گورنمنٹ کی ہے جو بلا نام ہے اور وہ زمین تقریباً دس سال سے مسلمانوں کے قبضے میں ہے جس پر ایک عمارت تین کمروں اور غسل خانہ و بیت الخلاء پر مشتمل بنا کر کمیٹی نے کرایہ پر دے دیا ہے۔ اور اب نمازیوں کی کثرت کی بنا پر مسجد تنگ ہونے لگی ہے جانب مغرب کی دوکان کی زمین اور جانب جنوب کی بلا نام قبضہ کردہ خالی زمین پر مسجد بنا سکتے ہیں یا نہیں؟ جب کہ ہندوستان کی موجودہ حالات کے پیش نظر



اگر اس زمین کی قیمت گورنٹ کو دی جائے تو بھی وہ زمین کو مسجد و مدرسہ کے نام پر نہیں دے گی اور اس زمین کی مسجد کو ابھی سخت ضرورت ہے بغیر اس کو شامل کئے مسجد اٹھوری رہے گی تو اس کے بارے میں حکم شرع کیا ہے؟

اور موجودہ مسجد کو باقی رکھتے ہوئے اس کی دوکانوں، مکانوں کی چھت اور خالی زمین کی اوپری حصہ پر اصل مسجد بنانے کا خیال ہے اس صورت میں اصل مسجد اوپر اور موجودہ مسجد نیچے ہوگی۔ اور اوپر جگہ کم پڑنے پر نیچے کے حصہ میں بھی نماز ادا کی جائے گی یہ شرعاً درست ہے یا نہیں؟ جب کہ اس صورت میں موجودہ مسجد کا محراب پیچھے اور مجوزہ مسجد کا محراب آگے بائیں طرف ہٹ کر کے ہو رہا ہے تو اس میں کوئی حرج تو نہیں؟ نیچے دوکان، مکان، مدرسہ اور اوپر مسجد بنانا درست ہے یا نہیں؟ بیینوا توجروا۔

**الجواب:-** شہر کی وہ زمین جس کا کوئی خاص شخص مالک نہیں ہوتا اور گورنٹ اس میں بطور خود تصرف کرتی ہے جسے چاہتی ہے دیتی ہے اور جو چاہتی اس میں بیوا لیتی ہے۔ ایسی زمین خدائے تعالیٰ کی ملک ہوتی ہے۔ اور بیت المال کی کہلاتی ہے۔ عند الشرح وہ گورنٹ کی ملکیت نہیں ہوتی ہے۔ حدیث شریف میں ہے کہ حضور سید عالم صلی اللہ تعالیٰ علیہ وسلم نے ارشاد فرمایا: "عاد الارض لله ورسوله۔" ایسا ہی فتاویٰ رضویہ جلد ششم صفحہ ۳۵۹ پر ہے۔ لہذا موجودہ مسجد کی مغرب و جنوب میں جو زمین ہیں اس پر مسجد بنانا جائز ہے۔

البتہ مسجد بناتے وقت یہ خیال رہے کہ مسجد سے متصل جو مدرسہ ہے اگر وہ دہلی ہے تو اسے مسجد کر دینا ہرگز جائز نہیں۔ فتاویٰ عالمگیری جلد دوم صفحہ ۴۹۰ پر ہے: "لا يجوز تغيير الوقف۔" اور مدرسہ کی چھت پر نماز پڑھنی جائز ہے لیکن وہاں مسجد میں نماز پڑھنے کا ثواب نہیں ملے گا چاہے وہ خالی چھت ہو یا مسجد نما عمارت بنائی گئی ہو۔

اور وہ جگہیں جو خالی پڑی ہوئی ہیں جسے گورنٹ اپنی قرار دیتی ہے اور جیسا چاہتی ہے تصرف کرتی ہے۔ نیز موجودہ حالات سازگار بھی نہیں ہیں کہ فتنہ فساد کا خب اندیشہ ہے اس لئے وہاں مسجد نہ بنائی جائے۔ اس کے علاوہ اور کئی خرابیاں ہیں۔ اول تو یہ ہے کہ اوپر کی مسجد کو اصل مسجد قرار دے کر نیچے کی موجودہ مسجد کو ویران کرنا ہے یہ بہت بڑا ظلم ہے جو ہرگز جائز نہیں۔ قرآن مجید میں ہے: "وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا۔" یعنی اور اس سے بڑھ کر ظالم کون جو اللہ کی مسجدوں کو روکے ان میں نام خدا لئے جانے سے اور ان کی ویرانی میں کوشش کرے۔ (پسورہ بقرہ، آیت ۱۱۴) دوم یہ کہ مسجد سے متصل جانب جنوب میں جو مدرسہ ہے اور وہ دہلی ہے تو اسے مسجد کر دینا ہرگز جائز نہ ہوگا۔ جیسا کہ اوپر گزرا البتہ اگر وہ ملک مسجد ہے یا کسی اور کی ملک ہے وہ اسے مسجد میں بہہ کرے تو اس کے چھت پر مسجد بنانا جائز ہے۔ سوم: یہ کہ اگر اصل مسجد نیچے کی موجودہ مسجد ہی کو قرار دیں تو جو لوگ نیچے کے حصہ پر مسجد ہو جانے کے بعد اوپر جائیں گے اگر وہ امام سے آگے بڑھے تو ان کی نماز فاسد اور اگر آگے نہ بڑھے بلکہ وہیں پر نماز ادا کی جہاں موجودہ مسجد ہے تو بقیہ جسے کا بنانا بریکار ہوگا۔

لہذا بہتر طریقہ یہ ہے کہ موجودہ مسجد کے اوپر بقدر ضرورت دوسری اور منزلیں تعمیر کر لی جائیں۔ لیکن یہ خیال رہے کہ نیچے

کا حصہ اوپر ہو جانے کے بعد اوپر نماز پڑھنے کے لئے جائیں کہ نیچے جگہ ہوتے ہوئے اوپر جانا ممنوع ہے۔ فتاویٰ عالمگیری جلد پنجم صفحہ ۳۲۲ میں ہے: "الصعود علی سطح کل مسجد مکروہ الا اذا ضاق المسجد فحينئذ لا يكره الصعود علی سطحه للضرورة كذا فی الغرائب. اهـ واللہ تعالیٰ اعلم۔"

الجواب صحیح: جلال الدین احمد الامجدی

کتبہ: عبدالمقتدر نظامی مصباحی

۳ رزوالحجہ ۱۴۱۱ھ

### مسئلہ:-

زید نے مسجد بنانے کے لئے زمین دی تو اس پر استیجا خانہ غسل خانہ دوکانیں اور مسجد کے نیچے تہہ خانہ بنانا جائز ہے یا نہیں؟

بینوا توجروا۔

الجواب:- زید نے زمین جب کہ مسجد بنانے کے لئے دی ہے تو اس پر استیجا خانہ بنانا جائز ہے مگر دوکانیں بنانا جائز نہیں جیسا کہ حضور اعلیٰ حضرت علیہ الرحمۃ والرضوان تحریر فرماتے ہیں: "جو چیز جس غرض کے لئے وقف کی گئی دوسری غرض کی طرف پھیرنا جائز ہے اگرچہ وہ غرض بھی وقف ہی کے فائدہ کی ہو۔" (فتاویٰ رضویہ جلد ششم صفحہ ۴۵۵) لیکن ضروریات مسجد کے لئے تہ خانہ بنانا درست ہے جیسا کہ حضور صدر الشریعہ علیہ الرحمۃ تحریر فرماتے ہیں: "مسجد کے نیچے ضروریات مسجد کے لئے تہ خانہ بنانا درست ہے۔" (بہار شریعت جلد نہم صفحہ ۵۷)

اور صاحب ہدایہ تحریر فرماتے ہیں: "لو كان السرداب لمصالح المسجد جاز كما في مسجد بيت المقدس." (ہدایہ جلد دوم صفحہ ۶۴۴) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد نعمان رضا برکاتی

### مسئلہ:-

مسجد سے پہنچنے اس کی اپنی زمین ہے تو اس کی جدید تعمیر میں وہ زمین مسجد میں شامل کر سکتے ہیں یا نہیں؟ بینوا توجروا۔

الجواب:- مسجد کی جو اپنی زمین ہے اگر وہ مسجد کر دینے کے لئے وقف ہے تو مسجد تک ہو یا نہ ہو بہر حال اسے مسجد میں شامل کر سکتے ہیں۔ اور اگر وہ زمین مصالح مسجد کے لئے وقف ہے تو بھی مسجد تک ہونے کی صورت میں اسے مسجد میں شامل کرنا جائز ہے۔ اور رنگ نہ ہو تو نہیں جائز ہے۔ ایسا ہی فتاویٰ رضویہ جلد ششم صفحہ ۳۵ میں ہے۔ اور اسی میں شامی سے ہے: "فی الفتح

ضاق المسجد و بجنبه ارض وقف عليه او خانوت جاز ان یؤخذ و یدخل فیہ. اهـ واللہ تعالیٰ اعلم۔"

الجواب صحیح: جلال الدین احمد الامجدی

کتبہ: شاہد علی مصباحی

## مسئلہ:-

زید نے ایک ایسی جگہ کو نماز کے لئے وقف کیا اور اسے مسجد قرار دیا جس کے اوپر رہائش گاہیں تعمیر ہیں تو کیا وہ مسجد کے حکم میں ہے اور اسے مسجد کہا کیسا ہے؟ اور کیا اس میں اعتکاف صحیح ہے؟ بینوا توجروا۔

**الجواب:-** صورت مسئلہ میں زید نے جو زمین نماز پڑھنے کے لئے وقف کیا اور اسے مسجد قرار دیا مگر اس کے اوپر تعمیر شدہ رہائش گاہیں ہیں زید نے اگر مسجد کی ضرورتوں کے لئے وقف نہیں کیا تو وہ مسجد کی حکم میں نہیں ہے مگر مجازاً اسے مسجد کہا جاتا ہے جیسے کہ گھر کا وہ کمرہ جو نماز و عبادت کے لئے خاص کر دیا فقہاء کرام نے اس پر مسجد کا اطلاق کیا ہے اگرچہ وہ مسجد کے حکم میں نہیں شرح وقایہ مجیدی جلد اول صفحہ ۱۶۹ میں ہے: "البول فوق بیت فیہ مسجد ای مکان اعد للصلاة وجعل له محراب و انما قلنا هذا لانه لم يعط له حکم المسجد اه۔" اور نہ ہی اعتکاف درست ہے جیسا کہ حضرت صدر الشریعہ علیہ الرحمہ تحریر فرماتے ہیں کہ: "مسجد کے لئے یہ ضروری ہے کہ اپنی املاک سے باطل جدا کر دے اس کی ملک باقی نہ رہے لہذا ادھر اپنی دوکانیں یا رہنے کا مکان ہے اور نیچے مسجد بنوائی تو یہ مسجد نہیں بلکہ اس کی ملک ہے اور اس کے بعد اس کے ورثہ (کی ملک ہے)۔" اہ ملخصاً "بہار شریعت جلد دوم صفحہ ۷۷) اور اگر زید نے اوپر کی تعمیر شدہ رہائش گاہیں بھی ضروریات مسجد کے لئے وقف کر دیا تو وہ زمین مسجد کے حکم میں ہے اس میں اعتکاف صحیح ہے جیسا کہ صدر الشریعہ علیہ الرحمۃ ارشاد فرماتے ہیں: "مسجد کے اوپر مکان بنایا گیا جس کی آمدنی مسجد ہی میں صرف ہوگی تو حرج نہیں۔"

مگر یہ اس وقت ہے کہ قبل تمام مسجد مکان بنایا ہو، مسجد ہو جانے کے بعد نیچے یا اوپر مکان بنانا جائز نہیں۔ اگرچہ مسجد کے لئے ہو۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: برکت علی قادری مصباحی

## مسئلہ:-

مسجد کے لاؤڈ اسپیکر سے موت کا اعلان کرنا کیسا ہے اور اسے میلا دشریف وغیرہ دوسرے کاموں کے لئے کرایہ پر دے سکتے ہیں یا نہیں؟ بینوا توجروا۔

**الجواب:-** صورت مسئلہ میں مسجد کے لاؤڈ اسپیکر سے موت کا اعلان کرنا یا میلا دشریف وغیرہ کے لئے کرایہ پر دینا جائز نہیں۔ جیسا کہ بہار شریعت جلد دوم صفحہ ۳۵ میں ہے کہ: "مسجد کی اشیاء مثلاً لوٹا چٹائی وغیرہ کو کسی دوسری غرض میں استعمال نہیں کر سکتے ہیں۔" اہ "اور اگر مسجد کا لاؤڈ اسپیکر وقف ہے اور واقف نے بوقت وقف اس کی اجازت دی ہو تو اس سے موت کا اعلان کرنا یا میلا دشریف اور دیگر مجالس خیر میں استعمال کرایہ پر کرنا جائز ہے۔" لان شرط الواقف کنخص الشارع۔ (فتاویٰ رضویہ جلد ششم صفحہ ۳۵۲) بہر صورت مجالس خیر کے علاوہ دیگر دنیاوی مجلسوں میں استعمال کی اجازت نہیں۔ اور اگر واقف نے اجازت

نہیں دی مگر وہ جانتا تھا کہ اس سے موت کا بھی اعلان ہوگا۔ یا چندہ سے لاؤڈ اسپیکر خریدا گیا اور ہر چندہ دینے والا جانتا تھا کہ اس سے موت کا بھی اعلان ہوگا تو ان صورتوں میں بھی موت کا اعلان اس سے جائز ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: برکت علی قادری مصباحی

مسئلہ ۴:-

مسجدوں میں نکاح پڑھنا و پڑھوانا کیسا ہے؟ بینوا توجروا۔

الجواب:- مسجدوں میں نکاح پڑھنا و پڑھوانا مستحب ہے درمختار مع شامی جلد دوم ص ۲۶۱ میں ہے: "یستحب

اعلانه و کونه فی مسجد لحديث الترمذی اعلنوا هذا النکاح و اجعلوه فی المساجد" اه البتہ یہ ضروری ہے کہ بوقت نکاح شور و غل اور ایسی باتیں کہ احترام مسجد کے آداب کا لحاظ نہ رہے گا تو مسجد میں نکاح نہ پڑھوائیں اور اگر نکاح خوان نکاح پڑھانے کا پیسہ لیتا ہے تو اس صورت میں بھی مسجد میں نکاح پڑھنا پڑھوانا جائز نہیں۔ اعلیٰ حضرت امام احمد رضا محدث بریلوی رضی عنہ ربہ القوی مسجد میں قرآن وغیرہ پڑھانے کے متعلق تحریر فرماتے ہیں کہ: "اگر پڑھانے والا اجرت لے کر پڑھاتا ہے تو اور بھی زیادہ ناجائز ہے کہ اب وہ کار دنیا ہو گیا اور دنیا کی بات کے لئے مسجد میں جانا حرام ہے" (فتاویٰ رضویہ ج ۶ ص ۶۴۴) و ہو تعالیٰ اعلم۔

الجواب صحیح: جلال الدین احمد الامجدی

کتبہ: محمد عالم مصباحی

۲۱ رجب المرجب ۱۴۲۰ھ

مسئلہ ۵:-

مدرسہ کی کمیٹی نے اس کے لئے زمین خریدی جس میں مسجد بنانے کی نیت بھی شامل تھی تو اس زمین پر مسجد بنانا جائز ہے یا نہیں؟ بینوا توجروا۔

الجواب:- اس زمانہ میں عموماً دینی مدارس کا قیام عوامی چندہ سے ہوتا ہے اور جس زمین کی خریداری عام چندہ سے ہوتی

ہے سبھی اس کے مالک اور واقف ہوتے ہیں۔ مجدد اعظم اعلیٰ حضرت قدس سرہ العزیز تحریر فرماتے ہیں کہ: "اور حق کہ واقف کو وقف پر ہوتا ہے سب کو بوجہ کمال یکساں حاصل ہوا اس میں کمی و بیشی چندہ پر لحاظ نہ ہوگا کہ یہ حق متجزی نہیں اور حق غیر متجزی ہر شریک کے لئے کاملاً حاصل ہوتا ہے الاشباہ و النظائر میں ہے ما ثبت بجماعة فهو بینهم علی سبیل الاشتراك" اه (فتاویٰ رضویہ جلد ششم ص ۳۳۷)

اور ظاہر یہی ہے کہ کمیٹی نے مدرسہ کے لئے جو زمین خریدی اس کی خریداری بھی اسی طرح قوم کے مشترک چندہ سے ہوئی ہے اگر صورت واقعہ یہی ہے تو مذکورہ بالا جزیہ کی رو سے سبھی اس زمین کے مالک اور واقف ہوئے اور واقف کا ایک عام حکم ہے "شرط

الواقف كنص الشارع واقف نے جس کام کے لئے وقف کیا اسی کے لئے وقف ہوگا کسی دوسرے کار خیر میں بھی وقف کی رقم یا آمدنی خرچ نہیں کی جاسکتی۔ امام الفقہاء حضور مفتی اعظم ہند علیہ الرحمہ تحریر فرماتے ہیں: ”اوقاف میں شرط واقف مثل نص شارع واجب الاجار ہوتی ہے اس میں بلا شرط واقف یا اجازت خاصہ شرعیہ کوئی تعمیر و تبدل جائز نہیں مدرسہ کے مال سے مسجد کا قرض نہیں ادا کیا جاسکتا جو ادا کرے گا تاوان اس پر ہے“ (فتاویٰ مصطفویہ جلد سوم ص ۱۳۵)

عبارت مذکورہ بالا سے واضح ہو گیا کہ چندہ کی رقم خے خریدی ہوئی جائیداد یا اس کی بچی ہوئی رقم چندہ دہندگان کی ملک پر ہے ان سے یہ بات بتادی گئی تھی کہ ہمارا ارادہ مدرسہ اور مسجد دونوں چیزیں بنانے کا ہے۔ تب تو اس زمین میں مسجد بھی بنانا بلاشبہ جائز ہے کہ یہ چندہ دینے والوں کی مرضی کے عین مطابق ہے۔ اور اگر ایسا نہیں ہوا بلکہ صرف مدرسہ بنانے کا ذکر ہوا اور اسی نام سے چندہ ہوا پھر مدرسہ کی رقم سے کمیٹی نے زمین خریدی جس میں مسجد بنانے کی نیت بھی شامل کر لی جیسا کہ سوال سے ظاہر تو کسی چیز کی تعمیر ہرگز جائز نہیں لافہ تغیر الوقف و هو لایجوز اور کمیٹی کی نیت کوئی چیز نہیں۔ مدارک چندہ دینے والوں کی نیت ہے۔ و هو تعالیٰ اعلم۔

الجواب صحیح: جلال الدین احمد الامجدی

کتبہ: محمد عالم مصباحی

۲۱ رجب المرجب ۱۴۲۰ھ

# باب فی المقابر

## قبرستان کا بیان

**مسئلہ ۱:-** از: فتح محمد، ساکن پکڑ، بہشتی

کیا فرماتے ہیں مفتیان دین و ملت اس مسئلہ کے متعلق کہ قبرستان میں مسجد و مدرسہ بنانا یا اس میں جلسہ عید میلاد النبی اور رام لیلا کرنا جائز ہے یا نہیں؟ بینوا توجروا۔

**الجواب:-** قبرستان میں مسجد و مدرسہ بنانا جائز نہیں کہ یہ وقف کا بدلنا ہے اور وقف کا بدلنا جائز نہیں۔ جیسا کہ فتاویٰ ہندیہ جلد دوم صفحہ ۴۹ پر ہے: "لا يجوز تغيير الوقف"۔ اور اس میں جلسہ عید میلاد النبی صلی اللہ علیہ وسلم اور رام لیلا کرنا جو بجائے خود حرام ہے بھی جائز نہیں کہ لوگوں کے وہاں چلنے پھرنے سے قبروں کی توہین ہوگی۔ جو سخت ناجائز و حرام ہے۔ حدیث شریف میں ہے: "نہی رسول اللہ صلی اللہ تعالیٰ علیہ وسلم ان یجصص القبور و ان یتکتب علیہا و ان توطأ رواہ الترمذی۔" (مشکوٰۃ شریف صفحہ ۱۴۸) و اللہ تعالیٰ اعلم۔

الجواب ضحیح: جلال الدین احمد الامجدی

کتبہ: عبد الحمید رضوی مصباحی

۹ رجب المرجب ۱۴۱۱ھ

**مسئلہ ۲:-** از: اقرار احمد، سید گوری، جو پور

کیا فرماتے ہیں علمائے دین و مفتیان شرع متین اس مسئلہ میں کہ زید نے اپنی زمین میں مکان بنایا اور سامنے زمین قبرستان کی تھی اس پر بھی قابض ہو گیا یہ کام اس وقت کیا جب کہ قبرستان کا نام و نشان باقی نہ رہا۔ اور نہ تو کوئی قبر بظاہر معلوم ہو رہی تھی اور عرصہ دراز سے لوگوں نے اس میں مردہ دفن کرنا بھی بند کر دیا تھا اور چک بندی میں وہ زمین گرام سماج ہو گئی اور اسی کے بیچ سے پختہ سڑک بھی نکل گئی اب وہ زمین قیمتی ہو گئی۔ اور اگر زید اپنا مکان وہاں نہ بنالیتا تو وہ زمین غیر قوم کے قبضہ میں چلی جاتی اور پھر قبرستان کے پیچھے زید کی زمین تھی اس میں اس کا آنا جانا بھی مشکل ہو جاتا اسی لئے زید نے قبرستان کے پیچھے اپنی زمین میں گھر بنایا اور آگے قبرستان کی زمین پر بھی اس کا قبضہ ہو گیا جو کہ کافرات میں گمزاں سماج درج ہے نہ اور زید کے پاس اور تو نہ کوئی زمین ہے اور نہ تو پیسہ ہی ہے کہ وہ کہیں اور اپنا مکان بنائے۔ زید کے لئے شرعی حکم کیا ہے؟ بینوا توجروا۔

**الجواب:-** اگر واقعی زید اپنی زمین پر مکان نہ بنالیتا تو وہ زمین غیر قوم کے قبضہ میں چلی جاتی تو اس نے بہتر کیا البتہ

اگر چہ قبروں کے نشانات مٹ گئے ہوں، ان کی ہڈیاں گل گئی ہوں اور عمر صدر از سے لوگوں نے اس میں مردہ دفن کرنا بند کر دیا ہو پھر بھی قبرستان کی زمین پر قبضہ کرنا کسی بھی طرح جائز نہیں کہ اب بھی وہ زمین قبرستان ہے۔ اور تا قیامت قبرستان رہے گی۔ فتاویٰ عالمگیری مع خانہ جلد دوم صفحہ ۴۷ پر ہے: "سئل الامام شمس الاثمة محمود الاوزجندی عن المقبرة اذا اندرست ولم يبق فيها اثر الموتى لا العظم ولا غيره هل يجوز زرعها واستغلالها وقال لاولها حكم المقبرة كذا في المحيط. مخلصاً اه" اور حضرت صدر الشریعہ علیہ الرحمۃ والرضوان تحریر فرماتے ہیں: "مسلمانوں کا قبرستان ہے جس میں قبر کے نشان مٹ چکے ہیں ہڈیوں کا بھی پتہ نہیں جب بھی اس کو کھیت بنانا یا اس میں مکان بنانا جائز ہے اور اب بھی وہ قبرستان ہی ہے قبر کے تمام آداب بجائے جائیں۔ اھ" (بہار شریعت حصہ دہم صفحہ ۸۷) لہذا زید اپنا قبضہ ہٹالے اگر وہ ایسا نہ کرے تو سب مسلمان اس کا بایکٹ کر دیں۔ اور گاؤں کے قبرستان کی زمین گورنمنٹ کے کاغذات میں گاؤں سماجی درج ہو گئی یہاں تک کہ اس کے بیچ سے پختہ سڑک بھی نکل گئی تو گاؤں کے سارے مسلمان سخت گنہگار ہوئے ان پر لازم ہے کہ کوشش کر کے گاؤں سماج کا نام خارج کروا کر قبرستان درج کروائیں اور اس میں مردے دفن کریں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

۱۸ ربیع الآخر ۱۸ھ

مسئلہ:- از: محمد حدیث رضا، جامع مسجد سوسائٹی روڈ، بھمنان، ہستی

کیا فرماتے ہیں مفتیان دین و ملت اس مسئلہ میں کہ قصبہ بھمنان کے مسلمان دو حصے میں آباد ہیں کچھ ریلوے کے اتر کچھ ریلوے کے دکن۔ وہاں ایک قبرستان ریلوے کے اتر جانب ہے جس میں قصبہ کے سب مسلمانوں کے مردے دفن کئے جاتے ہیں۔ اب اتر والے ریلوے کے دکن رہنے والے مسلمانوں سے کہتے ہیں کہ آپ لوگ قبرستان کی زمین بڑھانے کے لئے ۲۵ ہزار روپے دیں ورنہ ہم آپ لوگوں کے مردے اس قبرستان میں دفن نہیں کرنے دیں گے تو اس کے بارے میں شریعت کا حکم کیا ہے؟ بینوا اتوجروا۔

الجواب:- قبرستان مذکور جب کسی کا ذاتی نہیں تو اتر والے کسی حال میں کسی مسلمان کو اس قبرستان میں دفن ہونے سے نہیں روک سکتے۔ ان کو یہ اختیار ہرگز نہیں کہ وہ ریلوے کے دکن والوں کو دفن ہونے سے روکیں یا کسی دوسرے مسلمان کو۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "مقبرہ عام مسلمانوں کے لئے وقف ہوتا ہے ہر مسلمان کو اس میں دفن کا حق پہنچتا ہے۔ مقبرہ کا متولی کوئی چیز نہیں نہ اس کی اجازت کی حاجت نہ ممانعت کی پرواہ ہے۔ (فتاویٰ رضویہ جلد ۶ صفحہ ۳۹۰) اور فتاویٰ عالمگیری مع خانہ جلد دوم صفحہ ۶۶-۴۷ میں ہے لا فرق فی الانتفاع فی مثل هذه الاشياء بین الغنی

و الفقیر حتی جاز لكل النزول فی الخان و الرباط و الشرب من السقاية و الدفن فی المقبرة کذا فی التبیین۔ اھ: مسجد اور قبرستان کا حکم ایک ہے یعنی جس طرح مسجد میں آنے سے کسی مسلمان کو نہیں روکا جاسکتا۔ اسی طرح قبرستان میں بھی کسی مسلمان کو دفن ہونے سے منع نہیں کیا جاتا بلکہ قبرستان کا حکم مسجد کے حکم سے عام ہے۔ یعنی مسجد میں کوڑھی جذامی، ابرص (سفید داغ والا) جس کا برص شائع ہو یا جس کے منہ، بدن یا لباس میں بدبو ہو یا بد زبان ہو۔ ان سب کو مسجد سے روکنے کا حکم ہے۔ لیکن قبرستان میں دفن ہونے سے ان لوگوں کو بھی نہیں روکا جاسکتا۔ اسی طرح فتاویٰ رضویہ کے صفحہ مذکور پر ہے۔

رہی قبرستان کی زمین بڑھانے کی بات تو پہلے اس کی بغل میں کسی زمین کا سودا طے کیا جائے۔ پھر جس طرح دوسرے مسلمانوں سے اس کے لئے چندہ لیا جائے اس طرح ریلوے کے دکن والے مسلمانوں سے بھی چندہ مانگا جائے اور وہ جو خوشی سے دیں اسے لے لیا جائے۔ ظلم و زیادتی نہ کی جائے۔

اگر اترا والے مسلمان حکم شرع نہ مانیں اور اپنی سرکشی سے باز نہ آئیں تو آبادی اور قرب و جوار وغیرہ کے بارے مسلمان ایسے ظالموں و جفا کاروں کا سخت سماجی بائیکاٹ کریں، ان کے ساتھ کھانا پینا، اٹھنا بیٹھنا اور سلام و کلام سب بند کر دیں۔ نہ اپنے یہاں کسی تقریب میں ان کو لائیں اور نہ ان کے یہاں کسی شادی بیاہ میں شریک ہوں۔ خدائے تعالیٰ کا ارشاد ہے: **وَ اِمَّا يُنَسِيَنَ الشَّيْطٰنُ فَلَا تَقْعُدُوْهُ بَعْدَ الذِّكْرِ فَاِنَّ مَعَ الْقَوْمِ الظَّالِمِيْنَ**۔ (پ ۷ رکوع ۱۳) اور خدائے تعالیٰ کا حکم ہے: **وَلَا تَرْكَبُوْا اِلٰی الَّذِيْنَ ظَلَمُوْا فَنَمَسْكُمُ النَّارُ**۔ (پ ۱۲ سورہ ہود، آیت ۱۱۳) واللہ تعالیٰ اعلم۔

الجواب صحیح: جلال الدین احمد الاحمدی

کتبہ: محمد ابراہیم احمد امجدی برکاتی

۶ محرم الحرام ۱۲۸۰ھ

مسئلہ:- از: خورشید احمد شاہ، خانپورہ بارہ مولہ، کشمیر

کیا فرماتے ہیں علمائے دین و مفتیان شرع متین اس مسئلہ میں کہ ایک زیارت شریف کے سامنے ایک پرانا قبرستان موجود ہے کیا اس میں کسی قسم کا تصرف کرنا مثلاً پارک بنانا اور اس میں نماز پڑھنا شریعت مطہرہ میں جائز ہے کہ نہیں؟ جواب سے مطلع فرمائیں۔

الجواب:- مسلمانوں کے قبرستان میں اگرچہ قبروں کے نشانات مٹ چکے ہوں اس میں پارک وغیرہ بنانا اور نماز پڑھنا ہرگز جائز نہیں۔ حدیث شریف میں ہے: **لَا تَصْلُوا عَلٰی قَبْرِ**۔ اور بہار شریعت حصہ دوم صفحہ ۸۳ پر ہے: ”مسلمانوں کا قبرستان ہے جس میں قبر کے نشان بھی مٹ چکے ہیں ہڈیوں کا بھی پتہ نہیں جب بھی اس کو کھیت بنانا یا اس میں مکان بنانا جائز نہیں اب بھی وہ قبرستان ہی ہے قبرستان کے تمام آداب بجالائیں۔ اتنی بالفاظہ“ اور فتاویٰ عالمگیری جلد دوم صفحہ ۳۶۲ میں ہے: ”سئل



هو (ای القاضی الامام شمس الائمة محمود الاوزجندی) عن المقبرة فی القرى اذا اندرست ولم یبق فیها اثر الموتى لا العظم ولا غیره هل یجوز زرعها واستغلالها قال لا ولها حکم المقبرة کذا فی المحيط. واللہ تعالیٰ اعلم.

الجواب صحیح: جلال الدین احمد الامجدی

کتبہ: خورشید احمد مصباحی

۱۳ محرم الحرام ۱۴۰۷ھ

مسئلہ:- از: مقیم احمد برکاتی، دارالعلوم جماعیہ طاہر العلوم، چتر پور

ایک شخص نے چند سال پہلے قبرستان میں کچھ درخت لگائے۔ لوگ ان درختوں کو قبرستان کا سمجھ رہے تھے۔ اب درخت جب کہ بڑے ہو چکے ہیں تو ان کا لگانے والا کہہ رہا ہے کہ درخت ہمارے ہیں۔ تو اس کے بارے میں حکم شریعت کیا ہے؟

الجواب:- اگر لگانے والے نے قبرستان کے پیسے سے لگائے یا اس پر اپنے ہی پیسے خرچ کئے مگر لگاتے وقت کہہ دیا کہ وقف کے لئے درخت لگائے یا کچھ بھی نیت نہ کی ہو اور یہی شخص ان کے نگران اور متولی بھی ہے تو درخت قبرستان کے ہیں۔ اور اگر وہ غیر متولی ہے اور لگاتے وقت اپنے لئے نیت کی یا کچھ نیت نہ کی تو درخت اسی کے ہیں۔ حضرت صدر الشریعہ علیہ الرحمۃ و الرضوان تحریر فرماتے ہیں: ”قبرستان میں کسی نے درخت لگائے تو یہی شخص ان درختوں کا مالک ہے۔“ (بہار شریعت حصہ دوم صفحہ ۸۸) اور سیدنا اعلیٰ حضرت امام احمد رضا محدث بریلوی رضی عنہ ربہ القوی فتاویٰ قاضی خاں کے حوالے سے تحریر فرماتے ہیں: ”مقبرة فیہا اشجار ان علم غارسہا کانت للغارس ملخصاً۔“ (فتاویٰ رضویہ جلد ششم صفحہ ۴۹۲) اب جس صورت میں پیڑ لگانے والے کے ٹھہریں اگر اس کے اکھڑنے میں زمین وقف کا نقصان نہیں تو جبراً اکھڑا دیا جائے گا۔ اس لئے کہ زمین وقف میں اپنے لئے درخت لگانا حرام ہے کہ وقف میں تصرف مالکانہ ہے۔ ایسا ہی فتاویٰ رضویہ جلد ششم صفحہ ۴۵۵ میں ہے اور اسی صفحہ میں خلاصہ ہے: ”المتولی اذا بنی فی عرصۃ الوقف ان کان من مال الوقف یکون للوقف و کذا من مال نفسه لکن بنی للوقف فان بنی لنفسه ان اشہد کان له ذلك و ان بنی و لم یذکر شیئاً کان للوقف۔“ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری

مسئلہ:-

قبرستان پر مسجد درسہ بنانا جائز ہے یا نہیں؟

الجواب:- اگر وہ وقتی قبرستان ہے تو اس پر مسجد درسہ بنانا جائز نہیں کہ اس میں تخیر وقف ہے اور وقف کا بدلنا جائز

نہیں۔ فتاویٰ عالمگیری جلد دوم صفحہ ۳۵۴ میں ہے: ”لا یجوز تغیر الوقف۔“ اور حضرت صدر الشریعہ علیہ الرحمۃ و الرضوان

فتح القدیر کے حوالہ سے تحریر فرماتے ہیں: "الواجب ابقاء الوقف علی ماکان علیہ. ۱۱" اور وقف کرنے کے لئے ملک شرط ہے تو جب زمین قبرستان کے لئے وقف ہو چکی تو ملک نہ رہی۔ لہذا اب مسجد کے لئے وہ زمین وقف نہیں ہو سکتی۔ ہاں اگر وہ دینی قبرستان نہ ہو تو قبروں کو بدستور باقی رکھ کر قبروں کے آس پاس سے ستون قائم کر کے اوپر چھت قائم کر دیں کہ نیچے کے درجہ میں قبریں ہوں تو اوپر چھت پر مسجد بنا سکتے ہیں کہ میت کا حق سطح قبر پر ہے۔ غنیہ میں ہے: "یاثم بوطاً القبور لان سقف القبر حق المیت." ایسا ہی فتاویٰ امجدیہ حصہ سوم صفحہ ۶۵ میں ہے۔ اور سیدنا اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "قبرستان میں کوئی تصرف خلاف وقف جائز نہیں مدرسہ ہو خواہ مسجد یا کچھ اور اگر کسی کی ملک ہے تو قبور سے الگ وہ جو چاہے بنا سکتا ہے۔" (فتاویٰ رضویہ جلد ششم صفحہ ۳۴) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری

۲۹/رمزی القعدہ ۱۴۱ھ

مسئلہ:- از: پیر غلام ہستی

کیا فرماتے ہیں مفتیان دین و ملت اس مسئلہ میں کہ گورنمنٹ کا چھوڑا ایک قبرستان ہے جس میں مسلمان مردے دفن کئے جاتے ہیں۔ اس میں کچھ درخت خود بخود اگے ہوئے ہیں۔ اور کچھ درخت ایک شخص نے لگایا ہے۔ اب شخص مذکور کہتا ہے کہ قبرستان ہمارا ہے اور سارے درخت بھی ہمارے ہیں۔ تو اس کے متعلق شریعت کا حکم کیا ہے؟ بینوا اتوجروا۔

الجواب:- قبرستان مذکور اگر واقعی گورنمنٹ نے مسلمانوں کے مردے دفن کرنے کے لئے چھوڑا ہے اور مسلمان اسے قبرستان قرار دے کر اس میں مردے دفن کر رہے ہیں تو وہ عند الشریعہ وقف ہے وہ کسی کی ملکیت نہیں ہو سکتا۔ لہذا شخص مذکور کا یہ کہنا کہ قبرستان ہماری ملک ہے سراسر غلط ہے۔ جو درخت اس میں خود بخود اگے ہوئے ہیں۔ وہ قبرستان کی ملکیت ہیں۔ اور جن درختوں کو اس نے اپنے لئے لگایا ہے وہ اسی کی ملک ہیں۔ مگر اس پر لازم ہے کہ وہ اپنے درختوں کو اکھیڑا کر قبرستان کی زمین خالی کر دے۔ اعلیٰ حضرت امام احمد رضا بریلوی رضی عنہ ربہ القوی تحریر فرماتے ہیں کہ: "جس صورت میں پیڑ لگانے والے کا ٹھہرے اگر اس کے اکھیڑنے میں زمین وقف کا نقصان نہیں جبراً اکھیڑا دیا جائے گا۔ رسول اللہ صلی اللہ تعالیٰ علیہ وسلم فرماتے ہیں: لیس لعرق ظالم حق۔" (فتاویٰ رضویہ جلد ششم صفحہ ۳۵۵) لہذا شخص مذکور اگر قبرستان کو اپنی ملکیت قرار دینے سے باز نہ آئے اور اس کی زمین کو اپنے درختوں سے خالی نہ کرے تو سارے مسلمان اس کا سخت سماجی بایکٹ کریں۔ اس کے ساتھ کھانا پینا، اٹھنا بیٹھنا اور سلام و کلام سب بند کر دیں۔ خدائے تعالیٰ کا ارشاد ہے: "وَإِنَّمَا يُنِشِئَنَّ الشَّيْطَانُ فَلَا تَقْعُدُوا بَعْدَ الذِّكْرِ مَعَ الْقَوْمِ الظَّالِمِينَ۔" (پ ۷ رکوع ۱۴) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حنیف قادری

۱۳/رجادی الاولیٰ ۱۴۱۹ھ

**مسئلہ:-** از: میرزا، راجہ شال، باڑ میر، راجستان

کیا فرماتے ہیں علمائے دین و مفتیان شرع متین مسئلہ ذیل کے بارے میں کہ:

مسلمانوں کا قبرستان ہے کئی سالوں سے پرانا قبرستان ہے۔ قبریں موجود ہیں۔ ابھی کچھ غیر مسلموں کے ساتھ چند مسلمان مل کر قبرستان کی قبروں پر ٹریکٹر چلا کر تمام قبریں شہید کروادی ہیں۔ قبروں کے نام و نشان ختم کروادیا ہے۔ چند مسلمانوں نے اپنے ہاتھوں سے قبروں کے پتھر اٹھا کر شہید کروائی ہیں۔ ایسے مسلمانوں کے بارے میں قرآن و حدیث کی روشنی میں کیا حکم ہے؟ بینوا توجروا۔

**الجواب:-** قبرستان پر ٹریکٹر چلوانا اور قبروں کے نام و نشان کو مٹانا حرام تحت حرام ہے۔ کہ اس سے مردوں کو تکلیف پہنچتی ہے۔ اور اس میں اموات مسلمین کی توہین و بے حرمتی بھی ہے۔ اور مردوں کو تکلیف دینا اور ان کی توہین و بے حرمتی سب کے سب حرام و ناجائز ہیں۔ یہ سب کام اسی کے ہو سکتے ہیں جس کے دل میں نہ اسلام کی قدر ہے۔ نہ مسلمانوں کی عزت، نہ خدا کا خوف اور نہ ہی موت کی ہیبت۔ و العیاذ باللہ تعالیٰ۔ حدیث شریف میں ہے: "لَا نَامِشِي عَلَى جُمْرَةٍ أَوْ سَيْفٍ أَحَبَّ إِلَيَّ مِنْ أَنْ أَمِشِيَ عَلَى قَبْرِ"۔ یعنی رسول اللہ صلی اللہ تعالیٰ علیہ وسلم نے فرمایا مجھے آگ یا تلوار پر چلنا قبر پر چلنے سے زیادہ پسند ہے۔ (ابن ماجہ، بحوالہ فتاویٰ رضویہ جلد چہارم صفحہ ۱۰۹)

لہذا جن لوگوں نے قبروں پر ٹریکٹر چلا کر اور اپنے ہاتھوں سے قبروں کے پتھر اٹھا کر تمام قبریں شہید کروادیں اور قبروں کے نام و نشان ختم کروادیے سب سخت گنہگار مستحق عذاب نار و غضب جبار ہیں۔ ان پر لازم ہے کہ علانیہ توبہ و استغفار کریں اور قبرستان کو برقرار رکھیں کہ اب بھی وہ قبرستان ہے۔ کما هو مذكور فی الكتب الفقہیہ اگر وہ توبہ نہ کریں اور قبرستان کو قبرستان برقرار نہ رکھیں تو سارے مسلمان ان کا سخت سماجی بایکٹ کریں۔ ان کے ساتھ اٹھنا بیٹھنا، کھانا پینا، سلام و کلام سب بند کر دیں۔ خدائے تعالیٰ کا ارشاد ہے: "وَإِمَّا يُنَسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِىٰ مَعَ الْقَوْمِ الظَّالِمِينَ"۔ (پ ۷ رکوع ۱۳) اور بایکٹ کی صورت میں جو ان کا ساتھ دیکر اس پر بھی فاسق کی طرح عذاب نار ہوگا۔ اللہ تعالیٰ کا ارشاد ہے: "كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ"۔ (پ ۶ ع ۱۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد سیر الدین حبیبی مصباحی

۹ رجب المرجب ۱۴۱۹ھ

**مسئلہ:-** از: شمس الہدیٰ نظامی، موہن پورہ، گورکھپور

بزرگان دین کی قبر پختہ کرنا جائز ہے یا نہیں ایک شخص روزہ نماز کا پابند ہے جھوٹ نہیں بولتا تو کیا اس کی قبر پختہ کر سکتے

ہیں؟ بینوا توجروا۔

**الجواب:-** جب قبر اندر سے کھنکھائی ہو تو اوپر سے پختہ کرنا جائز ہے۔ رد المحتار جلد دوم صفحہ ۲۳۶ میں ہے: ”کرہوا الآجر و الواح الخشب و قال الامام التمر تاشی هذا اذا كان حول الميت فلو فوقه لا يكره لانه يكون عصمة من السبع و قال مشايخ بخاری لا يكره الآجر فی بلدتنا للحاجة اليه لضعف الاراضی اه“ اور فتاویٰ قاضی خاں مع عالمگیری جلد اول صفحہ ۱۹۳ پر ہے: ”یكره الآجر فی اللحد اذا كان يلي الميت اما فيما وراء ذلك لا بأس به اه“ اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”قبر پختہ بنانے میں حاصل ارشاد علمائے اجداد رحمہم اللہ تعالیٰ یہ ہے کہ اگر کچھ اینٹ میت کے متصل یعنی اس کے آس پاس کسی جہت میں نہیں کہ حیثیت قبر اسی کا نام ہے بلکہ کڑا کچا اور بالائے قبر پختہ ہے تو مطلقاً ممانعت نہیں۔“ (فتاویٰ رضویہ جلد چہارم صفحہ ۱۹۵) اور ایسا ہی بہار شریعت حصہ چہارم صفحہ ۱۶۲ پر بھی ہے۔

لہذا شخص مذکور کی قبر اگر اندر کھنکھی رہے تو اوپر سے پختہ کر سکتے ہیں۔ لیکن وقتی قبرستان میں کسی کی قبر پختہ نہیں بنا سکتے خواہ وہ بزرگ ہو یا عامۃ المسلمین میں سے ہو۔ شامی جلد دوم صفحہ ۲۳۷ میں ہے: ”فی الاحکام عن جامع الفتاویٰ و قيل لا يكره البناء اذا كان الميت من المشايخ و العلماء و السادات قلت لكن هذا فی غیر المقابر المسبلة كما لا يخفى اه“ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشتیاق احمد مصباحی بلرام پوری

۱۱ جمادی الآخرہ ۲۵ھ

**مسئلہ:-** از محمد جمیل خاں مقرر بازار، بلرام پور

کیا فرماتے ہیں علمائے دین و مفتیان شرع متین اس مسئلہ میں کہ نئے و پرانے قبرستان کے بچ میں دیوار کھڑی کی جاسکتی ہے یا نہیں؟ جبکہ دونوں قبرستان کے بچ کی سرحد معلوم نہیں ہے۔ بینوا توجروا۔

**الجواب:-** جب کہ دونوں قبرستان کے بچ کی سرحد معلوم نہیں ہے تو ان کے بچ میں دیوار کھڑی نہیں کی جاسکتی ہے کہ ناجائز ہے اس لئے کہ اس میں قوی امکان ہے کہ دیوار کسی نہ کسی قبر پر واقع ہو جائے اور میت کو تکلیف پہنچے۔ اعلیٰ حضرت امام احمد رضا خاں محدث بریلوی رضی عنہ ربہ القوی تحریر فرماتے ہیں کہ: ”دیوار یا پائے عین کی قبر پر نصب ہو جائے نہیں کہ اس میں میت کی ایذا ہے“ کما نطقت به احادیث او ردناھا فی الامر باحترام المقابر۔ اور مسلمان کی ایذا حیا ہو یا حیثیت ہر طرح حرام ہے۔ ”قال صلی اللہ تعالیٰ علیہ وسلم انزل من هذا القبر لا تؤذي صاحب القبر ولا يؤذيک و فی حدیث عبد اللہ بن مسعود رضی اللہ تعالیٰ عنہ انی اکره اذی المسلم فی مماتہ کما اکره اذاه فی حیاتہ۔ اه“ (فتاویٰ رضویہ جلد ششم صفحہ ۳۹۱) اور فقہ اعظم ہند حضور صدر الشریعہ علیہ الرحمۃ والرضوان تحریر فرماتے ہیں کہ: ”اگر

احاطہ کی دیوار قبر پر واقع ہو تو ناجائز ہے کہ حدیث میں ۲۱ سے ممانعت آئی صحیح مسلم شریف میں جابر رضی اللہ تعالیٰ عنہ سے مروی ہے: "نہی رسول اللہ صلی اللہ تعالیٰ علیہ وسلم ان یجصص القبر و ان یبنی علیہ و ان یقعد علیہ۔" (فتاویٰ امجدیہ جلد اول صفحہ ۳۳۹) واللہ تعالیٰ اعلم۔

الجواب صحیح: جلال الدین احمد الامجدی

کتبہ: سلامت حسین نوری

۲۹ ربیع الاول ۱۴۲۰ھ

مسئلہ:- از: ڈاکٹر ثار احمد قریشی صنی گرجہ پور (ایم۔ پی)

ہماری آبادی کا ایک وقتی قبرستان ہے جس میں چند قبریں پختہ بن چکی ہیں اور آئندہ بھی ہو سکتا ہے کہ کچھ قبریں پختہ بنیں تو اس کے بارے میں شریعت کا حکم کیا ہے؟ بینوا توجروا۔

الجواب:- جو قبرستان عام مسلمانوں کے لئے وقف ہو اس میں پختہ قبر بنانا جائز نہیں کہ ہمیشہ کے لئے وہ جگہ کسی کی خاطر مخصوص کر لینا اس میں تصرف ماکانہ ہے اور وقف میں ایسا تصرف حرام ہے۔ البتہ اگر کسی شخص نے وقف کرتے وقت یہ شرط لگادی کہ میری یا فلاں کی قبر پختہ بنے گی تو اسے پختہ بنانے میں حرج نہیں کہ وقف میں اتباع شرط واجب لازم ہے۔ جیسا کہ درمختار مع شامی جلد چہارم صفحہ ۳۳۴ میں ہے: "شرط الواقف کنص الشاع ای فی وجوب العمل بہ ۱۵۔" اور اعلیٰ حضرت امام احمد رضا محدث بریلوی رضی عنہ ربہ القوی شرح معانی ثلاث اور غایۃ البیان شرح ہدایہ کے حوالہ سے تحریر فرماتے ہیں: "لا يجوز لاحد ان یبئن فیہ بناء و لا ان یحتجر فیہ موضعا و كذلك حکم جمیع المواضع التی لا یقع لاحد فیہا ملک و جمیع الناس فیہا سواء۔" (فتاویٰ رضویہ جلد ششم صفحہ ۳۲۶) اور اسی میں صفحہ ۴۹ پر ہے: "اگر بعد وقف بنائی ہے تو یہ عمارت خود ہی ناجائز ہے کہ مقابر موقوفہ میں عمارت بنانے کی اجازت نہیں: "لانہ یتحقق الازالة لا الادامة۔" اسی طرح وہ زمین مقبرہ اس کی ملک نہ تھی بلکہ وہ قبرستان وقتی تھا جس میں اس نے عمارت بنائی جب بھی حکم عدم جواز ہے۔ ۱۵ ملخصاً"

لہذا جو قبریں پختہ بن چکی ہیں ان کو اسی حال پر چھوڑ دیا جائے کہ ان کے توڑنے میں فتنہ ہوگا۔ البتہ آئندہ اس میں کوئی پختہ قبر ہرگز نہ بنے دی جائے ہاں اگر کسی طرف سے قبرستان پر ناجائز قبضہ کا اندیشہ ہو اور روکنے کی کوئی صورت نہ ہو تو اسی طرف چند قبریں بغرض حفاظت بقدر ضرورت پختہ بنائی جاسکتی ہیں۔ فقہ کا قاعدہ کلیہ ہے: "الضرورات تبیح المحظورات۔" (الاشباہ والنظائر صفحہ ۱۴) واللہ تعالیٰ اعلم۔

کتبہ: محمد غیاث الدین نظامی مصباحی

الجواب صحیح: جلال الدین احمد الامجدی

۲۴ رزوالقعدہ ۱۴۲۱ھ

**مسئلہ :-** از محمد شفیع تحسین، قصبہ راج پور کلاں، بریلی

ایک پرانا قبرستان اس میں امرود کا باغ لگایا گیا اس کے بعد باغ ختم کر کے اس میں کھیتی ہوتی رہی اس کھیتی کا روپیہ مسجد کے بجٹ میں جمع ہوتا رہا اس کے بعد لوگوں نے مشورہ کر کے تھوڑا تھوڑا بیچنا شروع کر دیا یہاں تک کہ سب بک گیا اور اب آبادی قائم ہے۔ قبرستان بیچنے سے جو روپیہ ملا اس سے مسجد کے نام دوسری زمین خریدی گئی اور اس کو کرایہ پر دے کر روپیہ مسجد میں لگتا رہا۔ دریافت طلب امر یہ ہے کہ قبرستان میں کھیتی کرنا اور کھیتی کا روپیہ مسجد کے بجٹ میں جمع کرنا اس کے بعد کھیت کو بیچ ڈالنا اس میں مکانات بنانا یہاں تک کہ اب اس میں ایک محلہ قائم ہے جس میں سب مسلمان ہی آباد ہیں اور اس روپیہ سے مسجد کے نام دوسری زمین لینا اور زمین کو کرایہ پر دے کر اس روپیہ کو مسجد میں لگانا کیسا ہے؟ وہ زمین جو مسجد کے نام لی گئی ہے وہ مسجد ہی کی رہے گی یا اس میں دوسرا قبرستان بنایا جائے گا اور اس پرانے قبرستان میں جو بستی آباد ہے۔ اس کا کیا کیا جائے؟ بینوا تو جو روا۔

**الجواب :-** قبرستان جو دفن میت کے لئے وقف ہوا کرتا ہے اسے دوسرے کام میں لانا جائز نہیں۔ رد المحتار جلد سوم صفحہ ۴۲۸ پر ہے: "الواجب ابقاء الوقف علی ملاکان علیہ۔" اور فتاویٰ عالمگیری جلد دوم صفحہ ۴۹۰ میں ہے: "لا یجوز تغیر الوقف۔" اھ

لہذا قبرستان میں کھیتی کرنا اور کھیتی کا روپیہ مسجد کے بجٹ میں جمع کرنا پھر قبرستان بیچ ڈالنا اس روپیہ سے مسجد کے نام دوسری زمین خریدنا اور اس زمین کو کرایہ پر دے کر اس کی آمدنی مسجد میں لگانا اور خریداروں کا اس میں مکان بنانا ہرگز جائز نہیں۔ فتاویٰ عالمگیری جلد دوم صفحہ ۳۵۰ میں وقف کے متعلق ہے: "لا یباع و لا یوہب و لا یورث کذا فی الہدایۃ۔" اھ اور در مختار میں ہے: "اذا تم و لازم لا یملک و لا یملک۔" اھ (الدر المختار فوق رد المحتار جلد سوم صفحہ ۴۰۲)

لہذا جن لوگوں نے ایسا کیا وہ گنہگار مستحق عذاب نار ہیں ان پر فرض ہے کہ قبرستان خریداروں سے واپس کرائیں جو زمین قبرستان بیچ کر مسجد کے نام لی گئی ہے اس کا کرایہ مسجد میں نہ لگا کر قبرستان کے مصرف میں لگائیں۔ اور جو پیسہ خرچ کر چکے ہیں اپنی جیب سے قبرستان کو واپس کریں زمین قبرستان ہی کی ہے اور اگر قبرستان کی واپسی کی لئے اس کے بجٹ میں اتنا روپیہ نہ ہو کہ قبرستان کے خریداروں کو واپس کیا جائے تو زمین بیچ کر قبرستان چھڑائیں۔ در مختار مع شامی جلد چہارم صفحہ ۴۱۶ میں ہے: "اشتري المتولی بمال الوقف دارا للوقف لا تلحق بالمنازل الموقوفة و یجوز بیعہا فی الاصح۔" اھ اور فتاویٰ رضویہ جلد ششم صفحہ ۳۳۱ میں ہے: "متولی نے جو زمین یا جائیداد زر وقف سے وقف کے لئے خریدی وہ وقف نہیں ہو جاتی اس کی بیع جائز ہے۔" اھ

اور جن لوگوں نے اسے خریدا ہے اور اس پر آباد ہیں فوراً اسے خالی کر دیں۔ اعلیٰ حضرت محدث بریلوی رضی عنہ رب القوی وقف کی خریدی ہوئی زمین کے متعلق تحریر فرماتے ہیں: "مشتري پر فرض ہے کہ فوراً اسے چھوڑ دے اپنا روپیہ بیچنے والے سے واپس

لے لے روپے نہ ملنے تک قبضہ رکھنے کا اسے کوئی اختیار نہیں ایک منہ کے لئے قابض رہنا اس پر حرام ہے اس نے جدید کر لی ہے تو اسے اکھیڑ لے۔“ (فتاویٰ رضویہ جلد ششم صفحہ ۳۳۳) اگر خریدار خالی نہ کریں تو مسلمان سختی کے ساتھ ان کا بایکات کریں قرآن مجید میں ہے: **وَإِنَّمَا يُنَفِّسُكَ الشَّيْطَانُ فَلَا تَقْعُدَ بَعْدَ الذِّكْرِىٰ مَعَ الْقَوْمِ الظَّالِمِينَ**۔ (پ ۷ سورۃ انعام، آیت ۶۸) اور جن مسلمانوں کو علم تھا کہ یہ قبرستان ہے اس کے باوجود وہ لوگ اس کے فردخت ہونے اور مکان بننے پر خاموش رہے وہ سب توبہ کریں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حبیب اللہ المصباحی

۲۱ محرم الحرام ۱۴۲۲ھ

مسئلہ:- از: منشی بدیع الزماں، جعفر آباد، پیرام پور

ایک نیا قبرستان ہے جس میں میت دفن کی جاتی ہے۔ اس میں عورتیں اپنے جانوروں کو لے جا کر گھاس چراتی ہیں اور کھوٹے گاڑ کر بکریوں کو باندھتی ہیں اور بعض لوگ قبرستان کی گھاس بھی کاٹ لیتے ہیں۔ اور منج کرنے سے نہیں مانتے تو ایسے لوگوں کے لئے شریعت کا حکم کیا ہے؟ بینوا توجروا۔

الجواب:- قبرستان میں جو گھاس اگتی ہے جب تک بزر (یعنی ہری) ہے اسے کاٹنے کی اجازت نہیں۔ جب سوکھ جائے تو کاٹ کر جانوروں کے لئے بھی بیج سکتے ہیں مگر جانوروں کو قبرستان میں چرانا کسی طرح جائز نہیں مطلقاً حرام ہے۔ قبروں کی بے ادبی ہے مذہب اسلام کی توہین ہے کھلی مذہبی دست اندازی ہے۔ ایسا ہی فتاویٰ رضویہ جلد ششم صفحہ ۳۹۲ پر ہے۔ اور اسی طرح بہار شریعت جلد چہارم صفحہ ۱۶۷ پر بھی۔

اوپر رد المحتار جلد دوم صفحہ ۲۳۵ پر ہے: **”یکره قطع النبات الرطب من المقبرة دون اليابس۔“** اھ اور فتاویٰ عالمگیری جلد دوم صفحہ ۴۷ پر ہے: **”لو كان فيها حشيش يحش ويرسل الى الدواب ولا ترسل الدواب فيها كذا فى البحر الرائق اھ“** اور ایسا ہی فتاویٰ قاضی خان جلد سوم صفحہ ۳۱۴ پر ہے۔

لہذا اگر قبرستان کی گھاس سوکھ گئی ہے تو اسے کاٹ کر جانوروں وغیرہ کے لئے لے جا سکتے ہیں۔ لیکن اس میں جانوروں کو چرانا اور کھوٹا گاڑنا پھر اس میں بکریوں کو باندھنا اور اس کی ہری گھاسوں کو کاٹ لے جانا ہرگز جائز نہیں۔ تمام مسلمانوں پر لازم ہے کہ اس کی گھاس کاٹنے والوں اور اس میں جانور باندھنے والوں و چرانے والوں کو روکیں۔ اگر وہ اس سے باز نہ آئیں تو ان کا مکمل طور سے سخت ساجی بایکات کریں۔ **خداے تعالیٰ کا ارشاد ہے: ”وَإِنَّمَا يُنَفِّسُكَ الشَّيْطَانُ فَلَا تَقْعُدَ بَعْدَ الذِّكْرِىٰ مَعَ الْقَوْمِ الظَّالِمِينَ“**۔ (پ ۷ سورۃ انعام، آیت ۶۸) واللہ تعالیٰ اعلم۔

کتبہ: عبدالمقتدر نظامی مصباحی

الجواب صحیح: جلال الدین احمد الامجدی

۲۱ ربیع الثانی ۱۴۲۲ھ

## مسئلہ :-

ایک قبرستان لب سڑک واقع ہے جسے ایک مسلم زمیندار نے مسلمانوں کے مردے دفن کرنے کے لئے وقف کیا تھا قبرستان کا وہ حصہ جو سڑک سے متصل ہے اس میں کبھی مردے دفن نہیں کئے گئے تو کیا اس حصہ پر قبرستان کی آمدنی کے لئے دوکان بنانا جائز ہے۔

**الجواب :-** فتاویٰ رضویہ جلد ششم صفحہ ۳۴۷ پر ہے: ”قبرستان وقف میں کوئی تصرف خلاف وقف جائز نہیں مدرسہ ہو خواہ مسجد یا کچھ اور۔“ نیز فتاویٰ عالمگیری جلد ثانی صفحہ ۳۵۴ پر ہے: ”لا يجوز تغيير الوقف عن هيئته فلا يجعل الدار بستانا ولا الخان حماما ولا الرباط دكانا۔“

لہذا مسلم زمیندار نے جو زمین مسلمانوں کے مردے دفن کرنے کے لئے وقف کی ہے اس پر کسی قسم کی دوکان بنانا جائز نہیں کہ دوکان بنانے کی صورت میں خلاف وقف تصرف ہوگا۔ اس لئے قبرستان کا جو حصہ سڑک سے متصل ہے اس پر بھی مسلمانوں کے مردے دفن کئے جائیں اسے دوکان نہیں بنا سکتے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: ابراہیم احمد اعظمی

۷ رجب الآخر ۱۴۱۸ھ

## مسئلہ :- از: بنی مسلمان، کرلاہ بمبئی

کیا فرماتے ہیں علمائے دین و مفتیان شرع متین اس مسئلہ میں کہ ایک سنی قبرستان جو فی الوقت حکومت کی تحویل میں ہے اور حکومت کسی سنی مسلم ٹرسٹ کے حوالے کرنا چاہتی ہے اور بعض سنی کہلانے والوں نے ایک کمیٹی بنائی ہے جس میں دیوبندیوں وغیرہ مقلدوں کو بھی شامل کر لیا ہے اور قبرستان کو اپنی تحویل میں لینے کی کوشش میں لگے ہیں۔ کیا ایسی مخلوط کمیٹی بنانا یا اس کا ممبر بننا جائز ہے؟ جو لوگ اس کمیٹی میں شامل ہیں ان کے بارے میں شریعت کا کیا حکم ہے؟ اور دوسری طرف ایک خالص سنی کمیٹی ہے جو اس سنی قبرستان کو اپنی تحویل میں لینا چاہتی ہے اور کوشش کر رہی ہے۔ اکثر مسلمانوں کی کثیر تعداد اس میں شامل ہے کیا کمیٹی کی حمایت لازم ہے شریعت کی روشنی میں واضح جواب عنایت فرمائیں۔ واضح ہو کہ شہر بمبئی میں جو سنی قبرستان ہوتا ہے وہاں مسجد بھی ہوتی ہے جس میں امام مقرر ہوتا ہے اور جو میت دفن کے لئے لائی جاتی ہے اس کے جنازے کی نماز اسی امام کے پیچھے پڑھی جاتی ہے۔ ایسی صورت میں مخلوط کمیٹی اگر کسی مشکوک امام کا تقرر کر دے تو لوگوں کی نماز اور کفن دفن جنازہ سب خطرے میں ہو سکتا ہے۔

برائے کرم فتویٰ دینے میں ان لوگوں پر شرعی حکم سے آگاہ کیا جائے۔ بعض لوگوں کا کہنا ہے کہ مخلوط کمیٹی کی بجائے صحیح العقیدہ افراد کی کمیٹی بنائی جائے گی۔ تو سنی وہابی کا اختلاف ہو کر قسم قسم کا اختلاف ہوگا اور اختلاف اس منزل تک پہنچ سکتا ہے کہ قبرستان کا جو خطہ خطرے میں ہو جائے۔ ایسی صورت میں کیا بدرجہ مجبوری اضطرار کمیٹی میں شرکت جائز ہو سکتی ہے؟ کمیٹی میں شرکاء



گنہگار تو نہیں ہوں گے۔ کیا قبرستان کے وجود کا خطرہ اضطراب شرعی کے حکم میں ہے یا پھر ایک رخ پر جدوجہد کی جائے کہ کمیٹی صاف ستھری ہو دہابیہ کی نمائندگی سے پاک ہو قبرستان ملے یا نہ ملے ہم اجتناب کریں اور کسی صورت میں دہابیہ کے اختلاط کو قبول نہ کریں۔ مسلک ناجی کے حکم سے آگاہ فرمائیں۔ اور جو سنی حضرات مخلوط کمیٹی میں ہیں اور ان کی وجہ سے مخلوط کمیٹی کو شل رہی ہے۔ وہ اگر مخلوط کمیٹی سے استعفاء نہ دیں۔ تو ان کے بارے میں شریعت کا حکم کیا ہے؟ بیذوقا توجروا۔

**الجواب:-** حدیث شریف میں ہے حضور سید عالم صلی اللہ تعالیٰ علیہ وسلم نے ارشاد فرمایا: "ایاکم و ایہام۔" یعنی بد مذہبوں سے دور رہو ان کو اپنے قریب نہ آنے دو۔ (مسلم شریف جلد اول صفحہ ۱۰) اور اعلیٰ حضرت پیشوائے اہل سنت امام احمد رضا برکاتی محدث بریلوی تحریر فرماتے ہیں کہ: "دہابیہ و نیچریہ و قادیانیہ وغیرہ مقلدین و دیوبندیہ قطعاً یقیناً کفار مرتدین ہیں۔ (فتاویٰ رضویہ جلد ششم صفحہ ۹۰) اور تحریر فرماتے ہیں کہ: "جو شخص دیوبندیوں کو مسلمان ہی جانے یا ان کے کفر میں شک کرے۔ یقیناً علماء حرمین شریفین ایسا شخص خود کا کافر ہے۔" "من شک فی کفرہ و عذابہ فقد کفر۔" (فتاویٰ رضویہ جلد ششم ۸۱ و ۸۲)

لہذا قبرستان مذکور جسے حکومت کسی سنی ٹرسٹ کے حوالے کرنا چاہتی ہے اس میں دیوبندیوں اور غیر مقلدوں کا قطعی حق نہیں اس لئے کہ وہ سنی مسلمان نہیں۔ جن لوگوں نے ایسی کمیٹی بنائی ہے کہ اس میں دیوبندیوں اور غیر مقلدوں کو بھی شامل کر لیا ہے۔ وہ سخت غلطی پر ہیں ایسی مخلوط کمیٹی بنانا اور اس کا ممبر بننا ہرگز جائز نہیں۔ جو لوگ کہ غلطی سے اس کمیٹی میں شامل ہو گئے ہیں ان پر لازم ہے کہ اس سے استعفاء دے کر الگ ہو جائیں اور خالص سنی کمیٹی میں شامل ہو کر مسلمانوں کی کثیر تعداد میں دوسری کمیٹی کی حمایت کے لئے تیار کریں اور تمام مسلمانوں پر لازم ہے کہ اس کمیٹی کی حمایت کریں اور سارے سنی حضرات پوری کوشش سے قبرستان مذکور کو اپنی تحویل میں لیں۔

اور غیر مقلد و دیوبندی جو اللہ و رسول کی شان میں گستاخی کرنے والے اور دیگر انبیاء کرام و اولیائے عظام کی توہین کرنے والے ہیں ان کی مخلوط کمیٹی کی تحویل میں قبرستان کو ہرگز نہ جانے دیں ورنہ وہ لوگ اس کی مسجد میں ازراہ فریب کسی دیوبندی دہابی مولوی کو سنی بنا کر امام مقرر کر دیں گے تو نہ کسی کی نماز جنازہ صحیح ہوگی اور نہ بیچ وقتی نماز تو قبرستان کو مخلوط کمیٹی کی تحویل میں لینے والے سخت گنہگار مستحق عذاب نار اور لائق تہقیر ہوں گے۔ اگر وہ لاکھ کہیں کہ آپ سنی امام رکھئے گا۔ تو ہرگز نہ مانیں کہ یہ قوم بڑی مکار و فریب کار ہے۔ اور یہ خیال غلط ہے کہ صحیح العقیدہ کمیٹی بنانے پر اختلاف ہوگا تو قبرستان کا وجود خطرہ میں ہو جائے گا اس لئے کہ مردہ دفن کرنے کے لئے حکومت قبرستان کو سنی مسلم ٹرسٹ کے حوالے کرنے کا فیصلہ کر چکی ہے۔ سنی مسلمان صرف حکومت کو یہ ثابت کر دیں کہ غیر مقلد اور دیوبندی سنی مسلمان نہیں۔ قبرستان کے وجود کا خطرہ ایک وہم ہے۔ اضطراب شرعی نہیں۔ بہر حال سنی مسلمان کسی حالت میں دہابیہ کے اختلاط کو ہرگز قبول نہ کریں جو کمیٹی خالص سنیوں پر مشتمل ہے۔ اسی کے ذریعہ پھر پور کوشش کر کے قبرستان

سنی مسلم فرسٹ کی تحویل میں کریں کہ حکومت نے اسی کو بیٹے کا فیصلہ کیا ہے۔ واللہ تعالیٰ اعلم۔

کتبہ: جلال الدین احمد الامجدی

۲۶ ربیع النور ۱۳۲۱ھ

### مسئلہ:-

ایک پرانا قبرستان ہے جس کی بخل میں چک بندی والوں نے قبرستان کے لئے مزید زمین چھوڑی لیکن مسلمانوں کو معلوم نہیں تھا کہ وہ زمین قبرستان کی ہے یہاں تک کہ اس پر ایک شخص نے اپنا مکان بنالیا۔ اب معلوم ہوا کہ وہ زمین قبرستان کی ہے۔ تو کیا مکان بنانے والے سے زمین کی مناسب قیمت لے کر پیسہ کو قبرستان کی چار دیواری میں صرف کرنا جائز ہے؟ بینوا توجروا۔

الجواب:- قبرستان ہونے کے لئے شرط ہے کہ مسلمان اسے وقف کریں یا کافر کی دی ہوئی زمین کو قبرستان قرار دیں اور چک بندی والوں کی چھوڑی ہوئی مزید زمین جب تک مسلمانوں کے قبضہ میں نہیں اور اسے قبرستان قرار نہیں دیئے وہ قبرستان نہیں ہوا، حضور مفتی اعظم ہند قدس سرہ العزیز تحریر فرماتے ہیں: ”ہاں یہ ہو سکتا ہے کہ غیر مسلم مسلمانوں کو روپیہ دے دے مسلمان اس روپیہ کا مالک ہو کر مسجد بنائیں یا غیر مسلم کسی زمین پر تعمیر بنا کر مسلمانوں کو دے دے مسلمان اس پر قابض ہو کر اسے وقف کر دیں ان دونوں صورتوں میں وہ مسجد ہو جائے گی اس صورت میں کہ غیر مسلم مسجد بنائے اور اسے اپنی ملک پر باقی رکھے یا خود وقف کرے وہ مسجد نہ ہوگی“ (فتاویٰ مصطفویہ حصہ سوم صفحہ ۲۲) اور اعلیٰ حضرت امام احمد رضا محدث بریلوی رضی عنہ ربہ القوی اسی کے مثل ایک سوال کے جواب میں تحریر فرماتے ہیں: ”مگر جب مسلمانوں نے اسے مسجد قرار دیا اس میں نمازیں مسجد سمجھ کر پڑھیں مسجد ہوگی فان الارض كانت لبیت المال فتجاز جعلهم اياها مسجد او البناء ان كان من المال المسلمين او من مال المرتد..... الخ“ (فتاویٰ رضویہ جلد ششم صفحہ ۳۵۹)

لہذا ایسی صورت میں چک بندی والوں کی قبرستان کے لئے چھوڑی ہوئی مزید زمین یہ بانی مکان نے اس وقت مکان تعمیر کیا جب کہ وہ زمین قبرستان نہیں تھی تو اس صورت میں شخص مذکور سے زمین کی مناسب قیمت لے کر قبرستان کی چار دیواری میں صرف کرنا جائز ہے۔ واللہ تعالیٰ اعلم۔

کتبہ: بقاء المصطفیٰ امجدی

الجواب صحیح: جلال الدین احمد الامجدی

# کتاب البیوع

## خرید و فروخت کا بیان

**مسئلہ:-**

پرندوں کی بیچ اس دور میں عدد کے اعتبار سے رائج ہے۔ تو یہ کون سی بیچ ہے ایسی بیچ کرنے والے کے بارے میں کیا حکم ہے؟ اور اس سے حاصل شدہ رقم مسجد و مدرسہ میں لگانا کیسا ہے؟ بینوا توجروا!

**الجواب:-** پرند عددی چیز ہے۔ اس کی بیچ ہمیشہ گنتی کے اعتبار سے ہوتی رہی جیسا کہ آج بھی رائج ہے اور یہ بھی بیچ مطلق کی ایک قسم ہے۔ ایسی بیچ کرنے والے پر عند الشرع کوئی مواخذہ نہیں۔ اور اس سے حاصل شدہ رقم مسجد و مدرسہ میں لگانا جائز ہے۔ واللہ تعالیٰ اعلم۔

کتبہ: جلال الدین احمد الامجدی

**مسئلہ:-** از: محمد قاسم، موضع: بھیر پور، بہتی پور، ضلع امبیڈ کرگر

کیا فرماتے ہیں علمائے کرام و مفتیان عظام مندرجہ ذیل مسئلہ میں کہ

(۱) مسلمانوں کو دھوکہ دے کر کمائی کرنا ایسی کمائی کی رقم کھانا آیا جائز ہے یا نہیں؟

(۲) مسلمانوں کو دلائی کی رقم کھانا دو مسلمانوں کے مابین جھوٹ بول کر اور حلفیہ بیان دے کر بیچ کرنا یہ عمل کیسا ہے؟

(۳) ایسی بیچ کہ بیچ معروف ہو بائع سے شمن کچھ طے کرے اور مشتری سے کچھ کہہ کر اور قسم کھا کر بیچ کرانا۔ اور مشتری سے بیچ کی

قیمت جھوٹ بول کر حاصل کرنا یہ عمل کیسا ہے؟ بینوا توجروا!

**الجواب:-** (۱) مسلمانوں کو دھوکہ دے کر کمائی کرنا حرام ہے۔ قال اللہ تعالیٰ: وَلَا تَأْكُلُوا أَمْوَالَكُمْ بَيْنَكُمْ

بِالْبَاطِلِ۔ (پ ۲ سورہ بقرہ آیت ۱۸۸) اور ایسی کمائی کی رقم کھانا بھی حرام ہے۔ حدیث شریف میں ہے: "لَا يَأْخُذُ تَرَابًا

فِي جُفَاهِهِ خَيْرٌ لَهُ مِنْ أَنْ يَجْعَلَ فِيهِ مَا حَرَّمَ اللَّهُ عَلَيْهِ۔" یعنی منہ میں خاک بھر لینا اس لقمہ سے بہتر ہے کہ

خدائے تعالیٰ نے جسے حرام فرمایا۔ واللہ تعالیٰ اعلم۔

(۲) دلائی کا اگر یہ مطلب ہے کہ بائع اور مشتری سے بچوانے اور خریدوانے کی اجرت لیتا ہے تو یہ جائز ہے۔

البتہ جھوٹی قسم کھا کر یا جھوٹ بول کر بیچ کرنا حرام و ناجائز ہے۔ قرآن و حدیث میں جھوٹوں پر اللہ تعالیٰ کی لعنت آئی ہے۔

و اللہ تعالیٰ اعلم۔

(۳) بائع سے ثمن کو طے کرنا اور مشتری سے اس کے خلاف بتا کر جھوٹی قسم کھا کے بیچ کرنا اور مشتری سے بیع کی قیمت

جھوٹ بول کر وصول کرنا یہ سب حرام و ناجائز ہیں۔ واللہ تعالیٰ اعلم۔

کتبہ: جلال الدین احمد الامجدی

۷ ر شوال المکرم ۱۸ھ

مسئلہ:- از: حاجی محمد انور، حاجی محمد قاسم ناگوری، صدر دوازلعلوم اہل سنت برکات، مثنیٰ کیاؤنڈ، گلشن نگر،

ویسٹ بھٹی

کیا فرماتے ہیں مفتیان دین و ملت اس مسئلہ میں کہ ہماری ناگوری برادری میں بی بی کی ایک سوسائٹی ہوتی ہے۔ جس کا طریقہ یہ ہوتا ہے کہ بی بی سی ۵ لاکھ روپے کی ہوتی ہے جس کے پچاس ممبران ہوتے ہیں ہر ممبر کو ہر ماہ دس ہزار روپے سوسائٹی میں جمع کرنا پڑتا ہے۔ بی بی سی کی مدت پچاس مہینے کی ہوتی ہے ہر ماہ قمریہ اندازی کے ذریعہ نام نکالا جاتا ہے۔ جس ممبر کا نام نکلتا ہے اس کو پانچ لاکھ روپے کی رقم دیدی جاتی ہے۔ بی بی سی کا یہ مزید طریقہ۔ بی بی سی کے ممبران آپسی لین دین میں ایک طریقہ اور اپناتے ہیں جس کی تفصیل یہ ہے: مثال کے طور پر بی بی سی کا ایک ممبر عبدالرسول ہے جو ہر ماہ دس ہزار روپے جمع کرتا ہے۔ اس سے عبدالقادر جو بی بی سی کا ممبر نہیں ہے کہتا ہے کہ میں تم کو بی بی سی کی پانچ لاکھ رقم کے بدلے میں تین لاکھ نقد اور دو لاکھ کی ایک گاڑی دیتا ہوں تم مجھے بی بی سی کی رسید دیدو اور ہر ماہ تم دس ہزار روپے جمع کرتے رہو۔ جب قمریہ اندازی میں تمہارا نام نکلے گا تو پانچ لاکھ کی رقم میں لے لوں گا۔ اس طرح کالین دین ہماری برادری میں کیا جاتا ہے۔

خلاصہ یہ ہے کہ کیا عبدالرسول اور عبدالقادر کے درمیان لین دین کے طریقے میں شرعاً کوئی خرابی تو نہیں ہے؟ شریعت کا جو بھی حکم ہو برائے کرم اس سے آگاہ فرمائیں عین کرم ہوگا۔

(۲) ایک شخص جس کا نام خالد ہے وہ راشد کے یہاں سے ۲ سو لیٹر دودھ خریدتا ہے جس کا دوریت ہے۔ (۱) ۱۶ لیٹر کی قیمت بندی بھاؤ یعنی آپسی طے شدہ بھاؤ کے حساب سے ۱۹ روپے فی لیٹر ہے۔ (۲) ۴۰ لیٹر کی بازاری قیمت ۱۵، ۱۶، ۱۷ روپے فی لیٹر ہے۔ اس طرح خرید و فروخت کا معمول بہت دنوں سے ہے۔ اب اچانک خالد کو کاروبار کے لئے ۲ لاکھ روپے کی ضرورت پڑ گئی اس لئے وہ راشد سے کہتا ہے کہ تم مجھ کو دو لاکھ روپے دے دو اور مجھ کو دودھ بندی بھاؤ یعنی ۱۹ روپے کے حساب سے دینا شروع کر دو۔ تو کیا اس طرح کم زیادہ کر کے بوقت ضرورت دودھ کی خرید و فروخت از روئے شرع درست ہے یا نہیں؟ بینوا اتوجروا۔

الجواب:- (۱) جب کہ قمریہ اندازی میں پانچ لاکھ کی رقم پانے والا بھی پورے پچاس مہینے تک دس ہزار روپے برابر جمع کرتا رہے گا تو بی بی سی کی مذکورہ صورت جائز ہے۔ اور اگر بی بی سی کا کوئی ممبر کسی سے یہ معاملہ کرے کہ تین لاکھ نقد اور دو لاکھ کی گاڑی اس شرط کے ساتھ لے کہ ہر ماہ بی بی سی کی رقم دس ہزار جمع کرتے رہیں گے اور جب قمریہ اندازی میں پانچ لاکھ روپے ملیں

گئے تو اسے تم لے لینا تو یہ صورت بھی جائز ہے۔ شرعاً اس میں کوئی خرابی نہیں کہ تین لاکھ روپے قرض قرار دیے جائیں گے اور گاڑی کی بیع ادھار ٹھہرائی جائے گی جس کا شن قرض اندازی میں مشتری کا نام لنگے پر اس سے وصول ہوگا۔ واللہ تعالیٰ اعلم۔

(۲) سوال کا مطلب اگر یہ ہے کہ راشد جو دودھ پندرہ سولہ روپیہ لیٹر بیچتا ہے وہی دودھ خالد کے بدست دو لاکھ روپے قرض دینے کے سبب انیس روپے لیٹر بیچتا ہے اس شرط کے ساتھ کہ جب تک خالد دو لاکھ روپے راشد کو واپس نہیں کر دے گا انیس ہی کے بھاؤ سے اس کو دودھ دے گا اور بعد واپسی پندرہ سولہ میں دے گا تو اس طرح معاملہ کرنا سود ہے حرام ہے۔ حدیث شریف میں ہے: "کل قرض جر نفعاً فهو ربا۔" واللہ تعالیٰ اعلم۔

کتبہ :- جلال الدین احمد الامجدی

۳/۴ ذوالقعدہ ۱۸ھ

مسئلہ :- از: محبوب علی خاں، موضع بندوریا، ڈاکخانہ دولت پور، گوٹھ

کیا فرماتے ہیں مفتیان دین و ملت اس مسئلہ میں کہ آبادی میں ایک مسجد ہے جو خستہ ہو چکی ہے۔ تعمیر جدید میں مسجد کو وسیع کرنے کیلئے اس کے پچھم ایک ہندو کی زمین تھی جو مسجد کے لئے خریدی گئی۔ ہندو کے گھر کے سامنے اتر جانب چند مسلمانوں کی مشترکہ زمین تھی جس پر انہیں لوگوں میں سے ایک شخص نے اپنا مکان بنالیا۔ اس کے بعد اتر جانب گاؤں سماج کی زمین تھی جس کے بعض حصہ پر ہندو کا قبضہ تھا۔ اب شخص مذکور کے بیچازاد بھائی وغیرہ کہتے ہیں کہ ہندو کا اپنے گھر کے ساتھ گاؤں سماج کی پوری زمین پر قبضہ تھا اور وہ سب کو مسجد کے لئے بیچ کر گیا ہے۔ اور شخص مذکور جب گھر بنارہا تھا تو اس کے بیچانے کہا کہ اس زمین میں تمہارا صرف ۵ حصہ ہے اس پر شخص مذکور نے کہا کہ اس کے بدلے جہاں ہمارا حصہ ہے وہاں لے لیتا۔ تو پھر انہیں کچھ اعتراض نہ ہوا۔ اور ہندو کا مکان مسجد کے لئے خریدنے والے نے وہ مکان کہ جس کی صرف دیوار اول نمبر کے سترہ ہزار اینٹوں سے بنی ہوئی تھی۔ اپنی طبیعت سے گیارہ ہزار قیمت لگا کر خود خرید لیا اور انہیں اجازت کر اپنا مکان بنالیا ہے جب لوگوں کو اعتراض ہوا تو جواب دیا کہ ہم خریدتے وقت اس کی نیت کر لئے تھے۔ ان معاملات کے بارے میں شریعت کا حکم کیا ہے؟ بینوا توجروا۔

الجواب :- یہ کہنا غلط ہے کہ ہندو اپنے گھر کے ساتھ مسجد کے لئے گاؤں سماج کی زمین بھی بیچ کر گیا ہے اس لئے کہ گاؤں سماج کی زمین تو پردھان بھی نہیں بیچ سکتا صرف پڑ کر سکتا ہے۔ تو وہ ہندو واپسی زمین کیسے بیچ سکتا ہے۔

لہذا شخص مذکور نے اگر گاؤں سماج کی زمین پر گھر بنایا تو صحیح ہے۔ البتہ اگر پردھان کو اعتراض ہو اس سے پتہ لکھالے اور اگر اپنی مشترکہ زمین پر بنایا ہے تو بھی صحیح ہے مگر چچا سے جیسا کہ کہا ہے اس کے مطابق اپنے حصہ سے ان کو زمین دیدے اور شخص مذکور نے جس زمین پر مکان بنایا ہے اگر وہ اس کی مشترکہ زمین پر نہیں ہے اور نہ گاؤں سماج کی زمین ہے جس کو اس نے مسجد کے لئے بیچا ہے تو اس صورت میں وہ مکان ڈھا دیا جائے اور مسجد کی زمین خالی کر لی جائے۔ اور جب ہندو کا مکان مسجد کے لئے خرید تو

اس کی زمین مع دیوار مسجد کی ہوگئی اس صورت میں مکان خریدتے وقت دیوار کی اینٹوں کو خود لینے کی نیت معتبر نہیں۔ اور ظاہر یہی ہے کہ اس وقت ہندو کا مکان مسجد کے لئے خریدنے والے کو اینٹیں خود لینے کی نیت نہیں تھی اگر ایسا ہوتا تو ہندو کے مکان کی زمین مسجد کے لئے خریدتا اور اینٹیں خود اس سے اپنے لئے خریدتا۔ مگر اس وقت اس نے ایسا نہیں کیا تو معلوم ہوا کہ بعد میں اس کی نیت خراب ہوئی تو خود ہی خریدار اور خود ہی بیچنے والا بن کر سترہ ہزار اینٹوں کی قیمت اپنی طبیعت سے گیارہ ہزار لگا کر خرید لیا۔ اور اگر تسلیم جائے کہ مکان خریدتے وقت اینٹیں خود خریدنے کی نیت اس کی تھی تو اس کے ساتھ یہ بھی ماننا پڑے گا کہ ہندو سے اینٹوں کو اس سے نہیں خریدا کہ بھنگی پڑے گی۔ اور مسجد سے لینے میں ہم خود ہی خریدار اور خود ہی بیچنے والے ہوں گے تو جس قیمت پر چاہیں گے لیں گے۔ مگر اس طرح اینٹوں کی خریداری دو وجہ سے ناجائز ہے۔

اول یہ کہ خود ہی خریدار اور خود ہی بیچنے والا ہے اور ایک ہی شخص کا بائع و مشتری دونوں ہونا صحیح نہیں، جیسا کہ شرح وقایہ جلد دوم مطبوعہ مجیدی صفحہ ۶ پر ہے: "ان الواحد لا يتولى طرفي البيع". اور دوسری وجہ ناجائز ہونے کی یہ ہے کہ مسجد کا جو سامان استعمال کے قابل ہو اور استعمال کے وقت تک اس کے خراب ہو جانے کا غالب گمان نہ ہو تو مسجد کے اس سامان کو بیچنا جائز نہیں۔ اور مسجد مذکور جب کہ خستہ ہے تو تعمیر جدید میں اس کو اینٹوں کی ضرورت ہوگی اور اس درمیان ان کے خراب ہو جانے کا اندیشہ نہیں۔ تو اس صورت میں بھی اس کی اینٹوں کا بیچنا جائز نہیں۔ ہکذا فی الکتب الفقہیہ۔

لہذا مسجد کی اینٹیں خریدنے والے نے مسجد کے ساتھ ظلم و زیادتی کی ہے جس کی سزا اسے دنیا و آخرت میں بھگتنی ہے۔ واللہ تعالیٰ اعلم۔

کتبہ: جلال الدین احمد الامجدی

کیم رجب المرجب ۱۴۱۱ھ

مسئلہ :- از: محمد عارف، بیڑی فیکٹری بس اسٹینڈ، چھترپور

کیا فرماتے ہیں علمائے کرام ذیل کے مسئلہ میں زید بیڑی پتہ کا کاروبار کرتا ہے اور بیڑی کا پتہ انڈیا گورنمنٹ کے جنگلوں سے چوری چھپے سے دامنوں میں حاصل کرتا ہے اور دوسری جگہ لے جا کر زیادہ دامنوں میں فروخت کرتا ہے۔ اب سوال طلب مسئلہ یہ ہے کہ زید کی کمائی ہوئی رقم حلال ہے یا حرام؟ بینوا توجزوا۔

الجواب :- دھوکا اور فریب کسی کے ساتھ جائز نہیں۔ خواہ مسلم ہو یا کافر اور بیڑی کے پتے انڈیا گورنمنٹ کے جنگلوں

سے چوری چھپے سے دامنوں میں حاصل کرنا انڈیا گورنمنٹ کے ساتھ دھوکا اور فریب ہے۔ اعلیٰ حضرت امام احمد رضا محدث بریلوی رضی عنہ ربہ القوی فتح القدر کے حوالہ سے تحریر فرماتے ہیں: "انما یحرم علی المسلم اذا کان بطریق الغدر۔ ۱۵" (فتاویٰ رضویہ جلد ہفتم صفحہ ۸۸) اور ہدایہ وغیرہ میں ہے: "لان مالہم مباح بای طریق اخذہ المسلم اخذ مالا مباحا اذا لم

یکن فیہ غدرا۔ اھ۔ لہذا مذکورہ طریقہ پرزید کی کمائی ہوئی رقم ناجائز و حرام ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

مسئلہ: از: عطاء المصطفیٰ بھاؤپوری، انوار بازار، سدھارتھ نگر

کیا فرماتے ہیں مفتیان دین و ملت اس مسئلہ میں کہ گہیوں وغیرہ کی تیار کھڑی فصل بیچنا جائز ہے یا نہیں؟ بینوا توجروا۔

الجواب:- گہیوں وغیرہ کی تیار کھڑی فصل بیچنا جائز ہے بشرطیکہ فوراً کاٹ لی جائے اگرچہ یہ معلوم نہیں کہ گہیوں کتنا ہے۔ جس طرح کہ اٹکل سے اس اناج، کھانے اور کپڑوں کے ڈھیر کی بیچ جائز ہے جس کی مقدار اور تعداد معلوم نہ ہو۔ جیسا کہ فتاویٰ عالمگیری مع خانیہ جلد سوم صفحہ ۱۲ پر ہے: "جهالة الغبیغ مانعة جواز البیع اذا كان يتعذر معها التسليم و ان كان لا يتعذر لم يفسد العقد كجهالة كيل الصبرة بان باع صبرة معينة و لم يعرف قدر كيلها و كجهالة عدد الثياب المعينة بان باع اثوابا معينة و لم يعرف عددها كذا في المحيط۔" اور ہدایہ آخرین صفحہ ۲۱ میں ہے: "يجوز بيع الطعام و الحبوب مجازفة۔" اھ۔ اور اعلیٰ حضرت امام احمد رضا محدث بریلوی رضی عنہ رب القوس ص ۱۲۱ ایک سوال کے جواب میں تحریر فرماتے ہیں: "کھیت اگر تیار ہو گیا اور ابھی کاٹ لیا جائے گا تو (اس کی بیچ) جائز ہے۔ اھ۔" (فتاویٰ رضویہ جلد ہفتم صفحہ ۳۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

۲۰ محرم الحرام ۱۴۱۱ھ

مسئلہ: از: محمد رئیس نوری، دارالعلوم اہل سنت شاہی مسجد گھاس بازار، تاسک شہ، مہاراشٹر

کیا فرماتے ہیں علمائے دین و مفتیان شرع متین اس مسئلہ میں کہ زید بوتل کا کاروبار کرتا ہے اور بوتل جمع کر کے شراب کے کارخانہ میں دیتا ہے اور انہیں بوتلوں میں پھرے شراب بھر کر فروخت کی جاتی ہے۔ آیا زید کا شراب کے کارخانہ میں بوتل دینا جائز ہے؟ جب کہ یہ تحقیق ہے کہ اس میں شراب ہی بھری جائے گی اور فروخت کی جائے گی۔ بینوا توجروا۔

الجواب:- صورت مسئلہ میں زید کا بوتل جمع کر کے اس کا بیچنا جائز ہے کہ اس کے نفس فعل میں کوئی گناہ نہیں۔ گناہ شراب بنانے اور اس کی خرید و فروخت کرنے میں ہے۔ جیسے معمار کا گرجا یا شوالہ بنانا یا مکان پیشہ دروخت کو کرایہ پر دینا۔ فتاویٰ رضویہ جلد نہم نصف اول صفحہ ۵۸ (مطبوعہ رضا آن لائن بمبئی-۳) میں خانیہ کے حوالہ سے ہے: "لو آ بر نفسه يعمل فی الكنيسة و يعمرها لا بأس به لانه لا معصية فی عين العمل۔" اھ۔ پھر اسی صفحہ پر ہدایہ سے ہے: "من آجر بيتا يتخذ فيه بيت نار او كنيسة او بيعة او يبايع فيه الخمر بالسواد فلا بأس به و هذا عند ابي حنيفة رحمة الله تعالى۔" تاہم زید کو شراب کے کارخانہ میں دینے کے بجائے کسی دوسرے کے بدست فروخت کرنا چاہئے کہ براہ

راست شراب کے کارخانہ میں دینا مسلمانوں کے دلوں میں نفرت اور انگشت نمائی کا سبب ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی

۱۹ رثوال المکرم ۷۱ھ

### مسئلہ:-

عقد سے ختم میعاد تک بیع سلم میں مسلم فیہ کا برابر دستیاب ہونا شرط ہے تو مسلم فیہ کا بازاروں اور گھروں میں ملنے اور نہ ملنے کا کیا مطلب ہے؟ بینوا توجروا۔

الجواب:- بیع سلم میں جو یہ شرط ہے کہ وقت عقد سے ختم میعاد تک مسلم فیہ کا برابر دستیاب ہونا ضروری ہے تو اس کا مطلب یہ ہے کہ وہ بازاروں میں دستیاب ہو گھروں میں ملنے اور نہ ملنے کا کوئی اعتبار نہیں جیسا کہ سیدنا اعلیٰ حضرت امام احمد رضا محدث بریلوی رضی عنہ رب القوی تحریر فرماتے ہیں کہ: ”بیع سلم انہیں چیزوں میں جائز ہے جو ہنگام عقد سے میعاد استحقاق تک ہر وقت بازار میں موجود رہیں گھروں میں موجود ہونا کفایت نہیں کرتا۔“ (فتاویٰ رضویہ جلد ہفتم صفحہ ۲۳۴) اور حضرت علامہ ابن عابدین شامی رحمۃ اللہ تعالیٰ علیہ تحریر فرماتے ہیں: ”حد الانقطاع ان لا يوجد فی الاسواق و ان كانت فی البيوت حد فی التبیین شرب لبلاية و مثله فی الفتح و البحر و النهر و عبارة الهداية و لا يجوز السلم حتی يكون المسلم فيه موجودا من عين العقد الى عين المحل۔“ (شامی جلد چہارم صفحہ ۲۲۸) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری

۳۰ رجمادی الاولیٰ ۱۸ھ

### مسئلہ:-

گیہوں کو آٹا یا چٹا سے بیچنا کیسا ہے؟ بینوا توجروا۔

الجواب:- گیہوں کو آٹا سے بیچنا ناجائز ہے۔ جیسا کہ حضرت صدر الشریعہ رحمۃ اللہ تعالیٰ علیہ تحریر فرماتے ہیں کہ: ”گیہوں کی بیچ آٹے سے مطلقاً ناجائز ہے اگرچہ ناپ یا وزن میں دونوں جانب برابر ہوں۔“ (بہار شریعت ج ۱۱ صفحہ ۱۵۱) اور حضرت علامہ حکفی رحمۃ اللہ تعالیٰ علیہ تحریر فرماتے ہیں: ”لا يجوز بيع البر بدقيق مطلقاً و لو متساوياً لعدم المساوی فی حرم لشبهة الربا۔“ (در مختار مع شامی جلد چہارم صفحہ ۲۰۸) البتہ اگر جو غیرہ کا آٹا ہو تو اس سے بیچنا درست ہے۔ اور گیہوں کو چٹا سے کسی بیشی کے ساتھ ادھار بیچنا بھی جائز ہے کہ جنہیں مختلف ہیں اور اختلاف جنس و قدر کی بیشی کو مباح کرتے ہیں۔ رسول اللہ صلی اللہ تعالیٰ علیہ وسلم نے فرمایا: ”اذا اختلف النوعان فبیعوا کیف شئتم۔“ اور شامی جلد چہارم صفحہ ۲۰۸ میں ہے ”قوله بدقيق و سويق ای دقيق البرأ و سويقہ بخلاف دقيق الشعیر او سويقہ فانہ یجوز۔“



الجنس افاده فی الفتح۔ ۱۵۔ اور اعلیٰ حضرت امام احمد رضا محدث بریلوی رضی اللہ عنہ کیل و وزن کے متعلق حلت و حرمت کا قاعدہ کلیہ بیان کرتے ہوئے تحریر فرماتے ہیں کہ: ”جو دو چیزیں نہ ہم جنس ہوں نہ ایک قسم کے اندازہ میں شریک اب خواہ دونوں اصلا داخل اندازہ کیل و وزن نہ ہوں جیسے گھوڑا کپڑا یا ایک داخل ہو ایک خارج جیسے گھوڑا گیسوں یا دونوں داخل ہوں مگر ایک قسم کے اندازہ سے ان کی تقدیر نہ ہوتی ہو بلکہ ایک کیلی ہو اور دوسری وزنی جیسے چاول کھجور تو ایسی صورتوں میں تفاضل و نسبہ دونوں حلال ہیں۔ ۱۶۔“ (فتاویٰ رضویہ جلد ہفتم صفحہ ۸) و اللہ تعالیٰ اعلم۔

الجواب صحیح: جلال الدین احمد الامجدی

کتبہ: اظہار احمد نظامی

۵ محرم الحرام ۱۴۱۸ھ

مسئلہ:-

آم کی فصل بور آتے ہی بیچ دی گئی تو کیا حکم ہے؟ بینوا توجروا۔

الجواب:- سیدنا اعلیٰ حضرت محدث بریلوی رضی عنہ ربہ القوی اسی قسم کے ایک سوال کے جواب میں تحریر فرماتے ہیں کہ: ”پھل پھول پر بیچنا ہی سرے سے حرام و ناجائز ہے۔ وہ بالاتفاق جائز نہ ہوئی بالغ و مشتری دونوں پر اس سے دست کشی و توبہ لازم ہے۔“ فی الدر المختار باع ثمرۃ قبل الظہور لا یصح اتفاقا۔ ۱۷۔ (فتاویٰ رضویہ جلد ہفتم صفحہ ۳۳) اور بہار شریعت حصہ یازدہم صفحہ ۲۶ پر ہے: ”باغ کی بہار پھل آنے سے پہلے بیچ ڈالی یہ ناجائز ہے۔“ اور در مختار مع شامی جلد چہارم صفحہ ۴۲ میں ہے: ”من باع ثمرۃ بارزۃ اما قبل الظہور فلا یصح اتفاقا۔ ۱۸۔ لہذا آم کی فصل بور آتے ہی بیچ دی گئی تو یہ ناجائز و حرام ہے۔ اور حرام کے ارتکاب کے سبب عائدین گنہگار ہوئے۔ دونوں توبہ و استغفار کریں اور اس طرح کے معاملہ کو ختم کر دیں۔ و اللہ تعالیٰ اعلم۔“

الجواب صحیح: جلال الدین احمد الامجدی

کتبہ: محمد سیر الدین جنبی مصباحی

۱۴ جمادی الاولیٰ ۱۴۱۸ھ

مسئلہ:- از: مشتاق احمد، ہر رسول، مہجرات

غیر مسلم کمپنی کے شیر غیر مسلم سے شیر بازار میں خریدنا و بیچنا کیا ہے؟ بینوا توجروا۔

الجواب:- اپنا شیر دوسرے سے بیچنا دوسرے کا شیر خریدنا حرام ہے ہرگز جائز نہیں خواہ یہ معاملہ مسلم کے ساتھ ہو یا غیر مسلم کے ساتھ۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”اپنے روپیہ کا حصہ دوسرے کے ہاتھ بیچنا اور اس کا خریدنا دونوں حرام۔ ۱۹۔“ (فتاویٰ رضویہ جلد ہفتم صفحہ ۳۷) اور شیر کا بیچنا خریدنا اس لئے بھی جائز نہیں کہ اس طرح کی کمپنیاں نقصان کی صورت میں حصہ داروں (شیر ہولڈرس) کی پوری رقم ضبط کر لیتی ہیں یا ان کے سرمایہ سے سودی قرض ادا کرتی

ہیں جو شرعاً ناجائز ہے۔ لہذا اشیر کی خرید و فروخت کے ذریعہ یا کسی اور طریقہ سے کمپنی میں شریک ہونا حرام و گناہ ہے اس لئے حکم دیا جاتا ہے کہ مسلمان ہرگز ہرگز کمپنی کی شرکت قبول نہ کریں۔ ایسا ہی محقق مسائل جدیدہ حضرت مفتی نظام الدین صاحب قبلہ دامت برکاتہم القدسیہ نے اپنی کتاب ”شیر بازار کے مسائل“ صفحہ ۶۰ و ۲۹۸ میں افادہ فرمایا ہے۔ اور اسی کتاب کے صفحہ ۲۸۰ میں ہے کمپنی کے حصص (شرز) کا حصول اور ان کی خرید و فروخت ناجائز و گناہ ہے مسلمانوں پر لازم ہے کہ کمپنی کے ایسے کاروبار میں شرکت سے مکمل اجتناب کریں۔ واللہ تعالیٰ اعلم۔

کتبہ: اشتیاق احمد الرضوی المصباحی

الجواب صحیح: جلال الدین احمد الامجدی

۲۹ جمادی الاولیٰ ۱۴۲۰ھ

**مسئلہ:-** از: محمد جمیل خاں، میڈیکل اسٹور، بازار، بلرام پور

ایک کمپنی بطور نمونہ کچھ دوائیں ڈاکٹر کو دیتی ہے کہ وہ ان دواؤں کو مرلیض پر مفت خرچ کرے تو ڈاکٹر ایسی دواؤں کو بیچ سکتا ہے یا نہیں؟ بینوا توجروا۔

**الجواب:-** ڈاکٹر مذکورہ دواؤں کو نہیں بیچ سکتا ہے۔ اس لئے کہ جب کمپنی نے اسے دوا مفت دینے کے لئے وکیل بنایا تو اسے بیچنے کا اختیار نہیں جیسے کسی شخص نے دوسرے کو کچھ مال دینے کے لئے وکیل بنایا اور کہا یہ مال فقراء میں تقسیم کرو تو وکیل وہ مال غیر فقراء کو نہیں دے سکتا اور اس میں سے خود بھی کچھ نہیں لے سکتا اور نہ بیچ کر اس کی قیمت لے سکتا ہے۔ حضرت علامہ ابن عابدین شامی علیہ الرحمۃ والرضوان تحریر فرماتے ہیں: ”الوکیل انما يستفيد التصرف من المؤکل و قد امر بالدفع الی فلان فلا یملك الدفع الی غیرہ کما لو اوصی لزيد بكذا لیس للوصی الدفع الی غیرہ۔ اھ“ (رد المحتار جلد دوم صفحہ ۲۶۹) اور فتاویٰ قاضی خان مع ہندیہ جلد اول صفحہ ۲۶۲ پر ہے: ”رجل دفع زکاة ماله الی رجل و امره بالاداء لایمسک لنفسه شیئاً۔ اھ ملخصاً“ واللہ تعالیٰ اعلم۔

کتبہ: اشتیاق احمد الرضوی المصباحی

الجواب صحیح: جلال الدین احمد الامجدی

۲ ربیع الثوث ۱۴۲۰ھ

**مسئلہ:-** از: برکاتی بک سیل، مندر وازہ، چتر پور

بکرنے کتاب اپنے خرچ سے چھپوائی اور ساٹھ فیصد کمیشن وضع کر کے ساری کتابیں زید کے ہاتھ بیچ دیں اور طرفین کے درمیان یہ طے پایا کہ ساری کتابیں فروخت ہونے پر اصل خرچ نکالنے کے بعد جو بیع ہوگا ہم دونوں آپس میں آدھا آدھا بانٹ لیں گے تو زید و بکر کا اس طرح معاملہ کرنا درست ہے یا نہیں اگر نہیں درست ہے تو کوئی ایسی جائز صورت تحریر کریں جس سے دونوں کو فائدہ ہو؟ بینوا توجروا۔

**الجواب:-** جب بکرنے کتابیں زید کے ہاتھ بیچ دیں تو وہ اس کا مالک ہو گیا اس پر واجب ہے کہ بکر کو پوری قیمت ادا کرے وہ اس میں سے کچھ نہیں لے سکتا۔ لہذا مذکورہ صورت میں جو زید نے اس شرط پر کتابیں خریدی ہیں کہ جو شے ملے وہ اس میں سے بھی ہم نفع لیں گے یہ ایسی شرط ہے جس میں احد المتعاقدين یعنی مشتری کا فائدہ ہے اس لئے یہ بیع فاسد ہے۔ ہدایہ باب البيع الفاسد جلد سوم صفحہ ۵۹ میں ہے: "کل شرط لا يقتضيه العقد وفيه منفعة لاحد المتعاقدين يفسده (ای البیع) ملخصاً۔" لہذا زید و بکر کا اس طرح معاملہ کرنا ہرگز درست نہیں۔

البتہ جواز کی ایک صورت ہے کہ بکر نے کتاب چھپائی وغیرہ میں مٹا کل دو ہزار روپے خرچ کئے تو اسے زید کے ہاتھ تین یا چار ہزار روپے میں نقد یا ادھار جس طرح چاہے بیچ دے اور اس سے اپنا ٹھن وصول کرے۔ اب زید کو اختیار ہے کہ وہ پانچ ہزار یا چھ ہزار جتنے میں چاہے فروخت کرے۔ اس صورت میں زید و بکر دونوں کو فائدہ حاصل ہو جائے گا۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشتیاق احمد الرضوی المصباحی  
۲۷ محرم الحرام ۱۴۱۱ھ

**مسئلہ:-** از: شبیر احمد چشتی مصباحی، مدرسہ خفیہ عالم خاں جوینپور

حضرت عمر فاروق رضی اللہ تعالیٰ عنہ کے عدل و انصاف بتانے کے لئے شعراء بیان کرتے ہیں کہ آپ کے صاحبزادے حضرت ابو ثعلبہ رضی اللہ تعالیٰ عنہ نے شراب پی اور اسی حالت میں زنا سرزد ہوا تو آپ نے ان کو کوڑے لگوائے کہ اسی حالت میں انتقال فرما گئے۔ جب کہ خطبات محرم میں لکھا ہے کہ انہوں نے نبیذ پی یہ خیال کر کے کہ نشہ آور نہیں ہے اور وہ نشہ والی ثابت ہوئی۔ اس کے باوجود جان بوجھ کر یہ واقعہ بیان کرے تو اس شخص کے بارے میں کیا حکم ہے؟ اس کی کیٹیشیں قوال حضرات گارہ بیچتے ہیں تو اس کا بیچنا اور خریدنا کیسا ہے؟ بینوا توجروا۔

**الجواب:-** شعراء کا اس طرح واقعہ بیان کرنا کہ حضرت ابو ثعلبہ رضی اللہ تعالیٰ عنہ نے شراب پی تھی اور زنا کیا تھا۔ سراسر جھوٹ ہے اور اصل واقعہ وہی ہے جو خطبات محرم میں ہے کہ آپ نے حلال نبیذ سمجھ کر پی تھی۔ لہذا غلط واقعہ بیان کرنے والے سخت گنہگار مستحق عذاب نار ہیں ان پر تو یہ لازم ہے کہ بے اصل و باطل روایت بیان کرنا، منہادوںوں حرام ہے۔ ایسا ہی فتاویٰ رضویہ جلد نم نصف اول صفحہ ۱۵۴ میں ہے۔ اور اس کی کیٹیشیں بیچنا اور خریدنا دونوں سخت ناجائز و حرام ہے کہ خود مرہجہ قوالی حرام ہے اس پر ستم بالائے ستم یہ ہے کہ غلط واقعات کو مزامیر کے ساتھ گارہ بیچ کر نشر کرنا جو حرام در حرام ہے۔ اللہ تعالیٰ مسلمانوں کو اس سے بچنے کی توفیق بخشے۔ (آمین) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: سلامت حسین نوری  
۱۳ ربیع الثانی ۱۴۱۱ھ

**مسئلہ:-** از: نعیم اللہ برکاتی، برکاتیہ بک اشال، کول پیچہ، جلی، کرناٹکا

مکرم نے زید کو اپنی ضمانت پر ایک شامیانہ سینٹر سے کرایہ پر کچھ سامان دلویا زید نے اسے ایک ماہ تک استعمال کیا جب کرایہ دینے کا وقت آیا تو وہ کرایہ دیئے بغیر مکر کا بھی بیس ہزار روپیہ لے کر فرار ہو گیا اب شامیانہ سینٹر والا مکر پر یہ ظلم کر رہا ہے کہ اس سے یہ کہہ کر اپنے کرایے کا روپیہ مانگ رہا ہے کہ آپ نے اپنی ضمانت پر دلویا تھا لہذا آپ کرایہ ادا کریں تو شامیانہ سینٹر والے کا مکر سے کرایہ وصول کرنا درست ہے یا نہیں؟ بینوا تو جروا۔

**الجواب:-** ضمانت کو فتنہ میں کفالت کہتے ہیں۔ اور حضور صمد الشریعہ علیہ الرحمۃ والرضوان تحریر فرماتے ہیں ”کفالت کا حکم یہ ہے کہ اصل کی طرف سے اس نے جس چیز کی کفالت لی ہے اس کا مطالبہ اس کے ذمہ لازم ہو گیا یعنی طالب کے لئے حق مطالبہ ثابت ہو گیا وہ جب چاہے اس سے مطالبہ کر سکتا ہے۔ اس کو انکار کی کوئی گنجائش نہیں۔“ (بہار شریعت حصہ دوازدہم صفحہ ۶) لہذا شامیانہ سینٹر والے کا مکر سے کرایہ کا مطالبہ کرنا درست ہے اور مکر پر لازم ہے کہ وہ کرایہ خود ادا کرے یا کسی طرح زید سے دلائے اور شامیانہ سینٹر والا مکر پر ظلم نہیں کر رہا ہے بلکہ اس نے غلط آدمی کی ضمانت لے کر خود اپنے اوپر ظلم کیا۔ در مختار مع شامی جلد چہارم صفحہ ۲۸ بحث الکفالتہ میں ہے: ”حکمها لزوم المطالبة على الكفيل بما هو على الاصيل. اه“ اور فتاویٰ شامی جلد چہارم صفحہ ۲۷ پر ہے: ”هو مالا يسقط الا بالاداء او الابراء. اه“ واللہ تعالیٰ اعلم۔

الجواب صحیح: جلال الدین احمد الامجدی

کتبہ: عبدالمقتدر نظامی مصباحی

۲۲/ رذوالقعدہ ۱۴۲۱ھ

**مسئلہ:-**

سو کا نوٹ ایک ماہ کے ادھار پر ڈیڑھ سو میں خریدنا بیچنا یا قرض لینا دینا جائز ہے یا نہیں؟

**الجواب:-** صورت مسئلہ میں تحقیق مسئلہ یہ ہے کہ نوٹ حقیقت میں کاغذ اور اصطلاح میں شمن ہے لہذا نقد نوٹ کی بیشی کے ساتھ جتنے پر رضا مندی ہو جائے بیچنا جائز ہے جیسا کہ شیخ الاسلام والمسلمین سیدنا اعلیٰ حضرت محدث بریلوی رضی اللہ عنہ نے رسالہ ”کفیل الفقہ الفہم فی احکام قرطاس الذراہم“ میں وضاحت فرماتے ہوئے سوال یا زور ہم کے جواب میں تحریر فرماتے ہیں: ”ہاں نوٹ پر جتنی رقم لکھی ہے اس سے زیادہ یا کم کو جتنے پر رضا مندی ہو جائے اس کا بیچنا جائز ہے۔“ (فتاویٰ رضویہ جلد ہفتم صفحہ ۱۳۰) اور لیکن ادھار خریدنا اور بیچنا نوٹ کا تو یہ بھی سود و حرام اور گناہ نہیں بلکہ صرف مکروہ تنزیہی یعنی خلاف اولیٰ ہے۔ سیدنا اعلیٰ حضرت امام احمد رضا رضی اللہ عنہ تحریر فرماتے ہیں: ”صرف کے نقد روپیہ دینے والے کو پونے سولہ آنے دے یہ بیع بلا کراہت جائز ہے اور جو روپیہ اس وقت نہ دے دوسرے وقت کا وعدہ کرے اسے روپے کے عوض بارہ آنے دینا بھی جائز ہے۔ سود و حرام و گناہ نہیں صرف مکروہ تنزیہی یعنی خلاف اولیٰ ہے۔ کہ نہ کرے تو بہتر اور کرے تو حرج نہیں۔“ (فتاویٰ رضویہ جلد ہفتم صفحہ

(۲۳۷) لیکن قرض لے کر سوکا ڈیڑھ سولینا یا دینا کسی طرح جائز نہیں کہ نر اسود حرام ہے۔ حدیث پاک میں آیا ہے: کل قرض جر منفعة فهو ربا۔ اور اعلیٰ حضرت محدث بریلوی رضی اللہ عنہ تحریر فرماتے ہیں: ”نوٹ اگر قرض دیا جائے اور ایک پیسہ زیادہ ٹھہرا لیا جائے تو قطعی حرام ہے۔“ (فتاویٰ رضویہ جلد ہفتم ۲۳۸) واللہ تعالیٰ اعلم۔

کتبہ: محمد نعمان رضا

الجواب صحیح: جلال الدین احمد الامجدی

## باب القرض

### قرض کا بیان

**مسئلہ :-** از: منور حسین، باری پیدہ (اڑیسہ)

کیا فرماتے ہیں مفتیان دین و ملت اس مسئلہ میں کہ زید نے بکر سے ایک سو پچاس روپے قرض لئے۔ پھر بکر لاپتہ ہو گیا اسے بہت تلاش کیا گیا مگر سراغ نہ ملا تو اب زید قرض سے کس طرح بری الذمہ ہو؟ بینوا توجروا۔  
**الجواب :-** جب یہ نہیں پتہ چل رہا ہے کہ بکر کہاں چلا گیا۔ اس صورت میں اگر اس کے کسی وارث کا سراغ مل سکے تو رقم مذکور اس کے سپرد کر دیں اور اگر یہ بھی نہ ہو سکے تو بکر کو ثواب ملنے کی نیت سے ایک سو پچاس روپے صدقہ کر دیں اس طرح زید قرض سے بری الذمہ ہو جائے گا۔ واللہ تعالیٰ اعلم۔

کتبہ: جلال الدین احمد الامجدی

۱۱/۱۲ ذوالحجہ ۱۴۲۱ھ

**مسئلہ :-** از: محمد نصیب انصاری، بشیر گنج بستی

زید ایک مدرسہ کا خزانچی ہے جس نے بطور قرض مدرسہ کی کچھ رقم نکال کر اپنی ذات پر خرچ کیا پھر ایک سال بعد اسے ادا کیا۔ اور وہ یہ کہتا ہے کہ جو بھی شخص چاہے مدرسہ سے بیس ہزار روپے قرض لے اور ادا کرتے وقت تیس ہزار روپے جمع کرے تو اس کے بارے میں شریعت کا حکم کیا ہے؟ نیز کیا ایسا شخص مدرسہ کا خزانچی رہ سکتا ہے؟ بینوا توجروا۔

**الجواب :-** ذمہ داران مدرسہ کو اس کی رقم خود قرض لینا یا کسی دوسرے کو قرض دینا حرام ہے ہرگز جائز نہیں۔ لہذا زید مدرسہ کی رقم اپنی ذات پر خرچ کرنے کے سبب سخت گنہگار مستحق عذاب نارہوا۔ اور اس کا یہ کہنا سراسر غلط ہے کہ جو شخص چاہے مدرسہ سے بیس ہزار روپے قرض لے اور تیس ہزار روپے ادا کرے اس لئے کہ یہ سود ہے جو حرام ہے۔ اس پر لازم ہے کہ اپنے اس ارادہ سے باز آ کر علانیہ توبہ واستغفار کرے اور یہ عہد کرے کہ آئندہ مدرسہ کی رقم نہ خود قرض لے گا نہ کسی دوسرے کو قرض دے گا۔ اگر وہ ایسا نہ کرے تو مسلمانوں پر لازم ہے کہ اسے خزانچی کے عہدہ سے ہٹا دیں۔ فتاویٰ رضویہ جلد ششم صفحہ ۵۰۹ میں ہے: "ان الاقراض تبرع و التبرع اتلاف فی الحال و الناظر للنظر لا للاتلاف اھ" واللہ تعالیٰ اعلم۔

کتبہ: اشتیاق احمد الرضوی المصباحی

الجواب صحیح: جلال الدین احمد الامجدی

۲/۱۲ شعبان المعظم ۱۴۲۱ھ

## مسئلہ :- از محمد طارق، ہوزہ، بنگال

ایک غیر مسلم سے مرحوم کے تعلقات تھے وہ ان سے سود پر روپیہ لیا کرتے تھے پھر مرحوم کی صحت خراب ہو گئی تو اس غیر مسلم نے مرحوم کی اولاد کو اشارہ کیا کہ والد سے کہو کہ فلاں کا ساٹھ ہزار روپیہ ہے۔ تو مرحوم نے کہا کہ میں نے اس سے کہہ دیا تھا کہ بیس ہزار روپے دوں گا وہ بھی وقفہ وقفہ سے۔ تو کیا اس قرض کو ادا کیا جائے؟ اگر ادا کیا جائے تو کس طرح اور کتنا دیا جائے؟ شریعت کا حکم کیا ہے؟ جب کہ وہ روپیہ سود کا ہے اور دونوں کا کہنا بھی ہوا کہ سود ہی کا ہے۔ بینوا توجروا۔

**الجواب :-** قرض قرض ہے مسلم کا ہو یا غیر مسلم کا اس کا ادا کرنا واجب ہے۔ البتہ سود پر قرض لینا معصیت ہے۔ لہذا مذکورہ بیس ہزار روپیہ اگر سود کا نہیں ہے بلکہ قرض خالص ہے تو اس کا ادا کرنا واجب ہے۔ اور اگر روپیہ سود کا ہے اور مرحوم نے زر اصلی دے دیا تھا تو اب ان روپیوں کو ادا نہ کیا جائے گا۔ اعلیٰ حضرت امام احمد رضا برکاتی محدث بریلوی رضی عنہ ربہ القوی تحریر فرماتے ہیں: ”امانت میں خیانت جائز نہیں اگرچہ ہندو کی ہو غدر و بد عہدی جائز نہیں اگرچہ ہندو سے ہو۔“ (فتاویٰ رضویہ جلد یازدہم صفحہ ۳۷)

اور مفتی اعظم ہند علیہ الرحمۃ والرضوان تحریر فرماتے ہیں: ”سودی قرض لینا دینا حرام ہے زر اصلی کا ادا کرنا لازم ہے جتنا جتنا دے سکے دے جتنی کی ادائیگہ ہو اتنا بے وجہ شرعی نہ دینا گناہ حرام نہ ظلم ہے۔ حدیث شریف میں ہے ’مطل الغنی ظلم‘ (فتاویٰ مصطفویہ ترتیب جدیدہ ۵۱) اور خدائے تعالیٰ کا فرمان ہے: ”و اوفوا بالعہد ان العہد کان مستولاً۔“ (پ ۱۵ سورہ بنی اسرائیل، آیت ۳۴) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد اویس القادری امجدی مورانی

۶ محرم الحرام ۱۴۲۰ھ

## مسئلہ :-

پڑوسی سے ایک معین مقدار چاول ادھار لیا اس شرط پر کہ ہم کل اسی قسم کا چاول اتنی ہی مقدار میں آپ کو واپس کر دے تو یہ جائز ہے یا نہیں؟ اگر جائز ہے تو کیوں جب کہ نقد کا قاعدہ کلیہ ہے۔ ”اذا وجد الوصفان الجنس و المعنی المضموم الیہ یعنی الکیل والوزن حرم التفاضل والنساء۔“ بینوا توجروا۔

**الجواب :-** صورت مستفسرہ میں پڑوسی سے ایک معین مقدار پر چاول ادھار لینا دینا دونوں جائز ہے یہ اصطلاح شرع میں قرض ہے کیوں کہ چاول مثلی ہے اور قرض کے لئے مثلی شئی ہونا ضروری ہے۔ جیسا کہ بہار شریعت جلد یازدہم صفحہ ۹۰ میں ہے۔ جو چیز قرض دی جائے لی جائے، اس کا مثلی ہونا ضروری ہے اور قرض میں زیادتی کی شرط لگانا یہ سود ہے۔ جیسا کہ حدیث شریف میں ہے: ”کل قرض جر منفعة فهو ربا۔“ اور قاعدہ کلیہ ”اذا وجد الوصفان الجنس و المعنی المضموم الیہ حرم

التفاضل والنساء۔ یہ بیچ کے لئے ہے کیوں کہ یہ عقد ہے جس میں ربا الفضل و ربا النسیئہ ہوتا ہے مگر قرض تبرع ہے جس میں ربا نہیں ہوتا ہے بشرطیکہ مقدار میں مساوات ہو۔ واللہ تعالیٰ اعلم۔

الجواب صحیح: جلال الدین احمد الامجدی  
مسئلہ:- از: محمد یعقوب، ساکن پرینا خاص، بستی

کیا فرماتے ہیں علمائے کرام و مفتیان عظام دریں مسئلہ کہ زید نے حالت بیماری میں بکر پر تیس ہزار روپے کا قرض بتایا۔ زید چند روز کے بعد انتقال کر گیا بعدہ بکر سے قرض روپے مانگا گیا بکر نے کہا کہ نہ تو زید نے مجھے قرض دیا ہے۔ اور نہ میں نے لیا ہے۔ میرے ذمہ ان کا کچھ قرض نہیں ہے۔ پھر ایک قال نکالنے والے کے پاس زید کے باپ وغیرہ گئے۔ وکیل نامی شخص نے بیس آدمی کا نام لکھ کر قال نکالنا شروع کیا زید کی بیوی کا نام نکلا۔ زید کی بیوی سے بہت طریقے سے پوچھا گیا زید آیا دھمکایا گیا کہ تم نے اگر لیا ہے تو دیدے مگر اس نے انکار کے علاوہ ہاں نہیں کہا۔ قرینہ قیاس بھی بتاتا ہے کہ اس کے پاس روپے نہیں ہیں۔

کرتب اس طرح کیا کہ چھیدنا سے ایک چڑا کا چپل ناتھ دیا پھر ایک ایک آدمی کا نام لکھ کر پھر اس پر رکھ کر گھمایا گیا تو کسی کے نام پر نہ سوا عورت کے نہیں نکلا۔ اب زید کا باپ کہتا ہے کہ تیس ہزار روپے عورت کے پاس ہی ہیں یہی روپیہ دے۔ اب دریافت طلب یہ ہے کہ اس استفتاء کا شرعی جواب عطا فرما کر عند اللہ ماجور ہوں؟

الجواب:- زید کے بیان پر اگر کوئی ثبوت شرعی ہے تو بکر پر تیس ہزار روپے کا ادا کرنا لازم ہے۔ اس کا انکار غلط ہے۔ اور کوئی ثبوت نہ ہونے کی صورت میں بکر انکار کے ساتھ اگر قسم بھی کھالے تو اس کا انکار مان لیا جائے گا۔ حدیث شریف میں ہے: "البينة على المدعى واليمين على من انكر۔" اور قال والے کے نام نکالنے کے سبب زید کی بیوی پر روپے رکھنے کا الزام لگانا سراسر غلط ہے۔ نہ شریعت کے نزدیک صحیح ہے اور نہ حکومت کے نزدیک۔ قال نکالنے والے، نکلو انے والے اور اسے صحیح ماننے والے گنہگار ہوئے سب تو یہ کریں کہ جھوٹا الزام حرام اور اس میں ایذائے مسلم ہے اور وہ بھی سخت ناجائز و حرام۔ حدیث شریف میں ہے: "من اذا مسلما فقد اذانى و من اذانى فقد اذى الله۔" واللہ تعالیٰ اعلم۔

کتبہ: جلال الدین احمد الامجدی

۱۱ ر شوال المکرم ۱۹ھ



## باب الربا

### سود کا بیان

**مسئلہ:-** از: مسلمان نوری مسجد، چکوه ٹولہ، پرانی بستی، شہر بستی

کیا فرماتے ہیں علمائے دین و مفتیان شرع متین مندرجہ ذیل مسئلہ میں کہ:

زید جو مسجد کا امام ہے اس نے بکرو کو جو عرب ممالک میں نوکری کرتا ہے تین ماہ کے لئے بطور قرض پندرہ ہزار روپیہ اس شرط پر دیا کہ پندرہ ہزار کا بیس ہزار روپیہ لوں گا۔ اگر وقت مقررہ پر قرض کی ادائیگی نہ ہوئی تو طے شدہ رقم کے علاوہ ایک ہزار روپیہ ہر ماہ کے حساب سے اور لوں گا تو اس کے بارے میں شریعت کا کیا حکم ہے؟

**الجواب:-** پندرہ ہزار روپیہ بطور قرض اس شرط پر دینا کہ پندرہ ہزار کا بیس ہزار لوں گا یہ قرض دے کر نفع حاصل کرنا

ہے جو سود ہے۔ سود لینا دینا دونوں حرام ہے۔ خدائے تعالیٰ کا ارشاد ہے: "حرم الربا" (پ ۳ سورہ بقرہ، آیت ۲۷۵) اور حدیث شریف میں ہے: "کل قرض جر منفہ فهو ربا۔" یعنی قرض سے جو نفع حاصل ہو وہ سود ہے۔ (سنن البیہقی جلد پنجم صفحہ ۵۷۳) اور سود کا گناہ بہت سخت ہے۔ حدیث شریف میں ہے: "الربوا سبعون جزء ایسرھا ان ینکح امہ۔" یعنی حضور صلی اللہ تعالیٰ علیہ وسلم نے ارشاد فرمایا کہ: "سود (کا گناہ) ایسے ستر گناہوں کے برابر ہے جن میں سب سے کم درجہ کا گناہ یہ ہے کہ مرد اپنی ماں سے زنا کرے۔ العیاذ باللہ (مشکوٰۃ شریف صفحہ ۲۴۶) اور حدیث شریف میں ہے: "لعن رسول اللہ صلی اللہ تعالیٰ علیہ وسلم آکل الربا۔" یعنی حضور صلی اللہ علیہ وسلم نے سود لینے والوں پر لعنت فرمائی۔ (سنن البیہقی جلد پنجم صفحہ ۴۵۱) اور رسول اللہ صلی اللہ تعالیٰ علیہ وسلم نے ارشاد فرمایا: "درہم ربوا یا کله الرجل وهو یعلم اشد من سقۃ وثلثین زنیۃ۔" یعنی سود کا ایک درہم جو آدمی جان بوجھ کر کھائے اس کا گناہ چھتیس بار زنا کرنے سے زیادہ ہے۔ (مسند امام احمد بن حنبل جلد ششم صفحہ ۲۹۶)

لہذا پندرہ ہزار جو بطور قرض دیا ہے صرف اسی کو لے اس سے زیادہ ہرگز نہ لے اگر لے لیا ہو تو واپس کرے۔ اگر وہ ایسا نہ کرے تو سب مسلمان اس کا بایکٹ کریں۔ اللہ تعالیٰ کا فرمان ہے: "وَ اِمَّا يُنۡسِیۡنَکَ الشَّیۡطٰنُ فَلَا تَقَعۡدُ عَلَیۡہِ الذِّکۡرٰی مَعَ الظَّالِمِیۡنَ۔" (پ ۷ سورہ انعام، آیت ۲۸) واللہ تعالیٰ اعلم۔

**الجواب صحیح:** جلال الدین احمد الامجدی

**مسئلہ:-** از: محمد فکیل اختر رضوی، متعلم مدرسہ خلیل العلوم راسی سنہیل، مراد آباد

کیا فرماتے ہیں علمائے دین و مفتیان شرع متین مندرجہ ذیل مسئلہ میں کہ زید نے عمرو کے بدست نوٹوں کی بیع نوٹوں کے

عوض کی ویشی کے ساتھ کی مثلاً دس ہزار کو گیارہ ہزار یا پندرہ ہزار کو بیس ہزار نوٹوں کے عوض بیچا شرعاً جائز ہے یا نہیں۔ زید کو جو نوٹ بیچ کے ذریعہ سے زائد ملے ان کو مدرسہ اسلامی میں دینے کی نیت کی اور مدرسہ کو دیدیئے حکم شرع سے مطلع فرمائیں کہ یہ زیادتی سود ہوگی کہ نہیں؟ بینوا توجروا:

**الجواب:-** حرمت ربا کی علت ناپ یا تول ہے اتحاد جنس کے ساتھ اگر قدر و جنس دونوں پائی جائیں تو کی ویشی اور ادھار دونوں حرام ہیں اور اگر وہ دونوں نہ پائی جائیں تو کی ویشی اور ادھار دونوں حلال ہیں۔ اور اگر دونوں میں سے ایک پائی جائے تو کی ویشی حلال اور ادھار حرام ہے۔ جیسا کہ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "نص علمائنا قاطبة ان علة حرمة الربا القدر المعهود بکيل او وزن مع الجنس فان وجد احرم الفضل و النساء و ان عدما حلا و ان وجد احدهما حل الفضل و حرم النساء هذه قاعدة غير منخرمة و عليها تدور جميع فروع الباب. اه" (فتاویٰ رضویہ ج ۷ ص ۱۶۱) اور جب نوٹ کو نوٹ کے بدلے بیچا گیا تو اس صورت میں اگرچہ دونوں متحد انجمن ہیں کہ دونوں کاغذ ہیں لیکن قدر میں شرکت نہیں اس لئے کہ نوٹ نہ کیلی ہے نہ وزنی ہے بلکہ عددی ہے اور عددیات میں کی ویشی کے ساتھ خرید اور فروخت جائز ہے ادھار جائز نہیں جیسا کہ حضرت علامہ شامی علیہ الرحمۃ والرضوان تحریر فرماتے ہیں: "المذروع و المعدود لا يتحقق فيهما ربا و المراد ربا الفضل لتحقيق ربا النسبة فلو باع خمسة اذرع من الهروي لستة اذرع منه او بيضة ببضتين جاز لو يدايد لا لو نسبة لان وجود الجنس فقط يحرم النساء لا الفضل كوجود القدر فقط." اه (الدر المختار فوق رد المحتار ج ۳ ص ۱۹۷) اور ہدایہ آخرین ص ۶۵ میں ہے: "يجوز بيع البيضة بالبضتين و التمر بالتمرتين و الجوز بالجوزتين لانعدام المعار فلا يتحقق الربا." اور اس عبارت کے حاشیہ میں عنایہ سے ہے: "ان كان موجودين و ان كان احدهما نسبة لايجوز لان الجنس بانفراده يحرم النساء اه".

لہذا انوٹوں کی بیچ نوٹوں کے عوض کی ویشی کے ساتھ جائز ہے اور ادھار جائز نہیں۔ اور زید کو جو نوٹ کی بیچ کے ذریعہ زائد رقم ملی ان کو مدرسہ اسلامیہ میں دینا جائز بلکہ کاروبار ہے اور اپنی ضروریات پر خرچ کرنا بھی جائز ہے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم احمد امجدی برکاتی

۲۹ محرم الحرام ۱۴۱۹ھ

**مسئلہ:-** از: محمد شاہ عالم قادری، میرنگ، جوہر

کیا فرماتے ہیں علمائے دین اس مسئلہ میں کہ ضرورت پر سودی قرض لینا جائز ہے یا نہیں؟ بینوا توجروا۔

**الجواب:-** جو شخص واقعی حقیقی ضرورت قابل قبول شرع رکھتا ہو کہ اس کے بغیر کوئی طریقہ سداقات نہ ہونے کی طرح

بے سودی روپیہ ملنے کا امکان ہونہ کوئی پیشہ جانتا ہونہ تو کمری ملتی ہو جس کے ذریعہ دال روٹی اور موٹا کپڑا محتاج آدمی کی گذر بسر کے لائق مل سکے یا مقروض ہے اور چانتا ہے کہ اگر اب ادا نہ ہوا تو قرض خواہ قید کرانے کا جس کے باعث بال بچوں کو نفقہ نہ پہنچ سکے گا اور زلت و خواری الہک اٹھانی پڑے گی تو ایسی صورت میں ضرورت بھر سودی قرض لینے کی اجازت ہے فقہ کا قاعدہ کلیہ ہے:

”الضرورة تبیح المحظورات.“ اور فتاویٰ رضویہ جلد ہفتم صفحہ ۲۸ پر ہے: ”فی الاشباہ والنظائر وفي القنية و البغية يجوز للمحتاج الاستقراض بالربح ۱۵“ اور اگر شرعی مجبوری نہیں تو ہرگز جائز نہ ہوگا جیسے لوگوں میں رائج ہے کہ اولاد کی شادی کرنی چاہی ہزار روپے پاس ہیں پانچ ہزار روپے لگانے کو جی چاہا چار ہزار سودی نکلوا لیے یا مکان رہنے کو موجود ہے دل کے محل کو ہوا سودی قرض لے کر بنایا یا ہزار روپے کی تجارت کرتے ہیں بقدر کفایت اہل و عیال کو روزی ملتی ہے نفس نے بڑا سودا گر بننا چاہا پانچ چھ ہزار سودی نکلوا کر لگا دیے یا گھر میں زیور موجود ہے جسے بیچ کر روپیہ حاصل کر سکتے ہیں نہ بیچا بلکہ سودی قرض لیا۔ اسی طرح سیکڑوں صورتیں ہیں جو شرعی مجبوری سے خارج ہیں۔ لہذا اس طرح کے کاموں کے لئے سودی قرض لینا جائز نہیں ہے کہ جس طرح سود دینا حرام ہے اسی طرح سود لینا بھی حرام ہے۔ حدیث شریف میں ہے: ”لعن رسول اللہ صلی اللہ تعالیٰ علیہ وسلم آکل الربوا و مؤكله و كاتبه و شاهده و قال هم سواء۔ رواہ مسلم“ اللہ کے رسول کی لعنت سود کھانے والے اور کھلانے والے اور اس کا کاغذ لکھنے والے اور اس پر گواہی کرنے والے پر اور فرمایا کہ یہ سب کے سب اصل گناہ میں برابر ہیں۔ (مشکوٰۃ شریف باب الربوا صفحہ ۲۳۴) و اللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی

۱۸۱۲۵ والفقہ ۱۷۱۵

### مسئلہ:-

بینک میں روپیہ جمع کرنے پر جو سود ملتا ہے وہ غرباء و مساکین کو دیا جاسکتا ہے یا نہیں؟

الجواب:- جس بینک میں روپیہ جمع کیا اگر وہ مسلمان کا ہے یا کوئی مسلمان اس میں حصہ دار ہے تو اس کی زائد رقم سود ہے۔ اور اسے بلا ضرورت شرعی لینا حرام ہے۔ اور اگر بینک یہاں کے کافروں کا ہے یا گورنمنٹ حکومت کا ہے تو اس کا نفع سود نہیں اس لئے کہ یہاں کے کفار حربی ہیں۔ جیسا کہ رئیس الفقہاء حضرت علامہ ملا جیون رحمۃ اللہ تعالیٰ علیہ تحریر فرماتے ہیں: ”ان ہم الاحریبی و ما یعقلها الا العالمون.“ (تفسیرات احمدیہ صفحہ ۳۰۰) اور مسلمان و حربی کے درمیان سود نہیں۔ حدیث شریف میں ہے: ”لا ربا بین المسلم و الحربی۔ ۱۵“

لہذا اگر لینے والا سود سمجھ کر نہیں لیتا ہے بلکہ یہ جان کر لیتا ہے کہ کافر کا مال ہے جو اپنی خوشی سے دیتا ہے مباح ہے تو اس کے لینے میں کوئی حرج نہیں۔ جیسا کہ ہدایہ، فتح القدیر، درمختار، شامی وغیرہ میں ہے: ”لان مالہم مباح بای طریق اخذہ المسلم

اخذ مالا مباحا اذا لم يكن فيه غدر. ۱۵۔ اور جب یہ زیادتی ہمارے لئے مباح ہے تو اس کو ہر کار خیر میں صرف کیا جاسکتا ہے۔ اور غرباء و مساکین کو بد زجراولی دیا جاسکتا ہے۔ حدیث پاک میں ہے: "من استطاع منكمن ان ينفع اخاه المسلم فلينفعه۔ رواه مسلم عن جابر۔ ایسا ہی فتاویٰ رضویہ جلد ہفتم صفحہ ۱۱۷ اور فتاویٰ امجدیہ جلد سوم صفحہ ۲۲۳ میں ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری

۱۳ از محرم الحرام ۱۸ھ

مسئلہ:-

نوکری کرنے والوں کا جو روپیہ ہر مہینہ تنخواہ سے کٹ جاتا ہے اور سود کے ساتھ آخر میں ملتا ہے جائز ہے یا نہیں؟ بینوا توجروا۔

الجواب:- نوکری کرنے والوں کا جو روپیہ ہر مہینہ تنخواہ سے کٹ جاتا ہے اور ملازمت ختم ہونے کے بعد سود کے ساتھ ملتا ہے وہ بلا نیت سود مال مباح سمجھ کر لینا جائز ہے۔ بشرطیکہ وہ زائد روپے کسی کافر کی کمپنی یا یہاں کی حکومت سے ملتے ہوں اس لئے کہ کافر حربی اور مسلم کے درمیان سود نہیں ہے۔ درمختار مع رد المحتار جلد چہارم صفحہ ۲۰۹ پر ہے: "لا ربا بین حربی و مسلم۔" اور اگر وہ زائد روپے کسی مسلمان کی کمپنی سے یا جس میں مسلمان حصہ دار ہو اس سے ملتے ہوں تو سود ہے حرام ہے۔۔ ایسا ہی فتاویٰ امجدیہ جلد سوم صفحہ ۲۳۱ میں ہے۔ اور اسی طرح فتاویٰ رضویہ جلد ہفتم صفحہ ۱۰۰ میں بھی ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اظہار احمد نظامی

۵ صفر المظفر ۱۳۱۸ھ

مسئلہ:- از: محمد سرید پاشا قادری، کرناٹک

کیا فرماتے ہیں مفتیان دین و ملت اس مسئلہ میں کہ کمیشن ایجنٹ کی جو دوکان ہے وہاں پر پھل خریدنے والے اور باغ سے پھل لانے والے بھی آتے ہیں تو جو بازار کی قیمت ہوگی دام مقرر ہوتا ہے۔ تو یہاں بے مال یعنی پھل لے جانے والے اور پھل باغ سے لانے والے دونوں سے کمیشن وصول کیا جاتا ہے۔ اس سوال کے تفصیلی جواب سے نوازیں۔ کمیشن ایجنٹ مسلمان اور پھل لانے والے اور پھل خریدنے والے سب مسلمان تو کیا حکم ہے؟ اور کمیشن ایجنٹ مسلمان اور پھل لانے والے اور خریدنے والے کافر تو کیا حکم ہے؟ اور کمیشن ایجنٹ مسلمان پھل لانے یا خریدنے والے دونوں میں سے ایک کافر ایک مسلمان تو کیا حکم ہے؟ بینوا توجروا۔

الجواب:- حضور صدر الشریعہ علیہ الرحمۃ تحریر فرماتے ہیں: "دلال کی اجرت یعنی دلالی بائع کے ذمہ ہے جب کہ اس

نے سامان مالک کی اجازت سے بیچ کیا ہو۔“ (بہار شریعت حصہ ۱۱ صفحہ ۲۹) اور چونکہ کمیشن ایجنٹ بھی اس کی دوکان پر لائے گئے پھلوں کی بیچ پھل والوں کی اجازت سے کرتا ہے۔

لہذا باغوں سے پھل لانے والے لوگوں سے دوکان کا کرایہ اور بیچنے کی اجرت کمیشن کے نام پر لینا جائز ہے۔ لیکن مذکورہ صورت میں کمیشن ایجنٹ نے خریدنے والے کے لئے کوئی کام نہیں کیا اس لئے خریدنے والے اگر مسلمان ہوں تو ان سے کچھ رقم لینا جائز نہیں۔ اور اگر کافر ہوں تو جائز ہے۔ اس لئے کہ کفار سے جو کچھ ان کی رضا سے بغیر غدر و فریب کے مل جائے وہ سب ہمارے لئے مباح ہے۔ ہدایہ جلد سوم صفحہ ۷ میں ہے: ”ان مالہم مباح فبای طریق اخذہ المسلم اخذ مالا مباحا اذا لم یکن فیہ غدر۔“ مسلمانوں سے جواز کی شکل یہ ہے کہ پھل لانے والوں سے مقررہ دام سے کم پر خریدے اور خریداروں سے زیادہ دام پر بیچے یعنی کمیشن لینے کی بجائے خریداروں سے زیادہ قیمت پر فروخت کرے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حنیف قادری

۱۰ جمادی الاولیٰ ۱۴۱۹ھ

### مسئلہ:-

دارالاسلام میں کافر حربی سے سود لینا جائز ہے یا نہیں؟ بینوا توجروا

الجواب:- سود کسی سے بھی لینا جائز نہیں۔ جیسا کہ ارشاد ربی ہے: ”و حرم الربوا۔“ نہ اس میں مسلم کی قید ہے، نہ حربی کی اور نہ دارالاسلام کی۔ البتہ کافر حربی سے کوئی مال ہاتھ آئے اگرچہ عقد فاسد کے ذریعہ ہو تو مال حلت اصلہ کی بنیاد پر حلال ہوگا اور سود نہ ہوگا۔ یہ نہیں کہ سود ہے اور حلال ہے۔ بلکہ یہ سود نہیں ہے اس لئے حلال ہے۔ حدیث شریف میں ہے: ”لاربا بین المسلم و الحربی۔“ اور کیوں کہ سود ہو جب کہ سود کے لئے عصمت بدلیں شرط ہے۔ جیسا کہ طحاوی علی الدر میں ہے: ”شرط الربا عصمة البدلین۔“ ھ

اور کافر حربی کا مال معصوم نہیں لہذا وہ سود نہیں۔ اور ہندوستان کے کفار حربی ہیں۔ لہذا ان سے جو رقم ان کی خوشی سے دستیاب ہو جب کہ غدر نہ ہو اگرچہ وہ سود کہہ کر دیں مگر جب لینے والا سود سمجھ کر نہ لے تو جائز ہے۔ اور سود سمجھ کر لینا جائز نہیں۔ درمختار میں ہے: ”فیحل برضاہ مطلقا بلا غدر ھ“ اور بحر الرائق و ہدایہ وغیرہ میں ہے: ”لان مالہم غیر معصوم فبای طریق اخذہ المسلم اخذ مالا مباحا مالہ یکن غدر ھ۔“ ایسا ہی فتاویٰ امجدیہ جلد سوم صفحہ ۲۱۶ اور ۲۲۰ پر ہے۔ واللہ تعالیٰ اعلم۔

کتبہ: محمد سیر الدین حبیبی مصباحی

الجواب صحیح: جلال الدین احمد الامجدی

۲ جمادی الاولیٰ ۱۸ھ

## مسئلہ:-

زید ایک کٹنل گیہوں نقد قیمت پر چھ سو روپے میں بیچتا ہے اور ایک سال کے ادھار پر سات سو میں تو یہ سود ہے یا نہیں؟

بینوا توجروا۔

**الجواب:-** زید کا مذکورہ صورت میں گیہوں کا بیچنا سود ہرگز نہیں بلکہ جائز و درست ہے۔ فتح القدیر جلد ششم صفحہ ۸۱ میں ہے: "ان کون الثمن علی تقدیر النقد الفاء علی تقدیر النسبة الفین لیس فی معنی الربا۔ اھ" اور امامی حضرت امام احمد رضا محدث بریلوی رضی عنہ ربہ القوی تحریر فرماتے ہیں: "قرضوں بیچنے میں نقد بیچنے سے دام زائد لینا کوئی مضائقہ نہیں رکھتا یہ باہمی تراضی بائع و مشتری پر ہے۔ اللہ تعالیٰ کا ارشاد ہے: "الا ان تكون تجارة عن تراض منكم۔" (فتاویٰ رضویہ جلد ہفتم صفحہ ۴۷۲) واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد مصباحی بلرام پوری

۲۸/ ذوالحجہ ۱۴۱۹ھ

## مسئلہ:- از: محمد توفیق رضوی، نائیگاؤں، ناندری، مہاراشٹر

کسی کافر کو روپیہ ادھار دے کر بنام سود نفع لے سکتے ہیں یا نہیں؟ بینوا توجروا۔

**الجواب:-** یہاں کے کافر حربی ہیں اور مسلمان، حربی کے درمیان سود نہیں۔ کما فی الحدیث النبوی لا ربا بین المسلم و الحربی۔ "لہذا یہاں کے کافروں کو روپیہ ادھار دے کر بلاشبہ نفع لے سکتے ہیں مگر سود سمجھ کر نہ لیں بلکہ مال مباح سمجھ کر لیں۔ حضور صدر الشریعہ علیہ الرحمۃ تحریر فرماتے ہیں: "جائز ہے جب کہ انہیں تک محدود رکھے اگر خدا نخواستہ اس کی عادت پڑ جائے کہ مسلمانوں سے بھی اسی طرح کرنے لگے تو ناجائز و حرام ہے۔" (فتاویٰ امجدیہ جلد سوم صفحہ ۲۲۸) اور فتاویٰ مصطفویہ صفحہ ۴۲۷ پر ہے۔ کسی مسلمان یا کافر ذمی اور مستامن کو قرض دے کر اس پر کوئی نفع لینا سود ہے۔ کافر حربی سے لیا جائے گا تو سود نہیں ہوگا۔ "لان مالہ غیر معصوم فبای طریق اخذہ المسلم اخذ مالا مباحا کما فی الہدایۃ وغیرہا اھ" واللہ تعالیٰ اعلم۔

کتبہ: اشتیاق احمد رضوی المصباحی

الجواب صحیح: جلال الدین احمد الامجدی

یکم رجب المرجب ۱۴۲۱ھ

## مسئلہ:- از: نعیم الدین برکاتی، کتب خانہ برکاتیہ کول پیٹھ، پہلی، کرناٹک

ہمارے ملک بھارت کے گورنمنٹی بینکوں اور ڈاکھانوں نیز کفار مشرکین کے پرائیویٹ بینکوں سے جمع شدہ رقم پر جو نفع زائد روپیہ ملتا ہے وہ سود ہے یا نہیں اور اس کا لینا اور اپنے استعمال میں لانا از روئے شرع جائز ہے یا نہیں؟ بینوا توجروا۔

**الجواب:-** ہندوستان کے گورنمنٹی، بینکوں ڈاکخانوں اور خالص کفار و مشرکین کے پرائیویٹ بینکوں سے جمع شدہ رقم پر جو نفع ملتا ہے وہ ہرگز سود نہیں اس کا لینا اور اپنے استعمال میں لانا بلاشبہ جائز ہے کہ یہاں کے کافر حربی ہیں۔ جیسا کہ تفسیرات احمدیہ صفحہ ۳۰۰ میں ہے: "ان ہم الا حربی و ما یعقلها الا العالمون۔" اور مسلمان و حربی کے درمیان سود نہیں۔ حدیث شریف میں ہے: "لا ربا بین المسلم و الحربی۔" اور حضور مفتی اعظم ہند علیہ الرحمۃ والرضوان تحریر فرماتے ہیں: "ڈاکخانہ یا حربی کفار کے کسی بینک سے جو زیادہ ملتا ہے وہ سود نہیں: "فان الربا لا یجری الا فی المال المعصوم و مال حربی لیس بمعصوم ہذا فی الہدایۃ وغیرہا من الکتب الفقہیۃ" اس کے لینے میں کوئی حرج نہیں کہ کافر کا مال بے غدر و بدعہدی اس کی رضا سے مل رہا ہے جو خلاف قانون بھی نہیں۔ اھ" (فتاویٰ مصطفویہ صفحہ ۴۲۶) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشتیاق احمد رضوی مصباحی

۲۰ جمادی الاول ۱۴۰۹ھ

**مسئلہ:-** از: محمد سلطان، پوسٹ، اسٹیٹ، جی۔ پی۔ او۔ لکھنؤ

زید ایک سرکاری سنٹرل گورنمنٹ ملازم ہے اپنے جی۔ پی۔ ایف فنڈ سے اپنے چھوٹے بھائی جو کثیر العیال ہے کے نام جوائنٹ اکاؤنٹ بحق لڑکیوں کے ڈاکخانہ سے "کسان وکاس پتر" خریدے ہیں جو ساڑھے چھ برس میں دوئے ہو جائیں گے۔ کیا یہ رقم ان لڑکیوں کی شادی بیاہ ولیمہ پر خرچ کرنا جائز ہوگا؟ مزید یہ کہ اس فنڈ میں جو سود شامل ہے کیا اسے بھی اسی طرح کے مدوں پر خرچ کیا جاسکتا ہے اور کیا اپنے صرفہ میں لانا درست ہوگا؟ بینوا توجروا۔

**الجواب:-** ہندوستان دارالاسلام ہے مگر یہاں کے کفار حربی ہیں۔ اعلیٰ حضرت امام احمد رضا برکاتی محدث بریلوی رضی عنہ ربہ القوی تحریر فرماتے ہیں: "الہند بحمدہ تعالیٰ دارالاسلام لبقاء کثیر من شعائر الاسلام۔" (فتاویٰ رضویہ جلد ہفتم صفحہ ۱۱۵) اور رئیس الفقہا حضرت ملا جیون استاذ شہنشاہ اورنگ زیب عالم گیر رحمۃ اللہ علیہا تحریر فرماتے ہیں: "ان ہم الا حربی و ما یعقلها الا العالمون۔" (تفسیرات احمدیہ صفحہ ۳۰۰) یہاں کی حکومت کے بینک اور ڈاکخانے حربی کافروں کے ہیں اور مسلم و حربی کے درمیان سود نہیں۔ حدیث شریف میں ہے: "لا ربا بین المسلم و الحربی۔" اور امام الفقہا حضرت مفتی اعظم ہند علیہ الرحمۃ تحریر فرماتے ہیں: "ڈاکخانے یا حربی کفار کے کسی بینک سے جو زیادہ ملتا ہے سود نہیں۔" فان الربوا لا یجری الا فی المال المعصوم و مال حربی لیس بمعصوم۔" اس کے لینے میں کوئی حرج نہیں کہ کافر کا مال بے غدر و بدعہدی اس کی رضا سے مل رہا ہے جو خلاف قانون بھی نہیں۔ اھ ملخصاً" (فتاویٰ مصطفویہ ترتیب جدید صفحہ ۴۲۶)

لہذا جوائنٹ اکاؤنٹ کے ذریعہ ڈاکخانہ سے "کسان وکاس پتر" خریدنے پر ساڑھے چھ سال بعد جو دوئی رقم ملے گی۔ اصل اور نفع دونوں کو لڑکیوں کی شادی بیاہ ولیمہ اور ہر طرح کے مباح کاموں میں خرچ کرنا جائز ہے۔ اور اپنے صرفہ میں لانا بھی

درست ہے۔ البتہ سود کی نیت سے لینا گناہ ہے۔ اگرچہ ڈاکخانہ سود ہی کہہ کر دے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری الامجدی موروثی

۲۴ جمادی الآخرہ ۱۴۱۰ھ

### مسئلہ:-

غیر مسلم کی زمین گروی رکھ کر فصل لے سکتے ہیں یا نہیں جب تک وہ پیسہ لوٹائے؟ بینوا توجروا۔

الجواب:- غیر مسلم کی زمین گروی رکھ کر اس کی فصل لے سکتے ہیں کہ یہاں کے غیر مسلم حربی کافر ہیں۔ اور حدیث

شریف میں: "لا ربا بین المسلم و الحربی۔" یعنی مسلمان اور حربی کے درمیان سود نہیں۔ اور حضور مفتی اعظم علیہ الرحمۃ و

الرضوان تحریر فرماتے ہیں: "کافر حربی سے لیا جائے تو سود نہ ہوگا لان مالہ غیر معصوم فبای طریق اخذہ المسلم اخذ

مالا مباحا کما فی الہدایۃ و غیرہا۔" (فتاویٰ مصطفویہ ترتیب جدید ص ۳۲۶) اور حضور صدر الشریعہ علیہ الرحمۃ اسی طرح کے

ایک سوال کے جواب میں تحریر فرماتے ہیں: "رہن (جائز ہے جب کہ انہیں محدود رکھے اگر خدا نخواستہ اس کی عادت پڑ جائے کہ

مسلمانوں سے بھی اس طرح معاملے کرنے لگے تو ناجائز و حرام ہے۔" (فتاویٰ امجدیہ جلد سوم صفحہ ۳۴۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری امجدی

۲۶ جمادی الاولیٰ ۱۴۱۰ھ

### مسئلہ:-

ہندوستان دارالحرب ہے یا دارالاسلام؟ اگر دارالاسلام ہے تو یہاں کے کافر اور مسلمان کے درمیان سود کیوں نہیں؟ جب

کہ سود نہ ہونے کے لئے دارالحرب کی قید ہے۔ حدیث شریف میں: "لا ربا بین المسلم و الحربی فی دار الحرب؟

بینوا توجروا۔

الجواب:- ہندوستان دارالاسلام ہے مگر یہاں کے کافر حربی ہیں کیوں کہ دارالحرب کے شرائط میں ہے کہ اہل شرک

کے احکام علی الاعلان جاری ہوں اور اسلامی احکام بالکل جاری نہ ہوں۔ تو یہ ابصار میں ہے: "لاتصیر دار الاسلام دار

حرب الا باجراء احکام اهل الشرك۔" اسی کے تحت شامی میں ہے: "ای علی الاشتہار و ان لا یحکم فیہا بحکم

اهل الاسلام ہندیۃ و ظاہرہ انہ لو اجریت احکام المسلمین و احکام اهل الشرك لا تكون دار الحرب۔

۱۵ ملخصاً" (رد المحتار جلد سوم صفحہ ۷۷۷)

اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "الہند بحمدہ تعالیٰ دار الاسلام

لبقاء کثیر من شعائر الاسلام۔" (فتاویٰ رضویہ جلد ہفتم صفحہ ۱۱۵)



اور یہاں کے کافر اور مسلمان کے درمیان سود نہ ہونے کے وجہ یہ ہے کہ سود کے لئے مال معصوم کا ہونا شرط ہے اور حربی کا مال معصوم نہیں۔ ہاں اگر سود سمجھ کر لے گا گنہگار ہوگا۔ فقہ اعظم ہند حضور صدر الشریعہ علیہ الرحمۃ تحریر فرماتے ہیں: ”سود حرام ہے نہ ہندوستان میں جائز نہ دوسرے ملک میں۔ قال اللہ تعالیٰ: ”وَاحْلَ اللَّهُ الْبَيْنَعَ وَحَرَّمَ الرِّبَا۔“ یہ حکم مطلق ہے اور مطلق اپنے اطلاق پر باقی رہے گا کافر حربی کا مال اس کی خوشی سے لینا جائز ہے اگرچہ کسی ایسے عقد کے ذریعہ سے لینا ہو جو مابین المسلمین جائز نہ ہو اور یہ ربا کے لئے عصمت بدلیں شرط ہے۔ لطحاوی علی الدر کے حوالے سے ہے: ”شرط الربا عصمة البدلین۔“ اور حربی کا مال معصوم نہیں غدر کے سوا جس طرح بھی لے گا جائز ہوگا۔“ (فتاویٰ امجدیہ جلد سوم صفحہ ۲۱۹)

اور حدیث شریف میں دار الحرب کی قید اتفاقی ہے احترازی نہیں جیسا کہ حضور مفتی اعظم علیہ الرحمۃ والرضوان تحریر فرماتے ہیں کہ: ”دار الحرب کی قید اتفاقی ہے احترازی نہیں کہ دارودن دار کی کوئی تخصیص نہیں۔ فی دار الحرب، بحسب واقع ارشاد ہوا کہ اس زمان برکت نشان میں کوئی ایسی صورت ہی نہ تھی کہ دار دار السلام ہو اور کفار حربی اصل علت وہی عدم عصمت کی ہے۔“ (فتاویٰ مصطفویہ ترتیب جدید ۴۱۴) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری امجدی مورانوی

۳۰ محرم الحرام ۱۴۲۰ھ

مسئلہ:- از: نور محمد اشرفی، جنت کٹنا (آندرہ پردیش)

کیا فرماتے ہیں مفتیان دین و ملت اس مسئلہ میں کہ بینک میں پیسہ ڈپازٹ کرنے سے جو فائدہ ملتا ہے اس کا لینا جائز ہے یا نہیں؟ یعنی بینک سے سود لینا کیسا ہے؟ بینو توجروا۔

الجواب:- اگر وہ بینک صرف کفار کا ہے تو اس سے نفع لینا جائز ہے اگرچہ وہ سود ہی کہہ کر دیں۔ مگر اسے سود سمجھ کر لینا جائز نہیں کہ سود مطلقاً حرام ہے۔ بلکہ مال مباح سمجھ کر لینا جائز ہے۔ فقہ اعظم ہند حضور صدر الشریعہ علیہ الرحمۃ والرضوان تحریر فرماتے ہیں: ”اگر وہ بینک صرف کفار کا ہے اور اس میں روپیہ جمع کیا ہے اور وہ بینک والے کچھ زائد رقم دیتے ہیں۔ تو مسلمانوں کو اس نیت سے لینا جائز ہے کہ کافر اپنا ایک مال اپنی خوشی سے دیتا ہے سود کی نیت سے لینا جائز نہیں۔ اھ“ (فتاویٰ امجدیہ جلد سوم صفحہ ۲۲۵) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی مصباحی

۸ شعبان المعظم ۱۴۲۱ھ

مسئلہ:- از: برکت القادری، جو دہ پوری، دارالعلوم، فیضان اشرف، باسنی

جس کو ادھار پیسے دیئے جائیں وہ لوٹاتے وقت بغیر مطالبے کے اضافہ کے ساتھ دے تو اس کا لینا کیسا ہے؟ بینو توجروا۔

**الجواب:-** جس کو ادھار پیسے دیئے جائیں لوٹاتے وقت اگر وہ بغیر مطالبہ کے اضافہ کے ساتھ دے تو جائز ہے۔ بشرطیکہ قرض کاروبار دینے کے بعد زیادتی الگ سے دے اور عادیہ معہود نہ ہو۔ حدیث شریف میں ہے: "عن جابر بن عبد اللہ قال اتیت النبی صلی اللہ علیہ وسلم کان لی علیہ دین فقضانی و زادنی۔" یعنی حضرت جابر بن عبد اللہ رضی اللہ عنہما سے مروی ہے۔ فرماتے ہیں کہ: "میں حضور کے پاس آیا میرا کچھ قرضہ حضور کے ذمہ تھا حضور نے اسے ادا فرمایا اور زیادہ دیا۔" (بخاری شریف جلد اول صفحہ ۳۲۲) اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "ان المستقرض اوفاه و زاد من عند نفسه تکرما زیادة ممتازة منحازة کیلا تكون هبة مشاع فیما یقسم فهذا جائز لا یاس به بل هو من باب هل جزاء الاحسان الا الاحسان۔" یعنی قرض لینے والے نے قرض ادا کیا اور اپنی طرف احسانا کچھ ایسا زیادہ دیا جو الگ ممتاز ہو (یہ اس لئے کہ قابل تقسیم شئی میں ہبہ مشاع نہ ہو جائے) تو جائز ہے۔ اس میں کچھ حرج نہیں بلکہ اس قبیل سے ہے کہ احسان کا بدلہ کیا ہے سو احسان کے۔ (فتاویٰ رضویہ جلد ہفتم صفحہ ۱۹۲) و اللہ تعالیٰ اعلم۔

کتبہ: محمد حبیب اللہ المصباحی

الجواب صحیح: جلال الدین احمد الامجدی

۲۷ ربیع النور ۱۴۲۲ھ

**مسئلہ:-** از: برکت القادری جو دھپوری، دارالعلوم فیضان اشرف، باسی

- (۱) زید سود لیتا ہے لیکن اس کی اولاد سود لینے کو ناپسند کرتی ہے لیکن ان کی باگ ڈور زید ہی کے ہاتھ میں ہے یعنی کھانا پینا کپڑا وغیرہ۔ تو اولاد کو سود کا مال کھانا کیسا ہے؟ بینوا توجروا۔
- (۲) بعد وفات زید اس مال کو کس کام میں استعمال کریں گے آیا اس کو وراثت میں دیں گے یا نہیں؟

**الجواب:-** سود لینا حرام قطعی ہے اس پر قرآن اور احادیث صحیحہ میں سخت وعیدیں آئی ہیں۔ اللہ تعالیٰ کا فرمان ہے:

"حَرَّمَ الرَّبُّوا" یعنی اللہ نے سود کو حرام فرمایا۔ (پ ۳ سورہ بقرہ، آیت ۲۷۵) اور اسی آیت میں ہے: "الَّذِينَ يَتَّخِذُونَ الرِّبَا لَا يَتَقَوَّمُونَ إِلَّا كَمَا يَقْوَمُ الَّذِي يَتَخَبَّطُهُ الشَّيْطَانُ مِنَ الْمَسِّ۔" یعنی جو لوگ سود کھاتے ہیں وہ ایسے اٹھیں گے جس طرح وہ شخص اٹھتا ہے۔ جس کو شیطان نے باؤلا کر دیا ہو۔ اور حدیث شریف میں ہے: "الربا سبعون جزء ایسرھا ان ینکح الرجل امه۔" یعنی سود ستر گنا ہوں گا مجموعہ ہے جن میں سے کم درجہ گناہ یہ ہے مرد اپنی ماں سے زنا کرے۔ (مشکوٰۃ شریف صفحہ ۲۴۶) اور حدیث شریف میں یہ بھی ہے: "لعن رسول اللہ صلی اللہ علیہ وسلم آکل الربا۔" یعنی رسول کریم صلی اللہ علیہ وسلم نے سود لینے والے پر لعنت فرمائی۔ (سنن البیہقی جلد پنجم صفحہ ۴۵) اور فرمایا: "ذرہم ربا یا کسل الرجل وهو یعلم اشد من ستة و ثلاثین زنیۃ۔" یعنی سود کا ایک درہم جو آدمی جان بوجھ کر کھائے اس کا گناہ چھتیس بار زنا کرنے سے زیادہ ہے۔

(مسند امام احمد بن حنبل جلد ششم صفحہ ۲۹۶)

لہذا زید کا سود لینا حرام ہے اور اس کی اولاد کا اسے کھانا بھی حرام ہے۔ جیسا کہ مذکور ہوا۔ زید پر فرض ہے کہ سود لینے سے باز آئے اور آئندہ سود نہ لینے کا عہد کرے اور جو رقم جن سے لی ہے اگر معلوم ہو تو انہیں واپس کرے وہ نہ ہوں تو ان کی وارثین کو دے ورنہ صدقہ کر دے۔ اگر وہ ایسا نہ کرے تو تمام مسلمان سختی سے اس کا سماجی یا نیکات کریں۔ خدائے تعالیٰ کا ارشاد ہے: **وَأَمَّا يُنْهِيَنَّكَ الشَّيْطَانُ فَلَا تَقْعُدْ بَعْدَ الذِّكْرِىٰ مَعَ الْقَوْمِ الظَّالِمِينَ**۔ (پ ۷ سورۃ الانعام، آیت ۶۸) واللہ تعالیٰ اعلم۔

(۲) زید کے مرنے کے بعد اگر اس کے وارثین کو معلوم ہو کہ ان کے مورث نے فلاں فلاں شخص سے اتنا اتنا مال حرام لیا تھا تو اتنا مال انہیں پہنچا دیں اور اگر معلوم نہ ہو سکے تو اتنا مال ان کو ثواب پانے کی نیت سے فقراء پر صدقہ کر دیں۔ اس مال کو ورنہ نہ تو اپنی ضروریات میں خرچ کر سکتے ہیں اور نہ ہی وہ مال وراثت میں انہیں مل سکتا ہے۔ ایسا ہی فتاویٰ رضویہ جلد ہفتم صفحہ ۱۱۹ پر ہے۔

اور شامی جلد پنجم صفحہ ۹۹ پر ہے: **ان علم ارباب الاموال وجب رده عليهم و الا فان علم عين الحرام لا يحل له و يتصدق بنية صاحبه**۔ اھ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حبیب اللہ المصباحی

۲۷ ربیع النور ۱۴۲۲ھ

**مسئلہ :-** از: محمد جیل خاں اشرفی، میڈیکل اسٹور، مخمر بازار، ضلع بلراپور

زید کہتا ہے کہ ہندوستان میں خالص کافر حربی کی حکومت ہے لہذا اگر نمٹنی میٹکوں سے جو نفع ملتا ہے اس کا لینا درست ہے۔ اور بکر کہتا ہے کہ ہندوستان کی حکومت جمہوری ہے مسلم غیر مسلم بھی کو برابر کا حق ہے۔ لہذا خالص کفار کی حکومت کہنا درست نہیں تو ان دونوں میں سے کس کا قول صحیح ہے۔ بینوا توجروا۔

**الجواب :-** زید کا قول صحیح ہے بے شک ہندوستان میں خالص کافر حربی کی حکومت ہے مسلم غیر مسلم کا برابر حق صرف کہنے کے لئے ہے حقیقت میں نہیں ورنہ مسلمانوں پر مسلم مظالم نہ ہوتے اور نہ بامری مسجد شہید ہوتی اور وزیر اعظم کے اعلیٰ عہدے پر پر کبھی مسلمان بھی فائز ہوتا۔ لہذا اگر نمٹنی میٹکوں سے جو نفع ملتا ہے اس کا لینا درست ہے کیونکہ مسلمان اور حربی کے مابین سود نہیں۔ حدیث شریف میں ہے: **لا ربا بین المسلم والحربی**۔ اھ اور یہاں کے کفار ذمی یا مستامن نہیں بلکہ حربی ہیں۔ جیسا کہ ملا جیون علیہ الرحمۃ والرضوان تحریر فرماتے ہیں: **ان هم الاحر بی و ما یعقلها الا العالمون**۔ اھ (تفسیرات احمدیہ ص ۳۰۰) واللہ تعالیٰ اعلم۔

کتبہ: عبدالمقتدر نظامی مصباحی

صح الجواب: جلال الدین احمد الامجدی

۱۲ صفر المظفر ۱۴۲۲ھ

**مسئلہ:-** از: نیاز احمد مصباحی ثم امجدی، امید کرنگر

تجارت کرنے کے لئے سود دینے کی شرط پر بینک سے قرض لینا جائز ہے یا نہیں؟ بینوا توجروا۔

**الجواب:-** حدیث شریف میں ہے: "لا ربا بین المسلم و الحربی۔" لہذا اگر بینک خالص کافروں کا ہو یا یہاں کی حکومت کا ہو تو اگر ظن غالب ہو کہ نفع کم دینا پڑے گا۔ اور مسلمان کا فائدہ زیادہ ہوگا تو جائز ہے۔ رد المحتار جلد چہارم صفحہ ۲۰۹ پر ہے: "ان الاباحۃ بقید نیل المسلم الزیادۃ و قد الزم الاصحاب فی الدرس ان موادہم من حل الربا و القمار ما اذا حصلت الزیادۃ للمسلم نظرا الی العلة۔" پھر بینک سے قرض لئے بغیر تجارت کرے گا تو حکومت ناجائز ٹیکس سے پریشان کرے گی۔ واللہ تعالیٰ اعلم۔

کتبہ: محمد عماد الدین قادری

**الجواب صحیح:** جلال الدین احمد الامجدی

**مسئلہ:-**

ایک انجمن رفاه عام کے لئے قائم ہے جو لوگوں کو قرض حسن کے نام پر ایک مدت معینہ کے لئے روپے بھی دیتی ہے لیکن سو روپے لینے والوں سے دس روپے پانچ سو لینے والوں سے پچاس روپے اور ایک ہزار سے لینے والوں سے سو روپے انجمن کے لئے چندہ لازمی طور پر لیتی ہے۔ تو یہ جائز ہے یا نہیں؟ بینوا توجروا۔

**الجواب:-** چندہ اسلامی دینی ضرورتوں کے لئے لینا اور دینا دونوں جائز ہے۔ لیکن قرض لینے والوں سے سو روپے میں دس روپے لازمی طور پر چندہ لینا سود ہے۔ حدیث پاک میں ہے: "کل قرض جر منفعۃ فهو ربا۔" یعنی قرض سے جو نفع حاصل ہو وہ سود ہے اور حرام ہے۔ قرآن مجید میں ہے: "احل اللہ البیع و حرم الربوا۔" یعنی اللہ تعالیٰ نے حلال کی بیع اور حرام کیا سود۔ اور مشکوٰۃ شریف میں ہے حضرت ابو ہریرہ سے مروی ہے کہ بنی اکرم صلی اللہ علیہ وسلم نے ارشاد فرمایا: "سود کا گناہ ایسے ستر گناہوں کے برابر ہے جس میں سب سے کم درجہ کا گناہ یہ ہے کہ مرد اپنی ماں سے زنا کرے۔" العیاذ باللہ ہاں اگر قرض لینے والے کی سچی شرعی ضرورت اور حقیقی مجبوری ہو تو یہ جائز ہے۔ ملخصاً کافی الفتاویٰ الرضویہ لیکن قرض خواہ اگر کافر ہو اور انجمن مسلمانوں کی ہو تو اس قسم کی زیادتی سود نہیں ہے۔ حدیث پاک میں ہے: "لا ربا بین المسلم و الحربی فی دار الحرب۔" یعنی مسلمان اور کافر حربی کے درمیان سود نہیں ہے البتہ اس طرح کی انجمن چلانے کے لئے بہر حال اخراجات مثلاً مشاہرہ ملازمین کاغذ قلم وغیرہ کی ضرورت ہوتی ہے اس کے لئے حیلہ شرعی کے ذریعہ فارم وغیرہ چھپوا کر اس کے عوض میں دس روپے زائد لینا جائز ہے کہ یہ ایک بیع ہے سود نہیں ہے ملخصاً۔ (بہار شریعت جلد یازدہم صفحہ ۱۷۵)

اب اس فارم کو دس یا بیس یا جو بھی عاقدین کے درمیان طے ہو جائے ان کے عوض میں فروخت کرنا جائز ہے۔ فتح القدیر

شرح ہدایہ میں ہے: "لو باع كاغة بالف يجوز لا يكره. والله تعالى اعلم."

الجواب صحیح: جلال الدین احمد الامجدی

مسئلہ:- از: نشی بدیع الزماں، مقام جعفر آباد، پونٹ بڑھرا بمبھورا، ضلع بلرام پور

کیا فرماتے ہیں مفتیان دین و ملت اس مسئلہ میں کہ مسجد کی رقم جو بینک میں جمع ہے اور جمع کردہ رقم سے سود کی صورت میں جو رقم ملتی ہے اس کا استعمال مسجد کے کسی کام میں لیا جاسکتا ہے یا نہیں؟ مثلاً بیٹری، لاؤڈ اسپیکر وغیرہ خرید کر یا مسجد کی صفائی اور اس کی چٹائی وغیرہ کے لئے وہ رقم خرچ کی جاسکتی ہے یا نہیں؟ بینوا اتوجروا۔

الجواب:- مسجد کی رقم اگر ایسے بینک میں جمع کی گئی ہے جو مسلمان کا یا مسلم و ہندو دونوں کا مشترک ہے تو اس سے جمع کی ہوئی رقم سے جو زائد ملے وہ سود و حرام ہے۔ اس کا لینا اور مسجد میں استعمال کرنا ہرگز جائز نہیں۔ اور اگر وہ بینک گورنمنٹ کا یا حربی کافر کا ہے تو اس سے وہ زائد رقم لے سکتے ہیں کہ وہ شرعاً سود نہیں۔ اس لئے کہ یہاں کے کافر حربی ہیں حضرت ملا جیون علیہ الرحمہ تحریر فرماتے ہیں: "ان هم الاحر بی و ما یعقلها الا العالمون" (تفسیرات احمدیہ صفحہ ۳۲) اور مسلمان و کافر حربی کے درمیان سود نہیں جیسا کہ حدیث شریف میں ہے: "لاربا بین المسلم و الحربی". ۱۸ اور حضور مفتی اعظم ہند علیہ الرحمۃ و الرضوان تحریر فرماتے ہیں کہ: "حربی کفار کے کسی بینک سے جو زیادہ ملتا ہے سود نہیں فان الربا لا یجری الا فی الممال المعصوم و مال حربی لیس بمعصوم کما فی الکتب الفقہیہ۔ اس کے لینے میں کوئی حرج نہیں کہ کافر کا مال بے غدر و بدعہدی اس کی رضا سے مل رہا ہے جو خلاف قانون بھی نہیں ہے۔" (فتاویٰ مصطفویہ صفحہ ۲۲۶)

لہذا ایسے بینک سے اصل رقم پر جو زائد ملے اس کا لینا جائز ہے مگر سود سمجھ کر نہ لے۔ اور اسے بیٹری، لاؤڈ اسپیکر، مسجد کی صفائی اور اس کی چٹائی وغیرہ میں خرچ کر سکتے ہیں۔ و اللہ تعالیٰ اعلم۔

الجواب صحیح: جلال الدین احمد الامجدی

کتبہ: عبد الحمید رضوی مصباحی

## باب القضاء والافتاء

### قضاء اور افتاء کا بیان

**مسئلہ :-** از: الحاج محمد توفیق صاحب رضوی، نانینگاؤں، ناندریہ، مہاراشٹر

زید اپنے کو مفتی کہتا ہے تو کیا اسے مفتی مانا جائے یا کسی دلیل و علامت کی ضرورت ہے؟ بنیو! توجروا!

**الجواب :-** اگر زید کافی علم رکھتا ہے یا مفتیان کا ملین کی صحبت میں رہ کر مسائل کی تحقیق میں کافی مدت گزار چکا ہے اور اب مسائل پوچھنے پر اس کے اکثر جوابات صحیح ہوتے ہیں تو اسے اپنے کو مفتی ظاہر کرنے میں کوئی حرج نہیں۔ اور اگر کافی علم نہیں رکھتا اور کسی کامل مفتی کے پاس کافی مدت تک مشق بھی نہیں کیا تو وہ مفتی ہرگز نہیں ہو سکتا۔ اور ایسا شخص شریعت کے مسائل بتانے پر جرات کرتا ہے اور یہ سخت گناہ کبیرہ ہے۔ حدیث شریف میں ہے: "اجرکم علی الفتیا اجر اکم علی النار" یعنی جو شخص تم میں فتویٰ پر زیادہ دلیر ہے وہ جہنم پر زیادہ دلیر ہے۔ (کنز العمال جلد دوم صفحہ ۱۰۶) دوسری حدیث میں ہے: "من افتی بغير علم لعنته ملائكة السماء و الارض" یعنی جس نے بغیر علم کے فتویٰ دیا آسمان و زمین کے فرشتوں نے اس پر لعنت کی۔ (کنز العمال جلد دوم صفحہ ۱۹۳) ایسے شخص سے نہ فتویٰ پوچھنا جائز اور نہ اس پر عمل جائز۔ ایسا ہی فتاویٰ رضویہ جلد نہم نصف اول صفحہ ۲۳۱ پر ہے۔ واللہ تعالیٰ اعلم۔

کتبہ: عبد الحمید رضوی مصباحی

الجواب صحیح: جلال الدین احمد الامجدی

یکم رجب المرجب ۱۴۳۱ھ

**مسئلہ :-** از: غلام محمد فضل الرحمن قادری، کرناٹک

السلام علیکم ورحمۃ اللہ وبرکاتہ

بخدمت شریف حضرت مولانا مفتی صاحب قبلہ!

کیا فرماتے ہیں علمائے دین و مفتیان شرع متین ذیل کی مسائل میں:

- (۱) قاضی شرعی کس کو کہتے ہیں؟
- (۲) قاضی نکاح، قاضی موتہ، قاضی شرعی، قاضی جمعہ کیا الگ الگ ہیں؟
- (۳) اوقاف بورڈ سے یا سارے مسلمان مل کر یا گورنمنٹ سے جو قاضی مقرر ہوتے ہیں یہ قاضی شرع ہیں کہ نہیں؟
- (۴) اب ہندوستان میں جو قاضی ہیں یہ کس قسم کے قاضی ہیں؟
- (۵) قاضی شرع کیلئے کتنا علم ہونا چاہئے؟ کیا یہ بھی وراثت میں آتی ہے؟

(۶) بڑا شہر ہونے کی وجہ سے دو چار قاضی مقرر ہو سکتے ہیں کہ نہیں؟

(۷) جہاں پر قاضی ہیں ہی نہیں تو وہاں کیا کرے؟

(۸) درگاہ میں مجاور اور ذبح کرنے والے ملا صاحب اور نماز پڑھانے والے امام صاحب اور خطبہ دینے والے خطیب صاحب اس طرح نکاح کرنے والے کو قاضی کہتے ہیں کیا یہ بات صحیح ہے؟ ان سوالوں کا جواب تحریر فرما کر رہنمائی فرمائیں۔

**الجواب :-** (۱) قاضی کی دو قسمیں ہیں۔ ایک شرعی قاضی، جسے بادشاہ اسلام نے لوگوں کے مقدمات فیصلہ کرنے کے لئے مقرر کیا ہو یا جہاں اسلامی حکومت نہ ہو تو وہاں کے مسلمانوں نے اتفاق رائے سے کسی مسلمان کو اپنے مقدمات فیصلہ کرنے کے لئے مقرر کر لیا ہو تو وہ بھی قاضی شرعی ہے۔ اعلیٰ حضرت امام احمد رضا محدث بریلوی رضی عنہ ربہ القوی جامع الفصولین کے حوالہ سے تحریر فرماتے ہیں: "اما فی بلاد علیہا ولاۃ کفار فیجوز للمسلمین اقامۃ الجمع والإعیاد ویصیر القاضی قاضیا بقراضی المسلمین۔" ۱ھ (فتاویٰ رضویہ جلد ہفتم صفحہ ۳۲۸)

اور قاضی نکاح یا قاضی موتہ وغیرہ عرفی قاضی ہیں۔ جیسے کہ وہ جو شاہی زمانہ کے قاضیوں کی اولاد سے ہیں اور قاضی کہلاتے ہیں کہ لوگ انہیں مجازاً قاضی کہتے ہیں حقیقت میں وہ قاضی نہیں۔ واللہ تعالیٰ اعلم۔

(۲) قاضی شرعی حقیقی قاضی ہیں اور قاضی نکاح و قاضی موتہ عرفی قاضی ہیں۔ واللہ تعالیٰ اعلم۔

(۳) وقف بورڈ یا گورنمنٹ کی طرف سے جو قاضی مقرر ہوتے ہیں وہ قاضی شرع نہیں کہ اکثر نااہل رشوت وغیرہ دے کر اس منصب کو حاصل کر لیتے ہیں۔ البتہ سارے مسلمان اپنے معاملات حل کرنے کے لئے جسے چن لیں وہ شرعی قاضی ہے۔ جیسا کہ جواب اول میں گذرا۔ واللہ تعالیٰ اعلم۔

(۴) ہندوستان میں اس وقت قاضی شرعی اور قاضی عرفی دونوں طرح کے قاضی پائے جاتے ہیں۔ واللہ تعالیٰ اعلم۔

(۵) قاضی اس کو بنایا جائے جو عفت و پارسائی، عقل و صلاح اور علم و فہم میں معتد ہو اس کے مزاج میں سختی ہو مگر زیادہ سختی نہ ہو اور نرمی ہو تو اتنی نہ ہو جو لوگوں سے دب جائے۔ وجہ ہو جس کا رعب لوگوں پر ہو اور لوگوں کی طرف سے جو اس پر مصائب آئیں ان پر صبر کرے۔ ایسا ہی بہار شریعت حصہ دوازدہم صفحہ ۵۶ میں ہے۔ اور اس میں وراثت جاری نہیں ہوتی کہ اگر ایسا ہوتا تو ماں، باپ، بیٹا، بیٹی، سبھی، وارثوں کو حصہ ملتا۔ واللہ تعالیٰ اعلم۔

(۶) قاضی شرع ایک ہی ہوگا اگرچہ شہر بڑا ہو البتہ نائب قاضی شرع کئی ایک ہو سکتے ہیں۔ واللہ تعالیٰ اعلم۔

(۷) جہاں سلطان اسلام یا قاضی شرع نہ ہوں وہاں ضلع کا سب سے بڑا سنی صحیح العقیدہ عالم اس کے قائم مقام ہے۔

جیسا کہ حضرت علامہ عبدالغنی نابلسی علیہ الرحمۃ تحریر فرماتے ہیں: "اذا خلا الزمان من سلطان ذی کفایۃ فالامور مؤکلۃ

الى العلماء ويلزم الامة الرجوع اليهم و يصيرون ولاة فاذا عسر جمعهم على واحد استقل كل قطر  
باتباع علمائه فان كثروا فالمتبع اعلمهم فان استووا اقرع بينهم. اهـ (الحريقة النديہ جلد اول صفحہ ۳۵۱)  
(۸) درگاہ کے مجاور، ذبح کرنے والے ملا، نماز پڑھانے والے امام، خطبہ دینے والے خطیب اور نکاح پڑھانے والے  
عرفی قاضی ہیں وہ شرعی اور حقیقی قاضی نہیں۔ واللہ تعالیٰ اعلم۔

الاجوبة كلها صحيحة: جلال الدين احمد الامجدی

کتبہ: محمد ابرار احمد امجدی برکاتی

۲۱ شوال المکرم ۱۴۱۱ھ



# کتاب الہبۃ

## ہبۃ کا بیان

**مسئلہ:-** از: محمد عالم راجہ بازار، جوپور

کیا فرماتے ہیں مفتیان کرام اس مسئلہ میں کہ دادانے اپنے بالغ پوتوں کے نام جائیداد لکھ دی اس لئے کہ ان کی اس فوت ہوگئی اور باپ نے دوسری شادی کر لی۔ دریافت طلب یہ امر ہے کہ پوتے مذکورہ جائیداد کے مالک ہو گئے یا نہیں؟ اور دادا ایسا کرنے سے گنہگار ہوا یا نہیں؟ بینوا! توجروا۔

**الجواب:-** صورت مسئلہ میں جب کہ دادانے اپنے بالغ پوتوں کے نام جائیداد لکھ دی تو پوتے مذکورہ جائیداد کے مالک ہو گئے بشرطیکہ قبضہ بھی پالیا ہو۔ سیدنا اعلیٰ حضرت امام احمد رضا محدث بریلوی رضی عنہ رب القوی تحریر فرماتے ہیں: ”نام لکھا دینا اگرچہ دلیل تسلیم ہے اور یہ تسلیم ہبہ مگر ہبہ بے قبضہ کے تمام نہیں ہوتا نہ بغیر اس کے موہوب نہ کو ملک حاصل ہو۔“ (فتاویٰ رضویہ جلد ہشتم صفحہ ۵۳) مگر دادا اپنی جائیداد سے اپنے بیٹے کو محروم کرنے کے سبب گنہگار ہوا۔ حدیث شریف میں ہے: ”من فروع میراث وارثہ قطع اللہ میراثہ من الجنة۔“ جو اپنے وارث کی میراث سے بھاگے گا اللہ تعالیٰ جنت سے اس کی میراث کاٹ دے گا۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: خورشید احمد مصباحی

۱۳ اشوال المکرم ۱۴۱۷ھ

**مسئلہ:-** از: فیاض الدین منٹری سکراول پتھم، ٹانڈہ، یوپی

کیا فرماتے ہیں علماء دین و مفتیان شرع متین مسئلہ ذیل کے بارے میں کہ:

(۱) خالد کے دو بیٹے ہیں زید و بکر خالد نے اپنی زندگی ہی میں دونوں بیٹوں کے درمیان اپنی پوری جائیداد و حصوں میں تقسیم کر دی اور بڑے بیٹے سے کہا کہ اب اس کے بعد جو چند چھوٹی چھوٹی چیزیں ہیں اس میں سے ہم تم کو نہیں دیں گے وہ سب چھوٹے لڑکے کا ہے۔ ایسی صورت میں بڑے لڑکے کا ان چیزوں میں حق بنتا ہے یا نہیں جس کے بارے میں خالد نے کہا تھا کہ اب جو ہے وہ چھوٹے لڑکے کا ہے؟

(۲) دوسری بات یہ کہ خالد نے اپنی زندگی ہی میں چھوٹے لڑکے کی اجازت سے بڑے لڑکے کو ایک چیز کا تقریباً نصف دیا تو پوچھنا یہ ہے کہ اب ان چیزوں میں جس کے بارے میں خالد نے کہا تھا نہیں دیں گے چھوٹے لڑکے کا ہے بڑے لڑکے کا حق بنتا ہے یا

نہیں؟ قرآن و سنت کی روشنی میں جواب عنایت فرمائیں۔ یٰٰینوا توجروا۔

**الجواب :-** صورت مسئلہ میں خالد نے مرض الموت سے پہلے ہوش و حواس کی حالت میں اگر اپنی جائیداد دونوں بیٹوں میں تقسیم کر دی تو یہ عند الشرح بہ ہے اگر دونوں نے قبضہ کر لیا تو وہ اس کے مالک ہو گئے۔ اور بڑے لڑکے نے اگر باپ کا دیا ہوا حصہ پانے کے بعد یہ کہا کہ مجھے اپنا حصہ مل گیا اس کے بعد ترکہ میں میرا کوئی حق نہیں رہا تو اب زید کا ان چیزوں میں کچھ حق نہیں بنتا جن چیزوں کو باپ نے چھوٹے لڑکے کے لئے چھوڑ رکھا ہے۔ اور اگر مذکورہ بات بڑے لڑکے نے نہیں کہی ہے تو جتنی چیزیں چھوٹے لڑکے کو دیئے بغیر یادے کر قبضہ دلائے بغیر فوت ہو گیا تو بڑے لڑکے کا ان تمام چیزوں میں حق بنے گا جسے وہ اپنی ملکیت میں رکھتے ہوئے دنیا سے چلا گیا۔

سیدنا اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں کہ: ”موصوف نے اپنی حیات میں صاحبزادی صاحبہ کو کچھ عطا فرما کر میراث سے علیحدہ کر دیا اور وہ بھی راضی ہو گئیں کہ میں نے اپنا حصہ پالیا اور بعد انتقال مورث کے ترکہ میں میراث نہیں اشباہ میں طبقات علامہ شیخ عبدالقادر سے اس صورت کا جواز نقل کیا اور اسے علامہ ابو العباس باطنی پھر جرجانی صاحب خزائنہ پھر شیخ عبدالقادر پھر فاضل زین الدین صاحب اشباہ پھر علامہ سید احمد حموی نے مقرر و مسلم رکھا اور فقہ ابو جعفر محمد بن یحییٰ نے اس پر فتویٰ دیا اور ایسا ہی فقہ محدث ابو عمرو طبری اور اصحاب احمد بن ابی الحارث نے روایت کیا۔“ (فتاویٰ رضویہ جلد دوم صفحہ ۹۴) اور حضور صدر الشریعہ علیہ الرحمۃ والرضوان تحریر فرماتے ہیں: ”بہ تمام ہونے کے لئے قبضہ کی بھی ضرورت ہے بغیر اس کے بہ تمام نہیں ہوتا۔“ (بہار شریعت حصہ ۱۴ صفحہ ۶۹) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد سیر الدین حبیبی مصباحی

۱۹ جمادی الاول ۱۴۱۹ھ

**مسئلہ :-** از: ممتاز احمد، پکورہ، بھٹن جوت، گوٹہ

زید کل چھ بھائی ہیں جن میں سے تین بھائی بھینی میں کما کر پانچ بیگھ زمین اپنی ماں کے نام سے رجسٹری کرائے اور تقریباً دس بیگھ اپنے باپ کے نام بیعتنامہ کروا کے ان زمینوں کا ان کو مالک بنا دیا اور ان پر قبضہ بھی کر دیا۔ لگ بھگ پانچ سال پہلے ماں کا انتقال ہو گیا۔ باپ زندہ ہے۔ اب بھائیوں میں ہزارہ پیش ہے تین دوسرے بھائی بھی مذکورہ زمینوں میں حصہ مانگتے ہیں تو ان میں شرعاً ان کا حصہ ہوتا ہے یا نہیں؟ یٰٰینوا توجروا۔

**الجواب :-** صورت مسئلہ میں جب ماں باپ کے نام زمین رجسٹری اور بیعتنامہ کروا کے انہیں مالک بنا دیا گیا اور مذکورہ زمینوں پر انہیں قبضہ بھی کر دیا تو وہ ان زمینوں کے مالک ہو گئے ان میں کسی کا کوئی حق نہیں۔ مگر جب ماں کا انتقال ہو چکا ہے تو اس کے نام جو پانچ بیگھ زمین تھی اگر شوہر اور چھ بھائیوں کے علاوہ دوسرا کوئی وارث نہ ہو تو اس زمین کی یوں تقسیم ہوگی باپ کا

چوتھائی حصہ ہے اور باقی زمین میں سبکی بھائیوں کا برابر حصہ ہے۔ خدائے تعالیٰ کا ارشاد ہے: "فَإِنْ كَانَ لَهُنَّ وَلَدٌ فَلَكُمْ السُّبُعُ" (سورۃ نساء، آیت ۱۲) اور زید کے باپ کے نام جو دس بیگھہ زمین ہے جب تک وہ زندہ ہے اس میں کسی کا کوئی حق نہیں۔ ہاں اگر وہ اپنی زندگی ہی میں ہوش و حواس کی درنگی کے ساتھ مرض الموت میں مبتلا ہونے سے پہلے تقسیم کرنا چاہے تو سب لڑکوں کو برابر حصہ دے۔ اگر کم دیش دے گا تو ہر ایک بشرط قبضہ اپنے حصہ کا مالک ہو جائے گا مگر باپ گنہگار ہوگا۔ بحر الرائق جلد ہفتم صفحہ ۳۸۸ پر ہے: "ان وهب ماله كله لواحد جائز قضاء وهو آثم. اه" واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد الرضوی المصباحی

۱۱ ربیع الثور ۱۴۱۱ھ

**مسئلہ:-** از محمد انیس احمد الطینی، رموا پور کلاں، کوڑے کول، ہستی

محمد اسلام کل چار بھائی تھے باب اللہ، عبد السیح اور عبد المسین۔ باب اللہ کا انتقال ہو گیا اور عبد السیح اپنے والدین سے الگ ہو کر رہنے لگے والدین کا انتقال ہو گیا۔ محمد اسلام عبد المسین کے ساتھ رہے۔ محمد اسلام جو لا ولد ہیں۔ اور بہت ضعیف ہو چکے ہیں ان کی خدمت عبد المسین کے لڑکے کرتے رہے اور کر رہے ہیں تو خدمت کے عوض محمد اسلام نے ہوش و حواس کی درنگی میں مرض الموت میں مبتلا ہونے سے پہلے اپنی کل بھتیجی عبد المسین کے لڑکوں کے نام رجسٹری کر دی۔ اس سبب سے مولوی بدر عالم جو باب اللہ کے لڑکے ہیں اور حافظ ضمیر الحسن جو عبد السیح کے لڑکے ہیں وہ عبد المسین کے لڑکوں پر بہت ظلم کرتے ہیں اور ان کو بتاتے ہیں۔ یہاں تک کہ ان دونوں نے عبد المسین کے لڑکوں کو پریشان کرنے کے لئے مقدمہ کر دیا ہے کہ محمد اسلام کی بھتیجی میں ہمارا حصہ ہے تو اس کے بارے میں شریعت کا حکم کیا ہے؟ اور ان کے پیچھے نماز پڑھنا کیسا ہے؟ بینوا تو جروا۔

**الجواب:-** جب کہ محمد اسلام نے ہوش و حواس کے درنگی کے ساتھ مرض الموت میں مبتلا ہونے سے پہلے اپنی کل بھتیجی خدمت کے عوض عبد المسین کے لڑکوں کے نام رجسٹری کر دی تو وہ اس کے مالک ہو گئے۔ مولوی بدر عالم و حافظ ضمیر الحسن کا اس میں کچھ حصہ نہیں۔ فقیر اعظم ہند حضور صدر الشریعہ رحمۃ اللہ تعالیٰ علیہ تحریر فرماتے ہیں: "ہر شخص کو اپنے مال کا زندگی میں اختیار ہے چاہے کل خرچ کر ڈالے یا باقی رکھے۔" (فتاویٰ امجدیہ جلد سوم صفحہ ۲۶۷) بلکہ اگر وہ اپنی بھتیجی عبد المسین کے لڑکوں کے نام کرنے سے پہلے انتقال کر جاتا تو بھی مولوی بدر عالم و حافظ ضمیر الحسن کو کچھ حصہ نہیں ملتا اس لئے کہ بھائی کی موجودگی میں بھتیجہ کچھ نہیں پاتا۔ جیسا کہ فتاویٰ عالمگیری مع برازیہ جلد ششم صفحہ ۴۵۲ پر ہے: "الا قرب یحجب الا بعد" اور وہ دونوں عبد المسین کے لڑکوں پر ناحق ظلم کرنے اور انہیں ستانے کی وجہ سے سخت گنہگار مستحق عذاب نار لائق قہر قہار حق العبد میں گرفتار اور فاسق ہیں۔ اس لئے کہ کسی مسلمان کو بلا وجہ شرعی تکلیف دینا حرام ہے۔ حدیث شریف میں ہے: "من اذی مسلما فقد اذانی و من اذانی فقد اذی اللہ۔" یعنی جس نے کسی مسلمان کو ایذا دی اس نے مجھے ایذا دی اور جس نے مجھے ایذا دی گویا اس نے اللہ کو ایذا دی۔

لہذا ان دونوں پر لازم ہے کہ ظلم و زیادتی سے باز آ جائیں اور علانیہ توبہ و استغفار کریں۔ اگر وہ ایسا نہ کریں تو مسلمان ان کا بایکٹ کریں اور ان کے پیچھے نماز ہرگز نہ پڑھیں کہ انہیں امام بنانا گناہ اور ان کے پیچھے نماز مکروہ تحریمی واجب الاعداء ہے۔ فتاویٰ رضویہ جلد سوم صفحہ ۲۵۳ پر ہے: "ان تقدیم الفاسق اثم و الصلاة خلفه مکروہہ تحریمہ۔" اور ظلم و زیادتی کے بعد جتنی نمازیں ان کے پیچھے پڑھی گئیں ان کا دوبارہ پڑھنا واجب ہے۔ درمختار مع شامی جلد اول صفحہ ۳۳۷ پر ہے: کمل صلاة اذیت مع کراہۃ التحريم تجب اعادةها اھ" و اللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد مصباحی بلرام پوری

۱۶ محرم الحرام ۱۴۰۵ھ

مسئلہ:- از: فتح محمد، تھنواپور، اینوا، امبیڈ کرنگر

زید نے اپنے نابالغ بچے کے لئے ہبہ قبول کیا تو پھر وہ اسے واپس کر سکتا ہے یا نہیں؟ بینوا توجروا۔  
الجواب:- جب زید نے اپنے نابالغ بچے کے لئے ہبہ قبول کیا تو قبول کرتے ہی پچاس کا مالک ہو گیا زید کو اسے واپس کرنے کا اختیار نہیں۔ درمختار میں ہے: "ان وهب له اجنبی یتیم بقبض ولیہ۔" یعنی کسی نے اگر نابالغ کو ہبہ کیا تو اس کے ولی کے قبضہ سے ہبہ نام ہو جائے گا۔ (الدر المختار رفوع رد المحتار جلد پنجم ۶۹۵) اور اسی کے تحت شامی میں ہے: "رد الولی الظاهر انه لا یصح۔" یعنی ولی کا واپس کرنا ظاہر یہی ہے کہ صحیح نہیں ہے۔

البتہ اگر سمجھدار چھوٹے بچے کو کسی نے کوئی چیز دی تو وہ لے بھی سکتا ہے اور واپس بھی کر سکتا ہے۔ بحر الرائق جلد ہفتم صفحہ ۲۸۹ میں: "من وهب لصغير یعبر عن نفسه شیئاً فردہ یصح کما یصح قبولہ۔ اھ" و اللہ تعالیٰ اعلم۔

صح الجواب: جلال الدین احمد الامجدی

کتبہ: محمد حبیب اللہ مصباحی

۵ جمادی الاولیٰ ۱۴۲۲ھ

# کتاب الاجارۃ

## اجارہ کا بیان

مسئلہ :- از: محمد فروز نظامی، دارالعلوم نور محمدی، دیارہ، بمبئی

کیا فرماتے ہیں مفتیان دین و ملت اس مسئلہ میں کہ زید از شوال تا شعبان جس دارالعلوم میں مدرسہ کی خدمات انجام دیتا ہے اس دارالعلوم میں مکمل دو ماہ یعنی دس شعبان تا دس شوال تعطیل رہتی ہے۔ مذکورہ تعطیل کی تنخواہ اراکین دارالعلوم گاہ قبل رمضان و گاہ بعد رمضان دیتے ہیں۔ دریافت طلب امر یہ ہے کہ زید شعبان ہی میں مذکورہ چھٹی کی تنخواہ لینا چاہتا ہے۔ کیا از روئے شرع زید شعبان میں تعطیل کلاں کی تنخواہ کا مستحق ہے؟ اور اراکین دارالعلوم شعبان میں یہ بہانہ کرتے ہیں کہ جو مدرس بعد رمضان میرے دارالعلوم میں رہے گا اسی کو اس تعطیل کی تنخواہ ملے گی ورنہ نہیں۔ از روئے شرع اراکین کے تنخواہ نہ دینے پر کیا حکم ہے؟ بینوا توجروا۔

الجواب :- جو تعطیل عام طور پر مسلمانوں میں رائج و معبود ہیں مثلاً جمعہ یا جمعرات، ماہ رمضان المبارک اور عید و بقرعید وغیرہ، مدرس ان تعطیلات کی تنخواہ پانے کا مستحق ہوتا ہے۔ ایسا ہی بہار شریعت حصہ دوم صفحہ ۶۹ پر ہے اور اعلیٰ حضرت علیہ الرحمۃ والرضوان تحریر فرماتے ہیں: ”تعطیلات معبودہ میں مثل تعطیل ماہ مبارک رمضان و عیدین وغیرہ کی تنخواہ مدرسین کو بیشک دی جائے گی۔ فان المعهود عرفا کالمشروط مطلقاً ۱۰۔“ (فتاویٰ رضویہ جلد ہشتم صفحہ ۱۴۱) اور حضرت علامہ ابن عابدین شامی قدس سرہ السامی تحریر فرماتے ہیں: ”حیث کانت البطالة معروفة فی يوم الثلاثاء و الجمعة و فی رمضان العیدین یحل الاخذ ۱۰۔“ (رد المحتار جلد سوم صفحہ ۴۱۶) اور ہمارے ہندوستان کا عرف یہی ہے کہ جو شوال سے شعبان تک مدرسہ کا مدرس رہے گا وہ تعطیل کلاں کی تنخواہ پانے کا مستحق ہوگا خواہ وہ بعد رمضان اس ادارہ میں تعلیم دے یا نہ دے۔

لہذا زید شعبان ہی میں تعطیل کلاں کی تنخواہ اگر لینا چاہے تو اراکین مدرسہ کا اسی وقت دینا لازم ہے کہ تعطیل کلاں کی تنخواہ کا استحقاق مطلق ہے اس کے ایام گزرنے کے ساتھ مقید نہیں۔ البتہ اگر آئندہ اسے اس ادارہ میں نہ رہنا ہو تو پہلے سے کئی کو اطلاع کر دے تاکہ وہ کسی دوسرے مدرس کا انتظام کرے اور شروع سال میں تعلیمی نقصان نہ ہو۔ اور اراکین کا یہ کہنا کہ جو مدرس بعد رمضان میرے دارالعلوم میں رہے گا اسی کو اس تعطیل کی تنخواہ ملے گی یہ سراسر ظلم و زیادتی اور نا انصافی ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۶ جمادی الاولیٰ ۱۹

مسئلہ :- از: ماسٹر شمس الدین خاں، سہی بزرگ، کبیر نگر

کیا فرماتے ہیں مفتیان دین و ملت اس مسئلہ میں کہ زید ایک عربی مدرسہ کا مدرس ہے جس میں پرائمری اور عالیہ دونوں

شعبے ہیں۔ پرائمری کے مدرسین کو جون میں مشاہرہ کے ساتھ چھٹی دی جاتی ہے۔ اور عالیہ کے مدرسین کو ماہ رمضان میں۔ زید رمضان کے مہینے میں بچوں کو تعلیم دینے کے لئے مدرسہ پر رکا رہا۔ ارکان نے زید سے کہا کہ مطبخ بند ہے اس لئے آپ کو اس ماہ کی رخصت دی جاتی ہے۔ سوال یہ ہے کہ اس صورت میں زید کو ماہ رمضان کی تنخواہ ملنی چاہئے یا نہیں؟

**الجواب:-** جب کہ زید ماہ رمضان میں بچوں کو تعلیم دینے کے لئے مدرسہ پر رکا رہا مگر اراکین مدرسہ نے مطبخ بند ہونے کے سبب زید کو اس مہینے کی رخصت دی تو وہ اس مہینے کی تنخواہ کا حقدار ہے۔ اراکین مدرسہ اگر نہیں دیں گے تو حق العبد میں گرفتار اور سخت گنہگار مستحق عذاب نارہوں گے۔ واللہ تعالیٰ اعلم۔

**الجواب صحیح:** جلال الدین احمد الامجدی

مکتبہ: محمد ابراہیم احمد امجدی برکاتی

۲۲ رزوالحجہ ۱۸ھ

**مسئلہ:-**

کیا فرماتے ہیں مفتیان دین و ملت مندرجہ ذیل مسائل میں:

(۱) بعض مدارس ماہ رمضان میں مدرسہ کے اساتذہ سے ڈبل تنخواہ پر اور بعض صرف پانچ فیصد دس فیصد پر اور بعض مدارس ایک ماہ کی تنخواہ کے ساتھ پانچ فیصد پر چندہ کراتے ہیں تو اس کے بارے میں شریعت کا کیا حکم ہے؟ اور چندہ کرنے والے اگر سید ہوں تو زکوٰۃ و فطرہ کی رقم سے ان کو چندہ کرنے کی اجرت دے سکتے ہیں یا نہیں؟ بینوا توجروا۔

(۲) ادارہ یا کوئی محکمہ تعطیل کے دنوں کی تنخواہ جو اپنے ملازمین کو دیتا ہے اس کا لینا جائز ہے یا نہیں؟

**الجواب:-** (۱) ماہ رمضان میں مدرسہ کے اساتذہ سے ڈبل تنخواہ پر چندہ وصول کروانا جائز ہے کہ یہ اجیر خاص کی

صورت ہے۔ فتاویٰ رضویہ جلد اول صفحہ ۳۲۵ پر غزالیوں سے ہے "استاجره لیصید له او لیحتطب جاز ان وقت بان قال هذا اليوم او هذا الشهر و يجب المسمى لان هذا أجیر و حد و شرط صحته بیان الوقت و قد وجد. اه۔"

اور آدھا، تہائی یا پانچ فی صد دس فیصد پر چندہ کرنے والا اجیر مشترک قرار پائے گا کہ اس کی اجرت کام پر موقوف رہتی ہے کہ جتنا کرے گا اسی کے حساب سے مزدوری کا حقدار ہوگا۔ حضرت صدر الشریعہ علیہ الرحمۃ والرضوان تحریر فرماتے ہیں: "کام میں جب وقت کی قید نہ ہو اگرچہ وہ ایک ہی شخص کا کام کرے یہ بھی اجیر مشترک ہے مثلاً درزی کو اپنے گھر میں کپڑا سینے کے لئے رکھا اور یہ پابندی نہ ہو کہ فلاں وقت سے فلاں وقت تک بیٹے گا اور روزانہ یا ماہانہ یہ اجرت دی جائے گی بلکہ جتنا کام کرے گا اسی حساب سے اجرت دی جائے تو یہ اجیر مشترک ہے۔" (بہار شریعت حصہ ۱۴ صفحہ ۱۳۴) اور حضرت علامہ ہکملی رحمۃ اللہ تعالیٰ علیہ تحریر فرماتے ہیں: "الاجراء علی ضربین مشترک و خاص فالاول من يعمل لالواحد کالخياط و نجوه او يعمل له

عملا غیر مؤقت کان استاجره للخیاطۃ فی بیته غیر مقیدۃ بمدة کان اجیرا مشترکا وان لم یعمل لغيره۔ (در مختار مع شامی جلد پنجم مطبوعہ نعمانیہ صفحہ ۴۰)

لہذا ایسے لوگوں کو اور اس مدرسہ کو بھی جو ایک ماہ کی تنخواہ کے ساتھ پانچ فیصد پر چندہ کرتا ہے سب کو وصولی کے اعتبار سے مزدوری بقدر ضرورت دینا جائز ہے۔ بشرطیکہ خاص وصولی کے روپے میں سے اجرت دینا طے نہ کیا جائے۔ پھر خواہ اسی روپے سے دی جائے تاکہ فقیر طمان نہ ہو جس سے نبی اکرم صلی اللہ تعالیٰ علیہ وسلم نے منع فرمایا۔ در مختار مع شامی جلد پنجم صفحہ ۳۶ میں ہے: "الحيلة ان یسمی قفیزا بلا تعیین ثم یعطیہ قفیزا منه اه" لیکن ظاہر ہے کہ زکاة فطرہ اور دیگر صدقات واجبہ کے مصارف فقراء و مساکین وغیرہ ہیں۔ صرف دینی علوم کے تحفظ و بقا اور فروغ و ترقی کی اہم ترین ضرورت کے پیش نظر اسلامی مدارس میں ایسی رقموں کو خرچ کرنے کے لئے حیلہ شرعی کی اجازت دی گئی ہے۔ لہذا ایسی رقموں کا زیادہ سے زیادہ حصہ ان مدات میں خرچ ہو جن کا تعلق براہ راست علوم دینیہ کی بقا سے ہو مثلاً مدرسین کی تنخواہ، کتابوں کی فراہمی، تبلیغ و اشاعت دین کے دوسرے شعبے اور طلبہ کے خورد و نوش کا انتظام وغیرہ کہ یہی چیزیں حیلہ شرعی کے جواز کے اصل اسباب ہیں۔ سفارت بھی مدرسہ کا ایک شعبہ ہے اس لئے اس کی اجرت بھی اس فنڈ سے دی جاسکتی ہے مگر اس کی اجرت اتنی مقرر کرے کہ یہ ضرورت پوری ہو جائے اس سے زیادہ کی اجازت ہرگز نہیں دی جاسکتی۔ الاشبہ والنظائر صفحہ ۹۵ میں ہے: "ما یشیع للضرورة یقدر بقدرها۔"

اور زکاة و دیگر صدقات واجبہ بعد حیلہ شرعی سید کو بھی اجرت میں دے سکتے ہیں کہ ملک کے بدلنے سے شی کا عین بھی حکماً بدل جاتا ہے۔ جیسا کہ حدیث شریف سے اس کا ثبوت ملتا ہے کہ حضور سید عالم صلی اللہ تعالیٰ علیہ وسلم نے اس گوشت کے متعلق جو حضرت بریرہ رضی اللہ تعالیٰ عنہا کو بطور صدقہ واجبہ دیا گیا تھا فرمایا "لک صدقة و لنا هدية" یعنی وہ گوشت تمہارے لئے صدقہ ہے اور ہمارے لئے ہدیہ ہے۔ رئیس الفقہاء حضرت ملا احمد حیون علیہ الرحمۃ والرضوان تحریر فرماتے ہیں: "ان رسول اللہ صلی اللہ علیہ وسلم دخل علی بریرۃ یوما فقدمت الیہ تمرا و کان القدر یغلی من اللحم فقال علیہ السلام الاتجعلین لنا نصیبا من اللحم فقالت یا رسول اللہ انه لحم تضدق علی فقال علیہ السلام لک صدقة و لنا هدية. یعنی اذا اخذته من المالك كان صدقة عليك و اذا اعطیته ایانا تصیر هدية لنا فعمل ان تبدل الملك یوجب تبذلا فی العین۔" (نور الانوار صفحہ ۳۷)

اثر بت بقدر عمل کی ایک صورت یہ بھی ہے کہ قاضی شرع سفیروں کو زکاة وغیرہ کی وصولی پر مقرر کرے تو وہ اجیر کی بجائے فقہ کی اصطلاح میں عامل کہے جائیں گے۔ اور خاص مال زکاة سے بھی انہیں بلا تملیک گزارے کے لائق حق الحقت دینا اور لینا جائز ہوگا اگرچہ وہ غنی ہوں۔ اعلیٰ حضرت امام احمد رضا محدث بریلوی رضی عنہ بہ القوی تحریر فرماتے ہیں کہ: "عامل زکاة جسے حاکم اسلام نے ارباب اموال سے تحصیل زکاة پر مقرر کیا جب وہ تحصیل کرے تو بحالت غنی بھی بقدر اپنے عمل کے لے سکتا ہے اگر ہاشمی نہ ہو۔"

(فتاویٰ رضویہ جلد چہارم صفحہ ۳۶۵) اور جہاں حاکم اسلام نہ ہو وہاں مدارس عربیہ کے ذمہ دار حاکم اسلام نہیں قرار دیئے جائیں گے اور نہ ان کے مقرر کرنے سے زکاۃ وغیرہ وصول کرنے والے عامل ہوں گے بلکہ ایسی جگہ میں ضلع کا سب سے بڑا صحیح العقیدہ عالم اس کے قائم مقام ہے۔ فتاویٰ رضویہ جلد سوم صفحہ ۲۰۶ پر حدیقہ ہندیہ شرح طریقہ محمدیہ جلد اول صفحہ ۲۳۰ سے ہے: "اذا خلا الزمان من سلطان ذي كفاية فالامور مؤكلة الى العلماء ويلزم الامه الرجوع اليهم و يصيرون ولاه فاذا عسر جمعهم على واحد استقل كل قطر باتباع علمائه فان كثروا فالمتبع اعلمهم فان استتوا اقرع بينهم" اور بعض سفراء جوکل وصولی اپنے کام میں خرچ کر ڈالتے ہیں پھر تھوڑا تھوڑا مدرسہ میں جمع کرتے ہیں یا اپنی تنخواہ میں وضع کراتے ہیں اور بعض سفیر جو اپنی اجرت کی کل رقم مدرسہ میں جمع کرنے سے پہلے خود ہی لے لیتے ہیں ناجائز و حرام ہے کہ امانت میں خیانت ہے۔ اور خیانت حرام ہے۔ خدائے تعالیٰ کا ارشاد ہے: "يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمْنِيَكُمْ وَأَنْتُمْ تَعْلَمُونَ" یعنی اے ایمان والو! اللہ و رسول سے دغا نہ کرو اور نہ اپنی امانتوں میں جان بوجھ کر خیانت کرو۔ (پ ۹ سورۃ انفال، آیت ۲۷)

لہذا سفیروں پر لازم ہے کہ وہ اپنا خاص روپیہ یا جن روپیوں میں انہیں شرعاً تصرف کی اجازت حاصل ہے انہیں روپیوں کو اپنے سفر وغیرہ کی ضروریات میں خرچ کریں اور چندہ کے سب روپے مدرسہ میں جمع کریں پھر بعد تملیک جو حق الحقت انہیں ملے اسے اپنے خرچ میں لائیں۔ واللہ تعالیٰ اعلم۔

(۲) ادارہ اور محکمہ ایام تعطیل کی تنخواہ جو اپنے ملازمین کو دیتا ہے اس کا لینا جائز ہے جیسا کہ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "تعطیلات معہودہ میں مثل تعطیل ماہ مبارک رمضان و عیدین وغیرہا کی تنخواہ مدرسین کو پیشک دی جائے گی فان المعہود عرفا کا المشروط مطلقاً" (فتاویٰ رضویہ جلد ہفتم صفحہ ۱۳۱) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابرار احمد امجدی برکاتی

۱۱/ ربوٰی الحجۃ ۱۸ھ

مسئلہ:-

جب قرآن مجید پڑھانے کا پیسہ لینا جائز ہے۔ تو کسی کے مکان، دوکان اور قبر پر قرآن مجید پڑھنے کا پیسہ لینا کیوں جائز نہیں؟ بیینوا تو جروا۔

الجواب:- قرآن مجید پڑھانے کا پیسہ لینا ضرورۃً جائز قرار دیا گیا ہے۔ اگر وہ جائز نہ ٹھہرایا جاتا تو لوگ قرآن پڑھانا بند کر دیتے جس سے دین میں بہت بڑا خلل واقع ہوتا۔ اشاہ میں ہے "الضرورات تبیح المحظورات" اور حضرت علامہ ابن عابدین شامی رحمۃ اللہ علیہ تحریر فرماتے ہیں: "قال فی الهدایۃ بعض مشایخنا رحمہم اللہ تعالیٰ استحسنوا



الاستیجار علی تعلیم القرآن الیوم لظہور التوانی فی الامور الدینیۃ ففی الامتناع یضیع حفظ القرآن و علیہ الفتویٰ (رد المحتار جلد پنجم صفحہ ۳۸) اور کسی کی دوکان، مکان اور قبر پر قرآن نہ پڑھنے سے دین میں کوئی غل نہیں واقع ہوگا اس لئے اس پر اجرت لینا جائز نہیں فقہ کا قاعدہ کلیہ ہے "ما ابیح للضرورة یقدر بقدرہا" ہاں اس کے جائز ہونے کے دو طریقے ہیں پہلا یہ کہ پڑھنے والے پڑھنے سے پہلے صراحت کہہ دیں کہ ہم کچھ نہ لیں گے اور پڑھوانے والے صاف انکار کر دیں کہ تمہیں کچھ نہ دیا جائے گا، اس شرط کے بعد وہ پڑھیں۔ اور پھر پڑھوانے والے بطور صلہ جو چاہیں دیدیں یہ لینا دینا حلال ہوگا۔ اور دوسری صورت یہ ہے کہ پڑھنے والے کو جتنے دن کی ضرورت ہوتی ہے ان دنوں کے لئے معین قیمت پر کام کاج کے لئے ملازم۔ کچھ لے پھر اس سے کہیں کہ ایک کام یہ کرو کہ اتنی دیر مکان یا دوکان یا قبر پر (جہاں ضرورت ہو) وہاں جا کر قرآن پڑھ دیا کیجئے اور اس کا ثواب فلاں فلاں کو بخش دیا کیجئے یہ جائز ہوگا۔ اور اس پر اجرت لینا دینا حلال ہے۔ ایسا ہی فتاویٰ رضویہ جلد ششم صفحہ ۶۰ اور ان کا شریعت حصہ اول صفحہ ۱۳۵ پر بھی ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری  
۲۸ جمادی الاولیٰ ۱۴۱۸ھ

مسئلہ:- از: مطیع الرحمن امجدی، اور پور

مَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ اور حضرت وہب بن منیر رحمۃ اللہ علیہ کے قول "من طلب الدنيا بعمل الآخرة نكس الله قلبه وكتب اسمه في ديوان أهل النار۔" (اخلاق الصالحین صفحہ ۷۱) متذکرہ بالا عبارات کی روشنی میں امامت و تدريس بالاجرت پر ثواب کی امید ہے یا نہیں؟ بیینوا توجروا۔

الجواب:- اصل یہی ہے کہ طاعات و عبادات پر اجرت لینا مطلقاً حرام ہے یہی فقہائے متقدمین کا مسلک ہے۔ مگر متاخرین نے دیکھا کہ دین کے کاموں میں سستی پیدا ہوگئی تو انہوں نے اس کلیہ سے بعض امور کا استثناء فرما دیا اور یہ فتویٰ دیا کہ تعلیم قرآن، نذر اور اذان و امامت پر اجارہ جائز ہے۔ جیسا کہ در مختار مع شامی جلد پنجم صفحہ ۳۸ پر ہے: "الاجارۃ لاجل الطاعات مثل الاذان و الامامة و تعليم القرآن و الفقه و يفتی اليوم بصحتها لتعليم القرآن و الفقه و الامامة و الاذان اه" اسی کے تحت شامی میں ہے۔ قال فی الهدایۃ و بعض مشایخنا رحمہم اللہ تعالیٰ "استحسنوا الاستیجار علی تعلیم القرآن الیوم لظہور التوانی فی الامور الدینیۃ ففی الامتناع یضیع حفظ القرآن و علیہ الفتویٰ"۔ لیکن مذکورہ باتوں پر اجرت لے گا تو ثواب نہیں پائے گا۔

اعلیٰ حضرت امام احمد رضا بریلوی رضی عنہ ربہ الفتویٰ امامت کی اجرت کے بارے میں تحریر فرماتے ہیں کہ: "جائز ہے مگر امامت کا ثواب نہ پائیں گے کہ امامت بک چکی۔" پھر ایک سطر بعد تعلیم قرآن اور تعلیم فقہ و احادیث کی اجرت کے متعلق تحریر

فرماتے ہیں کہ: ”جائز اور ان کے لئے آخرت میں ان پر کچھ ثواب نہیں۔“ (فتاویٰ رضویہ جلد ہشتم صفحہ ۷۷۱) اور حضرت وہب بن منیہ رحمۃ اللہ علیہ کے قول کے مصداق وہ ائمہ و معلمین ہیں جو عمل آخرت صرف دنیا کے لئے کرتے ہیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حنیف قادری

۱۲ ارزاو القعدہ ۱۸ھ

**مسئلہ:-** از: جمیل میڈیکل اسٹور، متھر بازار، بلرام پور

زید کی بیوی بٹائی پر بکری دیتی ہے کئی بار اس نے سمجھایا اور کہا کہ بٹائی پر بکری دینا جائز نہیں پھر بھی وہ نہیں مانتی تو زید اس صورت میں کیا کرے؟ بینوا توجروا۔

**الجواب:-** بکری کا بٹائی پر دینا اور لینا جائز نہیں۔ حضرت صدر الشریعہ علیہ الرحمۃ والرضوان تحریر فرماتے ہیں کہ: ”بعض لوگ بکری بٹائی پر دیتے ہیں کہ جو کچھ بچے پیدا ہوں گے دونوں نصف نصف لیں گے یہ اجارہ بھی فاسد ہے۔ بچے اسی کے ہیں جس کی بکری ہے دوسرے کو اس کے کام کی اجرت ملے گی۔“ (بہار شریعت حصہ چہارم صفحہ ۱۳۰) اور رد المحتار جلد سوم صفحہ ۳۸۳ پر ہے: ”اذا دفع البقرة بالعلف لیكون الحادث بینہما نصفین فما حدث فهو لصاحب البقرة هو للاخر مثل علفه و اجر مثله تاتار خانیه۔“

لہذا زید کی بیوی اگر سمجھانے کے باوجود شریعت کا حکم نہیں مانتی تو وہ سخت گنہگار ہے۔ خدائے تعالیٰ کی بارگاہ میں اس کی شدید پکڑ ہوگی۔ اور زید کے لئے حکم یہ ہے کہ وہ اس کے ساتھ نہ سوائے نہ کھائے نہ پیئے اس کو اللہ واحد قہار کے عذاب سے ڈرائے اور معمولی پٹائی بھی کر سکتا ہے۔ قرآن مجید میں ہے: ”الَّتِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاضْرِبُوهُنَّ۔“ یعنی اور جن عورتوں کی نافرمانی کا تمہیں اندیشہ ہو تو انہیں سمجھاؤ اور ان سے الگ سوؤ اور انہیں مارو۔ (پہ ۵ سورہ نساء، آیت ۳۴) اور حاشیہ ابوداؤد جلد اول صفحہ ۲۰۲ میں فتح الباری شرح بخاری سے ہے: ”و محل ذلك ان يضربها تاديبا اذا رأى منها ما يكره فيما يجب عليها فيه طاعته فان اكتفى بالتهديد وغيره كان افضل الا اذا كان الضرب في امر يتعلق بمعصية الله۔“ اهـ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد الرضوی المصنہی

۶ جمادی الاولیٰ ۱۲۱ھ

**مسئلہ:-** از: الحاج محمد جمیل خاں اشرفی، میڈیکل اسٹور، متھر بازار، بلرام پور

چھٹی کے دنوں میں جب مدرسین سے کوئی کام نہیں لیا جاتا تو وہ ان دنوں کی تنخواہ پانے کے مستحق ہیں یا نہیں؟ بینوا توجروا۔

**الجواب:-** چھٹی کے دنوں میں اگر چہ مدرسین سے کوئی کام نہیں لیا جاتا مگر وہ ان دنوں کی تنخواہ پانے کے مستحق ہیں۔

اسی حضرت علیہ الرحمۃ والرضوان تحریر فرماتے ہیں کہ: ”مدرسین و امثالہم اجیر خاص ہیں۔ اور اجیر خاص پر وقت مقررہ معہودہ میں تسلیم نفس لازم ہے اور اسی سے وہ اجرت کا مستحق ہوتا ہے اگرچہ کام نہ ہو جس قدر تسلیم نفس میں کمی ہوگی اتنی تنخواہ وضع ہوگی۔ معمولی تعطیلیں مثلاً جمعہ و عیدین اور رمضان المبارک اس حکم سے الگ ہیں کہ ان ایام میں بے تسلیم نفس بھی مستحق تنخواہ ہے۔ اھ ملخصاً۔“ (فتاویٰ رضویہ جلد ہشتم صفحہ ۱۷۰) اور درمختار مع شامی جلد ششم صفحہ ۶۹ میں ہے۔ الاجیر الخاص ویسمی اجیر واحد و هو من يعمل لواحد عملاً مؤقتاً بالتخصیص ویستحق الاجیر بتسلیم نفسه فی المدۃ و ان لم يعمل کمن استؤجر شهراً للخدمة۔ اھ۔ اور درمختار جلد چہارم صفحہ ۳۷۲ میں ہے: ”حیث كانت البطالة معروفة فی يوم الثلاثاء و الجمعة و فی رمضان و العیدین یحل الاخذ۔“ و اللہ تعالیٰ اعلم۔

الجواب صحیح: جلال الدین احمد الامجدی

کتبہ: عبدالحمید رضوی مصباحی

۱۱ رجب المرجب ۱۴۲۱ھ

**مسئلہ:-** از: عبدالرزاق الشکری، جام نگر (گجرات)

دینی خدمات کرنے والوں کو یعنی جو تدریس، امامت، فتویٰ وغیرہ کے فرائض انجام دینے والے ہیں ان کے لئے وظیفہ کا رواج کب سے ہوا؟ بینوا توجروا۔

**الجواب:-** دینی خدمات کرنے والوں کے لئے وظیفہ کا رواج فقہاء متاخرین فقہاء کے دور سے ہوا جب کہ دینی کاموں میں لوگوں نے سستی کی ورنہ حقدین کا مسلک یہی تھا کہ طاعت و عبادت پر اجرت لینا حرام ہے۔ مگر جب متاخرین نے دیکھا کہ دین کے کاموں میں سستی پیدا ہوگئی ہے اور اگر اس اجارہ کی ساری صورتوں کو ناجائز کہا جائے تو دین کے بہت سے کاموں میں خلل واقع ہوگا۔ تو انہوں نے اس کلیہ سے بعض امور کا استثناء فرما دیا اور یہ فتویٰ دیا کہ تعلیم قرآن و فقہ اور اذان و امامت پر اجارہ جائز ہے۔ ایسا ہی بہار شریعت حصہ ۱۴ صفحہ ۱۵۳ پر ہے۔

اور اعلیٰ حضرت محدث بریلوی رضی عنہ ربہ الفتویٰ تحریر فرماتے ہیں کہ: ”حق یہی ہے کہ استیجار علی الطاعات حرام و باطل ہے۔ سوائے تعلیم علوم دین اور اذان و امامت وغیرہ بعض امور کے کہ متاخرین نے بضرورت فوائے جواز دیا۔“ (فتاویٰ رضویہ جلد ہشتم صفحہ ۱۶۵) اور فتاویٰ عالمگیری جلد چہارم صفحہ ۳۴۸ پر ہے: ”فی الاصل لایجوز الاستیجار علی الطاعات و لکن جوزوا مشایخ بلخ الاستیجار علی تعلیم القرآن و الفقه و نحوه و المختار للفتویٰ فی زماننا قول ہؤلاء اھ ملخصاً۔“ و اللہ تعالیٰ اعلم۔

کتبہ: محمد حبیب اللہ مصباحی

الجواب صحیح: جلال الدین احمد الامجدی

۲۲ جمادی الاولیٰ ۱۴۲۱ھ

مسئلہ :-

چار پانچ سو روپے یا دو چار کنفل گیہوں وغیرہ غلہ پر ہر سال چھ مہینے کے لئے کھیت کرایہ پر لینا دینا جائز ہے یا نہیں؟  
**الجواب :-** روپے کی کسی مقدار معین پر مدت معینہ کے لئے کھیت کرایہ پر لینا دینا اس وقت جائز ہے جب کہ یہ طے ہو جائے کہ اس میں فلاں چیز کی کاشت کرے گا یا تعلیم طے ہو جائے کہ جس چیز کی چاہیں کاشت کر سکتے ہیں۔ لیکن غلہ کی کسی مقدار معین مثلاً دو یا چار کنفل گیہوں کی شرط پر کھیت کرایہ پر لینا دینا جائز نہیں۔ فتاویٰ رضویہ جلد ششم صفحہ ۱۵۶ پر تنویر الابصار سے ہے:  
 "تصح بشرط الشریکۃ فی الخارج فتبطل ان شرط لاحدهما قفزان مسماۃ. ۱۵ ملتقطاً واللہ تعالیٰ اعلم۔"

**الجواب صحیح:** جلال الدین احمد الامجدی

کتبہ: ابراہیم احمد اعظمی

**مسئلہ :-** از: محمد یوسف رضوی، ۳۰ نیشنل موٹر ورس، اندور

کیا فرماتے ہیں مفتیان دین و ملت اس مسئلہ میں کہ بیمہ کرانا کیسا ہے؟ بینوا توجروا۔

**الجواب :-** بیمہ کی چند صورتیں ہیں جن میں سے بیمہ زندگی اور بیمہ اموال دو بنیادی چیزیں ہیں۔ اور ان کے احکام جدا گانہ ہیں۔ زندگی بیمہ اس صاحب مال کے لئے جائز ہے جس کو اپنی موجودہ حالت کے ساتھ تین سال کی مدت مقررہ یا اس کے بعد کی مدت موسعہ تک تین سال کی تمام قطعی مسلسل جمع کرنے کا ظن غالب ملحق بالیقین ہو۔ لہذا وہ شخص جس کی موجودہ حالت مدت موسعہ تک تین سال کی پالیسی قائم رکھنے کے قابل نہیں اس کا ظن ملحق بالیقین نہیں ہے تو ایسے شخص کو بیمہ پالیسی کی اجازت نہیں۔

اور بیمہ املاک کی بنیادی قسمیں دو ہیں۔ جبری اور اختیاری۔ جن صورتوں میں قانونی حیثیت سے بیمہ کرنا لازمی ہوتا ہے وہ صورتیں اکراہ کی حد میں داخل ہیں۔ لہذا ایسے بیموں کے جواز میں کوئی شبہ نہیں۔ لقولہ تعالیٰ "الا من اکراہ و قلبہ مطمئن بالایمان۔" (چ ۱۴ سورہ نحل، آیت ۱۰۶) مثلاً انجن سے چلنے والی گاڑیوں کا جبری انشورنس حکومت کی طرف سے ایک جبری ٹیکس ہے۔ اس کا ادا کرنے والا معذور ہے گنہگار نہیں۔ اسی طرح ریل گاڑی، ہوائی جہاز کے ٹکٹوں میں جو جبری انشورنس کی رقم دینی پڑتی ہے وہ بھی ٹیکس کے قبیل سے ہے۔ بجز جبر اس میں بھی کوئی گناہ نہیں۔

اور اختیاری بیمہ اموال بعض صورتوں میں جائز ہے مثلاً بیمہ نقل و حمل جو پوسٹ آفس اور ریلوے وغیرہ کے ذریعہ مال کو ایک جگہ سے دوسری جگہ منتقل کرنے کا اختیاری یا جبری انشورنس ہوتا ہے جیسے کہ پارسل وی پی، رجسٹری، منی آرڈر اور بیمہ تو یہ سب صورتیں اجارۃ حفظ و حمل کی ہیں جو جائز ہیں مگر جن صورتوں میں نفع موہوم اور مال کا ضائع ہونا غالب ہوتا ہے مثلاً انسانی اعضاء و صفات کا بیمہ دوکان و مکان اور ذرائع نقل و حمل مثلاً ٹرک، بس، ٹریکٹر، کار اور موٹر سائیکل وغیرہ ان کا بیمہ جائز نہیں۔ اس لئے کہ ان چیزوں کا بیمہ سال بھر کے لئے ایک متعین رقم کی ادائیگی پر ہوتا ہے اور معاہدہ یہ ہوتا ہے کہ سال بھر کی مدت میں بیمہ شدہ چیز کو کوئی

حادثہ پیش آیا تو کمپنی نقصانات کی تلافی کرے گی۔ اور اگر کوئی حادثہ پیش نہ آیا تو کمپنی اپنی ضمانت یا ذمہ داری سے سبکدوش ہو جائے گی اور جمع شدہ تمام رقم اسی کی ملک ہوگی۔

اور ظاہر ہے کہ سال بھر میں کوئی ایسا حادثہ پیش آنا کثیر الوقوع نہیں بلکہ نادر ہے اس لئے نفع پانے کا ظن غالب نہیں۔ لہذا اس طرح کے بیمہ اموال کی اجازت نہیں دی جاسکتی۔ البتہ اس کے لئے قانونی مجبوری کی صورتیں بہر حال مستثنیٰ رہیں گی۔ ایسا ہی صحیفہ فقہ اسلامی صفحہ ۳۳ و ۳۴ مطبوعہ مجلس شرعی جامعہ اشرفیہ مبارکپور میں ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی

۷ جمادی الآخرہ ۱۴۱۷ھ

### مسئلہ:-

جو لوگ کہ امامت، تعلیم قرآن اور تعلیم فقہ و احادیث پر اجرت لیتے ہیں ان ملگوں کو ان کاموں پر ثواب ملے گا یا نہیں؟

بینوا توجروا۔

الجواب:- امامت و تعلیم قرآن و فقہ و حدیث پر اجرت لینا متفقہ میں فقہاء کے نزدیک ناجائز ہے مگر متاخرین فقہاء نے زمانے کی نزاکت کو ملحوظ نظر رکھتے ہوئے اس کے جواز کا فتویٰ دیا جیسا کہ حضرت صدر الشریعہ علیہ الرحمہ تحریر فرماتے ہیں: ”متاخرین نے دیکھا کہ دین کے کاموں میں سستی پیدا ہو گئی ہے اگر اجارہ کی سب صورتوں کو ناجائز کہا جائے تو دین کے بہت سے کاموں میں خلل واقع ہوگا، انہوں نے اس کلیہ سے بعض امور کا استثناء فرمادیا اور یہ فتویٰ دیا کہ تعلیم القرآن و فقہ اور اذان و امامت پر اجارہ جائز ہے (بہار شریعت جلد ۱۲ صفحہ ۱۱۴)۔

لیکن اجرت لینے کے سبب انہیں ان کاموں پر کوئی ثواب نہیں ملے گا اعلیٰ حضرت محدث بریلوی رضی عنہ ربہ القوی سے سوال کیا گیا کہ امام جمعہ اور امام بیہقتہ کا اکثر جگہوں پر تنخواہیں مقرر کر کے لینا جائز ہے یا نہیں؟ تو اس کے جواب میں آپ نے تحریر فرمایا کہ جائز ہے مگر امامت کا ثواب نہ پائیں گے کہ امامت بیچ چکے“ (فتاویٰ رضویہ جلد ۸ صفحہ ۱۷۷) اور آپ سے سوال کیا گیا کہ تعلیم قرآن و تعلیم فقہ و احادیث کی اجرت لینا جائز ہے یا نہیں اس کے جواب میں تحریر فرمایا کہ: ”جائز ہے اور ان کے لئے آخرت میں ان پر ثواب کچھ نہیں“ (فتاویٰ رضویہ جلد ۸ صفحہ ۱۷۷) اور حضرت صدر الشریعہ علیہ الرحمہ فرماتے ہیں کہ: ”اذان کہنے پر احادیث میں جو ثواب ارشاد ہوئے وہ انہیں کے لئے ہیں جو اجرت نہیں لیتے خالصا لوجہ اللہ عز و جل اس حدیث کو انجام دیتے ہیں ہاں اگر لوگ بطور

اجرت نہیں (غنیہ) جب کہ المعہود کا المشروط کی حد تک نہ پہنچ جائے“ (بہار شریعت جلد ۳ صفحہ ۳۸) واللہ تعالیٰ اعلم۔

کتبہ: محمد نعمان رضا برکاتی

الجواب صحیح: جلال الدین احمد الامجدی

۲۲ صفر المظفر ۱۴۱۹ھ

# کتاب الغضب

## غضب کا بیان

**مسئلہ :-** از: غلام زین العابدین، مقام وڈا کھانہ ٹوا کنگائی، بستی

کیا فرماتے ہیں مفتیان کرام اس مسئلہ میں کہ زید عرصہ دراز سے ہجڑوں کے ساتھ رہتا ہے اور انہیں کے ساتھ گانا بجاتا ہے۔ یہی اس کی کمائی ہے۔ تو ان پیسوں کے بارے میں کیا حکم ہے؟ اور کیا وہ اپنے گھر آ کر اپنے والدین کے ساتھ رہ سکتا ہے؟ جبکہ وہ نماز پڑھتا ہے زکاۃ بھی دیتا ہے۔ صدقہ خیرات بھی کرتا ہے۔ اور اولیائے کرام کے مزارات پر حاضری بھی دیتا ہے۔

**الجواب :-** ہجڑوں کو جو مال گانے ناچنے یا معاذ اللہ حرام کاری کی اجرت میں ملتا ہے ان کے لئے حرام ہے جیسا کہ رٹھیوں کے لئے۔ وہ ہرگز اس کے مالک نہیں ہوتے وہ ان کے ہاتھ میں مال مغضوب کا حکم رکھتا ہے۔ لہذا جو ناجائز مال زید کے پاس ہے اس پر فرض ہے کہ جن لوگوں سے لیا انہیں واپس کر دے وہ نہ ہوں تو ان کے ورثہ کو دیدے وہ نہ ملیں تو غریبوں میں تقسیم کر دے یا کسی دینی ادارہ کو دیدے۔

اور اگر وہ ہجڑوں کے ساتھ رہنا چھوڑ کر علانیہ توبہ واستغفار کرے تو اپنے والدین کے ساتھ رہ سکتا ہے۔ اسے چاہئے کہ اپنے ماں باپ سے لے کر یا کسی دوسرے سے قرض مانگ کر جائز پیسوں سے قرآن خوانی و میلاد شریف کرے غرباد و مساکین کو کھانا کھلائے اور مسجد میں لوٹا و چٹائی رکھے کہ نیکیاں قبول توبہ میں معاون ہوتی ہیں۔ خدائے تعالیٰ کا ارشاد ہے: ”من تاب و عمل صالحا فانہ یتوب الی اللہ متابا۔“ (پارہ ۱۹، رکوع ۴) ہجڑا جو مال حرام کھاتا ہے اس کی نماز قبول نہیں ہوتی۔ اور ایسے شخص کی زکاۃ و خیرات بھی قبول نہیں ہوتی کہ ”ان اللہ طیب لا یقبل الا الطیب۔“ اور ایسے آدمی کی اولیائے کرام کے مزارات پر حاضری بھی سودمند نہیں۔ واللہ تعالیٰ اعلم۔

کتبہ: جلال الدین احمد الامجدی

۲۰ رزی الحجہ ۱۸ھ

**مسئلہ :-** از: وکیل احمد قادری، اباری بازار، بستی

کیا فرماتے ہیں علمائے کرام و مفتیان شرع عظام مسئلہ ذیل میں کہ زید کا پیشہ ناچنے اور گانے کا ہے۔ یہی اس کی آمدنی کا ذریعہ ہے زید پہلے مذکر تھا بعد میں آپریشن کروا کے عنت ہو گیا ایسی صورت میں زید کے یہاں کھانے پینے، زید یا اس کے گھر والوں کو اپنے یہاں کھانے پلانے کے بارے میں کیا حکم ہے؟ زید کے گھر شادی میں بکرو وغیرہ اور گاؤں کے کچھ لوگوں نے کھانا کھایا۔

اب ایسی صورت میں بکرو وغیرہ کے یہاں کھانے پینے یا بکرو وغیرہ کو اپنے یہاں کھلانے پلانے کے متعلق شریعت مطہرہ کا کیا حکم ہے؟  
بینوا توجروا۔

**الجواب:-** ناچنا اور گانا حرام ہے اور جو آدمی اسی کے ذریعہ ہودہ فبیٹ ہے اور مرد ہونے کی نشانی کو آپریشن کرا کے نکلوادینا بھی حرام ہے۔ لہذا زید سخت گنہگار مستحق عذاب نار اور لائق قہر قہار ہے۔ اس پر لازم ہے کہ ناچنا گانا چھوڑ دے اور علانیہ توبہ واستغفار کرے۔ اور مرد ہونے کی نشانی کو نکلوادینے کی غلطی پر اللہ کی بارگاہ میں روئے اور گر گڑائے اگر وہ ایسا نہ کرے تو سب مسلمان اس کا سخت سماجی بائیکاٹ کریں۔ اور زید کے گھر والوں پر لازم ہے کہ اس کو اپنے گھر سے نکال دیں۔ اگر وہ لوگ ایسا نہ کریں تو سارے مسلمان اس کے گھر والوں سے بھی قطع تعلق کریں۔ ان کے ساتھ اور ان کے یہاں کھانا پینا بند کریں اور ان کو اپنے یہاں ہرگز نہ کھلائیں نہ پلائیں تاکہ وہ لوگ زید کو ناچ اور گانا چھوڑنے پر مجبور کریں اگر مسلمان ایسا نہیں کریں گے تو وہ بھی گنہگار ہوں گے اور اللہ کے عذاب میں گرفتار ہوں گے۔ حدیث شریف میں ہے: "ان الناس اذا راوا منكرا فلم يغيروا يوشك ان يعذبهم الله بعقابہ۔" یعنی حضور صلی اللہ علیہ وسلم نے ارشاد فرمایا کہ لوگ جب کوئی برا کام دیکھیں اور اس کو نہ منائیں تو عنقریب خدائے تعالیٰ ان سب کو اپنے عذاب میں مبتلا کرے گا۔ (مشکوٰۃ شریف صفحہ ۳۳۶) اور جو لوگ زید کے یہاں شادی میں کھائے پیئے وہ اپنی غلطی پر نام و شرمندہ ہوں اور عہد کریں کہ اب آئندہ ہم اس کے گھر کھانے پینے سے پرہیز کریں گے۔ اگر وہ ایسا کریں تو ان کے ساتھ مسلمان کھائیں پیئیں اور ان کو اپنے یہاں کھلائیں پلائیں ورنہ سب مسلمان ان سے بھی دور رہیں اور ان کو بھی اپنے سے دور رکھیں۔ اللہ تعالیٰ کا ارشاد ہے: "ولا تتركوا الى الذين ظلموا فتمسكم النار۔" (پارہ ۱۲، رکوع ۱۰) واللہ تعالیٰ اعلم۔

کتابتہ: جلال الدین احمد الامجدی

۲۳ محرم الحرام ۱۴۲۰ھ

**مسئلہ:-** از: سرور پاشا، مؤمن مسجد گلی ہاسپٹ، کراچیک

کیا فرماتے ہیں مقتیان دین و ملت اس مسئلہ میں کہ ایک شخص نے جو اکھیلنا اور کھانا شروع کیا اور اس طرح بہت سامان جمع کیا۔ پھر ایک مولانا سے پوچھ کر حیلہ شرعی سے مال کو پاک کر کے رکھ لیا۔ اب دوسرے لوگ بھی یہی طریقہ اختیار کرنے والے ہیں تم اسی کے بارے میں شریعت کا حکم کیا ہے؟ بینوا توجروا۔

**الجواب:-** جوابازی سخت ناجائز و گناہ ہے اور اس کی کمائی کا سارا مال حرام ہے۔ وہ ہرگز اس کے مالک نہیں۔ وہ ان کے ہاتھ میں مال مفسوب کا حکم رکھتا ہے۔ اس لئے نہ انہیں خود اپنے خرچ میں لانا جائز اور نہ ہی کسی کو بطور اجرت یا ویسے ہی ہدیہ وغیرہ میں دینا جائز اور نہ اسے حیلہ شرعی کر کے رکھ لینا جائز بلکہ جس سے جتنا جیتا ہے اس کو اتنا مال واپس کرنا واجب۔ خدائے

تعالیٰ کا فرمان ہے: "يَسْتَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ"۔ یعنی تم سے شراب اور جوئے کا حکم پوچھتے ہیں تم فرما دو کہ ان دونوں میں بڑا گناہ ہے۔ (سورہ بقرہ، آیت ۲۱۹) اور اعلیٰ حضرت امام احمد رضا محدث بریلوی رضی عنہ ربہ القوی باب الغصب میں اسی طرح کے ایک سوال کے جواب میں تحریر فرماتے ہیں: "جس قدر مال جوے میں کمایا محض حرام ہے۔ اور اس سے برأت کی یہی صورت ہے کہ جس جس سے جتنا جتنا مال جیتا ہے اسے واپس دے وہ نہ ہو تو اس کے وارثوں کو واپس دے یا جیسے بنے انہیں یا ان کے ورثہ کو رضی کر کے معاف کرا لے۔ اور جن لوگوں کا پیٹہ کسی طرح نہ چلے نہ ان کا شان کے ورثہ کا ان سے جس قدر جیتا تھا ان کی نیت سے خیرات کر دے۔ اھ ملخصاً" (فتاویٰ رضویہ جلد ہشتم صفحہ ۲۳۴) اور فتاویٰ عالمگیری مع خانہ جلد پنجم صفحہ ۳۴۹ میں ہے: "كَانَ الْإِخْذُ مَعْصِيَةً وَ السَّبِيلُ فِي الْمَعَاصِي رَدُّهَا وَ ذَلِكَ هَهُنَا يَرُدُّ الْمَاخُوذَانِ تَمَكُّنٌ مِنْ رَدِّهِ بَانَ عَرَفَ صَاحِبُهُ أَوْ بِالتَّضَدُّقِ مِنْهُ إِنْ لَمْ يَعْرِفْهُ"۔

لہذا شخص مذکور جس نے جو اٹھایا اور کھلایا وہ علانیہ توبہ واستغفار کر سکے اس پر لازم ہے کہ جن لوگوں سے جتنا مال جیتا ہے ان کو اور وہ نہ ہوں تو ان کے ورثہ کو واپس کر دے اور وہ نہیں تو بدرجہ مجبوری ان کو خیرات کر دے اور وہ مولوی جو مسلمانوں کے لئے حرام طریقہ سے مال حاصل کرنے کا راستہ کھول رہا ہے وہ بھی علانیہ توبہ کرے اور دوسرے لوگ جو حرام مال حاصل کرنے کے لئے شخص مذکور کا طریقہ اختیار کرنے والے ہیں وہ اللہ واحد قہار کے عذاب سے ڈریں کہ اس کی پکڑ بہت سخت ہے اگر وہ نہ مانیں تو سب مسلمان ان سے دور رہیں اور ان کو اپنے قریب نہ آنے دیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۳ ربیع الثوث ۱۴۲۱ھ

مسئلہ :- از: اراکین مکتب، اسلامیہ نگر بازار، بستی

کیا فرماتے ہیں علمائے دین ومفتیان شرع متین اس مسئلہ میں کہ مدرسہ کی زمین اور اس کے چار کروں کو غصب کرنے کے لئے بکرنے مقدمہ دائر کر دیا ہے۔ تو اس کے بارے میں مسلمانوں کو کیا کرنا چاہئے اور بکر کے بارے میں شریعت کا کیا حکم ہے؟ بینوا تو جروا۔

الجواب :- اعلیٰ حضرت امام احمد رضا بریلوی رضی عنہ ربہ القوی فتاویٰ رضویہ جلد ششم صفحہ ۳۵ پر تحریر فرماتے ہیں: "مسلمانوں پر فرض ہے کہ حتی المقدور ہر جائز کوشش حفظ مال وقف و دفع ظلم ظالم میں صرف کریں اور اس میں جتنا وقت یا مال ان کا خرچ ہوگا یا جو کچھ محنت کریں گے مستحق اجر ہوں گے قَالَ اللَّهُ تَعَالَى "لَا يَصِيبُهُمْ ظُلْمًا وَلَا تَنْصَبُ وَلَا مَخْصَصَةٌ إِلَى قَوْلِهِ تَعَالَى الْاِكْتِبَ لَهُمْ بِهِ عَمَلٌ صَالِحٌ" (پارہ ۱۲، رکوع ۴)

لہذا مذکورہ زمین اور چاروں کمرے اگر واقعی مدرسہ کے ہیں تو وہ مال وقف ہیں۔ مسلمانوں پر فرض ہے کہ ہر طرح اس کو غصب ہونے سے بچائیں اور بکر کو مدرسہ کی زمین اور اس کے کروں پر قائم کئے ہوئے مقدمہ کو اٹھانے کی فرمائش کریں۔ اگر نہ



مانے تو وہ ظالم جفا کار، سخت گنہگار، مستحق عذاب نار ہے۔ مسلمانوں پر لازم ہے کہ اس کا سخت سماجی بائیکاٹ کریں۔ اس کے ساتھ کھانا پینا، اٹھنا بیٹھنا اور سلام و کلام سب بند کریں۔ خدائے تعالیٰ کا ارشاد ہے: "وَإِمَّا يُنَسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ." (پارہ ۱۲ سورہ ہود، آیت ۱۱۳) جو لوگ بکر کا ساتھ دیں گے اور اس کا بائیکاٹ نہیں کریں گے وہ بھی گنہگار ہوں گے۔ خدائے تعالیٰ کا ارشاد ہے: "كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ." (پارہ ۶ سورہ مائدہ، آیت ۷۹) واللہ تعالیٰ اعلم۔

الجواب صحیح: جلال الدین احمد الاحمدی

کتبہ: محمد ابراہیم احمد امجدی برکاتی

۱۲ رجمادی الاولیٰ ۱۹ھ

**مسئلہ:-** از: اے سعید رضوی، نور منزل کے سامنے چونا بھٹی کے پیچھے، اشرف نگر، تکیہ پاڑہ، درگ (ایم پی)

کیا فرماتے ہیں مفتیان دین و ملت اس مسئلہ میں کہ میں بچوں کو قرآن مجید کی تعلیم دیتا ہوں۔ اس میں ایسے بچے بھی آتے ہیں جن کے والدین لکھنے کا کام کرتے ہیں جبکہ شاہکینا کھانا حرام ہے۔ اور فوٹو گرافر یعنی فوٹو کھینچنے والے کے بچے بھی آتے ہیں۔ تو میں نے اور فوٹو کھینچنے والے کی کمائی سے ان بچوں کی فیس لے سکتا ہوں یا نہیں؟ بینوا تو جروا۔

**الجواب:-** شائع یعنی جواب بازی کی کمائی کا سارا مال حرام ہے وہ ہرگز اس کے مالک نہیں ان کے پاس وہ مال مضمون کا حکم رکھتا ہے۔ اس لئے نہ ان کا خود اپنے خرچ میں لانا جائز اور نہ ہی کسی کو بطور اجرت دینا جائز بلکہ جس سے جتنا مال جیتا ہے اس کو اتنا مال واپس کرنا واجب۔ ایسا ہی فتاویٰ رضویہ جلد ششم صفحہ ۲۳۳ پر ہے۔ اور جاندار کی تصویر کھینچنا حرام و گناہ ہے اور حرام کام کی اجرت یعنی اس کی کمائی بھی ناجائز ہے۔ فقید اعظم صدر الشریعہ علیہ الرحمہ تحریر فرماتے ہیں: ”گناہ کے کام پر اجارہ ناجائز اور اس کی اجرت لینا حرام۔ اھ ملخصاً“ (بہار شریعت حصہ ۱۲ صفحہ ۱۳۴)

لہذا شاہ لکھنے کا کام کرنے والے یا فوٹو کھینچنے والے کو جو اس حرام طریقہ سے مال حاصل ہوا اگر بعینہ اسی کو اپنے بچوں کی فیس کے لئے دیں اور شخص مذکور کو اس کا علم ہو کہ ہاں یہ خاص اسی حرام مال سے ہے تو سائل کو اس کا لینا ناجائز نہیں۔ اور جو روپیہ بطور فیس سائل کو دیا جاتا ہے اگر اس کا حال اسے معلوم نہ ہو کہ خاص یہ روپیہ جو ہمیں ملا یہ شاہ لکھنے یا فوٹو کھینچنے والے کے پاس کہاں سے آیا یہ روپیہ خاص اسی حرام کمائی کا ہے یا کوئی دوسرا ہے اگر کچھ اسے معلوم نہیں۔ تو ایسی صورت میں لینا جائز ہے۔ اعلیٰ حضرت علیہ الرحمۃ والرضوان تحریر فرماتے ہیں: ”یہ صورتیں اس وقت تھیں۔ جب اسے اس مال کا حال معلوم ہو جو اس کی مزدوری میں دیا جاتا ہے کہ خاص مال برہنہ کے پاس کہاں سے آیا اور اس تک کیوں کر پہنچتا ہے۔ آیا عین حرام میں سے ہے یا نالصل حلال سے یا دونوں مخلوط ہیں اگر یہ کچھ نہیں کہہ سکتا نہ اسے کچھ خبر کہ خاص مال جو اسے دیا جاتا ہے کس قسم کا ہے تو اس صورت میں فتویٰ جواز ہے کہ اصل حلت ہے جب تک خاص اس مال کی حرمت نہ ظاہر ہو لینے سے منع نہ کریں گے۔ ہندیہ میں ہے: ”اختلف الناس فی اخذہ

لجائزة من السلطان قال بعضهم يجوز ما لم يعلم انه يعطيه من حرام قال محمد رحمه الله تعالى و به  
ناخذ ما لم نعرف شيئاً حراماً بعينه و هو قول ابی حنیفہ رحمہ اللہ تعالیٰ و اصحابہ۔ اہ ملخصاً  
(فتاویٰ رضویہ جلد نہم نصف اول صفحہ ۸) و اللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۲ جمادی الاولیٰ ۱۲۱ھ

**مسئلہ:-** از: محمد انوار احمد، حسن گڈھ، ڈاکخانہ پریلاہستی

کیا فرماتے ہیں مفتیان دین و ملت اس مسئلہ میں کہ زید کے پانچ لڑکے ہیں وہ اپنی زندگی میں گھر وغیرہ ساری چیزیں  
بانٹ کر پانچوں لڑکوں کو دیدیا۔ پھر کچھ دنوں بعد اس کا انتقال ہو گیا۔ سب لڑکے اپنے اپنے حصہ میں کچھ دن رہے۔ اسی درمیان  
اس کے دو لڑکے بکرا و بٹا ناصر نے اپنے اپنے گھر کے حصہ کے سامنے الگ الگ دو آدمیوں سے کچھ زمینیں خریدیں۔ کچھ دنوں بعد یہ  
بٹے پایا کہ ہم سب آپس میں نیا بٹوارہ کریں۔ لیکن اس میں سے بکرنے کہا کہ ہم اپنی خریدی ہوئی زمین بٹوارے میں شامل نہیں  
کریں گے۔ مگر ناصر جو اپنی نئی خریدی ہوئی زمین پر مکان بنا چکا ہے وہ کہتا ہے کہ ہم بکر کی نئی خریدی زمین کو زبردستی لیں گے۔ لیکن وہ  
کسی حال میں دینے کی لئے تیار نہیں۔ ابھی یہ معاملہ حل نہیں ہوا تھا کہ اسی درمیان مشہور ہوا کہ ناصر کی لڑکی پر آسیب ہے۔ تو ناصر  
اسے ایک بزرگ کے مزار پر لے گیا جہاں اس نے یہ بیان دیا کہ بکر کی بیوی نے مجھے ایسی تعویذ پلا دی ہے تاکہ کبھی کوئی اولاد نہ ہو۔  
تو ان دونوں معاملے کے بارے میں شریعت کا حکم کیا ہے؟ بیٹنوا تو جروا۔

**الجواب:-** صورت مسئلہ میں بکر جب پہلے ہی کہہ چکا ہے کہ ہم اپنی خریدی ہوئی زمین بٹوارے میں شامل نہیں  
کریں گے تو اب اگر ناصر زمین مذکور کو اس سے زبردستی لے گا تو غاصب و ظالم سخت گنہگار اور مستحق عذاب نار ہوگا۔ حدیث شریف  
میں ہے: "من اخذ من الارض شيئاً بغير حقه خسف به يوم القيمة الى سبع ارضين"۔ یعنی جو شخص کسی کی کچھ  
زمین ناحق دبا لے گا قیامت کے دن زمین کے ساتوں طبق تک دھنسیا جائے گا۔ (بخاری جلد اول ۳۳۳)

لہذا ناصر پر لازم ہے کہ اس ارادے سے باز آئے۔ اگر وہ نہ مانے اور بکر پر ظلم و زیادتی کرے تو مسلمان اس کا سختی سے  
بایکاٹ کریں۔ اس کے ساتھ اٹھنا، بیٹھنا اور سلام و کلام سب ترک کر دیں۔ اللہ تعالیٰ کا ارشاد ہے: "وَ اِنَّمَا يُنْسِيَنَّكَ الشَّيْطٰنُ  
فَلَا تَقْعُدْ بَعْدَ الذِّكْرِىٰ مَعَ الْقَوْمِ الظَّالِمِيْنَ"۔ (پارہ ۷، رکوع ۱۳)

اور ناصر کی لڑکی کا بیان شریعت کے نزدیک ہرگز معتبر نہیں کہ جو عورت کسی کو بدنام کرنا چاہے گی اپنے اوپر آسیب کا ہونا  
ظاہر کرے اس کے بارے میں جو چاہے گی بیان دیدے گی۔ اور یہ بہت بڑے فتنہ و فساد کا باعث ہوگا۔ و اللہ تعالیٰ اعلم۔

کتبہ: عبدالحمد مصباحی

الجواب صحیح: جلال الدین احمد الامجدی

۳۰ ربیع الثانی ۱۴۲۰ھ

# کتاب الذبائح

## ذبح کا بیان

**مسئلہ:-** از: (مولانا) محمد اکرم مصباحی، پیر پور، محترم بازار، ہلرام پور

پولٹری فارم کے انڈے جو مرغ مرغی کے اختلاط کے بغیر پیدا ہوتے ہیں اور الیکٹرانک کی گرمی سے بچے پیدا ہوتے ہیں تو پولٹری فارم کے انڈوں اور بچوں کا کھانا شرعاً جائز ہے یا نہیں؟ بیٹنوا توجروا۔

**الجواب:-** پولٹری فارم کے انڈوں اور بچوں کا کھانا بلاشبہ جائز ہے۔ اگرچہ مرغیاں بغیر جوڑا کھائے انڈے اچھے ہیں اور اگرچہ الیکٹرانک کی گرمی سے بچہ پیدا کیا جاتا ہے۔ اعلیٰ حضرت امام احمد رضا قدس سرہ اسی طرح کے ایک سوال کے جواب میں تحریر فرماتے ہیں: ”جائز ہے کہ وہ تنہا مادہ کی مٹی منفقہ مستحیل بطیب ہے۔ جیسے اور انڈے زردادہ دونوں کی مٹی مستحیل۔ اھ“ (فتاویٰ رضویہ جلد نم نصف آخر صفحہ ۳۳) اور بدائع الصنائع جلد چہارم صفحہ ۱۵۱ میں ہے: ”ان حکم الولد حکم امہ لانه منها و هو کبعضها الاتری ان حمار وحش لو نزی علی حمارة اهلية فولدت لم یؤکل ولدها و لو نزا حمار اهل علی حمارة وحشية و ولدت یؤکل ولدها لیعلم ان حکم الولد حکم امہ فی الحل و الحرمة دون الفحل۔ اھ“ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشفاق احمد الرضوی المصباحی

۱۱ رجب المرجب ۱۴۱۱ھ

**مسئلہ:-** از: سیف الرضا، نالی دکن (گجرات)

کیا فرماتے ہیں مفتیان دین و ملت اس مسئلہ میں کہ جو برائے نام دیوبندی یا دہابی ہیں جن کو علم سے کوئی واسطہ نہیں ایسے لوگوں کا ذبیحہ کھانا جائز ہے یا نہیں؟ بیٹنوا توجروا۔

**الجواب:-** اعلیٰ حضرت امام احمد رضا محدث بریلوی رضی عنہ رب القوی تو یوں تحریر فرماتے ہیں کہ: ”اب وہابیہ میں کوئی ایسا نہ رہا جس کی بدعت کفر سے گرمی ہوئی ہو خواہ وہ غیر مقلد ہو یا بظاہر مقلد۔“ (فتاویٰ رضویہ جلد سوم صفحہ ۱۷۱) لیکن بالفرض بقول مسائل اگر کچھ لوگ برائے نام دیوبندی ہوں جن کو علم سے کوئی واسطہ نہ ہو تو ان کے سامنے مولوی اشرف علی تھانوی، قاسم نانوتوی، رشید احمد گنگوہی اور ضلیل احمد تھمیشی کے کفریات قطعہ مندرجہ حفظ الایمان صفحہ ۸، تحذیر الناس ۳، ۲۸، ۱۱۲ اور براہین قاطعہ صفحہ ۵۱ پیش کئے جائیں اور انہیں بتایا جائے کہ ان کفریات کی بنا پر کہ معظمہ، مدینہ طیبہ، ہندوستان و پاکستان، برما اور بنگلہ دیش وغیرہ کے سینکڑوں علمائے کرام و مفتیان عظام نے مذکورہ

بالامولیوں کو کافر و مرتد قرار دیا ہے۔ جس کا مفصل بیان فتاویٰ حسام الحرمین اور الصوارم الہندیہ میں ہے۔ پھر وہ لوگ جو سائل کے نزدیک بڑے نام دیوبندی ہیں اگر اس فتویٰ کو حق مانیں اور مولویان مذکور کو کافر و مرتد کہیں تو ان کا ذبیحہ حلال ہے اور اگر انہیں کافر و مرتد نہ کہیں یا ان کے کفر میں شک کریں تو ان کا ذبیحہ حرام ہے۔ علمائے اہل سنت کا بالاتفاق ارشاد ہے: "من شک فی کفرہ و عذابہ فقد کفر۔" واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی مصباحی

۱۳ اشوال المکرم ۱۳۴۲ھ

مسئلہ:- از: محمد نعمان رضا برکاتی ضیائی، دارالعلوم تاج المدارس موتی، جھیرہ سہیل پور، اڑیسہ

کیا فرماتے ہیں مفتیان دین و ملت مندبج ذیل مسئلے میں کہ کیا چیز اکھانا جائز ہے؟ اگر اکھانا جائز نہیں تو خصی بکری وغیرہ کا پایہ جو چڑے کے ساتھ پکاتے ہیں اس کا کھانا کیسا ہے؟ اور اس کے شوربے کا کیا حکم ہوگا؟ بینوا توجروا۔

الجواب:- حلال جانور کا چمڑا اکھانا جائز ہے بشرطیکہ مذبح شرعی کا چمڑا ہو۔ سیدنا علی حضرت محدث بریلوی رضی عنہ ربہ القوی تحریر فرماتے ہیں: "مذبح حلال جانور کی کھال بیشک حلال ہے۔ شرعاً اس کا کھانا ممنوع نہیں۔ اگر چہ گائے بھینس بکری کی کھال کھانے کے قابل نہیں ہوتی۔ فی الدر المختار "اذا ما ذکیت شاة فکلها سوی سبع ففیہن الوبال فحاء ثم خاء ثم غین۔ و دال ثم میمان و ذال انتھی فالحاء الحیاء و هو الفرج و الخاء الخصیة و الغین الغدة، و البال الدم المسفوح و المیمان المرارة و المثانة و الذال الذکر" (فتاویٰ رضویہ جلد ۵، شتم صفحہ ۳۴۲)

لہذا خصی بکری وغیرہ کا پایہ جو چڑے کے ساتھ پکاتے ہیں اس کا کھانا جائز ہے اور اس کے شوربے کا بھی یہی حکم ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد سیر الدین حبیبی مصباحی

۱۲ رذوالقعدہ ۱۴۱۸ھ

مسئلہ:- از: محمد شہاب الدین نوری، اشرفی ٹولہ، دھرنگر، کٹیہار (بہار)

کیا فرماتے ہیں علمائے دین و ملت اس مسئلے میں کہ زید برابر ایئر گن و بندوق سے چڑیوں کا شکار کرتا ہے۔ بعض بعض چڑیاں گولی لگتے ہی مرجاتی ہیں۔ زید مری ہوئی چڑیوں کا گوشت کھا جاتا ہے۔ اس کا کہنا ہے کہ گولی چلاتے وقت بسم اللہ اللہ اکبر کہتا ہوں۔ تو اس کے بارے میں کیا حکم ہے؟

(۲) بعض جگہ لوگ قربانی کے جانور کو تلواریں سے ذبح کرتے ہیں تو اس طرح ذبح کرنا کیسا ہے؟ بینوا توجروا۔

الجواب:- بندوق سے شکار کیا ہوا جانور ذبح کرنے سے پہلے مرجائے تو اس کا گوشت کھانا حرام ہے۔ اعلیٰ حضرت

امام احمد رضا خاں محدث بریلوی رضی عنہ ربہ القوی اسی طرح ایک سوال کے جواب میں تحریر فرماتے ہیں: "اگر زندہ پایا اور ذبح کر لیا ذبح کے سبب حلال ہو گیا اور نہ ہرگز نہ کھایا جائے، ہندوق کا حکم تیرکی مثل نہیں ہو سکتا یہاں آلہ وہ چاہئے جو اپنی دھار سے قتل کرے اور گولی چھرے ہیں۔ آلہ وہ چاہئے جو کاٹ کر تا ہو اور ہندوق توڑ کرتی ہے نہ کاٹا اھ" (فتاویٰ رضویہ جلد ہفتم صفحہ ۳۸۲) اور حضور صدر الشریعہ علیہ الرحمہ تحریر فرماتے ہیں کہ: "ہندوق کا شکار مر جائے یہ بھی حرام ہے کہ گولی یا چھرا بھی آلہ جارح نہیں بلکہ اپنی قوت مدافعت کی وجہ سے توڑ کرتا ہے۔ اھ" (بہار شریعت حصہ ہفتم صفحہ ۲۷) اور ہدایہ آخرین صفحہ ۵۱۲ میں ہے: "لا یوکل ما اصابہ البندوق فمات بها لانھا تدق و تکسر و لا تجرح اھ" لہذا زید اگر واقعی اس طرح مری ہوئی چڑیوں کا گوشت کھاتا ہے تو وہ گنہگار ہے اس پر لازم ہے کہ توبہ کرے اور آئندہ حرام چڑیا ہرگز نہ کھائے۔ واللہ تعالیٰ اعلم۔

(۲) تلواری سے اسلامی طریقے پر ذبح کرنے تو کوئی حرج نہیں۔ اور اگر اس طرح ذبح کرے کہ سرکٹ کر جدا ہو جائے تو مکروہ ہے مگر اس جانور کا گوشت حلال ہوگا۔ حضور صدر الشریعہ علیہ الرحمۃ والرضوان تحریر فرماتے ہیں کہ: "اس طرح ذبح کرنا کہ سرکٹ کر جدا ہو جائے مکروہ ہے مگر وہ ذبیحہ کھایا جائے گا یعنی کراہت اس فعل میں ہے نہ کہ ذبیحہ میں اھ ملخصاً" (بہار شریعت حصہ ۱۵ صفحہ ۱۱۸) اور ہدایہ آخرین صفحہ ۳۳۸ میں ہے: "من بلغ بالسکین النخاع او قطع الراس کرہ له ذلك و توکل ذبیحۃ اھ" واللہ تعالیٰ اعلم۔

کتبہ: سلامت حسین نوری

الجواب صحیح: جلال الدین احمد الامجدی

۵/ ذی القعدہ ۱۴۲۰ھ

# کتاب الاضحیۃ

## قربانی کا بیان

**مسئلہ :-** از: جان محمد، مدرس دارالعلوم انوار مصطفیٰ سہلاؤ، تحصیل راسہ، بائیزیر (راجستھان)

کیا فرماتے ہیں مفتیان دین و ملت کہ مندرجہ ذیل فتویٰ صحیح ہے یا نہیں؟

سوال: مسلم غیر صائم کا ذبیحہ صائمین کے لئے ماہ رمضان میں کھانا جائز ہے یا نہیں؟ دونوں صورتوں میں قرآن و احادیث

و اقوال ائمہ کرام تحریر فرمائیں؟ بینوا توجروا۔

**الجواب :-** درمختار میں ہے: "لو اکل عمدا شهرة بلا عذر يقتل۔" یعنی اگر رمضان شریف میں بلا عذر کھل

کھلا کھائے تو اسے قتل کرنے کا حکم ہے۔ شامی جلد دوم صفحہ ۱۱۵ پر ہے: "قال الشرنبلا لى لانه مستهزئ بالدين او منكر

لما ثبت منه بالضرورة و لا خلاف فى حل قتله و الامر به۔" یعنی ایسا آدمی دین کا مذاق اڑاتا ہے یا ضروریات دین

کا منکر سمجھا جائے گا۔ لہذا اس کا قتل بلا اختلاف جائز و حلال ہے تو ان عبارات صریحہ سے ثابت ہوا کہ جو آدمی ماہ رمضان کا احترام

نہیں کرتا ذبیحہ بھی ناجائز ہوگا۔ اس لئے کہ وہ حد کفر میں داخل ہو جاتا ہے۔ لہذا جو آدمی ماہ رمضان کا روزہ نہیں رکھتا ایسا اگر ذبح

کرے گا تو وہ ذبیحہ صحیح نہیں ہوگا۔ ایسے ہی علمائے سندھ کا فتویٰ ہے۔ جس میں حضرت ہاشم مگر ٹھٹھوی کا فتویٰ بھی مشہور ہے۔

جنہوں نے غیر روزے دار کے ذبیحہ کو حرام قرار دیا ہے۔ واللہ تعالیٰ اعلم۔

**الجواب :-** غیر روزہ دار صحیح العقیدہ مسلمان کے ذبیحہ کو حرام قرار دینا صحیح نہیں۔ اس لئے کہ روزہ نہ رکھنے کے سبب وہ

کافر و مرتد نہیں ہوتا جیسے کہ صحیح العقیدہ مسلمان نماز نہ پڑھنے اور مالک نصاب زکاۃ نہ ادا کرنے سے کافر و مرتد نہیں ہوتا اور نہ اس کا

ذبیحہ حرام ہوتا ہے حالانکہ نماز و زکاۃ، روزہ سے اہم فرائض ہیں۔ اور بادشاہ اسلام کو قتل کا حکم اس غیر روزہ دار کے لئے ہے جو بلا عذر

شرعی قصد اعلانہ کھائے پئے تاکہ دوسرے مسلمانوں کو عبرت ہو اور وہ روزہ کا احترام برقرار رکھیں۔ واللہ تعالیٰ اعلم۔

کتبہ: جلال الدین احمد الامجدی

۱۷ شعبان المعظم ۱۴۲۱ھ

**مسئلہ :-** از: حافظ شبیر احمد، کھل پور، جبل پور، ایم۔ پی۔

کیا فرماتے ہیں علمائے دین و مفتیان شرع متین مندرجہ ذیل مسئلہ میں کہ:

کچھ لوگ کہتے ہیں کہ قربانی کی بناء حضرت ابراہیم علیہ السلام کے خواب پر ہے اور خواب و خیال کی باتیں قابل اعتبار نہیں

لہذا قربانی کرنا نادانی ہے۔ قائلین اسی وجہ سے قربانی کے دنوں میں قربانی کے بجائے عقیقہ کرتے ہیں۔ ان کے بارے میں شریعت

کا حکم کیا ہے؟ بینوا توجروا۔

**الجواب:-** خدائے تعالیٰ کا فرمان ہے: "قَالَ يَا بُنَيَّ إِنِّي أَرَىٰ فِي الْمَنَامِ إِنِّي أَدْبَحُكَ." (پارہ ۲۳ سورۃ والصف، آیت ۱۰۲) اس آیت کی تفسیر میں حضرت علامہ شیخ سلیمان جمل رحمۃ اللہ علیہ تحریر فرماتے ہیں: "انہ رأى ليلة القدرية ان قائلًا يقول له ان الله يامرك بذبح ابنك فلما اصبح فكر في نفسه انه من الله او من الشيطان فلما امسى رأى مثل ذلك فعرف انه من الله تعالى ثم رأى مثله في الليلة الثالثة فهم بنحوه یعنی حضرت ابراہیم علیہ السلام نے ۸ ذی الحجہ کی رات میں خواب دیکھا کوئی کہنے والا ان سے کہہ رہا ہے کہ اللہ تعالیٰ نے آپ کے بیٹے کے ذبح کرنے کا آپ کو حکم دیا ہے۔ جب صبح ہوئی تو آپ فکر مند ہوئے کہ یہ حکم اللہ کی طرف سے ہے یا شیطان کی طرف سے۔ جب دوسری رات اسی طرح کا خواب پھر دیکھا تو یقین ہو گیا کہ بیٹے کے ذبح کا حکم اللہ تعالیٰ ہی کی طرف سے ہے۔ تیسری رات اسی طرح کا خواب آپ نے پھر دیکھا تو حضرت اسطیعل علیہ السلام کی قربانی کا آپ نے ارادہ فرمایا اور ان سے کہا: "يا بني الخ" یعنی اے میرے بیٹے! میں خواب میں دیکھتا ہوں کہ میں تمہیں ذبح کر رہا ہوں (تفسیر جمل جلد سوم صفحہ ۵۴۷) اور اسی طرح عارف باللہ حضرت احمد بن محمد صاوی رحمۃ اللہ تعالیٰ علیہ نے بھی تفسیر صاوی جلد سوم صفحہ ۳۲۰ میں تحریر فرمایا ہے اور حضرت علامہ جلال الدین سیوطی علیہ الرحمۃ والرضوان اسی آیت کی تفسیر میں تحریر فرماتے ہیں: "روى الانبياء حق و افعالهم بامر الله تعالى." یعنی انبیاء کا خواب حق ہوتا ہے اور ان کے کام اللہ تعالیٰ کے حکم سے ہوتے ہیں۔

لہذا جب انبیاء کرام علیہم الصلاۃ والسلام کا خواب حقیقت ہی پر مبنی ہوتا ہے۔ اور ان کا ہر کام اللہ تعالیٰ ہی کے حکم سے ہوتا ہے تو حضرت ابراہیم علیہ السلام کا حضرت اسطیعل علیہ السلام کو ذبح کرنا اللہ تعالیٰ کی وحی اور اس کے حکم سے تھا۔ ان کے مبارک خواب کو اپنے خواب و خیال کی طرح سمجھ کر ناقابل اعتبار ٹھہرانا کھلی ہوئی گمراہی و بدعت ہی ہے۔

اور پھر خدائے تعالیٰ نے ہمارے نبی اکرم صلی اللہ تعالیٰ علیہ وسلم کو حکم فرمایا: "فَصَبِّ لِرَبِّكَ وَ انْحَرْ." یعنی اپنے رب کے لئے نماز پڑھو اور قربانی کرو۔ (پارہ ۳ سورۃ کوثر) اسی لئے حضور علیہ الصلاۃ والسلام، صحابہ کرام، تابعین عظام، ائمہ اسلام، فقہائے اعلام، مفسرین فہام اور محدثین ذوی الاحترام نے قربانیاں کیں بلکہ ساری دنیا کے مسلمان چودہ سو سال سے قربانیاں کرتے چلے آئے اور کیوں نہ کریں کہ حضور صلی اللہ تعالیٰ علیہ وسلم نے فرمایا: "من وجد سعة ولم يضح فلا يقربن مصلانا." یعنی جس میں وسعت ہو اور قربانی نہ کرے وہ ہماری عید گاہ کے قریب ہرگز نہ آئے۔ (ابن ماجہ، انوار المحدثین ۳۶۲)

لہذا قربانی کو خواب و خیال کی بات کہہ کر اسے ناقابل اعتبار ٹھہرانے والے اور قربانی کرنے کو نادانی قرار دینے والے گمراہ و بد مذہب ہیں۔ مسلمانوں پر لازم ہے کہ ان کا سخت سماجی بائیکاٹ کریں ان کے ساتھ کھانا پینا، الٹھنا بیٹھنا اور سلام و کلام سب بند کریں۔ خدائے تعالیٰ کا حکم ہے: "وَ اِمَّا يَنْفِسِيَنَّكَ الشَّيْطَانُ فَلَا تَقْعُدْ بَعْدَ الذِّكْرَىٰ مَعَ الْقَوْمِ الظَّالِمِينَ." واللہ تعالیٰ اعلم۔

کتبہ: جلال الدین احمد الامجدی

**مسئلہ :-** از: اختر الاسلام رضوی، تفتن پورہ، بنارس

کیا فرماتے ہیں علمائے کرام اہل سنت احناف اس بارے میں کہ غیر مقلدین کہتے ہیں کہ ۱۰ تا ۱۳ ذوالحجہ ایام تشریق میں ہر دن قربانی جائز ہے۔ اور مندرجہ ذیل دلائل بھی پیش کرتے ہیں:

(۱) عن ابی ہریرۃ و ابی سعید الخدری عن النبی صلی اللہ علیہ وسلم قال ایام التشریق کلھا ذبیح.  
(کتاب العلل لابی حاتم الرازی جلد ۳/ ۳۸۸ - السنن البیہقی جلد ۹ صفحہ ۲۸۶ - الاکال لابن عری فی نصب الرایۃ جلد ۲/ ۲۱۳)  
(۲) عن جبير بن معط عن النبی صلی اللہ علیہ وسلم کل مرقاة موقوف..... و کل ایام التشریق ذبیح. (مسند احمد جلد ۲ صفحہ ۲۸)

(۳) و من طریق ابن ابی شیبۃ عن اسماعیل بن عیاض عن عمر بن مہاجر عن عمیر بن عبد العزیز قال الاضحی اربعة ایام يوم النحر و ثلاثة ایام بعده. (۴) و من طریق وکیع عن شعبۃ عن قتادة عن الحسن قال النحر يوم النحر و ثلاثة ایام بعده. (المعنی لابن حزم کتاب الاضحیٰ جلد اول صفحہ ۳۵) ان دلائل کے جواب باصواب سے نوازیں۔

**الجواب :-** اگر ۱۲ ذوالحجہ سے ۱۳ ذوالحجہ تک چار دن قربانی جائز ہوتی تو ایام تشریق بھی چار دن ہوتے حالانکہ وہ صرف تین دن ہے۔ اس لئے کہ تشریق کا معنی ہے گوشت کے ٹکڑے کرنا اور دھوپ میں خشک کرنا چونکہ عرب والے ۱۰ ذوالحجہ کا گوشت ۱۱ کو ۱۲ کا گوشت ۱۲ کو ۱۳ ذوالحجہ کا گوشت ۱۳ کو دھوپ میں خشک کرتے تھے۔ اس لئے ۱۱ سے ۱۳ ذوالحجہ تک کل تین دن ایام تشریق ہوئے۔ مصباح اللغات میں ہے: "شروق اللحم: گوشت کے ٹکڑے کرنا اور دھوپ میں خشک کرنا" المنجد میں ہے: "ایام التشریق هی ثلاثة ایام لان لحوم الاضاحی لتشرق فیها۔ یعنی ایام تشریق عید الاضحیٰ کے بعد تین دن ہیں اس لئے کہ قربانی کا گوشت ان دنوں میں خشک کیا جاتا ہے۔ اور 'صراح' میں ہے: "ایام تشریق سر روز بعد از نحر" اور 'مصباح اللغات' میں ہے: "ایام تشریق عید الاضحیٰ کے بعد تین دن اس لئے کہ ان دنوں میں قربانی کا گوشت خشک کیا جاتا ہے۔ اور غیر مقلدین کی پیش کردہ شروع کی دو حدیثوں سے بھی یہی ثابت ہے کہ ایام تشریق تین ہی دن ہیں۔ اور جب ایام تشریق تین ہی دن ہیں تو قربانی کے دن بھی تین ہی ہیں۔ اگر قربانی کے چار دن ہوتے تو یقیناً ایام تشریق بھی چار دن ہوتے۔ اس لئے کہ جب ۱۰ ذوالحجہ پہلے دن کا گوشت عرب والے ۱۱ کو سکھاتے تھے تو کئی دن مسلسل گوشت کھانے کے بعد ۱۳ ذوالحجہ کا گوشت ۱۴ کو بدرجہ اولیٰ سکھاتے۔ اس طرح تین دن کی بجائے چار دن ایام تشریق ضرور ہو جاتے۔ لیکن وہ تین ہی دن ہیں جس سے معلوم ہوا کہ قربانی کے دن بھی تین ہی ہیں۔

علاوہ ازیں حضرت عمر، حضرت علی اور حضرت ابن عباس رضی اللہ تعالیٰ عنہم سے حدیث شریف مروی ہے: "ایام النحر



ثلاثة افضلها اولها۔ یعنی قربانی کے دن تین ہیں ان میں افضل پہلا دن ہے۔ (ہدایہ جلد ۳ صفحہ ۴۳۱) اور حضرت نافع رضی اللہ تعالیٰ عنہ سے حدیث شریف روایت ہے۔ انہوں نے کہا حضرت ابن عمر رضی اللہ تعالیٰ عنہما نے فرمایا: الاضحیٰ یومان بعد یوم الاضحیٰ۔ یعنی عید الاضحیٰ کے بعد قربانی دو دن ہے۔ (موطا امام مالک صفحہ ۱۹۸) اور ان صحابہ کرام نے قربانی کے تین دن یقیناً حضور سید عالم صلی اللہ تعالیٰ علیہ وسلم سے سن کر ہی بیان فرمایا: "لان الراى لا یھتدی الی المقادیر۔"

ہاں انیہر مقلدوں کی پیش کردہ حدیثوں اور ان صحابہ کرام کی حدیثوں کے درمیان جب تعارض ہوا تو حنفیوں نے ۱۲ رذو الحجہ تک قربانی کو جائز بتانے والی حدیثوں کو قبول کیا اور اس پر سارے مسلمانوں نے عمل کیا کہ ہمیشہ سے تین ہی دن قربانی کرتے چلے آئے یہاں تک کہ معظمہ جو اسلام کا مرکز ہے۔ وہاں بھی تین ہی دن قربانی ہوتی ہے۔ اس لئے کہ جن حدیثوں میں ۱۳ تک قربانی کو جائز بتایا گیا ہے ان کے مطابق ۱۲ کو بھی قربانی صحیح ہے اور جن حدیثوں میں صرف ۱۲ رذو الحجہ کی قربانی کے صحیح ہونے میں شبہ پیدا ہوا۔ اور فساد عبارت کے شبہ کو احتیاطاً ہمیشہ یقین ہی کا درجہ دیا جاتا ہے جیسا کہ حطیم کو طواف میں احتیاطاً کعبہ شریف کا جز تسلیم کیا گیا اس لئے کہ خارج ماننے میں فساد طواف کا شبہ ہے۔ مگر اسی حطیم کو نماز کے مسئلہ میں احتیاطاً کعبہ شریف سے خارج قرار دیا گیا اس لئے کہ جز تسلیم کرنے میں فساد نماز کا شبہ ہے۔ جبکہ بخاری، مسلم کی حدیث ہے کہ حضور سید عالم صلی اللہ علیہ وسلم نے حضرت عائشہ صدیقہ رضی اللہ تعالیٰ عنہا سے فرمایا: "ان الحطیم من البيت۔" حضرت علامہ ابن عابدین شامی قدس سرہ السامی تحریر فرماتے ہیں: "اذا استقبلہ المصلی لم تصح صلاته لان فرضیۃ استقبال القبلة ثبت بالنص القطعی و کون الحطیم من الکعبۃ ثبت بالآحاد فصار کأنه من الکعبۃ من وجہ دون وجہ فکان الاحتیاط فی وجوب الطواف و راکئہ و فی عدم صحته استقبالہ۔" (رد المحتار جلد دوم صفحہ ۱۶۷) واللہ تعالیٰ اعلم۔

کتبہ: جلال الدین احمد الامجدی

۳۰ رذو الحجہ ۱۸ھ

مسئلہ:- از: محمد شاہ عالم قادری، میرٹھ، جوپور

کیا فرماتے ہیں علمائے کرام و مفتیان عظام مندرجہ ذیل مسئلہ میں:

(۱) ایام تشریق سے کیا مراد ہے اور تعمیر تشریق کے فضائل کیا ہیں؟

(۲) داڑھی کے رکھنے کا کیا ثواب ہے اور اس کے فضائل کیا ہیں؟

(۳) جس کو دوسرے یا تیسرے دن قربانی کرنی ہو تو وہ قربانی کر کے ہی بال بنوائے یا نماز عید الاضحیٰ کے بعد بنوا سکتا ہے۔ سنت کیا ہے؟

الجواب:- (۱) ایام تشریق سے گیارہ، بارہ اور تیرہ ذی الحجہ کا دن مراد ہے اس لئے کہ تشریق کے معنی ہیں گوشت

کے کھڑے کرنا اور دھوپ میں خشک کرنا چونکہ ان دنوں میں عرب قربانی کا گوشت خشک کیا کرتے تھے اس لئے ان کو ایام تشریق کہتے

ہیں البتہ میں ہے: "التشریق ہی ثلاثۃ ایام بعد عید الاضحی لان لحوم الاضاحی تشرق فیہا۔" اور تکبیر تشریق کے فضائل جاننے کے لئے فضائل کی کتابوں کا مطالعہ کریں۔ واللہ تعالیٰ اعلم۔

(۲) اس کے بارے میں اعلیٰ حضرت علیہ الرحمۃ والرضوان کا رسالہ مبارک: "لمعة الضحی فی اعفاء اللہ"۔

ڈاکٹر مسعود کی کتاب محبت کی نشانی کا مطالعہ کریں۔ واللہ تعالیٰ اعلم۔

(۳) عشرہ ذی الحجہ میں ناخن اور بال وغیرہ نہ ترشوانا سنت مستحبہ ہے اگر نہ ترشوائے تو بہتر ہے اور ترشوائے تو کوئی حرج

نہیں۔ بلکہ اگر کسی وجہ سے چالیس دن ہو گئے ہوں تو عشرہ ذی الحجہ ہی میں کٹوائے کہ چالیس دن سے زیادہ تک نہ کٹوانا گناہ ہے اور مستحب کے لئے گناہ کرنے کی اجازت نہیں۔ اعلیٰ حضرت امام احمد رضا محدث بریلوی رضی عنہ ربہ القوی رد المحتار کے حوالہ سے تحریر

فرماتے ہیں: "فی شرح المعنیۃ فی المضمرات عن ابن المبارک فی تعلیم الاظفار و حلق الراس فی عشر

ذی الحجۃ قال لا توخر السنۃ و قد ورد ذلك و لایجب التأخیر اھ فہذا محمول علی الندب بالاجماع

الا ان نفی الوجوب لاینافی الاستحباب فیکون مستحباً الا ان استلزم الزیادۃ علی وقت اباحۃ

التأخیر و نہایتہ ما دون الاربعین فلا یباح فوقہا۔" (فتاویٰ رضویہ جلد ۱۰، شتم صفحہ ۳۸۵) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

یکم محرم الحرام ۱۹

مسئلہ:- از: محمد عبداللہ، راجپور (کرناٹک)

کیا فرماتے ہیں علمائے دین و مفتیان شرع متین اس مسئلہ میں کہ اجتماعی قربانی کے ایک جانور میں قدرت علی، عظمت علی،

راحت علی وغیرہم سات افراد نے شرکت کی جب کہ دوسرے جانور میں دوسرے سات افراد مثلاً برکت علی، رحمت علی، شوکت علی اور

ہندہ وغیرہم نے شرکت کی۔ راحت علی کی ولدیت نامعلوم ہونے کے باعث پہلے جانور میں ہندہ کے نام سے وکیل نے قربانی

کر دی تاکہ راحت علی کی ولدیت معلوم ہو جانے کے بعد دوسرے جانور میں ہندہ کی جگہ راحت علی کے نام سے قربانی کی جائے

(اس تبدیلی کا علم راحت علی اور ہندہ کو کر دیا گیا تھا) جب راحت علی کی ولدیت کا علم ہوا تو وکیل دوسرے جانور کو ذبح کرنے گیا تو

معلوم ہوا کہ زید نے دوسرے جانور کو برکت علی رحمت علی شوکت علی اور ہندہ وغیرہم کے نام سے ذبح کر دیا ہے۔ اب سوال یہ ہے

کہ ہندہ کے نام سے قربانی دوبارہ کی گئی ہے کیا یہ صحیح ہے؟ اور راحت علی کے نام سے قربانی تو نہیں ہوئی مگر اس کی نیت شرکت اور

قیمت حصہ ادا کرنے کے باعث اس کی جانب سے بھی قربانی ادا ہو گئی یا نہیں؟ بینوا توجروا۔

الجواب:- قربانی صحیح ہونے کے لئے ولدیت کے ساتھ نام لینا ضروری نہیں بلکہ قربانی جس کی طرف سے کرنی ہے

اس کا نام نہ لیا جائے تب بھی قربانی ہو جائے گی اس لئے کہ اللہ تعالیٰ خوب جانتا ہے کہ قربانی کس کی ہے یہاں تک کہ کسی نے قربانی

کی نیت سے جانور خرید پھر اس نے اجازت نہیں دی اور دوسرے نے اسے قربانی کی نیت کے بغیر ذبح کر دیا اور مالک نے ذبح کرنے والے سے تاوان نہیں لیا تو اس صورت میں بھی قربانی ہو جائے گی جیسا کہ صاحب بحر الرائق حضرت علامہ ابن نجیم مصری علیہ الرحمۃ والرضوان تحریر فرماتے ہیں: "اشترأها بنية الاضحية فذبحها غيره بلا اذن فان اخذها مذبوحه ولم يضمه اجزائه". (الاشباه والنظائر صفحہ ۲۲) لہذا جس جانور میں راحت علی نے حصہ خرید اسی جانور میں اس کی قربانی ہوگئی اور ہندہ کی قربانی اس میں نہیں ہوئی اگرچہ اس کا نام لیا گیا اس لئے کہ اس جانور میں اس کا حصہ نہیں تھا۔ اور ہائندہ و راحت علی کو تبدیلی کا علم۔ تو ظاہر ہے کہ راحت علی تبدیلی کے لئے اس شرط پر راضی ہوا تھا کہ دوسرے جانور میں اس کے نام سے قربانی کر دی جائے گی اور وہ ہوئی نہیں تو تبدیلی نہ ہوئی۔ قاعدہ کلیہ ہے: "اذا فات الشرط فات المشروط. واللہ تعالیٰ اعلم۔"

الجواب صحیح: جلال الدین احمد الامجدی

کتبہ: محمد ابراہیم احمد امجدی

۲۶ ربیع الثانی ۱۴۲۰ھ

مسئلہ:- از: محمد عبدالغفور خاں، بھوتا پاڑہ، سہیلپور، (اڑیسہ)

کچھ آدمیوں نے مل کر ایک بڑا جانور خرید اب چونکہ ایک کے اندر سات حصہ ہوتا ہے تو ہر ایک نے یہ فیصلہ کیا کہ چھوٹا آدمی برابر رقم ملا کر ایک حصہ قربانی حضور صلی اللہ علیہ وسلم کے نام مبارک سے کر دیا جائے تو اس طرح کی قربانی جائز ہے یا نہیں؟ بینوا توجروا۔

الجواب:- چھ آدمی مل کر بڑا جانور خریدیں اور ساتواں حصہ سب مل کر حضور علیہ الصلاۃ والسلام کے نام قربانی کریں تو یہ جائز ہے اس میں شرعاً کوئی قباحیت نہیں: "لانه لم یثبت فی الشرع حرمة او تحراة كذلك." ایسا ہی فتاویٰ فیض الرسول جلد دوم صفحہ ۳۵۳ پر ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۷ ربیع الثانی ۱۴۱۸ھ

مسئلہ:-

بقر عید کے دن نماز سے پہلے قربانی کر دی تو کیا حکم ہے؟

الجواب:- اگر دیہات میں نماز عید سے پہلے قربانی کی تو درست ہے کیوں کہ گاؤں میں دسویں ذی الحجہ کی طلوع فجر سے ہی قربانی کا وقت ہو جاتا ہے۔ اور اگر شہر میں نماز عید سے پہلے قربانی کی تو نہ ہونی بلکہ یہ گوشت کا جانور ہو، کیوں کہ شہر میں قربانی کے لئے عید کی نماز کا ہو جانا شرط ہے۔ ایسا ہی فتاویٰ امجدیہ جلد سوم صفحہ ۳۱۶ میں ہے۔ اور حضرت علامہ ہکملی رحمۃ اللہ تعالیٰ علیہ تحریر فرماتے ہیں: "اول وقتها بعد الصلاة ان ذبح فی مصر و بعد طلوع فجر یوم النحر ان ذبح فی غیرہ۔"

(در مختار مع شامی جلد پنجم صفحہ ۲۲۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری

۱۳۱۳ھ فی القعدہ ۱۷

**مسئلہ:-**

قربانی کی کھال کو فروخت کر کے اس کی قیمت سے جنازہ لے جانے کے لئے چارپائی خرید کر استعمال کرنا کیسا ہے؟  
بینوا توجروا۔

**الجواب:-** قربانی کی کھال اگر صدقہ کرنے کی نیت سے فروخت کیا تو اس کی قیمت سے جنازہ لے جانے کے لئے چارپائی خرید کر استعمال کرنا جائز ہے کہ اس کا حکم زکاۃ کی طرح نہیں ہے۔ ہاں اگر اس نے اپنے اور اہل و عیال کے لئے فروخت کیا تو گنہگار ہو ا صدقہ کرنا واجب ہے۔ اب اس پیرے سے جنازہ کی چارپائی نہیں خرید سکتا۔ فتاویٰ عالمگیری جلد چہارم صفحہ ۸۲ میں ہے: "لو باع بالدرہم لیتصدق بها جاز لانہ قربۃ کا لتصدق۔" اور حاشیہ ہدایہ جلد ۴ صفحہ ۴۵۰ میں ہے: "اذا تمولہ بالبیع وجب التصدق۔ واللہ تعالیٰ اعلم۔"

الجواب صحیح: جلال الدین احمد الامجدی

کتبہ: اظہار احمد نظامی

۱۵۱۳ھ فی القعدہ ۱۷

**مسئلہ:-** از: توحید احمد، مقام انعامی پٹی، ڈاکخانہ رتنا، امبیڈکر نگر

کیا فرماتے ہیں مفتیان دین و ملت مندرجہ ذیل مسئلہ میں کہ:

زید نے بھینس کی قربانی کیا اس کا ایک بھائی بکر بھئی ہے چھ بھائی مکان پر ہیں زید نے مکان پر چھ بھائیوں کے نام قربانی کیا اور بکر جو بھئی میں ہے اس کے نام بھی قربانی کیا مگر زید نے بکر سے اجازت نہیں لیا تو کیا اس صورت میں قربانی نہیں ہوئی اگر ہوگئی تو ٹھیک ہے۔ اگر نہ ہوئی تو کیا کیا جائے؟ بینوا توجروا۔

**الجواب:-** اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں کہ: "قربانی و صدقہ فطر عبادت ہے اور عبادت میں نیت شرط ہے تو بلا اجازت ناممکن ہے ہاں اجازت کے لئے صراحۃً ہونا ضروری نہیں دلالت کافی ہے۔ مثلاً زید اس کے عیال میں ہے اس کا کھانا پہننا سب اس کے پاس ہوتا ہے، یا اس کا وکیل مطلق ہے اس کے کاروبار یہ کیا کرتا ہے ان صورتوں میں ادا ہو جائے گی۔ در مختار میں ہے: "لا عن زوجته و ولده الكبير العاقل و لو ادى عنهما بلا اذن اجزا استحسانا للاذن عادة ای لو فی عیالہ و الافلا قہستانی عن المحيط۔" (فتاویٰ رضویہ جلد ہشتم صفحہ ۳۶۵) لہذا صورت مستفسرہ میں اگر زید کے ساتھ بکر رہتا ہے یا زید بکر کا وکیل مطلق ہے اس کا کاروبار یہ کیا کرتا ہے تو قربانی ہوگئی

ور نہ کسی کی نہ ہوئی۔ حضرت صدر الشریعہ رحمۃ اللہ تعالیٰ علیہ تحریر فرماتے ہیں کہ: ”اپنی طرف سے اور اپنے بچوں کی طرف سے گائے کی قربانی کی اگر وہ نابالغ ہیں تو سب کی قربانیاں جائز ہیں۔ اور بالغ ہیں اور سب لڑکوں نے کہہ دیا ہے تو سب کی طرف سے صحیح ہے اور اگر انہوں نے کہا نہیں یا بعض نے نہیں کہا ہے تو کسی کی قربانی نہیں ہوئی۔“ (بہار شریعت حصہ پانزدہم صفحہ ۱۳۱) اور قربانی نہ ہونے کی صورت میں اگر سب پر قربانی واجب تھی تو ہر شخص پر ایک ایک بکری کی قیمت صدقہ کرنا واجب ہے۔ فتاویٰ رضویہ جلد ہشتم صفحہ ۳۸۹ پر درج ہے: ”ترکت التضحیۃ و مضت ایامہا تصدق غنی بقیمۃ شاة تجزئی فیہا ۵۱ ملخصاً“ و اللہ تعالیٰ اعلم۔

الجواب صحیح: جلال الدین احمد الامجدی

کتبہ: اظہار احمد نظامی

یکم صفر المظفر ۱۳۱۸ھ

مسئلہ:- از: حافظ عبداللطیف قادری، مالی ٹولہ بستی

کیا فرماتے ہیں مفتیان دین و ملت اس مسئلہ میں کہ ایک بکرا جسے بچپن میں کتے نے کاٹ لیا تھا اس کی قربانی جائز ہے یا نہیں؟ اور اس کا گوشت کھانے میں شرعاً کوئی خرابی تو نہیں ہے؟ بیفوا توجروا۔

الجواب:- زخمی شدہ بکرا اگر اس کا زخم مندمل ہو گیا ہو اور اس جگہ دوسرے بال نکل آئے ہوں اور وہ زخم گھٹلی کی شکل اختیار نہ کیا ہو تو ایسے بکرے کی قربانی بلا کراہت جائز ہے۔ اور اس کا گوشت کھانے میں شرعاً کوئی قباحت نہیں۔ اور اگر وہ زخم گھٹلی کی طرح ہو کر مندمل ہوا ہو اور وہاں دوسرے بال بھی نہ جے ہوں تو اس کی قربانی کراہت کے ساتھ جائز ہے۔ کہ یہ عیب ہے مگر عیب فاحش نہیں۔ حضرت صدر الشریعہ علیہ الرحمۃ والرضوان تحریر فرماتے ہیں: ”قربانی کا جانور عیب سے خالی ہونا چاہئے اور قصور اس عیب ہو تو قربانی ہو جائے گی مگر مکروہ ہوگی۔“ (بہار شریعت حصہ پانزدہم صفحہ ۱۳۰) اور فتاویٰ عالمگیری جلد پنجم صفحہ ۲۹۸ پر ہے: ”واما صفته فهو ان یکون سلیمًا من العیوب الفاحشة کذا فی البدائع۔ ۵۱“ و اللہ تعالیٰ اعلم۔

الجواب صحیح: جلال الدین احمد الامجدی

کتبہ: رضی الدین احمد القادری

۲۶ رزوالقعدہ ۱۸ھ

مسئلہ:-

کیا فرماتے ہیں علمائے دین و ملت اس مسئلہ میں کہ زید کو اپنے مالک نصاب ہونے کا علم ہوا تھا شدہ قربانی کے ادا کی کیا صورت ہوگی؟

الجواب:- جتنے سال کی قربانیاں قضا ہوئی ہیں ان کے ادا کی صورت یہ ہے کہ ہر سال کے عوض ایک اوسط درجہ کا بکرا یا اس کی قیمت صدقہ کرے۔ حضرت علامہ <sup>ھکلی</sup> علیہ الرحمۃ تحریر فرماتے ہیں: ”تصدقہ بعینہا او بقیمتہا لو مضت ایامہا۔“

۱۸۔ ”(درمقار مع شامی جلد پنجم صفحہ ۲۲۲) اور فتاویٰ عالمگیری مع خانہ جلد پنجم صفحہ ۲۹۶ میں ہے: ”لو لم یضح حتی مضت ایام النحر فقد فاته الذبح. و ان کان من لم یضح غنیا و لم یوجب علی نفسه شاة بعینھا تصدق بقیمة شاة اشتری او لم یشتر کذا فی العتابة. ۱۸ ملخصاً“ اور حضور صدر الشریعہ علیہ الرحمہ تحریر فرماتے ہیں: ”قربانی کے دن گزر گئے اور اس نے قربانی نہیں کی اور جانور یا اس کی قیمت کو صدقہ بھی نہیں کیا یہاں تک کہ دوسری بقر عید آگئی اب یہ چاہتا ہے کہ سال گذشتہ کی قربانی کی قضا اس سال کرے یہ نہیں ہو سکتا بلکہ اب بھی جانور یا اس کی قیمت صدقہ کرے۔ (بہار شریعت پانزدہم صفحہ ۱۳۸) واللہ تعالیٰ اعلم۔

کتبہ: محمد حنیف قادری

الجواب صحیح: جلال الدین احمد الامجدی

مسئلہ:-

ایام تشریق کب سے کب تک ہے؟ بینوا توجروا۔

الجواب:- ایام تشریق گیارہویں ذوالحجہ سے تیرہویں ذوالحجہ تک ہے۔ ایسا ہی شرح وقایہ جلد اول صفحہ ۲۰۴ پر ہے۔ اور رد المحتار جلد اول صفحہ ۶۹۱ میں ہے: ”ان التشريق تقديد اللحم و به سميت الايام الثلاثة بعد يوم النحر. ۱۸ واللہ تعالیٰ اعلم۔“

کتبہ: محمد سمیر الدین جیبی مصباحی

الجواب صحیح: جلال الدین احمد الامجدی

۲۰ محرم الحرام ۱۹ھ

مسئلہ:- از: اسرار احمد مصباحی، درست پور، سلطان پور

غیر مقلد یا دیوبندی کی شرکت کے ساتھ بڑے جانور کی قربانی کرنا کیسا ہے؟ دلیل کے ساتھ جواب تحریر کریں۔ بینوا توجروا۔  
الجواب:- حضرت علامہ ہسکٹی رحمہ اللہ تعالیٰ علیہ تحریر فرماتے ہیں: ان کان شريك السنة نصرانيا او مريد اللحم لم یجز عن واحد۔ ثابت ہوا کہ نصرانی کی شرکت کے ساتھ قربانی جائز نہیں۔ اور جب نصرانی کی شرکت کے ساتھ قربانی جائز نہیں تو غیر مقلد دیوبندی جو کہ نصرانی سے بدتر اور غبیث تر ہیں اس کی شرکت کے ساتھ بدرجہ اولیٰ جائز نہیں۔ سیدنا اعلیٰ حضرت فاضل بریلوی رضی عنہ ربہ الفتویٰ تحریر فرماتے ہیں: ”کفر اصلی کی ایک سخت قسم نصرانیت ہے اور اس سے بدتر نبوتیت اس سے بدتر بت پرستی اس سے بدتر وہابیت ان سب سے بدتر اور غبیث تر دیوبندی ہے۔ ۱۸“ (فتاویٰ رضویہ جلد ششم صفحہ ۳) لہذا غیر مقلد اور دیوبندی کی شرکت کے ساتھ بڑے جانور کی قربانی کرنا جائز نہیں۔ واللہ تعالیٰ اعلم۔

کتبہ: محمد سمیر الدین جیبی مصباحی

الجواب صحیح: جلال الدین احمد الامجدی

۲۰ محرم الحرام ۱۹ھ

**مسئلہ :-** از: میاں دین چکی والے، اموڑھا بستی

جرم قربانی کا حیلہ شرعی کرنا ضروری ہے یا نہیں کیا بغیر حیلہ شرعی کے اس سے دارالعلوم یا مکتب کے مدرسین کو تنخواہ دے سکتے ہیں؟ بینوا توجروا۔

**الجواب :-** جرم قربانی کا حیلہ شرعی کرنا ضروری نہیں۔ بغیر حیلہ شرعی کے اس سے دارالعلوم یا مکتب کے مدرسین کو تنخواہ دے سکتے ہیں۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”جو مدرسہ تعلیم علوم دینیہ کے لئے چندہ سے مقرر ہوا۔ اس میں قربانی کی کھال خواہ بیچ کر اس کی قیمت بھیجنا کہ مصارف مدرسہ مثل تنخواہ مدرسین و خوراک طلبہ وغیرہ میں صرف کی جائے مذہب صحیح پر جائز ہے۔ اھ“ (فتاویٰ رضویہ جلد ہشتم صفحہ ۴۸) اور اسی کتاب میں صفحہ ۴۸۲ پر فرماتے ہیں: ”جرم اضحیہ شرط تسلیم فقیر زیادت بر شرع است۔“ یعنی قربانی کے جزے میں تسلیم فقیر کی شرط لگانا شریعت پر زیادتی ہے۔ پھر ۴۸۳ پر لکھے ہیں جرم قربانی کا تصدق اصلاً واجب نہیں۔ ایک صدقہ نافذ ہے، اس میں اشتراط تسلیم کہاں سے آیا۔ واللہ تعالیٰ اعلم۔

صحیح الجواب: جلال الدین احمد الامجدی

کتبہ: اشتیاق احمد رضوی مصباحی

۲۰ صفحہ المظفر ۳۱ھ

**مسئلہ :-** از: غلام محمد تنخی، گوتم پور بستی

کیا فرماتے ہیں علمائے دین اس مسئلہ میں کہ ایک بکر اس سال گذشتہ بقرعید کے چار دن بعد پیدا ہوا تو اس سال اس کی قربانی ہو سکتی ہے یا نہیں؟ بینوا توجروا۔

**الجواب :-** قربانی کے لئے بکرے کا کم از کم ایک سال کا ہونا ضروری ہے اس سے کم کی قربانی ہرگز جائز نہیں۔ فتاویٰ فیض الرسول جلد دوم صفحہ ۳۵۰ پر ہے: ”قربانی کے لئے بکرے کی عمر پورے ایک سال کی ہونا ضروری ہے اگر ایک دن بھی کم ہوگا تو اس کی قربانی شرعاً جائز نہ ہوگی۔ اھ“ اور اعلیٰ حضرت امام احمد رضا محدث بریلوی رضی عنہ ربہ القوی اسی قسم کے ایک سوال کے جواب میں تحریر فرماتے ہیں: ”بکرا بکری ایک سال سے کم کا قربانی میں ہرگز جائز نہیں۔ اھ“ (فتاویٰ رضویہ جلد ہشتم صفحہ ۴۴۲) اور در مختار مع شامی جلد پنجم صفحہ ۳۲۶ پر ہے: ”و صح حول من الشاة و المعز۔ اھ تلخیصاً“ اور اسی کے تحت شامی میں ہے: ”وفی البدائع تقدیر هذه الاسنان بما ذكر لمنع النقصان الا الزيادة فلو ضحى بسن اقل لا يجوز۔ اھ“ واللہ تعالیٰ اعلم۔

صحیح الجواب: جلال الدین احمد الامجدی

کتبہ: محمد شبیر قادری مصباحی

۸ ربی الحجہ ۱۴۲۰ھ

**مسئلہ:-** از: مظہر علی، ہری جوت، سدھایتھ نگر، نیوپی

کیا فرماتے ہیں علمائے دین و مفتیان شرع متین مندرجہ ذیل مسائل میں کہ:

(۱) زید بائیں ہاتھ سے قربانی کرتا ہے داہنے ہاتھ سے نہیں کر پاتا تو کیا بائیں ہاتھ سے قربانی کرنے میں کوئی مضائقہ تو نہیں ہے؟ بینوا توجروا۔

(۲) اوجھڑی کا کھانا مکروہ تحریمی ہے اور اوجھڑی کو ذبح کرنے سے کتوں کی رسائی کا خدشہ ہوتا ہے تو بجائے ذبح کرنے کے کسی غیر مسلم کو دے دیا جائے تو کوئی حرج تو نہیں؟ بینوا توجروا۔

(۳) قربانی کی دعایا نہ ہو تو صرف بسم اللہ اکبر پڑھنے سے قربانی ہوگی یا نہیں؟ وضاحت فرمائیں۔ بینوا توجروا۔  
**الجواب:-** (۱) قربانی ہو جائے گی، مگر فضیلت کا ثواب نہیں ملے گا کہ داہنے ہاتھ سے کرنا افضل ہے۔ رسول اللہ صلی اللہ تعالیٰ علیہ وسلم نے ہر کام داہنے سے کرنے کو پسند فرمایا ہے۔ حدیث شریف میں ہے: "عن عائشة ان رسول اللہ صلی اللہ تعالیٰ علیہ وسلم کان یحب التیامن فی کل شیء۔"

(۲) اوجھڑی غیر مسلم کو دے سکتے ہیں کوئی حرج نہیں۔ اعلیٰ حضرت امام احمد رضا محدث بریلوی رضی عنہ ربہ الفتویٰ تحریر فرماتے ہیں: "آنت کھانے کی چیز نہیں پھینک دینے کی چیز ہے وہ اگر کافر لے جائے یا کافر کو دی جائے تو حرج نہیں: "الخبیث للخبیثین و الخبیثون للخبیث۔" (فتاویٰ رضویہ جلد ہشتم صفحہ ۳۶۷) واللہ تعالیٰ اعلم۔

(۳) قربانی میں نیت قربانی اور بسم اللہ اکبر پڑھنا ضروری ہے۔ دعا پڑھنا ضروری نہیں بلکہ مستحب ہے۔ اسی وجہ سے اگر کسی مسلمان نے قربانی کی نیت سے جانور خریدا تو کسی نے اس کی اجازت اور قربانی کی دعا پڑھے بغیر اسے ذبح کر دیا اور مالک نے گوشت لے لیا اس سے تاوان نہیں لیا تو قربانی مالک کی طرف سے ہوگئی۔ در مختار مع شامی جلد پنجم صفحہ ۲۳۲ پر ہے: "لو شراها بنية الاضحیة فذبحها غیرہ بلا اذنه فان اخذها مذبوحہ ولم یضمنہ اجزأته اھ" واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد شبیر احمد مصباحی

۲۸/ ذی قعدہ ۱۴۰۰ھ

**مسئلہ:-**

کیا فرماتے ہیں مفتیان دین و ملت اس مسئلہ میں زید کے پاس بیسویں ہزار روپے بینک (جیون بیر) میں جمع ہیں لیکن نکال نہیں سکتا تو زید قربانی اور زکاة کیسے ادا کرے؟ جبکہ وہ مقروض بھی ہے کیا اور قرض لے کر قربانی کرنا ضروری ہے؟ بینوا توجروا۔

**الجواب:-** زید اگر اس قدر مقروض ہے کہ وہ قرض ادا کرے تو اس کے بعد اصل جمع شدہ رقم نصاب تک نہ پہنچے تو اس



پر نہ زکاۃ واجب ہے نہ قربانی۔ اور اگر اس کے باوجود نصاب باقی رہے تو دونوں واجب ہیں۔ اور اگر واقعی وقت سے پہلے نکال نہیں سکتا تو جب وہ رقم ملے گی اسی وقت اپنی ذاتی رقم پر ہر سال کے حساب سے زکاۃ کی ادائیگی واجب ہوگی اور جو اصل رقم پر زائد ہوگی اس پر زکاۃ نہیں کر زید شرعاً اس رقم کا مالک نہیں۔ اعلیٰ حضرت امام احمد رضا رضی عنہ ربہ القوی بیہ سے متعلق ایک سوال کے جواب میں تحریر فرماتے ہیں کہ: ”یہ شرعاً تارخص ہے۔ وہ ماہوار کہ اس میں دیا جاتا ہے وقت مشروط سے پہلے واپس نہیں لیا جاسکتا، نہ شرعاً وہ محکم اس کا مالک ہو سکتا ہے۔ وقت واپسی جتنا جمع ہوا تھا اس کی ہر سال کی زکاۃ لازم آئے گی اور اگر اس سے زائد ملے گا تو اس کی زکاۃ نہیں کہ وہ بیہ کرنے والے کی ملک نہ تھا“ (فتاویٰ رضویہ جلد ہشتم صفحہ ۱۶۸)

لیکن قربانی ہر سال کرنا اس پر واجب ہے چاہے قرض لے کر کرے یا اپنا کچھ مال بیچے۔ اعلیٰ حضرت قدس سرہ تحریر فرماتے ہیں کہ: ”جس پر قربانی ہے اور اس وقت نقد اس کے پاس نہیں وہ چاہے قرض لے کر کرے یا اپنا کچھ مال بیچے اھ“ (فتاویٰ رضویہ جلد ہشتم صفحہ ۳۹۳) واللہ تعالیٰ اعلم۔

الجواب صحیح: جلال الدین احمد الامجدی

مسئلہ: از: محبت علی، مقام پوسٹ اماری بازار بستی

کیا فرماتے ہیں مفتیان دین و ملت اس مسئلہ میں کہ بکرے کو کتے نے دانت لگا دیا اور خون نکل آیا پھر وہ زخم اچھا ہو گیا اور یہ معلوم نہیں ہوتا کہ زخم کہاں تھا تو اس کی قربانی کرنا جائز ہے یا نہیں؟ بینوا توجروا۔

الجواب:- بکرہ کو زخم کی قربانی کرنا جائز ہے اگر کوئی اور دوسری وجہ مانع نہ ہو۔ کہ جب زخم اچھا ہو گیا اور عیب ختم ہو گیا تو اس کی قربانی کرنا جائز ہے۔ اعلیٰ حضرت علیہ الرحمۃ والرضوان تحریر فرماتے ہیں کہ: ”زخم بھر گیا عیب جاتا رہا تو حرج نہیں لان المانع قد زال وهذا ظاهر“ (فتاویٰ رضویہ جلد ہشتم صفحہ ۳۶۹) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی

۵۲۷ زوال القعدہ ۱۴۲۱ھ

مسئلہ:-

قربانی کا چمڑا بچا پھر اس کا پیسہ مدرسہ میں دیا تو حیلہ شرعی کے بغیر اسے مدرسہ کی ضروریات میں خرچ کرنا جائز ہے یا نہیں؟

الجواب:- قربانی کا چمڑا صدقہ کرنے کی نیت سے بچا پھر اس کا پیسہ مدرسہ میں دیا تو اسے بغیر حیلہ شرعی کے مدرسہ کی ضروریات میں خرچ کرنا جائز ہے کہ قربانی کی کھال کا صدقہ کرنا واجب نہیں بلکہ افضل ہے اس لئے اس کو باقی رکھتے ہوئے اپنے کام میں لانا بھی جائز ہے مثلاً نماز کے لئے مصلیٰ بنائے یا مشکیزہ وغیرہ جیسا کہ درمختار مع شامی جلد پنجم صفحہ ۲۰۹ میں ہے: ”یتصدق بجلدہ او یعمل منہ نحو غربال و جراب و قدبۃ و سفرة و دلو“۔ لیکن اگر اپنی ذات یا اہل و عیال پر خرچ

کرنے کی نیت سے بچا اور اس کے بعد مدرسہ میں دیا تو اس صورت میں بغیر حیلہ شرعی اس کا مدرسہ کی ضروریات میں صرف کرنا جائز نہیں کہ اب اس کا پیسہ صدقہ کرنا واجب ہے اور جس چیز کا صدقہ کرنا واجب ہے اس میں تملیک فقیر شرط ہے۔ کفایہ میں ہے: اذا تمولها بالبیع وجب التصدق کذا فی ایضاح۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد رئیس القادری برکاتی

۱۲ شعبان المعظم ۱۴۲۱ھ

### مسئلہ:-

بکرنے بڑے جانور میں قربانی کا ایک حصہ خرید لیکن ذبح کے وقت بکر کے باپ کا نام معلوم نہ ہونے کے سبب زید کی طرف سے قربانی کی گئی کہ نام معلوم ہونے کے بعد جس جانور میں زید کا حصہ ہے اس میں بکر کی طرف سے قربانی کر دی جائے گی اور بکر اس بات پر راضی بھی ہو گیا لیکن جب اس جانور کو ذبح کرنے کے لئے گئے کہ جس میں زید کا حصہ تھا تو معلوم ہوا کہ اس میں زید کے نام کی قربانی ہو چکی تو اس صورت میں بکر کی قربانی ہوئی یا نہیں؟

الجواب:- جب بکرنے اپنی مرضی سے اپنی قربانی کا حصہ زید کو اس شرط پر دیدیا کہ زید کی قربانی کا حصہ اپنے نام کرائے گا تو زید بکر کے حصہ کا مالک ہو گیا اس لئے اس کی قربانی صحیح ہو گئی اور اب چونکہ بکر کا حصہ بغیر اس کی اجازت کے زید کے نام ہو گیا تو اگر بکر ذبح شدہ جانور کا گوشت لینے پر راضی ہے تو اس کی جانب سے قربانی ہو گئی اور اگر راضی نہیں ہے بلکہ اپنے حصہ کا تاوان لیتا ہے تو اس کی قربانی نہیں ہوئی۔ فقیہ اعظم حضرت علامہ امجد علی صاحب قبلہ رحمۃ اللہ علیہ ارشاد فرماتے ہیں: ”دوسرے کی قربانی کی بکری بغیر اس کی اجازت کے قصد ذبح کر دی اس کی دو صورتیں ہیں مالک کی طرف سے اس نے قربانی کی یا اپنی طرف سے اگر مالک کی نیت سے قربانی کی تو اس کی قربانی ہو گئی کہ وہ جانور قربانی کے لئے تھا اور قربانی کر دیا گیا۔ اس صورت میں مالک اس سے تاوان نہیں لے سکتا اور اگر اس نے اپنی طرف سے قربانی کی اور ذبح شدہ بکری لینے پر مالک راضی ہے تو قربانی مالک کی جانب سے ہوئی اور ذبح کی نیت کا اعتبار نہیں اور مالک اگر اس پر راضی نہیں بلکہ بکری کا تاوان لیتا ہے تو مالک کی قربانی نہیں ہوئی بلکہ ذبح کی ہوئی کہ وہ تاوان دینے سے بکری کا مالک ہو گیا اور اس کی اپنی قربانی ہو گئی۔“ (بہار شریعت حصہ پنجم صفحہ ۱۴۷) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد مفید عالم مصباحی

۱۱ جمادی الآخرہ ۱۴۲۰ھ

### مسئلہ:-

گیارہ ماہ کا بکر اجدو یکھنے میں سال بھر کا معلوم ہوتا ہے بہت فربہ ہے اس کی قربانی جائز ہے یا نہیں؟ بینوا توجروا۔

**الجواب:-** ایسے بکرے کی قربانی جائز نہیں بکرا کی قربانی کی لئے ضروری ہے کہ بکر ایک سال یا اس سے زائد عمر کا ہو۔ درمختار میں ہے: "هو ابن خمس من الابل و حولین من البقر و الجاموس و حول من الشاة." اھ و اللہ تعالیٰ اعلم۔

**الجواب صحیح:** جلال الدین احمد الامجدی  
کتبہ: شاہد علی مصباحی  
**مسئلہ:-**

ایک بکرا قربانی کی نیت سے خرید ا پھر اسے بیچ کر دوسرے بکرے کی قربانی کی تو ایسے شخص کے بارے میں شریعت کا کیا حکم ہے۔ بینوا توجروا۔

**الجواب:-** اگر وہ مالک نصاب تھا تو اس جانور کے خریدنے سے اس پر قربانی واجب نہ ہوئی بلکہ شرعاً اس پر کسی ایک جانور کی قربانی واجب تھی لہذا جب اس نے اسے بیچ کر اسی کے مثل دوسرے جانور کی قربانی کر دی تو اس کی قربانی ہو گئی اور وجوب ساقط ہو گیا۔

اور اگر وہ شخص مالک نصاب نہیں تھا تو اس پر اسی جانور کی قربانی واجب تھی اور بیچنا جائز نہیں تھا جیسا کہ بہار شریعت حصہ پانزدہم صفحہ ۱۰۸ پر ہے کہ: "فقیر نے قربانی کے لئے جانور خرید ا تو اس پر اسی جانور کی قربانی واجب ہے اور اگر غنی خرید ا تو اس خریدنے سے قربانی اس پر واجب نہ ہوتی۔" اور ہدایہ جلد رابع صفحہ ۴۳۸ پر ہے: "لان الوجوب علی الغنی بالشروع ابتداء لا بالشراء فلم تتعین بہ و علی الفقیر بشراکۃ بنیۃ الاضحیۃ فتعینت." اھ "لہذا اس صورت میں فقیر کے لئے ضروری ہے کہ جس جانور کو بیچا ہے اس کی قیمت بھی صدقہ کرے۔ لیکن اگر دوسرا پہلے بکرا سے کم قیمت کا رہا تو باقی روپے کو صدقہ کرے ایسا ہے فتاویٰ رضویہ جلد ششم صفحہ ۴۶۲ میں ہے۔ واللہ تعالیٰ اعلم۔

**الجواب صحیح:** جلال الدین احمد الامجدی  
کتبہ: محمد عالم مصباحی

۲۵/ ذی الحجہ ۱۴۱۷ھ

**مسئلہ:-**

جوحاجی از روئے شرع مقیم اور صاحب نصاب ہو حالت حج میں اس پر عید الاضحیٰ کی قربانی واجب ہے یا نہیں؟ بینوا توجروا۔

**الجواب:-** عید الاضحیٰ کی قربانی ہر مالک نصاب پر واجب ہے۔ فتاویٰ عالمگیری میں ہے: "ملك نصابا تجب عليه الاضحیۃ و منها الاقامة فلا تجب علی المسافر." (جلد پنجم صفحہ ۲۹۲) اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "اب قربانی میں مشغول ہو یہ وہ قربانی نہیں جو عید میں ہوتی ہے کہ وہ تو مسافر پر اصلاً نہیں اور مقیم مالدار پر واجب ہے اگرچہ حج میں ہو۔" (فتاویٰ رضویہ جلد چہارم صفحہ ۷۱) عبارت مذکورہ سے ثابت ہوا کہ جوحاجی از روئے شرع مقیم اور صاحب نصاب ہو حالت حج میں بھی اس پر عید الاضحیٰ کی قربانی واجب ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد نعیم برکاتی

مسئلہ:-

بکری کا چھ ماہ کا بچہ جو خوب فربہ ہے اور دیکھنے میں سال بھر کا معلوم ہوتا ہے اس کی قربانی جائز ہے یا نہیں؟

الجواب:- بکری کا شش ماہ بچہ اگرچہ خوب فربہ ہو اور دیکھنے میں سال بھر کا معلوم ہوتا ہو اس کی قربانی جائز نہیں۔

جیسا کہ حضرت صدر الشریعہ علیہ الرحمہ تحریر فرماتے ہیں: ”قربانی کے جانور کی عمر یہ ہونی چاہئے اونٹ پانچ سال کا، گائے دو سال کی، بکری ایک سال کی اس سے عمر کم ہو تو قربانی جائز نہیں۔“ (بہار شریعت جلد ۱۵ صفحہ ۱۳۹) اور امام احمد رضا محدث بریلوی تحریر فرماتے ہیں کہ: ”بکرا بکری ایک سال سے کم کا قربانی ہرگز جائز نہیں۔“ (فتاویٰ رضویہ جلد ہشتم صفحہ ۴۴۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد نعمان رضا برکاتی

مسئلہ:-

قربانی کا چڑایا بیچنے کے بعد اس کا بیسہ سید کو دینا جائز ہے یا نہیں؟

الجواب:- قربانی کا چڑا سید کو دینا جائز ہے اس لئے کہ اس چڑے کا حکم زکاۃ اور صدقہ فطر جیسا نہیں بلکہ چڑے کو

باقی رکھتے ہوئے اپنے کام میں بھی لاسکتا ہے فتاویٰ عالمگیری جلد پنجم صفحہ ۳۰ پر ہے: ”یعمل منها غریبال او جراب لہذا قربانی

کے چڑے کا صدقہ کرنا صدقہ نافلہ ہے اور صدقہ نافلہ سید کے لئے جائز ہے فتاویٰ عالمگیری جلد اول صفحہ ۱۸۸ پر ہے: ”اما التطوع

فیجوز الصرف الیہم (ای بنی ہاشم) اور بہار شریعت حصہ پنجم صفحہ ۶۳ پر ہے: ”صدقہ نفل یا اوقاف کی آمدنی بنی ہاشم کو

دے سکتے ہیں خواہ وقف کرنے والے نے اس کی تعیین کی ہو یا نہیں اھ۔“ درمختار جلد ثانی صفحہ ۳۵ پر ہے: ”جازت التطوعات

من الصدقات و خلق الاوقاف لہم ای بنی ہاشم سواء سماع الواقف ام لا۔“ اھ اور چڑا اگر اس نیت سے بیچا کہ

اس کی قیمت اپنے اوپر اور اپنے اہل و عیال پر خرچ کرے گا تو اب اس کا صدقہ کرنا واجب ہو گیا اور صدقہ واجبہ سید کو نہیں دے سکتا۔

کفایہ مع فتح القدیر جلد ہشتم صفحہ ۴۳ میں ہے: ”اذا تموا لہا بالبیع وجب التصدق۔“ واللہ تعالیٰ اعلم۔

الجواب صحیح: جلال الدین احمد الامجدی

کتبہ: عبد الحمید مصباحی

۱۵/۱۲/۱۹

## باب العقیقہ

### عقیقہ کا بیان

**مسئلہ:-** از: زیڈ۔ اے اطہر ڈنگاریا، چھند واڑہ (ایم۔ پی)

عقیقہ کرنا ضروری ہے یا نہیں اور عقیقہ میں کتنے جانور ذبح کئے جائیں؟ اس کا گوشت کس طرح تقسیم کیا جائے ہمارے یہاں گوشت کا پلاؤ بنا کر دعوت میں رشتہ داروں کو کھلایا جاتا ہے یا دعوتِ ولیمہ میں کھلایا جاتا ہے جبکہ شادی کارڈ میں عقیقہ کا کوئی ذکر نہیں رہتا تو ایسا کرنا درست ہے یا نہیں؟ بینوا توجروا۔

**الجواب:-** عقیقہ کرنا ضروری نہیں بلکہ مباح و مستحب ہے ایسا ہی بہار شریعت حصہ ۱۵ صفحہ ۱۵۳ پر ہے۔ اور لڑکا کے عقیقہ میں دو بکرے اور لڑکی کے عقیقہ میں ایک بکری ذبح کی جائے۔ حدیث شریف میں ہے: "عن الغلام شاتان مغلان و عن الجارية شاة۔" (ابوداؤد جلد دوم صفحہ ۳۹۲ باب فی العقیقہ) اور اس کا گوشت غربا و مساکین، قریبی رشتہ دار اور دوست و احباب میں کچا تقسیم کریں یا پکا کر ویدیں یا ان کو دعوت دے کر کھلائیں سب جائز ہے۔ (بہار شریعت حصہ ۱۵ صفحہ ۱۵۵)

لہذا گوشت کا پلاؤ بنا کر بذریعہ دعوت جو رشتہ داروں کو کھلایا جاتا ہے یا ولیمہ میں کھلایا جاتا ہے سب جائز و درست ہے اگرچہ شادی کارڈ میں عقیقہ کا کوئی ذکر نہیں رہتا۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد رضوی مصباحی

۱۸ ربیع الثانی ۱۴۲۱ھ

**مسئلہ:-** از: محمد ابو طلحہ خاں برکاتی، ضلع امبید کرنگر، یوپی

ایک شخص کے تین بچے ہیں اس نے پیدائش کے وقت بچوں کا عقیقہ نہیں کیا جبکہ اس کی مالی حالت اچھی تھی۔ تو اب عقیقہ ہو سکتا ہے یا نہیں؟ بینوا توجروا۔

**الجواب:-** بہتر یہی ہے کہ پیدائش کے ساتویں دن عقیقہ کر دیا جائے لیکن جب اس وقت نہیں کیا جا سکا تو اب پوری زندگی میں جب چاہیں کریں شرعاً کوئی خرابی نہیں بلکہ جو سنت ساتویں دن کرنے میں ہے وہی اب بھی ادا ہوگی فقیر اعظم ہند حضور صدر الشریعہ علیہ الرحمۃ والرضوان تحریر فرماتے ہیں: "عقیقہ کے لئے ساتواں دن بہتر ہے اور ساتویں دن نہ کر سکیں تو جب چاہیں کر سکتے ہیں سنت ادا ہو جائے گی۔" (بہار شریعت حصہ ۱۵ صفحہ ۱۵۴) واللہ تعالیٰ اعلم۔

صحیح الجواب: جلال الدین احمد الامجدی

کتبہ: اشتیاق احمد رضوی المصباحی

۹ ربیع الثانی ۱۴۲۱ھ

## مسئلہ:-

کیا فرماتے ہیں علماء دین و مفتیان شرع متین مسائل ذیل میں؟

(۱) بچے کا عقیدہ اس کے باپ دادا کی موجودگی میں نانا کرا سکتا ہے یا نہیں؟

(۲) عقیدہ پیدائش کے کتنے روز بعد کرنا بہتر ہے؟

(۳) بہار شریعت حصہ پانزدہم صفحہ ۱۵۵ پر ہے: ”بہتر یہ ہے کہ اس کی ہڈی نہ ٹوٹنے پائے یہ بچہ کی سلامتی کی نیک فال

ہے تو وہ کوئی صورت اپنائی جائے کہ جس سے ہڈی نہ ٹوٹنے پائے؟ بینوا تو جردوا۔

**الجواب:-** نانا اپنے نواسے کا عقیدہ کرا سکتا ہے اس لئے کہ نبی کریم صلی اللہ علیہ وسلم نے حسین کریمین کا عقیدہ کیا تھا

جب کہ ان کے والد حضرت علی رضی اللہ تعالیٰ عنہ اس وقت موجود تھے۔ حدیث شریف میں ہے: ”ان رسول اللہ صلی اللہ

علیہ وسلم عقیقہ عن الحسن و الحسين كبشاً كبشاً۔“ یعنی حضور علیہ الصلوٰۃ والسلام نے حضرت امام حسن اور حضرت

امام حسین کا عقیدہ ایک ایک میڈھے سے کیا (مشکوٰۃ شریف باب العقیۃ صفحہ ۳۶۳)

(۲) عقیدہ کے لئے پیدائش کا ساتواں دن بہتر ہے اور اگر ساتویں دن نہ ہو سکے تو جب چاہیں کر سکتے ہیں سنت ادا

ہو جائے گی اعلیٰ حضرت امام احمد رضا محدث بریلوی رضی اللہ تعالیٰ عنہ تحریر فرماتے ہیں: ”عقیدہ ساتویں دن افضل ہے نہ ہو سکے تو

چودھویں دن ورنہ اکیسویں دن ورنہ زندگی بھر میں جب کبھی ہو وقت دن کا ہو۔ رات کو ذبح کرنا مکروہ ہے (فتاویٰ رضویہ جلد ہشتم

صفحہ ۵۴۱)

(۳) ہڈیوں کو جوڑ سے اکھاڑ لیا جائے لیکن اگر ہڈی توڑی جائے تو بھی کوئی حرج نہیں۔ بہار شریعت کی مذکورہ بالا عبارت۔

میں ہڈی نہ توڑنے کو بہتر لکھا ہے اس کا مطلب یہ ہے کہ ہڈی توڑ کر گوشت بنایا جائے تو بھی کوئی حرج نہیں۔ اعلیٰ حضرت علیہ الرحمۃ و

الرضوان تحریر فرماتے ہیں: ”ہڈیاں توڑنے میں حرج نہیں اور نہ توڑنا بہتر اور دفن کرنا افضل ہے۔“ (فتاویٰ رضویہ جلد ہشتم ۵۴۱)

واللہ تعالیٰ اعلم۔

الاجوبہ کلہا صحیحۃ: جلال الدین احمد الامجدی

کتبہ: وفاء المصطفیٰ امجدی

# کتاب الحظر والاباحۃ

## حظر و اباحت کا بیان

مسئلہ ۱۰۰- از: محمد نذیر احمد یار علوی، بندر ریہا گوئندہ

کیا فرماتے ہیں علمائے دین و مفتیان شرع متین مسئلہ ذیل میں کہ دارالعلوم اہل سنت گلشن رضا بندر ریہا جو مقامی مسلمانان اہل سنت کے تعاون سے دینی خدمات انجام دے رہا ہے جس کے لئے مقامی مسلمانوں نے ایک کمیٹی کا انتخاب کیا تھا اور وہی کمیٹی دارالعلوم کی دیکھ ریکھ کر رہی تھی۔ زید نے بغیر کمیٹی کے رائے و مشورے کے اپنے نام اور اپنے تین بیٹے اور بھتیجے اور تین رشتہ داروں کے نام دارالعلوم کو فیض آباد تعلیمی سوسائٹی سے رجسٹریشن کرایا ہے جو دارالعلوم کی رقم سے کرایا ہے۔ اور تقریباً تیرہ ہزار روپے خرچ بتاتا ہے اور پوچھنے پر زید کہتا ہے کہ مدرسہ کا فائدہ ہوگا اس لئے تیرہ ہزار دیا ہے۔ اور پرانی کمیٹی کے جو عہدیداران تھے ان میں سے کچھ کو رکھا ہے اور کچھ کو نکال دیا ہے۔ اور جنہیں رکھا ان کو ان کے عہدے سے ہٹا کر رکھا ہے اور ان لوگوں کے فرضی انگوٹھے اور دستخط کر لئے ہیں۔ ان کو کوئی جان کاری نہیں۔ جس سے قوم میں بد امنی اور فساد کا اندیشہ ہے۔ کیا زید کا ایسا کرنا زور سے شرع درست ہے؟ بینوا توجروا۔

الجواب:- ادارہ مذکور اگر سارے مسلمانوں کا ہے اور واقعی زید نے اسے اپنے مخصوص لوگ بیٹوں وغیرہ کے نام عام مسلمانوں کے مشورے کے بغیر رجسٹرڈ کرایا ہے اور پرانی کمیٹی کے بعض لوگوں کو از خود نکال دیا ہے اور کچھ لوگوں کو ان کے عہدے سے ہٹا کر ان کی طرف سے فرضی دستخط اور انگوٹھا لگایا ہے جس سے مسلمانوں میں فتنہ و فساد کا قوی اندیشہ ہے تو زید نے سخت غلطی کی ہے۔ اس پر لازم ہے کہ اس رجسٹریشن کو ختم کرے اور تیرہ ہزار روپے اپنی طرف سے ادارہ مذکور میں جمع کرے اور سارے مسلمانوں کی رائے سے نئے عہدیداران و ممبران کا انتخاب کر کے کمیٹی رجسٹرڈ کرائے اور مکاری و فریب کاری جو کر چکا ہے اس سے علانیہ توبہ کرے۔ اگر وہ ایسا نہ کرے تو سب مسلمان اس سے دور رہیں اور اس کو اپنے قریب نہ آنے دیں۔ واللہ تعالیٰ اعلم۔

کتبہ: جلال الدین احمد الامجدی

۱۹ شعبان المعظم ۱۴۲۱ھ

مسئلہ ۱۰۱- از: شبیر حسین برکاتی، مدرسہ تعلیم القرآن اہل سنت ۲۲ بلاک، جوہی لال کالونی، کانپور

کیا فرماتے ہیں مفتیان کرام مسئلہ ذیل میں کہ:

- (۱) وہابی، دیوبندیہ کے لئے ہدایت کی دعا کر سکتے ہیں یا نہیں؟ بینوا توجروا۔
- (۲) جمع ائمہ مساجد پر اپنی مسجد سے وہابی، دیوبندی کو نکالنا فرض ہے یا واجب یا ان کو نکالنے کے لئے کیا حکم ہے؟

بالتفصیل تحریر فرمائیں عنایت ہوگی۔

**الجواب:-** (۱) اعلیٰ حضرت علیہ الرحمۃ والرضوان تحریر فرماتے ہیں: ”غیر مقلدین زمانہ اور دیانہ بحکم فقہاء و تصریحات عامہ کتب فقہیہ کافر تھے ہی جس کا روشن بیان الکوئٹہ الشہابیہ اور رسالہ ”سل السیوف“ اور النبی الاکید وغیرہ میں ہے۔ اور تجربہ نے ثابت کر دیا کہ ضرور منکران ضروریات دین ہیں اور ان کے منکروں کے حامی و ہمراہ تو یقیناً قطعاً جماعاً ان کے کفر و ارتداد میں شک نہیں۔“ (فتاویٰ رضویہ جلد سوم صفحہ ۳۵۵) اور کافر کے لئے ہدایت کی دعا کی جاسکتی ہے جیسا کہ حضرت صدر الشریعہ علیہ الرحمۃ فتاویٰ عالمگیری کے حوالہ سے تحریر فرماتے ہیں: ”کافر کے لئے مغفرت کی دعا ہرگز نہ کرے ہدایت کی دعا کر سکتے ہیں۔ اھ“ (بہار شریعت حصہ ۱۶ صفحہ ۲۵) لہذا وہابیہ اور دیوبندیہ کے لئے ہدایت کی دعا کر سکتے ہیں۔ و اللہ تعالیٰ اعلم۔

(۲) جبکہ وہابی، دیوبندی بحکم فقہاء کافر و مرتد ہیں جیسا کہ جواب نمبر ۱ میں گذرا۔ اور کافر کی نماز باطل تو وہ جس صف میں کھڑے ہوں گے اتنی جگہ خالی ہوگی۔ اور قطع صف حرام ہے تو نماز میں خرابی پیدا ہوگی۔ ایسا ہی فتاویٰ رضویہ جلد سوم صفحہ ۳۵۵ میں ہے۔ اور حدیث شریف میں ہے۔ ”اقیموا الصفوف و حاذوا بین المناکب و سدوا الخلل و لینوا بایدی اخوانکم و لا تذروا فرجات الشیطان و من وصل صفا وصلہ اللہ و من قطع صفا قطعہ اللہ۔“ یعنی رسول اللہ صلی اللہ علیہ وسلم نے فرمایا اپنی صفوں کو سیدھی رکھو اور کندھے سے کندھا ملاؤ اور اپنے بھائیوں کے ساتھ آرام سے کھڑے ہو اور درمیانی جگہوں کو بھرد، صف میں شیطان کے لئے کشادگی نہ چھوڑو اور جس نے صف کو ملایا اللہ اسے اپنی رحمت سے ملائے گا اور جس نے صف کو قطع کیا اللہ اسے اپنی رحمت سے جدا کرے گا۔ اھ (مشکوٰۃ شریف صفحہ ۹۹) اور اس کے تحت مرقاۃ شرح مشکوٰۃ جلد سوم صفحہ ۷۲ میں ہے: ”من قطعہ ای بالغیبة او بعدم السد او بوضع شیء مانع۔ اھ“ اور حضرت علامہ ہسکتی علیہ الرحمۃ تحریر فرماتے ہیں: ”یمنع منه (ای المسجد) کل موزو لو بلسانہ۔“ (در مختار مع شامی جلد اول صفحہ ۴۴۴)

لہذا دیوبندی، وہابی کو اپنی مسجدوں سے نکالنا ائمہ مساجد ہی پر نہیں بلکہ ان کے منتظمین اور تمام مسلمانوں پر بھی واجب ہے۔ جو لوگ قدرت کے باوجود نہیں نکالیں گے یا ان کی شرکت پر راضی ہوں گے گنہگار ہوں گے۔ و اللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم احمد امجدی برکاتی

۱۱ ربیع الثوت ۱۹ھ

**مسئلہ:-** از محمد اکرم اشرفی، محمدی صابن سینئر، بھوٹڑی، مہاراشٹر

کیا فرماتے ہیں علمائے دین و مفتیان شرع متین اس مسئلہ میں کہ زید کی بیوی ہندہ سے اس کی چند غلطیوں کے سبب زید کے والدین ناراض ہو گئے اور زید پر دھاؤ ڈالا کہ وہ اپنی بیوی کو طلاق دیدے تو ہندہ اپنے کئے پر نادم ہوئی اور ہر ایک سے معافی مانگا۔ زید نے ہندہ کی غلطیوں کو معاف کر دیا اور اسے طلاق نہیں دی۔ لیکن زید کے والدین راضی نہ ہوئے اور زید کے درگزر کر دینے



پر انہیں تکلیف اور سخت ملال ہوا۔ دریافت طلب امر یہ ہے کہ زید کے بارے میں شریعت کا کیا حکم ہے؟ بینوا اتوجروا۔

**الجواب:-** اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”بعض صورتوں میں (طلاق دینا) واجب ہے۔ جیسے اس کو اس کے ماں باپ عورت کو طلاق دینے کا حکم دیں اور نہ دینے میں ان کی ایذا اور ناراضی ہو واجب ہے کہ طلاق دیدے۔ اگرچہ عورت کا کچھ قصور نہ ہو“ لان العقوق حرام والاجتناب عن الحرام واجب۔ اھ“ (فتاویٰ رضویہ جلد پنجم صفحہ ۶۰۳) اور حدیث شریف میں ہے: ”ان الله حرم عليكم عقوق الانهات۔ اھ“ (مشکوٰۃ شریف صفحہ ۴۱۹) لہذا صورت مسئلہ میں جبکہ زید کے والدین نے اس پر دیا وڈالا کہ وہ اپنی بیوی ہندہ کو طلاق دیدے اور ہندہ کے معافی مانگنے پر بھی وہ راضی نہ ہوئے۔ اور زید کے درگزر کر دینے پر انہیں تکلیف ہے۔ تو اب وہ یا تو اپنے والدین کو کسی طرح راضی کر کے ہندہ کو اپنے نکاح میں باقی رکھنے کی اجازت حاصل کرے اور یا تو اسے طلاق دیدے۔ اگر وہ ایسا نہیں کرے گا تو عند الشرح گنہگار مستحق عذاب نادر ہے گا۔ واللہ تعالیٰ اعلم:

**الجواب صحیح:** جلال الدین احمد الامجدی  
کتبہ: محمد ابرار احمد امجدی برکاتی  
۱۳ ربیع الثانی ۱۴۱۹ھ

**مسئلہ:-** از: شیخ احمد، موگٹ تھانہ کے پیچھے، کھنڈوہ (ایم۔ پی)

کیا فرماتے ہیں مفتیان دین و ملت اس مسئلہ میں کہ جس تاریخ میں قمر در عقرب ہوتا ہے اس تاریخ میں شادی بیاہ کو برا مانتے ہیں۔ شرعاً اس کے بارے میں کیا حکم ہے۔ اور کلینڈر میں قمر در عقرب کیوں لکھا ہوتا ہے؟ بینوا اتوجروا۔

**الجواب:-** جس تاریخ میں قمر در عقرب ہوتا ہے اس تاریخ میں شادی بیاہ کو برا ماننا شرع کے خلاف ہے کہ یہ نجومیوں کے ڈھکوسلے ہیں۔ اور کلینڈر میں قمر در عقرب نجومیوں کے خیالات کی بنا پر لکھا ہوتا ہے۔ فقہ اعظم ہند حضور صدر الشریعہ علیہ الرحمۃ و الرضوان تحریر فرماتے ہیں: ”قمر در عقرب یعنی چاند جب برج عقرب میں ہوتا ہے تو سفر کرنے کو برا جانتے ہیں اور نجومی اسے نحوس بتاتے ہیں اور جب برج اسد میں ہوتا ہے تو کپڑے قطع کرانے اور سلوانے کو برا جانتے ہیں۔ ایسی باتوں کو ہرگز نہ مانا جائے یہ باتیں خلاف شرع اور نجومیوں کے ڈھکوسلے ہیں۔ اھ“ (بہار شریعت حصہ ۱۶ صفحہ ۲۵۸) واللہ تعالیٰ اعلم۔

**الجواب صحیح:** جلال الدین احمد الامجدی  
کتبہ: محمد ابرار احمد امجدی برکاتی  
۳ محرم الحرام ۱۴۲۰ھ

**مسئلہ:-** از: محمد رضا قادری نوری، مدین پور ہائندہ

کیا فرماتے ہیں مفتیان دین و ملت اس مسئلہ میں کہ ہمارے علاقہ میں ایک ظہوری فرقہ ہے جس کے ماننے والوں کو اہلسنت کے علماء کرام و مفتیان عظام نے کافر و مرتد قرار دیا ہے۔ کچھ مسلمان نائی اس فرقہ والوں کے یہاں اجرت پر کھانا پکاتے

ہیں۔ تو کیا اہل سنت و جماعت کے لوگ ان نائیوں سے کھانا نہ پکوائیں جبکہ عالم لوگ بھی بد مذہبوں سے کتاب وغیرہ کی خرید و فروخت کرتے ہیں۔ بینوا توجروا۔

**الجواب:-** وہ نائی مرتد ظہوریوں کے یہاں کھانا پکاتے ہیں ایسے لوگوں کا سماجی بائیکاٹ کیا جائے تاکہ وہ لوگ اس سے باز آجائیں۔ اگر وہ ایسا نہ کریں تو سینوں پر لازم ہے کہ وہ اپنے یہاں شادی وغیرہ میں ان سے کھانا ہرگز نہ پکوائیں۔ اگر کوئی شخص ان سے کھانا پکوائے تو علماء اور خواص بہر حال اس کے وہاں کھانا قطعی نہ کھائیں۔ اور بد مذہب مرتدین و باہلی دیوبندی سے کوئی بھی معاملہ کرنا اگرچہ ممنوع ہے جیسا کہ فتاویٰ رضویہ جلد نہم نصف آخر صفحہ ۲۸۲ پر ہے۔ مگر ان سے خرید و فروخت کرنے پر کھانا پکانے کا قیاس صحیح نہیں اس لیے کہ جب وہ ظہوریوں کے یہاں کھانا پکاتے ہیں تو یقیناً ان کے یہاں کھاتے پیتے بھی ہوں گے اور یہ ناجائز ہے جب کہ بد مذہبوں سے خرید و فروخت کرنے والا ان کے یہاں کھانا پیتا نہیں ہے۔ حضور صلی اللہ علیہ وسلم کا ارشاد ہے: "ایاکم و ایہام لایضلونکم و لایفتنونکم۔" یعنی ان سے دور بھاگو اور انہیں اپنے سے دور رکھو۔ کہیں وہ تمہیں گمراہ نہ کرویں کہیں وہ تمہیں فتنہ میں نہ ڈال دیں۔ اور دوسری حدیث میں ہے: "لا تشاربوہم و لا توکلوہم۔" یعنی ان کے ساتھ پانی نہ پیو، ان کے ساتھ کھانا نہ کھاؤ۔ اھ ملخصاً واللہ تعالیٰ اعلم۔

**الجواب صحیح:** جلال الدین احمد الامجدی

**مسئلہ:-** از: محمد رسالت حسین رضوی، پرولی، لمسی، بدایوں شریف

کیا فرماتے ہیں علماء دین و مفتیان شرع متین اس بارے میں کہ "محمد رسالت حسین" نام رکھنا عند الشرع جائز ہے یا نہیں؟ بینوا توجروا۔

**الجواب:-** لفظ رسالت رسول کے معنی میں بولا جاتا ہے۔ کہا جاتا ہے کہ قلاں صحابی دربار رسالت میں حاضر ہوئے یعنی رسول کے دربار میں آئے۔ لہذا محمد رسالت کے معنی ہوئے محمد رسول۔ اور محمد رسول کسی کا نام رکھنا حرام ہے تو محمد رسالت نام رکھنا بھی ناجائز و حرام ہے۔ اعلیٰ حضرت امام احمد رضا محدث بریلوی رضی عنہ ربہ التوفی تحریر فرماتے ہیں کہ: "محمد نبی، احمد نبی، بنی احمد۔ یہ الفاظ کریمہ حضور ہی پر صادق اور حضور ہی کو زینا ہیں۔ دوسرے کے یہ نام رکھنا حرام ہیں کہ ان میں حقیقہ ادعائے نبوت نہ ہو تا مسلم۔ ورنہ خالص کفر ہوتا۔ مگر صورت ادعا ضرور ہے اور وہ بھی یقیناً حرام و محظور ہے۔" (احکام شریعت حصہ اول صفحہ ۷۳) اور ثابت ہو گیا کہ محمد رسالت جو محمد رسول کے معنی میں ہے کسی کا نام رکھنا حرام ہے تو اس کے بعد لفظ حسین لگانا اس کی حرمت کو دور نہیں کر دے گا۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم احمد امجدی برکاتی

**مسئلہ :-** از: روزن علی، الملیا ڈاکھانہ بہشتی

کیا فرماتے ہیں مفتیان دین و ملت اس مسئلہ میں کہ زید کی لڑکی ہندہ اپنی سسرال میں تھی اور اس کا شوہر بمبئی تھا وہ اپنے میکہ آئی اور ماں باپ سے کہا کہ میں بمبئی جاؤں گی محلہ کے لوگ جارہے ہیں مجھے اسٹیشن پہنچا دو تو اس کی ماں نے وہاں پہنچا دیا مگر پانچ روز بعد وہ پھر اپنے میکہ آئی۔ ہندہ کی سسرال والوں نے اس کے شوہر کو بمبئی سے بلایا وہ اپنے گھر آیا پھر ہندہ کو رخصت کرا کے لے گیا۔ اس وقت جبکہ ہندہ اپنی سسرال میں تھی ایک مولانا کے کہنے پر لڑکی کو اپنے گھر رکھنے کے سبب اس کے ماں باپ نے توبہ کی، کچھ فقیروں کو کھلایا اور میلاد شریف بھی کیا۔ ہندہ کے شوہر نے تقریباً پچیس روز بعد اسے تین طلاق دے کر اس کے میکہ پہنچا دیا۔ اب گاؤں کے مسلمان اور زید کے رشتہ دار اس سے کہتے ہیں کہ لڑکی کو دوبارہ اپنے گھر رکھنے کے سبب توبہ اور میلاد شریف وغیرہ پھر سے کرو تو اس کے بارے میں کیا حکم ہے؟ بینوا توجروا۔

**الجواب :-** ہندہ لڑکی کو زید اپنے گھر رکھنے کے سبب گنہگار نہیں ہوا کہ اس کو حرام کاری سے بچالیا بلکہ اگر اسے اپنے گھر میں نہ آنے دیتا تو باہر جا کر وہ اور حرام کاری کرتی تو زید گنہگار ہوتا۔ لہذا صورت مسئلہ میں مولانا کا زید پر توبہ وغیرہ کا حکم لگانا صحیح نہیں لیکن اس نے توبہ کرنے کے ساتھ میلاد شریف وغیرہ کیا تو اسے ثواب ملا۔ اسی طرح بعد طلاق بھی اس کا لڑکی کو اپنے گھر رکھنا جرم نہیں اس لئے کہ اگر وہ ایسا نہ کرتا تو ہندہ اور زیادہ گناہ میں مبتلا ہوتی۔

لہذا گاؤں کے مسلمان اور زید کے رشتہ داروں کا اس سے دوبارہ توبہ وغیرہ کا مطالبہ کرنا غلط ہے۔ البتہ اس کی لڑکی ہندہ کو علانیہ توبہ واستغفار کرایا جائے اور کم سے کم چالیس عورتوں کے مجمع میں وہ قرآن مجید آدھا گھنٹہ اپنے سر پر لئے کھڑی رہے اور اسی حالت میں عہد کرے کہ میں اب کبھی حرام کاری نہیں کروں گی۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم احمد امجدی برکاتی

۲۹ رذوالحجہ ۱۲۱۱ھ

**مسئلہ :-** از: عابد علی، حسن گڑھ بہشتی

کیا فرماتے ہیں مفتیان دین و ملت اس مسئلہ میں کہ چکبندی ہونے کے بعد زید کی زمین بکر نے خرید لیا جبکہ حقیقی طور پر خریدی گئی زمین نقشہ وغیرہ کے اعتبار سے عمرو خالد کی ہے اور بکر کو بھی جانکاری تھی کہ جو زمین میں خرید رہا ہوں وہ زید کی نہیں ہے۔ بکر جبر اس زمین پر قبضہ کر کے مکان تعمیر کرنے لگا جب عمرو خالد کو خبر ہوئی کہ زید نے بکر کو دے دیا تو عمرو خالد نے زید اور بکر سے کہا کہ یہ زمین ہم لوگوں کی ہے تو دونوں نے کہا تم کھا کر کہہ اگر آپ لوگوں کی ہے تو میں واپس کر دوں گا مگر زمین پر قبضہ کر کے آج تک واپس نہیں کیا۔ از روئے شرع اور عند اللہ وعند الناس زید اور بکر مجرم ہیں کہ انہوں نے یہاں کھانا پینا، میل جول رکھنا کیسا ہے؟ بینوا توجروا۔

**الجواب:-** صورت مسئلہ میں زید نے جو زمین بکر کے ہاتھ بیچی ہے اگر واقعی اس کا کل یا بعض حصہ عمرو خالد کا ہے۔ اور بکر نے یہ جانتے ہوئے بھی وہ زمین خرید لی اور پھر قسم کھا کر عمرو خالد سے وعدہ بھی کیا تھا کہ اگر آپ لوگوں کی زمین ہوگی تو میں واپس کر دوں گا لیکن عمرو خالد کی زمین ثابت ہونے کے باوجود بکر نے اسے انہیں واپس نہیں کیا تو وہ سخت گنہگار حق العباد میں گرفتار، مستحق عذاب نار اور لائق قہر قہار ہے۔ صحیح بخاری اور صحیح مسلم میں حضرت سعید بن زید رضی اللہ تعالیٰ عنہ سے حدیث شریف مروی ہے کہ ”رسول اللہ صلی اللہ علیہ وسلم نے فرمایا کہ جس نے ایک باشت زمین ظلم کے طور پر لے لی تو قیامت کے دن ساتوں زمینوں سے اتنا حصہ طوق بنا کر اس کے گلے میں ڈال دیا جائے گا۔“ اور صحیح بخاری میں حضرت عبداللہ بن عمر رضی اللہ تعالیٰ عنہما سے حدیث شریف مروی ہے کہ حضور صلی اللہ تعالیٰ علیہ وسلم نے فرمایا ”جس نے کسی کی زمین میں سے کچھ بھی ناحق لے لیا تو قیامت کے دن سات زمینوں تک دھنسا دیا جائے گا۔“ (بحوالہ بہار شریعت حصہ ۱۵ صفحہ ۲۱)

لہذا بکر اللہ واحد قہار کے عذاب سے ڈرے اور عمرو خالد کی زمین انہیں واپس کرے یا کسی طرح انہیں راضی کرے۔ اگر وہ ایسا نہ کرے تو سب مسلمان اس کا سخت سماجی بائیکاٹ کریں ورنہ وہ بھی گنہگار ہوں گے۔ خدائے تعالیٰ کا ارشاد ہے: ”وَإِنَّمَا يُنْسِيَنَّكَ الشَّيْطَانُ فَلَا تَقْعُدَ بَعْدَ الذِّكْرَىٰ مَعَ الْقَوْمِ الظَّالِمِينَ“ (پارہ ۷ سورۃ النعام آیت ۶۸) اور حدیث شریف میں ہے: ”ما من رجل يكون في قوم يعمل فيهم بالمعاصي يقدرون على ان يغيروا عليه ولا يغيرون الا اصابهم الله بعقاب قبل ان يموتوا۔“ یعنی کسی قوم کا کوئی آدمی ان کے درمیان گناہ کرتا ہو اور وہ اسے روکنے کی طاقت رکھتے ہوں مگر نہ روکیں تو خدائے تعالیٰ ان سب پر عذاب بھیجے گا اس سے پہلے کہ وہ مریں۔ (مشکوٰۃ شریف صفحہ ۳۳۵) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۵ محرم الحرام ۱۴۲۲ھ

**مسئلہ:-** سید عبدالحلیم ہاشمی، مستان شاہ کالونی، چھتر پور (ایم۔ پی)

کیا فرماتے ہیں علماء دین و مفتیان شرع متین اس مسئلہ میں کہ زید جو اپنے آپ کو عالم دین اور فاضل بغداد کہتا ہے گھڑی میں سونے کی زنجیر پہنتا ہے رمضان شریف کے مہینہ میں پان کھا کر بازاروں میں گھومتا ہے۔ علماء دین و ائمہ مساجد کو علی الاعلان گالیاں دیتا ہے اور توہین کرتا ہے۔ مفتیان دین کے دیئے ہوئے فتویٰ پر مردود و باطل فتویٰ کہہ کر نہایت گستاخانہ انداز میں تحریر بھیجتا ہے۔ دریافت طلب امر یہ ہے کہ زید سے سلام و کلام کرنا اور تعلقات رکھنا اور اس کی تقریریں سننا اسلامی رو سے کیا ہے؟ بینوا توجروا۔

(۲) زید جو برادری کے اعتبار سے فقیر ہے اپنے کو سید کہتا ہے اور لکھتا اور اس کے تمام لڑکے اپنے کو سید کہتے ہیں پوٹریں

چھوٹے ہیں۔ دریافت طلب امر یہ ہے کہ نسب بدلنے والوں کے لئے شریعت مطہرہ کا کیا حکم ہے؟ بینوا توجروا۔

**الجواب:-** (۱) گھڑی میں سونے کی زنجیر پہننا سخت ناجائز و حرام ہے۔ اعلیٰ حضرت امام احمد رضا محدث بریلوی رضی عنہ رب القوی تحریر فرماتے ہیں: ”گھڑی کی زنجیر سونے چاندی کی مرد کو حرام ہے۔“ (احکام شریعت حصہ دوم صفحہ ۱۷۱) اور جو رمضان شریف کے مہینے میں علانیہ کھلم کھلا بلا عذر رکھنا پیتا پھرے اور اس کا احترام نہ کرے تو بادشاہ اسلام کو حکم ہے کہ ایسے شخص کو قتل کر دے۔ جیسا کہ حضرت علامہ حنفی علیہ الرحمۃ والرضوان تحریر فرماتے ہیں: ”لو اکل عمدا شهرة بلا عذر یقتل۔ اھ“ (در مختار مع شامی جلد دوم صفحہ ۱۲۰) اور اسی کے تحت شامی میں ہے: ”لأنه مستهزی بالدين و منکر لما ثبت منه بالضرورة و لا خلاف فی حل قتله و الامر به اھ“۔

لہذا اگرچہ زید اپنے آپ کو عالم اور فاضل بغداد کہتا ہے سونے کی زنجیر پہننے اور رمضان کے مہینے میں علانیہ پان کھا کر بازاروں میں گھومنے اور اس کا احترام نہ کرنے کے سبب فاسق و فاجر اور سخت گنہگار مستحق عذاب نار ہے اور قابل گردن زدنی ہے۔ ایسے شخص بے سلام و کلام کرنا، تعلقات رکھنا اور اس کی تقریریں سننا شرعاً ہرگز جائز نہیں جب تک کہ وہ اپنی ان برائیوں سے باز نہ آجائے اور توبہ نہ کر لے۔ خدائے تعالیٰ کا ارشاد ہے: ”وَإِنَّمَا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِىٰ مَعَ الْقَوْمِ الظَّالِمِينَ۔“ (پارہ ۷ کو ع ۱۳)

اور اگر علماء دین، ائمہ مساجد اور مفتیان کرام کو اس لئے برا بھلا کہتا اور گالی دیتا ہے کہ وہ عالم ہیں جب تو صریح کافر ہے اور اگر بوجہ علم ان کی تعظیم فرض جانتا ہے مگر اپنی کسی دنیوی خصوصیت کے سبب برا کہتا، گالی دیتا اور توہین کرتا ہے تو سخت فاسق و فاجر ہے اور اگر بے سبب رنج رکھتا ہے تو مریض القلب غیث الباطن ہے اور اس کے کفر کا اندیشہ ہے۔ خلاصہ میں ہے: ”من ابغض عالما من غیر سبب ظاہر خیف علیہ الکفر۔“ اور ”من الروض الاضرار میں ہے: ”الظاہر انه یکفر۔“ ایسا ہی فتاویٰ رضویہ جلد نمبر ۱۴۰ میں ہے۔ واللہ تعالیٰ اعلم۔

(۲) اگر واقعی زید فقیر برادری سے تعلق رکھتا ہے مگر اپنے آپ کو سید کہتا اور لکھتا ہے تو ایسے شخص پر اللہ و رسول تمام فرشتوں اور سارے انسانوں کی لعنت ہے خدائے تعالیٰ نہ اس کا فرض قبول فرمائے گا نہ نفل جیسا کہ حدیث شریف میں ہے: ”من ادغى الى غیر ابیه فعليه لعنة الله و الملائكة و الناس اجمعین لا یقبل الله منه یوم القيامة صرفا و لا عدلا۔“ یعنی جو اپنے باپ کے علاوہ دوسرے کی طرف اپنی نسبت کرے اس پر اللہ تعالیٰ کی سب فرشتوں اور آدمیوں کی لعنت ہے اللہ قیامت کے دن اس کا نہ فرض قبول کرے گا نہ نفل۔ اھ (بخاری، مسلم) اور حضرت ابو بکر صدیق رضی اللہ تعالیٰ عنہ سے مروی ہے کہ حضور صلی اللہ تعالیٰ علیہ وسلم نے ارشاد فرمایا: ”کفر بالله من تبرأ من نسب و ان دق۔“ یعنی اپنے نسب میں ذرا سی تبدیلی کرنے والا بھی

اللہ تعالیٰ سے کفر کرتا ہے۔ اھ (تاریخ الخلفاء صفحہ ۸۹) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابرار احمد امجدی برکاتی

۱۱ ارڈی العقده ۱۹ھ

**مسئلہ :-** محمد شاہ رضا نوری، خادم دارالعلوم نوشہ، بڑھیا

مدارس اسلامیہ کا الحاق گورنمنٹ سے جائز ہے یا نہیں؟ زید کہتا ہے کہ الحاق کروانا اور ایڈ کالینا ضروری ہے کہ وہابیوں کو بھی یہ امداد ملتی ہے ہم نہ لیں گے تو ہمارا حصہ وہابی لے جائے گا اور اس سے وہابیت کی اشاعت ہوگی اور ہم اس کا مخالف ہے۔ زید حق پر ہے یا بکر؟ بینو اتوجروا۔

**الجواب :-** مدارس اسلامیہ کا الحاق کرانا اور گورنمنٹ سے ایڈ لینا جائز ہے۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”جو مدارس ہر طرح سے خالص اسلامی ہوں تو ایسے مدارس کے لئے گورنمنٹ اگر اپنے پاس سے امداد کوئی بلاشبہ اس کا لینا جائز تھا اور اس کا قطع کرنا حماقت خصوصاً جبکہ اس کے قطع سے مدرسہ نہ چلے کہ اب یہ سد باب خیر تھا اور ضیاء اللخیر پر وعید شدید وارد ہے۔ اور جب وہ مدارس اسلامیہ میں نہ لیا گیا گورنمنٹ اپنے قانون کے مطابق اسے دوسرے مدارس غیر اسلامیہ میں دے گی۔ تو حاصل یہ ہوا کہ ہمارا بال ہمارے دین کی اشاعت میں صرف نہ ہو بلکہ کسی اور دین باطل کی تائید میں خرچ ہو کیا کوئی مسلم عاقل اسے گوارہ کر سکتا ہے۔ اھ ملخصاً“ (فتاویٰ رضویہ جلد نہم نصف آخر صفحہ ۲۷) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابرار احمد امجدی برکاتی

۹ ربیع الاخر ۱۸ھ

**مسئلہ :-** عبدالوارث اشرفی، ریتی چوک، گورکھپور

کیا فرماتے ہیں مفتیان دین و ملت اس مسئلہ میں کہ ۲۲ رجب کو کوٹہ کے نام پر امام جعفر صادق رضی اللہ تعالیٰ عنہ کی نیاز کرنا کیسا ہے؟ بینو اتوجروا۔

**الجواب :-** ماہ رجب میں کوٹہ کے نام پر حضرت امام جعفر صادق رضی اللہ تعالیٰ عنہ کی نیاز کرنا جائز و درست ہے۔ فقیہ اعظم ہند حضرت صدر الشریعہ علیہ الرحمۃ والرضوان تحریر فرماتے ہیں: ”ماہ رجب میں حضرت سیدنا امام جعفر صادق رضی اللہ تعالیٰ عنہ کے ایصال ثواب کیلئے پوریوں کے کوٹہ بھرے جاتے ہیں اور فاتحہ دلا کر کھلاتے ہیں یہ جائز ہے۔ اھ“ (بہار شریعت حصہ ۱۶ صفحہ ۲۳۳)

لیکن ۲۲ رجب کی بجائے حضرت امام جعفر صادق رضی اللہ تعالیٰ عنہ کی نیاز ۱۵ رجب کو کریں کہ حضرت کا وصال ۱۵ رجب ہی کو ہوا ہے نہ کہ ۲۲ رجب کو۔ البتہ ۲۲ رجب کو حضرت امیر معاویہ رضی اللہ تعالیٰ عنہ کا وصال ہوا ہے تو شیعہ اس تاریخ میں

حضرت امیر معاویہ رضی اللہ تعالیٰ عنہ کے وصال کی خوشی میں عید مناتے ہیں۔ اور ازراہ فریب اسے حضرت امام جعفر صادق رضی اللہ تعالیٰ عنہ کی نیاز کہتے ہیں۔

لہذا اسی حضرات پر لازم ہے کہ وہ شیعوں کی موافقت سے دور رہیں ۲۲ رجب کو حضرت امام جعفر صادق رضی اللہ تعالیٰ عنہ کی نیاز ہرگز نہ کریں بلکہ ۱۵ رجب کو حضرت کا وصال ہوا ہے تو اسی تاریخ میں ان کی نیاز کریں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

۳ محرم الحرام ۲۰

**مسئلہ :-** از: محمد شفیع خاں نعیمی قادری، مدرج منج، سینا پور روڈ، کھنؤ

کیا فرماتے ہیں علمائے کرام و مفتیان دین ان مسائل میں کہ:

(۱) مسلک اعلیٰ حضرت کے ماننے والے کچھ نوجوان علماء میں آپس میں اتفاق کیوں نہیں ہے؟ پیٹھ پیچھے ایک دوسرے کی برائی پر زیادہ دھیان دیتے ہیں۔ ایسا کیوں؟

(۲) پیٹھ پیچھے برائی کرنے والوں کے لئے شریعت کا کیا حکم ہے؟

(۳) مسلک اعلیٰ حضرت کے ماننے والے کچھ نوجوان علماء کو دیکھا گیا ہے کہ وہ لوگ برابر دیوبندیوں اور وہابیوں سے سلام و کلام، میلاد اور کھانا پینا کرتے رہتے ہیں اور ان کے ساتھ اٹھنا بیٹھنا بھی رکھے ہوئے ہیں۔ اور ان کو دیکھا گیا ہے کہ وہ صرف اسٹج کے اوپر ہی ان سے الگ رہتے ہیں۔ لہذا ایسے مسلک اعلیٰ حضرت پر عمل کرنے والے نوجوان علماء کے ساتھ شریعت کا کیا حکم ہے؟ ان کے ساتھ کیسا برتاؤ رکھا جائے اور ان کے پیچھے نماز پڑھی جائے یا نہیں؟ جو حکم ہو اس سے آگاہ فرمایا جائے۔ بینوا تو جروا۔

**الجواب :-** (۱) جن نوجوان علماء کے درمیان اتفاق نہیں ہے انہیں سے پوچھنا چاہئے کہ آپ لوگوں کے درمیان اتفاق کیوں نہیں ہے۔ دور سر کوئی وجہ معلوم کئے بغیر کیسے بنا سکتا ہے۔ ان کے درمیان نا اتفاقی کی وجہ حسد بھی ہو سکتا ہے، کسی میں مذہبی یا علمی کمزوری بھی اور نفسانیت بھی۔ واللہ تعالیٰ اعلم۔

(۲) اگر بد مذہب یا فاسق متعلن ہے تو پیٹھ پیچھے اس کی برائی کرنا جائز ہے ورنہ سخت ناجائز و حرام ہے۔ خدائے تعالیٰ کا ارشاد ہے: "لَا يَغْتَبِ بَعْضُكُم بَعْضًا يَأْتِيكُمُ الْيَوْمَ أَنْ يَأْكُلَ لَحْمَ أَخِيهِ مَيْتًا"۔ یعنی تم آپس میں ایک دوسرے کی غیبت نہ کرو کیا تم میں سے کوئی اس بات کو پسند کرتا ہے کہ اپنے مردہ بھائی کا گوشت کھائے۔ (پارہ ۲۶ سورہ حجرات آیت ۱۲) واللہ تعالیٰ اعلم۔

(۳) حدیث شریف میں ہے: "ایاکم وایہام لایضلونکم و لایفتنونکم"۔ یعنی بد مذہبوں سے دور رہو اور ان کو

اپنے سے دور رکھو کہیں وہ تم کو گمراہ نہ کر دیں اور کہیں تمہیں وہ فتنہ میں نہ ڈال دیں۔ (مسلم شریف جلد اول ص ۱۰) اور حدیث شریف میں ہے: "ان مرضوا فلا تعودوہم و ان ماتوا فلا تشہدوہم و ان لقیتموہم فلا تسلموا علیہم و لاتجالسوہم و لاتشاربوہم و لاتواکلوہم و لاتناکحوہم و لاتصلو علیہم و لاتصلوا معہم۔" یعنی حضور سید عالم صلی اللہ تعالیٰ علیہ وسلم نے فرمایا کہ بد مذہب اگر بیمار پڑیں تو ان کی عیادت نہ کرو۔ اگر مرجائیں تو ان کے جنازہ میں شریک نہ ہو، ان سے ملاقات ہو تو انہیں سلام نہ کرو ان کے پاس نہ بیٹھو ان کے ساتھ پانی نہ پیو ان کے ساتھ کھانا نہ کھاؤ، ان کے ساتھ شادی بیاہ نہ کرو، ان کے جنازہ کی نماز نہ پڑھو اور نہ ان کے ساتھ نماز پڑھو۔ یہ حدیث ابو داؤد، ابن ماجہ، عقیلی اور ابن حبان کی روایات کا مجموعہ ہے۔

لہذا جو لوگ برابر دیوبندیوں اور وہابیوں سے سلام و کلام اور میل ملاپ رکھتے ہیں اور ان کے ہمراہ کھاتے پیتے رہتے ہیں وہ فاسق ملعن ہیں، اسلام و سنت اعلیٰ حضرت کو سخت نقصان پہنچانے والے ہیں۔ مسلمان ان سے دور ہیں اور ان کے پیچھے نماز نہ پڑھیں اور جو نمازیں ان کے پیچھے پڑھ چکے ہیں انہیں پھر سے پڑھیں ہذہ خلاصۃ مافی النبیۃ و الدر المختار وغیرہما۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

۲۰ جمادی الاخریٰ ۱۹ھ

مسئلہ:- از: مولانا محمد یونس مصباحی، بولٹن

فتاویٰ مرکز تربیت افتاء سال سوم میں ہے کہ جب ساری مخلوق فنا ہو جائے گی تو اللہ کا ذکر بند ہو جائے گا لیکن حضور صلی اللہ تعالیٰ علیہ وسلم کا ذکر بند نہیں ہوگا۔ اس لئے کہ ان کا ذکر اللہ تعالیٰ بھی کرتا ہے اور اس کے لئے فائز نہیں۔ حالانکہ خدائے تعالیٰ اس وقت خود فرمائے گا: "لمن الملك اليوم۔ للہ الواحد القہار۔" تو کیا یہ اللہ تعالیٰ کا ذکر نہیں ہے؟ بینوا توجروا۔

الجواب:- "لمن الملك اليوم للہ الواحد القہار کون کہے گا اس کے بارے میں چند اقوال ہیں: ایک قول یہ ہے کہ قیامت کے دن جب تمام اولین و آخرین جمع ہوں گے تو ایک پکارنے والا پکارے گا: "لمن الملك اليوم۔" تو اہل محشر مومن و کافر سبھی لوگ کہیں گے "للہ الواحد القہار" یہ قول حضرت عبداللہ بن مسعود رضی اللہ تعالیٰ عنہ سے مروی ہے اور نحاس نے اسی کو اسح قرار دیا اس لئے کہ جب کوئی مخلوق موجود نہ ہو اس وقت اس کے کہنے سے کوئی نائدہ نہیں دوسرا قول یہ ہے کہ جب کوئی ندا کرنے والا ندا کرے گا تو اہل جنت جواب دیں گے "للہ الواحد القہار" تیسرا قول یہ ہے کہ روز قیامت جو منادی لمن الملك اليوم کی ندا کرے گا خود ہی اس کے جواب میں کہے گا "للہ الواحد القہار" چوتھا قول یہ ہے کہ حضرت ادریس علیہ السلام جواب دیں گے۔ جیسا کہ حضرت علامہ شیخ سلیمان جمل رحمۃ اللہ علیہ تعالیٰ اس آیت کریمہ کی تفسیر میں تحریر فرماتے ہیں: "قال النحاس



واصح ما قيل فيه و مارواه ابو وائل عن ابن مسعود قال يحشر الناس على الارض بيضاء مثل الفضة ولم يعض الله عليه قبور من نادى لمن الملك اليوم فيقول اعباد مؤمنهم و كافرهم لله الواحد القهار فاما ان يكون هذا و الخلق غير موجودين فبعيد لانه لا فائدة فيه و القول الصحيح عن ابن مسعود رضى الله تعالى عنه: "پھر چند سطر بعد ہے:" قيل انه ينادى مناد و يقول لمن الملك اليوم فيجيبه اهل الجنة لله الواحد القهار. (تفسیر جمل جلد چہارم صفحہ ۸) اور حضرت اسماعیل حقی علیہ الرحمہ تحریر فرماتے ہیں: "يقال حين بروزهم و ظهور و احوالهم اى ينادى مناد لمن الملك اليوم فيجيب ذلك المنادى بعينه و يقول لله الواحد القهار او مجيبه اهل المحشر مؤمنهم و كافرهم و قيل ان المجيب ادريس عليه السلام." (تفسیر روح البیان جلد ہشتم صفحہ ۱۶)

مذکورہ بالا اقوال سے صاف ظاہر ہے کہ یہ معاملہ روز قیامت پیش آئے گا نہ کہ بین النفختین۔ لہذا جب ساری دنیا فنا ہو جائے گی اللہ کے سوا کوئی باقی نہ رہے گا تو ایک ایسا وقت آئے گا کہ اللہ تعالیٰ کا ذکر نہیں باقی رہے گا مگر رسول کا ذکر باقی رہے گا۔ ہاں ایک قول یہ ہے کہ نہ انے مذکور بین النفختین ہوگی یعنی جب ساری مخلوق فنا ہو جائے گی تو خدا تعالیٰ فرمائے گا: "لمن الملك اليوم" آج کس کی بادشاہت ہے جب کوئی نہ ہوگا کہ جواب دے تو اللہ تعالیٰ خود ہی فرمائے گا: "لله الواحد القهار" مگر اہل اصول نے اس قول کو کئی طرح سے رد فرمایا ہے۔ جیسا کہ حضرت علامہ امام فخر الدین رازی تحریر فرماتے ہیں: "قال اهل الاصول هذا القول ضعيف و بيان من وجوه الاول انه تعالى بين ان هذا النداء انما يحصل يوم التلاق و يوم البروز و يوم تجزى كل نفس بما كسبت و الناس فى ذلك الوقت احياء فبطل قولهم ان الله تعالى انما ينادى بهذا النداء حين هلك كل من فى السموات و الارض. و الثانى ان كلام لا بد فيه من فائدة لان الكلام اما ان يذكر حال حضور الغير او حال مالا يحضر الغير الاول باطل لان الرجل ههنا لان القوم قالوا انه تعالى انما يذكر هذا الكلام عند فناء الكل. و الثانى ايضا باطل لان الرجل انما يحسن تكلمه حال كونه وحده اما لانه يحفظ به شيئا كالذى يكرر على الدرس و ذلك على الله محال. او لاجل انه يحضل سرور بما بقوله. و ذلك ايضا على الله محال. او لاجل ان يعبد الله بذلك الذكر و ذلك ايضا على الله محال فثبت ان قول من يقول ان الله تعالى يذكر هذا النداء حال هلاك جميع المخلوقات باطل لا اصل له."

یعنی اول یہ کہ اللہ تعالیٰ نے بیان فرمایا ہے کہ جس دن لوگ ملیں گے اور بالکل ظاہر ہو جائیں گے اور ہر جان اپنے کئے کا بدلہ پائے گی اس دن یہ نہ ہوگی۔ (جیسا کہ پ ۲۳ رکوع ۷ میں ہے: "يلقى الروح من امره على من يشاء من عباده

لینذر يوم التلاق يوم هم بارزون لا يخفى على الله منهم شيء لمن الملك اليوم لله الواحد القهار اليوم تجزى كل نفس بما كسبت۔) اور اس وقت لوگ زندہ رہیں گے نہ کہ مردہ تو ان کا یہ قول باطل ہے کہ یہ خدا تعالیٰ اس وقت فرمائے گا جبکہ زمین و آسمان کی ساری چیزیں ہلاک ہو جائیں گی۔ اور دوسری یہ کہ کلام کے لئے ضروری ہے کہ کسی فائدہ کے تحت ہو اس لئے کہ کلام یا تو دوسروں کی موجودگی میں کیا جاتا ہے یا عدم موجودگی۔ اور یہاں پہلی صورت باطل ہے کیوں کہ جو لوگ یہ کہتے ہیں کہ اللہ تعالیٰ خدا فرمائے گا خود ان کا کہنا ہے کہ یہ نہاں چیز کے فناء ہونے کے بعد ہوگی۔ اور دوسری صورت بھی باطل ہے کیوں کہ جب کوئی تنہائی میں عمدہ کلام کہتا ہے تو وہ یا تو یاد کرنے کے لئے ہوتا ہے جیسے کہ وہ شخص جو سبق کو یاد کرنے کیلئے بار بار پڑھتا ہے۔ اور یا تو سرور حاصل کرنے کے لئے یا اللہ کی عبادت کے لئے ہوتا ہے اور یہ سب اللہ تعالیٰ کیلئے محال ہیں۔

لہذا ثابت ہوا کہ جو لوگ یہ کہتے ہیں کہ جب ساری مخلوق فنا ہو جائے گی تو اللہ تعالیٰ فرمائے گا "لمن الملك اليوم" ان کا یہ قول باطل ہے جس کی کوئی اصل نہیں۔ (تفسیر کبیر زیر آیت مذکورہ جلد نہم صفحہ ۵۰۰)

اور اگر صحیح بھی ہو کہ جب ساری مخلوق فنا ہو جائے گی اور اللہ کے سوا کوئی باقی نہ رہے گا اس وقت اللہ تعالیٰ ہی "لمن الملك اليوم"۔ اللہ الواحد القهار۔ فرمائے گا۔ تو اس صورت میں بھی خدائے تعالیٰ کے ایسا فرمانے کے بعد اور بعث بعد الموت سے پہلے ایک ایسا وقت ہوگا کہ اس میں اللہ کا ذکر بند رہے گا لیکن رسول کا ذکر باقی رہے گا۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

۱۲ جمادی الاولیٰ ۱۴۲۰ھ

**مسئلہ:-** از: جاوید احمد ہنزی منڈی، جوئیہ

کیا فرماتے ہیں مفتیان دین و ملت اس مسئلہ میں کہ ہندہ کے دولڑکے ہیں اس نے ایک زمین خریدنی چاہی تو زور بیچ کر بڑے لڑکے کو دیا کہ دونوں بھائیوں کے نام زمین لکھا لو مگر بڑے لڑکے نے پوری زمین اپنے نام رجسٹری کرائی کچھ دنوں بعد آدھی زمین چھوٹے بھائی کو مکان بنانے کے لئے دی اور مکان تعمیر بھی ہو گیا۔ اب بڑا بھائی کہتا ہے کہ آپ کا حصہ ہے مگر ہمیں دے دیجئے تو اس کے بارے میں شریعت کا کیا حکم ہے؟ بیٹھو اتوجروا۔

**الجواب:-** صورت مسئلہ میں جبکہ ہندہ نے زور بیچ کر اپنے بڑے لڑکے کو دونوں بھائیوں کے نام زمین لکھانے کے لئے روپیہ دیا مگر بڑے لڑکے نے ساری زمین اپنے نام رجسٹری کرائی وہ اپنی ماں کی نافرمانی کرنے کے سبب سخت گنہگار مستحق عذاب نار ہوا تو بہ کرے اور اس کا بھی نام درج کرائے۔ اور اب جبکہ بڑے لڑکے نے اپنے بھائی کو اس کے حصہ کی آدھی زمین دے دی ہے تو وہ اسکا مالک ہے۔ اپنے بڑے بھائی کے مانگنے پر اسے دینے اور نہ دینے کا پورا اختیار ہے وہ کسی قسم کا دباؤ و جبر نہیں کر سکتا۔ اگر وہ ایسا کرے تو سارے مسلمان سختی کے ساتھ اس کا باز کاٹ کریں۔ قال اللہ تعالیٰ: "وَلَا تَزْكُمُوا إِلَى الْيَتِيمِ"

ظَلَمُوا فَتَمَسَّكُمُ النَّارُ. (پارہ ۱۲ رکوع ۱۰) واللہ تعالیٰ اعلم.

الجواب صحیح: جلال الدین احمد الامجدی

کتبہ: خورشید احمد مصباحی

۲۲ رشوال المکرم ۱۷ھ

مسئلہ:- از: عبدالصمد انصاری ذکرى والاٹھیکیدار، افضل گڈہ، بجنور

(۱) اقامت میں امام صاحب بیٹھے ہیں اور ایک شخص یا چند شخص کھڑے ہیں یا اس کے برعکس ہے تو ان اشخاص کی نماز

ہوگی یا نہیں۔ دوران اقامت ان پر امام کی اقتداء لازم ہے یا نہیں؟

(۲) مزار شریف پر چادر، پھوس وغیرہ چڑھانے کا ثبوت کیا ہے؟ بینوا توجروا۔

الجواب:- نماز تو ہوئی جائے گی البتہ اقامت کے شروع میں مقتدیوں کا کھڑا ہونا خلاف سنت ہے بلکہ تکبیر کہنے والا

جب حی علی الفلاح پر پہنچے تو مقتدیوں کو چاہئے کہ نماز کے لئے کھڑے ہوں اور پھر صف بندی کرتے ہوئے صفوں کو سیدھی کریں۔

جیسا کہ محرم مذہب حنفی حضرت امام محمد شیبانی رحمۃ اللہ تعالیٰ علیہ تحریر فرماتے ہیں: "ينبغي للقوم اذا قال المؤذن حي على

الفلاح ان يقوموا الى الصلاة فيصفوا ويسوا الصفوف. ۱۷" (موطا امام محمد باب تسوية الصفوف صفحہ ۸۷)

اور حضرت سید احمد طحاوی علیہ الرحمۃ تحریر فرماتے ہیں: "اذا اخذ المؤذن فى الإقامة و دخل رجل المسجد

فانه يقعد و لا ينتظر قائما فانه مكروه كما فى مضمرة قهستانى و يفهم منه كراهة القيام ابتداء الإقامة

و الناس عنه غافلون. " یعنی مکرم جب تکبیر کہنے لگے اور کوئی مسجد میں آئے تو وہ بیٹھ جائے کھڑے ہو کر انتظار نہ کرنے اس لئے

کہ تکبیر کے وقت کھڑا ہونا مکروہ ہے جیسا کہ مضمرة قہستانی میں ہے اور اس حکم سے سمجھا جاتا ہے کہ شروع اقامت میں کھڑا ہونا

مکروہ ہے اور لوگ اس سے غافل ہیں۔ (طحاوی علی المراقی مطبوعہ قسطنطنیہ صفحہ ۱۵۱) اور جب شروع تکبیر سے کھڑا ہونا مکروہ ہے تو

ثابت ہوا کہ شروع میں بیٹھا رہنا ہی سنت ہے اس لئے کہ ہر مکروہ کا ترک سنت ہے۔ ایسا ہی بہار شریعت حصہ دوم صفحہ ۲۲ پر ہے اور

دوران اقامت بھی مقتدیوں کو امام کی اقتداء کرنا چاہئے۔ واللہ تعالیٰ اعلم.

(۲) سیدنا علی حضرت امام احمد رضا راکاتی محدث بزیلوی رضی عنہ ربہ القوی تحریر فرماتے ہیں: "یہ سنت کوئی شرعی نہیں اذ

لیس من جنسہ واجب ہاں پھول چڑھانا حسن ہے۔ اور قبور اولیاء کرام قدسنا اللہ باسرا ہم پر چادر بقصد تبریک ڈالنا مستحسن

ہے۔ قال اللہ تعالیٰ: "ذلك وادنى ان يعرفن فلا يؤذین." امام عارف باللہ علامہ سیدی عبدالغنی نابلسی قدس سرہ القدسی نے

"كشف النور عن اصحاب القبور" میں اس کی تصریح فرمائی ہے۔ پھر علامہ شامی نے فتاویٰ الدرر میں اسے نقل کیا اور مقرر رکھا۔)

فتاویٰ رضویہ جلد چہارم صفحہ ۹۸) واللہ تعالیٰ اعلم.

صح الجواب: جلال الدین احمد الامجدی

کتبہ: خورشید احمد مصباحی

۸ رشوال الح ۱۷ھ

**مسئلہ :-** از محمد مجیب اللہ، رحمت مسیح، گاندھی نگر، ہستی

کیا فرماتے ہیں علمائے دین و مفتیان شرع متین اس مسئلہ میں ۔۔۔ بیت الخلاء کے گندھے سے تل کے پائپ کا پور کیا دس ہاتھ کے اندر کیا جاسکتا ہے؟ **سید اتوجروا۔**

**الجواب :-** اگر بیت الخلاء کا گندھا سینٹ سے محفوظ کر دیا گیا ہے تو تل کے پائپ کا پور دس ہاتھ کے اندر کیا جاسکتا ہے کہ سینٹ کے سبب گندگی کا اثر باہر نہیں جائے گا اور اگر کہیں سے کچھ اثر نکلے بھی تو پانی کی پہلی سطح تک پہنچنے سے پہلے ہی وہ جذب ہو جائے گا۔ اور اگر وہاں تک پہنچ بھی جائے تو اسی سطح کے پانی کے ساتھ بہ جائے گا۔

لہذا اگر احتیاطاً پائپ کا پور پانی کی دوسری یا تیسری سطح تک کیا جائے تو پانی کے نجس ہونے میں کئی طرح کا شبہ بھی باقی نہیں رہ جائے گا۔ و ہو تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم احمد امجدی برکاتی

۲۷۱/۱۹

**مسئلہ :-** از محمد عطاء الرحمن برکاتی، محکم الجامعۃ الاشرفیہ، مبارکپور، ضلع اعظم گڑھ، یوپی

بخدمت جناب مولانا المحترم خورشید احمد صاحب قبلہ مصباحی! السلام علیکم ورحمۃ اللہ وبرکاتہ

آپ کا نوشتہ فتویٰ ۳۲۱ نظر نواز ہوا۔ بحمدہ تعالیٰ اس کو گمان سے کہیں عمدہ پایا اور اطمینان قلبی نے خدا کی پیشانی کے ساتھ

اس کو قبول کر لیا۔ علاوہ ازیں نصیحتوں سے پر اور اصلاح و درستگی کا ایک حسین سنگم جیسا لگا۔ مگر محترم آپ کے ارشاد مبارک کہ قربانی و عیدین کا ثبوت قرآن سے نہیں ہے ہاں اس کی تاکید احادیث مبارکہ میں ہے جیسا کہ آپ نے مثالوں سے واضح کیا ہے یہ سمجھ میں نہیں آتا۔ کیونکہ ان دونوں کا ثبوت قرآن حکیم سے ہے جیسا کہ قرآن کریم کی یہ آیت وال ہے: "فَصَلِّ لِرَبِّكَ وَانْحَرْ" جس کی تفسیر علامہ نعیم الدین مراد آبادی رحمۃ اللہ علیہ نے کنز الایمان میں یوں بیان کی ہے: "فَصَلِّ لِرَبِّكَ" یعنی تو تم اپنے رب کے لئے نماز پڑھو۔ و انحر۔ اور قربانی کرو۔ تفسیر حاشیہ نمبر ۳۴، صفحہ ۷۷۷ میں جس نے تمہیں عزت و شرافت دی اس کے لئے اس کے نام پر بخلاف بت پرستوں کے جو بتوں کے نام پڑھ کر تے ہیں "اھ اس آیت کی تفسیر میں ایک قول یہ بھی ہے کہ نماز سے نماز عید مراد ہے۔

اور جمعہ کی نماز کے بعد ظہر کو جماعت کے ساتھ پڑھنے کے سلسلہ میں ایک ذہنی خلجان یہ ہے کہ دونوں نمازوں کو فرض مان کر پڑھیں یا صرف ایک کو۔ اگر ایک کو فرض مان کر ادا کرتے ہیں تو دوسرے کو کیا فرض ہی مانیں گے یا نفل؟ دونوں صورتوں میں جماعت کے ساتھ پڑھنے میں کون سی قیاحت لازم آتی ہے۔ تشفی بخش جواب عنایت فرمائیں۔ کرم ہوگا۔

**الجواب :-** آپ نے ہمارے فتویٰ پر غور نہیں کیا اس لئے آپ کو غلط فہمی ہوئی۔ نفس ثبوت اور ثبوت وجوب میں فرق

ہے۔ میں نے اپنے فتویٰ میں نماز عیدین اور قربانی کے نفس ثبوت کا قرآن سے انکار نہیں کیا ہے۔ بلکہ ان کے وجوب کے ثبوت کا

انکار کیا ہے۔ کیونکہ ان دونوں کا وجوب حدیث سے ثابت ہے۔ قرآن سے نہیں۔ جیسا کہ درمختار کے قول: ”تجنب صلاتهما فی الاصح“ کے تحت رد المحتار جلد اول صفحہ ۶۱۱ میں ہے: ”وفی الخلاصة ہوا المختار لانه صلى الله عليه وسلم واظب عليها و سماها فی الجامع الصغير سنة لان وجوبها ثبت بالسنة حلیہ“۔ اور کتاب الفقہ علی المذہب الاربعہ جلد اول صفحہ ۱۵ مباحث الاضحیہ میں ہے: ”ثبت مشروعیۃہا بالكتاب و السنة و الاجماع قال تعالى فَصَلِّ لِرَبِّكَ وَ انْحَرْ“۔ پھر اسی کتاب کے صفحہ ۱۶ پر ہے: ”الحنفية قالوا انها سنة عين مؤكدة لا يعذب تاركها بالنار ولكن يحرم من شفاعۃ النبی صلى الله عليه وسلم و يعبرون عن ذلك بالواجب“ اھ۔ اور مرقاة شرح مشکوٰۃ جلد سوم صفحہ ۳۰ باب الاضحیہ میں ہے: ”اختلف هل هی سنة او واجبة قال ابو حنیفہ ہی واجبة علی المقيمين من اهل الامصار و مما يدل علی الوجوب مواظبته علیہ الصلاة و السلام عشر سنين مدة اقامته بالمدينة و قوله علیہ الصلاة و السلام فيما سبق فليذبح اخرى مكانها فانه لا يعرف فی الشرع الامر بالاعادة الا للوجوب و مما يؤيد الوجوب خبر من وجد سعة لان يضجی فلم یضج فلا یحضر مصلانا“ اھ۔ ملخصاً فقہاء کرام و شارحین حدیث کے مذکورہ اقوال سے ظاہر ہے کہ آیت کریمہ ”فَصَلِّ لِرَبِّكَ وَ انْحَرْ“ میں امر وجوب کے لئے نہیں بلکہ اباحت کے لئے ہے۔ جس سے عیدین اور قربانی کا نفل جواز اور ان کی مشروعیت تو ثابت ہے مگر ان کا وجوب اس سے ثابت نہیں ہے بلکہ حدیث سے ہے۔ و هو تعالیٰ اعلم۔

اور دیہات میں جب جمعہ فرض نہیں تو حقیقت میں ایک نماز نفل ہوئی۔ لہذا اسے نفل ہی کی نیت سے پڑھیں گے اور اگر فرض کی نیت سے پڑھیں گے تب بھی وہ نفل ہی ہوگی۔ جیسا کہ احکام نیت صفحہ ۴۵ میں ہے کہ: ”دیہات میں جہاں جمعہ جائز نہیں اور لوگ بنام جمعہ وہاں دو رکعت نماز پڑھتے ہیں تو فرض کی نیت کے باوجود وہ دو رکعت نماز نفل ہوتی ہے کہ اس کے پڑھنے سے ظہر کی نماز ساقط نہیں ہوتی“ اھ۔ اور ظہر جو فرض ہے اسے فرض کی نیت سے بجماعت ادا کریں گے کہ بلا عذر ترک بجماعت گناہ ہے۔ اور نماز نفل بجماعت ادا کرنا اگرچہ مکروہ ہے مگر ظاہر یہی ہے کہ یہ کراہت تنزیہی ہے۔ جیسا کہ سیدنا اعلیٰ حضرت امام احمد رضا برکاتی محدث بریلوی رضی اللہ عنہ ربہ القوی تحریر فرماتے ہیں: ”اظہر یہ کہ یہ کراہت صرف تنزیہی ہے یعنی خلاف اولیٰ الخلفۃ التوارث نہ تحریمی کہ گناہ و ممنوع ہو رد المحتار میں ہے: ”فی الحلیۃ الظاہر ان الجماعة فیہ غیر مستحبۃ ثم ان کان ذلك احيانا کان مباحا غیر مکروہ و ان کان علی سبیل المواظبۃ کان بدعۃ مکروہۃ لانه خلاف المتوارث اھ و یؤیدہ ایضاً مافی البدائع من قوله ان الجماعة فی التطوع لیست بسنة الا فی قیام رمضان اھ فان نفی السنیۃ لا یستلزم الکراہۃ ثم ان کان مع المواظبۃ کان بدعۃ فیکروہ و فی حاشیۃ البحر للخیار الرملی علل الکراہۃ فی الضیاء و النہایۃ بان الوتر نفل من وجہ و النفل بالجماعۃ غیر مستحبۃ لانه لم تفعله

الصحابۃ فی غیر رمضان اھ وھو کالصریح فی انها کراہۃ تنزیہیۃ۔ تامل۔ ۱۰۔ مختصراً (فتاویٰ رضویہ جلد سوم صفحہ ۶۵، ۶۶) وھو تعالیٰ اعلم۔

الجواب صحیح: جلال الدین احمد الامجدی

مکتبہ: خورشید احمد مصباحی

۱۰ جمادی الآخرہ ۱۸ھ

مسئلہ:- از: انجمن غلامان رضا، ناگور، راجستھان

کیا فرماتے ہیں علماء دین ومفتیان شرع متین مندرجہ ذیل مسائل کے بارے میں

(۱) زید امامت کرتا ہے اور نماز کی جماعت کے وقت میلاد پڑھتا ہے اور جماعت چھوڑ دیتا ہے۔ ایسے امام سے میلاد

پڑھوانا اور امام کا جماعت چھوڑ کر میلاد پڑھنا کیسا ہے؟

(۲) امام مسجد کا اپنے مقتدیوں کو یہ دھمکی دینا کہ اگر میلاد میرے علاوہ کسی اور نے پڑھائی تو آپ کا جنازہ وغیرہ نہیں

پڑھاؤنگا اور نہ ہی کسی کو پڑھانے دوںگا۔ اپنے علاوہ کسی اور عالم سے یا دیگر میلاد خواں سے میلاد پڑھنے دینے کا اپنے مقتدیوں کو منع

کرتا کیسا ہے؟

(۳) زید ایک ناظرہ خواں آدمی ہے۔ آج سے چند سال پہلے ایک مسجد کی امامت کرتا تھا۔ وہ چند آدمیوں کو ہمراہ لے کر

بکر کے گھر پر نماز جمعہ پڑھاتا ہے جب کہ قصبہ میں چار مساجد ہیں۔ اور ان چاروں مساجد میں گذشتہ چالیس سال سے زیادہ عرصہ

سے نماز جمعہ قائم ہے۔ زید کا یہ فعل عند الشرع کیسا ہے؟

(۴) زید نے دوسرے کھیتوں اور جنگلوں میں بھی نماز جمعہ ادا کروائی ہے۔ ایسے آدمی کا جنگلوں میں نماز جمعہ پڑھانے اور

پڑھنے والے تمام لوگوں کے بارے میں شریعت طاہرہ کا کیا حکم ہے؟

(۵) زید نہ جماعت سے نماز پڑھتا ہے اور نہ ہی نمازوں کا پابند ہے۔ ایک عام ناظرہ خواں آدمی ہے وہ نماز عشاء کے

وقت بغیر مسجد میں نماز پڑھے ہوئے ایک قندیل لے کر مسجد کی چوکی پر بیٹھ جاتا ہے۔ اور چند بچوں کو لے کر میلاد پڑھنے جاتا ہے

ایسے آدمی سے میلاد پڑھوانا کیسا ہے؟ قرآن وحدیث کی روشنی میں جواب عنایت فرمائیں۔ بینوا توجروا۔

الجواب:- (۱) زید جماعت چھوڑ کر خاص جماعت کے وقت میلاد شریف پڑھتا ہے تو یہ ناجائز و حرام ہے اور وہ سخت

گنہگار مستحق عذاب نار ہے۔ کہ جماعت کے ساتھ نماز پڑھنا واجب ہے اور میلاد پڑھنا مستحب ہے اور ایک امر مستحب کے سبب

واجب کا حجب، ناجائز نہیں ہے۔ در مختار جلد اول صفحہ ۴۰۸ میں ہے: "الجماعة سنة مؤكدة للرجال قال الزاھدی ارادوا

بالتأكيد الوجوب وقيل واجبة وعليه العامة ای عامة مشايخنا و به جزم فی التحفة و غیرھا قال فی

البحر و هو الراجح عند اهل المذهب فتسن او تجب ثمرته تظهر فی الاثم بتركها مرة ۱۰ مختصراً۔

اور اس سے میلاد شریف پڑھوانا بھی جائز نہیں ہے کہ وہ بار بار ترک واجب کے سبب فاسق معلن ہے۔ اور میلاد شریف پڑھوانے میں اس کی تعظیم ہے جب کہ فاسق کی توہین شرعاً واجب ہے۔ فتاویٰ رضویہ جلد نم نصف اول صفحہ ۲۱۸ میں تبیین الحقائق و فتح اللہ المعین و لطحاوی علی راقی الفلاح وغیرہ اسے ہے: ”فی تقدیم الفاسق تعظیمه و قد وجب علیہم اہانتہ شرعاً۔ و هو تعالیٰ اعلم۔“

(۲) امام مسجد کا اپنے مقتدیوں کو کسی میلاد خواں یا عالم سے میلاد پڑھوانے سے روکنا جائز نہیں ہے۔ و هو تعالیٰ اعلم۔

(۳) حضرت صدر الشریعہ علیہ الرحمۃ والرضوان تحریر فرماتے ہیں: ”جہاں اسلامی سلطنت نہ ہو وہاں جو سب سے بڑا فقیہ سنی صحیح العقیدہ ہو احکام شرعیہ جاری کرنے میں سلطان اسلام کے قائم مقام ہے لہذا وہی جمعہ قائم کرے بغیر اس کی اجازت کے نہیں ہو سکتا۔ اور یہ بھی نہ ہو تو عام لوگ جس کو امام بنائیں۔ عالم کے ہوتے ہوئے عوام بطور خود کسی کو امام نہیں بنا سکتے نہ یہ ہو سکتا ہے کہ دو چار شخص کسی کو امام مقرر کر لیں ایسا جمعہ کہیں سے ثابت نہیں“ (بہار شریعت حصہ چہارم صفحہ ۹۵) لہذا صورت مسئلہ میں جب کہ قصبہ کی چار مسجدوں میں جمعہ کی نماز قائم ہے تو زید کا بلا وجہ شرعی چند آدمیوں کو ہمراہ لے کر بکر کے گھر پر نماز جمعہ پڑھانا جائز نہیں۔ و هو تعالیٰ اعلم۔

(۴) جمعہ کے صحیح ہونے کے لئے مصر یا فناء مصر کا ہونا شرط ہے۔ درمختار جلد اول صفحہ ۵۸۹ میں ہے: ”تو یشتربط لصحتها

المصر او فنائتہ“

لہذا زید اور جتنے لوگوں نے اس کے ساتھ مصر یا فناء مصر سے دور کھیتوں اور جنگلوں میں نماز جمعہ پڑھی تو وہ جائز نہ ہوئی ان لوگوں پر ظہر کی نماز ان دنوں کی قضاء پڑھنا فرض ہے۔ و هو تعالیٰ اعلم۔

(۵) جواب اول سے ظاہر ہے کہ ایسا شخص فاسق و فاجر ہے۔ اس سے میلاد پڑھوانا جائز نہیں ہے کہ اس میں اس کی تعظیم ہے اور فاسق کی تعظیم ناجائز ہے۔ و هو تعالیٰ اعلم۔

الاجوبۃ کلہا صحیحۃ: جلال الدین احمد الامجدی

کتبہ: خورشید احمد مصباحی

۲۶ محرم الحرام ۱۴۱۸ھ

مسئلہ:۔ از عبدالمصطفیٰ اور یسی، بھان پور بابو، ضلع بستی

کیا فرماتے ہیں علمائے دین و مفتیان شرع متین اس مسئلہ میں کہ کھانے پر جو فاتحہ دلایا جاتا ہے وہ پورے کھانے پر دلانا چاہئے یا تھوڑے پر؟ زید کا کہنا ہے کہ صرف اتنے پر دلانی جائے جتنا کھایا جاسکے اور اس کی حفاظت کی جاسکے۔ پورے پر دلانے سے بے حرمتی ہوتی ہے مثلاً ادھر ادھر گر کر پیروں کے نیچے پڑتا ہے، نالیوں میں جاتا ہے اور کتے وغیرہ بھی کھاتے ہیں ایسی صورت میں جو صحیح طریقہ ہو بیان فرما کر عند اللہ ماجور ہوں۔

**الجواب:-** فاتحہ چاہے تھوڑے کھانے پر دلایا جائے یا زیادہ پر سب جائز ہے۔ لیکن نیتوں کے بدلنے سے حکم بدل جائے گا مثلاً گیارہویں شریف یا اور دیگر بزرگان دین کے اعراس کے موقعوں پر جو ان کی ایصالِ ثواب کی نیت سے کھانا بنایا جاتا ہے وہ فاتحہ سے پہلے ہی تبرک ہو جاتا ہے۔ اس پوزے کھانے کا احترام نہایت ہی ضروری ہوتا ہے اور اگر عام مردوں کے نام سے کھانا بنایا جائے تو جتنے پر فاتحہ ہو اس کا احترام ضروری ہے۔ اور جو عید بقرعید کے موقعوں پر بغیر کسی کے ایصالِ ثواب کی نیت سے کھانا بنایا جاتا ہے اس کا صرف وہی حصہ قابلِ احترام ہوتا ہے جتنے پر فاتحہ پڑھا جائے باقی کا وہ حکم نہیں۔ مگر چونکہ یہ سب رزقِ الہی ہیں ان کو بے حرمتی سے بچانا چاہئے۔ خواہ ان پر فاتحہ ہو یا نہ ہو۔ فتاویٰ رضویہ جلد اول صفحہ ۴۸۶ میں زرقانی علی الموائب سے ہے کہ: ”ہر دانے پر قلم قدرت سے اتنی عبارت لکھی ہوتی ہے بسم اللہ الرحمن الرحیم۔ هذا رزق فلان بن فلان و اللہ تعالیٰ اعلم۔“

**الجواب صحیح:** جلال الدین احمد الامجدی

کتبہ: محمد عبدالحی قادری

۲/ شعبان المعظم ۱۴۱۸ھ

**مسئلہ:-** از: عظیم اللہ، نیاز خاں سراج خاں، خادم علی، فیض آباد

کیا فرماتے ہیں مفتیان دین و ملت مندرجہ ذیل مسائل میں:

(۱) زید کے ایک بھائی نے ایک بیوہ سے ناجائز تعلق پیدا کیا یہاں تک کہ وہ حاملہ ہو گئی تو اس کو حمل گرانے کی دوا دی۔ اس کا اثر یہ ہوا کہ مریضہ کی حالت سیریس ہوتی گئی۔ تو اسے فیض آباد اسپتال میں بھرتی کرایا گیا۔ اور رات میں زید نے اسے زہر دے کر مار ڈالا پھر اسے کفن دفن کر دیا۔ اور اسی زید کے بڑے بھائی بکرنے بمبئی میں کسی سیٹھ کا دو تین لاکھ روپیہ مازا اور گاؤں میں آ کر رہنے لگا۔ وہ سیٹھ پتہ پوچھتے ہوئے زید کے گھر آیا۔ تو بکر ایک باغ میں چھپ گیا اور زید ایک چھ مہینہ پرانی قبر پر لے جا کر اس سیٹھ کو دکھا کر یہ کہہ دیا کہ بکر یہی قبر ہے۔ انہیں مرے ہوئے عرصہ ہو گیا۔ اور وہی زید گاؤں کی مسجد اور مدرسہ کا صدر ہے۔ آج دس بارہ سال سے مسجد اور مکتب کے نام پر رسیدیں چھپوا کر چندہ کرتا ہے۔ اور اسی کو ذریعہ معاش بنائے ہوئے ہے۔ چندے کا پیسہ کافی کھا جاتا ہے۔ آج تک کسی کو کوئی حساب نہیں دیا۔ اور ایک شخص نے ہوش و حواس کی حالت میں اپنی بیوی کو طلاق دی۔ لڑکی دو سال تک میکہ میں پڑی رہی ایک دن اس کا شوہر آیا اور اس کو لے کر چلا گیا۔ وہ لڑکی اپنے شوہر کے ساتھ رہ رہی ہے۔ نہ کوئی فتویٰ لیا گیا نہ حلالہ کیا گیا۔ زید اسی کے ساتھ کھانا پیتا اٹھتا بیٹھتا ہے۔ ان حالات میں زید کے اوپر حکم شریعت کیا ہے؟ ایک مولانا اور ایک مولوی زید کے ساتھ رہتے کھاتے پیتے ہیں۔ تو اس مولانا اور مولوی کے اوپر کیا حکم ہے؟ بینوا تو جروا۔

(۲) ایک مولانا جو ہمارے گاؤں کی مسجد اور مکتب کے کچھ نہیں ہیں پھر بھی مسجد اور مکتب کی رسیدیں لے کر چندہ وصول کرتے ہیں۔ اور وہ بھی اس کو ذریعہ معاش بنائے ہوئے ہیں۔ عوام کے سامنے کبھی انہوں نے کوئی حساب نہیں دیا۔ وہ ہمارے گاؤں کے رہنے والے بھی نہیں ہیں۔ اور جو باتیں سوال نمبر ۱ میں زید کے متعلق ذکر کی گئی ہیں وہ ساری باتیں جاننے کے باوجود وہ



مولانا زید کے گھر آتے جاتے، کھاتے پیتے ہیں۔ اور گاؤں کے مسلمانوں میں فتنہ پیدا کرتے ہیں۔ تو ایسے مولانا کے بارے میں شریعت کا کیا حکم ہے؟ بینوا تو جو را۔

**الجواب:-** (۱) کسی مسلمان کو ناحق قتل کرنا حرام و گناہ کبیرہ اور ایسا کرنے والا سخت گنہگار مستحق عذاب نار ہے۔ ارشاد باری تعالیٰ ہے: "وَمَنْ قَتَلَ مُؤْمِنًا مَتَعِدًا فَجَزَاءُ جَهَنَّمَ خَالِدًا فِيهَا وَغَضِبَ اللَّهُ عَلَيْهِ وَ لَعَنَتْهُ وَ أَعَدَّ لَهُ عَذَابًا عَظِيمًا۔" یعنی اور جو کوئی مسلمان کو جان بوجھ کر قتل کرے تو اس کا بدلہ جہنم ہے کہ اس میں مدتوں رہے۔ اور اللہ نے اس پر غضب فرمایا اور اس پر لعنت کی اور اس پر بہت بڑا عذاب تیار کر رکھا ہے۔ (پارہ ۵ رکوع ۱۰) اور حدیث شریف میں ہے: "فما زال الدنيا اھون عند الله من قتل مسلم واحد۔" یعنی پوری دنیا کا تباہ ہو جانا اللہ کے نزدیک ایک مسلمان کے قتل سے کم ہے۔ اور کسی کا مال چرانہ بھی گناہ کبیرہ ہے اگر حکومت اسلامیہ ہوئی تو چوری کرنے والے کا ہاتھ کاٹا جاتا خدا تعالیٰ کا ارشاد ہے: "وَالسَّارِقُ وَالسَّارِقَةُ فَاقْطَعُوا أَيْدِيَهُمَا۔"

اور حضور صلی اللہ تعالیٰ علیہ وسلم نے فرمایا کہ چور پر اللہ تعالیٰ نے لعنت فرمائی ہے۔ (بخاری و مسلم) اور زید کا اپنے بھائی کو بچانے کے لئے دوسرے کی قبر کو اپنے بھائی کی قبر بتا کر یہ کہنا کہ ان کو مرے ہوئے عرصہ ہوا یہ سراسر جھوٹ ہے اور جھوٹ بولنا حرام و ناجائز ہے۔ حدیث شریف میں ہے حضور صلی اللہ علیہ وسلم نے فرمایا: "ان الکذب فجور و ان الفجور یھدی الی النار۔" یعنی جھوٹ بولنا فسق و فجور ہے اور فسق و فجور روزخ میں لے جاتا ہے۔ (مسلم شریف)

اور مسجد و مدرسہ کا چندہ کر کے حق الحمت لینا ناجائز ہے۔ اگر چہ اسے ذریعہ معاش بتالیا ہو۔ البتہ چندہ کا پیسہ ناجائز کھانا اور اس میں خیانت کرنا سخت ناجائز و حرام ہے۔

اور طلاق مغلظہ دے کر بغیر حلالہ بیوی کو رکھ لینا حرام ہے اور صحبت اس سے زنا۔ ارشاد باری تعالیٰ ہے: "فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ۔" (پارہ ۲ سورہ بقرہ آیت ۲۳۰)

لہذا اگر واقعی زید میں وہ ساری باتیں پائی گئیں جو سوال میں مذکور ہیں تو وہ سخت گنہگار و لائق غضب جبارہ مستحق نار اور حق اللہ و حق العبد میں گرفتار ہے۔ اس پر لازم ہے کہ وہ توبہ و استغفار کرے اور جو روپیہ ناجائز طریقے سے کھایا ہے اس کو واپس کرے اور ان شرعی مجرموں کا ساتھ چھوڑ دے۔ اگر وہ ایسا نہ کرے تو سب مسلمان اس کا سختی کے ساتھ بائیکاٹ کریں۔ اس سے سلام و کلام اس کے ساتھ اٹھنا بیٹھنا، کھانا پینا اور اس کے یہاں شادی بیاہ کرنا سب بند کر دیں۔ خدا تعالیٰ کا ارشاد ہے: "وَلَا تَرْكَبُوا السَّبِيلَ الَّذِينَ ظَلَمُوا فَتَمَسَّكُمُ النَّارُ۔" (پارہ ۱۲ سورہ ہود آیت ۱۱۳) اور مذکورہ باتیں اگر واقعی زید میں پائی جاتی ہیں تو وہ لائق صدارت نہیں جیسا کہ در مختار مع شامی جلد سوم صفحہ ۳۲۱ پر ہے: "وینزع وجوباً ولو الواقف فغیرہ الا ولی غیر مامون۔" اور وہ مولانا و مولوی اگر زید کا حال جانتے ہوئے اس کا ساتھ دیتے ہیں تو وہ بھی سخت گنہگار ہیں۔ اگر وہ اس کا ساتھ نہ چھوڑیں تو ان کا

بھی بایکٹ کیا جائے۔ واللہ تعالیٰ اعلم۔

(۲) مولانا اگر کئی ذمہ دار شخص سے رسیدیں لے کر چندہ کرتے ہیں اور پھر اسی کو حساب دیکر حق المحبت لیتے ہیں تو اس میں کوئی خرابی نہیں اگرچہ اسے ذریعہ معاش بنایا ہو۔ البتہ اگر چندے کے پیسے میں خرد برد کر کے ناجائز طریقے سے کھاتے ہیں اور واقعی گاؤں میں فتنہ ساز پیدا کرتے ہیں تو وہ گنہگار ہیں۔ ارشاد باری تعالیٰ ہے: "أَلْفَيْتُمْ أَفْئِدَةً مِّنَ الْقَتْلِ" (پارہ ۲ سورہ بقرہ آیت ۱۹۱) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری

۱۰ رجب النور ۱۸ھ

**مسئلہ:-** از: سید جمال صابر برکاتی

کیا فرماتے ہیں علمائے دین ومفتیان شرع متین اس مسئلہ میں کہ زید اپنی ماں کو دل و جان سے چاہتا ہے حتیٰ کہ اس کا قول ہے کہ میری ماں مجھ سے جان بھی مانگے تو میں دینے کے لئے تیار ہوں۔ "مگر اپنے بھائیوں کے ظلم و ستم سے تنگ آ کر زید اپنے وطن کو چھوڑ کر دوسری جگہ رہنے لگا ہے جاتے وقت اپنی ماں سے بھی چلنے کو کہا تھا مگر اس نے انکار کر دیا۔ پھر بھی زید دور رہنے کے باوجود اپنی ماں کی خواہشوں کا احترام اور پیسہ وغیرہ سے اس کی مدد کرتا رہتا ہے۔ دریافت طلب امر یہ ہے کہ زید اپنی ماں سے دور رہنے کے سبب گنہگار ہو گا یا نہیں؟ بینوا توجروا۔

**الجواب:-** صورت مسئلہ میں جب زید اپنے بھائیوں کے ظلم و ستم سے تنگ آ کر اپنا وطن چھوڑا اور جاتے وقت اپنی ماں سے بھی ساتھ چلنے کو کہا لیکن اس نے انکار کر دیا۔ مگر اس کے باوجود جب زید اس کی خواہشوں کا احترام کرتا ہے اور پیسہ وغیرہ سے اس کی مدد بھی کرتا ہے تو اس صورت میں اپنی ماں سے دور رہنے کے سبب گنہگار نہیں ہوگا۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری

۱۵ رزوالقعدہ ۱۷ھ

**مسئلہ:-** از: محمد اکبر رضا قادری بیہونڈی، مہاراشٹر

کیا فرماتے ہیں علماء دین ومفتیان شرع متین مندرجہ ذیل مسائل میں:

(۱) کوئی بزرگ باحیات ہوں تو ان کے نام کے آگے رحمۃ اللہ علیہ لکھنا کیسا ہے؟

(۲) ثبوت کے طور پر اگر کوئی پشت کا نوٹو کھینچوائے تو کیسا ہے؟ جبکہ نوٹو میں چہرہ ظاہر نہیں ہے۔ بینوا توجروا۔

**الجواب:-** (۱) رحمۃ اللہ علیہ دعائیہ جملہ ہے اسے مردہ زندہ سب کے لئے لکھ سکتے لیکن چون کہ جملہ مذکورہ عرف

عام میں اشغال کرنے والوں کے لئے مستعمل ہے۔ لہذا زندہ کے لئے اس کو لکھنا غلط ہے۔ واللہ تعالیٰ اعلم۔

(۲) چہرہ ظاہر نہ ہو اور نہ یہ پہچانا جاسکے کہ فوٹو کس کا ہے تو اس صورت میں پشت کا فوٹو اکھینچنا جائز ہے۔ واللہ

تعالیٰ اعلم۔

الجواب صحیح: جلال الدین احمد الامجدی

کتبہ: اظہار احمد نظامی

۱۳ صفر المظفر ۱۴۱۸ھ

**مسئلہ:-** از: نعیم اللہ چکیدار، ڈومریا گنج، ایس۔ نگر

کیا فرماتے ہیں علمائے دین و مفتیان شرع متین اس مسئلہ میں کہ حج کی ادائیگی یا اجیر شریف کے عرس کے یا کسی بھی مذہبی پروگرام کی ویڈیو کیسٹ تیار کرنا اور اس کا دیکھنا دکھانا کیسا ہے؟ بینو اب التفصیل و توجروا عند اللہ الجلیل۔

**الجواب:-** اعلیٰ حضرت پیشوائے اہل سنت مجدد دین و ملت امام احمد رضا محدث بریلوی رضی عنہ رب القوی تحریر فرماتے ہیں کہ ”حضور صلی اللہ تعالیٰ علیہ وسلم نے ذی روح کی تصویر بنانا، بخوانا، اعزاز دینا اپنے پاس رکھنا سب حرام فرمایا اور اس پر سخت سخت وعیدیں ارشاد کیں۔ اور ان کے دور کرنے مٹانے کا حکم دیا۔ احادیث اس بارے میں حد تو اتنی پر ہیں۔ پھر چند سطر بعد تحریر فرماتے ہیں حضرت ابو ہریرہ رضی اللہ تعالیٰ عنہ سے روایت ہے رسول اللہ صلی اللہ تعالیٰ علیہ وسلم فرماتے ہیں: ”قال اللہ تعالیٰ من اظلم ممن ذهب یخلق کخلقی۔“ اللہ عز وجل فرماتا ہے۔ اس سے بڑھ کر ظالم کون جو میرے بنائے ہوئے کی طرح بنانے چلے۔“ (فتاویٰ رضویہ جلد نہم نصف اول صفحہ ۱۴۳) نیز تحریر فرماتے ہیں ”شرع مطہر میں زیادہ شدت عذاب تصاویر کی تعظیم ہی پر ہے۔“ (ایضاً صفحہ ۱۴۵) نیز تحریر فرماتے ہیں: ”جاندار کی تصویر کھینچنی حرام ہے۔ صحیح حدیث میں ہے ارشاد ہوا: ”اشد الناس عذابا یوم القیامۃ من قتل نبیا او قتله نبی و المصور۔“ قیامت میں سب سے سخت تر عذاب اس پر ہوگا جس نے کسی نبی کو شہید کیا یا جسے کسی نبی نے قتل کیا۔ اور مصور۔“ (فتاویٰ رضویہ جلد نہم نصف آخر صفحہ ۱۴۱) اور حدیث شریف میں ہے: ”ان من اشد الناس عذابا یوم القیامۃ الذین یشتبهون بخلق اللہ۔“ یعنی بیشک نہایت سخت عذاب روز قیامت ان تصویروں بنانے والوں پر ہوگا۔ جو خدا کے بنائے ہوئے کی نقل کرتے ہیں۔ (مسلم شریف جلد دوم صفحہ ۲۰۰)

لہذا ویڈیو کیسٹ تیار کرنا اور اس کا دیکھنا دکھانا سخت ناجائز و حرام ہے۔ یہ پوچھا جا رہا ہے کہ حج کی ادائیگی یا اجیر شریف کے عرس کی یا کسی بھی مذہبی پروگرام کی ویڈیو کیسٹ تیار کرنا اور اس کا دیکھنا دکھانا کیسا ہے حالانکہ پوچھنا یہ چاہئے کہ ویڈیو کیسٹ تیار کرنے والے اور اس کے دیکھنے دکھانے والے پر کتنا سخت شدید گناہ اور عظیم وبال ہے۔ کیوں کہ مکرم مذہبی پروگرام کے مناظر کی ویڈیو کیسٹ تیار کر کے ٹی۔ وی پر اس کا دیکھنا دکھانا عام ویڈیو کیسٹ تیار کر کے دیکھنے اور دکھانے سے اور زیادہ سخت و شدید حرام ہے کہ یہ مقامات مقدسہ اور مذہبی پروگرام کی حرمت و عظمت پر ضرب کاری ہے جبکہ ان کی عزت و آبرو کی حفاظت اور ان کا ادب و احترام ضروری ہے۔ لہذا مسلمانوں پر لازم ہے کہ اس فتنہ عظیم سے دور رہیں اپنے گھر والوں کو نیز دیگر عزیز و اقارب کو

اس سے بچائیں۔ ورنہ دین و مذہب ایک تماشہ بن کر رہ جائے گا اور قیامت کے میدان میں ان مجرموں کی صف میں کھڑے کئے جائیں گے جنہوں نے دین و مذہب کے شعائر کی بے حرمتی کی ہے۔ اللہ تبارک و تعالیٰ وجلت عظمتہ تمام مسلمانوں کو اس فتنہ عظیم و خرافاتی چیزوں سے بچنے کی توفیق بخشنے آمین بجاہ سید المرسلین صلی اللہ تعالیٰ علیہ وسلم۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: سمیر الدین حبیبی مصباحی

۲۰ جمادی الآخرہ ۱۴۰۹ھ

مسئلہ:- از: ابو طلحہ خاں برکاتی، دوست پور، امبیدہ کرنگر

کیا فرماتے ہیں علماء دین و مفتیان شرع متین مسائل ذیل کے بارے میں کہ:

(۱) زید کہتا ہے کہ مقدس قرآن سے تین قسم کے مسائل بنتے ہیں: فرض، فرض کفایہ، واجب آیا قول زید درست ہے یا نہیں؟ مزید برآں کہ یہ بات سمجھ سے بالاتر ہے کہ جو قرآن نماز بیوقوف، زکوٰۃ، روزہ، حج کو فرض فرمایا ہو وہی کلام ایزدی قربانی صدقہ فطر، نماز وتر، نماز عیدین کو واجب فرمایا ہو پھر وہی کلام الہی نماز جناہ کو فرض کفایہ ایسا کیوں؟ بینوا توجروا۔

(۲) فجر کی سنتیں واجب کے مساوی ہیں یہ کیسے؟ بینوا توجروا۔

(۳) پچھلی صف بچوں سے بھر چکی بالغ مسبوق اکیلا کہاں کھڑا ہو یا نابالغ بچے کی بائیں جانب بالغ کی نماز باجماعت

ہو جائے گی؟ بینوا توجروا۔

(۴) کیا یہ حق ہے کہ اسلام کے ذرائع احکام امت پہنچنے کے لئے قرآن، حدیث، فقہ اور قیاس ہے؟ بینوا توجروا۔

الجواب:- (۱) زید کا قول درست نہیں اس لئے کہ قرآن سے فرض و واجب کے علاوہ احکام احتیاج بھی نکلتے ہیں۔

اور مسائل کا اس قسم کا سوال کرنا غلط ہے کہ قرآن مقدس نے فلاں فلاں کو فرض کیوں کہا اور فلاں فلاں کو واجب۔ اس لئے کہ احکام الہی میں چون و چرا کرنے کا کسی کو حق نہیں ہے۔ اور ایسے سوالوں کا دروازہ کھولنا علوم و برکات کا دروازہ بند کرنا ہے۔ اور مسلمانوں کی یہ شان نہیں۔ سیدنا اعلیٰ حضرت محدث بریلوی رضی عنہ ربہ القوی تحریر فرماتے ہیں: ”تم ہوتے ہو کون، بندے ہو سر بندگی خم کرد، حکم سب کو دیئے جاتے ہیں۔ حکمتیں بتانے کے لئے سب نہیں ہوتے۔ آج دنیا بھر کے ممالک میں کسی کی مجال ہے کہ قانون ملکی کی کسی دفع پر حرف گیری کرے کہ یہ بجا ہے، یہ کیوں ہے یوں نہ چاہئے یوں چاہئے۔ جب جھوٹی فانی مجازی سلطنتوں کی سامنے چون و چرا کی مجال نہیں، ہوتی تو اس ملک الملوک بادشاہ حقیقی ازلی ابدی کے حضور پر کیوں اور کس لئے کا دم بھرتا کیسی سخت نادانی ہے۔ و العیاذ باللہ تعالیٰ۔“ (فتاویٰ رضویہ جلد ہفتم صفحہ ۱۱) لہذا اسائل کو چاہئے کہ اس قسم کے سوالوں سے پرہیز کرے حرام و حلال کے مسائل یکے نماز پڑھے اور قراءت درست کرے ایسے سوالوں کو علماء کے لئے چھوڑ دے۔ واللہ تعالیٰ اعلم۔

(۲) فجر کی سنتیں نسبت دوسرے اوقات کی سنتوں کے زیادہ اقویٰ ہیں۔ اور ان کی عظیم فضیلت ہے۔ اللہ کے رسول صلی

اللہ علیہ وسلم نے ان کی محافظت و مداومت کی سخت تاکید فرمائی ہے۔ حدیث شریف میں ہے: "عن عائشة رضی اللہ عنہا قالت لم یکن النبی صلی اللہ علیہ وسلم علی شیء من النوافل اشد تعاهدا منه علی رکعتی الفجر متفق علیہ۔" (مشکوٰۃ شریف صفحہ ۱۰۴) اور حضرت صدر الشریعہ علیہ الرحمۃ والرضوان تحریر فرماتے ہیں: "سب سنتوں میں قوی تر سنت فجر ہے یہاں تک کہ بعض اس کو واجب کہتے ہیں۔ لہذا یہ سنتیں بلا عذر نہ بیٹھ کر ہو سکتی ہے نہ سواری پر نہ چلتی گاڑی پر ان کا حکم ان باتوں میں مثل وتر ہے۔ اگر کوئی عالم مرجع فتویٰ ہو کہ فتویٰ دینے میں اسے سنت پڑھنے کا موقع نہیں ملتا تو فجر کے علاوہ باقی سنتیں ترک کر سکتا ہے کہ اس وقت موقع نہیں ہے۔ تو موقوف رکھے اور اگر وقت کے اندر موقع ملے پڑھ لے ورنہ معاف ہیں اور فجر کی سنتیں اس حالت میں بھی ترک نہیں کر سکتا۔" (بہار شریعت حصہ چہارم صفحہ ۱۲) اور فتاویٰ عالمگیری مع غانیہ جلد اول صفحہ ۱۱۲ میں ہے: "اقوی السنن رکعتا الفجر کذا فی التبیین۔ قال مشایخنا العالم اذا صار مرجعا فی الفتوی یجوز له ترک سائر السنن لحاجة الناس الی فتواه الا سنة الفجر کذا فی النہایہ۔" پھر چند سطر بعد ہے "و لا یجوز ادائها راکبا من غیر عذر کذا فی السراج الوہاج۔ و لا یجوز ان یصلیہا قاعدا مع القدرة علی القيام و لهذا قیل انها قریبہ من الواجب کذا فی التتار خانیہ ناقلا عن النافع۔ اھ واللہ تعالیٰ اعلم۔"

(۳) پہلی مقول میں کہیں جگہ ہو تو پچھلی مقول کو چیر کر جائے اور اس خالی جگہ میں کھڑا ہو بشرطیکہ فقہ و فساد کا احتمال نہ ہو۔ اور اگر ان میں جگہ نہیں ہے تو بچوں کی صف میں سے کسی ہوشیار بچہ کو کھینچ کر دوسری صف قائم کرے۔ اور نابالغ بچے کی بائیں جانب بالغ کی بجماعت نماز ہو جائے گی۔ اور بعض لوگ یہ سمجھتے ہیں کہ نابالغ لڑکا بڑا کر کھڑا ہو تو مرد کی نماز نہیں ہوگی یہ غلط و خطا ہے جس کی کچھ اصل نہیں۔ ایسا ہی فتاویٰ رضویہ جلد سوم صفحہ ۳۱۸ پر ہے۔ واللہ تعالیٰ اعلم۔

(۴) بے شک یہ حق ہے کہ امت کے لئے اسلام کے احکام کی بنیاد چار چیزوں پر ہے قرآن، حدیث، اجماع امت، اور قیاس ایسا ہی ردالمحتار جلد اول صفحہ ۲۸ اور نور الانوار صفحہ ۵ پر ہے۔ واللہ تعالیٰ اعلم۔

الجواب صحیح: جلال الدین احمد الامجدی

مستقلہ:- از: فاروق احمد درویشی ۸۲ کراچی، مکتبہ

ہمارے علاقہ میں ہر سال ۵ ستمبر کو یوم اساتذہ مناجاتا ہے۔ جس میں طلبہ و طالبات آپس میں چندہ کر کے اساتذہ کو تحفے پیش کرتے ہیں۔ تو یہ جائز ہے یا نہیں اور دینی مدارس میں یوم اساتذہ منایا جاتا ہے یا نہیں؟ بینوا توجروا۔

الجواب:- یوم اساتذہ مناجانا جائز ہے خواہ وہ کسی تاریخ میں بھی ہو کہ اس میں اساتذہ کی تعظیم اور ان کے شکر و احسان کی بجا آوری ہے۔ اور اپنے استاد کی تعظیم جس طرح بھی کی جائے درست اور جائز ہے۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "استاد علم دین کا مرتبہ ماں باپ سے زیادہ ہے وہ مربی بدن ہیں یہ مربی روح جو نسبت روح سے

بدن کو ہے وہی نسبت استاف سے ماں باپ کو ہے۔ کما نص علیہ العلامة الشرنبلالی فی غنیۃ ذوی الاحکام و قال فیہ ذا ابو الروح لا ابو النطف۔ (فتاویٰ رضویہ جلد نہم نصف آخر صفحہ ۱۴۱) لیکن نابالغ بچے اپنا روپیہ چندہ میں نہیں دے سکتے البتہ گھروالے جو چندہ دیں اسے وہ بچا سکتے ہیں۔ در مختار مع شامی جلد پنجم صفحہ ۶۸۷ پر ہے: "لا تصح ہبۃ صغیر ۱۰" اور دیں مدارس میں یوم اساتذہ منانے کی اطلاع کہیں سے نہیں ملی۔ واللہ تعالیٰ اعلم۔

صحیح الجواب: جلال الدین احمد الامجدی

کتبہ: اشتیاق احمد رضوی مصباحی

یکم شعبان ۱۴۲۰ھ

مسئلہ ۱۰- از: شیخ رحمت اللہ موتی گنج، بالاسور، اڑیسہ

زید ہندوستانی سپاہی ہے۔ جو سرحد پر چین، بنگلہ دیش، اور پاکستان سے لڑائی کرنے کے لئے بھیجا جاتا ہے۔ اگر وہ ان ممالک کی فوج کے ہاتھ مارا جائے تو شہید ہوگا یا نہیں؟ بینوا اتوجروا۔

الجواب:- شریعت میں شہید اسے کہتے ہیں جس نے اسلام کا کلمہ بلند کرنے کے لئے جنگ کی اور اسی راہ میں مار ڈالا گیا۔ حضرت قاضی ناصر الدین بیضاوی رحمۃ اللہ علیہ فرماتے ہیں: "الشهداء الذین ادی بہم الحرص علی الطاعة و الجد فی اظهار الحق حتی بذلوا مہم فی اعلاء کلمۃ اللہ۔" (تفسیر بیضاوی مع شیخ زادہ جلد دوم صفحہ ۱۳۸) اور شیخ زادہ جلد دوم صفحہ ۱۳۹ میں ہے: "الشہید من قام بشہادۃ الحق و العمل بہ الی ان قتل فی سبیل اللہ ۱۰" لہذا زید جو پاکستان، چین اور بنگلہ دیش وغیرہ سے لڑائی کرتا ہے وہ اسلام کی خاطر نہیں لڑتا بلکہ اپنے ملک کی حفاظت کے لئے لڑتا ہے تو وہ شرعی شہید نہیں ہوگا لیکن اسے شہید لغوی کہہ سکتے ہیں۔ کہ مشہور لغت صراح میں شہید کا معنی ہے کشتہ شدہ بے قصاص و بے دیت۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد المصباحی

۱۴ رجب المرجب ۱۴۲۰ھ

مسئلہ ۱۱- از: عبدالوارث اشرفی، مدینہ مسجد گورکھپور

ایک عالم دین نے بیان کیا کہ حضرت ابراہیم علیہ السلام نے حضرت اسماعیل علیہ السلام کی جگہ جس جنتی مینڈھا کو ذبح کیا تھا اس کو جانوروں نے کھا لیا اور سینک کعبہ شریف میں رکھ دی گئی تھی جو یزیدی کے حملہ پر غلاف کعبہ کے ساتھ جل گئی۔ سوال یہ ہے کہ جب جنتی چیزوں کو آگ نہیں کھا سکتی تو اس کی سینک کیسے جل گئی؟ بینوا اتوجروا۔

الجواب:- جو مینڈھا حضرت اسماعیل علیہ السلام کی جگہ ذبح ہوا تھا اس کے بارے میں مفسرین کا اختلاف ہے۔ بعض کے نزدیک یہ ہے کہ وہ جنت سے آیا تھا اور بعض کے نزدیک یہ ہے کہ وہ منجانب اللہ شہر پہاڑ سے اتارا گیا تھا۔ تفسیر روح البیان

میں سورۃ الصفۃ کی آیت کریمہ ۱۰۷ "وَقَدْ يَنَافُ بِذُبْحٍ عَظِيمٍ" کے تحت ہے "قيل كان ذلك كبشاً من الجنة." اور تفسیر صاوی میں ہے۔ "قيل انه تيسا جبلياً اهبط عليه من ثبير." ۱۵ "اور بحوالہ بیضاوی جمل میں ہے "قيل كان و علا اهبط عليه من ثبير." ۱۶

لہذا اگر یہ صحیح ہے کہ یزیدی حملہ کے وقت اس کی سیٹنگ جل گئی تو ظاہر یہی ہے کہ وہ ثبیر پہاڑ ہی سے آیا تھا۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد مصباحی بلرام پوری

۵ محرم الحرام ۱۴۰۰ھ

مسئلہ :- از: محمد ابراہیم ٹیل، بسو، گجرات

زید کہتا ہے کہ جس مجلس میں دوران تقریر ویڈیو کیسٹ بنائی جاتی ہے اس میں شریک ہونا جائز نہیں اور جو عالم ویڈیو کیسٹ تیار کرنے کو جائز بتائے اس کے ہاتھ پر بیعت ہونا بھی ناجائز ہے۔ دریافت طلب امر یہ ہے کہ زید کا قول درست ہے یا نہیں؟ اور گھروں میں ٹی۔وی رکھنا اور اسے دیکھنا دکھانا کیسا ہے؟ بینوا اتوجروا۔

الجواب :- زید کا قول درست ہے بیشک جن مجلسوں میں ویڈیو کیسٹ تیار کی جاتی ہے ان مجلسوں میں شریک ہونا ہرگز جائز نہیں فتاویٰ رضویہ جلد نہم نصف آخر ص ۱۲۸ میں ہے: "کسی خلاف شرع مجلس میں شرکت جائز نہیں" اور فتاویٰ امجدیہ جلد چہارم صفحہ ۱۴۳ میں ہے: "جہاں منہیات شرعیہ ہوتے ہوں وہاں جانا ہی نہ چاہئے۔ اھ ملخصاً"

اور گھروں میں ٹی۔وی رکھنا اور اسے دیکھنا دکھانا بھی سخت ناجائز و حرام ہے۔ فقیر اعظم ہند مفتی محمد شریف الحق امجدی قدس سرہ العزیز تحریر فرماتے ہیں: "گھر میں ٹی۔وی رکھنا حرام اور اسے دیکھنا دکھانا سب حرام کہ یکس پر جو انسانی تصویر نظر آتی ہے وہ تصویر ہے اور بالقصد تصویر کو دیکھنا بھی حرام اگرچہ کسی اللہ کے ولی کی ہو۔ اس سے ہٹ کر ٹی۔وی پر مخرب الاخلاق سین بھی دکھائے جاتے ہیں مثلاً عورتوں کا گانا، ناچنا، تھرکنا بلکہ فلمی سین میں بوس و کنار تک ہوتا ہے ان مناظر کا بچوں کے اخلاق پر کیا اثر پڑے گا۔ اور یہ کتنی بڑی بے حیائی ہے کہ ماں و باپ بچوں کے ساتھ بیٹھ کر یہ سب دیکھیں۔ ٹی۔وی اور فلم دونوں کا خریدنا ہی ناجائز ہے کہ خریدنے میں اعانت علی الاثم ہے۔ اور دیکھنا بھی حرام ہے تصویر کا دیکھنا حرام جو لوگ اسے جائز کہتے ہیں انہیں سمجھایا جائے مان جائیں فہما ورنہ ان کو ان کے حال پر چھوڑ دیا جائے۔ (اور ان سے دور رہا جائے) اس زمانے میں اس سے زیادہ اور کیا کیا جا سکتا ہے۔" (ماہنامہ اشرفیہ شمارہ دسمبر ۱۹۹۴ء) واللہ تعالیٰ اعلم۔

کتبہ: اشتیاق احمد رضوی المصباحی

الجواب صحیح: جلال الدین احمد الامجدی

۸ شعبان ۱۴۲۱ھ

**مسئلہ :-** از: محمد ظہیر، بس اسٹینڈ، دیویندر نگر، ضلع پنا (ایم۔ پی)

کسی بنی صحیح العقیدہ مسلمان کو بد نصیب کہنا کیسا ہے؟ بینو توجروا۔

**الجواب :-** کسی بھی بنی صحیح العقیدہ کو بد نصیب کہنا درست نہیں۔ اس کے خوش نصیب ہونے کی سب سے بڑی دلیل یہ ہے کہ اسے حضور صلی اللہ تعالیٰ علیہ وسلم کی غلامی اور آپ کا امتی ہونا نصیب ہوا۔ یہی وجہ ہے کہ حضرت موسیٰ علیہ السلام جیسے جلیل القدر نبی نے بھی حضور کا امتی ہونے کی خواہش ظاہر فرمائی۔ البتہ کسی عظیم نعمت کے زائل ہونے یا حاصل نہ ہونے پر یا کسی کو اس کی بد عملی کے سبب کم نصیب کہہ سکتے ہیں بد نصیب نہیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری الامجدی

۱۲ جمادی الاخرہ ۱۴۱۰ھ

**مسئلہ :-** از: عبدالغنی رضوی، ٹکھوری (ایم۔ پی)

مسجد کی دیوار پر ۸۶ لکھا ہوا ہے امام صاحب کہتے ہیں اسے اکھاڑ کر پھینک دو اور وہ کہتے ہیں خط وغیرہ کسی بھی چیز پر ۸۶ نہیں لکھنا چاہئے اس لئے کہ ۸۶ ہری کرشنا کا عدد ہے تو کیا یہ صحیح ہے؟ اگر نہیں تو ایسے امام کے بارے میں کیا حکم ہے؟ اس کے پیچھے نماز پڑھنا کیسا ہے اور جتنی نمازیں پڑھی گئیں ان کا کیا حکم ہے؟ بینو توجروا۔

**الجواب :-** امام مذکور کا یہ کہنا غلط ہے کہ خط وغیرہ کسی بھی چیز پر ۸۶ نہیں لکھنا چاہئے اور اس کا یہ کہنا کہ اس کو مسجد کی دیوار سے اکھاڑ کر پھینک دو اس لئے کہ یہ ہری کرشنا کا عدد ہے یہ محض اس کی جہالت اور حماقت ہے وہ جمل کے قاعدے سے بالکل ناواقف ہے اس لئے کہ جمل کا حساب عربی حروف کے ساتھ خاص ہے ہندی، سنسکرت میں نہ یہ طریقہ رائج ہے اور نہ ان کے حروف، حروف تہجی کے مطابق ہیں۔ جمل کے حساب میں جو گنتیاں ہیں وہ ۲۸ ہیں اور عربی کے حروف تہجی بھی ۲۸ ہیں جب کہ سنسکرت کے حروف تہجی ۳۶ ہیں جس میں الف سرے سے ہے ہی نہیں۔ الف کو سنسکرت میں شبد و حرف نہیں مانتے مگر امانتے ہیں جب کہ جمل کے حساب میں پہلا حرف الف (ہمزہ) ہے جس کا عدد ایک ہے نیز جمل کے بہت سے حروف سنسکرت میں بالکل نہیں ہیں مثلاً تاء، حاء، خاء، ذ، ظ، ص، ض، طاء، ع، غ، فاق، اور بہت سے سنسکرت کے حروف تہجی جمل کے حساب میں نہیں مثلاً بھ، پ، ٹ، ٹھ، جھ، ج، چھ، دھ، ڈ، ڈھا، گ، گھا، وغیرہ۔

اگر جمل کا حساب سنسکرت وغیرہ میں ہوتا تو ان کے ہر حرف تہجی کا کوئی نہ کوئی عدد ضرور ہوتا۔ سنسکرت اور ہندی کے تمام حروف تہجی کا عدد نہ ہونا اور عربی کے ہر حرف تہجی کا عدد ہونا تو یہ اس بات پر واضح دلیل ہے کہ جمل کا حساب صرف عربی کلمات اور حروف میں معتبر ہے دیگر زبانوں کے کلمات اور حروف میں اس کا اعتبار نہیں۔

اور اس لئے بھی ۸۶ ہری کرشنا کا عدد نہیں کہ اس میں اعتبار اسی رسم الخط کا ہوگا جس زبان کا وہ کلمہ ہے۔ ہری کرشنا



منکرت کا لفظ ہے اور منکرت میں اسے اس طرح لکھتے ہیں हरि कृष्ण (ہری کرشنا) ॥ کوہ مانے ॥ کو ر اور ॥ کی ماترا کو ی مانے ॥ کو اور ॥ ز ۥ ک اور ॥ میں ॥ کی ماترا کو الف مانے بالترتیب ان کے عدد اس طرح ہوں گے ۲۰۰، ۲۰۰، ۱۰، ۲۰۰، ۵ اور ایک۔ کیوں کہ ॥ اور ॥ کے مماثل ابجد میں کوئی حرف نہیں زبردستی ॥ کو ش ॥ کو ن مان کر ۸۶ کے عدد نکالنا جمل کے حساب سے بالکل صحیح نہیں نہ یہ لفظ اردو کا اور نہ اردو رسم الخط کا اعتبار ہوگا جس زبان کا لفظ ہے اسی زبان کے رسم الخط کا اعتبار لازم و ضروری ہے۔ تو اوپر کئے گئے حساب کے مطابق हरि कृष्ण کے عدد ۸۶ نہیں بلکہ ۴۳۶ ہیں۔

اور اگر اس کو کسی طرح اردو رسم الخط میں لا کر ۸۶ کے عدد مان بھی لیں تو اس سے یہ کہاں لازم آتا ہے کہ محض اس وجہ سے ۸۶ لکھنا صحیح نہ رہے اس میں قطعاً کسی سنی صحیح العقیدہ مسلمان کی نیت ہرگز یہ نہیں ہوتی کہ یہ ہری کرشنا کا عدد ہے بلکہ لوگ اسے بسم اللہ الرحمن الرحیم کا عدد سمجھ کر اسی کی نیت سے لکھتے ہیں اور جس کی جیسی نیت اس کے لئے ویسا ہی حکم ہوگا۔ حدیث شریف میں: "انما الاعمال بالنیات و انما لكل امرئ ما نوى." یعنی اعمال کا مدار نیتوں پر ہے اور ہر شخص کے لئے وہ ہے جو اس نے نیت کی۔ (بخاری، مسلم، مشکوٰۃ صفحہ ۱۱) لہذا مسجد کی دیوار پر اور خط وغیرہ کسی بھی چیز پر ۸۶ لکھنا غلط نہیں جائز و درست ہے۔

اور صورت مستفسرہ سے ظاہر یہ ہے کہ وہ امام وہابی، دیوبندی ہے کیوں کہ یہ اعتراض وہی لوگ بڑی کثرت سے کر رہے ہیں۔ یقین کے لئے مولوی اشرف علی تھانوی، قاسم نانوتوی، رشید احمد گنگوہی اور خلیل احمد انیسٹھوی کی کفری عبارتیں مندرجہ حفظ الایمان صفحہ ۸، تحذیر الناس صفحہ ۱۲، ۱۳، ۲۸ اور براہین قاطعہ صفحہ ۵۱ تقریر یا تحریر اس کے سامنے پیش کی جائیں کہ جن کے سبب مکہ مکرمہ، مدینہ منورہ، ہندوستان، پاکستان، بنگلہ دیش اور برما وغیرہ کے سینکڑوں علمائے کرام و مفتیان عظام نے مولویان مذکور کو قطعاً، یقیناً، کافر و مرتد قرار دیا ہے۔ اگر امام ان مولویوں کو اچھا کہے یا کم از کم مسلمان جانے یا ان کے کفر میں شک ہی کرے تو برطانیہ فتویٰ حسام الحرمین وہ بھی کافر و مرتد ہے اس لئے کہ فقہائے کرام نے ایسے لوگوں کے بارے میں ارشاد فرمایا: "من شك في كفره و عذابه فقد كفر." لہذا اس صورت میں امام مذکور کے پیچھے نماز پڑھنا ہرگز جائز نہیں اور جتنی نمازیں پڑھی گئیں ان سب کا لوٹانا واجب جیسا کہ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "دیوبندی عقیدے والوں کے پیچھے نماز باطل ہے۔ ہوگی ہی نہیں فرض سر پر رہے گا اور ان کے پیچھے پڑھنے کا شدید عظیم گناہ فتح القدیر شرح ہدایہ میں ہے: "لا تجوز الصلاة خلف اهل الاواء. اه. ملخصاً" (فتاویٰ رضویہ جلد سوم صفحہ ۲۳۵) و اللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد اویس القادری امجدی موروثی  
۱۰ جمادی الاخرہ ۱۴۲۰ھ

**مسئلہ ۱۰:-** از: محمد ارشاد حسین، جامعہ عربیہ انوار القرآن، بلراپور، یوپی

بعض جگہ شادی بیاہ میں یہ رسم ہے کہ نو شاپنی شادی کے دن اپنی سسرال میں نکاح سے پہلے یا نکاح کے بعد تمام حاضرین محفل کے سامنے دراز حالیکہ لڑکا اور لڑکی کرسی پر آئے سامنے بیٹھ کر دلہن کے سر کا کپڑا اگر اس کی مانگ میں تیل ڈالتا ہے جیسا کہ ہندوؤں کی رسم سمجھو یہ جائز ہے کہ نہیں؟

(۲) براؤٹے کے بعد یعنی جب دولہا اپنی دلہن کو لے کر اپنے گھر آتا ہے تو شادی کے تیسرے دن دولہا کی بھابھیاں دولہا اور دلہن کو پکڑ کر ایک دوسرے کے کپڑے کا دامن باندھ دیتی ہیں اس کے بعد زبستی کسی خالی مکان میں بند کر دیتی ہیں تقریباً آدھا ایک گھنٹہ کے بعد دروازہ پھانسا ہے۔ اس کے بارے میں شرعی کیا حکم ہے؟

(۳) شادی کے تیسرے روز دولہا کی بھابھیاں چھوٹے بھائی اور چھوٹی بہنیں سب مل کر کھلی جگہ لوگوں کے سامنے ایک تخت پر دونوں کو کھڑا کر کے پہلے گندے پانی سے پھر پاک و صاف پانی سے نہلاتے ہیں۔ تو اس بارے میں شریعت کا حکم کیا ہے؟

(۴) دلہن کو رخصت کرتے وقت دلہن کا بہنوئی اس کو کاندھے پر اٹھا کر گاڑی میں بیٹھاتا ہے تو اس کے بارے میں کیا حکم ہے؟ بینوا تو جبراً۔

**الجواب:-** رسم درواج کا تعلق عرف پر ہوتا ہے کوئی اسے شرعاً واجب یا سنت یا مستحب نہیں سمجھتا جب تک کسی رسم کی ممانعت شریعت سے ثابت نہ ہو اس وقت تک اسے حرام و ناجائز یا منوع نہیں کہہ سکتے مگر رسم درواج کی پابندی اسی صورت میں کر سکتے ہیں کہ کسی فعل حرام میں مبتلا نہ ہوں۔ ایسا ہی بہار شریعت مفتاح صفحہ ۹۴ پر ہے۔

اور شادی کی مذکورہ رسم فعل حرام میں مبتلا کر رہی ہے اس لئے کہ جب دولہا تمام حاضرین محفل جن میں غیر محرم بھی ہوتے ہوں گے ان کے سامنے دلہن کے سر کا کپڑا اگر اس کی مانگ میں تیل ڈالتا ہے تو اس وقت دلہن سب کے سامنے بے پردہ ہو جاتی ہے جو حرام ہے۔ اور اگر یہ رسم ہندوؤں میں رائج ہے تو ان سے مشابہت کی وجہ سے بدرجہ اولیٰ حرام ہے۔ حدیث شریف میں ہے: "من تشبه بقوم فهو منهم"۔ یعنی حضور علیہ الصلوٰۃ والسلام فرماتے ہیں: "جس نے کسی قوم کی مشابہت کی وہ انہیں میں سے ہے۔" (مشکوٰۃ شریف صفحہ ۳۷۵) اور نکاح سے پہلے یہ رسم ہو تو شدید حرام ہے۔ لہذا مسلمانوں پر اس رسم کو بند کرنا اور حرام سے بچنا فرض ہے۔ واللہ تعالیٰ اعلم۔

(۲) یہ رسم ناجائز و حرام نہیں مگر بے ہودہ اور غیر مہذب ضرور ہے اس لئے اسے بند کر دینا چاہئے۔ واللہ تعالیٰ اعلم۔

(۳) یہ رسم ناجائز ہے اول اس لئے کہ پہلے گندے پانی سے نہلاتے ہیں دوسرے اس لئے کہ وہاں دیور وغیرہ موجود رہتے ہیں اور اس وقت دلہن کے کپڑے پانی سے بھیگ کر بدن سے ضرور چپکیں گے جس سے اعضاء کی ہیئت صاف معلوم ہوگی اور دیور وغیرہ کی نظر بھی ضرور پڑے گی۔ فقید اعظم ہند حضور صدر الشریعہ علیہ الرحمۃ والرضوان تحریر فرماتے ہیں: "کپڑا بدن سے

بالکل ایسا چپکا ہوا ہے کہ دیکھنے سے عضوی ہیئت معلوم ہوتی ہے۔ تو اس عضوی طرف نظر کرنا جائز نہیں۔ (بہار شریعت حصہ سوم صفحہ ۴۲) واللہ تعالیٰ اعلم۔

(۴) یہ رسم سخت ناجائز و حرام ہے کہ دلہن کا بہنوئی اس کو کاندھے پر اٹھا کر گاڑی میں بٹھائے اس لئے کہ جس طرح اسے دوسرے غیر محرم کا چھونا حرام ہے اسی طرح بلکہ اس سے بھی زیادہ بہنوئی کا چھونا بھی حرام ہے۔ اعلیٰ حضرت امام احمد رضا فاضل بریلوی رضی عنہ ربہ القوی تحریر فرماتے ہیں: ”بہنوئی کا حکم شرع میں بالکل مثل اجنبی ہے۔ بلکہ اس سے بھی زائد۔ اھ“ (فتاویٰ رضویہ جلد نهم نصف آخر صفحہ ۷۲) واللہ تعالیٰ اعلم۔

الاجوبۃ کلہا صحیحہ: جلال الدین احمد الامجدی

کتبہ: محمد اویس القادری امجدی انادوی

۲۴ رزی القعدہ ۱۴۰۵ھ

مسئلہ:- از: شاہ ابوالانوار، میڈر، کرناٹک

ایک شخص نے اپنی بیوی کو مہر کے بدلے مکان دے کر مالک بنا دیا۔ اب وہ اس مکان میں رہنا نہیں چاہتا کیوں کہ یہ مکان بیوی کا ہو گیا رہنے کے متعلق میاں بیوی میں تکرار ہو رہی ہے۔ تو کیا وہ اس مکان میں رہ سکتا ہے؟ بینوا توجروا۔

الجواب:- جب کہ شخص مذکور نے اپنی بیوی کو مہر کے بدلے اپنا مکان دے کر مالک بنا دیا تو وہ اس کی مالک ہو گئی اور بیوی کی زندگی تک اس کا کچھ بھی نہیں رہا لیکن اگر بیوی اجازت دے تو رہنے میں کوئی قباحت اور عار کی بات نہیں ہے۔ وہ اگر صرف اسی وجہ سے رہنا نہیں چاہتا کہ اب وہ اس کا مکان نہیں رہا بیوی کا ہو گیا تو یہ بالکل بے بنیاد بات ہے۔ اس لئے کہ شوہر جس طرح اپنی بیوی کے جہیز کا سامان جس کا وہ مالک نہیں ہوتا اس کو استعمال کرتا ہے کہ اس میں بیوی کی رضا و اجازت ہوتی ہے۔ اسی طرح بیوی کی رضا و اجازت سے اس کے مکان میں بھی رہ سکتا ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری الامجدی

۲۴ جمادی الاولیٰ ۱۴۱۱ھ

مسئلہ:- از: وصال احمد اعظمی، رسول آباد، سلطان پور

ووٹ دینا از روئے شرع کیسا ہے؟ درست ہے یا نہیں؟ بینوا توجروا۔

الجواب:- جمہوری ملک میں لیڈروں کا انتخاب ووٹ کے ذریعہ ہوتا ہے جو لیڈر انتخاب میں کامیاب ہوتا ہے وہ عوام کے حقوق حکومت سے طلب کر کے ان تک پہنچاتا ہے۔ لہذا اپنے حق کو حاصل کرنے کے لئے ووٹ دینا درست ہے۔ بشرطیکہ اس پارٹی کو دے جو مسلمانوں کی ہو یا کم از کم اس سے مسلمانوں کو فائدہ پہنچتا ہو ورنہ جو پارٹی اندرونی یا ظاہری طور پر

مسلمانوں کی دشمنی ہو اسے ووٹ دینا ہرگز درست نہیں۔ ایسا ہی فتاویٰ امجدیہ جلد چہارم صفحہ ۳۰۴ میں ہے۔ واللہ تعالیٰ اعلم۔  
الجواب صحیح: جلال الدین احمد الامجدی

کتبہ: محمد اویس القادری امجدی اناوی  
۴ رجب المرجب ۱۴۲۰ھ

مسئلہ:- از محمد ظلیل احمد رضوی، ہانگل شریف، کرناٹک

زید جو ایک پیرزادہ ہے وہ تصویر کھینچواتا ہے تو ایسے شخص کے پیچھے نماز پڑھنا کیسا ہے؟ اور بکر اس کی تصویر کو تبرک سمجھ کر فروخت کرتا اور اپنے گھر میں رکھتا ہے۔ دریافت طلب امر یہ ہے کہ تصویر کو تبرک کی نیت سے رکھنے یا صرف نفع کی نیت سے فروخت کرنے پر شرعی حکم کیا ہے؟ بینوا توجروا۔

الجواب:- حدیث شریف میں ہے حضور صلی اللہ تعالیٰ علیہ وسلم نے ارشاد فرمایا: "أشد الناس عذابا عند الله المصورون"۔ یعنی خدائے تعالیٰ کے یہاں سب سے زیادہ عذاب ان لوگوں پر ہوگا جو جاندار کی تصویر بناتے ہیں۔ (مشکوٰۃ شریف صفحہ ۳۸۵) اور اسی صفحہ پر دوسری حدیث شریف میں ہے: "لا تدخل الملائكة بيتا فيه كلب ولا تصاویر"۔ یعنی جس گھر میں کتا اور تصویر ہو اس میں رحمت کے فرشتے نہیں آتے۔ اور حضور صدر الشریعہ علیہ الرحمہ تحریر فرماتے ہیں: "تصویر کھینچنا یا کھینچوانا یا اسے بروجہ تعظیم رکھنا ناجائز و حرام ہے اور جس گھر میں تصویر ہوتی ہے اس میں ملائکہ رحمت نہیں آتے اس کامکان میں بطور تعظیم و اعزاز رکھنا جائز نہیں۔ تلخیصاً (فتاویٰ امجدیہ جلد چہارم صفحہ ۱۷۴)

لہذا زید جو پیرزادہ کہلاتا ہے وہ تصویر کھینچوانے کے سبب سخت گنہگار مستحق عذاب نار اور فاسق و فاجر ہے۔ تاوقتیکہ وہ توبہ نہ کرے اس کو امام بنانا اور اس کے پیچھے نماز پڑھنا جائز نہیں۔ شامی جلد اول صفحہ ۴۱۴ میں ہے: "فی تقدیمہ للامامة تعظیمہ و قد وجب علیہم اہانتہ شرعا۔" اور توبہ سے پہلے اس کے پیچھے جتنی نمازیں پڑھی گئیں ان سب کا لوٹا نا واجب۔ اسی کتاب کے صفحہ ۳۳۷ میں ہے: "کل صلاة ادیت مع کراهة التحريم تجب اعادتها۔" اور بکر کا ان تصویروں کو تبرک سمجھ کر یا نفع کی نیت سے فروخت کرنا اور اپنے گھر میں رکھنا سب حرام و گناہ ہے۔ لہذا وہ توبہ کرے اور حرام کاموں سے باز آئے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری امجدی

۲۵ ربیع الثور ۱۴۲۰ھ

مسئلہ:- از عبدالحق رضوی، دورہ، اڑیسہ

زید شادی شدہ ہے اور ہندو بیوہ ہے ایک رات دونوں بستر پر سوئے ہوئے تھے گاؤں والوں نے زید کو مارنا چاہا تو ہندو نے کہا اس کو مت مارو یہ میرا دھرم بیٹا ہے۔ میں اپنے بیٹے کے سر کی قسم کھا کر کہتی ہوں اس سے میرا کوئی ناجائز تعلق نہیں ہے پھر وہ

دونوں دوسرے دن فرار ہو گئے۔ دو مہینہ بعد گھر واپس آئے تو لوگوں نے جواب طلب کیا تو زید نے کہا کہ میں نے ہندہ سے شادی کر لی ہے ہندہ اب تک زید کے گھر میں ہے تو ان دونوں کے بارے میں شریعت کا حکم کیا ہے؟ بیینوا توجروا۔

**الجواب:-** صورت مسئلہ میں زید و ہندہ ایک دوسرے کے ساتھ ناجائز تعلق رکھنے اور پھر فرار ہونے کے سبب سخت گنہگار، بدکار، مستحق عذاب نار ہوئے ان دونوں پر لازم ہے کہ علانیہ توبہ و استغفار کریں اگر وہ دونوں توبہ نہ کریں تو گناہوں کے سارے مسلمان ان کے ساتھ کھانا، پینا، اٹھنا، بیٹھنا سب چھوڑ دیں خدائے تعالیٰ کا فرمان ہے: "وَلَا تَرَکُونَا إِلَى الْذِّیْنِ ظَلَمُوا فَتَمَسَّکُمُ النَّارُ" (پارہ ۱۲ سورہ ہود آیت ۱۱۳)

اور زید نے اگر واقعی ہندہ سے شادی کر لی ہے تو گواہوں سے اس کا ثبوت پیش کرے صرف اس کا کہنا ہی کافی نہیں اس لئے کہ وہ دونوں اس سے پہلے بھی بغیر نکاح کے ایک دوسرے کے ساتھ رہ چکے ہیں اگر گواہوں سے ثابت ہو جائے اور ہندہ شوہر اول کی موت کی عدت گزار چکی تھی تو ان دونوں کو میاں بیوی مان لیا جائے گا اگرچہ اس سے پہلے ہندہ زید کو اپنا دھرم بننا کہتی تھی شریعت میں اس رشتہ کی کوئی اصل نہیں اور نہ قرآن مجید میں اس کی تحریم آئی خدائے تعالیٰ کا ارشاد ہے: "وَأَحِلَّ لَكُمْ مَا وَرَاءَ ذَٰلِكَ" (پارہ ۵ سورہ نساء آیت ۲۴)

اور جو اس نے اپنے بیٹے کے سر پر ہاتھ رکھ کر جھوٹی قسم کھائی تو اس قسم کا بھی کوئی اعتبار نہیں کہ غیر خدا کی قسم قسم نہیں سنانا اولاد وغیرہ کی قسم ایسا ہی بہادر شریعت حصہ ۹ صفحہ ۲۰ پر ہے اور در مختار مع شامی جلد سوم ص ۵۴ میں ہے: "لَا یَقْسِمُ بِغَیْرِ اللَّهِ تَعَالٰی"۔ مگر جھوٹ بول کر گنہگار ہوئی اس سے بھی توبہ کرے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد اویس القادری امجدی

۳۰ رزی القعدہ ۱۴۰۰ھ

**مسئلہ:-** از: محمد جمیل خاں محترم بازار، بلراپور

کیا فرماتے ہیں مفتیان دین و ملت اس مسئلہ میں کہ ۱۵ اگست اور ۲۶ جنوری کو مکاتب اسلامیہ کے لئے جلوس نکالنا شرعاً کیسا ہے؟ بیینوا توجروا۔

**الجواب:-** ۱۵ اگست اور ۲۶ جنوری ہر ہندوستانی کے لئے خوشی کا دن ہے۔ کیوں کہ پندرہ اگست کو انگریزوں کے ظلم و ستم اور بالادستی سے تمام ہندوستانیوں کو آزادی و نجات ملی۔ جس کی خاطر حضرت علامہ فضل حق خیر آبادی وغیرہ علمائے اہل سنت نے فتویٰ جہاد یا تھا اور ہزاروں مسلمانان ہند نے اس کے لئے اپنی جانیں قربان کی تھیں اور ۲۶ جنوری کو جمہور ہند کا دستور مرتب کیا گیا جس میں مسلمانوں کو اپنے بعض معاملات جیسے نکاح، طلاق، میراث وغیرہ میں احکام شرعیہ کے نفاذ کی اجازت ملی، اس لئے یہ دونوں دن مسلمانان ہند کے لئے بھی خوشی کے دن ہیں اور اظہار خوشی کے لئے جلوس نکالنا عوام و خواص میں متعارف ہے۔

لہذا ہندوستانی ہونے کے ناتے مکاتب اسلامیہ کے لئے یہ جلوس نکالنا جائز ہے۔ بشرطیکہ اس میں کسی ممنوعات شرعیہ کا ارتکاب نہ ہو، مثلاً کسی مجسمہ یا کسی کافر کی تعظیم یا اس کو سلامی دینا یا کوئی غیر شرعی نعرہ لگانا وغیرہ۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد شبیر احمد مصباحی

۲ ربیع النور ۱۴۳۱ھ

**مسئلہ:-** از: محمد ہدایت اللہ رانچور (کرناٹک)

کیا فرماتے ہیں علمائے دین و مفتیان شرع متین اس مسئلہ میں کہ زید ماہ محرم الحرام یا صفر المظفر میں نیا گھر بنانا چاہتا ہے۔ شریعت محمدی صلی اللہ علیہ وسلم میں ان دونوں مہینوں میں گھر بنانا کیسا ہے؟ نیز ان کے علاوہ مہینوں میں گھر بنانے سے کوئی شرعی روک ہے یا نہیں؟ بینوا توجروا۔

**الجواب:-** ماہ محرم الحرام، صفر المظفر یا کسی اور مہینہ میں نیا گھر بنانے میں شرعاً کوئی ممانعت (روک) نہیں کیوں کہ کسی مہینہ یا کسی تاریخ کو منحوس جاننا جہالت اور نجومیوں کے ڈھکوسلے ہیں۔ حدیث شریف میں ہے "لا صفر" یعنی صفر کوئی چیز نہیں۔ اسی کے تحت اشعۃ اللمعات جلد سوم صفحہ ۶۲۰ پر ہے "مراد ماہ مشہورست، عامہ آنرا محل نزول بلا یا حوادث و آفات دارند، اس اعتقاد نیز باطل است و اصلہ ندارد۔" اھ تلخیصاً اور حضرت صدر الشریعہ علیہ الرحمۃ تحریر فرماتے ہیں: "ماہ صفر کو لوگ منحوس جانتے ہیں اس میں شادی، بیاہ نہیں کرتے لڑکیوں کو رخصت نہیں کرتے اور بھی اس قسم کے کام کرنے سے پرہیز کرتے ہیں اور سفر کرنے سے گریز کرتے ہیں، خصوصاً ماہ صفر کی ابتدائی تیرہ تاریخیں بہت زیادہ نحس مانی جاتی ہیں۔ یہ سب جہالت کی باتیں ہیں، حدیث میں فرمایا کہ صفر کوئی چیز نہیں یعنی لوگوں کا اسے منحوس سمجھنا غلط ہے۔" (بہار شریعت حصہ ۱۶ صفحہ ۲۵۸) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد شبیر احمد مصباحی

۱۴ صفر المظفر ۱۴۳۱ھ

**مسئلہ:-** از: محمد ظلیل احمد رضوی، ہانگل شریف (کرناٹک)

کیا فرماتے ہیں مفتیان دین و ملت اس مسئلہ میں کہ جلال الدین، علاء الدین، رحمیم اللہ شفیع اللہ، نصر اللہ وغیرہ اس قسم کے نام رکھنا کیسا ہے؟ بینوا توجروا۔

**الجواب:-** ایسے نام رکھنا مکروہ ممنوع ہے۔ جس میں خود ستائی اور زبردست تعریف ہو۔ اللہ تعالیٰ کا ارشاد ہے: "فَلَا تُرْكُوا أَنْفُسَكُمْ هُوَ أَعْلَمُ بِمَنْ أَنْتُمْ" (پارہ ۲۷ سورہ نجم آیت ۳۲) اور رد المحتار جلد ششم صفحہ ۳۱۸ پر ہے: "و من قوله ولا بما فيه تزكية المنع عن نحو محي الدين و شمس الدين مع ما فيه من الكذب و الف بعض المالكية في المنع منه مولفا و صرح به القرطبي في شرح الاسماء الحسنی. ۱۵ و نقل عن الامام النووي انه كان يكره من

یلقبہ بمعنی الدین ۱۰۔ اور مجدد اعظم امام احمد رضا علیہ الرحمۃ والرضوان تحریر فرماتے ہیں: ”نظام الدین، محی الدین، تاج الدین اور اسی طرح وہ تمام نام جن میں سنی کا معظم فی الدین ہونا بلکہ معظم علی الدین ہونا نکلے جیسے شمس الدین، بدر الدین، نور الدین، فخر الدین، شمس الاسلام، محی الاسلام، بدر الاسلام وغیرہ ذلک۔ سب کو علماء کرام نے سخت ناپسند رکھا اور مکروہ و ممنوع رکھا۔ اکابر دین قدست اسرار ہم کرامثال اسلامی سے مشہور ہیں یہ ان کے نام نہیں القاب ہیں کہ ان مقامات رفیعہ تک وصول کے بعد مسلمین نے توصیفاً انہیں ان لقبوں سے یاد کیا جیسے شمس الامۃ حلوانی، فخر الاسلام بزوی، تاج الشریعہ، صدر الشریعہ۔“ (احکام شریعت حصہ اول صفحہ ۷۷) اور جلال الدین، علاء الدین بھی ایسے نام ہیں جن میں خود ستائی اور زبردست تعریف ہے لہذا ایسا نام رکھنا مکروہ و ممنوع ہے۔ البتہ شروع میں محمد یا اخیر میں احمد کا اضافہ کر دیا جائے تو کراہت نہیں۔ اور حیم اللہ، شفیع اللہ، نصر اللہ نام رکھنا جائز ہے لیکن بچنا بہتر ہے کہ لوگ تصغیر کے ساتھ پکارتے ہیں۔ در مختار جلد ششم صفحہ ۳۱ پر ہے: ”جاء التسمیۃ بعلی و رشید وغیرہا من اسماء المشتركة و یرد فی حقنا غیر ما یراد فی حق اللہ تعالیٰ لکن التسمیۃ بغیر ذلک فی زماننا اولی لان العوام یصفرونہا عند النداء کذا فی السراجیۃ۔“ اور اسی کے تحت رد المحتار میں ہے: ”هذا اشتہر فی زماننا حیث ینادون من اسمہ عبد الرحیم و عبد الکریم او عبد العزیز مثلاً یقولون رحیم، کریم عزیز بتشدید یاء التصغیر و من اسمہ عبد القادر قویدر و هذا مع قصده کفر۔“ ۱۱۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: عبدالحمید رضوی مصباحی

۶ رجب الثور ۱۴۲۰ھ

مسئلہ :- از: عبدالغفار وائی، بڑگام، کشمیر

کیا فرماتے ہیں مفتیان دین و ملت اس مسئلہ میں کہ ایمان مجمل کی آخری عبارت اس طرح ہے: ”اقرار باللسان و تصدیق بالقلب“ جب کہ انوار شریعت میں مندرجہ بالا عبارت نہیں ہے؟ بینوا توجروا۔

الجواب :- اصطلاح شرع میں ایمان کا معنی اقرار باللسان و تصدیق بالقلب ہے۔ یعنی زبان سے اقرار اور دل سے تصدیق کرنے کا نام ایمان ہے۔ المعجم الوسیط میں ہے الایمان شرعاً۔ التصدیق بالقلب و اقرار باللسان۔ اور محدث علی الاطلاق حضرت عبدالحق محدث دہلوی علیہ الرحمۃ والرضوان تحریر فرماتے ہیں: ”الایمان تصدیق بالقلب و اقرار باللسان“ (اشعۃ اللمعات جلد اول صفحہ ۳۷)

لہذا جب شروع میں امنت باللہ کہا گیا تو اقرار باللسان و تصدیق بالقلب کا معنی ادا ہو گیا اب پھر آخر میں اقرار باللسان و تصدیق بالقلب کہنا ضروری نہیں رہ گیا۔ لیکن اگر کوئی کہتا ہے تو شروع کے مضمون کی وضاحت کے طور پر

صحیح ہے اور نہیں کہتا تب بھی صحیح ہے۔ و ہو تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی مصباحی

یکم ذوالقعدہ ۱۴۲۱ھ

**مسئلہ:-** از: حسین قادری رضوی برکاتی

حضور صلی اللہ علیہ وسلم کی چادر مبارک کے لئے لفظ کملی کا استعمال کرنا کیسا ہے؟ اگر حضور کی چادر مبارک کے لئے لفظ کملی کا استعمال نہیں کر سکتے تو حضرت علامہ جامی نے اپنے اشعار میں اور کئی اولیائے کرام نے لفظ کملی کا استعمال حضور کی چادر مبارک کے لئے کیوں کیا ہے؟ بینوا توجروا۔

**الجواب:-** تعظیم و توہین کا مدار عرف پر ہے (فتاویٰ رضویہ جلد ۳ صفحہ ۲۷۷) اور حضور صلی اللہ علیہ وسلم کی چادر مبارک کے لئے لفظ کملی کا استعمال ہمارے عرف میں توہین کے لئے نہیں۔ اسی لئے امام المتکلمین اعلیٰ حضرت کے والد ماجد حضرت مولانا شاہ نقی علی خاں بریلوی قدس سرہ العزیز نے اپنی کتاب سرور القلوب صفحہ ۱۶۲، ۱۶۶، ۱۸۲ میں حضور کی چادر مبارک کے لئے لفظ کملی کا استعمال کیا ہے۔ اور حضور صدر الشریعہ علیہ الرحمۃ والرضوان نے بھی بہار شریعت حصہ ۱ ص ۳۹ پر آپ کی چادر مبارک کے لئے کملی کا استعمال کیا ہے۔ لہذا یہاں کے عرف میں اس کا استعمال توہین کے لئے نہیں اس لئے جائز ہے۔ و ہو تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی مصباحی

۱۶ ربیع النور ۱۴۲۱ھ

**مسئلہ:-** از: محمد تاج الدین، دارالعلوم تاج المدارس، رضا نگر، سمبلور، اڑیسہ

کیا فرماتے ہیں مفتیان دین و ملت اس مسئلہ میں کہ آج کل ہندوستانی فوج میں نوکری حاصل کرنے کے لئے شرط یہ ہے کہ جب تک ڈاکٹر کے سامنے مادرزاد ننگا ہو کر معائنہ نہ ہو جائے اس وقت تک فوج میں نوکری نہیں مل سکتی دریافت طلب امر یہ ہے کہ ایسی صورت میں ستر غلیظ کھول کر لوگوں کو دکھا کر نوکری لینا جائز ہے؟ کیا یہ ملازمت الضرورات تبیح المحظورات کے تحت داخل ہو سکتی ہے؟ بینوا توجروا۔

**الجواب:-** بے ضرورت شرعی دوسرے کے سامنے ستر غلیظ کھولنا حرام ہے۔ حضرت علامہ شامی قدس سرہ السامی تحریر

فرماتے ہیں: "يجب الستر بحضرة الناس اجماعاً" (رد المحتار جلد اول صفحہ ۴۰۴) اور حضور صدر الشریعہ علیہ الرحمۃ والرضوان تحریر فرماتے ہیں کہ: "ستر عورت ہر حال میں واجب ہے خواہ تنہا ہو کسی کے سامنے بلا کسی غرض صحیح کے تنہائی میں بھی کھولنا جائز نہیں اور لوگوں کے سامنے تو ستر بالا جماع فرض ہے" (بہار شریعت حصہ ۳ صفحہ ۴۲) اور اسی میں صفحہ ۴۳ پر ہے کہ: "بعض بے باک ایسے ہیں کہ لوگوں کے سامنے گھٹنے بلکہ ران تک کھولے رہتے ہیں یہ بھی حرام ہے۔" اور فوج کی نوکری حاصل کرنے کے لئے ستر عورت



کھولنا ضرورت شرعی میں سے ہرگز نہیں۔

لہذا ڈاکٹروں کے سامنے ماورز ادنگا ہو کر فوج کی نوکری حاصل کرنا ہرگز جائز نہیں۔ اور اصطلاح فقہ میں ضرورت وہ ہے جس کے بغیر چارہ کار نہ ہو۔ ایسا ہی بہار شریعت حصہ ۸ صفحہ ۱۳۳ میں ہے اور الاشباہ والنظائر صفحہ ۱۳۰ میں ہے: "الضرورة بلوغه حدا ان لم يتناول الممنوع هلك او قارب"۔

اور یہاں کوئی شخص فوج کی نوکری حاصل نہ کرے تو نہ وہ ہلاک ہوگا اور نہ ہی ہلاکت کے قریب ہوگا دوسرے وہ حلال روزی حاصل کر سکتا ہے اس لئے الضرورات تبیح المحظورات کے تحت فوج کی نوکری داخل نہیں۔ و هو تعالیٰ اعلم۔

الجواب صحیح: جلال الدین احمد الامجدی  
کتبہ: محمد غیاث الدین  
۲ جمادی الآخرہ ۱۳۲۲ھ

**مسئلہ:-** از: عرفان، ہارون بھورا، مالگاؤں، مہاراشٹر

ہمارے بزرگوں سے چلا آرہا ہے کہ بچہ کا جنم ہونے کے بعد بال گجرات کے ایک شہر جیت پور کی درگاہ پر اتارے جاتے ہیں جب کہ ہم مالگاؤں مہاراشٹر میں رہتے ہیں مگر بچہ کی پیدائش کے فوراً بعد ہم وہاں نہیں جاسکتے تو یہ نیت کہاں تک درست ہے؟ بینوا توجروا۔

**الجواب:-** اسی طرح کے ایک سوال کا جواب دیتے ہوئے اعلیٰ حضرت مجدد اعظم رضی اللہ تعالیٰ عنہ تحریر فرماتے ہیں کہ "بچہ پیدا ہوتے ہی مہلا دھلا کر مزارات اولیاء کرام پر حاضر کیا جائے اس میں برکت ہے رسول کریم صلی اللہ علیہ وسلم کے زمانہ میں پیدا ہوئے بچے کو حضور کی بارگاہ میں حاضر کرتے تھے اور آپ کے بعد آپ کے روضہ انور پر لے جاتے رہے۔ لیکن اگر بال اتارنے سے مقصود وہ ہے جس کا عقیدہ کے دن حکم ہے تو یہ ایک ناقص چیز کا ازالہ ہے۔ اسے مزارات طیبہ پر لے جا کر کرنا کوئی معنی نہیں رکھتا بلکہ بال گھر ہی پر دوڑ کر لے جائیں (فتاویٰ افریقہ صفحہ ۸۳)۔

لہذا کسی بزرگ کے مزار پر بال اتارنے کی منت ماننا جہالت ہے اور بچے کے پیدا ہونے کے بعد ساتویں دن اس کا نام رکھنا اور سر منڈانا اور سر موٹنے کے وقت عقیدہ کرنا اور بالوں کو وزن کر کے اس کے برابر چاندی یا سونا صدقہ کرنا مباح و مستحب کام ہے۔ ایسا ہی بہار شریعت ج ۱۵ صفحہ ۱۵۳ پر ہے۔ واللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد حبیب اللہ المصباحی

۷ رذو القعدہ ۱۳۲۱ھ

**مسئلہ:-** از: بشکیل احمد قادری، مدرسہ عربیہ رحمانیہ، رحمن گنج (بارہ بنکی)

کچھ لوگ صلوٰۃ و سلام کے قائل نہیں ہیں اور مزار کی دیکھ کر رکھ کرنا چاہتے ہیں ایسے لوگوں کو مزار کا انتظام دینا جائز ہے

یا نہیں؟ بینوا توجروا۔

**الجواب:-** جو لوگ صلوٰۃ وسلام کے قائل نہیں ایسے لوگ بد مذہب ہیں اور بد مذہبوں کے متعلق حدیث شریف میں ارشاد ہوا: "یخرج من الاسلام کما تخرج الشعرة من العجین" یعنی بد مذہب دین اسلام سے ایسا نکل جاتا ہے جیسا کہ گوند سے ہونے والے سے بال نکل جاتا ہے (ابن ماجہ صفحہ ۶)

لہذا ایسے لوگوں کے ہاتھ میں مزار کا انتظام دینا ہرگز جائز نہیں۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد حبیب اللہ المصباحی

۷ ربیع النور ۱۴۲۲ھ

**مسئلہ:-** از: محمد دین، صدر نورانی مسجد، سوناپالی، سہیل پور، اڑیسہ

زید چند سال قبل ایک مدرسہ کا مہتمم تھا اس زمانے میں اس نے ایک وہابی ندوی مولوی کو مدرسہ میں مہمان رکھا جو مرکز سے تبلیغی مشن کے لئے اس علاقہ میں آیا ہوا تھا۔ خالد جو ایک سنی عالم ہیں مدرسہ تشریف لائے۔ زید نے ان سے اس مولوی کا تعارف کراتے ہوئے کہا کہ یہ فلاں صاحب ندوی ہیں خالد نے تعجب سے پوچھا کہ یہاں ندوی صاحب کیسے؟ تو زید نے جواب دیا کیا ندوی انسان نہیں جانور ہیں؟ یہ سن کر خالد عالم دین وہاں سے اٹھ کر چلے گئے۔ پھر اسی ہفتہ شہری بیٹا نے پر ایک میٹنگ ہوئی دوران میٹنگ عمرو نے کہا مجھے زید کے معاملہ میں شبہ ہے اور مندرجہ بالا باتوں کا تذکرہ کیا اس پر زید چراغ پا ہو گیا اور کہنے لگا ہاں میں وہابی ہوں اس پر کچھ دیر شور غوغا ہوا۔ پھر بکر صدر مسجد کے امام کھڑے ہوئے اور کہا جو ہوا سو ہوا آئیے ہم سب توبہ واستغفار کریں اور کلمہ پڑھیں حاضرین نے استغفار کیا اور کلمہ پڑھا۔ بعد میں ایک صاحب نے زید کو اپنے والد مرحوم کی جانب سے حج بدل کر دیا۔ پھر مدرسہ کا چھتیس ہزار روپے اپنے کاروبار میں لگانے صدر مدرس کا کام انجام نہ دے کر اس کی تنخواہ لینے مدرسین کو رلا کر تنخواہ دینے اور مطبخ سے لاپرواہ ہو کر طلبہ کو فاقہ کرانے کی وجہ سے لوگوں نے زید کو مدرسہ سے الگ کر دیا۔ اب وہ اپنی خانقاہ، مسجد اور مدرسہ تعمیر کرنے جا رہا ہے۔

دریافت طلب امور یہ ہیں کہ وہابی ندوی مولوی کو سنی مدرسہ میں مہمان بنانا، اس سے سلام و مصافحہ کرنا، اس کی تعظیم و توقیر کرنا شرعاً جائز ہے یا نہیں؟ ایسا کرنے والوں پر شریعت کا کیا حکم ہے؟ کیا بکر کے اجتماعی توبہ کرانے سے زید کی توبہ ہوگئی؟ حج بدل کر لینے سے کیا زید کے تمام گناہ معاف ہو گئے؟ زید کو حج بدل کرانے والے کے والد مرحوم کا حج فرض ادا ہوا یا نہیں؟ اور زید کی خانقاہ، مسجد و مدرسہ دیگر منصوبوں میں تعاون کرنا کیسا ہے؟ بینوا توجروا۔

**الجواب:-** مولوی اشرف علی تھانوی، قاسم نانوتوی، رشید احمد گنگوہی اور غلیل احمد انبٹھوی کے کفریات قطعیہ مندرجہ

حفظ الایمان صفحہ ۸ متحدہ میرانس صفحہ ۱۴۲، ۱۴۸ اور براہین قاطعہ صفحہ ۵۱ کی بنیاد پر مکہ معظمہ، مدینہ منورہ، ہندوستان، پاکستان، بنگلہ دیش

اور یر ما وغیرہ کے سیکڑوں علماء کرام و مفتیان عظام نے مذکورہ بالا مولویوں کے کافر مرتد ہونے کا فتویٰ دیا ہے اور فرمایا ہے: "من شک فی کفره و عذابه فقد کفر" یعنی جو ان کے عذاب و کفر میں شک کرے وہ بھی کافر ہے جس کی تفصیل فتاویٰ حسام الحرمین اور الصوارم الہندیہ میں ہے۔ ندویت و ہایت کی ایک شاخ ہے اور ہندوی ان مولویوں کو اپنا پیشوا مانتے ہیں اس لئے وہ بھی کافر مرتد ہیں اور حدیث شریف میں ہے کہ جب تم کسی بد مذہب کو دیکھو تو اس کے سامنے ترش روئی سے پیش آؤ اس لئے خدائے تعالیٰ ہر بد مذہب کو دشمن رکھتا ہے اور حدیث شریف میں یہ بھی ہے: "ایاکم و ایہم لایضلونکم و لایفتنونکم" یعنی بد مذہبوں سے دور رہو اور ان کو اپنے سے دور رکھو کہیں وہ تمہیں گمراہ نہ کر دیں کہیں وہ تمہیں فتنہ میں نہ ڈال دیں۔ (مسلم شریف جلد ۱ صفحہ ۱۰)

لہذا خالد کے پوچھنے پر کہ یہاں ہندوی صاحب کیسے؟ زید کا یہ جواب دینا کہ کیا ہندوی انسان نہیں۔ غلط ہے۔ اور وہابی ہندوی کو اپنے مدرسہ میں مہمان بنانا اور اس سے سلام و مصافحہ کرنا نیز اس کی تعظیم و توقیر کا حرام ہے۔ حدیث شریف میں ہے: "من وقر صاحب بدعة فقد اعلن علی ہدم الاسلام" یعنی جس نے بد مذہب کی تعظیم کی اس نے دین کے ڈھانے میں مدد کی۔ (مشکوٰۃ شریف صفحہ ۳۱)

لہذا زید علانیہ توبہ و استغفار کرے اور آئندہ ایسا نہ کرنے کا عہد کرے اور اس کا یہ کہنا کہ ہاں میں وہابی ہوں اس سے ظاہر یہی ہے کہ وہ وہابی ہے لیکن تحقیق کے لئے مذکورہ مولویوں کی عبارتیں اس پر پیش کی جائیں اور اسے بتایا جائے کہ ان کی بنا پر حرمین شریفین، ہندوستان، پاکستان وغیرہ کے سینکڑوں علماء کرام و مفتیان عظام نے ان مولویوں کو کافر قرار دیا ہے۔ اگر اس فتویٰ کو وہ نہ مانے اور ان کی تکفیر نہ کرے تو بے شک وہ وہابی ہے اور اجتماعی طور پر توبہ کر لینے سے ہرگز زید کی توبہ نہ ہوگی جب تک خالص طور سے اس غلطی کا ذکر کر کے علانیہ توبہ نہ کرے۔ اور ایسی صورت میں زید کو حج بدل کرانے والے کے والد مرحوم کی طرف سے حج فرض ادا نہ ہوا کہ کافر کا کوئی عمل مقبول نہیں۔ حضور صدر الشریعہ علیہ الرحمۃ والرضوان تحریر فرماتے ہیں کہ: "کافر مثلاً وہابی زمانہ۔ وغیرہ کو حج بدل کے لئے بھیجا تو حج ادا نہ ہوا کہ یہ اس کے اہل نہیں۔" (بہار شریعت صفحہ ۶ صفحہ ۱۵۶)

اور حج بدل کر لینے سے اس کی بد مذہبیت ختم نہ ہوگی اور نہ اس کے گناہ معاف ہوں گے اس لئے کہ حدیث شریف میں ہے: "من حج للہ فلم یرفت و لم یفسق رجع کیوم و لدتہ امہ" یعنی جس نے حج کیا اور رنٹ یعنی بخش کلام اور فسق نہ کیا تو گناہوں سے پاک ہو کر ایسا لوٹا جیسے اس دن کہ ماں کے پیٹ سے پیدا ہوا۔ (مشکوٰۃ شریف صفحہ ۲۲۱) یہاں گناہوں سے مراد کفر نہیں۔ اور جبکہ زید کی بددیانتی ثابت ہو چکی ہے اور اس کے حالات وہ ہیں جو سوال میں مذکور ہیں تو اس کی خانقاہ، مسجد و مدرسہ میں تعاون کرنا ہرگز درست نہیں۔ اور زید مدرسہ کا چھتین ہزار روپے اپنے کاروبار میں لگانے اور مدرسین کو رلار لاکر تنخواہ دینے اور طلبہ کو فائدہ کرانے کی وجہ سے سخت گنہگار مستحق عذاب نار اور لائق قہر تھا رہے۔ زید اپنے مذکورہ بالا اقوال و افعال کی بنا پر علانیہ توبہ و استغفار کرے اور بیوی رکھتا ہو تو تجدید نکاح بھی کرے اگر وہ ایسا نہ کرے تو تمام مسلمان اس کا بایکٹ کریں۔ اللہ تعالیٰ کا

ارشاد ہے "وَإِمَّا يَنْفِسِ نَفْسُ الشَّيْطَانِ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ" (پارہ ۷ سورہ انعام آیت ۶۸) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حبیب اللہ مصباحی

۲۶ صفر المظفر ۱۳۲۲ھ

**مسئلہ:-** از: سرفراز احمد برکاتی گجراتی، اردو ناہی، فیض آباد، یوپی

زید ایک سنی صحیح العقیدہ عالم دین ہے اور اس کی بہن کی شادی اس کے بچپن میں ایک دیوبندی کے ساتھ ہو گئی اور اس کے بچے بھی ہیں اب اس نے نسبندی کروالی ہے۔ تو ایسی صورت میں وہ اپنی بہن و بہنوئی کے ساتھ کیا سلوک کرے؟ فی الوقت زید کا اپنی بہن کے گھر آنا جانا بند ہے کیا وہ بند ہی رکھے اور اپنی بہن کو اپنے گھر لاسکتا ہے یا نہیں؟ بینوا توجروا۔

**الجواب:-** دیوبندی اپنے عقائد کفریہ قطعیہ مندرجہ حفظ الایمان صفحہ ۸ اور تحذیر الناس صفحہ ۱۲۳، ۱۲۸ اور براہین قاطعہ صفحہ ۵۱ کی بنا پر بمطابق فتاویٰ حسام الحرمین اور الصوارم الہندیہ کافر و مرتد ہیں اور مرتد سے کسی کا بھی نکاح نہیں ہو سکتا۔ جیسا کہ فتاویٰ عالمگیری جلد اول صفحہ ۲۸۲ پر ہے: "لا يجوز للمرتد ان يتزوج مرتدة و لا مسلمة و لا كافرة اصلية و كذلك لا يجوز نکاح المرتدة مع احد کذا فی المبسوط"۔ اور قدوری ص ۱۶۷ پر ہے: "لا يجوز ان يتزوج المرتدة مسلمة و لا مرتدة و لا کافرة"۔

لہذا زید کی بہن کا نکاح دیوبندی کے ساتھ ہرگز نہ ہوا باطل محض ہوا جو خالص زنا کا سبب ہوا۔ اور نسبندی کروانا حرام ہے کہ اس میں اللہ تعالیٰ کی پیدا کی ہوئی چیز کو بدلنا ہے نیز اس میں بے وجہ شرعی ایک نس اور عضو کا ناجاتا ہے وہ بھی ایسی نس ایسا عضو جو تو والد و تاسل کا ذریعہ ہے اور بے ضرورت شرعیہ دوسرے کے سامنے ستر کھولا جاتا ہے اور وہ اس کو چھوتا ہے اور یہ تینوں امور بھی حرام ہیں۔ ایسا ہی فتاویٰ مصطفویہ صفحہ ۵۳۱ پر ہے۔

اور زید ہمیشہ کے لئے اس دیوبندی کے گھر آنا جانا بند رکھے۔ لہذا ایسی صورت میں زید جو کہ سنی صحیح العقیدہ عالم دین اس لڑکی کا بھائی ہے اس پر لازم ہے کہ اپنی بہن کو اس دیوبندی سے ہر حال میں چھٹکارا دلوائے اور بغیر طلاق لئے اس کو اپنے گھر لے آئے کہ اس پر اپنی بہن کو زنا سے بچانا لازم و ضروری ہے۔ خدائے تعالیٰ کا ارشاد ہے: "يَا أَيُّهَا الَّذِينَ آمَنُوا قُوا أَنْفُسَكُمْ وَ أَهْلِيكُمْ نَارًا"۔ یعنی لے جاؤ ایمان والو! اپنی جانوں اور اپنے گھروالوں کو جہنم کی آگ سے بچاؤ۔ (پارہ ۲۸ سورہ تحریم آیت ۶) اور حدیث شریف میں ہے: "کلکم راع و کلم مسئول عن رعیتہ فالامام راع و مسئول عن رعیتہ والرجل راع فی اہلہ و مسئول عن اہلہ"۔ بخاری شریف جلد اول صفحہ ۳۸۲) واللہ تعالیٰ اعلم۔

کتبہ: محمد عبدالقادری و رضوی ناگوری

الجواب صحیح: جلال الدین احمد الامجدی

۱۷ محرم الحرام ۱۳۲۲ھ

**مسئلہ:-** از منشی بدیع الزماں، جعفر آباد، بلرام پور

ہمارے یہاں ربیع الاول شریف کے موقع پر جلوس کے لئے گنبد خضراء بنواتے ہیں اور بارہ ربیع الاول کی رات میں محرم الحرام کی نویں تاریخ کی طرح گنبد خضراء رکھ کر ایک میدان میں میلہ لگواتے ہیں۔ پوری رات مرد و عورت، جوان بوڑھے بچے بچیاں اس جلوس میں شریک ہو کر زیارت کرتے ہیں۔ صبح گیارہ بجے یہ میلہ لگا رہتا ہے بعد میں جلوس نکالتے ہیں جو قریب چھ کلومیٹر دوری پر چل کر ایک جگہ پورے جلوس والے قیام کرتے ہیں اور وہاں علماء کرام کی تقریریں ولعت خوانی ہوتی ہیں۔ دریافت طلب امر یہ ہے کہ رات میں میلہ لگانا درست ہے یا نہیں؟ اگر نہیں اور منع کرنے سے لوگ نہ مانیں تو ان کے لئے حکم کیا ہے؟ اور اس کے منتظمین پر کیا حکم ہے؟ بینوا تھجروا۔

**الجواب:-** ربیع الاول شریف کے موقع پر جلوس نکالنا ضرور کار ثواب ہے کہ اس میں رسول کی تعظیم و تکریم ہے اور اس سے آپ صلی اللہ علیہ وسلم کی عظمت و بڑائی ظاہر ہوتی ہے۔ لیکن جس طرح نویں محرم الحرام کو تعزیہ بنا کر رات بھر عورتوں، مردوں کا میلہ لگانا حرام ہے۔ اسی طرح گنبد خضراء بنا کر مردوں عورتوں کا رات بھر میلہ لگانا پھر اس ڈھانچہ کو لے کر مردوں کے ساتھ جلوس نکالنا بھی ناجائز و حرام ہے۔ علاوہ ازیں آگے چل کر یہ بھی مرجع تعزیہ داری کی طرح بہت بڑا فتنہ ہو جائے گا اور یہ مبارک دن بیہودہ رسوم اور جاہلانہ و فاسقانہ میلوں کا زمانہ ہو جائے گا اس لئے اسے بند کیا جائے اعلیٰ حضرت علیہ الرحمۃ والرضوان اپنے رسالہ مبارکہ "ہادی الناس فی رسوم الاعراس" صفحہ ۷ میں تحریر فرماتے ہیں: "سرے سے فتنہ کا دروازہ ہی بند کر دیا جائے نہ انگلی ٹیکنے کی جگہ پاکیں گے نہ آگے پاؤں پھلائیں گے۔ اھ"

اور عورتوں کا بے پردہ نکلنا سخت ناجائز و حرام ہے۔ حدیث شریف میں ہے: "المرأة عورة فاذا خرجت استشرفها الشیطان"۔ یعنی حضور صلی اللہ علیہ وسلم نے ارشاد فرمایا کہ عورت عورت ہے یعنی پردہ میں رکھنے کی چیز ہے جب وہ باہر نکلتی ہے تو شیطان اسے گھورتا ہے۔ (ترمذی شریف جلد اول صفحہ ۲۲۲) لیکر دوسری حدیث شریف میں ہے: "ان المرأة تقبل فنی صورة شیطان و تدبر فی صورة شیطان"۔ یعنی عورت شیطان کی صورت میں آگے آتی ہے اور شیطان کی شکل میں پیچھے جاتی ہے۔ (مسلم شریف جلد اول صفحہ ۳۳۹) اور حضرت علامہ شیخ ابراہیم حلبی علیہ الرحمۃ والرضوان تحریر فرماتے ہیں "ان یکون فنی زماننا للتحريم لما فی خروجهن من الفساد"۔ اس عبارت کا خلاصہ یہ ہے کہ "اس زمانہ میں عورتوں کا باہر نکلنا حرام ہے کہ ان کے نکلنے میں فساد ہے۔" (غنیہ شرح منیہ صفحہ ۵۹۴)

لہذا اتمام مسلمانوں پر لازم ہے کہ وہ گنبد خضراء کا ڈھانچہ ہرگز نہ بنائیں بلکہ صرف کاغذ، کپڑے یا ٹین پر اس کا عکس تیار کریں اور صرف دن میں جلوس نکالیں اور رات میں جلسہ عید میلاد منعقد کریں جس میں عورتوں کو بیٹھنے کے لئے پردہ میں جلسہ گاہ

سے ہٹ کر انتظام کریں تاکہ عورتوں اور مردوں کی نگاہیں ایک دوسرے کی طرف نہ اٹھیں۔ اور دن کے جلوس میں بھی عورتوں کو ہرگز نہ شریک ہونے دیں علماء و خواص اگر انہیں جلوس میں شرکت سے نہیں روکیں گے تو وہ سخت گنہگار و مبتلاء عذاب نارہوں گے۔ حدیث شریف میں ہے: "ان الناس اذا راق منکرا فلم یغیر وہ یوشک ان یمہم اللہ بعقابہ۔" یعنی لوگ جب کوئی برا کام دیکھیں اور اس کو نہ مٹائیں تو عنقریب خدائے تعالیٰ ان سب کو اپنے عذاب میں مبتلاء کرے گا۔" (مشکوٰۃ شریف صفحہ ۳۳۶)

منتظمین اور وہ جو منع کرنے سے نہ مانیں مسلمان ان کا سخت سماجی بایکٹ کریں۔ اور اگر مسلمان ان لوگوں کو بایکٹ کرنے پر راضی نہ ہوں تو قرب و جوار کے علماء و خواص ان کا ضرور بایکٹ کریں خدائے تعالیٰ کا ارشاد ہے: "وَلَا تَرْکُزُوا اِلَیَّ الَّذِیْنَ ظَلَمُوا فَتَمَسَّکُمُ النَّارُ۔" (پارہ ۱۲ سورہ ہود آیت ۱۱۳) واللہ تعالیٰ اعلم۔

الجواب صحیح: جلال الدین احمد الامجدی

کتبہ: عبدالمقتدر نظامی مصباحی

۱۷ ربیع الثوث ۱۲۲ھ

**مسئلہ:-** از: رضوی عرفان، ہارون بھورا، عثمان آباد، مالنگاؤں

(۱) آئینہ دیکھنا کیسا ہے؟ کیا آئینہ میں دیکھنے سے وضو ٹوٹ جاتا ہے؟ بینوا توجروا۔

(۲) مرغیاں پالنا کیسا ہے؟ بینوا توجروا۔

(۳) وضو کرنے کے بعد کوئی دوا یا ٹیبلٹ کھا سکتے ہیں یا نہیں؟ بینوا توجروا۔

**الجواب:-** (۱) آئینہ دیکھنا جائز ہے۔ آئینہ میں دیکھنے سے وضو نہ ٹوٹے گا۔ واللہ تعالیٰ اعلم۔

(۲) مرغیاں پالنا اگر نفع حاصل کرنے کے لئے ہے تو جائز ہے۔ لیکن اگر کوئی مرغ بازی یعنی مرغ، مرغیاں لڑانے کے

لئے پالے تو یہ جائز نہیں۔ اس لئے کہ حضور صلی اللہ علیہ وسلم نے جانوروں کو لڑانے سے منع فرمایا ہے۔ حدیث شریف میں ہے:

"نہی رسول اللہ صلی اللہ تعالیٰ علیہ وسلم عن التحریش بین البہائم۔" (ترمذی شریف جلد اول صفحہ

۳۰۰) واللہ تعالیٰ اعلم۔

(۳) وضو کے بعد کوئی بھی دوا یا ٹیبلٹ کھا سکتے ہیں اس سے وضو نہیں ٹوٹے گا ہاں اگر دوا یا ٹیبلٹ کھانے سے منہ میں بو

پیدا ہو جائے تو کلی کر لینا چاہئے۔ واللہ تعالیٰ اعلم۔

کتبہ: محمد ہارون رشید قادری کبکولوی گجراتی

الجواب صحیح: جلال الدین احمد الامجدی

۱۰ ربیع الثوث ۱۴۲۲ھ

**مسئلہ:-** از: محمد رفیق احمد، مسری کپاؤنڈ، شانتی نگر، بیہوٹی

زید کا کہنا ہے کہ ماضی قریب کے علماء و مشائخ جو وصال کر گئے ہیں انکی تاریخ وصال پر ہمارے موجودہ علماء و عوام کافی

اہتمام کے ساتھ ان کا عرس مناتے ہیں اور رحمۃ اللہ علیہ ورضی اللہ عنہ کا ٹریڈ مارک تو اتنا عام ہو چکا ہے کہ کوئی بھی تھوڑا معروف عالم کا انتقال ہوا فوراً اس کے نام کے آگے اس کا استعمال شروع ہو جاتا ہے۔ اور ہمارے بڑے بڑے بزرگان دین و علماء و مشائخ جن کی زندگیاں آج بھی ہمارے لئے مشعل راہ ہیں نمونہ کے طور پر خلفائے راشدین، ائمہ مجتہدین، جن کا امت مسلمہ پر اس قدر احسان ہے کہ بھلایا نہیں جاسکتا ہے مگر ایہ یہ کہ شاید ہی کہیں ان کے اعراس و تقریب ہوتی ہوں۔ اور اگر کہیں سنا بھی تو بس یوں ہی کوئی خاص اہتمام نہیں۔ اور موجودہ علماء و خطیب بھی اس پر زور نہیں دیتے۔ دریافت طلب امر یہ ہے کہ اس دور کے لوگوں کے یہ افعال کس حد تک درست ہیں۔ بینوا توجروا۔

**الجواب:-** اولیائے کرام، مشائخ عظام اور علمائے ذوی الاحترام کے انتقال کے بعد ان کے نام کے آگے رضی اللہ عنہ ورحمۃ اللہ علیہ لکھنا، کہنا جائز ہے۔ خدائے تعالیٰ کا ارشاد ہے: "رَضِيَ اللَّهُ عَنْهُمْ وَرَضُوا عَنْهُ ذَلِكَ لِمَنْ خَشِيَ رَبَهُ". یعنی رضی اللہ عنہم ورضوا عنہ ان لوگوں کے لئے ہیں جو اللہ سے ڈرے۔ (پارہ ۳۰ سورہ بیئہ آیت ۸) اور ارشاد باری تعالیٰ ہے: "إِنَّمَا يَخْشَى اللَّهَ مِنْ عِبَادِهِ الْعُلَمَاءُ". یعنی اللہ سے اس کے بندوں میں وہی ڈرتے ہیں جو علم والے ہیں۔ (پارہ ۲۲ سورہ قاطر آیت ۲۸) اور در مختار مع شامی جلد ۲۸ ص ۴۸۵ میں ہے: "يستحب الترضى للمصاحبة و الترحم للتابعين و من بعدهم من العلماء و العباد و سائر الاخيار و كذا يجوز عكسه وهو الترحم للمصاحبة و الترضى للتابعين و من بعدهم على الراجح. ۱. ملخصاً" یعنی صحابہ کے لئے رضی اللہ عنہ کہنا مستحب ہے اور تابعین و غیرہ کے لئے رحمۃ اللہ تعالیٰ علیہ مستحب ہے اور اس کا الٹ یعنی صحابہ کے لئے رحمۃ اللہ علیہ اور تابعین و غیرہ علماء و مشائخ کے لئے رائج مذہب پر رضی اللہ عنہ بھی جائز ہے اور حضرت علامہ احمد شہاب الدین فخری رحمۃ اللہ تعالیٰ علیہ تحریر فرماتے ہیں کہ: "و يذكر من سواهم اي من سوى الانبياء من الاثمة وغيرهم بالغفران و الرضى فيقال غفر الله تعالى لهم و رضى عنهم. ۲" یعنی انبیائے کرام علیہ الصلوٰۃ والسلام کے علاوہ ائمہ و غیرہ علماء و مشائخ کو غفران و رضا سے یاد کیا جائے۔ تو غفر اللہ تعالیٰ لہم ورضی اللہ عنہم کہا جائے۔ (نسیم الریاض شرح شفا قاضی عیاض جلد سوم صفحہ ۵۰۹)

اور زید کا یہ کہنا بالکل غلط ہے کہ خلفائے راشدین و ائمہ مجتہدین کے یوم وصال پر ان کا عرس کوئی خاص اہتمام کے ساتھ نہیں منایا جاتا۔ اس لئے کہ آج بھی ہندوستان کے مختلف گوشوں میں خلفائے راشدین کے یوم وصال پر بڑے بڑے اجلاس و کانفرنس منعقد کی جاتی ہے۔ اور عام طور سے حضور صلی اللہ علیہ وسلم اور اولیائے کرام بالخصوص حضرت سیدنا غوث اعظم، سیدنا خواجہ غریب نواز، سیدنا مخدوم اشرف سہرناہی اور اعلیٰ حضرت امام احمد رضا محدث بریلوی رضوان اللہ علیہم اجمعین کے عرس اس لئے شان و شوکت کے ساتھ منائے جاتے ہیں کہ آج کے دور میں ان کے مخالفین دیوبندی، وہابی، غیر مقلدین و غیرہ ان کی عظمت کو مٹانا چاہتے ہیں اور ان کی شان میں کھلی گستاخیاں کرتے ہیں جیسا کہ ان کے پیشوا مولوی السبیل دہلوی نے اپنی کتاب تقویۃ الایمان صفحہ

۱۰۔ آپ لکھا ہے کہ یقین کر لینا چاہئے کہ ہر مخلوق بڑا ہو یا چھوٹا وہ اللہ کی شان کے آگے چھارے بھی زیادہ ذلیل ہے اور اسی کتاب کے صفحہ ۳۷ میں تو صاف لکھ دیا کہ سب انبیاء و اولیاء اس کے در و در و ایک ذرہ ناچیز سے بھی کمتر ہے۔ (العیاذ باللہ تعالیٰ)

اس لئے عوام کو ان کے فریب سے بچانے کے لئے ان کے نام کا جلوس نکالا جاتا ہے اور ان کے عرس منائے جاتے ہیں اجلاس و کانفرنس منعقد کی جاتی ہیں اور ان کی فضیلت بیان کی جاتی ہے۔ کیوں کہ ضابطہ ہے کہ جس جائز و مباح چیز کی مخالفت کی جاتی ہے تو اہل حق اس جائز و مباح چیز کی فضیلت پر زور دیتے ہیں اور اس کے بارے میں تقریریں کرتے ہیں جیسے کہ اگر کوئی فرقہ گیہوں کھانے کو ناجائز کہے اور لکھے تو اس کے خلاف گیہوں کی فضیلت میں جلے کئے جائیں گے، تقریریں کی جائیں گی، کتابیں لکھی جائیں گی اور بادام، کاجو و اخروٹ وغیرہ جو گیہوں سے کئی گنا قیمتی اور زیادہ فائدہ مند ہیں ان کا نام بھی نہیں لیا جائے گا تو اس سے بادام، کاجو و اخروٹ کی فضیلت کا انکار ثابت نہیں ہو سکتا۔ ایسے ہی دیوبندی، وہابی خلفائے راشدین کی شان میں گستاخیاں نہیں کرتے مگر حضور صلی اللہ علیہ وسلم اور اولیاء کرام کی شان میں گستاخیاں کرتے ہیں اس لئے حضور کی شان و عظمت ظاہر کرنے کے لئے ان کے نام پر کانفرنس کی جاتی ہیں اور جلوس نکالے جاتے ہیں اور اولیاء کرام کی بڑائی ظاہر کرنے کے لئے ان کے یوم وصال پر بڑے تزک و احتشام کے ساتھ ان کے عرس منائے جاتے ہیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ہارون رشید قادری کبولوی گجراتی

مسئلہ:- از: محمد عالم رضوی، قاری پور، گیا، بہار

مسلمانوں کو دھوتی باندھنا جائز ہے یا نہیں؟ بینوا توجروا۔

الجواب:- دھوتی باندھنا ہندوؤں کا طریقہ ہے اور حدیث شریف میں ہے: "من تشبه بقوم فهو منهم۔" منہ

امام احمد بن حنبل جلد دوم صفحہ ۱۴۷) اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں کہ: "دھوتی بردو وجہ ممنوع ست یکے لباس ہندو دوم اسراف بے سود" اور اس کے متعلق تحریر فرماتے ہیں کہ: "وضع مخصوص کفار یا فساق ست احتراز لازم ست۔" (فتاویٰ رضویہ جلد نہم نصف آخر صفحہ ۱۸۸) اور دھوتی سے ستر بھی نہیں ہوتا کہ چلنے میں ران کا پچھلا حصہ کھل جایا کرتا ہے جو ناجائز و حرام ہے حدیث شریف میں ہے: "عورت الرجل ما بین سرتہ الی رکبتہ۔ اھ۔" (سنن دار القطنی جلد اول صفحہ ۲۳) اور حضور صمد الشریعہ علیہ الرحمہ تحریر فرماتے ہیں کہ: "ایسا کپڑا جس سے ستر عورت نہ ہو سکے علاوہ نماز کے بھی حرام ہے۔" (بہار شریعت حصہ سوم صفحہ ۴۲) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ہارون رشید قادری کبولوی گجراتی

۷/صفر المظفر ۱۴۲۲ھ



**مسئلہ :-** از: محمد عمر خاں، بیر پور، مقرر بازار، ضلع بلرام پور، یوپی  
فی زمانہ مساجد میں مینار بنانا کیسا ہے؟ بینوا توجروا۔

**الجواب :-** مسجدوں میں مینار بنانا جائز و مستحسن ہے۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”تغیر زمانہ سے جب کہ قلوب عوام تعظیم باطن پر خنبہ کے لئے تعظیم ظاہر کے محتاج ہو گئے اس قسم کے امور علماء عامہ مسلمین نے مستحسن رکھے۔ اور ان میں ایک منفعت یہ بھی ہے کہ مسافر یا ناواقف منارے یا کنگرے دور سے دیکھ کر پہچان لے گا کہ یہاں مسجد ہے تو اس میں مسجد کی طرف مسلمانوں کو ارشاد و ہدایت اور امر دین میں ان کی امداد و اعانت ہے اور اللہ عز و جل فرماتا ہے: ”تَعَاوَنُوا عَلَى الْبِرِّ وَالتَّقْوَىٰ“

تیسری منفعت جلیلہ یہ ہے کہ یہاں کفار کی کثرت ہے اگر مسجدیں سادی گھروں کی طرح ہوں تو ممکن ہے کہ مسایہ کے بنود بعض مساجد پر گھر اور ملوک ہونے کا دعویٰ کر دیں اور جھوٹی گواہیوں سے جیت لیں بخلاف اس صورت کے کہ یہ بیت خود بتائے گی کہ یہ مسجد ہے تو اس میں مسجد کی حفاظت اور اعداء سے اس کی صیانت ہے۔“ (فتاویٰ رضویہ ج ۶ صفحہ ۳۹۶) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشتیاق احمد الرضوی المصباحی

۲ ربی القعدہ ۱۴۲۰ھ

**مسئلہ :-** از: عبدالحفیظ کلاتھراستور، مقرر بازار، ضلع بلرام پور

کیا فرماتے ہیں مفتیان دین و ملت اس مسئلہ میں کہ بزرگان دین کی قبروں پر گنبد بنانا کیسا ہے؟ بینوا توجروا۔

**الجواب :-** بزرگان دین رضی اللہ تعالیٰ عنہم کی قبروں پر گنبد بنانا جائز ہے۔ کوئی حرج نہیں۔ حضرت علامہ اسماعیل حقی رحمۃ اللہ تعالیٰ علیہ تحریر فرماتے ہیں: ”بناء القباب علی قبور العلماء، و الاولیاء و الصلحاء امر جائز اہ ملخصاً۔“ یعنی علماء اولیاء اور صالحین کی قبروں پر گنبد بنانا جائز کام ہے (تفسیر روح البیان جلد سوم صفحہ ۴۰۰)

اور مرقاة المفاتیح شرح مشکوٰۃ المصابیح میں ہے: ”قد اباح السلف البناء علی قبور المشایخ و العلماء المشہورین لیزورہم الناس و یستريحوا بالجلوس۔“ یعنی اسلاف کرام نے مشایخ اور علماء کی قبروں پر عمارت بنانے کو جائز فرمایا ہے تاکہ لوگ ان کی زیارت کریں اور وہاں بیٹھ کر آرام پائیں (جلد ۲ صفحہ ۶۹)

اور شامی میں ہے: ”لا یکرہ البناء اذا کان المیت من المشایخ و العلماء و السادات۔“ یعنی علماء، مشایخ اور سادات کی قبروں پر عمارت یا قبہ بنانا جائز ہے۔ واللہ تعالیٰ اعلم۔

کتبہ: اشتیاق احمد مصباحی بلرام پوری

**الجواب صحیح:** جلال الدین احمد الامجدی

۲۲ رزی القعدہ ۱۳۲۰ھ

**مسئلہ:-** از: عبدالرشید، بھوپال (ایم پی)

کیا سرکارِ دو عالم صلی اللہ تعالیٰ علیہ وسلم کا نام پاک سن کر انگوٹھے چومنا بدعت ہے؟ اگر نہیں تو اس سے کیا فائدے ہیں؟

بینوا توجروا۔

**الجواب:-** سرکارِ دو عالم صلی اللہ تعالیٰ علیہ وسلم کا نام پاک سن کر انگوٹھے یا شہادت کی انگلیوں کو چوم کر آنکھوں سے

لگانا ہرگز بدعت نہیں بلکہ مستحب و متحسن ہے۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”حضور

پر نور شفع یوم النور صلی اللہ تعالیٰ علیہ وسلم کا نام اذان میں سنتے وقت انگوٹھے یا آنکھتھائے شہادت چوم کر آنکھوں سے لگانا قطعاً جائز

جس کے جواز پر مقام تبرع میں دلائل کثیرہ قائم علمائے محدثین نے اس باب میں حضرت خلیفہ رسول اللہ صلی اللہ تعالیٰ علیہ وسلم سیدنا

صدیق اکبر و حضرت ریحانہ رسول اللہ صلی اللہ علیہ وسلم سیدنا امام حسن و حسین و حضرت نقیب اولیائے رسول اللہ صلی اللہ تعالیٰ علیہ وسلم

سیدنا ابوالعباس خضر علی الحبیب الکریم و علیہم و جمیعہ الصلوٰۃ والتسلیم وغیرہم اکابرین سے حدیثیں روایت فرمائیں۔ امام سخاوی

المقاصد الحسنۃ فی الاحادیث الدائرة علی الاسنۃ میں فرماتے ہیں: ”حدیث مسح العینین بباطن انملتی

السبابتین بعد تقبیلہا عند سماع قول المؤذن اشہد ان محمدا رسول اللہ مع قوله اشہد ان محمدا

عبده و رسولہ رضیت باللہ رباً و بالاسلام دیناً و بمحمد صلی اللہ علیہ وسلم نبیاً ذکرہ الدیلمی فی

الفرردوس من حدیث ابی بکر الصدیق رضی اللہ تعالیٰ عنہ انه لما سمع قول المؤذن اشہد ان محمدا

رسول اللہ فقال هذا و قبل بباطن الانملتین السبابتین و مسح عینیہ فقال صلی اللہ علیہ وسلم من

فعل مثل ما فعل خلیلی فقد حلت علیہ شفاعتی۔“ یعنی مؤذن سے ”اشہد ان محمدا رسول اللہ“ سن کر آنکھتھان

شہادت کے پورے جانب باطن سے چوم کر آنکھوں پر ملنا اور یہ دعا پڑھنا ”اشہد ان محمدا عبده و رسولہ رضیت باللہ

رباً و بالاسلام دیناً و بمحمد صلی اللہ علیہ وسلم نبیاً“ اس حدیث کو دیلمی نے مستدرک فردوس میں حدیث سیدنا

صدیق اکبر رضی اللہ عنہ سے روایت کیا کہ جب اس جناب نے مؤذن کو ”اشہد ان محمدا رسول اللہ“ کہتے سنا تو یہ دعا پڑھی

اور دونوں کلمے کی انگلیوں کے پورے جانب زیریں سے چوم کر آنکھوں سے لگائے تو حضور اقدس صلی اللہ علیہ وسلم نے فرمایا جو ایسا

کرے جیسا کہ میرے پیارے نے کیا اس پر میری شفاعت حلال ہو جائے اھ ملخصاً“ (فتاویٰ رضویہ جلد دوم صفحہ ۲۲۵ تا ۲۲۷)

اور شاہی جلد اول صفحہ ۳۹۸ پر ہے: ”یستحب ان یقال عند سماع الاولى من الشہادۃ صلی اللہ علیک یا

رسول اللہ و عند الثانیۃ منها قرت عینی بک یا رسول اللہ ثم یقول اللهم متعنی بالسمع و البصر بعد

وضع ظفری الابهامین علی العینین فانہ علیہ السلام یكون قائداً لہ الی الجنة کذا فی کنز العباد

قہستانی۔ و نحوه فی الفتاوی الصوفیة و فی کتاب الفردوس من قبل ظفری ابہامیہ عند سماع اشہد ان محمدا رسول اللہ فی الاذان انا قائدہ و مدخلہ فی صفوف الجنة و تمامہ فی حواشی البحر للملہ۔ اس عبارت سے چھ کتابوں کے حوالہ معلوم ہوئے شامی کنز العباد، فتاویٰ صوفیہ کتاب الفردوس، قہستانی اور بحر الرائق کا حاشیہ۔ ان تمام کتابوں میں انگوٹھے چومنے کو مستحب فرمایا گیا ہے۔ نیز امام سخاوی علیہ الرحمہ کی روایت کردہ مذکورہ حدیث سے اس فعل کا ثبوت عمل کے لئے کافی ہے کہ حضور صلی اللہ علیہ وسلم فرماتے ہیں: "علیکم بسنتی و سنة الخلفاء الراشدین۔" (مشکوٰۃ) تو صدیق اکبر رضی اللہ عنہ سے کسی شی کا ثبوت بعینہ حضور سے ثبوت ہے۔

اور انگوٹھے چومنے میں بہت سے فائدے ہیں جن میں سے چند یہ ہیں۔ یہ عمل کرنے والا آنکھ دیکھنے سے محفوظ رہے گا۔ اور انشاء اللہ کبھی اندھانہ ہوگا اگر آنکھ میں کسی قسم کی تکلیف ہو اس کے لئے انگوٹھے چومنے کا عمل بہترین علاج ہے۔ انگوٹھے چومنے والے کو حضور صلی اللہ تعالیٰ علیہ وسلم کی شفاعت نصیب ہوگی اور اس کو نبی کریم علیہ الصلاۃ والسلام قیامت کی صفوں میں تلاش فرما کر اپنے پیچھے جنت میں داخل فرمائیں گے جیسا کہ ان چیزوں کے ثبوت میں بہت سی حدیثیں اور فقہائے کرام کے اقوال منقول ہیں۔ تفصیل کے لئے جاء الحق اول اور فتاویٰ رضویہ دوم ملاحظہ ہو۔

اور اقامت مثل اذان ہے لہذا اس میں بھی اَشْهَدُ اَنْ مُحَمَّدًا رَسُوْلُ اللّٰہِ پُر انگوٹھے چومنا فائدہ مند و باعث برکت ہے۔ اور اذان و تکبیر کے علاوہ بھی اگر کوئی شخص حضور صلی اللہ تعالیٰ علیہ وسلم کا نام شریف سن کر خیر و برکت کی نیت سے انگوٹھے یا شہادت کی انگلیاں چوم کر آنکھوں سے لگائے تو اسے بلاشبہ اجر و ثواب ملے گا۔ واللہ تعالیٰ اعلم۔

الجواب صحیح: جلال الدین احمد الاجدی

کتبہ: اشتیاق احمد مصباحی طبراپوری

۱۵ جمادی الاولیٰ ۱۴۰۰ھ

مسئلہ:- از: محمد انور، سہارا فرنیچر، پولس لائن، چھتر پور (ایم۔ پی)

صلاۃ سلام پڑھنے کے بعد "الصلاۃ و السلام علیک یا رسول اللہ" کہنا کیسا ہے؟ ہم نے سنا ہے حرام ہے۔ بینوا تو جروا۔

الجواب:- حضور صلی اللہ علیہ وسلم کا نام پاک لے کر دعاء کرنا جائز نہیں اللہ تعالیٰ کا ارشاد ہے۔ "لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا" یعنی رسول کا پکارنا آپس میں ایسا نہ کرلو جیسے ایک دوسرے کو پکارتے ہو (پ ۱۸ ع ۵) اسی آیت کے تحت مدارک جلد ۳ صفحہ ۱۵۶ پر ہے۔ "لا تجعلوا تسميته و ندائه بينكم كما يسمي بعضكم بعضا و يناديه باسمه الذي سماه ايواه فلا تقولوا يا محمد و لكن يا نبي الله يا رسول الله مع التوقير و التعظيم

و بصوت المخفوف ۳۱ھ اور حضور صدر الشریعہ علیہ الرحمۃ والرضوان تحریر فرماتے ہیں اگر سائل کا یہی مقصد ہے کہ اسم پاک کے ساتھ نداء کرنا حرام ہے تو ٹھیک کہتا ہے صحیح مذہب یہی ہے کہ اس طرح نداء کرنا ممنوع ہے (فتاویٰ امجدیہ جلد چہارم صفحہ ۸۲) واللہ تعالیٰ اعلم۔

الجواب صحیح: جلال الدین احمد الامجدی

مکتبہ: عبد الحمید مصباحی

مسئلہ: - از: عبد الحمید مشاہدی کلاتھ اسٹور تھر بازار ضلع بلرام پور  
کیا فرماتے ہیں علمائے دین و ملت اس مسئلہ میں کہ زید نمازی ہے اور بکر نمازی نہیں لیکن زید سو دکھاتا ہے لوگوں پر ناحق ظلم و ستم کرتا ہے اور ان کے ساتھ کدو فریب کرتا ہے جبکہ بکر مذکورہ چیزوں سے باز رہتا ہے تو ان دونوں میں کون بہتر ہے۔ بینوا توجروا۔

الجواب: - صورت مسئلہ میں بکر فاسق و فاجر ہے کہ نماز ایمان اور صحیح عقائد کے بعد تمام فرائض میں نہایت اہم و اعظم ہے حضور صدر الشریعہ علیہ الرحمۃ والرضوان تحریر فرماتے ہیں ہر مکلف یعنی عاقل بالغ پر نماز فرض عین ہے اس کی فرضیت کا منکر کافر ہے اور جو قصداً چھوڑے اگرچہ ایک ہی وقت کی وہ فاسق ہے اور جو نماز نہ پڑھتا ہو قید کیا جائے یہاں تک کہ توبہ کرے اور نماز پڑھنے لگے بلکہ ائمہ ثلاثہ مالک و شافعی و احمد رضی اللہ عنہم کے نزدیک سلطان اسلام کو اس کے قتل کا حکم ہے (بہار شریعت حصہ سوم صفحہ ۹) اور در مختار جلد اول صفحہ ۳۵۳ پر ہے۔ "فی فرض عین علی کل مکلف و یکفر جاحداً و تارکھا عمداً مجاناً فاسق یحبس حتی یصلی و عند الشافعی یقتل بصلاة واحدة حداً ۳۱ھ اور سو دکھانا لوگوں پر ظلم و ستم کرنا اور ان کے ساتھ کدو فریب کرنا یہ سب ناجائز و حرام ہے حضور صدر الشریعہ علیہ الرحمۃ والرضوان تحریر فرماتے ہیں رہا یعنی سو د حرام قطعی ہے اس کی حرمت کا منکر کافر ہے اور حرام سمجھ کر جو اس کا مرتکب ہے فاسق مردود الشہادہ ہے (بہار شریعت جلد یازدہم صفحہ ۱۳۶) اور اللہ تعالیٰ کا ارشاد ہے۔ "يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمُ الَّتِي بَيْنَ يَدَيْكُمْ مَغْشًى" (پ ۴ سورہ آل عمران) اور ظالموں کو اللہ پسند نہیں فرماتا خدائے تعالیٰ کا فرمان ہے۔ "وَاللَّهُ لَا يُحِبُّ الظَّالِمِينَ" (پ ۴ سورہ آل عمران آیت نمبر ۱۳۰) اور حضور صلی اللہ علیہ وسلم ارشاد فرماتے۔ "من اذی مسلماً فقد اذنی و من اذنی فقد اذی اللہ ۳۱ھ اور مسلمان کو دھوکہ دینا بھی حرام ہے حدیث میں ہے حضور صلی اللہ علیہ وسلم فرماتے ہیں۔ "لیس منا من غش مسلماً او ضره او ماکوه ۳۱ھ۔"

اگر زید کے اندر واقعی مذکورہ باتیں پائی جاتی ہیں تو وہ بھی فاسق و مردود الشہادہ ہے اور بکر سے بہت زیادہ برا ہے کہ سو د کا ایک درہم کھا ۳۶۲ بار زنا سے سخت ہے (حدیث) اور سو د کے ۷۲ درجے ہیں اس میں ادنیٰ درجہ ہے کہ مسلمان اپنی ماں سے زنا کرے الحیا ذی اللہ راہ الطہر انی فی الاوسط اور فتاویٰ رضویہ جلد سوم صفحہ ۷۲۹ پر اشباہ سے ہے۔ "اعتناء الشرع بالمنہیات اشد من اعتنائہ بالمأمورات ۳۱ھ واللہ تعالیٰ اعلم۔"

الجواب صحیح: جلال الدین احمد الامجدی

مکتبہ: عبد الحمید رضوی مصباحی

۳۱ صفر المظفر ۲۰ھ

**مسئلہ :-** از: غلام رضا قادری، بس اسٹینڈ، دیوندر نگر، ضلع نیا (ایم۔ پی)

لڑکیوں کا نام فرحین رکھنا کیسا ہے؟ جبکہ قرآن مجید میں "إِنَّ اللَّهَ لَا يُحِبُّ الْفَرِحِينَ" آیا ہوا ہے۔ بینوا توجروا۔  
**الجواب :-** فرحین بنائے فرح سے جس کے دو معنی ہیں۔ خوش ہونا۔ اور کثرت مال پر اترانا۔ معنی اول کے لحاظ سے کسی لڑکی کا فرحین نام رکھنا جائز و درست ہے مسلمان اپنے بچوں اور بچیوں کا نام اچھے معنی کے ساتھ رکھنا چاہتا ہے لہذا اس لفظ میں معنی اول ہی مراد لیے زیادہ مناسب ہے۔

قرآن مجید میں اس معنی کے ساتھ بھی آیت کریمہ موجود ہے۔ قَالَ اللَّهُ تَعَالَى: "فَرِحِينَ بِمَا آتَاهُمُ اللَّهُ مِنْ فَضْلِهِ" یعنی خوش ہیں اس پر جو اللہ تعالیٰ نے اپنے فضل سے ان لوگوں کو عطا کیا (پ ۴ سورہ آل عمران، آیت ۱۷۰) اور "إِنَّ اللَّهَ لَا يُحِبُّ الْفَرِحِينَ" میں معنی ثانی مراد لیا گیا ہے اور یہ قارون کے بارے میں ہے جیسا کہ تفسیر مبارک جزء ۳ صفحہ ۲۳۵ میں ہے "أَذَقَالُ لَهُ قَوْمَهُ أَيْ الْمَوْمُونُونَ لَا تَفْرَحْ لَا تَبْطُرْ بِكَثْرَةِ الْمَالِ إِنْ اللَّهَ لَا يُحِبُّ الْفَرِحِينَ الْمَبْطُرِينَ بِالْمَالِ" ۱۵ واللہ تعالیٰ اعلم۔

کتبہ: محمد عماد الدین قادری

الجواب صحیح: جلال الدین احمد الامجدی

**مسئلہ :-** از: ابرار احمد نقشبندی، دارالعلوم بھائی طاہر العلوم، چھتر پور

جس مسجد کے امام اور مؤذن تنخواہ دار مقرر ہوں کیا اس کے مؤذن پر نماز کے لئے جگہ نا ضروری ہے؟ بینوا توجروا  
**الجواب :-** صورت مسئلہ میں نماز کے لئے امام کو جگہ نا مؤذن پر لازم نہیں کیونکہ دونوں اخیر خاص ہیں اور اپنے اپنے کاموں کے خود مدد دار ہیں آیت کریمہ "لَا تَنْزِرُوا وَانِزْرَةُ وَرَزَىٰ أُخْرَىٰ" (پ ۲۲ رکوع ۱۵ آیت ۱۸) اس کی طرف مشیر ہے اور حدیث شریف "کَلِمَ رَاعٍ وَكَلِمَ مَسْئُولٍ عَنْ رَعِيَّتِهِ" سے اس کا واضح ثبوت ملتا ہے اور اخیر خاص پر کام کے لئے اپنے آپ کو پیش کرنا لازم ہے جیسا کہ ہدایہ آخرین صفحہ ۲۹۴ میں ہے۔ "الاجير الخاص الذي يستحق الاجرة بتسليم نفسه في المدة وان لم يعمل" ہاں اگر مؤذن سے شرط لگا دی گئی تھی کہ امام کو جگہ نا ہو گا یا وہاں کا عرف ہے کہ مؤذن عین امر کو جگہ نا ہے تو دونوں صورتوں میں مؤذن کا امام کو جگہ نا لازم ہو گا کیونکہ شرع میں عرف بھی شرط کا درجہ رکھتی ہے۔ "المعهود كالمشروط" فقہ کا ایک اہم قاعدہ ہے اس مسئلہ کی نظیر: "من استاجر عبدا للخدمة فليس له ان يسافر به الا ان يشترط عليه ذلك في العقد" اور ایک دوسری نظیر ہدایہ آخرین صفحہ ۳۰ میں ہے۔ "من استاجره غلاما ليخدمه في المصر ثم سافر فهو عذر تفسخ به الاجارة وكذا اذا اطلق" ہے دونوں نظیروں میں غور کرنے سے معلوم ہوا کہ اگر شرط یا عرف ہے تو جگہ نا ہے ورنہ نہیں واللہ تعالیٰ اعلم۔

کتبہ: شبیر احمد مصباحی

الجواب صحیح: جلال الدین احمد الامجدی

**مسئلہ:-** از: سراج احمد برہانی، دارالعلوم جماعتیہ طاہرالعلوم، چھترپور (ایم۔ پی)

آج کل گورنمنٹ کے کسی محکمہ میں جابیئے تو رشوت دیئے بغیر کام نہیں ہوتا اور حدیث شریف میں ہے۔ "الرشاۃ

والمرتشی کلاهما فی النار" تو اس صورت میں مسلمان کیا کریں۔ بینوا تو جروا۔

**الجواب:-** اپنے حق پر کسی نے قبضہ کر لیا ہو جس کو حاصل کرنے کے لئے بغیر رشوت دیئے کام نہ ہوتا ہو یا اپنی جان

، مال، آبرو، بچانے کے لئے ہو کہ رشوت دیئے بغیر حفاظت ناممکن ہو تو رشوت دینا جائز ہے لیکن لینا حرام ہے فقہ اعظم ہند حضرت

صدر الشریعہ رحمۃ اللہ علیہ تحریر فرماتے ہیں: "اگر جان، مال، عزت، آبرو کا اندیشہ ہے ان کو بچانے کے لئے رشوت دیتا ہے یا کسی

کے ذمہ اپنا حق جو بغیر رشوت دیئے وصول نہیں ہوگا اور یہ اس لئے رشوت دیتا ہے کہ میرا حق وصول ہو جائے یہ دینا جائز ہے یعنی

رشوت دینے والا گنہگار نہیں مگر لینے والا ضرور گنہگار ہوگا اس کو لینا جائز نہیں" اور ایسا ہی فتاویٰ رضویہ جلد دہم صفحہ ۳۰۰ پر بھی ہے لیکن

دوسروں کا حق دبانے کیلئے یوں ہی اپنا ناحق کام بنانے کے لئے حاکم کو کچھ دینا حرام سخت حرام۔ واللہ تعالیٰ اعلم۔

مکتبہ: محمد مفید عالم مصباحی

الجواب صحیح: جلال الدین احمد الامجدی

۱۱ رزیقہ ۱۹ھ

۲۰ رزوالقعدہ ۱۹ھ

**مسئلہ:-** از: عبدالرؤف رضوی سڈیلہ کیرنگر

بکرقوم کا اپنے آپ کو ہندوستان میں انصاری لکھنا کیسا ہے؟ بینوا تو جروا۔

**الجواب:-** ہندوستان میں بکرقوم کو انصاری کہنا شاید اس اعتبار سے ہو کہ دیگر قوم کی بہ نسبت اس قوم کے اندر دینی

امور میں نصرت و تعاون کا جذبہ زیادہ پایا جاتا ہے جیسا کہ بعض جگہوں میں معنی وصفی کا لحاظ کرتے ہوئے اس قوم کو مومن بھی کہا جاتا

ہے اعلیٰ حضرت علیہ الرحمۃ والرضوان فتاویٰ رضویہ جلد ۵ صفحہ ۹۲ میں تحریر فرماتے ہیں اس قوم کو مومن کہنا شاید اس بنا پر ہو کہ یہ لوگ

اکثر سلیم القلب حلیم الطبع ہوتے ہیں جن سے اور مسلمانوں کو آزار کم پہونچتا ہے اور حدیث میں فرمایا کہ مومن وہ ہے جس کے

ہمسائے اس کی ایذاؤں سے امان میں ہوں اور جیسا کہ معنی وصفی کا لحاظ کرتے ہوئے باطل پرستوں کو فرعونی اور یزیدی کہتے ہیں اور

پرستاران حق کو حسینی کہا جاتا ہے تو بعید نہیں کہ مذہب اسلام کو فروغ دینے میں تن من دھن کے ساتھ بڑھ چڑھ کر حصہ لینے کی وجہ سے

اس قوم کو انصاری کہا جانے لگا نیز یہ امر مسلم ہے کہ ہندوستان میں اکثر قوموں نے بزرگان دین کی تبلیغ سے اسلام قبول کیا اور فتاویٰ

رضویہ جلد ۵ صفحہ ۳۹۵ میں ہے نبی صلی اللہ علیہ وسلم نے فرمایا: "من اسلم من اهل فارس فهو قریشی" اہل فارس سے جو

اسلام لائے وہ قریشی ہے کہ قریش نے فارس فتح کیا اس کے لوگ ان کے ہاتھوں مشرف بہ اسلام ہوئے اس مذہب کی بنا پر جس

کے ہاتھوں جو مسلمان ہوگا بطور رشتہ ولا اسی قوم میں گمنے جانے کے قابل ہوگا تو خارج از امکان نہیں کہ اس قوم کے آباء

واجہاد نے انصاری صحابہ یا ان کی اولاد کے ہاتھوں پر اسلام قبول کیا ہو اور بطور رشتہ ولا انھیں انصاری کہا جانے لگا ہو۔

اور بعید نہیں کہ جواب نے کو انصاری لکھتے ہوں ان میں سے بعض کا سلسلہ انصار سے ملتا ہوا در انھوں نے اب بکر کا پیشہ اختیار کر لیا ہوا اگرچہ ان کا نسب نامہ محفوظ نہ رہ گیا ہو۔

بہر حال وجہ کچھ بھی ہو جن کے آباء و اجداد کا تعلق انصاری برادری سے ہے اور وہ انصاری لکھتے چلے آئے ہیں تو جب تک ان کا غیر انصاری ہونا یقین کے ساتھ معلوم نہ ہو جائے انھیں انصاری کہنے یا لکھنے سے منع نہیں کیا جائے گا۔ فتاویٰ حدیثہ صفحہ ۱۶۶ میں ہے۔ "ان لم یثبت نسبه شرعا و ادعاه ولم یعلم کذبه تعین التوقف عن کذبه آھ واللہ تعالیٰ اعلم۔  
الجواب صحیح: جلال الدین احمد الامجدی

کتبہ: ابراہیم احمد اعظمی

کیم ربیع النور ۱۴۳۲ھ

## باب الاکل والشرب

### کھانے اور پینے کا بیان

**مسئلہ :-** از: شفیع خاں نعیمی قادری، گوٹہ دی

علمائے دین و مفتیان شرع متین کیا فرماتے ہیں مندرجہ ذیل مسئلہ کے بارے میں میرے گاؤں میں ایک دارالعلوم مسلک اعلیٰ حضرت سے تعلق رکھتا ہے اور سنت کا کام بہت اچھے طریقے سے انجام دے رہا ہے۔ اور اسی گاؤں میں کسی مسلمان کے گھر میں شادی بیاہ میں عورتیں گانا بجایا کرتی ہیں تو دارالعلوم کے مدرسین اس کے یہاں نکاح پڑھنے اور کھانا کھانے نہیں جاتے ہیں۔ لیکن اسی گاؤں میں کچھ زیادہ پیسے والے مسلمان ہیں جن کے گھر میں ٹیلی ویژن ہے، شادی بیاہ میں باجا بجایا جاتا ہے تو دارالعلوم کے مدرسین جان بوجھ کر کے اس کے گھر کھانا کھانے، نکاح پڑھنے اور ہر معاملے میں اٹھنا بیٹھنا برقرار رکھتے ہیں۔ ایسی صورت میں ان مدرسین کے اوپر شرعی حکم کیا ہے؟ بحوالہ قرآن وحدیث کی روشنی سے تحریر فرمائیں۔ بڑا اکرم ہوگا۔

**الجواب :-** دارالعلوم کے مدرسین پر لازم ہے کہ امیر ہو یا غریب جس کے یہاں بھی عورتوں کا گانا بجانا ہو یا مردوں کا یا اس کے علاوہ دوسرا کوئی لہو ولعب ہو تو اس کی دعوت ہرگز قبول نہ کریں۔ اور نہ ان کا نکاح پڑھیں۔ اگر واقعی وہ اس صورت میں غریبوں کے یہاں نہیں جاتے اور امیروں کے یہاں جاتے بھی ہیں اور کھاتے بھی ہیں تو وہ چاہلوس ہیں۔ سخت غلطی پر ہیں اور قابل ملامت ہیں۔ واللہ تعالیٰ اعلم۔

جلال الدین احمد الامجدی

۲۰ جمادی الآخرہ ۱۹۹۰ھ

**مسئلہ :-** از: محمد ابو طلحہ خاں برکاتی، ضلع امبیڈکر نگر، پوپی

کیا فرماتے ہیں علمائے کرام و مفتیان عظام حسب ذیل مسائل میں:

(۱) جینگا کھانے کے بارے میں شرعی حکم کیا ہے کھا سکتے ہیں کہ نہیں؟

(۲) مچھلی کے سالن پر نیاز فاتحہ دلا سکتے ہیں کہ نہیں؟

**الجواب :-** جینگا کھانا جائز ہے مگر بچتا بہتر ہے۔ اعلیٰ حضرت امام احمد رضا برکاتی محدث بریلوی رضی عنہ ربہ القوی

تحریر فرماتے ہیں: جھینگے کے بارے میں اختلاف ہے کہ وہ مچھلی ہے یا نہیں تو جن کے خیال میں جھینگا مچھلی کی قسم سے نہیں ہے ان کے نزدیک حرام ہے اور جن کے نزدیک مچھلی ہے حرام نہیں۔ مگر اختلاف سے بچنے کے لئے احتراز بہتر ہے "رعاية الخلاف مستحبہ بالاجماع۔" اه ملخصاً (فتاویٰ رضویہ جلد ۱۴ صفحہ ۱۲۸) واللہ تعالیٰ اعلم۔



(۲) حضرت صدر الشریعہ علیہ الرحمۃ الرضوان تحریر فرماتے ہیں کہ: ”جو چیز حرام لعینہ ہو تو اس پر فاتحہ پڑھنا اور اس کا ثواب پہنچانا جائز نہیں۔ حدیث شریف میں ہے: ”لا یقبل اللہ الا الطیب۔“ یعنی حرام چیز کو اللہ تعالیٰ قبول نہیں فرماتا۔ اور اگر حرام لعینہ نہ ہو تو فاتحہ پڑھنے اور ایصال ثواب کرنے میں کوئی گناہ نہیں۔ اھ ملخصاً (فتاویٰ امجدیہ جلد اول صفحہ ۳۶۴) اور مچھلی بلاشبہ حلال ہے اس لئے اس پر نیاز فاتحہ ولا سکتے ہیں کہ مچھلی کھلانے پر جو ثواب مرتب ہوگا وہ پہنچایا جاتا ہے نہ کہ اصل مچھلی۔ واللہ تعالیٰ اعلم۔

الجواب صحیح: جلال الدین احمد الامجدی  
مسئلہ:- از عبد الرؤف رضوی، بمبئی، کیرنگر

کیا فرماتے ہیں مفتیان دین و ملت اس مسئلہ میں کہ مردہ مچھلی کھانا کیوں جائز ہے؟ بینوا توجروا۔  
الجواب:- مردہ مچھلی کھانا اس لئے جائز ہے کہ حدیث شریف میں ہے حضور علیہ الصلاۃ والسلام نے فرمایا کہ ”ہمارے لئے دو مردار جائز اور دو خون حلال کئے گئے ہیں۔ مردار جانور تو مچھلی اور مڑی ہیں اور دو خون کلجی اور تلی ہیں۔“ (مشکوٰۃ بحوالہ انوار الحدیث صفحہ ۳۵۴) واللہ تعالیٰ اعلم۔

الجواب صحیح: جلال الدین احمد الامجدی  
کتبہ: محمد ابراہیم احمد امجدی برکاتی  
۶ محرم الحرام ۱۲۲۱ھ

مسئلہ:- از علی حسن، بنگالی پورہ بیہوٹی  
کیا فرماتے ہیں مفتیان دین و ملت اس مسئلہ میں کہ مرغیاں ذبح کر کے کھولتے پانی میں ڈالتے ہیں جس سے پر آسانی سے نکل جاتے ہیں تو عند الشرع اس کا کھانا کیسا ہے؟ بینوا توجروا۔

الجواب:- نجاست جب تک اپنے محل میں ہے نجس نہیں جیسے کہ خون اور پاخانہ، پیشاب جب تک بدن کے اندر ہیں ناپاک نہیں ورنہ اگر ایسا ہو تو کسی کی نماز بھی صحیح نہیں ہوگی۔ اسی لئے اگر کوئی مرغی لے کر نماز پڑھے تو اس کی نماز صحیح ہے۔ جس طرح کہ اس شخص کی نماز صحیح ہے جو اپنی جیب میں ایسا انڈا لے لے ہے جس کی زردی خون ہو چکی ہے اس لئے کہ ان صورتوں میں نجاست اپنے محل میں ہے۔ البتہ اگر پیشاب یا خون کی شیشی لئے ہو تو اس کی نماز صحیح نہیں ہوگی کہ اس صورت میں نجاست اپنے محل میں نہیں۔ لہذا جو مرغیاں ذبح کر کے پر نکالنے کے لئے کھولتے پانی میں ڈال دیتے ہیں ان کا کھانا جائز ہے اس لئے کہ عموماً گرم پانی میں مرغی کو اتنی دیر تک نہیں رکھتے کہ آنت کی غلاظت کی رطوبت اپنے محل سے متجاوز ہو کر گوشت میں سرایت کر جائے۔ بدائع الصنائع جلد اول صفحہ ۱۲۲ میں ہے: ”الدم اذا لم یسل کان فی محله لان البدن محل الدم و الرطوبات و لا حکم للنجس مدام فی محله الا ترى انه تجوز الصلاة مع ما فی البطن من الانجاس فاذا سال عن راس الجرح فقد

انتقل عن محله فيعطى له حكم النجاسة. اهـ ملخصاً" اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں "خون، پیشاب وغیرہ فضلات اگر پیش از فروج ناپاک ہوں تو اس کی حاجت میں نماز باطل ہو اور خون تو ہر وقت رگوں میں ساری ہے پھر نماز کیوں کر ہو سکے۔ (فتاویٰ رضویہ جلد اول صفحہ ۱) اور حضور صدر الشریعہ علیہ الرحمۃ والرضوان تحریر فرماتے ہیں: "اگر نماز پڑھی اور جیب وغیرہ میں شیشی ہے اور اس میں پیشاب یا خون ہے تو نماز نہ ہوگی اور جیب میں انڈا ہے اور اس کی زردی خون ہو چکی ہے تو نماز ہو جائے گی۔" (بہار شریعت حصہ دوم صفحہ ۹۹) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمدی برکاتی

۱۰ محرم الحرام ۱۴۲۲ھ

مسئلہ:- از: ثار احمد نقشبندی، بڑی کج رہی، چھتر پور

حدیث شریف میں ہے "ما اسکر کثیرہ فقلیلہ حرام" تو اسی قاعدہ کلیہ سے پان تمباکو حرام ہونا چاہئے کہ اس کا کثیر بھی نشہ آور ہے؟ یا تو جروا۔

الجواب:- حدیث مذکور سے مانتات مسکرہ یعنی ہر رقیق اور بہنے والی نشہ آور چیزیں مراد ہیں نہ کہ وہ جامد چیزیں۔ (جیسے بھنگ اور افیون وغیرہ) کہ جن کا قلیل نشہ آور نہیں ہوتا تو وہ حرام نہیں۔ حدیث "ما اسکر کثیرہ فقلیلہ حرام۔" اگر اس قاعدہ کلیہ کو مطلقاً تسلیم کر لیا جائے تو مشک و عنبر و زعفران بھی مطلقاً حرام ہو جائیں گے کہ ان کے زیادہ کھانے سے بھی نشہ پیدا ہوتا ہے۔ حالانکہ ان کا قلیل کھانا حرام نہیں ہے۔ ایسا ہی فتاویٰ رضویہ جلد دوم ۸۶ میں ہے۔ اور حضرت علامہ ابن عابدین شامی رحمہ اللہ تعالیٰ علیہ حدیث مذکور کے متعلق تحریر فرماتے ہیں: "الظاهر ان هذا خاص بالاشربة المائعة دون الجامد كالبنج والافيون فلا يحرم قليلها بل كثيرها المسكرو به صرح ابن حجر في التيجفة وغيره وهو مفهوم من كلام ائمتنا لانهم عدوها من الادوية المباحة و ان حرم السكر منها بالاتفاق كما نذكره و لم نر احدا قال بنجاستها و لا بنجاسة نحو الزعفران مع ان كثيره مسكر و لم يحرموا اكل قليله ايضاً. اهـ" اور تحریر فرماتے ہیں "الحاصل انه لا يلزم من حرمة الكثير حرمة قليله الا في المائعات لمعنى خاص بها و اما الجامدات فلا يحرم منها الا الكثير المسكر. اهـ" (رد المحتار جلد پنجم صفحہ ۳۲۳) اور جب یہ ثابت ہو گیا کہ جامد چیزیں جب نشہ آور نہ ہوں تو وہ حلال ہیں اور چونکہ پان تمباکو قلیل نشہ آور نہیں ہوتا اس لئے اس کا کھانا حرام نہیں ہے۔ ایسا ہی فتاویٰ رضویہ جلد نمبر صفحہ ۲۶۹ میں ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اظہار احمد نظامی

**مسئلہ :-** از: نیاز احمد خاں پوسٹ بکرم جوت شکر پور بستی

کیا فرماتے ہیں مفتیان دین و ملت مندرجہ ذیل مسائل میں:

(۱) جس نے جان بوجھ کر اپنے گھر دیوبندی کو کھانا کھلایا، اس کے گھر کھانا کیسا ہے؟

(۲) زید نے اپنی بیوی کو طلاق دیا کئی ماہ گزرنے کے بعد زید اپنی بیوی کو بغیر حلالہ و نکاح اپنے گھر لے آیا اور اس کے گھر

بچے پیدا ہوئے اس کے گھر کھانا وغیرہ کھانا کیسا ہے؟

(۳) زید جو اپنے گھر خزیرخیز و فروخت کے لئے پال رکھا ہے اس شخص نے ہولی کے دن چند مسلمانوں کی دعوت کی۔

اور کہا آپ لوگ شام کو میرے گھر کھانا اور مرغ و غیرہ ذبح کرنا۔ اور جس سے دل چاہے اس سے بخوا کر کھانا۔ جب اس کی دعوت پر مسلمان اس کے گھر گئے اور مرغ ذبح کیا اور کھانا کھایا جب کہ کھانا بنانے والا غیر مسلم تھا اور کھانا بناتے وقت وہاں پر کوئی مسلمان موجود نہ تھا ایسے آدمی کے یہاں دعوت میں جانا اور کھانا کیسا ہے؟ بینوا توجروا۔

**الجواب :-** (۱) حدیث شریف میں ہے: "ایاکم و ایہم لایضلونکم و لایفتنونکم۔" یعنی تم اپنے کو

بد مذہبوں سے دور رکھو اور انہیں اپنے سے دور کرو کہیں وہ تمہیں گمراہ نہ کریں اور کہیں وہ تمہیں فتنہ میں نہ ڈال دیں۔ (مشکوٰۃ شریف صفحہ ۲۸) اور دوسری حدیث شریف میں ہے: "لا تشنار بھوم و لا تو اکلو۔" یعنی ان کے ساتھ نہ پانی پیو اور نہ ان کے ساتھ کھانا کھاؤ۔ جو بد مذہبوں کے متعلق یہ ارشاد ہوا کہ ان کے ساتھ نہ پانی پیو اور نہ کھانا کھاؤ دیوبندی جو با نقاق فقہاء کا فرومزد ہیں ان کو اپنے گھر کھانا کھلانا اور ان سے میل جول رکھنا سخت ناجائز و حرام ہے۔ جیسا کہ سیدنا اعلیٰ حضرت محدث بریلوی رضی عنہ ربہ القوی تحریر فرماتے ہیں "وہابیہ، غیر مقلدین و دیوبندی سب کفار مرتدین ہیں ان کے پاس نشست و برخاست حرام ہے۔ ان سے میل جول حرام ہے۔" (فتاویٰ رضویہ جلد نهم صفحہ ۳۱)

لہذا جس شخص نے جان بوجھ کر دیوبندی کو اپنے گھر کھانا کھلایا وہ سخت گنہگار، مبتلائے غضب تھا اور مستحق عذاب نار ہوا۔ اس شخص پر لازم ہے کہ علانیہ توبہ و استغفار کرے۔ جب تک وہ توبہ نہ کرے مسلمانوں کا اس کے گھر کھانا ممنوع بالخصوص علماء اور آبادی کے ذمہ دار اس کے گھر گرگز نہ کھائیں۔ واللہ تعالیٰ اعلم۔

(۲) اگر زید نے اپنی بیوی کو طلاق مغفلہ دی ہے پھر بغیر حلالہ و نکاح اپنے گھر لے آیا اور اس سے ہمبستری بھی کی جیسا کہ

سوال سے ظاہر ہے تو وہ سخت گنہگار مرام کار مستحق عذاب نار ہوا۔ مرد و عورت دونوں پر فرض ہے کہ ایک دوسرے سے فوراً جدا ہو جائیں۔ اور دونوں علانیہ توبہ و استغفار کریں۔ اگر وہ ایسا نہ کریں تو سارے مسلمان اس کے گھر کھانا وغیرہ نہ کھائیں۔ بلکہ اس کا سخت سماجی بائیکاٹ کر دیں۔ یعنی اس سے سلام کلام، میل جول، اور اٹھنا بیٹھنا سب بند کر دیں۔ قال اللہ تعالیٰ "ولا ترونوا

الی الذین ظلموا فتمسکم النار۔" (پارہ ۲ سورہ ہود آیت ۱۱۳) واللہ تعالیٰ اعلم۔

(۳) سیدنا اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”ہندو کے ہاتھ کا پکا ہوا گوشت حرام ہے مگر اس صورت میں کہ مسلمان نے ذبح کیا اور اپنے آنکھ سے غائب ہونے نہ دیا اس کے سامنے پکایا۔ اھ“ (فتاویٰ رضویہ جلد نہم نصف آخر صفحہ ۱۱۵)

لہذا صورت مسئلہ میں اگرچہ اس سرخ گوشت مسلمان نے ذبح کیا مگر چونکہ بنانے والا غیر مسلم تھا اور کھانا بناتے وقت وہاں کوئی مسلمان موجود نہ تھا اس لئے اس گوشت کا کھانا حرام و ناجائز ہے۔ جتنے لوگوں نے کھایا سب توبہ واستغفار کریں جب تک وہ توبہ نہ کریں مسلمانوں کا ان کے یہاں کھانا منع ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حنیف قادری

مسئلہ:- از: اشتیاق احمد قادری، مدرسہ اشرفیہ صدیقیہ، چلہ بازار، بستی

کیا فرماتے ہیں مفتیان دین و ملت مندرجہ ذیل مسائل کے بارے میں:

(۱) جو مسلمان شراب پیتا ہو جو اٹھیلتا ہو اور روکنے پر باز نہ آتا ہو تو ایسے شخص کے بارے میں شریعت کا کیا حکم ہے؟

بیینوا توجروا۔

(۲) جس مسلمان کے گھر کی عورتیں بلا عذر شرعی بھیک مانگتی ہوں اور منع کرنے پر نہ مانگی ہوں تو ان کے بارے میں

شریعت کا کیا حکم ہے؟ بیینوا توجروا۔

(۳) زید کی لڑکی ہندو پیشہ ور عڑی ہے اس کی کمائی سے زید کے گھر کے لوگ گذر بسر کرتے ہیں۔ لہذا زید کے یہاں کھانا

پینا اور جو لوگ اس کو کھلائیں پلائیں۔ ان کے یہاں کھانا پینا کیا ہے؟ بیینوا توجروا۔

الجواب:- (۱) شراب اور جوادوں حرام قطعی ہیں ان کا ارتکاب سخت گناہ کبیرہ ہے اور شراب پینے جو کھینے والا

فاسق و فاجر، مردود و ملعون، سخت گنہگار، حرام کار، مستحق عذاب نار ہے۔ قال اللہ تعالیٰ یَسْأَلُونَكَ عَنِ الْخَمْرِ وَ الْمَيْسِرِ

قُلْ فِيهِمَا اِثْمٌ کَبِیْرٌ۔" (پارہ ۲ رکوع ۱۰) اور حدیث شریف میں ہے: "ان النبی صلی اللہ تعالیٰ علیہ وسلم نہی عن

الخمیر و المیسر و قال کل مسکر حرام رواہ ابو داؤد۔" یعنی حضور صلی اللہ علیہ وسلم نے شراب اور جو اسے مسکر فرمایا۔ اور

ارشاد فرمایا کہ ہر نشہ آور چیز حرام ہے۔ (مشکوٰۃ شریف صفحہ ۳۱۸) ایسے شخص کے متعلق حضور صلی اللہ علیہ وسلم نے سخت وعیدیں اور

ہولناک تہدیدیں فرمائی ہیں۔ جیسا کہ ایک حدیث شریف میں ہے "ان النبی صلی اللہ علیہ وسلم قال لا یدخل

الجنة عاق و لاقمار و لامنان و لا مدمن الخمر۔" یعنی حضور صلی اللہ علیہ وسلم نے فرمایا کہ والدین کی نافرمانی کرنے والا

جو کھینے والا، احسان جتانے والا اور شراب کا عادی جنت میں داخل نہ ہوگا۔ اور دوسری حدیث پاک میں ہے۔ "قال رسول اللہ

صلی اللہ علیہ وسلم مدمن الخمر ان مات لقی اللہ تعالیٰ کعابد وثن۔ یعنی شرابی اگر بے توبہ مرے تو اللہ تعالیٰ کے حضور ایسے حاضر ہوگا جیسے کوئی بت پوجنے والا۔ (مشکوٰۃ شریف صفحہ ۳۱۸)

لہذا ایسا شخص علانیہ توبہ واستغفار کرے اور ان حرام چیزوں کو ترک کر دے۔ اگر وہ ایسا نہ کرے تو سارے مسلمان اس کا سخت سماجی بائیکاٹ کر دیں۔ قال اللہ تعالیٰ "وَلَا تَرْكَبُوا إِلَى الَّذِينَ ظَلَمُوا فَيَقْتَسِمُ النَّارُ"۔ (پارہ ۱۲ سورہ ہود آیت ۱۱۳) واللہ تعالیٰ اعلم۔

(۲) بلا عذر شرعی بھیک مانگنا سخت حرام ہے۔ حدیث شریف میں ہے: "قال رسول اللہ صلی اللہ تعالیٰ علیہ وسلم ما يزال الرجل يسأل الناس حتى ياتي يوم القيامة ليس في وجهه مضغة لحم"۔ یعنی رسول اللہ صلی اللہ تعالیٰ علیہ وسلم نے فرمایا کہ آدمی ہمیشہ لوگوں سے بھیک مانگتا رہے یہاں تک کہ قیامت کے دن وہ اس حالت میں آئے گا کہ اس کے منہ پر گوشت کی بوٹی نہ ہوگی۔ یعنی نہایت بے آبرو ہو کر آئے گا۔ (انوار الحدیث صفحہ ۲۶۸، بحوالہ بخاری) مسلم لہذا ایسی عورتوں پر لازم ہے کہ علانیہ توبہ واستغفار کریں اور بھیک مانگنا چھوڑ دیں۔ اگر وہ ایسا نہ کریں تو ان کا بھی سماجی بائیکاٹ کر دیں۔ واللہ تعالیٰ اعلم۔

(۳) خدائے تعالیٰ کا ارشاد ہے: "يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا"۔ یعنی اے ایمان والو! بچاؤ اپنی جانوں کو اور اپنے گھروالوں کو جہنم سے۔ (پ ۲۸ سورہ تحریم آیت ۶) اور حدیث شریف میں ہے حضور صلی اللہ تعالیٰ علیہ وسلم کا فرمان ہے: "كلکم راع وکلکم مسئول عن زعیته" یعنی تم سب اپنے ماتحتوں کے حاکم و ذمہ دار ہو اور ہر حاکم و ذمہ دار سے اس کے ماتحت کے بارے میں سوال ہوگا۔ (بخاری شریف جلد اول صفحہ ۱۷۱)

لہذا زید اپنی لڑکی ہندہ کو اس فعل حرام سے نہ روکنے کے سبب سخت گنہگار مستحق عذاب نار اور دیوٹ ہے۔ درمختار مع شامی جلد سوم صفحہ ۲۰۲ پر ہے "ان الديوث من لا یغار علی امرأته او محرمه"۔ اور حدیث شریف میں ہے "ان رسول اللہ صلی اللہ تعالیٰ علیہ وسلم قال ثلثة قد حرم اللہ علیہم الجنة مدمن الخمر و العاق و الديوث الذی یقر فی اہلی الخبث"۔ یعنی رسول اللہ صلی اللہ علیہ وسلم نے فرمایا کہ تین شخص ایسے ہیں کہ اللہ نے ان پر جنت کو حرام فرمادیا شراب کا عادی، والدین کی نافرمانی کرنے والا، اور وہ دیوٹ جو اپنے اہل میں نبٹ کا اقرار کرتا ہے۔ (مشکوٰۃ شریف صفحہ ۳۱۸) زید نیز اس کے گھر والوں پر اور ہندہ پر فرض ہے کہ علانیہ توبہ واستغفار کریں۔ اور ہندہ کو اس پیشہ کے چھوڑنے پر مجبور کریں اگر وہ حرام کاری سے باز نہ آئے تو اس سے کوئی تعلق نہ رکھیں۔ اگر وہ ایسا نہ کریں تو سارے مسلمان ان کا سخت سماجی بائیکاٹ کر دیں ان کے ساتھ اٹھنا، بیٹھنا، کھانا پینا، سلام کلام سب بند کر دیں۔ قال اللہ تعالیٰ: "وَأَمَّا يُنْسَبُ إِلَيْكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ"۔ (پارہ ۷ رکوع ۱۴)

لہذا جو لوگ زید کے حالات جاننے کے باوجود اس کے یہاں کھاتے پیتے اور اسے کھلاتے پلاتے رہے وہ توبہ کریں۔ اور

زید اگر اپنی لڑکی کو حتی الامکان حرام کاری سے نہ روکے یا اس سے کسی قسم کا تعلق رکھے تو اس سے دور رہیں اور اسے اپنے قریب نہ آنے دیں۔ اگر وہ ایسا نہ کریں تو ان کا بھی بایکاث کریں۔ اور ان کو بتادیں کہ ایسے لوگوں پر ناسقوں جیسا عذاب ہوگا۔ قال اللہ تعالیٰ: كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ۔ (پارہ ۶ سورہ مائدہ آیت ۷۹) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حنیف قادری

۳۰ ربیع الثانی ۱۴۱۸ھ

مسئلہ:- از: محمد نصیر الدین نوری، کبولی، نرینی باندہ (یوپی)

کافر اپنے مذہب کے اعتبار سے اپنے مردوں کی روٹی کرتا ہے اور اس میں مسلمانوں کو بھی کھانا کھلاتا ہے تو اس میں مسلمانوں کو اس کے یہاں کھانے کے بارے میں کیا حکم ہے؟ جبکہ کھانا وغیرہ سب مسلم کے برتن میں مسلم یا اور چی نے بنایا ہو۔

بینوا توجروا:-

الجواب:- مسلمانوں کو احتراز چاہئے۔ حضور صدر الشریعہ علیہ الرحمۃ والرضوان تحریر فرماتے ہیں: ”مسلمانوں کو مطلقاً کافروں سے اجتناب چاہئے نہ کہ ان کفار سے اتنا خلط کہ ان کی دعوت میں شرکت ہو جن کے یہاں جانا اور کھانا عرفاً بھی نہایت قبیح ہے۔“ (فتاویٰ امجدیہ جلد چہارم صفحہ ۱۴۸) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد سمیر الدین حبیبی مصباحی

۲۷ محرم الحرام ۱۴۱۹ھ

مسئلہ:- از: عبدالحفیظ کلاتھ اسٹور، محترم بازار، ضلع بلرام پور

پان کھانا کیسا ہے۔ زید کہتا ہے سنت ہے کیا یہ صحیح ہے؟ بینوا توجروا:-

الجواب:- پان کھانا صرف جائز ہے۔ سنت نہیں۔ جیسا کہ اعلیٰ حضرت امام احمد رضا محدث بریلوی رضی عنہ ربہ الفتویٰ تحریر فرماتے ہیں ”پان کھانا نہ سنت ہے نہ مستحب صرف مباح ہے ہاں بعض عوارض خارجیہ کے باعث مستحب ہو سکتا ہے جیسے نہ کھانے میں میزبان کی دل شکنی ہو۔“ (فتاویٰ رضویہ جلد نہم نصف آخر صفحہ ۲۵۶) اور تحریر فرماتے ہیں ”پان بلاشبہ جائز ہے اور زمانہ حضرت شیخ العالم فرید الدین گنج شکر و حضرت سلطان الشارح نظام الملئہ والدین علیہما الرضوان سے مسلمانوں میں بلا تکثیر رائج ہے۔“ (فتاویٰ رضویہ جلد نہم صفحہ ۱۱۱) واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد مصباحی بلرام پوری

۵ ربیع الثانی ۱۴۲۰ھ

مسئلہ:- از: عبدالمجید موتی والا رکن رضا اکیڈمی، بمبئی (مہاراشٹر)

**مسئلہ :-** از: اختر القادری، دارالعلوم نظامیہ غوث العلوم، شکور پور کالونی، دہلی

کیا فرماتے ہیں مفتیان دین و ملت اس مسئلہ میں کہ زید امانت میں خیانت کرتا ہے۔ اور موجودہ امام جو با شرع اور پابند نماز ہے۔ زید اس کی برائی اور غیبت کرتا ہے اور نامحرم کو چوڑی پہناتا ہے۔ تو ایسے شخص کے بارے میں شرعاً کیا حکم ہے۔ بینوا توجروا۔

**الجواب :-** امانت میں خیانت کرنا حرام ہے۔ خدائے تعالیٰ کا ارشاد ہے: "إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا"۔ یعنی بیشک اللہ تمہیں حکم دیتا ہے کہ امانتیں جن کی ہیں انہیں سپرد کرو۔ (پارہ ۵ سورہ نساء آیت ۵۸) اور غیبت کرنا بھی حرام ہے جیسا کہ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "غیبت تو جاہل کی بھی سوا صورت مخصوصہ کے حرام قطعی و گناہ کبیرہ ہے قرآن مجید میں اسے مرے ہوئے بھائی کا گوشت کھانا فرمایا۔ اور حدیث میں آیا رسول اللہ صلی اللہ تعالیٰ علیہ وسلم فرماتے ہیں: "ایاکم و الغیبة فان الغیبة اشد من الزنا ان الرجل قد یزنی و یتوب فیتوب اللہ علیہ و ان صاحب الغیبة لا یغفر له حتی یغفر له صاحبه"۔ یعنی غیبت سے بچو کہ غیبت زنا سے بھی زیادہ سخت ہے۔ کبھی ایسا ہوتا ہے کہ زانی توبہ کرے تو اللہ تعالیٰ اس کی توبہ قبول فرما لیتا ہے۔ اور غیبت کرنے والے کی بخشش ہی نہیں ہوگی۔ جب تک وہ نہ بخشے جس کی غیبت کی تھی۔" (فتاویٰ رضویہ جلد نہم نصف اول صفحہ ۱۴۰) اور نامحرم کو چوڑی پہنانا بھی حرام ہے جیسا کہ فتاویٰ رضویہ جلد نہم نصف آخر صفحہ ۲۰۸ پر ہے: "حرام حرام حرام ہے ہاتھ دکھانا غیر مرد کو حرام ہے اس کے ہاتھ میں ہاتھ دینا حرام ہے۔ جو مرد اپنی عورتوں کے ساتھ اسے روار کھتے ہیں دیوث ہیں۔ اھ"

لہذا اگر واقعی امام میں کوئی شرعی خرابی نہیں مگر زید اس کی برائی و غیبت کرتا ہے، امانت میں خیانت کرتا ہے اور نامحرم کو چوڑی پہناتا ہے تو وہ سخت گنہگار ہے توبہ کرے اور ان برائیوں سے باز رہے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم امجدی برکاتی

۱۹ محرم الحرام ۱۴۲۱ھ

**مسئلہ :-** از: کرامت حسین نقشبندی، محلہ قانون گویان، غازی پور

کیا فرماتے ہیں مفتیان دین و ملت اس مسئلہ میں کہ زید کی عمر نوے سال سے زائد ہے۔ لازم آتا ہے کہ حد شہوت سے گزر گیا ہو گا اس کی بیوی عرصہ ہوا مرگئی کوئی رشتہ دار بھی ساتھ نہیں کہ خدمت گذاری کرے۔ حیات زوجہ زید سے ہی ہندہ خدمت گذاری پر مامور ہے جس کی عمر بھی تقریباً ۶۰ سال کی ہو گئی ہے۔ ساتھ اس کے اس کی رشتہ دار ضعیف رہتی ہے اور دونوں زید کیساتھ ایک ہی مکان میں رہتی ہیں اس طرح کہ ایک کوٹھری میں زید اور دوسری میں ہندہ اور اس کی رشتہ دار کبھی گرمیوں میں زید آگن میں آرام کرتا ہے اور ہندہ برآمدے میں۔ دریافت طلب یہ امر ہے کہ زید کا مندرجہ حالات میں ہندہ اور اس کی رشتہ دار کے ساتھ ایک

ہی مکان میں رہنا شرعاً درست ہے یا نادرست؟ اگر نادرست ہے تو زید اپنی خدمت گزاری و دیکھ رکھ کے لئے جبکہ دوسرے خدمت گزاری کو تیار نہ ہوں کیا انتظام کرے۔ اور اگر درست تو کن شرائط کے ساتھ۔ بینوا توجروا۔

**الجواب:-** صورت مسئلہ میں جبکہ زید کی عمر نوے سال سے زائد ہو چکی ہے اور ہندہ بھی تقریباً ۶۰ سال کی ہے تو وہ حد فتنہ سے باہر ہیں لہذا زید کا اپنی خدمت گزاری و دیکھ رکھ کے لئے جب کہ دوسرے خدمت گزاری کو تیار نہیں ہندہ اور اس کی رشتہ دار ضعیفہ کے ساتھ ایک مکان کے الگ الگ کمروں میں رہنا درست ہے۔ البتہ پاؤں دبانادبوانا یا تنہائی میں باتیں کر کے نفس کو خوش کرنا جائز نہیں۔ درمختار جلد پنجم صفحہ ۲۶۰ میں ہے: "و یخلوا اذا امن علیہ و علیہا و الاالا۔" اور سیدنا اعلیٰ حضرت امام احمد رضا برکاتی محدث بریلوی رضی عنہ زیدہ القوی تحریر فرماتے ہیں "جو عورت حد شہوت کو نہ پہنچے یعنی ہندہ ہونو برس سے کم عمر کی ہے یا حد فتنہ سے نکل گئی یعنی ضعیفہ بڑھیا بد صورت کر یہہ منظر ہے اس سے جائز خدمت یعنی اگرچہ خلوت میں بھی حرام نہیں۔" (فتاویٰ رضویہ جلد نہم نصف اول صفحہ ۱۳۸ مطبوعہ رضا آفسیٹ بمبئی ۳) اور حضرت صدر الشریعہ علیہ الرحمۃ والرضوان تحریر فرماتے ہیں: "اجنبیہ عورت کے ساتھ خلوت یعنی دونوں کا ایک مکان میں تنہا ہونا حرام ہے ہاں اگر وہ بالکل بوڑھی ہے کہ شہوت کے قابل نہ ہو تو خلوت ہو سکتی ہے۔ اھ" (بہار شریعت حصہ شانزدہم صفحہ ۸) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: خورشید احمد مصباحی

۲۲ رذوالقعدہ ۱۴۱۷ھ

**مسئلہ:-** از: شعبان علی، صدر اعلیٰ مدرسہ سراج العلوم، گوری، گوئڈہ (یو۔ پی)

کیا فرماتے ہیں علمائے دین اس مسئلہ میں کہ زید جو پیدای برادری کا ہے اس کا تعلق ایک شاہ برادری کی عورت سے ہے۔ اکثر و بیشتر اسی کے گھر رہتا ہے۔ ایک ہی چادر کے نیچے دونوں بارہا دیکھے گئے، ہفتہ ہفتہ دوسری جگہ لے کر چلا جاتا ہے۔ مگر شرعی طور پر کسی نے بھی آج تک ان دونوں کو زنا کرتے ہوئے نہیں دیکھا ہے۔ مگر حالات جو ہیں وہ اہل موضع کے مشاہدہ کے مطابق جانب زنا غماز ہیں۔ انہیں وجوہ کی بنیاد پر گاؤں والوں نے ان کا بائیکاٹ کر دیا۔ مگر ان کی، وہی رفتار بے ڈھنگی جو پہلے تھی وہی اب بھی۔

گاؤں کے مسلم پردھان جی پیدای کا ساتھ دے رہے ہیں کہ شہادت شرعی پیش کر و تہب بائیکاٹ کر ورنہ میں اسی کا ساتھ دوں گا، نوبت قتل و خونریزی کی ہے۔ اب دریافت طلب امر یہ ہے کہ گاؤں کے لوگوں کا پیدای کے ساتھ ایسا سلوک شرعاً درست ہے یا نہیں؟ اور حالات مذکورہ کے پیش نظر گاؤں والے کیا کریں قرآن و حدیث کی روشنی میں جواب مرحمت فرمائیں تاکہ فتنہ کا سد باب ہو سکے۔ فقط۔

**الجواب:-** اجنبی عورت کے ساتھ تنہائی سخت ناجائز و حرام ہے۔ مسلم شریف میں حضرت جابر رضی اللہ تعالیٰ عنہ سے



۲۱ مقرر منظر ۱۳۲۲ھ

**مسئلہ:-** از: ابو بکر دنگیر پنواڑی، پبلش مہوبا (یو۔ پی)

پان کی دوکان پر لکھا فروخت ہوتا ہے اس کی پڑیا پر لکھا ہوتا ہے کہ یہ صحت کے لئے مضر ہے اور کہا جاتا ہے کہ اس میں افیون بھی ملی ہوتی ہے تو اس کا کھانا اور پیچنا کیسا ہے؟

**الجواب:-** ہمارے اطراف میں جو لکھا دستیاب ہے اس کی ہر پڑیا پر اس کے ترکیبی اجزا بھی لکھے ہیں جس سے ظاہر یہی ہے کہ اس میں افیون وغیرہ کسی شرمش کی آمیزش نہیں ہے اور حکم شرع ظاہر پر ہوتا ہے نیز اشیاء میں اصل اباحت ہے۔ اس لئے حد اعتدال میں لکھا کا استعمال شرعاً ممنوع نہیں اور عوام میں بہت غلط باتیں بھی مشہور ہو جایا کرتی ہیں جن کا حقیقت سے کوئی واسطہ نہیں ہوتا۔

لہذا جو یہ کہا جاتا ہے کہ اس میں افیون بھی ملی ہوتی ہے محض اس سے افیون کا شامل ہونا ہرگز ثابت نہ ہوگا۔ شرح الاشیاء و النظائر للحموی جلد اول صفحہ ۲۱۲ میں ہے: "الاصل العدم" اھ اقول اختلاط الافیون بمجرد افواہ الناس منالم یتحقق۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: ایراز احمد اعظمی

۱۷ جمادی الثانی ۱۳۲۲ھ

**مسئلہ:-** از: ایراز احمد نقشبندی، دارالعلوم جماعتیہ طاہر العلوم، چھتر پور

نسبندی کرانے پر زید کو حکومت سے کھیت ملا تو اس کھیت کی پیداوار زید کو کھانا جائز ہے یا نہیں؟ بینوا تبوجروا۔

**الجواب:-** نسبندی کرانا اگر چہ حرام ہے اور زید نسبندی کرانے کی وجہ سے سخت گنہگار مستحق نار ہے جیسا کہ در مختار جلد ۵ صفحہ ۲۳۹ میں ہے: "اما خصاء الآدمی فحرام" اھ لیکن وہ کھیت جو حکومت سے ملا ہے اگر زید نے اس کے عوض میں نسبندی نہیں کرایا ہے اور نہ اسے نسبندی کا عوض سمجھ کر لیا ہے۔ جب تو وہ کھیت اور اس کی پیداوار زید کے لئے جائز و طلال ہے ورنہ نہیں؟ اعلیٰ حضرت فاضل بریلوی رضی عنہ رہا فتویٰ تحریر فرماتے ہیں: "فتاویٰ قاضی خاں میں ہے: الرجل اذا كان مطرباً مغنيا ان اعطى بغير شرط قالوا يباح اھ مثله فی رد المحتار عن الهدایة عن المنتقى عن ابراهيم عن محمد رحمہم اللہ اھ" (فتاویٰ رضویہ ج ۹ صفحہ ۲۲۵) اور ہاگورنمنٹ کا اسے عوض سمجھ کر دینا تو اس میں کوئی حرج نہیں کہ جس طرح گورنمنٹی بینک کے منافع جائز ہیں اگرچہ حکومت اسے سود سمجھ کر دیتی ہے مگر سود سمجھ کر اسے لینا جائز نہیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عالم نصباحی

۶ ربی المحرم ۱۳۲۰ھ

## باب النظر والمس

دیکھنے اور چھونے کا بیان

مسئلہ:- از سید عبدالقدیر قصیدہ پوسٹ بھٹان بازار، بستی

کیا فرماتے ہیں مفتیان دین و ملت اس مسئلہ میں کہ زید کی بیوی ہندہ غیر محرموں کے سامنے بارہا آتی جاتی ہے جب کہ اس کا شوہر اسے منع کرنے کے باوجود کبھی کبھار مار بھی دیتا ہے۔ مگر ہندہ اور اس کے والدین کو برا لگتا ہے۔ نیز ہندہ اور اس کے والدین وغیرہ کہتے ہیں کہ پردہ تو سہ سال میں ہے میکہ میں شرعاً پردہ کی کوئی ضرورت نہیں لہذا دریافت طلب امر یہ ہے کہ کیا حقیقت میکہ میں شرعاً پردہ کی کوئی ضرورت نہیں اور زید کا پردہ کے سلسلہ میں اپنی عورت ہندہ کو مارنا، تنبیہ کرنا شرعاً کیسا ہے؟ اور اس کے والدین وغیرہ کو برا محسوس کرنا شرعاً جائز ہے یا نہیں؟ بینوا اب بالتفصیل و توجروا باجر الجزیل:

الجواب:- عورت کا اپنے نامحرم سے یعنی جس کے ساتھ اس کی شادی ہو سکتی ہے اس سے ہر حال میں پردہ کرنا واجب ہے عورت چاہے سہ سال میں ہو یا میکہ میں قرآن مجید میں ہے: "وَقَرْنَ فَمَا يَفْعَلْنَ وَلَا تَبْرُجْنَ تَبَرُّجُ الْجَاهِلِيَّةِ الْأُولَىٰ" یعنی خدائے تعالیٰ نے عورتوں سے فرمایا کہ تم لوگ گھروں میں اپنے ٹھہری رہو اور بے پردہ نہ رہو اگر جاہلیت کی بے پردگی کی طرح (پارہ ۲۲ سورۃ احزاب آیت ۳۳) اور حدیث شریف میں ہے: "امراة عورة فاذا خرجت استشرفها الشيطان" یعنی عورت عورت ہے پردہ میں رکھنے کی چیز ہے جب وہ باہر نکلتی ہے شیطان صفت آدمی اس کو گھورتا ہے۔ (ترمذی شریف بحوالہ انوار الحدیث صفحہ ۳۳۰)

لہذا لڑکی کے والدین وغیرہ سخت غلطی پر ہیں جو قرآن و حدیث کے خلاف کہتے ہیں کہ میکہ میں پردہ کی ضرورت نہیں اور زید پر لازم ہے کہ وہ اپنی بیوی کو سمجھا کر حتی الامکان پردہ میں رہنے پر مجبور کرے۔ خدائے تعالیٰ کا فرمان ہے: "وَالَّتِي تُخَافُونَ نُنشِزُوهُنَّ فِيْ ظُلُوْمِهِنَّ وَاهْجُرُوْهُنَّ فِي الْمَضَاجِعِ وَاضْرِبُوْهُنَّ" یعنی جن عورتوں کی نافرمانی کا تمہیں اندیشہ ہو تو انہیں سمجھاؤ اور ان سے الگ سوؤ اور انہیں مارو۔ (پارہ ۷ سورۃ نساء آیت ۳۴)

لہذا اللہ کے فرمان کے مطابق اگر زید اپنی بیوی کو سمجھا کر اس سے الگ سو کر اور مار کر حتی الامکان اسے پردہ میں رکھنے کی کوشش نہیں کریگا تو خود فاسق و دہشت گرد ہو جائے گا۔ درمختار مع شامی جلد سوم صفحہ ۲۰۴ میں ہے: "الديوث من لا يغير على اهله" اور لڑکی کو پردہ میں رکھنے کے لئے تنبیہ کرنے اور مارنے کو اس کے والدین کا برا ماننا گناہ ہے کہ وہ قرآن کے حکم پر عمل کرنے کو برائے ہیں۔ العیاذ باللہ۔

کتبہ: جلال الدین احمد الامجدی

بھئی میں ایک غیر مسلم نے کھانا بنانے کا کام شروع کیا ہے اس کے یہاں کام کرنے والے مسلمان بھی ہیں۔ بھئی میں مالدار حضرات اس کے یہاں کھانا بنانے کا آرڈر دیتے ہیں۔ وہ کھانا بنا کر لاتا ہے۔ اور مسلمانوں کو کھلا دیتا ہے۔ گوشت مرغی وغیرہ بھی اس میں ہے۔ تو اس غیر مسلم کے یہاں کھانا کھانے اور کھلوانے کا حکم کیا ہے؟ بینوا توجروا۔

**الجواب:-** جب کہ ہندو کھانا بنا کر لاتا ہے تو اگر چاہے اس کے یہاں کام کرنے والے مسلمان بھی ہیں اگر کھانے میں گوشت اور مرغ وغیرہ جیسی چیزیں بھی ہوتی ہیں تو اس کے یہاں کھانا کھانا کسی کو کھلانا یا خود کھانا دونوں حرام ہے۔ اور اگر یہ چیزیں نہ ہوں تو کھانا جائز مگر پختہ بہتر۔ سیدنا علی حضرت علیہ الرحمۃ والرضوان تحریر فرماتے ہیں: ”ہندو کے ہاتھ کا پکا ہوا گوشت حرام ہے اور باقی کھانے اس کے پکائے ہوئے جائز ہیں۔ جبکہ پانی یا برتن میں خلط نجاست معلوم نہ ہو۔ ملخصاً“ (فتاویٰ رضویہ جلد نہم نصف آخر صفحہ ۱۱۵) اور تحریر فرماتے ہیں: ”ہندو کے یہاں گوشت کھانا حرام ہے اور دوسری چیزیں فتویٰ جواز اور تقویٰ احتراز امام محمد رحمۃ اللہ علیہ فرماتے ہیں ”بہ ناخذ مالہ نعرف شیئاً بعینہ۔“ (فتاویٰ رضویہ جلد نہم نصف آخر صفحہ ۱۶۳)

اور حضرت صدر الشریعہ علیہ الرحمۃ والرضوان تحریر فرماتے ہیں: ”ہندوؤں کے ہاتھ کا پکا یا کھانا نجس نہیں مگر حتی الوسع مسلم کو ان کی پکائی ہوئی چیزوں سے احتراز کرنا چاہئے۔ ہاں گوشت جس کو انہوں نے پکایا اور (مسلمان کے وقت ذبح سے کھانے کے وقت تک کبھی) وہ نظر مسلم سے غائب ہو گیا تو اس کا کھانا حرام ہے۔“ ملخصاً (فتاویٰ امجدیہ جلد چہارم صفحہ ۲۹۲) واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد مصباحی بلرام پوری

۱۰ محرم الحرام ۱۴۰۰ھ

**مسئلہ:-** از: محبت الرضا محمد عبدالرشید قادری برکاتی رضوی نوری، پبلی بھیت

آج کل شرابی جواری اور بدکار قسم کے لوگ ہر پستی میں اکثریت یا اقلیت میں پائے جاتے ہیں اور امام صاحب کا کھانا بستی کے تمام افراد کے گھر سے آتا ہے جس سے امام کو تفریح بھی ہوتا ہوگا تو کیا ایسی صورت میں چند مخصوص لوگوں کو کھانا کھلانے کے لئے مقرر کر لینا درست ہے یا نہیں؟ اگر درست ہے تو بعض حضرات کا اس پر شور و غوغا و اعتراض کرنا کیسا ہے؟ بینوا توجروا۔

**الجواب:-** اگر ان لوگوں کی نسبت یہ بات مشہور ہو کہ معاذ اللہ وہ حرام کار، شراب خور، گناہ کبیرہ کے مرتکب ہیں تو ان کے لئے حکم یہ ہے کہ صرف امام صاحب ہی نہیں بلکہ تمام مسلمان ان کا مکمل بائیکاٹ کریں اور ان کے ساتھ کھانا پینا، اٹھنا بیٹھنا اور کسی قسم کے اسلامی تعلقات نہ رکھیں تا وقتیکہ وہ لوگ توبہ کر کے اپنے برے کاموں سے باز نہ آجائیں اگر مسلمان ایسا نہیں کریں گے تو وہ لوگ بھی گنہگار ہوں گے۔

لہذا اس بنیاد پر امام صاحب کا چند لوگوں کا کھانے کے لئے مقرر کر لینا جائز ہے۔ اور اس کے خلاف شور و غوغا اور اعتراض کرنا ہرگز جائز نہیں۔ قرآن مجید میں ہے: ”لا تعاونوا علی الاثم والعدوان۔ و اتقوا اللہ۔“ یعنی گناہ و زیادتی پر باہم مدد

نہ کرو اور اللہ سے ڈرتے رہو۔ (پارہ ۶ سورہ مائدہ آیت ۲)

اور رہی بات طبعی تشہد و کراہت کی تو اس کی شرع میں کوئی اصل نہیں۔ ہاں اگر وہ شہرت صحیح نہ ہو بلکہ بے معنی تہمت ہو جیسا کہ بہت سے نااہل خدانا ترس اپنے جھوٹے اوہام کے باعث مسلمانوں پر تہمت زنی کرتے ہیں اس سے وہ خود سخت حرام و گناہ کبیرہ کے مرتکب ہو کر سخت سزا کے مستحق ہوتے ہیں۔ لہذا صرف انہیں اوہام کی بنا پر ان سے ترک تعلقات کرنا ہرگز جائز نہیں۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: عبدالمقتدر نظامی مصباحی

۲۹ رذوالحجہ ۱۴۲۱ھ

### مسئلہ :- از: فیض الحسن

ایک شخص کے گھر شادی تھی تو اس نے کہا کہ میں دیوبندیوں کو دعوت نہیں دوں گا لیکن جاہل قسم کے کچھ سنی مسلمان دیوبندیوں کے یہاں کھانا کھاتے ہیں تو ان کے بارے میں شریعت کا کیا حکم ہے؟ بینوا تو جبروا۔

الجواب :- مکہ معظمہ، مدینہ منورہ، برما، بنگال اور ہندوستان و پاکستان کے سیکڑوں علماء کرام و مفتیان عظام نے دیوبندیوں کے متعلق بالاتفاق فتویٰ دیا کہ یہ لوگ اسلام سے خارج کا فر و مرتد ہیں۔ اور فرمایا "من شک فی کفرہ و عذابہ فقد کفر۔" یعنی جو ان کے کفر و عذاب میں شک کرے وہ بھی کافر ہے۔ ایسا ہی فتاویٰ رضویہ جلد چہارم صفحہ ۲۲۲ اور فتاویٰ حسام الحرمین میں تفصیلاً موجود ہے۔ اور حدیث شریف میں ہے: "ایاکم و ایہام لا یصلونکم و لا یفتنونکم و ان مرضوا فلا تعودوہم و ان ماتوا فلا تشہدوہم و ان لقیتموہم فلا تسلما علیہم و لاتجالسوہم و لاتشاربوہم و لاتواکلوہم و لاتنکحوہم و لاتصلوا علیہم و لاتصلوا معہم۔" یعنی بدعتیوں سے دور رہو انہیں اپنے قریب نہ آنے دو کہیں وہ تمہیں گمراہ نہ کر دیں، کہیں وہ تمہیں فتنے میں نہ ڈال دیں۔ اگر وہ بیمار پڑیں تو ان کی عیادت نہ کرو اگر وہ مرجائیں تو ان کے جنازہ میں نہ شریک ہو، ان سے ملاقات ہو تو ان سے سلام نہ کرو، ان کے پاس نہ بیٹھو، ان کے پاس پانی نہ پیو، ان کے ساتھ کھانا نہ کھاؤ، ان سے شادی بیاہ نہ کرو، ان کے جنازہ کی نماز نہ پڑھو اور ان کے ساتھ نماز نہ پڑھو۔ یہ حدیث مسلم شریف، ابوداؤد، ابن ماجہ، عقیلی، اور ابن حبان کی روایتوں کا مجموعہ ہے۔

لہذا جس نے یہ کہا کہ میں دیوبندیوں کو دعوت نہیں دوں گا اس کی بات قرآن و حدیث کے مطابق ہے اسے اپنے اس قول پر سختی کے ساتھ قائم رہنا چاہئے۔ اور جو لوگ ان کو دیوبندی جانتے ہوئے ان کے یہاں دعوتیں کھاتے ہیں وہ فعل حرام کے مرتکب ہیں ان پر لازم ہے کہ علانیہ توبہ و استغفار کریں اور پھر کبھی ایسا نہ کرنے کا عہد کریں اگر وہ توبہ و استغفار نہ کریں ان سے دور رہیں اور انہیں اپنے سے دور رکھیں۔ خدائے تعالیٰ کا ارشاد ہے: "و اما ینسینک الشیطن فلا تقعد بعد الذکری مع القوم الظالمین۔" (پارہ ۷ سورہ انعام آیت ۶۸) واللہ تعالیٰ اعلم۔

الجواب صحیح: جلال الدین احمد الامجدی

کتبہ: عبدالمقتدر نظامی مصباحی

روایت ہے کہ سید عالم صلی اللہ تعالیٰ علیہ وسلم نے فرمایا: "الا لا یبیتن رجل عندا امرأة ثیبة الا ان تكون ذلك او ذا محرم۔" یعنی خبردار! کوئی مرد کسی عورت کے پاس رات نہ گزارے مگر صرف اس حالت میں کہ وہ مرد یا تو اس عورت کا شوہر ہو یا اس کا محرم اور ترمذی شریف میں حضرت عمر رضی اللہ عنہ سے روایت ہے کہ حضور صلی اللہ تعالیٰ علیہ وسلم نے فرمایا: "لا یخلون رجل بامرأة الا كان ثالثها الشیطان۔" یعنی کوئی مرد کسی اجنبی عورت کے ساتھ تنہائی میں جمع نہیں ہوتا لیکن اس حال میں کہ وہاں دو کے علاوہ تیسرا شیطان بھی ہوتا ہے۔ (یعنی وہ دونوں کو برائی پر ابھارتا ہے۔) اور مسلم شریف میں حضرت عقبہ بن عامر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: "ایاکم والدخول علی النساء۔" یعنی تم غیر عورتوں کے پاس جانے سے بچو۔

لہذا صورت مسئلہ میں ثبوت زنا کے لئے اگرچہ شہادت شرعی موجود نہیں تاہم زید کا مذکورہ عورت کے ساتھ تنہائی اختیار کرنا، ایک چادر اوڑھ کر دونوں کا سونا اور ہفتوں دونوں کا غائب رہنا بہر حال ناجائز و حرام ہے۔ جن لوگوں نے ان دونوں کا بایکٹ کیا۔ حکم شرع پر عمل کیا اس لئے کہ خدا تعالیٰ کا ارشاد ہے: "وَإِذَا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ۔" (پارہ ۷ رکوع ۱۳) پردہاں پر لازم ہے کہ وہ بھی ایسے مجرموں کا سخت بایکٹ کرے۔ اگر وہ ایسا نہ کرے تو سب مسلمان ان دونوں کے ساتھ پردہاں کا بھی سماجی بایکٹ کریں۔ قال اللہ تعالیٰ "وَلَا تَرْكَبُوا إِلَى الَّذِينَ ظَلَمُوا فَنَنَسِكُمُ النَّارَ۔" (پارہ ۱۲ رکوع ۱۰) واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی

۳۰ ربیع الاول ۱۴۱۷ھ

مسئلہ:- از: ابو طلحہ خاں بزکاتی، امبیڈ کرنگڑ

عورت کا اپنے خسر سے پردہ کرنا کیسا ہے؟

الجواب:- خسر سے پردہ کرنا نہ کرنا دونوں جائز ہے۔ مصلحت و حالت کا لحاظ کیا جائے گا۔ اگر خسر جوان ہو اور فتنہ کا

احتمال ہو تو پردہ کرنا ہی مناسب ہے۔ اور اگر فتنہ کا غالب گمان ہو تو پردہ کرنا واجب ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالحی قادری

مسئلہ:- از: عبدالباری، شیخ پورہ، بلرام پور

کیا فرماتے ہیں مفتیان دین و ملت اس مسئلہ میں کہ:

زید جو کافی دنوں سے بيمی میں رہتا ہے وہیں پر اس نے ایک پیشہ ور عورت سے ناجائز تعلق پیدا کر لیا پھر کچھ دنوں بعد اس سے شادی بھی کر لی۔ وہ عورت آج تک بدستور حرام کاری کر رہی ہے۔ اور زید اسی حرام کاری کی کمائی سے اپنی گزراوقات کرتا ہے اور یہاں گاؤں پر جو اس کی بیوی بچے ہیں ان کو بھی اسی حرام مال سے خرچہ وغیرہ بھیجتا ہے جس کو یہ لوگ اپنے استعمال میں لاتے ہیں

اور اسی میں سے مسجد، مدرسہ اور دیگر کار خیر میں چندہ دیتے ہیں۔ دریافت طلب امر یہ کہ زید جو پیشہ در عورت کے ساتھ شادی کر کے حرام کاری کروا رہا ہے اس کے لئے شریعت کا کیا حکم ہے؟ اور اس حرام کی کمائی کے روپے کو استعمال کرنا، مدرسہ مسجد میں چندہ دینا جائز ہے یا نہیں؟

**الجواب:-** پیشہ در عورت سے جبکہ زید نے شادی کر لی تو وہ اس کی بیوی ہو گئی۔ لہذا اپنی بیوی سے حرام کاری کروانے کے سبب زید سخت گنہگار، مستحق عذاب نار اور دیوث ہے۔ اور دیوث جنت میں کبھی نہ جائے گا۔ جیسا کہ حدیث شریف میں ہے "ثَلَاثَةٌ لَا يَدْخُلُونَ الْجَنَّةَ أَبَدًا الدُّيُوثُ وَالرَّجُلَةُ مِنَ النِّسَاءِ وَمَدَّ مِنَ الْخَمْرِ" رواہ الطبرانی فی الکبیر بسند حسن عن عمار بن یاسر رضی اللہ عنہما۔ اھ۔ اور در مختار میں ہے: "أَنَّ الدُّيُوثَ مَنْ لَا يَغَارُ عَلَى امْرَأَتِهِ أَوْ مَحْرَمِهِ وَهُوَ فَاسِقٌ وَاجِبُ التَّعْذِيرِ" اھ۔ ملخصاً لہذا زید کا سختی سے بایکٹ کیا جائے۔ اور اس کے ساتھ کھانا پینا، اٹھنا بیٹھنا، سلام کلام اور لین دین سب بند کر دیا جائے۔ قال اللہ تعالیٰ "وَأَمَّا يُنْشِئَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ" (پارہ ۷ رکوع ۱۲)

سیدنا اعلیٰ حضرت محدث بریلوی رضی عنہ ربہ القوی تحریر فرماتے ہیں کہ رنڈیوں کو جو مال گانے ناچنے یا مغاز اللہ زنا کی اجرت میں ملتا ہے۔ ان کے لئے حرام ہے۔ وہ ہرگز اس کی مالک نہیں ہوتیں وہ ان کے ہاتھ میں مال مقصوب کا حکم رکھتا ہے۔ نہ انہیں خود اپنے صرف میں لانا جائز نہ دوسرے کو وہ مال بفعیہ اپنے قرض خواہ کی چیز کی قیمت خواہ ضروری کی اجرت میں خواہ ویسے ہی بلا معاوضہ بطور ہدیہ خواہ صدقہ خواہ کسی طرح لیتا روا ہو سکے بلکہ فرض ہے کہ جن جن سے لیا ہے انہیں کو پھیر دیں "فتی کراہیۃ الہندیۃ عن المحیط عن محمد رحمہ اللہ تعالیٰ فی کسب المغنیۃ ان قضی بدین لم یکن لصحاب الدین ان یأخذہ اھ۔ و فی حظر رد المحتار عن السغناقی عن بعض المشائخ کسب المغنیۃ کالمقصوب لم یحل۔ اخذہ اھ۔" (فتاویٰ رضویہ نصف اول جلد نم ۷) لہذا اس حرام کی کمائی کے روپے کا استعمال کرنا اور مدرسہ مسجد میں چندہ لینا دینا جائز نہیں۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشتیاق احمد مصباحی بلرام پوری

۷ اربیع الثوث ۱۴۰۰ھ

**مسئلہ:-** از: محمد رئیس نوری، دارالعلوم اہل سنت شاہی مسجد گھاس بازار، ناسک

زید بکر کے درمیان اس بات میں اختلاف ہوا کہ عورت کی آواز عورت ہے یا نہیں؟ زید کہتا ہے کہ عورت کی آواز عورت نہیں ہے حوالہ میں در مختار جلد اول صفحہ ۱۲ کی عبارت پیش کرتا ہے: "لَا وَالْحَرَّةَ جَمِيعَ بَدْنِهَا فَلَا الْوَجْهَ وَالْكَفَيْنِ وَالْقَدَمَيْنِ عَلَى الْمَعْتَمِدِ وَصَوْتَهَا عَلَى الرَّاحِجِ" بکر کہتا ہے کہ عورت کی آواز عورت ہے۔ حوالہ میں فتاویٰ مرکز تربیت افتاء

کہ گوندھے ہوئے آٹے سے بال نکل جاتا ہے۔ (ابن ماجہ)

اور مجدد الف ثانی حضرت شیخ احمد سرہندی علیہ الرحمۃ والرضوان تحریر فرماتے ہیں خدا کے دشمنوں کو کتے کی طرح دور رکھا جائے۔ ان کے ساتھ دوستی و محبت خدا و رسول کی دشمنی تک پہنچا دیتی ہے۔ (کلمہ و نماز کے سبب) آدمی گمان کرتا ہے کہ وہ مسلمان ہے خدا و رسول پر ایمان رکھتا ہے اس لئے دوستی کرتا ہے لیکن وہ یہ نہیں جانتا کہ اس طرح کی بیہودہ حرکتیں اس کے اسلام کو برباد کر دیتی ہیں (مکتوب صفحہ ۱۶۳) واللہ تعالیٰ اعلم۔

کتبہ: محمد غیاث الدین نظامی مصباحی

الجواب صحیح: جلال الدین احمد الامجدی

۶ محرم الحرام ۱۴۲۲ھ

# باب الاداب

## آداب کا بیان

**مسئلہ:-** از: محمد رضا رضوی، منگولی

کیا فرماتے ہیں مفتیان دین و ملت اس مسئلہ میں کہ میں جوتے چیل کی دوکان کرتا ہوں کیا میں اپنی دوکان میں قرآن شریف کی تلاوت کر سکتا ہوں؟ جب کہ بھی جوتے چیل اونچائی پر جتے ہوئے ہیں۔ بینوا توجروا۔

**الجواب:-** جس طرح قسم کا دار و مدار عرف پر ہے اسی طرح تعظیم و توہین کا مدار بھی عرف ہی پر ہے۔ خدائے تعالیٰ کا ارشاد ہے: "وَلَا تَقُلْ لَهُمَا آفٌ وَلَا تُنْهَهِمَا وَقُلْ لَهُمَا قَوْلًا كَرِيمًا"۔ یعنی ماں باپ کو اف نہ کہنا اور نہ ان کو جھڑکنا اور ان سے تعظیم کی بات نہ کہنا۔ (پارہ ۱۵ سورہ اسراء آیت ۲۳) اس آیت کے متعلق حضرت امام قاضی ابوزید رحمۃ اللہ علیہ تحریر فرماتے ہیں: "لو ان قوما يعدون التافيف كرامة لا يحرم عليهم تافيف الى ابوين"۔ یعنی اگر کوئی قوم اف کہنے کو تعظیم سمجھتی ہے تو انہیں ماں، باپ کو اف کہنا حرام نہیں ہے۔ (اصول الشاشی بیان دلالة النص)

مطلب یہ ہے کہ اگرچہ ماں، باپ کو اف کہنے سے روکا گیا ہے لیکن تعظیم و توہین کا مدار چونکہ عرف پر ہے اس لئے اگر کسی کے عرف میں ماں، باپ کو اف کہنے سے ان کو تکلیف نہیں ہوتی ہے تو اس شخص کو ماں، باپ کے لئے اف کہنا حرام نہیں۔

لہذا ایسی جگہ جہاں نئے جوتا چیل اوپر رکھے ہوں اور اس جگہ قرآن مجید کی تلاوت کرنا اگر وہاں کے عرف میں توہین سمجھا جاتا ہو تو جوتا چیل کی اس دوکان میں قرآن شریف کی تلاوت کرنا جائز نہیں اور اگر توہین نہیں سمجھا جاتا ہے تو جائز ہے۔ واللہ تعالیٰ اعلم

**الجواب صحیح:** جلال الدین احمد الامجدی

کتبہ: محمد ابرار احمد امجدی

مرزی القعدہ ۲۱ھ

**مسئلہ:-** از: شیخ محبوب علی، منہر ونگر

کیا فرماتے ہیں علمائے دین و مفتیان شرع متین اس مسئلہ میں کہ غیر مسلموں کو قرآن مجید بائٹا کیسا ہے؟ بینوا توجروا۔

**الجواب:-** غیر مسلموں کو قرآن مجید بائٹا منع ہے کہ انہیں دینے میں کتاب اللہ کی بے ادبی و بے حرمتی یعنی ہے کہ ان

کی پاکی ناپاکی کے برابر ہے۔ وہ ہزار بار بھی وضو غسل سے پاک نہیں ہو سکتے۔ و قال اللہ تعالیٰ لا یمسہ الا المطہرون۔

قرآن نہ چھو نہ گر پاکی نبی کی حالت میں۔ (پارہ ۲۷ رکوع ۱۶) اور حضور صدر الشریعہ علیہ الرحمۃ والرضوان تحریر فرماتے ہیں "ان کے

ہاتھ میں قرآن مجید نہ دیا جائے۔" (فتاویٰ امجدیہ جلد اول صفحہ ۳۷) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: خورشید احمد مصباحی

۲۰ رشوال المکرم ۱۷ھ



# باب السلام

## سلام و مصافحہ کا بیان

**مسئلہ:-** از: سرت خان جنرل اسٹور، محترم بازار، ضلع بلرام پور (یو۔ پی) ۱  
اگر کوئی شخص کھانا یا بسکٹ وغیرہ کھا رہا ہو یا چائے پی رہا ہو تو اسے سلام کرنا کیسا ہے؟ اگر کوئی ایسے شخص کو سلام کر لے تو وہ فوراً جواب دے یا کھانے پینے سے فارغ ہونے کے بعد؟ بینوا اتوجروا۔

**الجواب:-** جو کھانا یا بسکٹ کھا رہا ہو اگر اس کے منہ میں لقمہ ہے تو اسے سلام نہ کرے۔ اگر کوئی ایسے شخص کو سلام کر لے تو اسے اختیار ہے خواہ اسی وقت جواب دے یا بعد میں۔ اور جو چائے یا پانی پی رہا ہو اسے سلام کرنے میں حرج نہیں کہ وہ جواب دینے سے عاجز نہیں۔ حضرت علامہ صکفی علیہ الرحمہ تحریر فرماتے ہیں: ”بكره على عاجز عن الرد حقيقة كاكل ولو سلم لا يستحق الجواب اه.“ (در مختار مع شامی جلد ششم صفحہ ۴۱۵) شامی میں ہے: ”تو: كاكل ظاهره ان ذلك مخصوص بحال وضع اللقمة في الغم ومضع و امام قبل وبعد فلا يكره لعدم العجز اه.“ اور حضور صدر الشریعہ رحمۃ اللہ تعالیٰ علیہ تحریر فرماتے ہیں: ”لوگ کھانا کھا رہے ہوں اس وقت کوئی آیا تو سلام نہ کرے یہ اس وقت ہے کہ کھانے والے کے منہ میں لقمہ ہے اور وہ چبا رہا ہے اور اس وقت وہ جواب دینے سے عاجز ہے۔“ (بہار شریعت حصہ ۱ صفحہ ۹۰) واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد رضوی مصباحی

۳ شعبان المعظم ۱۴۲۰ھ

**مسئلہ:-** از: محمد ظفر امام القادری، سویشور ڈاکخانہ خاص، ضلع الموڈہ، یو پی

آج کل آنسو، کالجوں، کورس، پکچریوں اور دیگر محکموں میں زیادہ تر غیر مسلم آفسر وغیرہ ہیں اگر ان سے نمسکار اور نمستے وغیرہ نہ کیا جائے تو آپس میں تعلقات برقرار نہ رہنے کی وجہ سے بہت سے کاموں میں دشواری ہوتی ہے تو انہیں سلام علیک وغیرہ کہیں یا نمستے وغیرہ لفظوں سے سلام کیا جائے؟ بینوا اتوجروا۔

**الجواب:-** اعلیٰ حضرت امام احمد رضا محدث بریلوی رضی اللہ عنہ ربہ القوی سے دریافت کیا گیا کہ جواب سلام کفار و ہنادک کن الفاظ میں دیے جائیں اور خود بھی ضرورت و بے ضرورت ان کو سلام کرے تو کس طور سے؟ اس کے جواب میں آپ تحریر فرماتے ہیں: ”کافر کو بے ضرورت ابتداً اسلام ناجائز ہے“ نص علیہ فی الحدیث و الفقہ ”اور ہندوستان میں وہ طرق تحیت

جاری ہیں کہ بضرورت بھی انہیں سلام شرعی کرنے کی حاجت نہیں مثلاً یہی کافی کہ لالہ صاحب یا ابو صاحب فٹشی صاحب یا بے سر جھکائے سر پر ہاتھ رکھ لینا وغیرہ ذلک کافر اگر بے لفظ سلام سلام کرے تو ایسے ہی الفاظ رائج جواب میں بس ہیں اور بلفظ سلام ابتدا کرے تو علماء فرماتے ہیں جواب میں علیک کہہ کر یہ لفظ یہاں مخصوص باہل اسلام ٹھہرا ہوا ہے اور وہ کافر بھی اسے جواب سلام نہ سمجھے گا بلکہ اپنے ساتھ استہزاء خیال کرے گا تو جس لفظ سے مناسب جانے جواب دے لے اگرچہ سلام کے جواب میں سلام ہی کہہ کر "فقد نص محمد انه ینوی فی الجواب السلام فافہم" (فتاویٰ رضویہ جلد پنجم نصف اول صفحہ ۶۵)

لہذا کافر کلرک یا آفیسر کو صاحب کہتے ہوئے سر پر ہاتھ رکھ لے سلام نہ کرے اور اگر اس سے کام نہ چلے تو بدرجہ مجبوری نمستے یا نسکار کر سکتا ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیق احمد الرضوی المصباحی

۲۳ جمادی الاول ۱۴۰۳ھ

مسئلہ:- از: مصغیر احمد خاں برکاتی، ایشین فرنیچر، پولیس لائن، چیمبر پور (ایم۔ پی)

کیا فرماتے ہیں مفتیان دین و ملت اس مسئلہ میں کہ زید کہتا ہے وہابی کو دل سے برا مانو جب وہ سلام کرے تو جواب دو مصافحہ کرنے کو ہاتھ بڑھائے تو مصافحہ کرو۔ جب سلام کا جواب و مصافحہ سے منع کرتا ہوں تو کہتا ہے کہ یہ بات ٹھیک نہیں ہے بات چیت کے دوران جلی کٹی سنانے پر کہتا ہے کہ یہ کوئی ایمان تھوڑی ہے اگر برا بھلا کہتا ہے تو پیچھے کہو سامنے مت کہو ہماری پوزیشن خراب ہوتی ہے۔ دریافت طلب امر یہ ہے کہ ان کے سلام کا جواب دینا ان سے مصافحہ کرنا اور ان سے تعلقات رکھنا کیسا ہے؟ بینوا توجروا۔

الجواب:- وہابیوں کے پیشواں برطانیق فتاویٰ حسام الحرمین الصوارم الہندیہ کافر و مرتد ہیں۔ اور سارے وہابی ان کو اپنا پیشوا اور مسلمان مانتے ہیں اور ان کے حامی ہیں جس کے سبب وہ بھی کافر و مرتد ہیں۔ ایسا ہی فتاویٰ رضویہ جلد سوم صفحہ ۱۷۰ میں ہے۔

لہذا زید کا یہ کہنا بالکل غلط ہے "کہ جب وہ سلام کرے تو جواب دو، مصافحہ کرنے کو ہاتھ بڑھائے تو مصافحہ کرو۔" اس لئے کہ جب وہابیہ کافر و مرتد اور گمراہ و بد مذہب ہیں تو انہیں دل سے برا جانتا بھی ضروری ہے اور ان سے تعلقات رکھنا، ان کے سلام کا جواب دینا اور ان سے مصافحہ کرنا بھی ناجائز و حرام ہے۔

حدیث شریف میں ہے بد مذہب سے دور رہو اور انہیں اپنے سے دور رکھو کہیں وہ تمہیں گمراہ نہ کر دیں جب ان سے ملاقات ہو تو انہیں سلام نہ کرو۔ (ابن ماجہ) اور یہ بھی ہے کہ جب تم کسی بد مذہب کو دیکھو تو اس کے سامنے ترش روئی سے پیش آؤ اس لئے کہ خدائے تعالیٰ ہر بد مذہب کو دشمن رکھتا ہے۔ (ابن عساکر) اور یہ بھی ہے کہ بد مذہب دین اسلام سے ایسا نکل جاتا ہے جیسا

سال چہارم صفحہ ۶۴ کی عبارت پیش کرتا ہے آیا زید کا قول صحیح ہے یا بکر کا واضح فرمائیں؟ بینوا توجروا۔

**الجواب:-** عورت کی آواز عورت ہے اس میں اختلاف ہے۔ صاحب درمختار کے نزدیک رائج یہی کہ عورت کی آواز عورت نہیں۔ مگر مفتی بہ یہ ہے کہ عورت کی آواز بھی عورت ہے۔ صاحب درمختار کا قول ”و صوتها علی الرائج“ کے تحت علامہ ابن عابدین شامی قدس سرہ السامی تحریر فرماتے ہیں: ”فی الکافی و لاتلبی جہرا لان صوتها عورة و مشی علیہ فی المحيط فی باب الاذان، بحر و من هذا لم یجزان تؤذن المرأة. ۱۱ ملخصاً“ (شامی جلد اول صفحہ ۲۹۹) اور سی۔ مد۔ ۲ میں ہے ”رفع صوتہن حرام۔ ۱۱ اسی لئے علماء نے تصریح فرمادی ہے کہ درمختار معتبر کتاب ضرور ہے مگر اس کے حواشی مثلاً رد المحتار وغیرہ کے بغیر فتویٰ دینا جائز نہیں۔ ایسا ہی فتاویٰ رضویہ جلد ۷ صفحہ ۶۶ میں ہے۔ اور خدائے تعالیٰ کا ارشاد ہے ”و لایضربن بآز جلیهن لیعلم ما یخفین زینتھن“۔ یعنی عورتیں اپنے پیروں کو زمین پر نہ ماریں کہ جن سے ان کی چھپی ہوئی زینت کو لوگ جان جائیں۔ (پارہ ۱۸ سورہ نور آیت ۷) اور جب پیروں کے زیور کی آواز اجنبی مردوں کو سنانا حرام ہو تو اپنی آواز نامحرموں تک پہنچانا بدرجہ اولیٰ حرام ہوگی کہ اس سے میلان اور زیادہ ہوگا۔ جو بڑے بڑے فتنوں کا باعث ہوگا۔ اسی لئے شریعت نے عورتوں کو اذان تک کہنا جائز نہیں بھرا یا۔ تفسیر روح البیان اسی آیت کریمہ کے تحت ہے: ای لایضربن بارجلھن الارض لیتقعقع خلخالھن فیعلم انه ذوات خلخال فان ذلك مما یورث الرجال میلا الیھن و یوھم ان لھن میلا الیھم و اذا کان اسماع صوت خلخالھا للا جانب حراما کان رفع صوتھا بحیث یسمع الاجانب کلامھا حراما بطریق اولی لان صوت نفسها اقرب الی الفتنة من صوت خلخالھا و لذلك کرھوا اذان النساء لانه یحتاج فیہ ان رفع الصوت. ۱۱

اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”عورت کی آواز بھی عورت ہے۔“ (فتاویٰ رضویہ جلد نم نصف آخر صفحہ ۱۲۲) اور حضور مفتی اعظم ہند علیہ الرحمۃ والرضوان تحریر فرماتے ہیں: ”جوڑکیاں بلند آواز سے نعت پڑھتی ہیں وہ گنہگار بد کردار، مستحق تار ہیں۔ نیز وہ مرد بھی جو ان کی آواز پر کان دھرتے ہیں اور ان کی اس حرکت پر خوش ہوتے ہیں، عورت کی آواز بھی عورت ہے۔“ (فتاویٰ مصطفویہ ترتیب جدید صفحہ ۱۳) لہذا بکر کا قول صحیح ہے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد اویس القادری الامجدی

۱۸ رجب المرجب ۱۴۱۱ھ

**مسئلہ:-** از: غلام نبی، اورنگ آباد، خلیل آباد، کبیرنگر

عورتوں کا مردوں کے ساتھ تعمیر مسجد میں بطور امداد کام کرنا جائز ہے یا نہیں؟ بینوا توجروا۔

**الجواب:-** مردوں کے ساتھ عورتوں کو تعمیر مسجد وغیرہ میں کام کرنا جائز نہیں چاہے بطور امداد ہو یا بطور مزدوری کہ

عورت پردہ میں رکھنے کی چیز ہے نہ کہ بے پردہ پھرنے کی۔

حدیث شریف میں ہے "المرأة عورة فاذا خرجت استشرفها الشيطان"۔ یعنی عورت پردہ میں رکھنے کی چیز ہے۔ جب وہ باہر نکلتی ہے تو شیطان اس عورت کو گھورتا ہے۔ (ترمذی شریف صفحہ ۲۲۲) اور دوسری حدیث میں ہے "لا تتبع النظرة النظرة فانها لك الاولى وليست لك الاخرة"۔ یعنی (جنسی عورت پر) ایک نگاہ پڑ جانے کے بعد دوسری نگاہ مت ڈالو کہ اچانک پڑ جانے والی پہلی نگاہ تمہارے لئے معاف ہے دوبارہ دیکھنا جائز نہیں۔ (مسند امام احمد ابن حنبل جلد ششم صفحہ ۴۸) اور ایک ساتھ کام کرنے میں بار بار نظر پڑے گی اس لئے جائز نہیں۔

اور تیسری حدیث میں ہے "ان المرأة تقبل في صورة شيطان و تدبر في صورة شيطان"۔ یعنی عورت شیطان کی صورت میں آگے آتی ہے اور شیطان کی صورت میں پیچھے جاتی ہے۔ (مسلم شریف جلد اول صفحہ ۴۳۹) اور اس کے حاشیہ نووی میں ہے: "قال العلماء معناه الاشارة الى الهوى والدعاء الى الفتنة بها لما جعله الله تعالى في نفوس الرجال من الميل الى النساء والالتذاذ بنظرهن وما يتعلق بهن فهي شبيهة بالشيطان في الدعاء الى الشر يوسوسة وتزيينة له ويستنبط من هذا انه ينبغي لها ان لا تخرج بين الرجال الا لضرورة وانه ينبغي للرجل الغض عن ثيابها والاعراض عنها مطلقاً"۔ اس عبارت کا خلاصہ یہ ہے کہ جس طرح شیطان شرارتوں اور برائیوں کی طرف مائل کرتا ہے ایسے ہی عورتیں بے حیائی، فتنہ و فساد کی طرف لے جانے والی ہیں اس لئے ان سے دور رہنا لازم ہے۔

لہذا مردوں کے ساتھ عورتوں کو کام کرنے کی ہرگز اجازت نہیں۔ البتہ اگر رات میں پردہ کے ساتھ کام کرنا چاہتی ہیں تو کر سکتی ہیں بشرطیکہ وہاں کوئی غیر محرم مرد نہ ہو۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی مصباحی

۷/ رذوالحجہ ۱۴۴۱ھ

**مسئلہ :-** از: محمد احمد انصاری، پچھم محلہ ہستی

کیا فرماتے ہیں مقتیان دین و ملت اس مسئلہ میں کہ اگر مکان کے بیرونی حصہ پر آیہ الکرسی کلمہ طیبہ یا دوسری آیات قرآنیہ کندہ ہوں اور بارش کا پانی ان پر سے گذر کر نالی میں جاتا ہے تو اس کے بارے میں کیا حکم ہے؟ بینوا توجروا۔

**الجواب :-** سینٹ سے بھر کے اسے مٹا دیا جائے۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں کہ: ”دیواروں پر کتابت سے علماء نے منع فرمایا ہے کافی الہندیہ وغیرہ اس سے احتراز ہی اسلم ہے۔ اگر چھوٹ کر نہ بھی گریں تو بارش میں پانی ان پر گذر کر زمین پر آئے گا اور پامال ہوگا غرض منصفہ کا احتمال ہے اور مصلحت کچھ بھی نہیں لہذا اجتنب ہی چاہئے۔“ (فتاویٰ رضویہ جلد نہم نصف آخر صفحہ ۱۳۹) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اظہار احمد نظامی

۲۲ شعبان المعظم ۱۴۱۷ھ

**مسئلہ :-** از: محمد عطاء الرضا برکاتی، مدرسہ رضاء العلوم امجدیہ، گوئدہ

قرآن کی تلاوت کے وقت درمیان میں قاری جب وقفہ کرتا ہے تو اس وقت سبحان اللہ سبحان اللہ زور زور سے کہہ کر اسے داد دینا کیسا ہے؟

**الجواب :-** قرآن کی تلاوت کے وقت جب درمیان میں قاری ٹھہرتا ہے تو اس وقت زور زور سے سبحان اللہ کہہ کر داد دینا غلط اور سخت ناپسند ہے بلکہ قرآن سننے کے وقت ہمہ تن گوش ہو کر تمام حرکات سے باز رہنا چاہئے۔ سیدنا اعلیٰ حضرت محدث بریلوی رضی عنہ ربہ القوی تحریر فرماتے ہیں: ”پنج آیت کے وقت جو آیہ کریمہ ”مَلَكًا مَّحَمَّدًا أَبَا آخَذَ مِنْ رَجَالِكُمْ“ پر اس قدر کثرت سے انگوٹھے چومے جاتے ہیں گویا صدمہ ہوا یا جمع ہو کر چنگ رہی ہیں یہاں تک کہ دو دروالمون کو قرآن عظیم کے بعض الفاظ کریمہ بھی اس وقت اچھی طرح سننے میں نہیں آتے یہ فقیر کو سخت ناپسند گراں گزرتا ہے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد سیر الدین حبیبی مصباحی

۲۷ ربیع الاول ۱۸۱۸ھ

**مسئلہ :-** از: محمد شاہ عالم قادری، میرٹھ ضلع، جوئیپور

کیا فرماتے ہیں مقتیان دین و ملت مندرجہ ذیل مسائل کے بارے میں:

(۱) جو قرآن مجید پرانا ہو گیا کیا اس کو جلا دیا جائے؟ یا مٹی، مین دفن کر دیا جائے یا عدی، تالاب اور کنویں میں ڈال دیا جائے؟ ایک شخص کہتا ہے اسے جلا دیا جائے۔ اور اسٹیکر، سینر، شادی کارڈ اور خط وغیرہ جن میں قرآن کی آیتیں، حدیثیں، درود، شریف اور اولیاء اللہ کے نام و گنبد وغیرہ ہوتے ہیں وہ پھٹنے کے قریب ہو گئے ہیں انہیں جلایا جائے یا کیا کریں؟ بینوا توجروا۔

(۲) مسجد یا گھر کی وہ چٹائی جس پر نماز پڑھتے ہیں ٹوٹ پھوٹ گئی ہے کیا اسے جلا کر اس کی راکھ دواء کے طور پر استعمال

کر سکتے ہیں؟ بینوا توجروا۔

**الجواب:-** (۱) جو قرآن مجید پرانا اور بوسیدہ ہو گیا اس قابل نہ رہا کہ اس میں تلاوت کی جائے اور یہ اندیشہ ہے کہ اوراق بکھر کر ضائع ہوں گے تو کسی پاک کپڑے میں لپیٹ کر احتیاط کی جگہ دفن کرو یا جائے اور دفن کرنے میں لحد بنائی جائے تاکہ اس پر مٹی نہ پڑے یا اس پر تختہ لگا کر چھت بنا کر مٹی ڈالیں کہ اس پر مٹی نہ پڑے۔ اس کو جلایا نہ جائے۔ ایسا ہی بہار شریعت حصہ ۱۶ صفحہ ۱۱۸ پر فتاویٰ عالمگیری کے حوالہ سے ہے۔ اور اسی طرح وہ اسٹیکر، بینر، شادی کارڈ اور خط وغیرہ جن میں قرآن کی آیتیں، حدیثیں، درود شریف اور اولیاء کرام کے نام و گنبد وغیرہ ہوتے ہیں انہیں بھی مذکورہ طریقے پر دفن کر دیا جائے یا دریا میں ڈال دیا جائے جلانے کی اجازت نہیں۔ مفتاح البیان شرح شرعہ الاسلام صفحہ ۸۱ پر ہے: "اذا بلى المصحف و اندرس مافیہ فانہ یلف فی خرقة طاهرة و یدفن فی مکان طیب بعد ان یحفر له حفيرة و یلحد و لایشق الا اذا جعل علیہ سقفا و حینئذ لا یاس بالشق و لا یصیبه قذر و لا یطأ و احد و فی شرح النقایة ورقة کتب فیہا اسم اللہ و كذلك اسماء الانبیاء و الملائكة و یستغنی عنها تلقی فی الماء جاری و تدفن فی ارض طاهرة و لا تحرق بالنار۔ اه و اللہ تعالیٰ اعلم۔"

(۲) مسجد کی وہ چٹائی جو بے کار اور بوسیدہ ہو گئی قابل استعمال نہ رہی اسے اور گھر کی چٹائی اپنے استعمال میں لا سکتا ہے خواہ جلا کر اس کی راکھ دواء کے طور پر استعمال کرے یا اور دوسرے طریقے پر۔ اعلیٰ حضرت علیہ الرحمۃ والرضوان مسجد کی چٹائی کے بارے میں تحریر فرماتے ہیں: "بیال یا چٹائی بیکار شدہ کہ پھینک دی جائے لے کر صرف کر سکتا ہے۔" (فتاویٰ رضویہ جلد ششم صفحہ ۲۷۲) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: عبد الحمید رضوی مصباحی

**مسئلہ:-** از: محمد نصیر الدین، دارالعلوم جماعتیہ طاہر العلوم، چھتر پور

نعلین پاک کے طغرے میں "یا اللہ یا محمد صلی اللہ علیہ وسلم" لکھنا بے ادبی ہے یا نہیں۔ بینوا توجروا۔

**الجواب:-** نعلین پاک کے طغرے میں یا اللہ یا محمد وغیرہ کلمات مقدسہ کا لکھنا ہرگز بے ادبی نہیں جیسا کہ اس پر بسم اللہ شریف لکھنے سے متعلق ایک سوال کے جواب میں مجدد اعظم فاضل بریلوی علیہ الرحمۃ والرضوان تحریر فرماتے ہیں بسم اللہ شریف لکھنے میں کچھ حرج نہیں اگر یہ خیال کیجئے کہ نعل مقدس قطعاً تاج فرق اہل ایمان ہے مگر اللہ عز و جل کا نام و کلام ہر شی سے اجل و اعظم و ارفع و اعلیٰ ہے یونہی تمثال میں بھی احتراز چاہئے تو قیاس مع الفارق ہے اگر حضور سید عالم صلی اللہ علیہ وسلم سے عرض کی جاتی کہ نام الہی یا بسم اللہ شریف حضور اقدس کے نعل اقدس پر لکھی جائے تو پسند نہ فرماتے مگر اس قدر ضروری ہے کہ نعل بحالت استعمال تمثال

محفوظ عن الایزال میں تفاوت ہے اور اعمال کا مدار نیت پر ہے امیر المومنین فاروق اعظم رضی اللہ تعالیٰ عنہ نے جانوران صدقہ کی رانوں پر حبیس فی سبیل اللہ داغ فرمایا تھا حالانکہ ان کی رائیں بہت محل بے احتیاطی ہیں کما فی رد المحتار بلکہ سنن داری شریف میں ہے: "أخبر مالک بن اسمعيل ثنا مندل بن علي العنزي حدثني جعفر بن ابي المغيرة عن سعيد بن جبیر قال كنت اجلس الى ابن عباس فاكتب في الصحيفة حتى تمتلي ثم اقلب نعلی فاكتب في ظهورهما اه" (فتاویٰ رضویہ جلد نهم صفحہ ۹۲-۹۳) واللہ تعالیٰ اعلم.

الجواب صحیح: جلال الدین احمد الامجدی

کتبہ: محمد عالم مصباحی

۲۰ رزی الحج ۱۴۲۲ھ

## باب التداوی

### علاج وغیرہ کا بیان

**مسئلہ :-** از: ظفر الحسن چوروا، گنیش پور، بستی

کیا فرماتے ہیں علمائے دین اور شرع متین مسئلہ ذیل کے بارے میں کہ زید اور بکر اس بات میں اختلاف کرتے ہیں۔ زید کہتا ہے کہ عورت کے بطن میں ٹھہرنے ہوئے حمل کی صفائی مطلقاً ناجائز ہے لیکن بکر کہتا ہے اگر حمل دو مہینے یا اس سے پہلے کا ہو تو صفائی کرانے میں کوئی حرج نہیں اس لئے کہ اس حمل میں حرکت پیدا نہیں ہوتی۔ جان پیدا ہونے کے بعد صفائی نہیں کرایا جاسکتا ہے۔ آیا زید کا قول درست ہے یا بکر کا اگر بکر کا قول درست ہے تو کتنے دنوں میں حمل میں جان پیدا ہوتی ہے۔

(ب) استقرار حمل کے خوف سے جو لوگ ہمبستری کے وقت نیرودھ کا استعمال کرتے ہیں۔ یا جو عورتیں سہ سالہ یا پنج سالہ کا پرٹی لگو لیتی ہیں تاکہ تین سال یا پانچ سال تک حمل نہ ٹھہرے تو کیا نیرودھ اور کا پرٹی کا استعمال اس بیچ سے درست ہے؟

**الجواب :-** (الف) اعلیٰ حضرت امام احمد رضا محدث بریلوی رضی عنہ ربہ القوی اسی طرح کے ایک سوال کے جواب میں تحریر فرماتے ہیں کہ: ”اگر ابھی بچہ نہیں بنا جائز ہے ورنہ ناجائز کہ بے گناہ کا قتل ہے اور چار مہینے میں بچہ بن جاتا ہے۔“ (فتاویٰ رضویہ جلد نہم نصف آخر صفحہ ۱۵۱) اور تحریر فرماتے ہیں کہ ”جان پڑ جانے کے بعد اسقاط حمل حرام ہے اور ایسا کرنے والا گویا قاتل ہے اور جان پڑنے سے پہلے اگر کوئی ضرورت ہو تو حرج نہیں۔“ (ایضاً صفحہ ۲۶۰) لہذا اگر ضرورت ہو تو چار مہینے سے پہلے حمل گرانا جائز ہے زید کا قول صحیح نہیں۔

(ب) جبکہ جان پڑنے سے پہلے ضرورۃً حمل گرانا جائز ہے تو وقتی طور پر استقرار حمل کے روکنے کے لئے نیرودھ وغیرہ کا استعمال کرنا یا چار یا پنج سال تک ولادت کو روکنے کے لئے کوئی طریقہ اختیار کرنا بدرجہ اولیٰ جائز ہے۔ البتہ ہمیشہ کے لئے قوت تولید ختم کر دینا جائز نہیں۔ واللہ تعالیٰ اعلم۔

کتبہ: جلال الدین احمد الامجدی

۲ محرم الحرام ۱۴۱۸ھ

**مسئلہ :-** از: ڈاکٹر سعید احمد، سنڈیلہ، ہرودئی (یو۔ پی)

کیا فرماتے ہیں علماء دین ومفتیان شرع متین مسائل ذیل میں:

(۱) ایک مسلمہ حاملہ جو تندرست اور مستعیاب ہے اور تین چار بچے بھی اس کے موجود ہیں اب وہ زیادہ بچے نہیں چاہتی ہے اس وجہ



سے وہ حمل زائل کرانا چاہتی ہے تو کیا اس کا حمل ساقط کرنا جائز ہے یا نہیں؟

(۲) ایک غیر مسلمہ جو تندرست ہے وہ اپنا حمل زائل کرانا چاہتی ہے تو کیا اس غیر مسلمہ حاملہ کا حمل گرانا جائز ہے یا نہیں؟

(۳) ایک ایسی حاملہ جو مسلمہ ہے یا غیر مسلمہ اس کا نصف حمل زائل ہو گیا اور خون جاری ہے اور خون بند ہونے کی کوئی صورت بھی نہیں لگتی تو کیا اس کی مکمل صفائی کرنا جائز ہے یا نہیں؟

(۴) حاملہ نہ ہونے کے بے کسی کو دوا یا انجکشن دینا جائز ہے یا نہیں؟

(۵) ایک حاملہ ایسی ہے کہ خون مسلسل جاری ہے اور ڈاکٹر کا کہنا ہے کہ اگر خون اسی طرح جاری رہا تو حاملہ کی جان کا خطرہ ہے ایسی صورت میں حاملہ کی جان بچانے کے لئے حمل گرانا جائز ہے یا نہیں؟

(۶) ایک ایسی حاملہ جس کا خون جاری ہے اور ڈاکٹر اپنے تجربہ سے یہ بتا رہا ہے کہ جب تک حمل گرایا نہیں جائے گا یہ خون بند نہیں ہو سکتا تو اس صورت میں حمل گرانا کیا ہے؟

(۷) ایک ایسی حاملہ جس کا حمل تین ماہ سے کم ہے تو کیا تین ماہ سے کم کے حمل کو گرایا جاسکتا ہے؟

(۸) ایک ایسی حاملہ جس کو (ٹی۔ بی) یا ایسا مرض ہے کہ اگر اس کا حمل برقرار رکھ جائے تو اس کے جان کا خطرہ ہے اس صورت میں اس کے حمل کو گرا کرنا جائز ہے یا نہیں؟

(۹) ایک ایسی حاملہ جس کا حمل ناجائز ہے یعنی بغیر شادی شدہ تھیں اور بد فعلی کی بنیاد پر حاملہ ہو گئی۔ وہ اپنی عزت بچانے کے لئے حمل گروانا چاہتی ہے تو کیا اس عزت کی حفاظت کے لئے اس کے حمل کو گرایا جاسکتا ہے؟

(۱۰) کسی کو ناجائز حمل ہے اور حاملہ کہتی ہے کہ میرا حمل گرا دیا جائے ورنہ میں خودکشی کر لوں گی کیا حاملہ کو خودکشی سے روکنے کے لئے اس کا حمل گرایا جاسکتا ہے یا نہیں؟

مندرجہ بالا مسائل سے ایک مسلم ڈاکٹر کس طرح سبک دوش ہو سکتا ہے ازراہ کرم قرآن و حدیث و فقہ کے روشنی میں مع حوالہ و وضاحت فرما کر عند اللہ مایجور اور عند الناس مشکور ہوں۔

**الجواب:-** (۱) مسلمہ حاملہ عورت جبکہ تندرست ہے تو اگرچہ اس کے تین چار بچے ہیں اس کا حمل گرانا اور گروانا جائز نہیں کہ امت مسلمہ کے زیادتی کو روکنا ہے۔ اور روزی دینے والا خدائے تعالیٰ ہے۔ اس کا ارشاد ہے: "نحن نرزقکم وایاہم۔" (سورۃ انعام آیت ۱۵۱) واللہ تعالیٰ اعلم۔

(۲) ایسی عورت کا حمل گرانا جائز ہے کہ اس میں کافروں کی تعداد میں کمی کی کوشش ہے۔ واللہ تعالیٰ اعلم۔

(۳) جب کہ خون بند ہونے کی کوئی صورت نہیں تو اس کی مکمل صفائی جائز ہے۔ واللہ تعالیٰ اعلم۔

- (۳) وقتی طور پر ضرورتِ حمل کے استقرار کو روکنے کے لئے دوا یا انجکشن دینا جائز ہے۔ نہ کہ ہمیشہ کے لئے۔ واللہ تعالیٰ اعلم۔
- (۵) اگر واقعی حاملہ کی جان کا خطرہ ہے تو اس کی جان بچانے کے لئے حمل گرانا جائز ہے۔ واللہ تعالیٰ اعلم۔
- (۶) اگر واقعی حمل گرائے بغیر خون بند نہیں ہوگا تو ایسی صورت میں اس کا گرانا جائز ہے۔ واللہ تعالیٰ اعلم۔
- (۷) چار ماہ میں جان پڑتی ہے اس سے پہلے اگر حمل گرائے تو حرج نہیں۔ ایسا ہی فتاویٰ رضویہ جلد نہم نصف آخر صفحہ ۱۵۱ پر ہے۔ واللہ تعالیٰ اعلم۔

- (۸) اس صورت میں بھی جان پڑنے سے پہلے حمل گرانا جائز ہے۔ واللہ تعالیٰ اعلم۔
- (۹) اسی طرح کے ایک سوال کے جواب میں جان پڑنے سے پہلے اعلیٰ حضرت نے مذکورہ فتویٰ میں حمل گرانے کو جائز تحریر فرمایا ہے۔ واللہ تعالیٰ اعلم۔

- (۱۰) اس صورت میں بھی جان پڑنے سے پہلے حمل گرانا جائز ہے۔ واللہ تعالیٰ اعلم۔

کتبہ: جلال الدین احمد الامجدی

یکم محرم الحرام ۱۴۲۰ھ

مسئلہ:- از: جمیل میڈیکل اسٹور، مقہر بازار، بلرام پور

خالدہ کے تین چار بچے ہیں اب وہ ایسی دوا استعمال کرتی ہے کہ آئندہ بچے نہ ہوں اور کہتی ہے کہ زیادہ بچے ہو جائیں گے تو کون پڑھائے لکھائے گا جبکہ اس کا شوہر اچھی طرح کہتا ہے تو اس کے بارے میں شریعت کا حکم کیا ہے؟ یحییٰ توجروا۔

الجواب:- صورت مسئلہ میں خالدہ کا محض اس خوف سے کہ زیادہ بچے ہو جائیں گے تو کون پڑھائے لکھائے گا حمل نہ ٹھہرنے کی دوا کا استعمال جائز نہیں کہ کم پڑھا لکھا شخص بھی اپنی زندگی اچھی طرح گزار سکتا ہے۔ اس لئے کہ اللہ تعالیٰ سب کو روزی دینے والا ہے۔ اسی کا ارشاد ہے: "نحن نرزقکم وایاہم" (پارہ ۷ سورۃ انعام آیت ۱۵۱) اور مذکورہ دوا استعمال کرنے کی صورت میں امت مسلمہ کی زیادتی کو روکنا ہے حالانکہ حضور صلی اللہ علیہ وسلم نے اس کی زیادتی کو پسند فرمایا۔ حدیث شریف میں ہے: "تزوجوا الولود والولود فانی مکاثر بکم الامم" (مشکوٰۃ شریف صفحہ ۲۶۷) لیکن اگر جانتی ہے کہ حمل ٹھہرنے کی وجہ سے اس کی صحت خراب ہو جائے گی یا چھوٹا بچہ ہے جس کی تندرستی دودھ نہ ملنے کی بنا پر خراب ہو جائے گی تو اس قسم کی مجبوری کے تحت وقتی طور پر حمل نہ ٹھہرنے کی دوا وغیرہ کا استعمال درست ہے اور ہمیشہ کے لئے بچہ پیدا کرنے کی طاقت ختم ہو جانے کے لئے ایسی چیز کا عمل میں لانا حرام و ناجائز ہے۔ واللہ تعالیٰ اعلم۔

کتبہ: اشتیاق احمد مصباحی بلرام پوری

الجواب صحیح: جلال الدین احمد الامجدی

۳۰ صفر المظفر ۱۴۲۰ھ

**مسئلہ:-** از: محمد ظفر امام القادری، دارو حال، سویشور، الموزہ

زید کے یہاں دو جڑوا بچے پیدا ہوئے ہندہ اور فوضیہ ہندہ دونوں کے پیٹ سر ہاتھ اور پیر الگ الگ ہیں مگر اندرونی اعضاء ایک دوسرے سے ملے ہوئے ہیں۔ ڈاکٹروں کے بقول ہندہ کا دل بہت بڑا ہے لیکن کسی کام کا نہیں اس کے پیچھے بڑے بھی کام نہیں کرتے اور اس کے دماغ کی نشو و نما کھل نہیں ہے بشکل ایک آنکھ کھول پاتی ہے اور کھانے کے لئے چوسنے پر گزر ہوتا ہے۔ اس کے برعکس فوضیہ کا دماغ عام لوگوں کی طرح ہے دل اور پیچھے بڑے اچھی طرح کام کر رہے ہیں اس کے دماغ اور پیچھے بڑے ہندہ کے لئے بھی کام کرتے ہیں یعنی ہندہ کی زندگی فوضیہ پر منحصر ہے ڈاکٹروں کا کہنا ہے کہ اگر دونوں کو الگ نہیں کیا گیا تو دونوں تین سے چھ مہینے کے اندر مر سکتی ہیں اور الگ کر دینے پر ہندہ کا زندہ رہنا محال ہے مگر فوضیہ کے زندہ رہنے کا پتہ نونے فیصد امید ہے اور اس کے پیشاب و پامخا نہ کا راستہ بذریعہ آپریشن بنانا پڑے گا۔ اب دریافت طلب امور یہ ہیں کہ اس حالت میں آپریشن کے ذریعہ الگ کرنا جائز ہوگا یا نہیں؟

(۲) ایک کی زندگی برقرار رکھنے کے لئے دوسری کی زندگی ختم کر دینا کیسا ہے؟

(۳) جب ہندہ کے دل و دماغ اور پیچھے بڑے کام ہی نہیں کرتے تو اسے انسان مانا جائے یا نہیں؟ بینوا توجروا۔

**الجواب:-** (۱-۲) ڈاکٹروں کے کہنے کے مطابق جب دونوں بچیوں کے زندہ نہ رہنے کا ظن غالب ہو جائے تو ایک کی جان بچانے کے لئے دونوں کو آپریشن کے ذریعہ الگ کر دیا جائے۔ خواہ دوسری بچی (ہندہ) زندہ رہے یا مر جائے۔ واللہ تعالیٰ اعلم۔

(۳) ہندہ کو بے شک انسان ہی مانا جائے کہ اللہ تعالیٰ کی یہ قدرت ہے کہ انسان کو طرح طرح سے پیدا فرماتا ہے۔

واللہ تعالیٰ اعلم۔

صحیح الجواب: جلال الدین احمد الامجدی

مکتبہ: اشتیاق احمد الرضوی المصباحی

۲۲ جمادی الاول ۱۴۲۱ھ

**مسئلہ:-** از: مہدی حسن، پبلی ہیٹ

میں نے کتاب میں پڑھا ہے کہ گائے کا پیشاب اور گوبر کے استعمال سے کینسر، ٹی بی، شوگر اور ہارٹ ایک جیسے موذی امراض ٹھیک ہو رہے ہیں ایسی صورت میں ان کا استعمال جائز ہے یا نہیں نیز ڈاکٹروں نے اخبار میں لکھا ہے کہ خود کا پیشاب استعمال کرنے سے بہت سی بیماریوں سے نجات ملتی ہے ایسی حالت میں استعمال کرنا صحیح ہے یا نہیں؟ بینوا توجروا۔

**الجواب:-** حضرت صدر الشریعہ علامہ امجد علی علیہ الرحمۃ والرضوان تحریر فرماتے ہیں ”حرام اور نجس چیز کو دوا کے طور پر

بھی استعمال کرنا جائز نہیں۔ حدیث شریف میں ہے کہ: ”حرام چیزوں میں اللہ تعالیٰ نے شفا نہیں رکھی۔“ (بہار شریعت حصہ ۱۶ صفحہ ۱۲۶) دوسری حدیث میں ارشاد ہے ”نہی رسول اللہ صلی اللہ علیہ وسلم عن الذواء الخبیث۔“ یعنی رسول اللہ صلی اللہ علیہ وسلم نے نجس اور حرام چیزوں سے علاج کرنے کو منع فرمایا۔ (ترمذی شریف جلد دوم صفحہ ۲۴)

اور در مختار مع شامی جلد ۶ صفحہ ۳۸۹ پر ہے: ”کحل قدا و لایجوز الا بطاهر۔“ یعنی صرف پاک چیزوں سے ہی علاج کرنا جائز ہے۔ اھ“ اور گائے کا گوہر اس کا پیشاب اور آدمی کا پیشاب سب نجاست ہیں۔ لہذا ان سے علاج کرنا حرام ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حبیب اللہ المصباحی

۶ مؤوالقعدہ ۲۱ھ

**مسئلہ:-** از: برکت القادری جو دھپوری، دارالعلوم فیضان اشرف بائنی، ناگور

اس دور جدید میں مرد کی نمیندی ہوتی ہے کیا یہ ازروئے شرع درست ہے؟ بینوا توجروا۔

**الجواب:-** پیدائش کو روکنے کے لئے نمیندی کرنا یا کرنا خواہ مرد کی ہو یا عورت کی ہرگز جائز نہیں۔ بلکہ حرام ہے کہ

اس میں خدائے تعالیٰ کی پیدا کی ہوئی چیز کا بگاڑنا ہے جس کی حرمت قرآن وحدیث سے ثابت ہے۔ خدائے تعالیٰ کا ارشاد ہے: ”وَلَا تُرْسِلْهُمْ فَلْيَغْيِرْ خَلْقَ اللَّهِ۔“ یعنی شیطان بولا میں ان کو بہکاؤں گا تو وہ اللہ کی پیدا کردہ چیزوں کو بدلیں گے۔ (پارہ ۵ سورہ نساء آیت ۱۱۹) اسی کے تحت تفسیر صاوی جلد اول صفحہ ۲۳۱ پر ہے: ”من ذلك تغيير الجسم۔“ یعنی اسی میں سے جسم کی تغییر ہے اھ۔ اور تفسیر کبیر جلد چہارم صفحہ ۲۲۳ پر ہے: ”ان معنى تغيير خلق الله ههنا هو الاختصاص۔“ یعنی اللہ کی پیدا کردہ چیزوں کو بدلنے کا معنی ہے خسی کرنا۔ اھ

اور حدیث شریف میں حضرت عبداللہ بن مسعود رضی اللہ عنہ سے مروی ہے: ”فقلنا الانستخصی فنہانا عن ذلك۔“ یعنی ہم نے (رسول اللہ صلی اللہ علیہ وسلم) سے عرض کیا کہ کیا ہم خسی ہونے کی خواہش نہ کریں تو آنحضور صلی اللہ علیہ وسلم نے ہم کو اس سے منع فرمایا۔ (بخاری شریف جلد دوم صفحہ ۷۵۹) اور اسی کے تحت علامہ ابن حجر عسقلانی رحمہ اللہ علیہ تحریر فرماتے ہیں: ”هو نهی تحريم بلاخوف في بني آدم لما تقدم، وفيه ايضا من المفاسد تعذيب النفس و التشويه مع ادخال الضرر الذي قد يفرض الى الهلاك، وفيه ابطال معنى الرحولية و تغيير خلق الله و كفر النعمة لان خلق الشخص رجلا من النعم العظيمة فاذا ازال ذلك تشبه بالمرأة و اختار النقص على الكمال۔“ (فتح الباری جلد ۱۷ صفحہ ۱۴۷)

اور ایک دوسری حدیث میں ہے کہ رسول اللہ صلی اللہ علیہ وسلم نے ارشاد فرمایا: "لینس منا من خصی و اختصى۔" یعنی جس نے دوسرے انسان کو خصی کیا یا خود خصی ہوا وہ ہم میں سے نہیں۔ اھ (المعجم الكبير للطبرانی جلد ۱۱ صفحہ ۱۱۶) اور فتاویٰ عالمگیری جلد ۱۲ صفحہ ۳۵ پر ہے: "اخصاء بنی آدم حرام بالاتفاق۔ اھ" اور حضور مفتی اعظم ہند علیہ الرحمۃ والرضوان تحریر فرماتے ہیں: "ضبط تولید کے لئے مرد کی نسبندی یا عورت کا آپریشن شرعاً ناجائز و حرام ہے۔ نیز اس میں بے وجہ شرعی ایک نس یا عضو کا ناجائز ہونا ہے وہ ایسی نس ایسا عضو جو تولید و تناسل کا ذریعہ ہے اور بے ضرورت شرعی دوسرے کے سامنے ستر وہ بھی ستر غلیظ کھولا جاتا ہے اور اس کو چھوتا بھی ہے اور یہ تینوں امور حرام ہیں اور یہ قاطع تو والد ہونے کے سبب معنی خصی میں داخل اور انسان کا خصی ہونا اور کرنا بھی نص قرآن وحدیث سے حرام ہے" اھ (فتاویٰ مصطفویہ صفحہ ۵۳۱)

لہذا نسبندی کرنا یا کرنا شریعت اسلامیہ میں ہرگز جائز نہیں حرام اور اشد حرام ہے اور اس میں تکلیف کے علاوہ مردی کو باطل کرنا، خلق الہی کو بگاڑنا اور اس کی نعمت کی ناشکری کرنا اور نقصان کو کمال پر ترجیح دینا بھی ہے اور یہ سب ہرگز جائز نہیں۔ اس لئے تمام مسلمانوں پر لازم ہے کہ اس سے بچیں اور دور بھاگیں۔ تفصیل کے لئے "رسالہ بلیغ الشہادۃ علی حرمة ضبط الولادة" ملاحظہ ہو۔ واللہ تعالیٰ اعلم۔

مکتبہ: عبدالمقتدر نظامی مصباحی

الجواب صحیح: جلال الدین احمد الامجدی

۲۹ ربیع النور ۱۴۲۲ھ

# باب اللہو واللعب

## کھیل کود کا بیان

**مسئلہ :-** از: محمد جمیل اختر رضوی، قصبہ بارہ، کانپور

کیا فرماتے ہیں علمائے دین و مفتیان شرع تین اس مسئلہ میں کہ زید کہتا ہے مزامیر سننا حرام ہے۔ اگر یہ صحیح ہے تو جو شخص

مزامیر سے اس سے مرید ہونا جائز ہے یا نہیں؟ بینوا توجروا۔

**الجواب :-** بیشک مزامیر سننا حرام و ناجائز ہے۔ اس کا سننے والا فاسق ہے۔ اس سے مرید ہونا جائز نہیں۔ اور بعض لوگ

جو اس کا جواز حدیث شریف سے مانتے ہیں وہ غلطی پر ہیں اس لئے کہ مشکوٰۃ شریف صفحہ ۲۷۱ باب اعلان الزکاح کی وہ حدیث جس

میں یہ ذکر ہے کہ لڑکیوں نے حضور صلی اللہ تعالیٰ علیہ وسلم کی موجودگی میں دف بجا کر گایا اس کی شرح میں امام المحدثین حضرت ملا علی قاری

رحمۃ اللہ تعالیٰ علیہ تحریر فرماتے ہیں: "تلك البنات لم يكن بالغات حد الشهوة." یعنی دف بجا کر گانے والی لڑکیاں شہوت کی

حد کو پہنچی ہوئی نہیں تھیں۔ (مرقاۃ شرح مشکوٰۃ جلد سوم صفحہ ۳۱۹) اور مشکوٰۃ شریف صفحہ ۱۲۶ پر باب صلاۃ العیدین کی وہ حدیث جس

میں یہ مذکور ہے کہ حضرت عائشہ رضی اللہ تعالیٰ عنہا دف کے ساتھ لڑکیوں کا گانا سن رہی تھیں اور حضور صلی اللہ تعالیٰ علیہ وسلم اپنے چہر

القدس پر کپڑا ڈالے ہوئے آرام فرما رہے تھے کہ حضرت ابوبکر صدیق رضی اللہ تعالیٰ عنہ تشریف لائے اور انہوں نے لڑکیوں کو گانے

سے منع کیا تو حضور نے فرمایا: "دعہما یا ابابکر فانہا ایام عینہ." یعنی اے ابوبکر لڑکیوں کو ان کی حال پر چھوڑ دو کہ یہ عید کا دن

ہے۔ اس حدیث کی شرح میں حضرت ملا علی قاری رحمۃ اللہ تعالیٰ علیہ "عندہا جاریتان" کے تحت فرماتے ہیں "ای بنتان

صغیرتان." یعنی دف بجا کر گانے والی دو چھوٹی بچیاں تھیں۔ (مرقاۃ شرح مشکوٰۃ جلد دوم صفحہ ۲۳۹) اور حضرت شیخ عبدالحق

محدث دہلوی رحمۃ اللہ تعالیٰ علیہ تحریر فرماتے ہیں "دو دختر بودند از دخترکان انصار." یعنی دف بجانے اور گانے والی انصار کی

لڑکیوں میں سے دو چھوٹی لڑکیاں تھیں۔ (امعة الممعات جلد اول صفحہ ۵۹۹)

اور چھوٹی لڑکیاں غیر مکلف ہوتی ہیں۔ لہذا ان کے دف بجا کر گانے سے مزامیر کے ساتھ قوالی گانے اور اس کے سننے کا

جواز ہرگز ثابت نہیں اسی لئے حضرت محبوب الہی نظام الدین اولیاء رحمۃ اللہ تعالیٰ "نواہد النواہد شریف" میں فرماتے ہیں "مزامیر حرام

است۔" واللہ تعالیٰ اعلم۔

کتبہ: جلال الدین احمد الامجدی

**مسئلہ:-** از: سکین الدین، موضع خاص افسریا، کانپور

کیا حکم کرتے ہیں مفتی صاحب کہ زید کہتا ہے کہ ہمارے یہاں وضو کر کے ٹوپی لگا کے ادب سے دوزانو بیٹھ کر عوام کی موجودگی میں علانیہ ہارمونیم ڈھولک وغیرہ مزامیر کی ساتھ قوالی ہوتی ہے اس طرح سے قوالی سننا جائز ہے؟ لیکن خالد کہتا ہے کہ خوب ٹوپی، وضو، دوزانوں بیٹھے۔ جب مزامیر شامل ہیں جو دلائل شرعیہ کی روشنی میں حرام ہیں تو اس کا سننے والا ہرگز ہرگز لائق بیعت و امامت نہیں ہے۔ حضرت مفتی صاحب دلائل شرعیہ کی روشنی میں جواب سے نوازیں امید ہے ہرگز جواب سے محروم نہیں کریں گے۔ بینوا توجروا۔

**الجواب:-** با وضو بھی مزامیر کے ساتھ قوالی سننا حرام ہے۔ جو لوگ علانیہ اس کے مرتکب ہیں ان کے پیچھے نماز کراہت سے کسی حال میں خالی نہیں۔ ایسا ہی فتاویٰ رضویہ جلد سوم صفحہ ۲۵۱ میں ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد پیرانا احمد انجیدی برکاتی

۲۰ ربیع الاول ۱۴۱۱ھ

**مسئلہ:-** از: محمد اسرار احمد مصباحی، دوست پور، سلطان پور

عربی مدرسہ جہاں پر بچوں کو عربی تعلیم دینا چاہی ہے اس جگہ قوالی کرنا کیسا ہے؟ ایک مولوی صاحب نے کہا کہ بچے عالموں کی بات کو نہیں مانیں گے اور بھد ہو کر غیر مسلموں کو بلوا کر ہارمونیم اور ڈھولک کے ساتھ قوالی کرائی تو اس جگہ قوالی کرانے والوں کے بارے میں شریعت مطہرہ کا کیا حکم ہے؟ بینوا توجروا۔

**الجواب:-** قوالی مع مزامیر یعنی ہارمونیم اور ڈھولک کی ساتھ مطلقاً حرام ہے۔ حدیث شریف میں ہے "لیکونن فی امتی اقوام یستحلون الحرم و الحریر و الخمر و المعازف۔" یعنی ضرور میری امت میں کچھ لوگ ایسے ہونے والے ہیں کہ حلال ظہرائیں گے عورتوں کی شرم گاہ یعنی زنا اور ریشمی کپڑوں اور شراب اور باجوں کو ایسا ہی فتاویٰ رضویہ جلد دوم صفحہ ۲۱۳ پر ہے۔ جن لوگوں نے اس قوالی کی بزم رچائی اور شرکت کی سب گناہ عظیم کے مرتکب ہوئے۔ علانیہ توبہ و استغفار کریں اور آئندہ ایسا نہ کرنے کا عہد کریں اور یہ کہنا کہ ہم عالموں کی بات نہیں مانیں گے گمراہی ہے۔ ایسا کہنے والے پر خاص طور سے توبہ لازم ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی ملہا پوری

**مسئلہ:-** از: ظیل احمد رضوی، پوسٹ ہانگل شریف، ہاویری (کرناٹک)

کیا فرماتے ہیں مفتیان دین و ملت مندرجہ ذیل مسائل کے بارے میں کہ ہمارے یہاں ایک بزرگ تھے۔ ان کے وصال کے بعد باقاعدہ ہر سال ان کا عرس منایا جاتا ہے۔ اس کے لئے عرس کمیٹی ہر فرد سے چندہ وصول کرتی ہے۔ پھر وصول شدہ

چندے سے مندرجہ ذیل امور عمل میں لاتے ہیں۔

(۱) عرس میں مزامیر کے ساتھ قوالی ہوتی ہے جس میں قوال اور قوالہ کو بلاتے ہیں۔ نیز کشتی کا مقابلہ اور کرکٹ ٹورنامنٹ کراتے ہیں۔ اس میں چندہ دینا کیسا ہے؟

(۲) باقی بچی ہوئی رقم سے کچھ ضرورت مندوں کو اس شرط کے ساتھ دیتے ہیں کہ وہی رقم سے زیادہ واپس کرنا ہے۔ مثلاً دس ہزار روپے دیں تو سال بھر کے بعد اس کو چندہ ہزار روپے جمع کرنا ہوگا تو یہ زیادہ رقم سود ہے یا نہیں؟

(۳) اور اس طور پر جمع شدہ رقم سے مزار کا گنبد اور مزار سے متعلق تعمیراتی کام یا مسجد مدرسہ وغیرہ کی تعمیر میں خرچ کرتے ہیں۔ نیز اسی آمدنی کو دیگر کار خیر میں بھی صرف کرتے ہیں۔ مثلاً علماء کرام کی تقاریر یا کسی ضرورت مند کی ضرورت پوری کی جاتی ہے۔ تو جمع شدہ رقم ان امور میں خرچ کرنا شرعاً کیسا ہے؟ بینوا توجروا۔

**الجواب:-** بزرگان دین کا عرس کرنا یقیناً جائز و مستحسن اور کار ثواب ہے۔ لیکن اس میں مزامیر (ڈھول، ستار، بانسری وغیرہ) کے ساتھ قوالی کا ہونا حرام و سخت ناجائز ہے۔ اللہ تعالیٰ کا ارشاد ہے: "وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ" (پارہ ۲۱ سورہ لقمان آیت ۶) اور حضرت صدر الشریعہ علیہ الرحمۃ تحریر فرماتے ہیں "سامع بازمیر حرام است۔" (فتاویٰ امجدیہ جلد چہارم صفحہ ۱۳۹) اور در مختار مع شامی جلد پنجم صفحہ ۳۳۵ پر ہے "الملاہی کلھا حرام قال ابن مسعود رضی اللہ عنہ صوت اللہو و الغناء یبیت النفاق فی القلب کما یبیت الماء النبات. و فی البزازیۃ استماع صوت الملاہی کضرب قصب و نحوه حرام لقولہ علیہ الصلاۃ و السلام استماع الملاہی معصیۃ و الجلوس علیہا فسق و التلذذ بہا کفر ای بالنعمة اھ ملخصاً" اور نیز عورت قوالہ کا مجمع عام میں قوالی گانا اشد حرام کہ عورت کی آواز بھی عورت ہے اور غیر محرم عورت کو دیکھنا اور اس کی آواز سننا بھی ناجائز ہے۔ فتاویٰ امجدیہ جلد چہارم صفحہ ۴۲ پر ہے عورتوں کا گانا جب مزامیر کے ساتھ ہو یا آواز اجنبی تک پہنچے یہ بھی حرام ہے۔

اور کشتی کا مقابلہ اگر لہو و لعب کے طور پر نہ ہو بلکہ اس لئے ہو کہ جسم میں قوت آئے اور کفار سے لڑنے میں کام آئے تو جائز ہے۔ بشرطیکہ ستر پوشی کے ساتھ ہو۔ یعنی ناف سے گھٹنوں کے نیچے تک چھپا رہے۔ لیکن آج کل برہنہ ہو کر صرف ایک لنگوٹ یا جاگلیا پہن کر لڑتے ہیں یہ ناجائز و حرام ہے۔ اور ہا کرکٹ ٹورنامنٹ تو اس میں تضحیٰ اوقات ہے درست نہیں اور اگر یہ نماز سے غافل کر دے جیسا کہ آج کل بکثرت ٹورنامنٹ میں دیکھا جا رہا ہے کہ لوگ نماز سے غافل ہو کر اس میں شامل ہوتے ہیں تو یہ حرام ہے۔

لہذا اس میں چندہ دینا حرام و ناجائز ہے کہ گناہ پر مدد کرنا ہے قرآن مجید میں ہے: "وَلَا تَعَاوُنُوا عَلَى الْإِثْمِ وَالْعُدْوَانِ" یعنی گناہ اور زیادتی پر مدد نہ کرو۔ (پ ۶ سورہ مائدہ آیت ۲) واللہ تعالیٰ اعلم۔



(۲) چندہ کی بچی ہوئی رقم سے ضرورت مندوں کو سال بعد زائد رقم واپس کرنے کی شرط پر دینا یقیناً سود ہے کہ حدیث شریف میں ہے: کمل قرض جر منفعة فهو ربا" اور سود کا لینا اور دینا حرام ہے۔ خدائے تعالیٰ کا ارشاد ہے: "و اجل الله البيع و حرم الربو" یعنی اللہ تعالیٰ نے بیع کو حلال کیا اور سود کو حرام فرمایا (پ ۳ سورہ بقرہ آیت ۲۷۵) اور حدیث شریف میں ہے حضور صلی اللہ علیہ وسلم نے ارشاد فرمایا: "الربا سبعون جزء اليسر ها ان ينكح الرجل امه" یعنی سود کا گناہ متر درجہ ہے۔ ان میں سب سے کم درجہ یہ ہے کہ کوئی شخص اپنی ماں سے زنا کرے۔ (مشکوٰۃ شریف باب الربا ص ۲۳۶)

اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "اگر قرض دیا جائے اور ایک پیسہ زیادہ ٹھہرایا جائے تو حرام قطعی ہے" (فتاویٰ رضویہ جلد ہفتم ص ۲۴۸) واللہ تعالیٰ اعلم۔

(۳) جمع شدہ رقم میں جو زراصلی ہے خالص چندہ کی رقم ہے اور جو زائد رقم قرض خواہ سے وصول کی گئی ہے وہ سود ہے اور سود حرام قطعی ہے اور حرام مال ہرگز کسی کار خیر میں استعمال نہیں کیا جاسکتا۔ حدیث شریف میں ہے: "لا يقبل الله الا الطيب" اھ لہذا زائد رقم جن لوگوں سے لی ہے انہیں واپس کر دے اور وہ نہ ہوں تو ان کے ورثہ کو دیدے اور وہ بھی نہ ہوں تو فقراء و مساکین پر صدقہ کر دیں۔ حضرت صدر الشریعہ علیہ الرحمۃ والرضوان تحریر فرماتے ہیں: "حرام مال سے نیک کام نہیں کیا جاسکتا" (فتاویٰ امجدیہ جلد چہارم ص ۲۳۷) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد شبیر قادری راجپوری

مسئلہ:- از: بندہ نواز ہاشم، بیجاپور، (کرناٹک)

کیا فرماتے ہیں مفتیان دین و ملت اس مسئلہ میں کہ قوالی سننا، قوالی کے وقت فوٹو کھینچنا، ناچنا، پیسہ لٹانا اور روپیہ کا مالا پہنانا کیسا ہے؟ سلسلہ چشتیہ کے لوگ کہتے ہیں کہ قوالی جائز ہے تو اس کے بارے میں کیا حکم ہے؟ بینوا توجروا۔

الجواب:- قوالی جو عام طور پر رائج ہے وہ مزامیر ہی کے ساتھ ہے اور حرام ہے۔ صحیح بخاری شریف کی حدیث میں حضور صلی اللہ علیہ وسلم نے ارشاد فرمایا ہے "لیکونن فی امتی اقوام یستحلون الحرم و الحریر الخمر و المعازف۔" یعنی ضرور میری امت میں وہ لوگ ہونے والے ہیں جو حلال ٹھہرائیں گے عورتوں کی شرم گاہ یعنی زنا اور لاشمی کپڑوں اور شراب اور باجوں کو اھ (بحوالہ فتاویٰ رضویہ جلد نم نصف اول صفحہ ۱۹۹) اور اعلیٰ حضرت قدس سرہ العزیز اسی صفحہ پر مزامیر کے ساتھ قوالی کے بارے میں تحریر فرماتے ہیں کہ "قوالی حرام ہے اور حاضرین سب گنہگار ہیں۔ اھ اور فوٹو کھینچنا بھی حرام کہ جاندار کی تصویر بنانا یا کمرہ کے ذریعہ کھینچنا دونوں حرام ہے۔ اسی جلد کے صفحہ ۱۷ میں اعلیٰ حضرت علیہ الرحمۃ تحریر فرماتے ہیں کہ "صورت گری جاندار مطلقاً حرام ست سایہ دار باشد یا بے سایہ دیتی باشد یا نکس۔ اھ"

اور قوالی سننے کے ساتھ پیہ لٹانا، ناچنا اور روپیہ کا مالا پہنانا یہ بھی حرام ہے کہ اس میں قوالوں کی حوصلہ افزائی اور گناہ پر اعزاز ہے۔ اور سلسلہ چشتیہ کے جو لوگ قوالی کو جائز بتاتے ہیں یہ ان کی سخت غلطی اور محبوبان خدا اکابر سلسلہ چشتیہ کے اقوال کو جھٹلانا اور ان پر تہمت لگانا ہے۔ جیسا کہ اعلیٰ حضرت قدس سرہ تحریر فرماتے ہیں کہ ”کاش آدمی گناہ کرے اور گناہ جانے اقرار لائے اصرار سے باز آئے لیکن یہ تو اور بھی سخت ہے کہ ہوس پالے اور الزام بھی ٹالے اپنے لئے حرام کو حلال بنا لے پھر اسی پر بس نہیں بلکہ معاذ اللہ اس کی تہمت محبوبان خدا اکابر سلسلہ عالیہ چشت قدس سرہ کے سر دھرتے ہیں۔ نہ خدا سے خوف نہ بندوں سے شرم کرتے ہیں حالانکہ خود حضور محبوب الہی سیدی و مولائی نظام الحق والدین سلطان الاولیاء رضی اللہ تعالیٰ عنہ و عنہم ”فوائد الفوائد شریف“ میں فرماتے ہیں ”مزامیر حرام ست“ مولانا فخر الدین زراوی خلیفہ حضور سیدنا محبوب الہی رضی اللہ تعالیٰ عنہما نے حضور کے زمانہ مبارک میں خود حضور کے حکم احکم سے مسئلہ سماع میں رسالہ ”کشف القناع عن اصول السماع“ تحریر فرماتے ہیں اس میں صاف ارشاد ہے کہ ”اما سماع مشایخنا رضی اللہ تعالیٰ عنہم فبرئى عن هذه التهمة و هو مجرد صوت القوال مع الاشعار المشعرة من کمال صنعة اللہ تعالیٰ۔“ یعنی ہمارے مشائخ کرام رضی اللہ تعالیٰ عنہم کا سماع اس مزامیر کے بہتان سے بری ہے وہ صرف قوال کی آواز ہے ان اشعار کے ساتھ جو کمال صنعت الہی سے خبر دیتے ہیں اھ

پھر چند سطر بعد تحریر فرماتے ہیں کہ نیز سیر الاولیاء شریف میں ہے ”بعد ازاں کچھ گفت چوں ایں طائفہ ازاں مقام بیروں آمدند بایشان گفتند کہ شاہچہ کردید در ایں جمع مزامیر بود سماع چگونہ شنیدید و رقص کردید ایشاں جواب دادند کہ ماچناں مستغرق سماع بودیم کہ نہ انقسم کہ ایں جامع مزامیر ست یا نہ حضرت سلطان المشائخ فرمود ایں جواب ہم چیزے نیست ایں سخن در ہمہ مصیبتہا بیاید۔“ یعنی بعد اس کے حضور کی خدمت شکایت گذری اور حضور نے اس کا وہ جواب فرمایا۔ ایک صاحب نے ان کا یہ عذر گزارش کیا کہ جب وہ طائفہ صوفیہ اس جگہ سے باہر آیا۔ لوگوں نے ان سے کہا یہ کیا کیا؟ ایسے مجمع میں جہاں مزامیر تھے تم نے سماع کیسے سنا؟ اور کیوں رقص کیا؟ انہوں نے جواب دیا کہ ہم سماع میں ایسے مستغرق تھے کہ ہمیں خبر ہی نہیں تھی کہ یہاں مزامیر ہیں یا نہیں۔ حضور سلطان المشائخ نے ارشاد فرمایا۔ یہ جواب بھی کچھ نہیں کہ یہ عذر باطل تو تمام مصیبتوں پر ہو سکتا ہے اھ۔

مسلمانو! کیسا صاف ارشاد ہے کہ مزامیر ناجائز ہے اور اس عذر کا کہ ہمیں استغراق کے باعث مزامیر کی خبر نہ ہوئی کیا مسکت جواب عطا فرمایا کہ ایسا حیلہ ہر گناہ میں چل سکتا ہے شراب پئے اور کہہ دے شدت استغراق کے باعث ہمیں خبر نہ ہوئی کہ شراب ہے یا پانی۔ زنا کرے اور کہہ دے غلبہ حال کے سبب تمیز نہ ہوئی کہ جو رہے یا بیگانی۔ اھ (فتاویٰ رضویہ جلد نہم نصف اول صفحہ ۲۰۰ تا ۲۰۹) واللہ تعالیٰ اعلم۔

کتبہ: سلامت حسین نوری

الجواب صحیح: جلال الدین احمد الامجدی

مسئلہ :- از محمد پرویز عالم، گکيا، بہار

تعلیمی تاں کھیلنا جائز ہے یا نہیں؟ بکر کہتا ہے کہ تعلیمی تاں کھیلنا جائز نہیں کہ وہ بھی ایک قسم کا تاں ہے اور شریعت میں ہر قسم کے تاں کو ناجائز بتایا گیا۔ اور خالد کہتا ہے کہ تعلیمی تاں کھیلنا جائز ہے کیوں کہ تعلیمی تاں کھیلنے سے صلاحیت بڑھتی ہے۔ اور علم میں اضافہ ہوتا ہے تو کس کا قول درست ہے؟ بینوا توجروا۔

الجواب :- تعلیمی تاں ایک کھیل ہے اور شریعت نے ہر طرح کے کھیل اور بیکار کام کو ناجائز ٹھہرایا ہے حدیث شریف میں ہے کُلُّ شَيْءٍ يَلْهُو بِهِ الرَّجُلُ بَاطِلٌ إِلَّا الرِّمِيَّةَ بِقَوْسِهِ وَتَدْيِيْبَهُ فَرَسَهُ مَلَاعِبَتَهُ أَمْرٌ آتَاهُ فَانْهَنَ مِنْ الْحَقِّ۔ رواہ الترمذی۔ یعنی جتنی چیزوں سے آدمی کھیلتا ہے سب باطل ہے مگر کمان سے تیر چلانا اور گھوڑے کو ادب دینا اور پیوی کے ساتھ ملاعبت کہ یہ تینوں حق ہیں۔ (مشکوٰۃ شریف صفحہ ۳۳۷)

اور جب انسان کسی کھیل میں پڑتا ہے تو دھیرے دھیرے اس کو کھیلنے کی عادت پڑ جاتی ہے جس کی وجہ سے فرائض نماز و جماعت وغیرہ سب چھوٹنے لگتے ہیں۔ اور اگر عادت نہ بھی پڑے بلکہ کبھی لائقہ کا کھیلے پھر بھی جب اس میں مشغول ہوگا تو نماز وغیرہ نہ بھی چھوٹے جب بھی نماز میں اتنی تاخیر کہ وقت تنگ ہو جائے یا ترک جماعت میں ضرور مبتلا ہو جائے گا جو ہرگز جائز نہیں۔ بہر حال تعلیمی تاں کی بھی اجازت نہیں دی جاسکتی۔

حضور مفتی اعظم ہند علیہ الرحمہ والرضوان تحریر فرماتے ہیں کہ ”تاں کھیلنا حرام ہے سخت گناہ ہے اور اس میں بازی لگانا اور جو کھیلنا حرام در حرام ہے۔ (فتاویٰ مصطفویہ صفحہ ۴۵۳) لہذا خالد کا قول ہرگز صحیح نہیں اسے اگر صلاحیت بڑھانی یا علم میں اضافہ کرنا ہے تو کتابوں کا مطالعہ کرے۔ واللہ تعالیٰ اعلم۔

کجبتہ: عبدالمقتدر نظامی مصباحی

صحیح الجواب: جلال الدین احمد الامجدی

## باب الحلق والقلم

### حجامت اور ناخن کا بیان

**مسئلہ:-** از: محمد ابو طلحہ خاں برکاتی، دوست پور، ضلع امبیڈکر نگر، یوپی

زید ۳۵ سال کی عمر میں مسلمان ہوا تو ڈاکٹر سے اس کا ختنہ کروانا کیا ہے۔ بینوا توجروا۔

**الجواب:-** زید اگر خود کر سکتا ہو تو اپنے ہاتھ سے کرے یا کوئی عورت جو اس کام کو کر سکتی ہو ممکن ہو تو اس سے نکاح کرے تاکہ وہ ختنہ کر دے۔ اور اگر یہ دونوں صورتیں ممکن نہ ہوں تو ڈاکٹر وغیرہ سے ختنہ کروانا ناجائز ہوگا کہ ایسی ضرورت کے لئے ستر دیکھنا مکہ نامح نہیں۔ ایسا ہی فتاویٰ رضویہ جلد پنجم نصف اول صفحہ ۸۱ میں ہے۔ اور در مختار مع شامی جلد پنجم صفحہ ۲۷۱ میں ہے "قیل فی ختان الكبير اذا امكنه ان يختن نفسه فعل والالم يفعل الا ان يمكنه النكاح او شراء الجارية و الظاهر فی الكبير انه يختن. ۱۵" اور در مختار مع رد المحتار جلد پنجم صفحہ ۲۶۱ میں ہے: "ينظر الطبيب الى موضع مرضها بقدر الضرورة اذ الضرورات تنقذ بقدرها وكذا نظر قابله و ختان. ۱۵" اور رد المحتار جلد پنجم صفحہ ۲۶۲ میں ہے "كذا جزم به الهداية و الخانية وغيرهما لان الختان سنة للرجال من جملة الفطرة لا يمكن تركها. ۱۵ ملخصاً و اللہ تعالیٰ اعلم۔"

کتبہ: اظہار احمد نظامی

الجواب صحیح: جلال الدین احمد الامجدی

یکم محرم الحرام ۱۴۱۸ھ

**مسئلہ:-** از: ممتاز احمد قادری، استاذ دارالعلوم جماعیہ طاہر العلوم، چھتر پور

مشکوٰۃ شریف صفحہ ۳۰۸ کی حدیث میں سرمنڈانا جو بدمعہ ہوں کی نشانی قرار دیا گیا ہے تو کیا سرمنڈانے والوں کو بدمعہ

سمجھا جائے گا؟ بینوا توجروا۔

**الجواب:-** حدیث شریف میں سرمنڈانا جو بدمعہ ہوں کی نشانی بیان کی گئی ہے وہ یقیناً حق ہے مگر اس کے علاوہ بھی اور بہت سی نشانیاں بتائی گئی ہیں۔ مثلاً ایک گروہ نکلے گا جو اچھی باتیں کریگا لیکن کردار گمراہ کن ہوگا، وہ قرآن پڑھیں گے مگر قرآن ان کے حلق سے نیچے نہیں اترے گا، ان کی نمازوں اور روزوں کو دیکھ کر تم اپنی نمازوں اور روزوں کو حقیر سمجھو گے۔ وہ دین سے ایسے نکل جائیں گے جیسے تیر شکار سے نکل جاتا ہے۔ (مشکوٰۃ شریف صفحہ ۳۰۸) مسلمانوں کو قتل کریں گے۔ اور بت پوجنے والوں کو چھوڑ دیں گے۔ (مشکوٰۃ شریف صفحہ ۵۳۵) ایسی باتیں لائیں گے جن کو تم نے کبھی سنا ہوگا نہ تمہارے باپ دادا نے۔ (مشکوٰۃ شریف صفحہ ۲۸)

لہذا اگر مذکورہ بالا نشانیاں بھی ان کے اندر موجود ہوں تو یقیناً بد مذہب ہیں۔ ورنہ صرف سرمٹا لانے کی وجہ سے ان کو بد مذہب نہیں سمجھا جائے گا جب تک ان کی تحقیق نہ کر لی جائے۔ اس لئے کہ سرمٹا نا بزرگوں کا بھی طریقہ ہے اور بہت سے بد مذہب اور گمراہ اپنی بد مذہبی و گمراہی کو پھیلانے کے لئے صالحین اور بزرگان دین کی خصلتوں کو اختیار کر لیتے ہیں۔ جیسا کہ حضرت شیخ عبدالحق محدث دہلوی بخاری رضی اللہ تعالیٰ عنہ تحریر فرماتے ہیں: ”جماعہ باشند کہ خود را بمکر و تلبیس در صورت علماء و مشائخ و صلحا از اہل نصیحت و صلاح نمایند تا دروغبائی خود را ترویج دهند و مردم را بمذہب باطلہ و آراء فاسدہ بخوانند۔“ یعنی بہت لوگ ہوں گے جو مکاری و فریب سے علماء و مشائخ اور صلحا بن کر اپنے کو مسلمانوں کا خیر خواہ اور مصلح ظاہر کریں گے تاکہ اپنی جھوٹی باتیں پھیلانے اور لوگوں کو اپنے باطل عقیدوں اور فاسد خیالوں کی طرف بلائیں۔ (ایضاً اللغات جلد اول صفحہ ۱۳۳) اور ملا علی قاری علیہ الرحمہ ”سیماہم التحلیق“ کے تحت تحریر فرماتے ہیں: ”ای علامتہم التحلیق و هو استنصال الشعر و المبالغہ و هو لا یدل علی ان الحق مذموم فان الشیم و الحلی المہودۃ قد یتیزیان بها الخبیث ترویجا لخبثہ و افسادہ علی الناس و هو کو وصفہم بالصلاۃ و القیام۔“ (مرقاۃ شرح مشکوٰۃ صفحہ ۱۱۳) واللہ تعالیٰ اعلم۔

الجواب صحیح: جلال الدین احمد الامجدی  
مسئلہ:- از: کلیم الدین ایڈوکیٹ، منٹگی، ایم۔ پی

بدھ کے روز ناخن اور جمبرات کے دن بال کٹوانا کیتا ہے؟ اگر کوئی بھول سے کٹوالے تو کیا حکم ہے؟ بینوا توجروا۔  
الجواب:- اعلیٰ حضرت امام احمد رضا محدث بریلوی قدس سرہ سے سوال کیا گیا کہ بدھ کے روز ناخن کٹوانا چاہئے یا نہیں اگر نہ چاہئے تو اس کی کیا وجہ ہے؟ اس کی جواب میں آپ نے فرمایا نہ چاہئے حدیث میں اس سے نہی آئی کہ معاذ اللہ مورث برس ہوتا ہے۔ (فتاویٰ رضویہ جلد نمبر نصف اول صفحہ ۳۷) اس سے یہ حکم معلوم ہوا کہ مسلمان بدھ کے روز ناخن نہ کاٹیں حتیٰ الامکان بھیں اگر کوئی بھول سے کٹوالے تو کوئی جرم نہیں۔ اور جمبرات کے دن بال کٹوانے میں کوئی حرج نہیں۔ لعدم المنع فی الشرع واللہ تعالیٰ اعلم۔

الجواب صحیح: جلال الدین احمد الامجدی  
کتبہ: اشتیاق احمد الرضوی المصباحی

۲۷ جمادی الاولیٰ ۱۴۱۱ھ

مسئلہ:- از: شیخ رحمت اللہ موتی گنج، بال سور (اڑیسہ)

آرمی (فوجی) نوجوانوں کے لئے تقریباً پانچ چھ سال سے ہندوستان کی حکومت نے یہ قانون لگا دیا ہے کہ وہ داڑھی نہیں رکھ سکتے صرف امام صاحب کے لئے اجازت ہے تو اس صورت میں زید جو فوجی سپاہی ہے اگر داڑھی نہ رکھے تو کیا حکم ہے؟

بینوا توجروا۔

**الجواب:-** داڑھی بڑھانا سنن انبیائے سابقین سے ہے منڈانا یا ایک مشیت سے کم کرنا حرام ہے۔ ایسا ہی بہار شریعت حصہ شانزدہم صفحہ ۱۹ پر ہے۔ اور در مختار مع شامی جلد ۶ صفحہ ۳۰۷ میں ہے: "یحرم الرجل قطع لحیتہ"۔ یعنی مرد کو اپنی داڑھی منڈانا حرام ہے۔ لہذا اگر زید ہندستانی قانون پر عمل کرتے ہوئے داڑھی منڈائے گا تو سخت گنہگار ہوگا کہ ہندوستان کے اس ناجائز قانون پر عمل کرنا حرام ہے۔ اس پر اور تمام مسلم فوجیوں پر لازم ہے کہ وہ حکومت سے اس کے خلاف احتجاج کریں اور مذکورہ قانون کے منسوخ کرانے میں اپنی پوری کوشش صرف کریں۔ اگر ایسا نہیں کریں گے گنہگار ہوں گے۔ واللہ تعالیٰ اعلم۔

**الجواب صحیح:** جلال الدین احمد الاجدی

کتبہ: اشتیاق احمد الرضوی المصباحی  
۱۰ ربیع ۱۴۰۵ھ

**مسئلہ:-** از: راز محمد ری والے، بچے پور، مرزا پور

زید و بکر جو داڑھی منڈے تھے انہوں نے گیارہویں شریف کی محفل قائم کی تو اس میں ایک عالم دین نے داڑھی کے متعلق حکم شرع بیان کیا اس پر ایک ڈاکٹر نے ان سے کہا کہ تقریر کر کے مصیبت مول لے لی۔ لیکن بکر نے زید کے سامنے داڑھی رکھنے کا عہد و اقرار کیا اور کچھ بھی لیا۔ کچھ دنوں بعد اسی ڈاکٹر نے بکر کو بہکاتے ہوئے کہا کہ غوث پاک کی محفل تھی تو اس میں داڑھی کا مسئلہ بیان کرنے کی کیا ضرورت تھی۔ تو اس کے بعد بکر پھر داڑھی منڈاتا رہا اگرچہ عہد و بیان کے یاد دلانے پر اس نے پھر داڑھی بڑھانا شروع کر دیا ہے۔ تو ڈاکٹر مذکورہ کے بارے میں شریعت کا حکم کیا ہے جبکہ وہ ایک دینی مدرسہ کا صدر بھی ہے؟ بینوا توجروا۔

**الجواب:-** حضرت علامہ ہسکتی علیہ الرحمۃ تحریر فرماتے ہیں: "یحرم علی الرجل قطع لحیتہ"۔ یعنی مرد کو اپنی داڑھی منڈانا حرام ہے۔ (در مختار مع شامی جلد ششم صفحہ ۴۰۴ فی فصل المویج) اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "داڑھی کا طول ایک مشیت یعنی ٹھوڑی سے نیچے چار انگل چاہئے اس سے کم کرنا حرام ہے۔ قینچی سے کترے خواہ استرنے سے لے سب یکساں ہے۔ ہاں تھوڑے کترنے سے سب منڈا دینا سخت وضیعت ہے۔ (فتاویٰ رضویہ جلد نہم نصف آخر صفحہ ۱۰۵) اور نقیۃ اعظم ہند حضور صدر الشریعہ علیہ الرحمۃ والرضوان تحریر فرماتے ہیں: "داڑھی بڑھانا سنن انبیائے سابقین سے ہے منڈانا یا ایک مشیت سے کم کرنا حرام ہے۔ (بہار شریعت حصہ شانزدہم صفحہ ۱۹)

لہذا جو شخص داڑھی رکھنے سے لوگوں کو بہکائے وہ شیطان ہے تو ڈاکٹر مذکور نے اگر واقعی مذکورہ باتیں کہی ہیں تو اس نے شیطان کا کام کیا ہے۔ اس پر لازم ہے کہ علانیہ توبہ و استغفار کرے اور آئندہ ایسی باتیں نہ کرنے کا عہد کرے۔ اور اس کی باتوں سے ظاہر ہے کہ وہ خود بھی داڑھی منڈا فاسق معلن ہے۔ تو ایسا شخص دینی مدرسہ کی صدارت کے لائق ہرگز نہیں تمام مسلمانوں پر لازم ہے کہ اسے فوراً اس کے عہدہ سے برطرف کر دیں اور دینی مدرسہ کا صدر ایسے شخص کو بنائیں جو لوگوں کو زیادہ سے زیادہ حکم شرع کی

ترغیب دے نہ کہ انہیں شریعت پر عمل کرنے سے روکے اور بہکائے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد رضوی مصباحی

۶ شعبان المعظم ۲۰ھ

مسئلہ:- از: رضوی عرفان، ہارون بھورا، مالگاؤں (مہاراشٹر)

ناخن کاٹنے کا سنت طریقہ کیا ہے؟ اور کن دنوں میں ناخن نہیں کاٹنا چاہئے؟ بینوا توجروا۔

الجواب:- ناخن کاٹنے کا سنت طریقہ یہ کہ داہنے ہاتھ کے کلمہ کی انگلی سے شروع کرے اور چھنگلیاں پر ختم کرے پھر بائیں ہاتھ کی چھنگلیاں سے شروع کر کے انگوٹھے پر ختم کرے اس کے بعد داہنے ہاتھ کے انگوٹھے کا ناخن تراشے۔ اور پیر کے ناخن کاٹنے سے متعلق کوئی ترتیب منقول نہیں بہتر یہ ہے کہ پیر کی انگلیوں میں خلال کرنے کی جو ترتیب ہے اسی ترتیب سے ناخن تراشے یعنی داہنے پیر کی چھنگلیاں سے شروع کر کے انگوٹھے پر ختم کرے پھر بائیں پیر کے انگوٹھے سے شروع کر کے چھنگلیاں پر ختم کرے۔ ایسا ہی بہار شریعت حصہ شانزدہم صفحہ ۱۹۶ پر ہے اور فتاویٰ عالمگیری جلد پنجم صفحہ ۳۵۸ پر ہے "ینبغی ان یکون ابتداء قص الاظافر من الید الیمنی و کذا الانتہاء بھا فیبدأ بسبابہ الید الیمنی و یختم بابہامہا و فی الرجل یبدأ بخنصر الیمنی و یختم بخنصر الیسرا۔" ۱۱ اور در مختار میں ہے "فی شرح الغزلویہ انہ صلی اللہ تعالیٰ علیہ وسلم بدأ بمسحۃ الیمنی الی الخنصر ثم بخنصر الیسری الی الابهام و ختم بابہام الیمنی۔" ۱۱ (الدر المختار فوق رد المحتار جلد ۶ صفحہ ۴۰۶)

اور ناخن کاٹنے سے متعلق کسی دن کوئی ممانعت نہیں جس دن بھی کاٹے مستحب و مستنون ہے اسلئے کہ دن کی یقین میں کوئی حدیث صحیح ثابت نہیں۔ البتہ بعض ضعیف حدیثوں میں بدھ کے دن ناخن کاٹنے کی ممانعت آتی ہے۔ لہذا اگر بدھ کا دن وجوب کا دن آجائے مثلاً اتالیس دن سے نہیں تراشے تھے آج بدھ کو چالیسواں دن ہے مگر آج نہیں تراشا تو چالیس دن ہو جائیں گے تو اس پر واجب ہوگا کہ بدھ کے دن تراشے اس لئے کہ چالیس دن سے زائد ناخن رکھنا ناجائز و مکروہ تحریمی ہے اور اگر مذکورہ صورت کے علاوہ جو تو بدھ کو نہ تراشا مناسب ہے کہ جانب منع کو ترجیح ہوتی ہے۔ ایسا ہی فتاویٰ رضویہ جلد پنجم نصف آخر صفحہ ۱۲۲ پر ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد جنیب اللہ المصباحی

۹ ربیع الثانی ۲۲ھ

**مسئلہ :-** از: سید مرغوب عالم ضیائی، پالی، راجستھان

آج کل ہمارے یہاں عام طور پر کبھی سنی بھائی واڑھی رکھ کر مونچھ بالکل منڈا دیتے ہیں جس سے چہرہ بھدا لگتا ہے اور میں نے یہ طریقہ اکثر دیوبندیوں میں دیکھا ہے تو کیا مونچھیں بالکل منڈانی چاہئے۔ یا نہیں؟ بیٹنوا تو جزوا۔

**الجواب :-** (۱) حدیث شریف میں ہے "احفوا الشوارب۔" یعنی مونچھوں کو کتراؤ۔ (بخاری شریف جلد اول صفحہ ۸۷۵) اور دوسری حدیث شریف میں ہے "جزوا الشوارب و ارخوا البلی خالفوا المجوس۔" مسلم شریف جلد اول صفحہ ۱۲۹) اور منڈانا سنت ہے یا نہیں اس میں اختلاف ہے درمختار مع شامی جلد نہم صفحہ ۵۸۳ میں ہے "حلق الشارب بدعة و قیل سنة ۱۵۰" اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں کہ "لبوں کی نسبت یہ حکم ہے کہ لبیں پست کرو کہ نہ ہونے کے قریب ہوں البتہ منڈانا نہ چاہئے اس میں علماء کو اختلاف ہے۔" (فتاویٰ رضویہ جلد نہم نصف آخر صفحہ ۱۰۵)

لہذا مونچھوں کو منڈانا نہیں چاہئے خصوصاً جب کہ چہرہ بھدا لگتا ہو۔ واللہ تعالیٰ اعلم۔

کتبہ: محمد ہارون رشید قادری کبولوی گجراتی

الجواب صحیح: جلال الدین احمد الامجدی

۲۸ صفر المظفر ۱۴۲۲ھ



## باب الزینۃ

### زینت کا بیان

**مسئلہ :-** از: جمیل احمد، مہراج سنجہ پستی

کیا فرماتے ہیں علمائے دین و مفتیان شرع متین اس مسئلہ میں کہ بالوں میں کالی مہندی لگانا کیسا ہے؟ بینوا توجروا۔

**الجواب :-** حدیث شریف میں ہے: "غیروا ہذا بشی، و اجتنبوا السواد۔" (مسلم شریف جلد دوم صفحہ ۱۹۹)

اس کے تحت نووی میں ہے: "مذہبنا استحباب خضاب الشیب للرجل و المرأة بصفرة او حمرة و یحرم خضابه بالسواد علی الاصح اھ۔" اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "حدیث شریف میں مطلقاً سیاہ رنگ سے منع کیا گیا تو جو چیز بالوں کو سیاہ کرے خواہ نیل یا مہندی کا میل یا کوئی تیل غرضیکہ کچھ ہو سب ناجائز و حرام ہے۔ اھ۔" (فتاویٰ رضویہ جلد نہم نصف اول صفحہ ۳۲) اور تحریر فرماتے ہیں "شاہد عدل ہے کہ عورت اس کی زیادہ محتاج ہے کہ شوہر کی نگاہ میں آراستہ ہو جب اسے یہ امور تغیر خلق اللہ کے سبب حرام و موجب لعنت ہے تو مرد پر بدرجہ اولیٰ۔ اھ۔" (فتاویٰ رضویہ جلد نہم نصف آخر صفحہ ۱۹۲) لہذا مرد و عورت دونوں کو کالی مہندی لگانا حرام ہے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم احمد امجدی برکاتی

۹ رجب المرجب ۱۴۱۸ھ

**مسئلہ :-** از: محمد اشرف علی قادری، کشی نگر، یوپی

مردوں کو ہاتھ، پیر، سر اور داڑھی میں مہندی لگانا کیسا ہے؟ بینوا توجروا۔

**الجواب :-** مردوں کو بلا عذر ہاتھ، پیر میں مہندی لگانا حرام ہے۔ سر اور داڑھی میں لگانا مستحب ہے۔ اعلیٰ حضرت امام

احمد رضا برکاتی قادری محدث بریلوی رضی عنہ ربہ القوی تحریر فرماتے ہیں "مرد کو پھلی یا کوئے بلکہ صرف ناخنوں ہی میں مہندی لگانا حرام ہے کہ عورتوں سے کہہ ہے۔" (شرع الاسلام صفحہ ۳۰۱) و مرقاۃ شرح مشکوٰۃ میں ہے "الحناء سنة للنساء و یکرہ

لغيرهن من الرجال الا ان يكون لعذر لانه تشبه بهن اھ اقول و الکراهۃ تحريمیۃ للحديث المار لعن اللہ المتشبهین من الرجال بالنساء فصح التحريم ثم الاطلاق شمل الاظفار۔ اھ۔" (فتاویٰ رضویہ جلد نہم نصف آخر صفحہ ۱۴۹) اور اسی جلد کے صفحہ ۱۲۶ پر تحریر فرماتے ہیں "ہاتھ پاؤں میں مہندی کی رنگت مرد کے لئے حرام ہے سر اور داڑھی میں مستحب ہے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابراہیم قادری امجدی مورانوی

۱۳ المحرم الحرام ۱۴۱۵ھ

**مسئلہ :-** از: شفیق از ہر رضوی، ہزاری باغ (بہار)

کیا عورتوں کو مانگ میں سیندور یا اس طرح کا کوئی رنگ لگانا جائز ہے؟ بینوا توجروا۔

**الجواب :-** سیندور یا اس کی مثل دوسرا کوئی رنگ عورتوں کو مانگ میں لگانا حرام ہے۔ حضور صمد الشریعہ علیہ الرحمۃ والرضوان تحریر فرماتے ہیں: ”سیندور لگانا مثلاً میں داخل اور حرام ہے۔ نیز اس کا جرم پانی بہنے سے مانع ہوگا جس سے غسل نہیں اترے گا۔“ (فتاویٰ امجدیہ جلد چہارم صفحہ ۶۰) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حبیب اللہ المصباحی

۲۳ جمادی الاولیٰ ۱۴۲۲ھ

**مسئلہ :-** از: محمد بخش قادری، ڈاکٹر محمد ار، وارڈ ہجتن گھاٹ

(۱) دن میں مرد کو سرمہ لگانا کیسا ہے؟ زید کہتا ہے کہ دن میں مرد کو سرمہ لگانا حرام ہے جب کہ حدیث شریف میں ہے کہ عیدین و جمعہ کو سرمہ لگانا سنت ہے اور عیدین و جمعہ دن ہی میں ہوتے ہیں تو اس کے متعلق کیا حکم ہے؟ بینوا توجروا۔

(۲) زید کہتا ہے کہ کعبہ شریف میں دیا کی لوکی مقدار ایک پتھر ہے تو کیا زید کا قول درست ہے؟ بینوا توجروا۔

**الجواب :-** (۱) سرمہ لگانا مطلقاً سنت ہے خواہ دن ہو یا رات عیدین و جمعہ ہی خاص نہیں لہذا دن میں مرد کو سرمہ لگانا جائز ہے اس میں کوئی حرج نہیں بشرطیکہ زینت کی نیت سے نہ ہو۔ حدیث شریف میں ہے ”ان النبی صلی اللہ تعالیٰ علیہ وسلم قال اکتحلوا بالاثمد فانه یجلو البصر وینبت الشعر و زعم ان النبی صلی اللہ علیہ کانت لہ مکحلة یمسح بها کل لیلۃ ثلثۃ فی ہذہ و ثلثۃ فی ہذہ۔“ یعنی رسول اللہ صلی اللہ علیہ وسلم نے ارشاد فرمایا کہ اشمہ پتھر کا سرمہ لگاؤ کہ وہ نگاہ کو جلادیتا ہے اور پلک کے بال اگاتا ہے۔ حضور صلی اللہ علیہ وسلم کے یہاں سرمہ دانی تھی جس سے آپ ہر رات میں سرمہ لگاتے تھے تین سلاخیاں اس آنکھ میں اور تین اس میں (ترمذی شریف صفحہ ۱۰۵) اور اگر بطور زینت ہو تو مکروہ ہے جیسا کہ حضور صمد الشریعہ علیہ الرحمۃ والرضوان تحریر فرماتے ہیں کہ پتھر کا سرمہ استعمال کرنے میں کوئی حرج نہیں اور سیاہ سرمہ کا جل بقصد زینت مرد کو لگانا مکروہ ہے اور زینت نہ ہو تو کراہت نہیں۔“ (بہار شریعت جلد شانزدہم صفحہ ۲۰۸)

اور فتاویٰ عالمگیری جلد بیستم صفحہ ۳۵۹ پر ہے ”لابأس بالاثمد لرجال و یکرہ کحل الاسود اذا قصد بہ الزینۃ و اذا لم یقصد بہ الزینۃ لایکرہ۔“ اہ ملخصاً ”نیز عیدین و جمعہ میں سرمہ لگانا بہتر ہے اور زید کا یہ کہنا کہ دن میں سرمہ لگانا حرام ہے صحیح نہیں اس پر لازم ہے۔ کہ وہ توبہ و استغفار کرے کہ اس نے بغیر علم فتویٰ یا حدیث شریف میں ہے۔“ و مین

افتی بغير علم لعنته ملائكة السماء و الارض۔ یعنی جس نے بغیر علم فتویٰ دیا اس پر آسمان و زمین کے ملائکہ لعنت کرتے ہیں۔ (کنز العمال جلد ۱۰ صفحہ ۱۳۹) واللہ تعالیٰ اعلم۔

(۲) کعبہ تریف کی دیوار میں باہر حجر اسود نصب ہے اور اس کے اندر دیا کی لوکی مقدار کوئی پتھر نہیں جس کا دعویٰ ہو کہ ہے وہ نبوت پیش کرے۔ واللہ تعالیٰ اعلم۔

الاجوبۃ کلہا صحیحۃ: جلال الدین احمد الامجدی

کتبہ: عبدالمقتدر نظامی مصباحی

۶ ربیع النور ۱۴۲۲ھ

مسئلہ:- از: محمد علی نعیمی قادری، دارالعلوم حق الاسلام، لال محج ہستی

حضور مفتی صاحب قبلہ مدظلہ العالی..... السلام علیکم

مزاج عالی! خیریت طرفین مطلوب۔

تحریر اینکے میری نظر سے حضور مفتی اعظم ہند علیہ الرحمۃ اور مفتی اختر رضا خاں صاحب کا فتویٰ دہلی جین دار گھڑی کے بارے میں عدم جواز پر گذر اور واضح طور پر اس کے استعمال کرنے والے کے بارے میں فاسق معین نیز اس کی امامت مکروہ تحریمی تحریر ہے اس سلسلہ میں آپ کی کیا تحقیق ہے؟ مع حوالہ تحریر فرما کر ممنون و مشکور فرمائیں۔

فقط والسلام

الجواب:- حضور مفتی اعظم ہند علیہ الرحمۃ والرضوان اور حضرت علامہ مفتی اختر رضا خاں صاحب قبلہ زید مجدد ہم کے

فتاویٰ دہلی جین دار گھڑی کے بارے میں جو آپ کی نگاہ سے گذرے وہ حق ہیں اس لئے کہ جین ایک طرح کا زیور ہے اور اسٹیل کا زیور جبکہ عورت کو پہننا جائز نہیں۔ تو مرد کو بدرجہ اولیٰ نہیں جائز ہے۔ حضرت علامہ ابن عابدین شامی قدس سرہ السامی تحریر فرماتے ہیں: "فی الجوہرۃ و التختم بالحديد و الصفرة النحاس و الرصاص مکروہ للرجال و النساء۔" (رد المحتار جلد پنجم صفحہ ۲۲۹) واللہ تعالیٰ اعلم۔

کتبہ: جلال الدین احمد الامجدی

۳ ربیع النور ۱۴۲۱ھ

مسئلہ:- از: عبدالرحمن، محکم دارالعلوم حنفیہ خواجہ پور، پوسٹ رسول پور، جون پور

کیا فرماتے ہیں علمائے دین و مفتیان شرع متین کہ لوہے، اسٹیل، تانبہ وغیرہ کی چین سے گھڑی کو کلائی پر باندھنا جائز ہے یا نہیں؟ ایک کتاب نظر سے گذری جس کا نام "دین مصطفیٰ علیہ التحیۃ و الثناء، مصنف سید محمود احمد رضوی، ناشر مکتبہ جامع نور، دہلی کتاب

میں واضح طور پر یہ لکھا ہے کہ اس کے عدم جواز پر کوئی دلیل نہیں۔ بینوا توجروا۔

**الجواب:-** لوہے، اسٹیل اور تانبہ وغیرہ دھات کی چمیں دار گھڑی باندھنا اور اسے لگا کر نماز پڑھنا جائز نہیں۔ جیسا کہ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: گھڑی کی زنجیر سونے چاندی کی مرد کو حرام اور دھاتوں کی ممنوع ہے اور جو چیزیں ممنوع کی گئی ہیں ان کو پہن کر نماز اور امامت مکروہ تحریمی ہیں۔ (احکام شریعت حصہ دوم صفحہ ۱۷۰)

اعلیٰ حضرت علیہ الرحمۃ کی یہی عبارت عدم جواز کی دلیل ہے۔ واللہ تعالیٰ اعلم۔

الجواب صحیح: جلال الدین احمد الامجدی

مکتبہ: محمد ابراہیم احمد امجدی برکاتی

۱۷۰ ازوی الحجۃ ۱۸ھ

**مسئلہ:-** از: محمد سرور نبیرہ حاجی رعب علی، کا پڑیا نگر، کرلا بمبئی

کیا فرماتے ہیں مفتیان دین و ملت اس مسئلہ میں کہ آج کل اجمیر شریف وغیرہ بزرگوں کے آپستانوں پر اسٹیل، تانبہ، پیتل، جست گھٹ اور ان کے علاوہ دوسری دھاتوں کے بنے ہوئے کنگن، انگٹھی اور پٹے بیچے جاتے ہیں جن میں سے کسی پر آیت الکرسی وغیرہ کوئی آیت لکھی ہوتی ہے۔ یا اس میں اللہ محمد، علی فاطمہ حسن، حسین غوث خولجہ یا کسی دوسرے بزرگ کا نام نقش ہوتا ہے یا ان کے روئے کا عکس ہوتا ہے۔ یا پلاسٹک اور کسی دھات کی ایسی تحوید گلے میں لگانے کے لئے بیچتے ہیں کہ جن میں قرآن کی کوئی آیت یا کسی بزرگ کا نام یا لکھ کے مزار شریف کا نقشہ ہوتا ہے جو شیشہ (یعنی کانچ) میں ہونے کے سبب باہر سے صاف نظر آتے ہیں یا اسی طرح کا قلم (یعنی پن) فروخت کرتے ہیں جن میں گنبد خضراء، گنبد خولجہ گنبد اعلیٰ حضرت یا کسی دوسرے بزرگ کے گنبد کا نقش ہوتا ہے اور حضور صلی اللہ تعالیٰ علیہ وسلم یا کسی ولی اور بزرگ کے گنبد کا چھوٹا طغری جب میں لگانے کے لئے بیچتے ہیں۔ تو ان چیزوں کا بنانا ان کا بیچنا، ان کا خریدنا اور مذکورہ طریقوں میں کسی طرح ان کا استعمال کرنا، پہننا اور لگانا کیسا ہے؟ بینوا توجروا۔

**الجواب:-** مردوں کو ساڑھے چار ماشے کم چاندی کی ایک انگٹھی کے علاوہ اور عورتوں کو سونے چاندی کے زیورات کے سوا روٹ گولڈ، لوہا، تانبہ، پیتل، جست وغیرہ دوسری تمام دھاتوں کا پہننا حرام و ناجائز ہے۔ حدیث شریف میں ہے: "ان النبی صلی اللہ تعالیٰ علیہ وسلم قال لرجل علیہ خاتم من شبہ مالی اجد منکم ریح الا صنم فطرحة ثم جاء علیہ خاتم من جدید فقال مالی اری علیک حلیۃ اهل النار فطرحة فقال یا رسول اللہ من ای شیء اتخذہ قال من ورق ولا تتمہ مثقالاً"۔ یعنی حضور صلی اللہ تعالیٰ علیہ وسلم نے ایک صحابی سے فرمایا۔ جو پیتل کی انگٹھی پہنے ہوئے تھے کیا بات ہے کہ تجھ سے بتوں کی بو آتی ہے انہوں نے وہ انگٹھی پھینک دی پھر لوہے کی انگٹھی پہن کر آئے حضور نے فرمایا کیا بات ہے کہ میں دیکھتا ہوں تم جنہیوں کا زیور پہنے ہوئے ہو اس شخص نے وہ انگٹھی بھی پھینک دی۔ پھر عرض کیا یا رسول اللہ کس چیز کی انگٹھی بناؤں فرمایا چاندی کی بناؤ اور ایک مثقال پورا نہ کرو یعنی وزن میں پورا ساڑھے چار ماشہ نہ ہو بلکہ کچھ کم ہی ہو۔

۱۰ اور فقیر اعظم ہند حضرت صدر الشریعہ علیہ الرحمۃ والرضوان تحریر فرماتے ہیں ”انگوٹھی صرف چاندی ہی کی پہنی جاسکتی ہے دوسری دھات کی انگوٹھی پہننا حرام ہے مثلاً لوہا، پیتل، تانبا، جستہ، وغیرہ ان دھاتوں کی انگوٹھیاں مرد و عورت دونوں کے لئے ناجائز ہیں۔ (بہار شریعت حصہ ۱۶ صفحہ ۶۲) اور حضرت علامہ ابن عابدین شامی قدس سرہ الباسی تحریر فرماتے ہیں ”التختم بالحديد و الصفر و النحاس و الرصاص مکروہ للرجال و النساء۔“ (رد المحتار جلد پنجم صفحہ ۲۵۳) پھر اسی جلد کے صفحہ ۲۵۴ پر ہے: ”التختم بالفضة حلال للرجال بالحديث و بالذهب و الحديد و الصفر حرام عليهم بالحديث۔“ اھ اور ان دھاتوں کو پہن کر نماز پڑھنے سے نماز بھی مکروہ ہوتی ہے جیسا کہ اعلیٰ حضرت علیہ الرحمۃ والرضوان تحریر فرماتے ہیں: ”تانبا، پیتل، کانسا، لوہا تو عورت کو بھی پہننا منوع ہے اور اس سے نماز ان کی بھی مکروہ ہے۔ (فتاویٰ رضویہ جلد نہم نصف آخر صفحہ ۲۷۹)

لہذا آج کل اجیر شریف وغیرہ بزرگوں کے آستانوں پر رولڈ گولڈ، اسٹیل، تانبہ، پیتل جستہ، گھٹ اور ان کے علاوہ دوسری دھاتوں کے بنے ہوئے جو کنگن، انگوٹھی اور پٹے بیچے جاتے ہیں ان کا پہننا حرام ہے۔ اور اگر کسی پر آیت الکرسی یا کوئی دوسری آیت لکھی ہو تو اس کا پہننا بدرجہ اولیٰ حرام سخت حرام ہے۔ کہ لوگ اسے بے وضو چھوتے اور پہن کر استنجاء خانہ و پاخانہ وغیرہ میں جاتے ہیں۔ جس سے ان کی بے ادبی و بے حرمتی ہوتی ہے جب کہ بے وضو قرآن یا اس کی ایک آیت کا بھی چھونا حرام ہے اور اسے پہن کر استنجاء خانہ وغیرہ میں جانا بھی حرام ہے۔ اُس لئے کہ قرآن کی ایک آیت بھی قرآن ہے جس کے بارے میں خدائے تعالیٰ کا ارشاد ہے: ”لَا يَمَسُّهُ إِلَّا الْمُطَهَّرُونَ“ یعنی قرآن کو صرف پاک لوگ چھوئیں۔ (پارہ ۲۷ سورۃ واقعہ آیت ۷۹) اور عمدۃ الرعایہ حاشیہ شرح وقایہ جلد اول صفحہ ۱۱۷ میں ہے: ”لو کان درہم کتب فیہ قدر من القرآن لایحل مسہ للجنب لان حکمہ حکم المصحف۔ اھ“ اور ہدایہ اولین صفحہ ۶۲ میں ہے ”لیس بہم مس المصحف الا بغلافہ و لا اخذ درہم فیہ سورۃ من القرآن الا بصرتہ و کذا المحدث لایمس المصحف الا بغلافہ لقولہ علیہ السلام و لایمس القرآن الا طاهر۔ اھ اور فتاویٰ عالمگیری مع خانیہ جلد پنجم صفحہ ۳۲۳ پر ہے ”یکرہ لمن لایکون علی الطہارۃ ان یأخذ فلو سا علیہا اسم اللہ تعالیٰ۔“ پھر اسی میں ہے ”سئل الفقیہ ابو جعفر رحمہ اللہ تعالیٰ عن کان فی کمرہ کتاب فجلس للبول لیکرہ ذلک قال ان کان ادخلہ مع نفسه المخرج لیکرہ و ان اختار لنفسه مبالا طاهرا فی مکان طاهر لایکرہ و علی هذا اذا کان علیہ خاتم و علیہ شیء من القرآن مکتوب او کتب علیہ اسم اللہ قد خل المخرج معہ لیکرہ۔ اھ“

اور جن میں اللہ، محمد، علی، فاطمہ، حسن حسین، غوث خوابہ یا کسی دوسرے بزرگ کا نام نقش ہوتا ہے ان کے زوضے کا عکس ہوتا ہے یا پلاسٹک اور کسی دھات کی ایسی تعویذ گلے میں لٹکانے کے لئے بیچتے ہیں کہ جن میں قرآن کی کوئی آیت یا کسی بزرگ کا نام یا

ان کے حزار شریف کا نقشہ ہوتا ہے جو صاف نظر آتے ہیں یا اسی طرح کے قلم جن میں گنبد خضراء، گنبد خوبہ، گنبد اعلیٰ حضرت یا کسی دوسرے بزرگ کے گنبد کا نقش ہوتا ہے اور حضور صلی اللہ تعالیٰ علیہ وسلم یا کسی ولی اور بزرگ کے گنبد کا چھوٹا طغریٰ جیب میں لگانے کے لئے بیچے جاتے ہیں ان کا بھی یہی حکم ہے۔ اس لئے کہ انہیں پہنے ہوئے استیجا خاند اور سنڈاس میں چلے جاتے ہیں تو اس صورت میں بھی اللہ تعالیٰ حضور صلی اللہ تعالیٰ علیہ وسلم حضرت علی، فاطمہ، حسن، حسین، غوث و خوبہ اور دیگر اولیائے کرام و بزرگان دین کے ناموں اور ان کے گنبدوں کی بے ادبی ہوتی ہے۔ حالاں کہ جس طرح ان کی ذات، ان کے گنبدوں کی تعظیم و تکریم لازم ہے اسی طرح ان کے نام اور گنبد کے نقشوں کی بھی تعظیم لازم و ضروری ہے۔ کیونکہ تعظیم، تہنیت کے سلسلہ میں جو حکم اصل کا ہے وہی حکم نام اور نقش کا بھی ہے۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں ”علمائے دین نے نقشے کا اعزاز و اعظام وہی رکھا ہے جو اصل کا رکھتے ہیں۔ اھ“ (فتاویٰ رضویہ جلد پنجم نصف آخر صفحہ ۱۵۰)

اور جب ان مذکورہ چیزوں کا استعمال جائز نہیں تو ان کا بنانا بچھانا اور خریدنا بھی جائز نہیں کہ یہ ناجائز کام پر مدد کرنا ہے۔ خدائے تعالیٰ کا ارشاد ہے: ”و لاتعاونوا علی الاثم و العبدوان“ (پارہ ۶ سورہ مائدہ آیت ۲) اور فتاویٰ عالمگیری ص ۳۶۵ جلد پنجم صفحہ ۳۶۵ میں ہے: ”یکرہ بیع خاتم الحديد و الصفر و نحوه اھ“ اور حضرت علامہ صکلی علیہ الرحمۃ والرضوان تحریر فرماتے ہیں ”اذا ثبت کراہۃ لبسھا للختتم ثبت کراہۃ بیعھا و صیغھا لمافیہ من الاعانۃ علی مالا یجوز“ (در مختار مع شامی جلد پنجم صفحہ ۲۵۴) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی بزرگاتی

۱۲ ربیع الاولیٰ ۱۳۴۰ھ

مسئلہ:- از: محمد توفیق رضوی، نایب گاہ، مہاراشٹر

بریلی شریف کی چاندی کی انگوٹھی ساڑھے چار ماشہ سے کم ایک تگ والی بغرض حفاظت پہننا جائز ہے یا نہیں؟ بینوا تو جروا۔

الجواب:- بریلی شریف یا کہیں کی بھی بنی ہوئی چاندی کی ایک انگوٹھی جو ساڑھے چار ماشہ سے کم اور ایک تگ والی ہو پہننا جائز ہے۔ حضور مفتی اعظم ہند قدس سرہ العزیز تحریر فرماتے ہیں ”چاندی کی انگوٹھی ایک تگ کی ساڑھے چار ماشہ سے کم کی مرد کو پہننی جائز ہے۔ اھ“ (فتاویٰ مصطفویہ صفحہ ۳۵۲) واللہ تعالیٰ اعلم۔

صحیح الجواب: جلال الدین احمد الامجدی

کتبہ: اشتیاق احمد الرضوی المصباحی

۲۲ رجب المرجب ۱۴۲۱ھ

مسئلہ:- از: محمد معین الدین خاں مصباحی، بھوپور، دھورہ، ضلع متو (یو۔ پی)

اسٹیل کی گھڑی ہاتھ میں پہننا جائز اور اس کے لئے اسٹیل کی چین کا استعمال ناجائز ایسا کیوں؟ بینوا توجروا۔

الجواب:- گھڑی میں اسٹیل کی چین کا استعمال مرد کے لئے ناجائز اس لئے ہے کہ گھڑی ہاتھ پر باندھنے میں چین متبوع ہے جو زیورات میں سے ہے۔ اور اسٹیل کی گھڑی کا استعمال بغیر چین کے چڑے وغیرہ کے فیتہ کے ساتھ اس لئے جائز ہے کہ گھڑی تابع ہے جس طرح کہ سونے کا بٹن اسٹیل وغیرہ دھاتوں کی زنجیر کے ساتھ کسی مرد کو لگانا جائز ہے۔ اور نیلون وغیرہ کے دھاگے کے ساتھ جائز ہے۔ درمختار جلد ۵ صفحہ ۲۲۶ میں ہے: "فی شرح الوہبانیۃ عن المنتقی لا بأس بعروۃ القمیص وزرہ من الحریر لانہ تبع و فی التتارخانیۃ عن السیر الکبیر لا بأس بازرار الدیباغ و الذهب اھ۔" اور فقیر اعظم ہند صدر الشریعہ علیہ الرحمہ بہار شریعت حصہ شانزدہم صفحہ ۵۲ میں تحریر فرماتے ہیں کہ: "سونے کے بٹن کرتے یا اچکن میں لگانا جائز ہے جب کہ بٹن بغیر زنجیر ہوں اور اگر زنجیر والے بٹن ہوں تو ان کا استعمال ناجائز ہے کہ یہ زنجیر زیور کے حکم میں ہے جس کا استعمال مرد کو ناجائز ہے" اھ ملخصاً۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عالم مصباحی

۱۲/ جمادی الاخرہ ۱۴۳۱ھ

# باب العلم والتعلیم

## علم اور تعلیم کا بیان

مسئلہ ۱:- از: منیر الدین مدرس مدرسہ عربیہ، بکچ پور، مرزا پور

کیا فرماتے ہیں مفتیان دین و ملت مندرجہ ذیل مسائل میں:

(۱) مروجہ تعزیرہ داری کے حرام ہونے کا مسئلہ شرعی عالم دین نے ڈاکٹر کو بتایا۔ بہار شریعت اور فتاویٰ رضویہ کا حوالہ دے کر ثبوت میں پیش کیا اس پر ڈاکٹر نے کہا کہ رہنے دیجئے یہ تو سگریٹ کی طرح ہے کہ سگریٹ کے پیکٹوں پر لکھا ہوتا ہے کہ سگریٹ کا پینا صحت کے لئے مضر ہے اس سے کون رکھتا ہے۔ کبھی تو پیتے رہتے ہیں اسی طرح یہ بھی لکھا پڑا رہتا ہے۔ اس پر کون عمل کرتا ہے۔ تو اس ڈاکٹر کے بارے میں کیا ہے؟ بینوا توجروا۔

(۲) ایک عالم دین نے مخصوص تنخواہ پر تین کاموں کی ذمہ داری قبول کی مسجد کی امامت، مدرسہ عربیہ میں بچوں کی تعلیم اور اسلام و سنیت کی تبلیغ و اشاعت۔ کافی دنوں سے وہ عالم دین اپنے یہ فرائض انجام دے رہے ہیں۔ اب مدرسہ کی کمیٹی کا صدر اس عالم دین کو ایک گورنمنٹی مدرسہ میں تعلیم دینے پر مجبور کر رہا ہے تو اس کے بارے میں شریعت کا حکم کیا ہے؟ بینوا توجروا۔

(۳) ایک ڈاکٹر اپنے بیس سالہ زمانہ صدارت میں بہت سے عالموں کو طرح طرح کے الزامات لگا کر برخاست کر دیا ہے۔ اب چند سالوں سے ایک عالم صاحب ہیں جو دین کا اچھا کام کر رہے ہیں۔ ان کی کوششوں سے نمازیوں کی تعداد بڑھ گئی۔ اور طلبہ قرآن مجید صحیح پڑھنے لگے لیکن وہ عالم دین صدر کی چالوسی میں نہیں رہتے اس سے وہ ان سے ناراض رہتا ہے ایک دن اس نے عالم دین سے یہ باتیں کہیں کہ اہلیس بھی بہت بڑا عالم تھا لعنت کا طوق ڈال کر نکال دیا گیا۔ آپ جیسے دین کی کیا خدمت کریں گے کمیٹی میں بالکل اختلاف پیدا کر رہے ہیں۔ اور آپ امامت کے لائق نہیں ہیں امامت نہ کیجئے۔ تو ایسے صدر کے بارے میں کیا حکم ہے؟ بینوا توجروا۔

الجواب:- تعزیرہ داری کے مسئلہ میں واقعی عوام کا یہی حال ہے کہ جس طرح سگریٹ کے پیکٹوں پر لکھا ہوتا ہے کہ سگریٹ کا پینا صحت کے لئے مضر ہے۔ پھر بھی لوگ سگریٹ پیتے ہیں۔ اسی طرح بہار شریعت اور فتاویٰ رضویہ وغیرہ بہت سی کتابوں میں مروجہ تعزیرہ داری کو ناجائز و حرام لکھا ہے۔ لیکن اس کے باوجود تعزیرہ داری سے لوگ باز نہیں آئے۔ لہذا اس جملہ سے ڈاکٹر پر کوئی مواخذہ نہیں۔ واللہ تعالیٰ اعلم۔

(۲) جب عالم دین کو مسجد کی امامت۔ مدرسہ عربیہ میں بچوں کی تعلیم اور اسلام و سنیت کی اشاعت کے لئے رکھا گیا۔ تو



عالم کی رضا کے بغیر مزید اجرت پر یا بلا اجرت کسی طرح بھی گورنمنٹی مدرسہ میں تعلیم دینے پر صدر عالم کو مجبور نہیں کر سکتا۔ اعلیٰ حضرت امام احمد رضا محدث بریلوی رضی اللہ تعالیٰ عنہ تحریر فرماتے ہیں: ”ملازم جو کسی کار خاص پر ہو اس سے وہی خاص کام لیا جائے گا۔ دوسرے کام کو کہا جائے تو اس کا ماننا اس پر لازم نہیں۔ اھ ملخصاً“ (فتاویٰ رضویہ جلد ہفتم صفحہ ۱۷۷)

لہذا صدر کا عالم دین کو گورنمنٹی مدرسہ میں تعلیم دینے پر مجبور کرنا سراسر ظلم و زیادتی ہے۔ اللہ تعالیٰ ظلم کرنے والے کو بہت سخت سزا دے گا جیسا کہ ارشاد ہے۔ ”وَمَنْ يَظْلِمْ مِّنْكُمْ نَذِقْهُ عَذَابًا كَبِيرًا“۔ یعنی تم میں سے جو ظلم کرے گا ہم اسے بڑا عذاب چکھائیں گے۔ (پارہ ۱۸ سورہ فرقان آیت ۱۹) لہذا صدر پر لازم ہے کہ وہ اپنے ظلم و زیادتی سے باز آ جائے۔ اگر وہ ایسا نہ کرے تو سارے مسلمان ایسے ظالم کو صدارت سے ہٹادیں۔

(۳) عالم صدر کی چالوئی نہیں کرتا اس لئے وہ ان سے ناراض رہتا ہے۔ تو وہ سخت غلطی پر ہے۔ اس لئے کہ عالم دین اس کا پیشوا ہے اس عالم کو ملازموں جیسا سمجھنا حرام ہے۔ حدیث شریف میں ہے: ”العلماء ورثة الانبياء“۔ یعنی علماء انبیائے کرام علیہم السلام کے وارث ہیں۔ (ابوداؤد، ابن ماجہ، مشکوٰۃ صفحہ ۳۳) اور حدیث شریف میں ہے: ”اکرموا العلماء فانہم ورثة الانبياء فمن اكرمهم فقد اكرم الله ورسوله“۔ یعنی عالموں کی عزت کرو اس لئے کہ وہ انبیاء کے وارث ہیں تو جس نے ان کی عزت کی تحقیق اس نے اللہ و رسول کی عزت کی۔ (کنز العمال جلد ۸ ص ۸۵) اور حدیث شریف میں ہے: ”من اهان العالم فقد اهان العلم ومن اهان العلم فقد اهان النبي“۔ یعنی حضور صلی اللہ علیہ وسلم نے ارشاد فرمایا کہ جس نے عالم کی توہین کی تحقیق اس نے علم دین کی توہین کی۔ اور جس نے علم دین کی توہین کی تحقیق اس نے نبی کی توہین کی۔ (تفسیر کبیر جلد اول صفحہ ۲۸۱) اور دین کا کام جو عالم کر رہا ہو اس سے یہ کہنا کہ اٹلیس بھی بہت بڑا عالم تھا لغت کا طوق ڈال کر نکال دیا گیا تو آپ جیسے دین کی کیا خدمت کریں گے۔ اس میں سراسر عالم کی توہین ہے اور جو بلا وجہ شرعی عالم دین سے بغض و عناد رکھے اور اس کی توہین کرے تو اس کے کافر ہونے کا اندیشہ ہے۔ اعلیٰ حضرت امام احمد رضا برکاتی علیہ الرحمۃ والرضوان تحریر فرماتے ہیں: ”اگر عالم سے بے سبب رنج رکھتا ہے تو مریض القلب غبیث الباطن ہے اور اس کے کفر کا اندیشہ ہے۔ خلاصہ میں ہے ”من ابغض عالما من غیر سبب ظاہر خیف علیہ الکفر“۔ منع الروض الا زھر میں ہے ”الظاہر انه یکفر“۔ اھ (فتاویٰ رضویہ جلد نهم نصف اول صفحہ ۱۴۰)

اور وہ عالم امامت کے لائق ہے یا نہیں اس کا فیصلہ کرنا صدر کا کام نہیں۔ بلکہ چند با اثر علماء کو بلا کر ان کے سامنے معاملہ رکھا جائے پھر طرفین کا بیان سننے کے بعد وہ جو فیصلہ فرمائیں اس پر عمل کیا جائے۔

کتبہ: محمد ابراہیم احمد امجدی برکاتی

الجواب صحیح: جلال الدین احمد الامجدی

مسئلہ :- از: ولی محمد قادری، دارالعلوم فیض غوثیہ (راجستھان)

کیا فرماتے ہیں علماء دین و مفتیان شرع متین مسئلہ ذیل میں کہ ایک اہل سنت و الجماعت کا عظیم ترین دارالعلوم جو تمام ادارہ جات ضلع سے پرانا و مرکزی ادارہ ہے وہابیت کے گڑھوں کے بیچ گھرا ہوا سیدیا جوجی و ما جوجی کا کام سرانجام دے رہا ہے ایسا عظیم الشان ادارہ جس سے ہر سال کئی طلباء عالم و فاضل کی سندیں علمائے کرام و مشائخ عظام کے مقدس ہاتھوں سے حاصل کر کے قوم و ملت کے خدمت انجام دے رہے ہیں۔ آیا ایسے مشہور و معروف تابع مسلک اعلیٰ حضرت مجدد دین و ملت امام اہل سنت و الجماعت کے ادارہ کی مخالفت کرنا اور چندہ و امداد بند کرنے کرانے کی خاطر مجمع بنا کر لوگوں کو بہکانا کیسا ہے اور انتشار بین المسلمین پیدا کر کے گروپ بندی فتنہ و فساد کرنا کیسا ہے؟

کیا "خلف شخص مذہبی قیادت و سربراہی کا مستحق بن سکتا ہے؟ اور عوام کو ایسے شخص کی قیادت قبول کرنا کیسا ہے؟ آیا ایسے شخص کو منتشر کا از روئے شریعت محمدی علیہ الف تحیۃ و تسلیمہ کیا حکم ہے؟ اور عوام کو از روئے شرع محمدی کیا ہدایت ہے؟ بینوا بالتفقد! و توجروا اجرا عظیمًا۔

الجواب :- علم دین اسلام کی زندگی ہے حضور صلی اللہ تعالیٰ علیہ وسلم اور تمام انبیاء سابقہ کی میراث ہے اور یہی جنت میں جانے کا ذریعہ ہے کہ بغیر علم کوئی عمل ہمیں فائدہ نہ دے گا۔ حدیث شریف میں ہے "العلم خیاۃ الاسلام و عماد الدین"۔ یعنی علم اسلام کی زندگی اور دین کا کھمبہ ہے۔ (کنز العمال جلد ۶، صفحہ ۷۶) اور دوسری حدیث میں ہے کہ سرکار اقدس صلی اللہ علیہ وسلم نے ارشاد فرمایا "العلم میراثی و میراث الانبیاء قبلی"۔ یعنی علم دین میری اور مجھ سے پہلے جو انبیاء گزرے ہیں ان کی میراث ہے۔ اھ (ایضاً صفحہ ۷۷) اور تیسری حدیث میں ہے کہ "افضل الاعمال العلم باللہ۔ ان العلم ینفعک معہ قليل العمل و کثیرہ و ان الجہل لا ینفعک معہ قليل العمل و لا کثیرہ"۔ یعنی اللہ تعالیٰ کی ذات و صفات کا علم بہترین عمل ہے۔ علم کے ساتھ تجھے تھوڑا اور زیادہ عمل فائدہ دے گا اور جہالت کے ساتھ نہ تجھے تھوڑا عمل فائدہ دے گا اور نہ زیادہ۔ اھ (ایضاً صفحہ ۸۲) اور حضرت ابن عمر رضی اللہ تعالیٰ عنہ سے مروی ہے کہ "لکل شیء طریق و طریق الجنة العلم"۔ یعنی ہر چیز کا ایک راستہ ہے اور جنت کا راستہ علم دین ہے۔ اھ (ایضاً صفحہ ۸۹)

لہذا ادارہ فائدہ کو اگر واقعی صحیح طریقے سے علم دین اور مسلک اعلیٰ حضرت کی نشر و اشاعت کر رہا ہو اور قوم کی دینی ضرورتوں کو پوری کرتا ہو تو ایسے ادارہ کی بلا وجہ شرعی مخالفت کرنا، چندہ وغیرہ بند کرانے کی خاطر لوگوں کو بہکانا بہت بڑا گناہ ہے بلکہ ایسے ادارہ کی امداد و اعانت کرنا سارے مسلمانوں کا دینی و ملی فریضہ ہے۔ اور اس کی مخالفت کرنے والا ظالم و جفا کار اور سخت گنہگار ہے ایسا شخص مذہبی قیادت کا قطعی حقدار نہیں بلکہ سارے مسلمانوں پر لازم ہے کہ اس کا سخت باز کاٹ کریں۔ اس کے ساتھ اٹھنا بیٹھنا، کھانا پینا سب ترک کر دیں اور ہرگز اس کی قیادت میں نہ چلیں۔ خدائے تعالیٰ کا ارشاد ہے۔ "وَلَا تَرْكُنُوا إِلَى الَّذِينَ ظَلَمُوا فَيَنفَسِكُمْ

النَّارُ ۱۵۔ (پارہ ۱۲ سورہ ہود آیت ۱۱۳) واللہ تعالیٰ اعلم۔

کتبہ: محمد ابراہیم احمد امجدی برکاتی

الجواب صحیح: جلال الدین احمد الامجدی

۱۲ رزی القعدہ ۱۹ھ

**مسئلہ :-** از: احسن القادری، خضر پور، ضلع غازی پور

کیا فرماتے ہیں مفتیان دین و ملت اس مسئلہ میں کہ زید جو انگریزی تعلیم یافتہ ہے اس نے جمعہ کی نماز کے وقت مسلمانوں کے سامنے اپنی تقریر میں یوں کہا کہ ہندوستان کے سارے علماء تک نظر ہیں۔ مدارس عربیہ سے کچھ فائدہ نہیں۔ یہ سال میں دس ہزار بھکاریوں کو پیدا کرتے ہیں اور رسید بک دیکر بھیک مانگنا سکھاتے ہیں۔ اس تعلیم سے کچھ فائدہ نہیں۔ ایسے مدارس میں زکاۃ وغیرہ دینا جائز نہیں۔ سائنس عین دین ۱۲۵ اشتہادی کے کوئی ایسا آدمی نہیں پیدا ہوا جسے عالم کہا جاسکے۔ زید نے یہ تقریر اس لئے کی ہے کہ ہماری خضر پور آبادی میں ایک مدرسہ اسلامیہ ہے جس کی اچھی خاصی عمارت ہے اس میں دین و مذہب کی تعلیم ہوتی ہے اسے بند کر کے ہائی اسکول بنانے کا منصوبہ ہے۔ تو زید کے بارے میں کیا حکم ہے؟ اور جو لوگ کہ اس تقریر کو سن کر خاموش رہے اور وہ لوگ کہ زید کی پشت پناہی کر رہے ہیں ان کے بارے میں بھی حکم شرع بیان فرما کر عند اللہ ماجور ہوں۔

**الجواب :-** حدیث شریف میں ہے "العلم حیاۃ الاسلام رواہ ابو شیبہ" یعنی علم دین اسلام کی زندگی ہے۔

(کنز العمال جلد ۱۰ صفحہ ۷۶) اور دوسری حدیث میں ہے "العلم میراثی و میراث الانبیاء قبلی۔ رواہ الدیلمی فی مسند الفردوس" یعنی حضور سید عالم صلی اللہ تعالیٰ علیہ وسلم نے فرمایا علم دین میراث ہے اور جو مجھ سے پہلے انبیاء گذرے ہیں ان کی میراث ہے۔ (کنز العمال جلد ۱۰ صفحہ ۷۷)

لہذا علم دین کی مخالفت کرنا مذہب اسلام کو مردہ کرنے کی کوشش کرنا ہے۔ اسلئے کہ اسلامی عقیدوں اور اللہ تعالیٰ کی عبادتوں کے جاننے کا ذریعہ علم دین ہی ہے۔ حلال و حرام اور جائز و ناجائز اور نماز و زکاۃ اور روزہ و حج ادا کرنے کے صحیح طریقے سب علم دین ہی سے معلوم ہوتے ہیں۔ اور اسی سے ساری مسجدیں آباد ہیں تو اگر علم دین کے مدرسے ختم کر دیئے جائیں تو مسلمان کفری عقیدوں میں مبتلا ہو جائیں گے۔ اللہ کی عبادتوں کا طریقہ جو نبی اکرم حضور سید عالم صلی اللہ تعالیٰ علیہ وسلم نے مسلمانوں کو بتایا ہے وہ نہیں جان پائیں گے۔ حلال و حرام اور جائز و ناجائز سے بالکل ناواقف ہو جائیں گے۔ یہاں تک کہ ساری مسجدیں ویران ہو جائیں گی اور اسلام کی رونق ختم ہو جائے گی۔ اسی لئے علم دین حضور صلی اللہ تعالیٰ علیہ وسلم اور سارے انبیاء کرام علیہم الصلاۃ والسلام کی میراث ہے۔ اور مسلمانوں کو مسلمان باقی رکھنے کے لئے علم دین کی اتنی ہی سخت ضرورت ہے جتنی سخت ضرورت کہ زمین کی درنگی کے لئے بارش کی ہے۔ (تفسیر کبیر جلد ۱۱ صفحہ ۲۷۶) اور حضرت علامہ ابن حجر عسقلانی رحمۃ اللہ تعالیٰ علیہ فرماتے ہیں "کما ان الغیث یحیی البلب المیت فکذا علوم الدین تحیی القلب المیت"۔ یعنی جیسے بارش مردہ شجر میں زندگی

پیدا کر دیتی ہے ایسے ہی علم دین مردہ دل میں زندگی ڈال دیتا ہے۔ (فتح الباری شرح بخاری جلد اول صفحہ ۱۶۱)

اور عالموں کی فضیلت میں بہت سی حدیثیں ہیں۔ حضرت ابو ذر رضی اللہ تعالیٰ عنہ سے روایت ہے کہ حضور سید عالم صلی اللہ تعالیٰ علیہ وسلم نے فرمایا "العلماء ورثة الانبياء" یعنی عالم انبیاء کے وارث ہیں۔ (مشکوٰۃ شریف صفحہ ۳۴) اور حضرت علی رضی اللہ تعالیٰ عنہ سے روایت ہے "العلماء مصابيح الارض و خلفاء الانبياء" رواہ ابن عدی فی الکامل یعنی عالم دنیا کے چراغ ہیں اور انبیاء کرام علیہم السلام کے جانشین ہیں۔ (کنز العمال جلد دہم صفحہ ۷۶) اور حضرت جابر رضی اللہ تعالیٰ عنہ سے روایت ہے "اکرموا العلماء فانہ ورثة الانبياء فمن اکرمهم فقد اکرم الله و رسوله" رواہ الخطیب یعنی عالموں کی عزت کرو اس لئے کہ وہ انبیاء کے وارث ہیں تو جس نے ان کی عزت کی تحقیق اس نے اللہ و رسول کی عزت کی۔ (کنز العمال جلد دہم صفحہ ۸۵) اور حدیث شریف میں ہے "ان العالم يستغفر له من في السموت و من في الارض" یعنی حضور صلی اللہ تعالیٰ علیہ وسلم نے فرمایا عالم دین کے لئے سارے آسمان اور زمین کی سب چیزیں دعائے مغفرت کرتی ہیں۔ (مشکوٰۃ شریف صفحہ ۳۲)

حضرت شیخ عبدالحق محدث دہلوی بخاری رحمۃ اللہ تعالیٰ علیہ اس حدیث کی شرح میں تحریر فرماتے ہیں کہ "سارے جہاں کا عالم کے لئے دعائے مغفرت کرنے کا سبب یہ ہے کہ جہاں کی درگئی علم دین کی برکت سے ہے۔ اہل جہاں کی تمام چیزوں میں سے کوئی بھی چیز ایسی نہیں جس کی درگئی اور جس کا وجود بقا علم دین کی برکت سے نہ ہو۔ (اختصاصات جلد اول صفحہ ۱۸۵) اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں کہ "عالم دین ہر مسلمان کے حق میں حضور پر نور سید عالم صلی اللہ تعالیٰ علیہ وسلم کا نائب ہے۔" (فتاویٰ رضویہ جلد نہم نصف اول صفحہ ۹۷) اور حدیث شریف میں ہے "من اهان العالم فقد اهان العلم من اهان العلم فقد اهان النبی" یعنی جس نے عالم دین کی توہین کی تحقیق اس نے علم دین کی توہین کی۔ اور جس نے علم دین کی توہین کی تحقیق اس نے نبی کی توہین کی۔ معاذ اللہ رب العلمین۔ (تفسیر کبیر جلد اول صفحہ ۲۸۱) اور حضرت علامہ امام فخر الدین رازی رحمۃ اللہ تعالیٰ علیہ تحریر فرماتے ہیں: "من استخف بالعالم اهلك دينه" یعنی جس نے عالم کو حقیر سمجھا اس نے اپنے دین کو ہلاک کیا۔ (تفسیر کبیر جلد اول صفحہ ۲۸۳)

لہذا اگر واقعی زید نے مذکورہ بالا باتیں کہی ہیں تو گمراہ ہے۔ ظاہر میں مسلمان ہے حقیقت میں دہریہ ہے۔ اسی لئے ہندوستان کے سارے عالموں کو تنگ نظر کہتا ہے اور مدارس عربیہ جو اسلام کی زندگی ہیں انہیں بے فائدہ بتاتا ہے۔ اور دین کا کام کرنے والوں کو بھکاری کہتا ہے۔ اسے یہ معلوم نہیں کہ یہی چندہ کی رسید بک لے کر دوڑنے والوں ہی کے دم قدم سے شہر شہر گلی گلی اور گاؤں گاؤں میں کچی کچی مسجدیں آباد ہیں اور یہی لوگ با مخالف کے شدید ترین جھوٹوں میں بھی اسلام کی شمع کو روشن رکھنے والے ہیں۔ زید انگریزی پڑھ کر انگریزوں کی طرح دین اور عالم دین کا دشمن ہو گیا ہے اسی لئے سائنس کو عین دین بتاتا ہے۔ اور اس کا یہ

کہنا سراسر جھوٹ ہے کہ ۱۲۵ شہادی کے بعد کوئی ایسا آدمی نہیں پیدا ہوا جسے عالم کہا جاسکے کہ اس درمیان ایسے بے شمار علماء پیدا ہوئے کہ جن کی دینی خدمات سورج سے زیادہ روشن ہیں۔ ماضی قریب میں چودھویں صدی کے مجدد اعظم اعلیٰ حضرت امام احمد رضا بریلوی علیہ الرحمۃ والرضوان ہوئے جو ایک ہزار سے زائد کتابیں تصنیف کئے۔ اور لاکھوں آدمیوں کو گمراہ ہونے سے بچائے۔ اور زید نے جو یہ کہا کہ دینی مدارس میں زکاۃ وغیرہ دینا جائز نہیں تو یہ قرب قیامت کی نشانیوں میں ایک نشانی ہے کہ جاہل لوگ فتویٰ دیں گے۔ حدیث شریف میں ہے "یخرج آخر الزمان قوم رؤس جہالاً یفتنون الناس فیضلون و یضلون"۔ رواہ ابو نعیم و الدیلمی یعنی آخری زمانہ میں کچھ لوگ ایسے پیدا ہوں گے جو سردار اور جاہل ہوں گے وہ لوگوں کو فتویٰ دیں گے خود گمراہ ہوں گے اور دوسروں کو گمراہ کریں گے۔ (کنز العمال جلد دوم صفحہ ۱۱۹)

مسلمان ایسے شخص سے دور رہیں اس کو اپنے سے دور رکھیں اور اس کی کوئی بات ہرگز نہ سنیں۔ حدیث شریف میں ایسے ہی لوگوں کے متعلق حضور صلی اللہ تعالیٰ علیہ وسلم کا ارشاد ہے "ایاکم و ایہام لا یضلونکم و لا یفتنونکم"۔ یعنی ان کو اپنے سے دور رکھو اور انہیں اپنے قریب نہ آنے دو کہ کہیں وہ تمہیں گمراہ نہ کر دیں اور کہیں وہ تمہیں فتنہ میں نہ ڈال دیں۔ (مسلم شریف جلد اول صفحہ ۱۰) بلکہ ایسے شخص کو مسجد میں بھی آنے سے حتی الامکان روکیں اس لئے کہ وہ اپنی زبان سے مسلمانوں کو تکلیف پہنچاتا ہے۔ اور بہار شریعت حصہ سوم صفحہ ۸۴ پر ہے کہ جو لوگوں کو زبان سے ایذا دیتا ہوا سے مسجد سے روکا جائے گا اور در مختار مع شامی جلد اول صفحہ ۳۸۹ میں ہے "یمنع کل موذ و لو بلسانہ اھ مخلصاً" جو لوگ اس کی مذکورہ تقریرین کر خاموش رہے اور قدرت کے باوجود کچھ نہیں بولے وہ سخت گنہگار سخت عذاب ناز ہوئے تو بہ کریں۔ اور جو لوگ کہ اس کی پشت پناہی کر رہے ہیں وہ سخت غلطی پر ہیں ان پر لازم ہے کہ اس کی حمایت سے تو بہ کریں ورنہ وہ اپنے ساتھ ان کو بھی جہنم کی بھڑکتی ہوئی آگ میں لے جائیگا۔ اور مدرسہ اسلامیہ کو ہائی اسکول ہرگز نہ بنائیں کہ جو زمین و عمارت دینی مدرسہ کی ہوا سے مسجد بنانا بھی حرام ہے اور اسے ہائی اسکول بنانا تو حرام حرام سخت حرام ہے۔ فتاویٰ عالمگیری مع خانہ جلد دوم صفحہ ۳۹۰ میں ہے "لا یجوز تغیر الوقف"۔ اھ۔ اور رد المحتار جلد سوم صفحہ ۳۲۷ پر ہے "الواجب ابقاء الوقف علی ماکان علیہ"۔ واللہ تعالیٰ اعلم۔

کتبہ: جلال الدین احمد الامجدی

۲۳ ربیع الآخر ۱۴۰۰ھ

مسئلہ:- از جنت علی عن ربی بہمتی

زید نے حکم شریعت سن کر مفتی شرع کو گالی دی یا علماء کرام کو فسادات و اختلافات کی جڑ بنایا تو زید اور مؤیدین زید پر حکم شرع کیا عائد ہوتا ہے؟ بینوا تو جزوا۔

الجواب:- حضرت صدر الشریعہ علیہ الرحمۃ والرضوان تحریر فرماتے ہیں: "عالم دین اور علماء کی تو بہن بے سبب یعنی

محض اس وجہ سے کہ عالم علم دین ہے کفر ہے۔ یوہیں شرع کی توہین کرنا مثلاً کہے میں شرع ورع نہیں جانتا یا عالم دین محتاط کا فتویٰ پیش کیا گیا اس نے کہا میں فتویٰ نہیں مانتا یا فتویٰ کو زمین پر پٹک دیا۔ اھ“ (بہار شریعت حصہ نہم صفحہ ۷۳ ملخصاً)

لہذا صورت مسئلہ میں اگر زید مفتی شرع یا علماء کرام کو محض اس وجہ سے گالی دیتا یا انہیں فسادات و اختلافات کی جڑ بتاتا ہے کہ وہ حکم شرع بتاتے ہیں تو اس پر توبہ و تجدید ایمان و نکاح ضروری ہے۔ اور اگر کسی ذاتی عناد کی بنیاد پر انہیں برا بھلا کہتا ہے تو اس صورت میں توبہ و استغفار ضروری ہے۔ اور اس کی تائید کرنے والوں کا بھی یہی حکم ہے واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی

مسئلہ ۱۰۰: از: محمد ادریس اوجھا جتوئی، محلہ شجورہ، التفات سنج، امبیڈ کرنگر

کیا فرماتے ہیں علمائے دین اس مسئلہ میں کہ زید جس کی عمر تقریباً ۳۵ سال ہے اس نے حفظ کرنا شروع کیا ہے۔ جبکہ وہ نماز و طہارت وغیرہ کے عمومی مسائل سے بھی ناواقف ہے ایسی صورت میں اس پر قرآن کا حفظ کرنا ضروری ہے یا نماز طہارت وغیرہ کے مسائل کا جاننا ضروری ہے؟ بینوا تو جروا۔

الجواب:- بقدر ضرورت علم دین کا سیکھنا فرض ہے اور پورے قرآن کا حفظ کرنا مستحب اور امر مستحب میں مشغول ہو کر فرض کو چھوڑنا جائز نہیں ہے۔ جیسا کہ سیدنا اعلیٰ حضرت امام احمد رضا برکاتی محدث بریلوی رضی عنہ ربہ القوی اسی قسم کے ایک سوال کے جواب میں تحریر فرماتے ہیں ”علم دین سیکھنا اس قدر کہ مذہب حق سے آگاہ ہو وضو، غسل، نماز، روزے وغیرہ با ضروریات کے احکام سے مطلع ہو تا تجارت، مزارع، زراعت اجیرا جارے غرض ہر شخص جس حالت میں ہے اس کے متعلق احکام شریعت سے واقف ہو فرض عین ہے۔ جب تک یہ حاصل نہ کرے جغرافیہ تاریخ وغیرہ میں وقت ضائع کرنا جائز نہیں۔ حدیث میں ہے ”طلب العلم فریضۃ علی کل مسلم و مسلمۃ۔“ جو فرض چھوڑ کر نفل میں مشغول ہو حدیثوں میں اس کی سخت برائی آئی اور اس کا وہ نیک کام مردود قرار پایا۔ اھ (فتاویٰ رضویہ جلد نہم نصف اول صفحہ ۱۰۷) اور تحریر فرماتے ہیں ”اس سے بڑھ کر احمق کون کہ اپنا مال جھوٹے سچے نام کی خیرات میں صرف کرے اور اللہ عز و جل کا فرض اور اس بادشاہ قہار کا وہ بھاری قرض گردن پر رہنے دے یہ شیطان کا بڑا دھوکا ہے کہ آدمی کو نیکی کے پردے میں ہلاک کرتا ہے۔ نادان سمجھتا ہے کہ نیک کام کر رہا ہوں اور نہ جانتا کہ نفل بے فرض نرے دھوکے کی ٹٹی ہے تو اس کے قبول کی امید مفقود اور اس کے ترک کا عذاب گردن پر موجود۔ اھ“ (فتاویٰ رضویہ جلد چہارم صفحہ ۴۳۶)

لہذا صورت مسئلہ میں جبکہ زید نماز و طہارت وغیرہ کے عمومی مسائل سے بھی ناواقف ہے تو اس پر حفظ کرنا ضروری نہیں۔

بلکہ نماز و طہارت وغیرہ کے مسائل کا یکسنا ضروری ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد صاحبی

۲۲ ربیع الآخر ۱۴۱۸ھ

مسئلہ:- از: شاہد رضا نوری، محلہ مستان شاہ کالونی، چھترپور (ایم۔ پی)

حدیث شریف العلماء و رثۃ الانبیاء سے کیا ہر سند یافتہ عالم کا وارث انبیاء ہونا ثابت ہے۔ بینوا توجروا۔

الجواب:- اللہ تعالیٰ کا فرمان ہے "انما یخشى الله من عباده العلماء" یعنی اللہ سے اس کے بندوں میں وہی ڈرتے ہیں جو علم والے ہیں۔ (پارہ ۲۲ رکوع ۱۶) اور امام شعبی رضی اللہ تعالیٰ عنہ نے فرمایا "انما العالم من خشى الله عزوجل"۔ یعنی عالم صرف وہ شخص ہے جسے خدا نے عزوجل کی خشیت حاصل ہو۔ اور امام ربیع ابن انس علیہ الرحمۃ والرضوان نے فرمایا "من لم یخشى الله فليس بعالم"۔ یعنی جسے خشیت الہی حاصل نہ ہو وہ عالم نہیں۔ (تفسیر خازن ومعالن التزیل جلد پنجم صفحہ ۳۰۲ بحوالہ علم اور علماء)

لہذا حدیث مذکور سے ہر سند یافتہ عالم کا وارث انبیاء ہونا ہرگز ثابت نہیں۔ اس لئے کہ مراد صرف وہ علماء ہیں جو حقیقت میں عالم یا عمل اور اللہ سے ڈرنے والے ہیں اور علم حاصل کرنے کے بعد فرائض و سنن موکدہ ضروری عبادات کرتے ہیں اور علم کی نشر و اشاعت اور دین کی ترویج میں لگے رہتے ہیں۔ چاہے وہ سند یافتہ ہوں یا نہ ہوں کہ سند کوئی چیز نہیں علم ضروری ہے۔ اس لئے کہ انبیاء کرام علیہم السلام نے علم ہی کو اپنی وراثت قرار دیا ہے۔ حدیث شریف میں ہے "ان الانبیاء لم یورثوا دینارا و لا درهما و انما ورثوا العلم فمن اخذه اخذ بحظ وافر" رواہ احمد و الترمذی و ابو داؤد و ابن ماجہ (مشکوٰۃ شریف صفحہ ۳۲) اور اعلیٰ حضرت امام احمد رضا محدث بریلوی رضی عنہ ربیع القوی تحریر فرماتے ہیں کہ "سند حاصل کرنا تو کچھ ضرور نہیں ہاں باقاعدہ تعلیم پانا ضرور ہے مدرسہ میں ہو یا کسی عالم کے مکان پر اور جس نے بے قاعدہ تعلیم پائی وہ جاہل محض سے بدرجہا نیم ملاحظہ ایمان ہوگا۔" (فتاویٰ رضویہ جلد نم نصف آخر صفحہ ۳۰۸) لہذا وہ لوگ جو علم حاصل کرنے کے باوجود فسق و فجور میں مبتلا رہتے ہیں اور نماز وغیرہ ضروری عبادتیں بھی کرتے نہیں ہیں ایسے لوگ وارث انبیاء ہرگز نہیں بن سکتے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: اطہار احمد نظامی

۶ جمادی الاولیٰ ۱۸ھ

مسئلہ:- از: ابو طلحہ خاں برکاتی، دوست پور، امبید کرنگر

اپنے گاؤں کے کتب کو چھوڑ کر دوسرے گاؤں کے ماتیسری اور پرائمری اسکولوں میں تعلیم کے لئے بھیجنا تاکہ بچوں کو اردو عربی تعلیم کے علاوہ ہندی انگلش کی بھی معلومات ہو جائے کیسا ہے؟ جبکہ ہوتا یہ ہے کہ ان اسکولوں میں پڑھنے سے دنیوی تعلیم

تو اچھی ہو جاتی ہے مگر دینی معلومات بالکل نہیں ہو پاتی حتیٰ کہ کلمہ شریف تک یاد نہیں ہوتا۔

**الجواب:-** سیدنا اعلیٰ حضرت محدث بریلوی رضی عنہ ربہ القوی تحریر فرماتے ہیں ”غیر دین کی ایسی تعلیم کہ تعلیم ضروری دین کو روکے مطلقاً حرام ہے فارسی ہو یا انگریزی ہو یا ہندی۔“ (فتاویٰ رضویہ جلد نہم نصف آخر صفحہ ۱۵) اور حدیث شریف میں ہے ”طلب العلم فريضة على كل مسلم و مسلمة۔“ یعنی رسول اللہ صلی اللہ تعالیٰ علیہ وسلم نے ارشاد فرمایا علم کا حاصل کرنا ہر مسلمان مرد و عورت پر فرض ہے۔ (مشکوٰۃ شریف صفحہ ۳۲) اور در مختار میں ہے ”اعلم ان العلم يكون فرض عين هو بقدر ما يحتاج لدينه۔“ اھ لہذا جو لوگ کہ اپنے بچوں کو دینی تعلیم دلانے بغیر صرف دنیوی تعلیم کے لئے مائٹھیری اور پرائمری اسکولوں میں بھیجتے ہیں حتیٰ کہ بچوں کو کلمہ شریف بھی یاد نہیں کراتے۔ تو وہ لوگ سخت گنہگار بچوں کے بدخواہ ہیں۔ ان پر لازم ہے کہ اپنے بچوں کو پہلے بقدر فرض دینی تعلیم دلوائیں پھر اگر چاہیں تو انگریزی، ہندی زبان سیکھنے کے لئے اسکول بھیجیں۔ اور اس دور جدید میں ہر دینی مکاتب و مدارس والوں کو چاہئے کہ دینی تعلیم کے ساتھ ساتھ دنیوی تعلیم کا بھی انتظام کریں۔ مثلاً انگریزی، ہندی، حساب جغرافیہ وغیرہ تاکہ بچوں کو مدرسہ و کتب چھوڑ کر غیر قوم کے اسکولوں میں جانے کی ضرورت نہ پڑے۔ واللہ تعالیٰ اعلم۔

**الجواب صحیح:** جلال الدین احمد الامجدی

**مسئلہ:-** از: ارشاد احمد سالک گورکھپوری

کیا فرماتے ہیں علمائے دین و مفتیان شرع متین ذیل کے مسئلے میں مدرسہ ضیاء العلوم پرانا گورکھپور شہر گورکھپور ایک قدیم رجسٹرڈ دینی سنی درس گاہ ہے۔ جس میں طلبہ درجہ عالیہ تک اور طالبات درجہ تھانہ تک کی تعلیم ایک ساتھ حاصل کر رہے ہیں اراکین ادارہ نے اتفاق رائے سے طے کیا کہ لڑکیوں کی اعلیٰ دینی تعلیم کے لئے (مدرسہ کی جدید زمین پر) مدرسہ قائم کیا جائے تاکہ طالبات بھی حفظ، فقی، کامل، مولوی عالم اور فاضل کی تعلیمات کے ساتھ جدید عصری علوم ہندی، انگریزی، سائنس وغیرہ کی تعلیم و تربیت سے مزین ہو سکیں۔ چنانچہ مدرسہ کی تعمیر عمارت میں اسی مقصد کے تحت ابتدائی تعلیم شروع کر دی گئی۔ مدرسہ کے مخالفین بد عقیدہ اور چند شریکوں نے جنہیں فیصلہ ناگوار خاطر ہے چار چھ سنیوں کی سرپرستی اور رہنمائی میں مدرسہ کو نقصان پہنچانے کے لئے بغیر کسی تحقیق و تصدیق کے سراسر بنے بنیاد پر دوپیکنڈے کر رہے ہیں اور چاہتے ہیں کہ مدرسہ کا نظم و نسق مخلوط انتظامیہ کے ہاتھ میں آ جائے اور مدرسہ نسواں، سنی مدرسہ نسواں نہ رہ کر صرف نسواں اسکول ہو جائے اور اس میں جدید طرز معاشرت کی تعلیم رائج ہو، لڑکیاں ڈریس پہن کر بے نقاب آئیں اور جدید تعلیم حاصل کریں۔ یہ نازیبا منصوبہ اراکین ادارہ کو قطعاً ناپسند ہے اور بد عقیدوں اور شریکوں کی سرپرستی اور رہنمائی کرنے والوں کو مدرسہ سے دور رکھنا چاہتے ہیں۔ کچھ اپنے لوگ برہائے مصلحت خلاف دستور مدرسہ غیر معتبر اور فاضل نازیبا کے مرکب لوگوں کو مدرسہ کی کمیٹیوں میں رکھنے کے خواہش مند ہیں۔ ایسی صورت حال میں مندرجہ ذیل سوالات پیش ہیں براہ کرم حکم شرع سے مطلع فرما کر عند اللہ ماجور ہوں۔



- (۱) کیا مذکورہ شریعتیوں، بدعقیدوں اور ان کی ہمنوائی کرنے والے لوگوں کے فعل کو اسلامی فعل کہا جاسکتا ہے؟
- (۲) کیا مدرسہ کے خلاف بغیر کسی تحقیق و تصدیق کے بے بنیاد پروپیگنڈہ کرنے والوں کا بھرپور ساتھ دینے والے اور ان کی ہمنوائی و رہنمائی کرنے والے نام نہاد سنی مدرسہ ہذا کے عہدیدار یا رکن بنائے جاسکتے ہیں؟
- (۳) مسلک اعلیٰ حضرت فاضل بریلوی پر قائم مدرسہ ہذا کے دستور اساسی کو پامال یا نظر انداز کرنے والے افراد مدرسہ کے ہمدرد اور وفادار ہیں؟

**الجواب:-** جو لوگ سنی نسواں مدرسہ کو نقصان پہنچانے کے لئے بے بنیاد پروپیگنڈہ کر کے اس کے نظم و نسق کو مخلوط انتظامیہ کے ہاتھوں میں دے کر اس کو نسواں اسکول میں تبدیل کرنا چاہتے ہیں تاکہ لڑکیاں جدید معاشرتی طرز کی تعلیم حاصل کریں۔ ایسے لوگ مدرسہ کے بدخواہ اور اس کے کھلے دشمن ہیں۔ لہذا صورت مسئلہ میں شریعتیوں، بدعقیدوں اور ان کی ہمنوائی و سرپرستی کرنے والے لوگوں کے فعل کو اسلامی فعل قطعی نہیں کہا جاسکتا۔ مسلمانوں کو چاہیے کہ ایسے لوگوں سے دور رہیں۔ حدیث شریف میں ہے ”ایاکم و ایہم لایضلوکم و لایفتنوکم۔“ یعنی تم اپنے کو بد مذہبوں سے دور رکھو اور انہیں اپنے سے دور کرو کہیں ایسا نہ ہو کہ وہ تمہیں گمراہ کر دیں اور تمہیں فتنہ میں ڈال دیں۔ (مسلم شریف جلد اول صفحہ ۱۰) و اللہ تعالیٰ اعلم

(۲) مدرسہ کے خلاف بغیر کسی تحقیق و تصدیق کے بے بنیاد پروپیگنڈہ کرنے والے سخت گنہگار اور مستحق عذاب نار ہیں۔ خدائے تعالیٰ کا ارشاد ہے ”وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغْيٍ مَا اكْتَسَبُوا فَقَدْ احْتَمَلُوا بُهْتَانًا وَإِثْمًا مُّبِينًا۔“ یعنی اور جو ایمان والے مردوں اور عورتوں کو بے گئے پرستاتے ہیں انہوں نے بہتان اور کھلا گناہ اپنے سر لیا۔ (پارہ ۲۲ سورہ احزاب آیت ۵۸) لہذا ایسے لوگوں کا ساتھ دینے والے اور ان کی ہمنوائی و سرپرستی کرنے والے نام نہاد سنی مدرسہ مذکور کے عہدیدار اور رکن نہیں بنائے جاسکتے کہ ایسے لوگوں کو سنی ادارہ کا عہدیدار اور رکن بنانا اسے تباہی کے راستہ پر ڈالنا ہے۔ و اللہ تعالیٰ اعلم۔

(۳) اعلیٰ حضرت پیشوائے اہل سنت مجددین و ملت امام احمد رضا محدث بریلوی رضی عنہ ربہ القوی جن علمائے حرمین شریفین اور عرب و عجم کے دیگر علمائے اہل سنت نے چودہویں صدی کا مجدد مانا ہے ان کے مسلک پر قائم مدرسہ کے دستور اساسی کو پامال یا نظر انداز کرنے والے افراد ہرگز مدرسہ کے ہمدرد اور وفادار نہیں ہو سکتے۔ و اللہ تعالیٰ اعلم۔

الجواب صحیح: جلال الدین احمد الامجدی

کتبہ: سمیر الدین احمد مصباحی

۱۲ رجب المرجب ۱۹ھ

مسئلہ:- از: محمد حسین خاں، ادارہ سرگودہ (ایم۔ پی)۔

ہندہ کا کہنا ہے کہ بہار کے سارے مرد حرامی ہیں وٹامن کھانا کھا کر یہاں بد معاشی کرتے ہیں اسی لئے میں کمیٹی والوں

سے کہتے ہوں کہ بہار کے حافظ و عالم کو پڑھانے کے لئے نہ رکھو۔ لہذا اس قائلہ پر کیا حکم ہے؟ بینوا توجروا

**الجواب:-** ہندہ کا یہ کہنا سراسر گالی ہے کہ بہار کے سارے مرد حرامی ہیں۔ اور بہار کے حافظ و عالم مدرسہ میں نہ رکھے جائیں۔ اس کے اس قول سے ظاہر یہی ہے کہ اس نے محض حافظوں و عالموں کو گالی دی ہے اور علماء کو گالی دینے والا سخت گنہگار مستحق عذاب نارہ فاسق و فاجر ہے۔ اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: اگر عالم کو اس لئے برا کہتا ہے کہ وہ عالم ہے جب تو صریح کافر ہے اور اگر اپنی کسی دنیوی خصوصیت کے باعث برا کہتا ہے گالی دیتا تحقیر کرتا ہے تو سخت فاسق و فاجر ہے اور اگر بے سبب رنج رکھتا ہے تو مریض القلب غیبت الباطن ہے۔ اور اس کے کفر کا اندیشہ ہے۔ خلاصہ میں ہے "من ابغض عالما من غیر سبب ظاہر خیف علیہ الکفر۔" (فتاویٰ رضویہ جلد نم نصف اول صفحہ ۱۴۰)

لہذا ہندہ سخت گنہگار مستحق عذاب نارہ لائق قہر تھا رہوئی اس پر لازم ہے کہ علانیہ توبہ کرے اور وہاں کے بہاری عالم و حافظ سے معافی مانگے بشرطیکہ وہ بد معاشی نہ کرتے ہوں۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشعیاق احمد رضوی مصباحی

۲۳ شوال ۱۴۰۰ھ

**مسئلہ:-** از: غلام محمد، مقام وڈا کھانہ، پسران پور، بہتی

ہندہ کا حلالہ کرنے کے لئے گاؤں کا کوئی آدمی تیار نہ ہوا تو ایک عالم دین نے حلالہ کیا اس پر ایک عام آدمی نے یہ کہا کہ عالم دین کو یہ کام نہیں کرنا چاہئے کیوں کہ حلالہ کرنے اور کرانے والوں پر اللہ کی لعنت ہوتی ہے۔ تو عالم مذکور نے جواب دیا کہ اگر ایجاب و قبول میں حلالہ کی شرط لگائی جائے تب لعنت ہے ورنہ بنیت خیر ہو تو مستحق اجر عظیم ہے۔ دریافت طلب امر یہ ہے کہ اس عام آدمی اور عالم دین میں کون حق پر ہے اگر عام آدمی کا جملہ مذکور غلط ہے تو اس کے بارے میں شریعت کا حکم کیا ہے؟ بینوا توجروا۔

**الجواب:-** صورت مسئلہ میں عالم دین حق پر ہے بیشک حلالہ کرنے اور کرانے والوں پر اسی صورت میں لعنت ہے جب کہ ایجاب و قبول میں حلالہ کی شرط لگائی جائے۔ درمختار مع شامی جلد سوم صفحہ ۳۱۲ باب الرصد میں ہے "لعن المحلل و المحلل له بشرط التحليل كزوجتك على ان احلك. اما اذا اضمر ذلك لا يكره و كان الرجل ماجورا لقصد الاصلاح." یعنی حلالہ کر نیوالے اور حلالہ کرانے والے پر اس صورت میں لعنت کی گئی ہے جب کہ ایجاب و قبول میں حلالہ کی شرط لگائی جائے۔ مثلاً مرد عورت سے یوں کہے کہ میں نے تجھ سے نکاح کیا اس بات پر کہ تو شوہر اول کے لئے حلال ہو جائے۔ لیکن اگر حلالہ کی نیت دل میں ہو۔ (اور ایجاب و قبول میں حلالہ کی شرط کا ذکر نہ آئے) تو اس میں کوئی قباحت و کراہت نہیں بلکہ اگر اصلاح کی نیت سے ہو تو موجب اجر ہے اور جس آدمی نے مطلقاً یہ کہا کہ حلالہ کرنے والے پر اللہ کی لعنت ہے وہ توبہ کرے کہ بغیر علم فتویٰ دینے کے سبب وہ لعنت کا مستحق ہوا۔ حدیث شریف میں ہے "من افقی بغیر علم لعنته ملئكة السماء و الارض."

یعنی جو بغیر علم کے فتویٰ دے اس پر آسمان وزمین کے فرشتوں کی لعنت ہوتی ہے۔ (کنز العمال جلد دوم صفحہ ۱۱۱) واللہ تعالیٰ اعلم۔  
الجواب صحیح: جلال الدین احمد الامجدی

۲۴ ربیع النور ۱۲۲ھ

مسئلہ:- از: عبدالرزاق لشکری، جامنگر، مہجرات

زید جو عالم دین اور باوظیفہ مسجد کا امام و خطیب ہے اسے کسی ٹرشی کا عوام کی سامنے نوکر کہنا یا اس وجہ کہ بل پر دستخط کرے وظیفہ وصول کرتا ہے۔ لہذا امام کو نوکر سمجھنا اور کہنا از روئے شرع کیسا ہے؟ بینوا توجروا۔

الجواب:- کسی بھی عالم دین یا امام کو اگرچہ وہ بل پر دستخط کر کے وظیفہ وصول کرتے ہوں ٹرشی کا نوکر کہنا ہرگز درست نہیں۔ اس لئے کہ جیسے ماں، باپ کی بیوی ضرور ہے مگر اسے اس لفظ کے ساتھ یاد کرنا ماں کی توہین ہے۔ ایسے ہی بل پر دستخط کر کے وظیفہ وصول کرنے والا نوکر ضرور ہے مگر اسے نوکر کہنا اس کی توہین ہے۔ لہذا ٹرشی کے لئے ضروری ہے کہ وہ امام صاحب سے معذرت طلب کرے اور آئندہ ایسے الفاظ ہرگز استعمال نہ کرے۔ ایسا ہی فتاویٰ فیض الرسول جلد اول صفحہ ۲۷۲ پر ہے۔ واللہ تعالیٰ اعلم۔

کتبہ: محمد ہارون رشید قادری کبولوی مہجراتی

الجواب صحیح: جلال الدین احمد الامجدی

۲۸ جمادی الاولیٰ ۱۳۳۲ھ

مسئلہ:- از: ذکی الدین قادری، فقہور سسری، آگرہ

مکرم جو ایک فاسق و فاجر شاعر ہے اس کا کہنا ہے کہ شریعت مطہرہ نے شاعر کا مرتبہ مفتی کے برابر رکھا ہے۔ اور اس کا یہ بھی کہنا ہے کہ مروجہ تعزیر داری جائز ہی نہیں بلکہ کارثواب ہے اگر ناجائز ہے تو دنیا سے سنیت کے مفتیان عظام اس کے خلاف فتویٰ کیوں جاری نہیں کرتے؟ اور زید جو ایک مسجد کا امام ہے اس کا کہنا ہے کہ مروجہ تعزیر داری ناجائز و حرام ہے۔ تو دونوں میں کس کا قول صحیح ہے؟ اور مکر کے بارے میں شریعت کا حکم کیا ہے؟ بینوا توجروا۔

الجواب:- مکرم جو فاسق و فاجر شاعر ہے اس کا قول محض غلط اور گمراہ کن ہے فاسق و فاجر شاعر ہرگز کسی مفتی کی مانند عالم دین کے مرتبہ کو بھی پہنچ سکتا۔ خدائے تعالیٰ کا ارشاد ہے "ہل یستوی الذین یعلمون و الذین لا یعلمون۔" (پارہ ۲۳ سورہ زمر آیت ۹) اور اسی کے تحت تفسیر الکشاف جلد چہارم صفحہ ۱۱۸ میں ہے: "ای کما لا یستوی العالمون و الجاہلون كذلك لا یستوی القانتون و العاصون۔" ۱ھ

اور ہندوستان میں جس طرح کہ عام طور پر تعزیر داری رائج ہے وہ بیشک حرام و ناجائز اور بدعت سیئہ ہے۔ حضرت شاہ عبدالعزیز محدث دہلوی علیہ الرحمۃ تحریر فرماتے ہیں: "تعزیر داری در عشرہ محرم ساختن ضرائح و صورت وغیرہ درست نیست۔" یعنی

عشرہ محرم میں تعزیہ داری اور قبر و صورت وغیرہ بنانا جائز نہیں ہے۔ اور اسی صفحہ میں چند سطر کے بعد تحریر فرماتے ہیں کہ ”تعزیہ داری بچوں مبتدعان می کنند بدعت ست و بچگین ساختن ضرائح و صورت قبور و علم وغیرہ اس ہم بدعت ست و ظاہر ست کہ بدعت سیدہ است۔“ یعنی تعزیہ داری جیسا کہ بد مذہب کرتے ہیں بدعت ہے اور ظاہر ہے کہ بدعت سیدہ ہے۔“ (فتاویٰ عزیز یہ جلد اول صفحہ ۷۵) اور تحریر فرماتے ہیں کہ ”اس چوبہا کہ ساختہ اوست قابل زیارت نیست۔ بلکہ قابل ازالہ اند۔“ یعنی یہ تعزیہ جو کہ بنایا جاتا ہے قابل زیارت نہیں ہے بلکہ اس قابل ہے کہ اسے نیست و نابود کیا جائے۔“ (فتاویٰ عزیز یہ جلد اول صفحہ ۷۶) اور اعلیٰ حضرت امام احمد رضا محدث بریلوی رضی عنہ زبہ الفتویٰ تحریر فرماتے ہیں کہ ”تعزیہ رائجہ مجمع بدعات شنیعہ سیدہ ہے اس کا بنانا دیکھنا جائز نہیں اور تعظیم و عقیدت سخت حرام و اشد بدعت۔“ (فتاویٰ رضویہ جلد نهم نصف اول صفحہ ۱۸۶)

اور بکر کا یہ کہنا سراسر غلط ہے کہ دنیائے سعیت کے مفتیان عظام اس کے خلاف فتویٰ کیوں جاری نہیں کرتے اس لئے کہ تعزیہ داری کا سر وجہ طریقہ جب سے شروع ہوا اسی وقت سے علمائے کرام و مفتیان عظام منع کرتے رہے اور اس کے خلاف فتاویٰ اور رسالے بھی تحریر فرماتے رہے ہیں جس پر حضرت شاہ عبدالعزیز محدث دہلوی و اعلیٰ حضرت امام احمد رضا بریلوی، حضور مفتی اعظم ہند بریلوی، حضور فقیر اعظم ہند صدر الشریعہ اور حضور حافظ ملت محدث مراد آبادی علیہم الرحمۃ والرضوان کے رسائل اور فتاویٰ شاہد ہیں۔ لہذا زید کا قول بالکل صحیح و درست ہے اور بکر سخت گنہگار مستحق عذاب نار ہے اس پر لازم ہے کہ وہ اپنی غلط باتوں سے رجوع کرے اور توبہ و استغفار کرے اگر وہ ایسا نہ کرے تو سارے مسلمان اس سے دور رہیں اور اس کو اپنے قریب نہ آنے دیں۔ خدائے تعالیٰ کا ارشاد ہے: ”وَ اِمَّا يَنْسِفَنَّكَ الشَّيْطٰنُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِيْنَ“ (پارہ ۷ سورہ انعام آیت ۲۸) واللہ تعالیٰ اعلم۔

کتبہ: محمد ہارون رشید قادری گجراتی

الجواب صحیح: جلال الدین احمد الامجدی

۹ صفر المظفر ۱۴۲۲ھ

مسئلہ:- از: الحاج محمد عثمان غنی بابو، دھول، گجرات

جن انگریزی اسکولوں میں ٹائی لگانا لازمی ہے ان میں بچوں کو تعلیم دلانا کیسا ہے؟ بینوا توجروا۔

الجواب:- بغیر حاجت شرعیہ کے رغبت نفس ٹائی لگانا ناجائز و گناہ ہے۔ امام احمد رضا قدس سرہ تحریر فرماتے ہیں کہ:

”جو بات کفار یا بد مذہب ان شرار یا فاسق و فجار کا شعار ہو بغیر کسی حاجت صحیحہ شرعیہ رغبت نفس اس کا اختیار مطلقاً ممنوع و ناجائز و گناہ

ہے اگرچہ وہ ایک ہی چیز ہو کہ اس سے اس وجہ خاص میں ضرورت شبہ ہو گا اسی قدر منع کو کافی ہو گا۔ اھ۔“ (فتاویٰ رضویہ جلد نهم صفحہ ۱۴۸)

اور حضرت مفتی اعظم ہند علیہ الرحمۃ والرضوان تحریر فرماتے ہیں: ”ٹائی لگانا اشد حرام ہے وہ شعار کفار بد انجام ہے نہایت

بدکام ہے۔ وہ کھلا رو فرمان خداوند و الجلال والا کرام ہے۔ ثانی نصاریٰ کے یہاں ان کے عقیدہ باطلہ میں یادگار ہے حضرت سیدنا مسیح علیہ الصلاۃ والسلام کے سولی دیئے جانے اور سازے نصاریٰ کا فدیہ ہو جانے کی۔ والعیاذ باللہ“ (فتاویٰ مصطفویہ صفحہ ۵۲۶)

لہذا جن انگریزی اسکولوں میں ثانی لگاتا لازمی ہے ان میں بچوں کو تعلیم دلانا حرام ہے سیدنا اعلیٰ حضرت علیہ الرحمہ تحریر فرماتے ہیں: ”کالج جو یا اسکول یا مدرسہ اگر اس میں دین اسلام یا مذہب اہل سنت یا شریعت مطہرہ کے خلاف تعلیم دی جاتی، تلقین کی جاتی ہے تو اس کی امداد بھی حرام اور اس میں پڑھنا پڑھوانا بھی حرام ہے۔ اھ“ (فتاویٰ رضویہ جلد نہم نصف آخر صفحہ ۲۹۶) و اللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اسلم قادری

# کتاب الرهن

## رهن کا بیان

### مسئلہ:-

کھیت رهن پر لینا اور اس کی پیداوار سے نفع اٹھانا جائز ہے یا نہیں؟ جب کہ ایک دو روپیہ جو گورنمنٹ کی لگان ہے وہ دیتا

رہے۔ بینوا توجروا۔

**الجواب:-** کھیت رهن پر لینا جائز ہے لیکن مرتہن کو قرض کی بنیاد پر اس سے کسی قسم کا فائدہ حاصل کرنا مطلقاً سود و حرام

ہے۔ حدیث شریف میں ہے: "کل قرض جر منفعة فهو ربا۔" رواہ الحارث بن ابی اسامۃ عن امیر المومنین

علی کرم اللہ تعالیٰ وجہہ عن النبی صلی اللہ علیہ وسلم۔ اور در مختار مع شامی جلد ۲ صفحہ ۳۳۲ پر ہے: "لا

الانتفاع به مطلقاً لا باستخدام ولا سكنی ولا لبس ولا اجارة ولا اعارة كان من مرتہن او راہن اہ"

لہذا کھیت رهن پر لینا اور اس سے نفع اٹھانا جائز نہیں اگرچہ ایک دو روپیہ جو گورنمنٹ کی لگان ہے وہ دیتا رہے۔ سیدنا اعلیٰ حضرت

امام احمد رضا فاضل بریلوی رضی عنہ ربہ القوی تحریر فرماتے ہیں کہ: "زمین رهن رکھنے والا اگر خود مالک زمین ہے جیسے زمیندار

معا فیدار اگرچہ خراج گورنمنٹی بطور مال گزاری یا ابواب اس پر ہو جب تو یہ وہی صورت مرہون سے انتفاع کی ہے اور حرام ہے

۔ اہ" (فتاویٰ رضویہ جلد ۲۸ صفحہ ۳۲۱) اور کافر سے اس طرح کا معاملہ جائز ہے "لان مالہم غیر معصوم فبای طریق

اخذہ المسلم اخذ ما لا مباحا مالہ یکن غدرا۔" واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد سیر الدین جیبی مصباحی

۳ جمادی الاولیٰ ۱۸۱۸ھ

### مسئلہ:- از: محمد اسرار ایل، غلہ آباد، بانکا (بہار)

کیا فرماتے ہیں مفتیان دین و ملت اس مسئلہ میں کہ بکرنے زید سے کچھ روپے لے کر اپنا کھیت اس کے پاس اس شرط پر

رهن رکھا کہ تم کھیت سے فائدہ اٹھاتے رہو جب ہم تمہارے پورے روپے واپس کر دیں گے تو تم ہمارا کھیت واپس کر دینا تو رهن

کی یہ صورت جائز ہے یا نہیں؟ اگر نہیں جائز ہے تو بکرنے کی ضرورت کیسے پوری ہو؟ بینوا توجروا۔

**الجواب:-** کھیت رهن پر رکھنا جائز ہے۔ لیکن مرتہن کو قرض کی بنیاد پر اس سے کسی قسم کا فائدہ حاصل کرنا مطلقاً سود و

حرام ہے۔ حدیث شریف میں ہے: "کل قرض جر منفعة فهو ربا۔" اور در مختار مع شامی جلد پنجم صفحہ ۳۴۲ پر ہے: "لا الانتفاع به مطلقا لا باستخدام ولا سكنی ولا لبس ولا اجارة ولا اعارة كان من مرتهن او راهن"

لہذا بکر کا زید سے کچھ روپے لے کر اپنا کھیت اس کے پاس اس شرط پر رہن رکھنا کہ تم کھیت سے فائدہ اٹھاتے رہو جب ہم تمہارے پورے روپے واپس کر دیں گے تو تم ہمارا کھیت واپس کر دینا یہ ناجائز و حرام ہے۔

اور بکر کی ضرورت پوری ہونے کی صورت یہ ہے کہ بکر جس سے قرض لے لے اس سے کھیت کرایہ پر دے یعنی اگر مناسب کرایہ سالانہ پانچ سو روپیہ بیگھ ہو تو دو ڈھائی سو میں دے ڈالے۔ اس سے قرض دینے والے کو بھی فائدہ ہوگا کہ پانچ سو کا کھیت اسے دو ڈھائی سو میں مل گیا۔ اور یہ رقم زر قرض سے مجرا ہوتی رہے گی جب کل رقم ادا ہو جائے گی کھیت واپس مل جائے گا۔ حضور صدر الشریعہ علیہ الرحمۃ والرضوان تحریر فرماتے ہیں کہ "بعض لوگ قرض لے کر مکان یا کھیت کی کچھ اجرت مقرر کر دیتے ہیں۔ مثلاً مکان کا کرایہ پانچ سو روپیہ ماہوار یا کھیت کا پندرہ سو روپیہ سال ہونا چاہئے اور طے یہ پاتا ہے کہ یہ رقم زر قرض سے مجرا ہوتی رہے گی جب کل رقم ادا ہو جائے گی اس وقت مکان یا کھیت واپس ہو جائے گا اس صورت میں بظاہر کوئی قباحت نہیں معلوم ہوتی اگرچہ کرایہ یا پٹہ واجبی اجرت سے کم طے پایا ہو اور یہ صورت اجارہ میں داخل ہے یعنی اتنے زمانہ کے لئے مکان یا کھیت اجرت پر دیا اور زر اجرت پیشگی لے لیا۔ اھ" (بہار شریعت حصہ ہفتم صفحہ ۳۹) واللہ تعالیٰ اعلم:

مکتبہ: محمد سیر الدین احمد حبیبی مصباحی

الجواب صحیح: جلال الدین احمد الامجدی

۲۴ صفر المظفر ۱۴۱۹ھ

# کتاب الوصایا

## وصیت کا بیان

**مسئلہ:-** از: محس الدین رضوی برہانی، منیجر مدرسہ اہل سنت قادریہ برہانیہ، چھوڑ آباد، باندہ (یو پی)

کیا فرماتے ہیں علمائے دین مسئلہ ذیل میں کہ زید بنی صحیح العقیدہ نے ایک دینی ادارہ قائم کیا جس کا نام مدرسہ اہل سنت قادریہ برہانیہ رکھا۔ وہ ادارہ فی الحال زید کے حقیقی بیٹے و کمینی کے زیر نگرانی چل رہا ہے۔ زید کے بیٹے چونکہ بد عقیدہ (دیوبندی) تھے اس لئے زید نے اپنی زندگی ہی میں اپنی تمام زمین جائیداد وغیرہ سب کچھ مدرسہ مذکورہ کے نام کر دیا اور تحریر وصیت کر دی کہ میرے مرنے کے بعد کھیت وغیرہ کا سرکاری طور پر سرکاری کاغذات میں داخل خارج کر دیا جائے گا۔ زید کے انتقال کے بعد حسب وصیت ناظم ادارہ نے تحصیل میں زمین کے لئے داخل خارج کی درخواست دی۔ زید کے بد عقیدہ لڑکوں کو جب معلوم ہوا تو انہوں نے مخالفت کی۔ جیسا کہ زید نے اپنے بچے بچوں اور تمام اہل و عیال اور متعلقین کو اپنی وصیت کے بارے میں آگاہ کر دیا تھا۔ اس کے باوجود زید کے گمراہ بیٹے عدالتی کارروائی کے زیرِ زمین پر قابض رہنا چاہتے ہیں اور ادارہ کو قبضہ دینے سے انکار کرتے ہیں۔ اب ایسی صورت میں زید کے ان لڑکوں کا جبریہ اپنے قبضے میں رکھنا درست ہے یا نہیں؟ اور اگر کہیں ادارہ کو ایسی صورت میں کیا کرنا چاہئے؟ بینوا توجروا۔

**الجواب:-** صورت مسئلہ میں زید نے اپنی تمام زمین اور ساری جائیداد وغیرہ سب کچھ جو اپنی زندگی میں مدرسہ اہل سنت قادریہ برہانیہ کے نام بلا معاوضہ کر دیا تو وہ ہیہ ہوا اور چونکہ ادارہ مذکور کو اپنی زندگی میں قبضہ نہیں دیا اس لئے وہ ہیہ باطل ہو گیا ایسا ہی تمام کتب فقہ میں ہے۔ البتہ زید کی وصیت جاری ہوگی اور پوری زمین و ساری جائیداد کا تہائی حصہ مدرسہ مذکور کو ملے گا اور باقی دو تہائی کے مستحق اس کے ورثہ ہیں ان کی مرضی کے بغیر تہائی سے زیادہ مال میں وصیت نافذ نہ ہوگی۔ لیکن اس کے بیٹے اپنے باپ کے مذہب کے خلاف بد عقیدہ دیوبندی ہونے کے سبب بمطابق فتویٰ حسام الحرمین مرتد ہیں اور مرتد اپنے مورث مسلمان کا وارث نہیں ہوتا۔ لہذا زید کے لڑکے از روئے شرع اس کے وارث نہیں اس کی جائیداد سے انہیں کچھ نہ ملے گا اور نہ تہائی مال سے زیادہ میں وصیت نافذ کرنے کے لئے ان کی رضاد کار ہوگی۔ فتاویٰ عالمگیری جلد ششم صفحہ ۴۵۵ پر ہے: "المرتد لا یرث من مسلم۔" واللہ تعالیٰ اعلم۔

کتبہ: جلال الدین احمد الامجدی

۳۰ شوال المکرم ۱۴۲۱ھ



**مسئلہ:-** از: محمد اجل خاں، میرپور، مقرر بازار، بلرام پور

ہندہ نے شوہر، ایک لڑکا اور دو لڑکیوں کو چھوڑ کر انتقال کیا۔ اس کی ملکیت میں صرف آٹھ ہزار روپے تھے ہندہ نے ہوش و حواس کی درنگی میں وصیت کی تھی کہ میرے مرنے کے بعد ساری رقم میری چھوٹی لڑکی کو دی جائے تو مذکورہ رقم میں اور کسی کا بھی کچھ حصہ ہے یا نہیں؟ یقیناً توجروا۔

**الجواب:-** صورت مسئلہ میں ہندہ کی وصیت چونکہ وارث کے لئے ہے اس لئے وہ جائز نہیں اس کی ملکیت میں جو آٹھ ہزار روپے ہیں اس میں شوہر، لڑکا اور لڑکی سب کا حصہ ہے۔ حدیث شریف میں ہے: "ان الله قد اعطى كل ذي حق حقه فلا وصية لوارث۔" (مشکوٰۃ شریف صفحہ ۲۶۵) اس حدیث کے تحت حضرت شیخ عبدالحق محدث دہلوی بخاری رحمہ اللہ تحریر فرماتے ہیں: "لما نزلت آية العوارث نسخت الوصية۔" (لغات المصاحیح بحوالہ فتاویٰ مصطفویہ صفحہ ۵۴۴)

لہذا اس صورت میں شوہر کو دو ہزار، لڑکے کو تین ہزار اور لڑکیوں میں سے ہر ایک کو پندرہ سو روپے ملیں گے۔ اللہ تعالیٰ کا ارشاد ہے: "فَإِنْ كَانَ لَهُنَّ وَلَدٌ فَلَكُمْ الرُّبْعُ۔" (پارہ ۴ سورہ نساء، آیت ۱۲) اور اسی سورہ کی آیت ۱۱ میں ہے: "لِلذَّكَرِ مِثْلُ حَظِّ الْأُنثِيَيْنِ۔" اور فتاویٰ عالمگیری مع برازیہ جلد ششم صفحہ ۴۵۰ میں ہے: "للزوج الربع مع الولد او ولد الابن اھ ملخصاً۔" اور اسی کتاب اسی جلد کے صفحہ ۴۳۸ میں ہے: "اذا اختلط البنون و البنات عصب البنون البنات فيكون للابن مثل حظ الانثيين كذا في التبيين۔" صورت مسئلہ

۳۴۳ = ۱۶ / توافق بجزء من ستة عشر

ترکہ ۸۰۰۰ / ۵۰۰

زوج ابن بنت بنت

$\frac{1}{4}$  ۳۰۰۰ روپے  $\frac{3}{4}$  ۳۰۰۰ روپے  $\frac{3}{4}$  ۱۵۰۰ روپے  $\frac{3}{4}$  ۱۵۰۰ روپے

البتہ اگر جملہ وارثین موصی کی مرضی کے مطابق وصیت جائز کر دیں تو درست ہے اس صورت میں پورے آٹھ ہزار روپے چھوٹی لڑکی کو مل جائیں گے۔ فتاویٰ عالمگیری مع برازیہ جلد ششم صفحہ ۹۰ میں ہے: "لا تجوز الوصية للوارث عندنا الا ان يجيزها الورثة اھ۔" واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشتیاق احمد مصباحی بلرام پوری

۲۴/ مئی القعدہ ۱۹ھ

**مسئلہ:-** از: حاجی حسن خاں، کلاتھ اسٹور مقرر بازار، بلرام پور

زید نے اپنی پوری کے نام کچھ جائداد وصیت کی تھی کہ میرے مرنے کی بعد یہ جائداد تمہاری ہے زید ابھی زندہ ہے اس کی

بیوی انتقال کر چکی ہے۔ جس نے ایک شوہر تین لڑکیاں اور ایک بھائی کو چھوڑا ہے اب سوال یہ ہے کہ جو جائیداد یہ نے وصیت کی تھی اس میں مذکورہ وارثین میں سے کس کا حق ہے؟ بیٹنوا! توجروا۔

**الجواب:-** صورت مسئلہ میں زید کی وصیت دو طرح سے باطل ہے اول یہ کہ وصیت کے نافذ ہونے کے لئے ضروری ہے کہ وصیت کرنے والا زندہ نہ ہو جبکہ مذکورہ صورت میں وصیت کرنے والا زندہ ہے۔ ہدایہ جلد چہارم صفحہ ۶۸۴ پر ہے: "لومات الموصی له فی حیاة الموصی بطلت۔ اھ" دوسرے وصیت کسی وارث کے لئے نہ ہو ورنہ وصیت صحیح نہیں ہوگی۔ حدیث شریف میں ہے: "لا وصیة للوارث۔" (مشکوٰۃ شریف صفحہ ۲۶۵) اور فتاویٰ عالمگیری جلد ششم صفحہ ۹۰ میں ہے: "لا تجوز الوصیة للوارث عندنا الا ان یجیزها الورثة اھ" اور ایسا ہی بہار شریعت حصہ نواز دوم صفحہ ۱۰ پر بھی ہے۔

لہذا مذکورہ رقم شوہر ہی کی ملک ہے ہاں اگر عورت نے اس کے علاوہ کچھ مال چھوڑا ہے تو بعد تقدیم ما تقدم و انحصار ورثہ فی المذكورین اس مال کے بارہ حصے کئے جائیں گے جن میں سے تین حصے شوہر کو ملیں گے باقی آٹھ حصوں کے تین حصے کر کے تینوں لڑکیوں کو ایک ایک حصہ دیدیا جائے گا۔ اللہ تعالیٰ کا ارشاد ہے: "فان كان لهن ولد فلكم الربع مما تركن۔" (پارہ ۴ سورہ نساء آیت ۱۲) اور ارشاد ہے: "فان كن نساء فوق اثنتين فلهن ثلثا ما ترك۔" (پارہ ۴ سورہ نساء آیت ۱۱) اور بقیہ ایک حصہ عورت کے بھائی کو باعتبار عصبہ ملے گا۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد حبیب اللہ المصباحی

۲۱ شوال ۱۴۲۱ھ

# کتاب الفرائض

## وراثت کا بیان

**مسئلہ :-** از: (مولانا) محمد نسیم قادری، دارالعلوم اہل سنت فیض النبی، پکستان گنج، پستی

زید کے باپ نے ایک بیٹا، دو بیٹی، ایک بیوی اور تین بھائیوں کو چھوڑ کر انتقال کیا۔ زید کے چچاؤں نے اسے جائداد میں حصہ دینے سے انکار کر دیا تو اس نے مقدمہ لڑ کر جائداد کا چوتھائی حصہ حاصل کیا تو یہ درست ہے یا نہیں؟ اس میں ماں و بہنوں کا کتنا حصہ ہے اور زید مقدمہ کا خرچ ان کے حصہ سے وضع کر سکتا ہے یا نہیں؟ بینوا توجروا۔

**الجواب :-** زید کا مقدمہ لڑ کے جائداد کا چوتھائی حصہ حاصل کر لینا درست ہے۔ اس چوتھائی حصہ کے آٹھ حصے کئے جائیں گے جن میں سے ایک حصہ زید کی ماں کا ہے۔ پھر باقی سات حصے کے چار حصے کر دیئے جائیں گے جن میں سے دو حصے زید کے ہیں اور ایک ایک حصہ اس کی بہنوں کا خدائے تعالیٰ کا ارشاد ہے: "فَإِنْ كَانَ لَكُمْ وَلَدٌ فَلَهُنَّ الثُّمُنُ" اور ارشاد ہے "يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ الْإُنثَيَيْنِ" (پ ۴ سورہ نسأ آیت میراث) اور زید مقدمہ کے خرچ کا آٹھواں حصہ اپنی ماں کے حق سے وضع کر سکتا ہے۔ پھر باقی چھ خرچ کا آدھا حصہ اپنی بہنوں کے حق سے لے سکتا ہے۔ واللہ تعالیٰ اعلم۔

کتبہ: جلال الدین احمد الامجدی

۲۳ ربیع الاول ۱۴۲۰ھ

**مسئلہ :-** از: محمد شاہ عالم قادری، میر گنج، ضلع جوہپور

بخدمت حضور محترم المقام واجب الاحترام مفتی صاحب قبلہ

السلام علیکم ورحمۃ اللہ وبرکاتہ

کیا فرماتے ہیں علمائے دین مفتیان شرع متین مندرجہ ذیل مسئلہ میں کہ زید کے والد کی دو بیویاں ہیں پہلی سے تین بھائی اور چار بہنیں ہیں۔ اور دوسری بیوی سے ۶ بھائی اور دو بہنیں ہیں سب بقید حیات ہیں، دادا جان نے ایک زمین گورنمنٹ سے ۹۹۹ برس کے معاہدہ پر پائی ہے کہ ان کی پشت و در پشت مستفید ہوتے رہیں جبکہ سو برس گزر چکے ہیں۔ اور آٹھ سونانوے ۸۹۹ برس معاہدہ کے تحت باقی ہیں اس میں زید کے والد بھی حقدار ہوتے ہیں فروخت ہونے کی صورت میں مذکورہ جائداد کی قیمت جو کہ زید کے والد کے حصہ میں آنے والی ہے ان کی مذکورہ بالا اولاد میں کس طرح تقسیم ہوگی؟ اگر والد کسی ایک بیوی کے بچوں کو کم دیں یا کسی کو زیادہ دیں تو ایسا کرنا کیسا ہے؟ سب کا حق شرعاً ہوگا یا نہیں؟ کیا ان کی حیات میں انہیں کی بیشی کرنے کا شرعاً حق حاصل ہے اور بعد وفات کا کیا حکم ہوگا؟ بینوا توجروا۔

**الجواب:-** مذکورہ جائیداد کی قیمت جو زید کے والد کے حصہ میں آئے گی تنہا وہی اس کا مالک ہوگا اس کی زندگی میں اولاد کا اس میں حصہ نہیں کہ ان میں تقسیم ہو۔ ہاں اس کی موت کے وقت اگر دونوں بیویاں اور ساری مذکورہ اولاد زندہ رہے تو منقولہ اور غیر منقولہ اس کی کل جائیداد کے سولہ حصے کئے جائیں گے جن میں سے ایک ایک حصے اس کی دونوں بیویوں کو ملیں گے اور چودہ حصے کے چوبیس حصے کر دیئے جائیں گے جن میں سے دو دو حصے سارے لڑکوں کو ملیں گے اور ایک ایک حصہ ساری لڑکیوں کو دیا جائے گا۔ پارہ ۴ سورہ نساء کی آیت میراث میں ہے "فَإِنْ كَانَ لَكُمْ وَلَدٌ فَلَهُنَّ الثُّنُنُ" اور اسی آیت میں ہے "لِلذَّكَرِ مِثْلُ حَظِّ الْأُنثِيَيْنِ"۔

اور اگر وہ اپنی زندگی میں مرض الموت میں مبتلا ہونے سے پہلے کسی بیوی کے بچوں کو زیادہ دے دے تو وہ اس کے مالک ہو جائیں گے لیکن باپ گتہگار ہوگا۔ بحر الرائق جلد ہفتم صفحہ ۲۸۸ میں ہے: "ان وهب ماله كله لواحد جاز قضاء وهو اثم كذا في المحيط. واللہ تعالیٰ اعلم۔"

کتبہ: جلال الدین احمد الامجدی

**مسئلہ:-** از: سید مشیر احمد، پوسٹ آفس صاحب پور، کبیر نگر (یوپی)

کیا فرماتے ہیں مفتیان دین و ملت اس مسئلہ میں کہ زید نے بعد از مرگ اپنے پیچھے دو بیٹے چھوڑے اور کچھ آراضی برائے کاشت چھوڑی ساتھ ہی ایک قدرے بوسیدہ اور شکستہ سفالہ پوش مکان چھوڑا اور مکان مذکورہ کے آگے پیچھے جتنی آراضی میں مکان بناتھا اتنے ہی افتادہ زمین بھی چھوڑی۔ زید کے بڑے بیٹے عمرو نے خانگی ذمہ داریوں کو بقدر قوت بنایا اور اس میں کوئی کوتاہی نہ کی۔ پھر عمرو نے اپنی کمائی کے پیسوں سے جس میں کسی کی کوئی مدد یا تعاون شامل نہ تھا۔ نہ زید کی چھوڑی ہوئی جائیداد سے ہی اس میں کچھ شامل تھا مکان مذکور کے آگے کی افتادہ زمین پر ایک پختہ مکان چار کمروں پر مشتمل تعمیر کیا۔ اور محبہ اپنے چھوٹے بھائی بکر سے کہا کہ اس میں آدھا تم کو بھی دوں گا جبکہ بکر نے زید کے چھوڑے ہوئے مکان کو گردا گرد اس کے کارآمد۔ بلے سے اپنی چکی بنوائی اب بکر اپنے بڑے بھائی عمرو سے ہر طرح کی بدسلوکی رکھتا ہے اور گاہے بگاہے مختلف قسم کی دھمکیاں بھی دیتا رہتا ہے۔ اس صورت حال سے آزرہ ہو کر عمرو نے اپنے چھوٹے بھائی بکر سے یہ کہا کہ تم باپ کی چھوڑی ہوئی جائیداد میں آدھے کے حصہ دار ہو اور اس زمین میں بھی جس پر بنایا مکان میں نے تعمیر کیا ہے۔ لیکن زمین مشترک پر جو مکان میں نے اپنی خالص کمائی سے تعمیر کیا ہے۔ اس میں شرعاً تمہارا حق نہیں۔ البتہ تم میرے چھوٹے بھائی ہو اس لئے میں تم کو آدھا مکان محبت دے رہا ہوں۔ یہ تمہارا شرعی حق نہیں ہے۔ شرعی حق صرف باپ کی جائیداد میں ہے۔ جبکہ بکر یہ کہہ رہا ہے کہ نہیں جو مکان عمرو نے اپنی خالص کمائی سے تعمیر کیا اس میں بھی اس کا حصہ ہے۔ (یعنی بکر کا) اور عمرو بار بار یہ کہہ رہا ہے کہ باپ کی جائیداد میں بیٹے کا حصہ تب ہوتا ہے جب باپ اپنی حیات میں دیدے یا باپ کے انتقال کے بعد ہی بیٹا حق دار ہوگا۔ بھائی کی جائیداد میں بھائی کا حصہ نہیں ہوتا۔ اب دریافت طلب امر یہ ہے کہ عمرو کی

خالص ذاتی کمائی سے تعمیر کردہ مکان میں کیا بکر کا شرعی حصہ ہے۔ عمر و اور بکر میں سے کس کا قول عند الشرع درست ہے جبکہ عمر و مکان میں حصہ دے رہا ہے۔ البتہ وہ یہ کہہ رہا ہے کہ بھائی کی جائداد میں بھائی کا حصہ نہیں ہوتا اور اگر ہوتا ہے تو اس کی صورت مختلف ہے مذکورہ صورت میں نہیں ہے۔ اور واضح فرمائیں کہ بکر جو یہ کہہ رہا ہے کہ عمر و کی کمائی سے بنے مکان میں بھی اس کا شرعی حصہ ہے کیا یہ درست ہے؟۔ بینوا توجروا۔

**الجواب:-** عمر و کا قول عند الشرع درست ہے۔ بیشک عمر و کی خالص ذاتی کمائی سے تعمیر کردہ مکان میں بکر کا شرعا کوئی حصہ نہیں۔ لیکن اگر وہ اپنے بھائی کو کچھ دیتا ہے تو اسے لے لینا چاہئے اور زندگی بھر اس کا احسان مند رہنا چاہئے کہ بیٹا بھی اگر اپنے ذاتی روپے سے مکان وغیرہ بنائے تو اس کی زندگی میں باپ کا بھی اس میں کوئی حصہ نہیں۔ فتاویٰ رضویہ جلد ہفتم صفحہ ۳۲۳ پر فتاویٰ خیریہ اور حقوق الدریہ سے ہے: "سئل فی ابن کبیر ذی زوجة و عیال له کسب مستقل حصل بسببه اموالا هل هی لوالده اجاب هی لابن حیث له کسب مستقل اه۔" واللہ تعالیٰ اعلم۔

مکتبہ: جلال الدین احمد الامجدی

۸ رثوال المکرم ۱۳۳۱ھ

**مسئلہ:-** از: ارتقاء حسین عرف منے خاں، بھمن گاواں، گاندھی نگر پستی

کیا فرماتے ہیں مفتیان دین و ملت اس مسئلہ میں کہ بھولے خاں کے تین لڑکے مصطفیٰ خاں، تصور خاں، تجل خاں، تصور خاں بھولے خاں کی زندگی ہی میں لا ولد انتقال کر گئے۔ پھر بھولے خاں کا انتقال ہوا۔ انہوں نے دو لڑکے مصطفیٰ خاں، تجل خاں اور بیوی تولن کو چھوڑا۔ پھر مصطفیٰ خاں کا انتقال ہوا۔ انہوں نے ایک لڑکا منے خاں ایک لڑکی بدر النساء اور ماں کو چھوڑا۔ کچھ دنوں بعد تولن کا بھی انتقال ہو گیا۔ اور بھولے خاں کی جائداد اب تک تقسیم نہیں ہوئی۔ اب جب کہ مصطفیٰ خاں کا انتقال ہو گیا تو تجل خاں ان کی اولاد کو حصہ دینے کے لئے تیار نہیں۔ دریافت طلب امر یہ ہے کہ بھولے خاں اور تولن کی جائداد میں کن کن لوگوں کو کس قدر حصہ ملے گا؟ بینوا توجروا۔

**الجواب:-** جب تصور خاں بھولے خاں کی زندگی ہی میں انتقال کر گئے تو باپ کی جائداد سے ان کا کوئی حصہ نہیں ہوتا۔ "لہذا بعد تقدیم ماتقدم علی الارث و انحصار ورثة فی المذكورین۔" بھولے خاں کی منقولہ وغیرہ منقولہ کل جائداد کے آٹھ حصے کئے جائیں گے جس میں سے ایک حصہ تولن کا ہے اور باقی سات حصے دونوں لڑکے مصطفیٰ خاں اور تجل خاں میں آدھے آدھے تقسیم ہوں گے پھر تولن کے انتقال پر اگر اس کے کوئی دوسرے وارث باپ، ماں وغیرہ نہیں تھے۔ اور مصطفیٰ خاں تولن سے پہلے ہی انتقال کر گئے تو تولن کا حصہ تجل خاں کو دے دیا جائے گا اور اس کی دوسری کل جائداد کا مالک بھی وہی ہوگا۔ اور منے خاں و بدر النساء کو صرف اپنے باپ کا حصہ ملے گا تولن کی جائداد سے ان کو کچھ نہیں ملے گا اس لئے کہ بیٹا کی موجودگی میں پوتا،

پوتی کا کوئی حصہ نہیں ہوتا۔ خدائے تعالیٰ کا فرمان ہے: "فَإِنْ كَانَ لَكُمْ وَلَدٌ فَلَهُنَّ الثُّمُنُ" (پ ۳ سورہ نساء آیت میراث) اور حضرت علامہ صکفی علیہ الرحمہ تحریر فرماتے ہیں: "يجوز العصبه بنفسه ما ابقت الفرائض وعند الانفراد يجوز جميع المال"۔ پھر چند سطر بعد ہے۔ "يقدم الاقرب فالاقرب" ۱۱۔ (در مختار مع شامی جلد ۵ صفحہ ۵۳۶) اور اس کے تحت شامی میں ہے: "اذا تعدد اهل تلك الجهة اعتبر الترجيح بالقراية فيقدم الابن على ابنه" ۱۱۔

لہذا تجمل خاں پر لازم ہے کہ مصطفیٰ خاں کا جو حصہ باپ کی جائداد ہے ہوتا ہے اسے سنے خاں اور پدر النساء کو دے دے اگر وہ ایسا نہیں کرے گا تو سخت گنہگار حق العبد میں گرفتار اور مستحق عذاب نار ہوگا۔ حدیث شریف میں ہے کہ قیامت کے دن تین پیسے کی مالیت کے بدلے میں سات سو نماز یا جماعت کا ثواب دینا پڑے گا۔ اگر نماز کا ثواب نہیں ہوگا تو دوسری نیکیوں کا ثواب دینا ہوگا اور دوسری نیکیاں بھی اس کے پاس نہیں ہوں گی تو جہاد کی برائیاں اس پر لادی جائیں گی اور اسے جہنم میں پھینک دیا جائے گا۔ واللہ تعالیٰ اعلم۔

الجواب صحیح: جلال الدین احمد الامجدی  
کتبہ: ابراہیم امجدی برکاتی  
۲۷ ربیع الثانی ۱۴۰۷ھ

مسئلہ:- از: محمود شاہ ابو العلاء، محمدی مسجد، کالینہ، ممبئی

کیا فرماتے ہیں مفتیان دین و ملت اس مسئلہ میں کہ ماں، باپ بیوی تین لڑکے اور دو لڑکیاں چھوڑ کر زید کا انتقال ہوا۔ جن میں ایک لڑکا اور ایک لڑکی نابالغ ہیں۔ بیوی زید کا پورا مکان بیچنا چاہتی ہے جبکہ ماں باپ اور ایک لڑکا بچے پر راضی نہیں۔ پھر بھی اگر وہ کسی قانون کے سبب نہ روک سکیں اور بیوی بیچ ہی دے تو نہ کوہ لوگوں کا اس کی قیمت میں کتنا کتنا حصہ ہے؟ بینوا توجروا۔

الجواب:- صورت مسئلہ میں بعد تقدیم ماتقدم علی الارث و انحصار ورثہ فی المذكورین زید کی منقولہ اور غیر منقولہ کل جائداد کے چوبیس حصے کئے جائیں گے جن میں سے اس کی ماں اور باپ کے چار چار حصے ہیں۔ اور ان میں سے اس کی بیوی کے صرف تین حصے ہیں۔ اور باقی تیرہ حصے کے آٹھ حصے بنائے جائیں جن میں سے دو دو حصے لڑکوں کو۔ اور ایک ایک حصے لڑکیوں کو دیے جائیں گے۔ خدائے تعالیٰ کا ارشاد ہے: "يُؤْتِيكُمُ اللَّهُ فِئَ آوَلَايِكُمْ لِلذَّكَرِ مِثْلُ حَظِّ الْأُنثِيَيْنِ" وَلَا يَتَّوْنِي لِكُلِّ وَاحِدٍ مِّنْهُمَا السُّدُسُ"۔ فَإِنْ كَانَ لَكُمْ وَلَدٌ فَلَهُنَّ الثُّمُنُ" (پ ۳ سورہ نساء آیات میراث)

لہذا زید کی بیوی صرف اپنا حصہ بیچ سکتی ہے۔ دوسروں کا حصہ ان کی مرضی کے بغیر ہرگز نہیں بیچ سکتی۔ اور نا سمجھ اور نابالغ لڑکا لڑکی کا حصہ تو ان کی مرضی سے بھی نہیں بیچ سکتی۔ لیکن اگر کسی قانونی مجبوری کے سبب دیگر ورثہ اسے مکان بیچنے سے نہ روک سکیں اور وہ بیچ ہی ڈالے تو اس کی قیمت کے چوبیس حصوں میں سے چار چار حصے اس کی ماں اور باپ کے ہیں، تین حصے اس کی بیوی

کے ہیں اور ماقبی تیرہ حصے کے آٹھ حصے بنا کر دودھ لڑکوں کو دیئے جائیں گے اور ایک ایک حصہ لڑکیوں کو۔ جیسا کہ خدائے تعالیٰ نے مذکورہ بالا آیات کریمہ میں حکم فرمایا ہے اگر زید کی بیوی دوسرے لوگوں کا حصہ ان کو نہیں دے گی تو ظالمہ و جفا کار، سخت گنہگار حق العید میں گرفتار اور مستحق عذاب نارہوگی۔ خدائے تعالیٰ کا ارشاد ہے: "وَمَنْ يُظْلَمْ مِنْكُمْ نُذِقْهُ عَذَابًا كَبِيرًا۔" (پ ۱۸ سورہ فرقان آیت ۱۹) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۲۵ شعبان المعظم ۱۴۰۲ھ

مسئلہ :- از: محمد رئیس احمد، ساکن موضع بہری پریلا، بستی

کیا فرماتے ہیں مفتیان دین و ملت اس مسئلہ میں کہ حمید اللہ ولد عبدالشکور ساکن موضع حلوا حسن پور ڈاکخانہ، سنہرا ضلع بستی اپنی پہلی بیوی قمر النساء کو تین طلاق دے کر دوسری شادی کر لی پھر تقریباً اٹھائیس سال بعد حمید اللہ کا انتقال ہو گیا۔ اب اس کی مطلقہ بیوی قمر النساء حمید اللہ مرحوم کی جائیداد سے حصہ مانگتی ہے۔ سوال یہ ہے کہ طلاق دینے کے اتنے زمانہ کے بعد جبکہ حمید اللہ کا انتقال ہوا تو کیا قمر النساء حمید اللہ کی وارث ہے؟ اور اس کی جائیداد سے حصہ پانے کی حقدار ہے؟ بینوا اتوجروا۔

الجواب :- صورت مسئلہ میں اگر واقعی حمید اللہ نے اپنی پہلی بیوی قمر النساء کو طلاق دی پھر مدت مذکورہ کے بعد انتقال ہوا تو وہ حمید اللہ کی وارث نہیں اور اس کی جائیداد سے قمر النساء کا کوئی حق نہیں۔

لہذا حمید اللہ مرحوم کی جائیداد سے قمر النساء کا حصہ مانگنا سراسر غلط ہے اور حرام مال حاصل کرنے کی کوشش ہے اس پر لازم ہے کہ اللہ و اسے قہار کے عذاب سے ڈرے اور ناجائز طور پر حمید اللہ کا مال حاصل کرنے کی کوشش نہ کرے۔ خدائے تعالیٰ کا ارشاد ہے: "وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ۔" (پ ۲ سورہ بقرہ آیت ۱۸۸) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۱۵ محرم الحرام ۱۴۰۲ھ

مسئلہ :- از: حاجی عبدالصمد، محلہ سرانے جلال پور، امبیڈ کرگر

زید اپنی جائیداد اور دیگر ساز و سامان کی ایک بھائی کو دے سکتا ہے یا بیٹیوں کو دینا ضروری ہے؟ بینوا اتوجروا۔

الجواب :- زید اپنی جائیداد اور دیگر ساز و سامان کا خود مالک ہے۔ اپنی زندگی میں وہ جسے چاہے دے سکتا ہے۔ لیکن اگر زید کے کوئی اور وارث نہیں صرف یہی بیٹیوں سوتیلے بھائی ہیں تو شرعاً زید کی جائیداد میں یہ بیٹیوں بھائی برابر کے حقدار ہیں۔ اور زید کی موت کے بعد سب وراثت کے مستحق ہوں گے۔

لہذا زید اگر ساری جائیداد اور دیگر ساز و سامان صرف ایک بھائی کو دے گا اور دوسرے بھائیوں کو نہیں دے گا تو انہیں وراثت

سے محروم کرنے کے سبب سخت گنہگار مستحق عذاب نار ہوگا۔ فقیہ اعظم ہند حضور صدر الشریعہ علیہ الرحمہ والرضوان تحریر فرماتے ہیں کہ ”ہر شخص کو اپنے مال کا زندگی میں اختیار ہے چاہے کل خرچ کر ڈالے یا باقی رکھے مگر اس غرض سے دوسرے کو دینا تاکہ ورثہ میراث سے محروم ہو جائیں ناجائز و حرام ہے۔ بلاوجہ شرعی وارث کو محروم کرنے پر سخت وعید آئی ہے۔ حدیث شریف میں فرمایا ہے: ”من قطع میراث وارثہ قطع اللہ میراثہ من الجنة“ جو شخص اپنے وارث کی میراث کو قطع کرے گا اللہ تعالیٰ جنت سے اس کی میراث کو قطع کر دے گا۔ (فتاویٰ امجدیہ جلد سوم صفحہ ۲۶۷) اور بحر الرائق جلد ہفتم صفحہ ۲۸۸ میں ہے: ”ان وهب ماله كله لواحد جاز قضاء وهو آثم كذا في المحيط“ واللہ تعالیٰ اعلم۔

الجواب صحیح: جلال الدین احمد الامجدی

مکتبہ: محمد ابراہیم احمد امجدی برکاتی

۲۲ ر شوال المکرم ۱۴۰۰ھ

مسئلہ :- از: محمد ہارون، شاہی جامع مسجد، مانک چوک، احمد آباد

زید کے تین لڑکے تھے ان میں سے دو لڑکے ۱۹۷۱ء سے لاپتہ ہیں ایک شادی شدہ تھا جس کی بیوی اور ایک لڑکا ایک لڑکی موجود ہے۔ دوسرا غیر شادی شدہ تھا۔ اب زید کا انتقال ہوا ہے تو ملکیت میں تینوں لڑکوں کا حصہ ہوگا یا صرف ایک لڑکے کا ہوگا۔ بیکر کا کہنا ہے کہ مفقود دوسرے کے مال کا وارث نہیں ہوتا بہار شریعت میں ہے (مفقود) دوسرے کے مال کے اعتبار سے مردہ شمار ہوگا یعنی کسی سے اس کو وارث نہ ملے گی اور اسی میں ہے کہ مفقود کا حصہ محفوظ رکھا جائے گا اگر وہ آگیا تو لے لیا تو ان دونوں مسئلوں کے درمیان تضاد کیسے دور ہوگا؟ بینوا توجروا۔

الجواب :- زید کی ملکیت میں شرعاً اس کے تینوں لڑکوں کا حصہ ہوتا ہے۔ لہذا بعد تقدیم ماتقدم علی الارث وانحصار ورثہ فی المذكورین۔ زید کی جائیداد مفقودہ وغیرہ مفقودہ کے کل تین حصے کئے جائیں گے اور ان میں سے ہر ایک لڑکے کا ایک ایک حصہ ہوگا مگر جو لڑکا موجود ہے اس کو ایک حصہ دے دیا جائے گا اور دو لڑکے جو لاپتہ ہیں ان کے دو حصے محفوظ رکھے جائیں گے یہاں تک کہ وہ واپس آجائیں یا ان کی عمر کے ستر برس گزر جانے پر قاضی شرع موت کا حکم کر دے۔ فتاویٰ عالمگیری مع خانہ جلد ششم صفحہ ۳۵۶ میں ہے: ”ان المفقود يعتبر حیا فی ماله میتا فی مال غیرہ حتی ینقضی من المدة ما یعلم انه لا یعیش الی مثل تلك المدة او تموت اقارانه و بعد ذلك يعتبر میتا فی ماله یوم تمت المدة او مات لاقران و فی مال الغیر يعتبر میتا کانه مات یوم فقد کذا فی الذخیرہ۔ من مات فی حال فقدہ ممن یرثہ المفقود یوقف نصیب المفقود الی این یتبین حاله لاحتمال بقاءه فاذا مضت المدة التي تقدم ذکرها و حکمنا بموته قسمت امواله بین الموجودین من ورثته۔ اھ“ اور سراجی صفحہ ۹۲ پر ہے: ”المفقود حی فی ماله حتی لا یرث منه احد و میت فی مال غیرہ حتی یصح موته و تمضی علیہ مدة۔ اھ“ اور



یوقف کی شرح میں ہے: "ای یبقی حظه موقوفنا الی ان یتیقن بموته او تمضی علیہ مدۃ".

اور بہار شریعت کی عبارت میں تضاد نہیں ہے اس لئے کہ مسئلہ ایک میں جو لکھا ہے کہ کسی سے اس کو وراثت نہیں ملے گی اس کا مطلب یہ ہے کہ بروقت اس کو وراثت نہیں ملے گی کہ اس کے اہل و عیال اسے لے لیں بلکہ اس کا حصہ ابھی محفوظ رکھا جائے گا جیسا کہ فتاویٰ عالمگیری، سراجی اس کی شرح اور خود بہار شریعت کے اسی صفحہ پر مسئلہ ۴ سے ظاہر ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد امجدی برکاتی

۶ ربیع الآخر ۱۴۰۵ھ

**مسئلہ:-** از محبوب علی، موضع خاص پور، ٹاٹہ، امبید کرنگر

کیا فرماتے ہیں مفتیان دین و ملت اس مسئلہ میں کہ سلمیٰ نے شوہر، ماں، باپ اور تین بھائی چھوڑ کر انتقال کیا۔ سلمیٰ کے والدین جو زیورات دیئے تھے۔ ان کے علاوہ اس کا سارا سامان، جہیز شوہر کے پاس ہے۔ شوہر سامان، جہیز ہر حصہ دار کو شریعت کے مطابق دینے کو تیار ہے۔ اور لڑکی والوں نے شوہر پر یہ جھوٹا الزام لگا کر فتویٰ حاصل کیا کہ وہ سامان، جہیز سے حصہ دینے کے لئے تیار نہیں ہے اور اس کے بارے میں فتویٰ ماننے سے بھی انکار ہے۔ تو اس طرح جھوٹا الزام لگا کر فتویٰ حاصل کر کے شوہر کو بے عزت کرنے والوں کے لئے کیا حکم ہے اور لڑکی کے والدین یا شوہر نے سلمیٰ کے علاج میں جو خرچ کیا ہے اس کا معاوضہ انہیں ملے گا کہ نہیں؟ بینوا تو جو روا۔

**الجواب:-** جہیز عورت کی ملک ہوتا ہے جیسا کہ رد المحتار جلد دوم صفحہ ۳۶۸ میں ہے: "کل احد یعلم ان الجہاز للمرأة اذا طلقها تاخذہ کلہ و اذا ماتت یورث عنها۔" اور میکہ سے پایا ہوا کل زیور بھی عورت کی ملک ہوتا ہے۔ لہذا بعد تقدیم ماتقدم علی الارث و انحصار ورثہ فی المذکورین۔ سلمیٰ کے کل جہیز اور میکہ سے پائے ہوئے سارے زیورات کا چھ حصہ کیا جائے گا جن میں سے تین حصہ شوہر کا ہے اور دو حصہ اس کے باپ کا ہے اور ایک حصہ اس کی ماں کا ہے۔ اس صورت میں بھائیوں کا کوئی حصہ نہیں۔ خدائے تعالیٰ کا ارشاد ہے: "وَلَكُمْ نِصْفُ مَا تَرَكَ اَزْوَاجُكُمْ اِنْ لَمْ يَكُنْ لَهُنَّ وَلَدٌ۔" (پ ۴ سورہ نساء آیت ۱۲) اور ارشاد خداوندی ہے: "فَاِنْ لَمْ يَكُنْ لَهُ وَلَدٌ وَ وَرِثَتْهُ اَبَوَاهُ فَلِاُمِّهِ الثُّلُثُ۔" اس آیت کی تفسیر میں حضرت صدر الافاضل علیہ الرحمۃ والرضوان تحریر فرماتے ہیں یعنی صرف ماں باپ چھوڑے (تو ماں کا پورے مال میں تہائی حصہ ہے) اور اگر ماں باپ کے ساتھ زوج یا زوجہ میں سے کسی کو چھوڑا تو ماں کا حصہ زوج کا حصہ نکالنے کے بعد جو باقی بچے اس کا تہائی ہو گا نہ کہ کل کا تہائی۔ (پارہ ۴ سورہ نساء آیت ۱۱) پھر اسی آیت میں خدائے تعالیٰ کا ارشاد ہے: "فَاِنْ كَانَ لَهُ اِخْوَةٌ فَلِاُمِّهِ السُّدُسُ۔" لہذا شوہر پر لازم ہے کہ پورے جہیز کا آدھا حصہ جو اس کے پاس ہے سلمیٰ کے ماں باپ کو دے اگر وہ ایسا نہ کرے تو سارے مسلمان اس کا بایکاث کریں۔ خدائے تعالیٰ کا فرمان ہے: "وَ اِمَّا يُنَسِيَنَّكَ الشَّيْطٰنُ فَلَا تَقَعُدْ بَعْدَ

الذِّكْرَىٰ مَعَ الْقَوْمِ الظَّالِمِينَ. ۱۱۰ (پ ۷ رکوع ۱۳)۔

اور مکہ سے پایا ہوا سلعی کا زیور اگر اس کے باپ کے پاس ہے تو اس پر لازم ہے کہ آدھا زیور شوہر کو دے اگر وہ ایسا نہ کرے تو سب لوگ سلعی کے باپ کا بایکٹ کریں۔ اللہ تعالیٰ کا ارشاد ہے: "وَلَا تَرْكُنُوا إِلَى الَّذِينَ ظَلَمُوا فَتَمَسَّكُمُ النَّارُ." (پ ۱۲ سورہ ہود آیت ۱۱۳) اور جن لوگوں نے سلعی کے شوہر پر جھوٹا الزام لگا کر اس کے خلاف فتویٰ حاصل کیا کہ وہ جہیز میں سے ماں باپ کو حصہ دینے سے انکار کرتا ہے تو وہ لوگ سخت گنہگار مستحق عذاب نار ہوئے کہ اس میں ایذا مسلم ہے اور ایذا مسلم حرام ہے۔ اللہ تعالیٰ کا فرمان ہے: "وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بِغَيْرِ مَا اكْتَسَبُوا فَقَدْ احْتَمَلُوا بُهْتَانًا وَإِثْمًا مُّبِينًا." (پارہ ۲۲ سورہ احزاب آیت ۵۸) اور حدیث شریف میں ہے: "من اذی مسلماً فقد اذانی و من اذانی فقد اذی اللہ." اور سلعی کے شوہر یا ماں باپ نے اس کے علاج پر جو خرچ کیا اس کا معاوضہ ان کو کچھ نہیں ملے گا۔ ایسا ہی فتاویٰ رضویہ جلد پنجم صفحہ ۹۰۳ مطبوعہ ممبئی میں ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابرار احمد امجدی برکاتی

۱۵ رومی القعدہ ۱۹ھ

**مسئلہ:-** از: ریاض الحق عزیز می، عثمان پور، جلال پور

کیا فرماتے ہیں مفتیان دین و ملت اس مسئلہ میں کہ خالد کے دو لڑکے زید، بکر اور چار لڑکیاں ہیں۔ بکر کا انتقال خالد سے پہلے ہو گیا جبکہ بکر کے دو لڑکے اور ایک لڑکی موجود ہے۔ اور خالد نے اپنی زندگی میں پوری جائیداد کا آدھا حصہ بکر کے دونوں لڑکے اور آدھا زید کے نام بیچان کے سامنے دستاویز پر لکھ دیا لیکن بکر کے دونوں لڑکے اور زید ایک ساتھ مل جل کر رہتے تھے کچھ دنوں بعد خالد کا انتقال ہو گیا۔ اس کے بعد خالد کے لکھنے کے مطابق زید اور بکر کے دونوں لڑکے آدھا آدھا بانٹ کر الگ ہو گئے۔ اب دریافت طلب امر یہ ہے کہ بکر کے دونوں لڑکوں اور زید کی جائیداد میں خالد کی چاروں لڑکیوں اور بکر کی لڑکی کا حصہ ہے یا نہیں؟ اگر ہے تو شرع کے مطابق کس طرح ترکہ تقسیم کیا جائے؟ بینوا توجروا۔

**الجواب:-** خالد کا اپنی زندگی میں پوری جائیداد کا آدھا حصہ بکر کے دونوں لڑکے اور آدھا حصہ زید کے نام لکھ دینا یہ ہے مگر روپیہ پیسہ مکان وغیرہ جو چیزیں کہ قابل تقسیم تھیں خالد نے ان کو تقسیم کر کے سب کو نہ دیا تو صرف لکھ دینے سے یہ صحیح نہیں ہوا اگرچہ سب لوگوں نے ان پر قبضہ بھی کر لیا۔ بحر الرائق جلد ہفتم صفحہ ۲۸۶ میں ہے: "هبة المشاع الذي تمكن قسمته لا يصح." ایسا ہی فتاویٰ رضویہ جلد ششم صفحہ ۳۲۱ پر بھی ہے لہذا خالد دستاویز پر لکھ دینے کے باوجود حسب سابق اپنی جائیداد کا مالک رہا۔ انتقال کے وقت اگر مذکور لوگوں کے علاوہ بیوی وغیرہ کوئی دوسرا وارث نہیں تھا تو قرآن وحدیث کے مطابق اس کا ترکہ یوں تقسیم ہونا چاہئے تھا کہ پوری جائیداد کے چھ حصے کئے جاتے جن میں سے دو حصے زید کو اور ایک ایک حصہ لڑکیوں کو دیا جاتا۔ خدائے

تعالیٰ کا ارشاد ہے: "لِلذَّكَرِ مِثْلُ حَظِّ الْأُنثَيَيْنِ" (سورہ نساء آیت میراث) اور خالد کی جائداد میں بکری کی اولاد کا کوئی حصہ نہیں کہ بیٹا کی موجودگی میں پوتے اور پوتی کا کوئی حق نہیں ہوتا۔ فتاویٰ عالمگیری جلد ششم منصری صفحہ ۳۳۰ میں ہے۔ "الاقرب یحجب الابعد کا لابن یحجب اولاد الابن۔

لہذا بکر کے دونوں لڑکوں کا خالد کی جائداد کا آدھا حصہ لینا غلط۔ ان پر لازم ہے جو خالد کی جائداد کے حقدار ہیں انہیں واپس کریں یا ان سے کسی طرح معاف کرائیں۔ ورنہ سخت گنہگار حق العبد میں گرفتار اور مستحق عذاب نارہوں گے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی  
۲۰ ریشوال المکرم ۱۹ھ

مسئلہ:- از: عبدالحق، ساکن بسطیلہ، کبیر نگر

کیا فرماتے ہیں علمائے دین مسئلہ ذیل میں کہ رحمت اللہ نے اپنے انتقال کے بعد دیہات (آبائی وطن) میں مکان اور کھیتی شہر بمبئی میں ایک ہوٹل اور ایک کھولی اور وارث میں تین لڑکے سراج الحق، عبدالحق اور شمس الحق کو چھوڑا۔ رحمت اللہ کے انتقال کے بعد سراج الحق نے کہا کہ اگر ہم تینوں بھائی بمبئی چل کر وراثت لگوانیں تو خرچ زیادہ پڑے گا اور یہاں دیہات میں گھر کی دیکھ بھال بھی کرنا ضروری ہے یہ کون کرے گا اس لئے صرف میں بمبئی جا کر جائداد اپنے نام کر کے وہاں کی دیکھ بھال کرتا ہوں۔ جب تک ہم لوگ میں میل و محبت رہنے لگیں تب تک سادے معاملات مشترکہ طور پر کرتے رہیں گے اگر کسی وجہ سے اختلاف ہوا تو میں بے ایمانی نہیں کروں گا بھروسہ رکھو اور ساری دیتا جاتی ہے نہ ہم تینوں گئے بھائی ہیں بخوارہ کریں گے۔ اس طرح سراج الحق بمبئی کی جائداد اپنے نام کر کر کھولی میں اپنے بال بچوں کے ساتھ رہتا تھا اور ہوٹل کی دیکھ بھال کرتا رہا۔ وہاں کی ساری ذمہ داری اسی کے اوپر تھی وہاں جو کچھ حاصل ہوتا اپنی مرضی کے مطابق اپنی ضروریات میں خرچ کرتا۔ کبھی کبھار اس کے اپنے اخراجات سے بچتا تو رقم یا کوئی آدمی آنے والا ہوتا تو اس کے بدست کچھ سامان وغیرہ دیا کرتا۔ ہوٹل کے بغل میں چوڑی گلی تھی جس میں چند ہاتھ ہوٹل کے سہارے بڑھکر بٹھنے کر لیا ہے اس طرح اب ہوٹل کی چوڑائی پتیلے سے زیادہ ہو گئی ہے اور مزید دوسری جگہیں بھی لے رکھی ہے۔

عبدالحق دیہات (آبائی وطن) میں اپنے بال بچوں اور چھوٹے بھائی شمس الحق کے ساتھ کھیتی باڑی کرتا رہا اور کچھ رقم خرچ کر کے شمس الحق کو سعودی عرب بھیج دیا۔ شمس الحق چند سال بعد اپنے بال بچوں کو عبدالحق کے پاس دیہات میں چھوڑ کر سعودی عرب چلا گیا وہاں سے کبھی کبھی عبدالحق کے پاس کبھی سراج الحق کے پاس رقم بھیجتا تھا اس طرح عبدالحق نے کچھ اپنی کچھ سراج الحق کی اور کچھ شمس الحق کی کمائی سے دیہات میں پرانے مکان کو گرا کر پختہ مکان بنوا لیا ہے اسی دوران شمس الحق نے بمبئی میں الگ ایک روم بھی خرید رکھا ہے۔

رحمت اللہ کا انتقال ہوئے قریب پچیس سال کا عرصہ ہو گیا ہے ابھی تک ہم تینوں بھائی بغیر کسی اختلاف کے خوش و خرم

مشترکہ طور پر زندگی گزار رہے تھے لیکن اب بٹوارہ کرنا چاہتے ہیں۔ دریافت طلب یہ امر ہے کہ رحمت اللہ کے انتقال کے بعد ہوٹل یا دوسری جگہ جائداد میں جو اضافہ ہوا ہے شرعاً کس طرح بٹے گا۔ بینوا تو جبروا۔

**الجواب:-** صورت مسئلہ میں جبکہ آبائی وطن کا مکان، کھیت، شہر، بمبئی کا ہوٹل اور ایک کھولی سب رحمت اللہ کی ملکیت

میں تھی تو اس کے انتقال پر یہ ساری چیزیں اس کا ترکہ ٹھہریں اور ”بعد تقدیم ما تقدم علی الارث و انحصار ورثہ فی المذکورین۔“ عبدالحق اوشس الحق تینوں بھائی مساوی طور پر ان ساری چیزوں کے وارث اور مالک ہوئے۔ سراج الحق کا بمبئی میں جا کر باپ کی ساری ملکیت اپنے نام لکھا لینے سے وہ تنہا اس کا مالک نہیں ہوا۔ اور جس طرح مشترکہ کھیت کی آمدنی سے اگر کھیت کا اضافہ ہوتا تو سب بھائی اس میں برابر کے شریک ہوتے اسی طرح مشترکہ ہوٹل کی آمدنی سے اگر اس کی چوڑائی میں اضافہ ہوتا تو اس میں بھی سب بھائی برابر کے شریک اور مالک ہیں۔ اعلیٰ حضرت مجدد دین و ملت امام احمد رضا محدث بریلوی رضی عنہ ربہ القوی دو بھائیوں سے متعلق اسی طرح کے ایک سوال کا جواب دیتے ہوئے تحریر فرماتے ہیں: ”جبکہ وہ تین سو روپیہ اسی دوکان مشترکہ کی آمدنی کا تھا جس کے دونوں بھائی حصہ مساوی مالک تھے تو وہ روپیہ بھی نصف نصف ان دونوں کی ملک تھا۔“ (فتاویٰ رضویہ جلد ششم صفحہ ۳۲۱) اور جو پرانا مکان اگر کرتیوں بھائیوں کی کمائی سے پختہ بنایا گیا اس میں بھی سب برابر کے شریک ہیں۔ البتہ شمس الحق نے بمبئی میں جو ایک روم خریدا ہے اگر مشترکہ جائداد کی آمدنی سے نہیں لیا ہے بلکہ صرف اپنی کمائی سے خریدا ہے تو وہی تنہا اس کا مالک ہے دوسرے کا اس میں کوئی حق نہیں۔ فتاویٰ رضویہ جلد ہفتم صفحہ ۳۲۲ پر فتاویٰ خیریہ اور عقود الدریہ سے ہے: ”سئل فی ابن کبیر ذی زوجة و عیال له کسب مستقل حصل بسببه اموال الہل ہی لوالده اجاب ہی لابن حیث له کسب مستقل۔ ۱ھ“

اگر کوئی بھائی کسی بھائی کا حق مارے گا تو سخت گنہگار اور مستحق عذاب نار ہوگا۔ حدیث شریف میں ہے کہ قیامت کے دن تین پیسے کی مالیت کے بدلے میں سات سو نماز باجماعت کا ثواب دینا پڑے گا۔ اگر نمازوں کا ثواب نہیں ہوگا تو دیگر نیکیوں کا ثواب دینا پڑے گا اگر دوسری نیکیاں بھی اس کے پاس نہیں ہوں گی تو حقدار کی برائیاں اس پر لاد دی جائیں گی اور اسے جہنم میں پھینک دیا جائے گا۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ابرار احمد امجدی برکاتی

۲۱ شوال المکرم ۱۹ھ

**مسئلہ:-** از: ایک بندہ خدا، محلہ دکھن دروازہ، بستی

کیا فرماتے ہیں مفتیان دین و ملت اس مسئلہ میں کہ حاجی علی حسین صاحب کے تین لڑکے محمد حسین، محمد حسن، محمد علی اور دو لڑکیاں شہید النساء، زاہدہ خاتون۔ محمد حسین حاجی علی حسین کی زندگی ہی میں بیوی، ایک لڑکا محمد ثانی دو لڑکیاں انوری فاطمہ، اصغری

فاطمہ کو چھوڑ کر انتقال کر گئے۔ پھر محمد حسین کے انتقال کے بعد ان کی بیوی سے محمد حسن نے شادی کر لی۔ ان سے دو لڑکیاں ہیں سیمہ بانو، حمیراء بانو۔ پھر حاجی علی حسین کا انتقال ہوا انہوں نے دو لڑکے محمد حسین، محمد علی اور دو لڑکیاں شہید النساء و زابدہ خاتون کو چھوڑا۔ حال ہی میں محمد حسن کا بھی انتقال ہو گیا۔ تو ان ورثہ میں حاجی علی حسین کی جائداد کس طرح تقسیم ہوئی؟ محمد ثانی مار پیٹ کرتا ہے اور حاجی علی حسین و محمد حسن کی جائداد سے زبردستی حصہ لینا چاہتا ہے اور کچھ لوگ اس کی حمایت میں ہیں تو ان سب کے لئے کیا حکم ہے؟

بینو! توجروا۔

**الجواب:-** جب حاجی علی حسین کی زندگی ہی میں محمد حسین انتقال کر گئے تو باپ کی جائداد سے ان کا کوئی حصہ نہیں۔ لہذا "بعد تقدیم ما تقدم على الارث و انحصار ورثه في المذكورين" حاجی علی حسین کی منقولہ و غیر منقولہ کل جائداد کے چھ حصے کئے جائیں جن میں سے دو حصے دونوں لڑکے محمد حسن و محمد علی کے ہیں اور ایک ایک حصہ کی حقدار دونوں لڑکیاں شہید النساء و زابدہ خاتون ہیں۔ اور علی حسین کی جائداد سے محمد حسین کی اولاد محمد ثانی وغیرہ کو کچھ نہیں ملے گا۔ اس لئے کہ بیٹا کی موجودگی میں پوتا پوتی کا کوئی حصہ نہیں اگرچہ زیادہ ضرورت مند ہوں اس لئے کہ وراثت کا دار و مدار قرابت پر ہے نہ کہ ضرورت پر۔ اسی لئے اپانچ اور لہجہ بھائی اگرچہ زیادہ ضرورت مند ہو لیکن باپ کی جائداد بیٹے ہی کو ملے گی نہ کہ بھائی کو۔ خدائے تعالیٰ کا ارشاد ہے: "يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثِيَيْنِ." (پ ۴ سورہ نساء آیت ۱۱) اور حضرت علامہ ابن عابدین شامی قدس سرہ السامی تحریر فرماتے ہیں: "إذا تعدد اهل تلك الجهة اعتبر الترجيح بالقرابة فيقدم الابن على ابنته. اه"

پھر محمد حسن کے انتقال پر ان کے دو حصے کے ۲۴ حصے بنا کر تین حصے بیوی کو اور آٹھ آٹھ حصے دونوں لڑکیاں سیمہ بانو و حمیراء بانو کو ملیں گے۔ خدائے تعالیٰ کا فرمان ہے: "فَإِنْ كَانَ لَكُمْ وَلَدٌ فَلَهُنَّ الثُّمُنُ" (پ ۴ آیت میراث) اور فتاویٰ عالمگیری جلد ششم مطبوعہ مصر صفحہ ۳۸ میں ہے "للبنتين فصاعدا الثلثان كذا في الاختيار شرح المختار." اور بقیہ پانچ حصے کے چار حصے کئے جائیں گے جن میں سے دو حصے محمد علی کو اور ایک ایک حصہ دونوں بہنوں کو ملے گا۔ فتاویٰ عالمگیری جلد ششم صفحہ ۳۵ بیان اخوات میں ہے: "مع الاخ لا ب و ام للذكر مثل حظ الانثيين." اور محمد حسن کی جائداد میں بھی محمد حسین کی اولاد محمد ثانی وغیرہ کا کوئی حصہ نہیں جیسا کہ فتاویٰ عالمگیری مع برازیہ جلد ششم صفحہ ۳۵ پر ہے: "انما يرث ذوی الارحام اذا لم يكن احد من اصحاب الفرائض ممن يرث عليه و لم يكن عصبه." اه اور محمد ثانی اگر حاجی علی حسین و محمد حسن کی جائداد سے زبردستی حصہ لینا چاہتا ہے اور اس کے لئے مار پیٹ کرتا ہے تو اسے سمجھایا جائے کہ اللہ و رسول کے حکم اور شریعت کے فیصلہ کو مان لے۔ محمد علی اور ان کی بہنیں اگر بخوشی اپنے حصے میں سے اس کو کچھ دیں تو اسی کو ملے لے۔ اور دوسرے کا حق مار پیٹ اور ظلم و زیادتی سے زبردستی لے کر اپنی آخرت برباد نہ کرے اور نہ اپنی دنیا تباہ کرے۔ قرآن مجید پارہ ۱۸ سورہ فرقان آیت ۱۹ میں ہے: "وَمَنْ



**مسئلہ :-** از: نیاز احمد، محلہ آغاز دریا خاں، بستی

کیا فرماتے ہیں مفتیان کرام اس مسئلہ میں کہ مرحوم گل محمد نے اپنی زوجہ (شکیلہ خاتون) اور تین لڑکے (نیاز احمد، ریاض احمد، انصار احمد) نیز ایک لڑکی (کنیز فاطمہ) چھوڑے مرحوم گل محمد کی حیات ہی میں ریاض احمد کا انتقال ہو گیا۔ مرحوم ریاض احمد نے دو لڑکے (عجاز احمد، معراج احمد) اور ایک لڑکی (صبیحہ خاتون) چھوڑا۔ مرحوم ریاض احمد کی بیوہ ساجدہ خاتون نے اپنے دیور انصار احمد سے نکاح کر لیا۔ اب مرحوم گل محمد کی جائداد کس طرح تقسیم ہوگی؟ برائے کرم شرع کے مطابق حکم صادر فرمائیں۔ اور عند اللہ ماجور ہوں۔ فقط

**الجواب :-** مرحوم گل محمد کی ساری جائداد کے آٹھ حصے کئے جائیں گے۔ جن میں سے ایک حصہ مرحوم کی زوجہ کے ہیں۔ باقی سات حصوں کے پانچ حصے کر دیئے جائیں۔ جن میں سے دو حصے مرحوم کے لڑکے نیاز احمد اور انصار احمد کو ملیں گے۔ اور ایک حصہ مرحوم کی لڑکی کو۔ پارہ چہارم سورہ نساء آیت میراث میں ہے۔ "فَإِنْ كَانَ لَكُمْ وَلَدٌ فَلَهُنَّ الثُّمُنُ مِمَّا تَرَكْتُمْ" اور اسی آیت میں ہے۔ "لِلذَّكَرِ مِثْلُ حَظِّ الْأُنثِيَيْنِ"۔ اور فتاویٰ عالمگیری مع برازیہ جلد ششم صفحہ ۳۵ پر بیوی کی حالتوں کے بیان میں ہے۔ "وَلِلزَّوْجَةِ الثَّمَنُ مَعَ أَحَدِهِمَا أَى الْوَلَدِ أَوْ وَلَدِ الْإِبْنِ"۔ ملخصاً "اور اسی کتاب کی اسی جلد کے صفحہ ۳۵ پر ہے۔"أَذَا اخْتَلَطَ الْبَنُونَ وَالْبَنَاتُ عَصَبُ الْبَنُونَ الْبَنَاتُ فَيَكُونُ لِلْبَنِ مِثْلُ حَظِّ الْأُنثِيَيْنِ كَذَا فِى التَّبْيِينِ"۔ اور مرحوم گل محمد کی جائداد سے اس کی بیوہ اور اس کے پوتے و پوتی کا کچھ حصہ نہیں۔ فتاویٰ عالمگیری مع برازیہ جلد ششم صفحہ ۳۵ پر ہے۔ "فَإِنْ اجْتَمَعَ أَوْلَادُ الصَّلْبِ وَأَوْلَادُ الْإِبْنِ فَإِنَّ كَانَ فِى أَوْلَادِ الصَّلْبِ ذَكَرٌ فَلَا شَيْءَ لِأَوْلَادِ الْإِبْنِ ذَكَرًا أَوْ إُنْثَى أَوْ إِنْ جَمَعُوا مِثْلَ الْإِبْنِ"۔ لیکن نیاز احمد اور انصار احمد کو چاہئے کہ وہ اپنے بھتیجیوں کو کچھ دیں۔ فدائے تعالیٰ اس کے عوض انہیں بہت دے گا۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: خورشید احمد مصباحی

۱۹ ربیع الآخر ۱۴۱۷ھ

**مسئلہ :-** از: محمد شاہ عالم قادری، میرٹھ، جوہنپور

کیا فرماتے ہیں علمائے دین و مفتیان شرع متین مسئلہ ذیل کے متعلق کہ زید نے ہندہ سے شادی کی جس سے تین لڑکیاں پیدا ہوئیں جو باحیات ہیں پھر وہ مرض سرطان میں مبتلا ہو گیا کچھ دنوں بعد اپنی بیوی کو طلاق دیدی پھر مرگیا زید کے ماں باپ زندہ ہیں اور اس کا ایک بھائی بھی ہے اس صورت میں زید کا ترکہ کیسے تقسیم ہوگا؟ بیٹنوا توجروا۔

**الجواب :-** سرطان یعنی کینسر مرض الموت میں سے ہے کہ اس میں موت و ہلاکت کا غالب گمان ہوتا ہے فتاویٰ عالمگیری جلد اول مع خانہ صفحہ ۴۶۲ میں ہے: انما یثبت حکم الفرار اذا تعلق حقها بماله و انما یتعلق به بمرض یخاف منه

الہلاک غالباً اھ" اور جب کہ زید نے مرض الموت میں ہندہ کو طلاق دی ہے تو اگر یہ طلاق رجعی تھی اور ابھی عدت نہ گزرنے پائی تھی کہ زید مر گیا تو ہندہ مطلقہ اس کی وارث ہے خواہ عورت کی رضا مندی سے طلاق دی ہو یا بغیر رضا کے۔ اور اگر طلاق بائن تھی ایک دی ہو یا زیادہ اور اسی مرض میں عدت کے اندر مر گیا تو عورت وارث ہے جب کہ با اختیار خود اور عورت کی رضا مندی کے بغیر طلاق دی ہو اور اگر عدت گزرنے کے بعد مر گیا اس مرض سے اچھا ہو گیا پھر مر گیا خواہ اسی مرض میں پھر مبتلا ہو کر مرے تو وارث نہ ہوگی ایسا ہی بہار شریعت حصہ ششم صفحہ ۵۵ میں ہے۔ اور فتاویٰ عالمگیری جلد اول مع خانہ صفحہ ۴۶۲ میں ہے: "الرجل اذا طلق امرأته طلاقاً رجعياً فی حال صحته او فی حال مرضه برضاها او بغیر رضاها ثم مات وھی فی العدة فانھما يتوارثان بالاجماع. ولو طلقھا طلاقاً بائناً او ثلاثاً ثم مات وھی فی العدة فکذلك غنڈنا ترث و لو انقضت عدتها ثم مات لم ترث وهذا اذا طلقھا من غیر سؤالھا فاما اذا طلقھا بسؤالھا فلا میراث لھا کذا فی المحيط اھ ملخصاً۔" پھر اسی صفحہ پر چند سطر کے بعد ہے: "اذا طلقھا بائناً فی مرضه ثم صح ثم مات لا ترث کذا فی النہایۃ، اھ"

لہذا ہندہ کے ترکہ پانے کی صورت میں "بعد تقدیم ماتقدم و انحصار و رثہ فی المذکورین" زید کی ساری جائیداد منقولہ وغیر منقولہ کے ۲۷ حصے کئے جائیں گے جس میں سے چار چار حصے اس کے ماں باپ کو ملیں گے تین حصے بیوی کو بقیہ سولہ حصے کے ۶ حصے کر کے دودو حصے تین لڑکیوں کو دیے جائیں گے۔ اور اس کے بھائی کو اس کی جائیداد سے کچھ نہ ملے گا۔ اور ہندہ کے ترکہ نہ پانے کی صورت میں زید کی ساری جائیداد کے ۱۸ حصے کئے جائیں گے جس میں سے تین تین حصے اس کے ماں باپ کو ملیں گے اور بقیہ بارہ حصے میں سے چار چار حصے تینوں لڑکیوں کو ملیں گے اس کا بھائی اس صورت میں بھی ترکہ سے محروم رہے گا۔ پارہ چہارم سورہ نساء آیت میراث میں ہے: "فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثُ مَا تَرَكَ۔" پھر اسی آیت میں ہے: "وَلَا يَبْزِيهِ لِكُلِّ وَاحِدٍ مِّنْهُمَا السُّدُسُ مِمَّا تَرَكَ إِنْ كَانَ لَهُ وَلَدٌ۔" پھر چند سطر کے بعد اگلی آیت میں ہے: "فَإِنْ كَانَ لَكُمْ وَلَدٌ فَلَهُنَّ الثُّمُنُ مِمَّا تَرَكَتُمْ۔ اھ" واللہ تعالیٰ اعلم۔

مسئلہ ۲۲ مول ۲۷ ص ۸۱

صورت مسئلہ (۱) زید

مان	باپ	بیوی	۳ بیٹیاں	بھائی
۴	۳	۳	۱۶	۴

۶ — فی ۲

(۲) زید مسئلہ ۶ ص ۱۸



بھائی

۳ بیٹیاں

باپ

ماں

۴

۱۲ بیٹی

۳

۳

کتبہ: خورشید احمد مصباحی

الجواب صحیح: جلال الدین احمد الامجدی

۷ ارجمادی ۱۳۱۹ھ

مسئلہ:- از: اسرار احمد مصباحی، دوست پور، ضلع سلطانپور

بکر کا انتقال ہوا اس نے ماں باپ اور ایک لڑکی چھوڑا تو ان ورثہ میں اس کا ترکہ کیسے تقسیم ہوگا؟ اور ہر ایک کو کتنا کتنا حصہ ملے گا؟ بینوا توجروا۔

الجواب:- "بعد تقدیم ما تقدم على الارث و انحصار ورثه في المذكورين" صورت مسئلہ میں بکر مرحوم کی کل جائداد چھ حصوں میں تقسیم کی جائے گی۔ ان میں سے تین حصے اس کی لڑکی اور ایک حصہ اس کی ماں کو اور دو حصے اس کے باپ کو بطور فرض و نصیب ملیں گے ارشاد باری تعالیٰ ہے: "اِنْ كَانَتْ وَاحِدَةً فَلَهَا النِّصْفُ وَلَا يُوْرِيْهُ لِكَلِّ وَاحِدٍ مِنْهُمَا السُّدُسُ مِمَّا تَرَكَ اِنْ كَانَ لَهٗ وَلَدٌ۔" (پ ۴ سورۃ نساء آیت میراث) اور فتاویٰ عالمگیری جلد ششم ص ۴۷۷ میں ہے: "الاب وله التعصيب و الفرض معاً ذلك مع البنت و بنت الابن فله السدس فرضاً و النصف للبنت او الغلطان للبنتين فصاعداً و الباقي له بالتعصيب كذا في خزانه المفتيين۔" ۱۵ اور اسی کتاب کے صفحہ ۴۴۹ پر ماں کی حالتوں کے بیان میں ہے: "الام ولها السدس مع الولد و ولد الابن او اثنتين من الاخوة و الاخوات من اى جهة كانوا۔" ۱۶ واللہ تعالیٰ تعالیٰ اعلم۔

زید مسئلہ ۶

بیٹی

ماں

باپ

۳

۱

۲=۱+۱

کتبہ: محمد عبدالحی قادری

الجواب صحیح: جلال الدین احمد الامجدی

۱۵ ربیع الآخر ۱۸ھ

مسئلہ:- از: محمد شاہ عالم قادری، میرٹھ، جوہپور

زید فوت ہوا اس نے ایک بیوی، تین بیٹے اور چار بیٹیوں کو چھوڑا تو اس کا ترکہ ان ورثہ کے درمیان کیسے تقسیم ہوگا؟

بینوا توجروا۔

الجواب:- صورت مستفسرہ میں حسب شرائط و فرائض زید متوفی کا ترکہ آٹھ حصوں پر منقسم ہوگا۔ ان میں سے ایک

حصہ بیوی کو ملے گا۔ پھر بچے ہوئے سات حصوں کو دس حصوں میں تقسیم کیا جائے گا اور "لِلذَّكَرِ مِثْلُ حَظِّ الْأُنثِيَيْنِ" کے مطابق ان میں سے دو دو حصے تینوں بیٹیوں کو اور ایک ایک حصہ چاروں بیٹیوں کو ملے گا۔ فتاویٰ بزازیہ جلد ششم صفحہ ۴۵۳ میں ہے: "نصيب الزوجة مع الولد او ولد الابن الثمن بكل حال. اه ملخصاً" اور اللہ تعالیٰ کا ارشاد ہے: "وَإِنْ كَانُوا إِخْوَةً رِجَالًا وَنِسَاءً فَلِلذَّكَرِ مِثْلُ حَظِّ الْأُنثِيَيْنِ" (پ ۶ رکوع ۴) اور فتاویٰ عالمگیری ج ۱ بزازیہ جلد ششم صفحہ ۴۳۸ پر ہے: "اذا اختلط البنون والبنات عصب البنون البنات فيكون للابن مثل حظ الانثيين كذا في التبيين." واللہ تعالیٰ اعلم۔

کتبہ: اظہار احمد نظامی

الجواب صحیح: جلال الدین احمد الامجدی

۱۳ ربیع الثانی ۱۴۱۸ھ

**مسئلہ:-** از: محمد سعید الاسلام حمیدی، مدرسہ تجوید القرآن کر بلا جامع مسجد، کلکتہ

کیا فرماتے ہیں مفتیان دین و ملت اس مسئلہ میں کہ زید نے انتقال کیا جس نے دو بیویوں کو چھوڑا جب کہ ایک بیوی سے دو لڑکے اور ایک لڑکی چھوڑا اور دوسری بیوی سے ایک لڑکا اور ایک لڑکی چھوڑا تو زید کا ترکہ ان سات آدمیوں میں کیسے تقسیم ہوگا؟ اور ہر ایک کو کتنا کتنا حصہ ملے گا؟ بینوا اتوجروا۔

**الجواب:-** "بعد تقدیم ماتقدم علی الارث و انحصار ورثہ فی المذكورین زید کی متروکہ جائداد کے کل آٹھ حصے کئے جائیں ان میں سے ایک حصہ دونوں بیویوں کو دیا جائے جس کو وہ آپس میں آدھا آدھا بانٹ لیں۔ قال اللہ تعالیٰ "فان كان لكم ولد فلهن الثمن." (پ ۴ سورۃ نساء آیت ۱۲) پھر بچے ہوئے سات حصوں کے آٹھ حصے کئے جائیں ان میں سے دو دو حصے تینوں لڑکوں کو اور ایک ایک حصہ دونوں لڑکیوں کو دیا جائے۔ قال اللہ تعالیٰ "لِلذَّكَرِ مِثْلُ حَظِّ الْأُنثِيَيْنِ." (پ ۴ سورۃ نساء آیت ۱۱) واللہ تعالیٰ اعلم۔

کتبہ: اظہار احمد نظامی

الجواب صحیح: جلال الدین احمد الامجدی

۱۶ رمضان المبارک ۱۴۱۸ھ

**مسئلہ:-** از: ابو طلحہ خاں برکاتی، امبیڈ کرنگر

کیا فرماتے ہیں علمائے دین و مفتیان شرع متین اس مسئلہ میں کہ زید چار بھائی تھے جن میں ایک بھائی کا انتقال پہلے ہوا ان کا لڑکا موجود ہے کچھ دنوں بعد زید کا انتقال ہو گیا اور یہ لا ولد رہے۔ اب دریافت طلب امر یہ ہے کہ دو بھائی اور ایک بھتیجہ کے درمیان زید کی جائداد کس طرح تقسیم کی جائے گی ہر ایک کو کتنا کتنا حصہ ملے گا؟ بینوا اتوجروا۔

**الجواب:-** بعد تقدیم ماتقدم علی الارث و انحصار ورثہ فی المذكورین زید کی کل جائداد دو

حصوں میں منقسم ہو کر ایک ایک حصہ دونوں بھائی کو ملے گا اور بھتیجے کو کچھ نہیں ملے گا صرف اپنے باپ کا حصہ پائے گا۔ فتاویٰ عالمگیری جلد ششم صفحہ ۴۵۵ میں ہے: "اقرب العصباء الاخ لاب و ام ثم الاخ لاب ثم ابن الاخ لاب و ام اہ ملخصاً" اور در مختار مع شامی جلد پنجم صفحہ ۵۴۶ میں ہے: "يقدم الاقرب فالاقرب منهم بهذا الترتيب فيقدم جزء ابیه الاخ لابوین ثم لاب ثم انه لابوین ثم لاب اہ تلخیصاً" اور ایسا ہی فتاویٰ برازیہ مع ہندیہ جلد ششم صفحہ ۳۵۶ پر بھی ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد سیر الدین حبیبی مصباحی

۱۵ صفر المظفر ۱۲۱۹ھ

مسئلہ:- از محمد اسرار احمد مصباحی، دوست پور، سلطان پور

دو لڑکیاں چار بھتیجے اور تین بھتیجیوں کو چھوڑ کر زید فوت ہوا۔ ہر ایک کو اس کے ترکہ سے کتنا کتنا حصہ ملے گا؟

الجواب:- زید مسئلہ ۱۲/۳

لڑکی لڑکی لڑکی لڑکی لڑکی لڑکی لڑکی لڑکی

بر تقدیر عدم موانع ارث و انحصار ورثہ فی المذکورین و تقدیم دیون و وصایا زید کا کل ترکہ بارہ حصوں پر منقسم ہو کر چار چار حصے ہر ایک لڑکی اور ایک ایک حصہ ہر ایک بھتیجے کو ملیں گے۔ اور بھتیجیاں کچھ نہ پائیں گی۔ قال اللہ تعالیٰ "فَإِنْ كُنْ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ۔" (پ ۴ سورہ نساء آیت ۱۱) اور فتاویٰ عالمگیری مع برازیہ جلد ششم صفحہ ۳۳۸ پر ہے: "و اما النساء فالاولی البنات و للبناتین فصاعدا الثلثان اہ ملخصاً" حدیث شریف میں ہے: "الحقوا الفرائض باهلها فما بقى فلاولى رجل ذكر رواه الاثمة احمد و البخاری و مسلم و الترمذی عن ابن عباس رضی اللہ تعالیٰ عنہما۔" (فتاویٰ رضویہ جلد دہم صفحہ ۴۳۹) اور سیدنا علی حضرت فاضل بریلوی علیہ الرحمہ تحریر فرماتے ہیں کہ: "فی الواقع جب تک دادا و پردادا کی اولاد میں کوئی مرد باقی ہے اگرچہ کتنے ہی دور کے رشتے کا ہو اس کے سامنے بھتیجیاں کچھ نہیں پاسکتیں اہ" (فتاویٰ رضویہ جلد دہم صفحہ ۴۳۹) اور فتاویٰ عالمگیری مع برازیہ جلد ششم صفحہ ۴۵۱ میں ہے: "و باقی العصباء ینفرد بالمیراث ذکورهم دون اخواتهم و هم اربعة ابن الاخ۔ اہ ملخصاً" اور رد المحتار جلد پنجم صفحہ ۵۴۷ پر ہے: "ان من لا فرض لها من الاناث و اخوها عصبۃ لا تصیر عصبۃ باخيها کابن الاخ مع بنت الاخ۔ اہ ملخصاً و اللہ تعالیٰ اعلم۔"

کتبہ: سیر الدین حبیبی مصباحی

الجواب صحیح: جلال الدین احمد الامجدی

۲۲ جمادی الاولیٰ ۱۲۱۸ھ

**مسئلہ :-** از: محمد شاہ عالم قادری، میرٹخ، ضلع جون پور

زید کا انتقال ہوا اس نے ایک لڑکی دو بھتیجے اور دو بھتیجی کو چھوڑا تو اس کا ترکہ ان کے درمیان کیسے تقسیم ہوگا؟ بینوا توجروا۔  
**الجواب :-** صورت مسئلہ میں برمدق مستثنیٰ زید کا کل مال چار حصوں میں تقسیم کیا جائے گا نصف یعنی ۲ حصہ لڑکی کو ملے گا۔ جیسا کہ اللہ تعالیٰ کا ارشاد ہے: "إِنْ كَانَتْ وَاحِدَةً فَلَهَا النِّصْفُ" (پ ۴، آیت میراث) اور بقیہ مال دونوں بھتیجوں کو ملے گا جیسا کہ اللہ تعالیٰ کا ارشاد ہے۔ کیوں کہ بھتیجے عصبہ ہیں جیسا کہ سراجی بحث عصبات صفحہ ۲۲ میں ہے: "ثم جزء ابیہ ای الاخوة ثم بنوہم و ان سفلوا۔" اور دونوں بھتیجیوں کو کچھ نہیں ملے گا کیوں کہ نہ تو ان کا فرض حصہ ہے اور نہ ہی وہ عصبہ ہو سکتی ہیں جیسا کہ سراجی صفحہ ۲۳ (مطبوعہ وسیم بک ڈپو) میں ہے: "و من لا فرض لها من الاناث و اخوها عصبۃ لا تصیر عصبۃ باخیهما۔" واللہ تعالیٰ اعلم۔

**الجواب صحیح:** جلال الدین احمد الامجدی  
**کتبہ:** برکت علی قادری مصباحی

**مسئلہ :-** از: محمد شاہ عالم قادری، میرٹخ، ضلع جون پور

زید نے دو لڑکے شریف، کریم اور تین لڑکیاں قریشہ، عائشہ، زلیخا کو چھوڑ کر انتقال کیا۔ پھر شریف چھ لڑکے اور دو لڑکیوں کو چھوڑ کر فوت ہوا۔ اور کریم نے ایک لڑکا اور ایک لڑکی چھوڑ کر انتقال کیا پھر قریشہ کا انتقال ہوا اس کے چار لڑکے اور تین لڑکیاں ہیں تو زید کا ترکہ ان میں کیسے تقسیم ہوگا؟

**الجواب :-** صورت مذکورہ میں زید کے ترکہ کے کل سات حصے کئے جائیں جن میں سے دو دو حصے شریف اور کریم کو دیئے جائیں اور ایک ایک حصہ قریشہ، عائشہ اور زلیخا کو پھر شریف کے دو حصے کے چودہ حصے کر دیئے جائیں جن میں سے دو دو حصے اس کے چھ لڑکوں کو اور ایک ایک حصہ دونوں لڑکیوں کو دیا جائے اور کریم کے دو حصے کے تین حصے کر دیئے جائیں جن میں سے دو حصہ لڑکا کو اور ایک حصہ لڑکی کو دیا جائے اور قریشہ کے ایک حصے کے گیارہ حصے کئے جائیں جن میں سے اس کے چاروں لڑکوں کو دو دو حصے اور تینوں لڑکیوں کو ایک ایک حصہ دیا جائے۔ خدائے تعالیٰ کا ارشاد ہے: "لِلذَّكَرِ مِثْلُ حَظِّ الْأُنثِيَيْنِ" (پ ۴ سورہ نساء، آیت ۱۱) واللہ تعالیٰ اعلم۔

**الجواب صحیح:** جلال الدین احمد الامجدی

**کتبہ:** محمد مفید عالم مصباحی  
 ۱۵ جمادی الآخرہ ۱۴۲۰ھ

**مسئلہ :-** از: ڈاکٹر سید محمد امین میاں برکاتی، شعبہ اردو مسلم یونیورسٹی علی گڑھ

محمد ہاشم نے ان وارثوں کو چھوڑ کر انتقال کیا۔ ایک لڑکا محمد یوسف تین لڑکیاں محمودہ حامدہ اور سعیدہ بعدہ محمد یوسف نے ان وارثوں کو چھوڑ کر انتقال کیا۔ بیوی زبیدہ دو لڑکیاں عذرا، راشدہ اور تین بہنیں محمودہ حامدہ اور سعیدہ، زبیدہ کا مہر پچاس ہزار روپیہ

مقرر ہوا تھا جو باقی ہے۔ اس صورت میں ترکہ کی تقسیم کس طرح ہوگی؟ بینوا توجروا۔

**الجواب:-** صورت مسئلہ میں بعد تقدیم ما تقدم محمد ہاشم کی منقولہ وغیر منقولہ ساری جائیداد کے پانچ حصے کئے جائیں گے۔ دو حصہ محمد یوسف کو اور ایک ایک حصہ محمودہ، حامدہ اور سعیدہ کو دیا جائے گا۔ خدائے تعالیٰ کا ارشاد ہے: "لِلذَّكَرِ مِثْلُ حَظِّ الْأُنثِيَيْنِ۔" (پ ۴ سورہ نساء، آیت ۱۱) اللہ تعالیٰ کے اس فرمان کا مطلب یہ ہے کہ لڑکے کو دو لڑکیوں کے برابر حصہ ملے گا۔ اور زبیدہ کا مہر محمد یوسف کے ذمہ باقی ہے تو سب سے پہلے محمد یوسف کے ترکہ سے زبیدہ کا مہر ادا کیا جائے اس لئے کہ ترکہ تقسیم کرنے سے پہلے مہر کا ادا کرنا لازم ہے۔ جیسا کہ اعلیٰ حضرت امام احمد رضا برکاتی محدث بریلوی رضی عنہ ربہ القوی تحریر فرماتے ہیں: "ادائے دین مہر مثل سائر دیون و وصائے تقسیم ترکہ پر بلا ریب مقدم ہے" "هو مصرح فی الكتب الفقه." (فتاویٰ رضویہ جلد دہم صفحہ ۳۲۹)

پھر مہر ادا کرنے کے بعد اگر کچھ ترکہ باقی بچے تو اس کے چوبیس حصے کر دیئے جائیں گے جن میں سے تین حصہ زبیدہ کو دیا جائے گا اس لئے کہ اولاد کی موجودگی میں بیوی کا آٹھواں حصہ ہے جیسا کہ قرآن مجید میں ہے: "فَإِنْ كَانَ لَكُمْ وَلَدٌ فَلَهُنَّ الثُّلُثُ۔" (پ ۴ سورہ نساء، آیت ۱۲) اور آٹھ آٹھ حصے عذر اور راشدہ کو ملیں گے۔ اس لئے کہ جب میت کا کوئی بیٹا نہ ہو اور بیٹیاں دو یا دو سے زیادہ ہوں تو انہیں دو تہائی حصہ ملتا ہے۔ جیسا کہ اللہ تعالیٰ کا ارشاد ہے: "فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ۔" (پ ۴ سورہ نساء، آیت ۱۱) پھر باقی پانچ حصے کے تین حصے بنا کر ایک ایک حصہ محمودہ، حامدہ اور سعیدہ کو دیا جائے گا۔ حدیث شریف میں ہے: "اجعلوا الاخوات مع البنات عصبۃ۔" اس کا خلاصہ یہ ہے کہ لڑکیوں کے ساتھ بہنیں عصبہ ہوتی ہیں یعنی لڑکیوں کے مقررہ حصہ پانے کے بعد جو بچتا ہے وہ بہنیں پاتی ہیں۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشتیاق احمد رضوی مصباحی

۲۴ ربیع الثانی ۱۴۳۰ھ

**مسئلہ:-** از: سید محمد امین میاں برکاتی سجادہ نشین درگاہ برکاتیہ مارہرہ مطہرہ، (یوپی)

حاجی مصطفیٰ رضا نے ایک لڑکا محمود رضا اور دو لڑکیاں شاہ جہاں، اور نور فاطمہ کو چھوڑ کر انتقال کیا پھر محمود رضا ایک بیوی ہاشمی دو بہن شاہ جہاں، نور فاطمہ اور چار بچے علی رضا، عبد الجلیل، حاجی افتخار احمد اور چاند نبی کو چھوڑ کر فوت ہوا۔ اور ایک بیوی بھی اسماء خاتون بھی ہیں۔ دریافت طلب امر یہ ہے کہ حاجی مصطفیٰ رضا اور محمود رضا کا ترکہ کس طرح تقسیم ہوگا؟ بینوا توجروا۔

**الجواب:-** صورت مسئلہ میں بعد تقدیم ما تقدم علی الارث و انحصار ورفہ فی المذكورین حاجی مصطفیٰ رضا کی منقولہ وغیر منقولہ ساری جائیداد کے کل چار حصے کئے جائیں گے جن میں سے دو حصے محمد رضا کے ہیں اور ایک ایک حصہ دونوں لڑکیاں شاہ جہاں اور نور فاطمہ کا ہے۔ قرآن مجید میں ہے: "يُوصِيكُمُ اللَّهُ فِى أَوْلَادِكُمْ لِلذَّكَرِ مِثْلُ حَظِّ

الْأَنْثَيْنِ۔“ (پ ۴ سورہ نساء، آیت ۱۱) پھر محمود رضا کے انتقال کے بعد ان کے دو حصے کے بارہ حصے کر دیئے جائیں گے جن میں سے تین حصہ ان کی بیوی ہاشمی کو ملے گا اور چار چار حصہ شاہ جہاں اور نور فاطمہ کو دیا جائے گا۔ پھر باقی ایک حصہ کے چار حصے ہو کر ایک ایک حصہ چاروں چچا علی رضا، عبد الجلیل، حاجی افتخار احمد اور چاندنی کو ملے گا۔ خدائے تعالیٰ کا ارشاد ہے: ”وَلَهُنَّ الزَّوْجُ وَمَا تَرَكَتُمْ إِنْ لَمْ يَكُنْ لَكُمْ وَلَدٌ۔“ (پ ۴ سورہ نساء، آیت ۱۲) اور اسی کا ارشاد ہے: ”فَإِنْ كَانَتَا اثْنَتَيْنِ فَلَهُمَا الثُّلُثَيْنِ وَمَا تَرَكَ۔“ (پ ۶ سورہ نساء، آیت ۶۱)

اور پھر یہ بھی اسماء خاتون کا ذکر یہ صورت میں کوئی حصہ نہیں اس لئے کہ قرآن نے اس کا کوئی حصہ مقرر نہیں کیا ہے۔ تو وہ اپنے بھائیوں کے سبب حصہ نہیں ہوگی۔ جیسا کہ شامی جلد ششم صفحہ ۷۷۶ مطبوعہ بیروت میں ہے: ”مَنْ لَا فَرَضَ لَهَا مِنَ الْإِنَاثِ وَ أَخُوهَا عَصْبَةٌ لَا تَصِيرُ عَصْبَةٌ بِأَخِيهَا كَالْعَمِّ وَالْعَمَّةِ إِذَا كَانَ لَابٍ وَ أُمٌّ أَوْ لَابٌ وَ كَانَ الْمَالُ كُلُّهُ لِلْعَمِّ دُونَ الْعَمَّةِ۔ اھ“ و اللہ تعالیٰ اعلم۔

الجواب حق و الحق احق ان يتبع: جلال الدین احمد الامجدی

کتبہ: اشتیاق احمد الرضوی المصباحی

۶ ریشال المکرم ۱۴۳۱ھ

مسئلہ:- از محرم اجل حسین فیضی، بیرپور، بلرام پور

زید کے نکاح میں ہندہ عرصہ دراز سے ہے جس سے تین لڑکے ہیں پھر زید نے ہندہ کی حقیقی بہن کو ناجائز طور پر بیوی بنا کر رکھ لیا جس سے دو لڑکیاں ہیں اب زید فوت ہو گیا تو اس کے ترکہ سے ناجائز بیوی کی لڑکیوں کو حصہ ملے گا یا نہیں؟ بینوا تو جروا۔

الجواب:- صورت مسئلہ میں زید کی ناجائز بیوی کی لڑکیوں کو اس کے ترکہ سے حصہ نہیں ملے گا۔ یہاں تک کہ زانی نے اگر زانیہ سے نکاح کیا اور چھ ماہ کے اندر بچہ پیدا ہو گیا تو وہ بچہ بھی وارث نہیں ہوگا۔ درمختار مع شامی جلد دوم صفحہ ۳۱۷ میں ہے: ”لَوْ نَكَحَهَا الزَّانِي حُلَّ لَهُ وَطَأَهَا اتِّفَاقًا وَ الْوَلَدُ لَهُ۔“ اس کے تحت علامہ شامی علیہ الرحمہ تحریر فرماتے ہیں: ”قوله و الولد له ای ان جاءت بعد النكاح لسته أشهر فلو لاقل من ستة أشهر من وقت النكاح لا يثبت النسب و لا يرث منه۔ اھ ملخصاً اور حدیث شریف میں ہے: ”الولد للفراش و للعاهر الحجر۔“ یعنی لڑکا شوہر کا ہے اور زانی کے لئے پتھر ہے۔ (مشکوٰۃ شریف صفحہ ۲۸) جس حدیث شریف کا یہ نکتہ ہے اس میں زانی کا اقرار بھی موجود ہے پھر بھی حضور نے نسب ثابت نہ فرمایا۔ اور جب نسب ہی ثابت نہیں تو وارث کیسے ہوگا۔ ہکذا قال صدر الشریعہ قدس سرہ العزیز فی الجزء الثانی من الفتاوی الامجدیة علی ص ۹۲۔ و اللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد مصباحی بلرام پوری

۳ رذی الحجہ ۱۴۱۹ھ

**مسئلہ:-** از: عبدالحمید مشاہدی، مہتر بازار، بلگرام پور

ہندہ انتقال کر گئی شوہر نے مہر ادا نہ کیا تو شوہر کس صورت میں حقوق العباد سے نجات پاسکتا ہے؟ بیٹنوا توجروا۔

**الجواب:-** اگر ہندہ مرض الموت میں مبتلا ہونے سے پہلے مہر معاف کئے بغیر انتقال کر گئی تو اب مہر اس کا ترکہ ہو گیا جس کے مستحق اس کے ورثہ ہیں۔ شوہر اپنا حصہ لے کر باقی اس کے وارثین ماں، باپ، بیٹا، بیٹی جتنے ہوں سب کو ان کے حصہ کے مطابق دیدے۔ یا وارثین اپنا حق معاف کر دیں تب شوہر بیوی کے اس حق سے نجات پا جائے گا۔ ایسا ہی فتاویٰ امجدیہ جلد دوم صفحہ ۱۳۸ پر ہے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشتیاق احمد الرضوی المصباحی

۲۳ رجب المرجب ۱۴۲۱ھ

**مسئلہ:-** از: ولی الدین محمود علی قاضی، ناسک ٹی، مہاراشٹر

۱۸۵۴ء میں انعام کشر کے حکم سے قاضی جلال الدین و بہاء الدین کو سند قضا دی گئی اور تقریباً سو ایکڑ زمین فیصلہ کرنے کے عوض دی گئی۔ آج قاضی صاحبان کی اولاد سے تقریباً دو سو لڑکے لڑکیاں موجود ہیں۔ اسی طرح ملا لوگوں کو بھی ملا گیری کے عوض زمین دی گئی تھی ان زمینوں میں ان کی اور ان کی اولاد کی لڑکیوں کا حصہ ہے یا نہیں۔ ہائی کورٹ ممبئی اور دوسری ریاستوں کے ہائی کورٹ نے یہ فیصلہ دیا ہے کہ مذکورہ زمین میں لڑکیوں کا کوئی حق نہیں کہ وہ قضا اور ملا گیری کا کام نہیں کرتی ہیں تو ہائی کورٹس کے یہ فیصلے شرعاً درست ہیں یا نہیں؟ بیٹنوا توجروا۔

**الجواب:-** قاضی جلال الدین و بہاء الدین کو جو زمین قضا کے عوض دی گئی تھی اگر انعام کشر نے انہیں مالک بھی بنایا تھا تو ان کے مرنے کے بعد دوسری جائیداد کی طرح وہ زمین بھی ان کا ترکہ ہو گئی جو ورثہ میں بقدر حصہ تقسیم ہوگی چاہے لڑکے ہوں یا لڑکیاں۔ اور اسی طرح ملا لوگوں کو ملا گیری کے عوض جو زمین ملی ہے اس میں بھی ان کی لڑکیوں کا ضرور حصہ ہے، ان کا حصہ نہ دینا حرام قطعی اور قرآن مجید کی کھلی ہوئی مخالفت ہے۔ اللہ تعالیٰ نے دوسرے وارثین کی طرح ان کا حصہ بھی مقرر فرمایا ہے۔ جیسا کہ اسی کا فرمان ہے: "يُؤْتِيكُمُ اللَّهُ فَيْسًا وَلَا يَتَذَكَّرُ لَكُمْ مِثْلُ حَظِّ الْأُنثَيْنِ فَلَا كُنَّ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ وَإِنْ كَانَتْ وَاحِدَةً فَلَهَا النِّصْفُ" (پ ۳ سورہ نساء، آیت ۱۱)

جو لڑکیوں کو حصہ نہیں دے گا وہ سخت گنہگار، مستحق عذاب نار اور حق العبد میں گرفتار ہوگا۔ حدیث شریف میں ہے کہ قیامت کے دن تین پیسے کی مالیت کے بدلے میں سات سو نماز یا جماعت کا ثواب دینا پڑے گا اگر نمازوں کا ثواب نہیں ہوگا تو دیگر نیکیوں کا ثواب دینا پڑیگا اور دوسری نیکیاں بھی اس کے پاس نہیں ہوں گی تو حق دار کی برائیاں اس پر لاد دی جائیں گی اور اسے جہنم میں پھینک دیا جائے گا۔ (بحوالہ فتاویٰ فیض الرسول جلد دوم صفحہ ۷۶) اور ہائی کورٹس کے فیصلے شرعاً درست نہیں کہ وہ قرآن و

حدیث کے صریح مخالف ہیں۔ ان پر عمل ہرگز جائز نہیں۔ واللہ تعالیٰ اعلم۔

صحیح الجواب: جلال الدین احمد الامجدی

۸ جمادی الآخرہ ۱۳۱۰ھ

مسئلہ: - از: ولی الدین محمود علی قاضی، قاضی پورہ، ناسک سٹی، مہاراشٹر

غلام حسین نے ایک لڑکا عبدالوہاب اور ایک لڑکی وزیرہ بیگم چھوڑ کر انتقال کیا تو اس کی جائداد کس طرح تقسیم ہوگی؟ بینوا

توجروا۔

الجواب: اگر ایک لڑکا اور ایک لڑکی کے علاوہ غلام حسین کا کوئی دوسرا وارث نہیں ہے تو بعد تقدیم ماتقدم علی الارث اس

کی منقولہ وغیرہ منقولہ ساری جائداد کے تین حصے کئے جائیں گے۔ دو حصے اس کے لڑکے عبدالوہاب کو ملیں گے۔ اور ایک حصہ اس کی

لڑکی وزیرہ بیگم کو ملے گا۔ اللہ تعالیٰ کا ارشاد ہے: "لِلذَّكَرِ مِثْلُ حَظِّ الْأُنثِیْنِ۔" (بارہ سورہ نساء، آیت ۱۱) اور فتاویٰ ہندیہ مع

بزازیہ جلد ششم صفحہ ۴۳۸ میں ہے: "اذا اختلط البنون و البنات عصب البنون البنات فیکون للابن مثل حظ

الانثیین۔ اھ۔" واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد الرضوی المصباحی

۵ جمادی الآخرہ ۱۳۱۰ھ

مسئلہ: - از: ظہیر احمد قریشی، محلہ چھاچھو جلال پور، امبیڈکر نگر

زید کی کل زمین تین ہزار دو سو سولہ برگ فٹ ہے۔ وہ چاہتا ہے کہ اپنی زندگی میں پوری زمین اولاد میں تقسیم کر دے تاکہ

مرنے کے بعد آپس میں کوئی جھگڑا نہ رہے۔ زید کی ایک بیوی ہے۔ دس لڑکے اور چار لڑکیاں ہیں۔ دریافت طلب امر یہ ہے کہ از

روئے شرع ہر ایک کا کتنا کتنا حصہ بنے گا؟ بینوا توجروا۔

الجواب: - مذکورہ ورثہ کی موجودگی میں زید کے مرنے کے بعد اس کی منقولہ وغیرہ منقولہ ساری جائداد بعد تقدیم ماتقدم

علی الارث یوں تقسیم ہوگی۔ کل جائداد کے آٹھ حصے کئے جائیں گے جن میں سے ایک حصہ اس کی بیوی کو ملے گا۔ پھر باقی سات

حصے کے چوبیس حصے بنا کر دو دو حصے لڑکوں کو اور ایک ایک حصہ لڑکیوں کو دیا جائے گا۔ خدائے تعالیٰ کا ارشاد ہے: "فَإِنْ كَانَ لَكُمْ

وَلَدٌ فَلَهُنَّ الثُّمُنُ۔" (پ سورہ نساء، آیت ۱۲) اور اسی کا ارشاد ہے: "يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ

الأنثیین۔" (پ سورہ نساء، آیت ۱۱) اور فتاویٰ عالمگیری مع بزازیہ جلد ششم صفحہ ۴۵۰ میں ہے: "أما الثمن ففرض الزوجة

أو الزوجات إذا كان للميت ولد أو ولد ابن۔ اھ۔" اور اسی کتاب اسی جلد کے صفحہ ۴۳۸ پر ہے: "اذا اختلط البنون و

البنات عصب البنون البنات فیکون للابن مثل حظ الانثیین کذا فی التبیین۔ اھ۔"



اور اگر صرف مذکورہ زمین تقسیم کریں تو بیوی کو ۲۰۲ برگ فٹ۔ ہر ہڑ کے کو ۲۳۳ برگ فٹ اور ہر ایک لڑکی کو ۱۱۷ برگ فٹ زمین ملے گی۔ صورت مسئلہ یہ ہے:

بیوی	لڑکے	لڑکیاں
$\frac{1}{2}$	$\frac{130}{100}$	$\frac{28}{100}$
۲۰۲	$\frac{2333}{100}$	$\frac{369}{100}$

لیکن جب کہ زید اپنی زندگی ہی میں پوری جائیداد تقسیم کرنا چاہتا ہے تو افضل یہ ہے کہ بیٹے اور بیٹیاں سب کو برابر برابر حصہ دے۔ کم زیادہ نہ دے۔ حضرت علامہ ابن عابدین شامی قدس سرہ السامی تحریر فرماتے ہیں: "الفتاویٰ علی قول ابی یوسف من ان التخصیف بین الذکر والانثی افضل من التثلیث الذی هو قول محمد۔ ۱۵۔ (شامی جلد ۳ ص ۶۹۶) اور اعلیٰ حضرت امام احمد رضا محدث بریلوی رضی عنہ ربہ الفتویٰ تحریر فرماتے ہیں: "مذہب مفتی بہ پر افضل یہی ہے کہ بیٹوں، بیٹیوں سب کو برابر دے یہی قول امام ابو یوسف کا ہے۔" (فتاویٰ رضویہ جلد ۸ شتم ص ۵۹) اور فقیر اعظم ہند حضور صدر الشریعہ علیہ الرحمۃ و الرضوان تحریر فرماتے ہیں: "زندگی میں جو جائیداد اپنی اولاد کو دینا چاہے تو سب کو برابر دے یہاں تک کہ لڑکی کو بھی اتنا ہی دے جتنا لڑکے کو دیا۔ ۱۵۔" (فتاویٰ امجدیہ جلد سوم ص ۲۶۶) واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد الرضوی المصباحی

۸ جمادی الثانی ۱۴۰۰ھ

مسئلہ:-

زید نے شادی کی اس سے ایک لڑکی زینب پیدا ہوئی پہلی بیوی کے مرنے پر دوسری شادی کی اس سے ایک لڑکی خالدہ پیدا ہوئی۔ پھر دوسری بیوی کے مرنے پر تیسری شادی کی اس سے عابدہ پیدا ہوئی پھر اس کے مرنے کے بعد چوتھی شادی کی جس سے بکر پیدا ہوا۔ سوال یہ ہے کہ زینب کے ترکہ سے خالدہ، عابدہ اور بکر کو حصہ ملے گا یا نہیں اگر ملے گا تو کتنا کتنا؟ بینوا تو جروا۔

الجواب:- اگر زینب کا باپ زندہ ہے تو اس کی موجودگی میں سب محروم ہو جائیں گے جیسا کہ سرائی ص ۷۱ میں ہے۔ "بنوا الاعیان والعلات کلهم یسقطون بالابن والاب بالاتفاق۔ ۱۵۔ ملخصاً" اور اگر زینب کا باپ زندہ نہیں ہے تو اس صورت میں زینب کے مال متروکہ کے کل چار حصے کئے جائیں گے ایک ایک حصہ خالدہ، عابدہ کو اور باقی دو حصے بکر کو دیئے جائیں گے۔ خدائے تعالیٰ کا ارشاد ہے: "وَإِنْ كَانُوا إِخْوَةً رِجَالًا وَنِسَاءً فَلِلذَّكَرِ مِثْلُ حَظِّ الْأُنثٰیٰنِ۔" (پ ۶ سورۃ نساء، آیت ۱۷۶) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری امجدی

۲۵ محرم الحرام ۱۴۴۰ھ

**مسئلہ :-** از: محمد حسین رضا قادری، رضا اسامک مشن، گڑگاٹھا، اناؤ

زید کا انتقال ہو گیا ہے۔ زید مرحوم کی اہلیہ موجود ہیں اور پانچ لڑکے تین لڑکیاں بھی موجود سب کی شادی ہو چکی ہے تو مرحوم کا مال کس طرح تقسیم ہوگا؟ بینوا توجروا۔

**الجواب :-** صورت مسئلہ میں بعد تقدیم ما تقدم على الارث و انحصار ورثة في المذكورين زيد کی کل جائداد مقولہ وغیر مقولہ کے آٹھ حصے کئے جائیں گے جس میں ایک حصہ زید کی اہلیہ کو ملے گا۔ پھر باقی سات حصے کے تیرہ حصے کئے جائیں گے دو، دو حصے پانچوں لڑکوں کو اور ایک ایک حصہ تینوں لڑکیوں کو دیا جائے گا۔ خدائے تعالیٰ کا ارشاد ہے: "ان كان لكم ولد فلهن الثمن" (پارہ ۴ سورہ نساء، آیت میراث) اور فتاویٰ عالمگیری مع برازیہ جلد ششم صفحہ ۲۵۰ میں ہے: "اما الثمن ففرض الزوجة او الزوجات اذا كان للميت ولدا و ولد ابن۔ اھ" اور اللہ تعالیٰ کا فرمان ہے: "يوصيكم الله في اولادكم للذكر مثل حظ الانثيين" (پارہ ۴ سورہ نساء، آیت ۱۱) اور فتاویٰ عالمگیری مع برازیہ جلد ششم صفحہ ۲۳۸ پر ہے: "اذا اختلط البنون والبنات عصب البنون البنات فيكون للابن مثل حظ الانثيين۔ اھ" واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری امجدی  
۸ شعبان المعظم ۱۴۰۰ھ

**مسئلہ :-**

ہندہ کا انتقال ہو گیا اس کی کوئی اولاد نہیں ہے۔ تو اس کے ماں باپ بھائی اور بہن اس کے شوہر سے جہیز کا سامان اور مہر لے سکتے ہیں یا نہیں؟ بینوا توجروا۔

**الجواب :-** مہر اور جہیز کا سامان جو ہندہ کو اس کے میکے سے ملا وہ اس کی ملک ہے اور مرنے کے بعد اس کا ترکہ ہو گیا جو تمام ورثہ میں تقسیم ہوگا۔ رد المحتار جلد دوم صفحہ ۳۹۹ میں ہے: "ان الجهاز للمرأة اذا طلقها تأخذ كله و اذا ماتت يورث عنها۔ اھ"

لہذا ہندہ کے ماں باپ اپنے حصہ کے مطابق مہر اور جہیز کے سامان میں سے لے سکتے ہیں۔ اور جب ہندہ کی کوئی اولاد نہیں ہے تو اس کا شوہر آدھے مہر اور آدھے سامان جہیز کا مستحق ہے۔ اور اس کے بھائی بہن موجود ہیں تو ماں چھ حصے حصہ کی مستحق ہے اور جو باقی بچے وہ باپ کا حق ہے۔ خدائے تعالیٰ کا ارشاد ہے: "وَلَكُمْ نِصْفُ مَا تَرَكَ اَزْوَاجُكُمْ اِنْ لَمْ يَكُنْ لَهُنَّ وَلَدٌ" (پارہ ۴ سورہ نساء، آیت ۱۲) اور باپ کی موجودگی میں اس کے بھائی بہن محروم رہیں گے۔ فتاویٰ عالمگیری مع برازیہ جلد ششم صفحہ ۲۵۳ میں ہے: "والمحجوب يحجب بالاتفاق كالاخوين او الاختين فصاعدا باي جهة كانا يرثان مع

الاب و يحجبان الام من الثلث الى السدس كذا في الكافي.

لہذا ہندہ کے بھائی بہن مہر اور جہیز کے سامان سے کچھ نہیں پائیں گے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری الامجدی

۲۳ جمادی الاولیٰ ۱۴۱۱ھ

**مسئلہ:-**

زید کی بیوی غیر مقلد وہابیہ ہوگئی۔ زید نے اسے بہت سمجھایا وہ نہ مانی تو اسے گھر سے نکال دیا پھر دس ماہ بعد زید کا انتقال ہو گیا۔ تو ہندہ مہر اور زید کا ترکہ پائے گی یا نہیں؟ بینوا توجروا۔

**الجواب:-** وہابی غیر مقلد کافر و مرتد ہیں جیسا کہ پیشوائے اہل سنت اعلیٰ حضرت محدث بریلوی رضی عنہ ربہ القوی تحریر فرماتے ہیں: ”وہابیہ و نچیریہ و قادیانیہ و غیر مقلدین و دیوبندیہ و چکڑالویہ غلہم اللہ تعالیٰ اجمعین قطعاً یقیناً کفار و مرتدین ہیں۔“ (فتاویٰ رضویہ جلد ششم ۹۰) اور اسی جلد کے صفحہ ۳ پر ہے: ”کفر اصلی کی ایک سخت قسم نصرانیت ہے اس سے بدتر مجوسیت، اس سے بدتر بت پرستی اس سے بدتر وہابیت ان سب سے بدتر اور خبیث تر دیوبندیت۔ اھ“

لہذا زید کی بیوی ہندہ غیر مقلدہ، وہابیہ ہو جانے کی وجہ سے کافر و مرتد ہوگئی۔ اب اس صورت میں اگر زید نے اس سے وطی کی ہے تو وہ پورا مہر پائے گی اگر وطی نہیں کی ہے تو کچھ نہیں پائے گی۔ ایسا ہی بہار شریعت حصہ ہفتم صفحہ ۸۳ میں ہے۔ اور اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: ”مرتد ہونے سے مہر و خولہ ساقط نہیں ہوتا تمام و کمال بدستور زید پر واجب ہے۔“ (فتاویٰ رضویہ جلد پنجم صفحہ ۵۶۶) اور در مختار مع شامی جلد دوم صفحہ ۳۲۵ میں ہے: ”الموطوءة كل مهرها ولا شئ من المهر ولو ارتدت لمجئ الفرقة منها قبل تأكده. اھ ملخصاً“

اور وہ زید کا ترکہ نہیں پائے گی کہ غیر مقلد وہابیہ کے احکام بعینہ مرتد کے احکام ہیں۔ فتاویٰ رضویہ جلد دہم صفحہ ۵۲۲ پر ہے: ”مرتد اصلاً صالح وراثت نہیں مسلمان تو مسلمان کسی کافر حتیٰ کہ خود اپنے ہم مذہب مرتد کا بھی ترکہ اسے نہیں پہنچ سکتا۔ اور فتاویٰ بزازیہ مع ہندیہ جلد ششم صفحہ ۴۷۲ میں ہے: ”المرتد لا يرث من احد وكذا المرتدة. اھ“ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد اویس القادری الامجدی

۲۰ جمادی الاولیٰ ۱۴۱۰ھ

**مسئلہ:-** از رحیم بخش ملان، تیلی روڈ، ناگور

کیا فرماتے ہیں علمائے دین اس مسئلہ میں کہ میرے والد مرحوم نے وصیت نامہ تحریر کیا کہ میرے بڑے بیٹے کو ہر ماہ تین سو روپے دیتے رہا اگر بڑے بیٹے کا انتقال ہو جائے تو اس کی بیوی اور بچوں کو دیتے، پھر ان کا انتقال ہو گیا اس کے بعد والدہ

دنیا سے رخصت ہو گئیں والد مرحوم نے لاکھوں روپے کا مکان چھوڑا جو والدہ الہہ اور دو بھائیوں کے نام رجسٹری ہے جبکہ ہم چار بھائی اور ایک بہن ہیں۔ دریافت طلب امر یہ ہے کہ والدین کے ترکہ سے ہر ایک کو کتنا حصہ ملے گا اور تین سو روپے جو ہر ماہ بڑے لڑکے کو دینے کی وصیت کی ہے اس کے متعلق کیا حکم ہے؟ دینا تو جبروا۔

**الجواب:-** صورت مسئلہ میں سائل کے والد نے جو مکان اپنے نام اور اس کی والدہ اور اس کے دو بھائیوں کے نام رجسٹری کر لیا ہے اگر مرض الموت میں مبتلا ہونے سے پہلے انہیں اس پر مکمل قبضہ ولا دیا تھا تو وہ اس کے مالک ہیں اس میں دوسروں کا حق نہیں۔ اور اس مکان کا آدھا حصہ جو والدین کے نام رجسٹری ہے اس میں تمام ورثہ کو بقدر حق حصہ ضرور ملے گا۔ اس طرح کہ بعد تقدیم ما تقدم علی الارث و انحصار و رثۃ فی المذكورین والد کے جملہ جائیداد کے آٹھ حصے کئے جائیں ایک حصہ والدہ کے لئے ہے اور پھر ان سات حصوں کے نو حصے کئے جائیں دو دو حصے ہر ایک لڑکے کو اور ایک حصہ لڑکی کو دیا جائے اور والد کا جملہ ترکہ مع مذکورہ حصہ کے پھر نو حصے کئے جائیں اور ہر ایک لڑکے کو دو دو حصے اور لڑکی کو ایک حصہ دیا جائے۔

اللہ تعالیٰ کا ارشاد ہے: "يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثِيَيْنِ..... فَإِنْ كَانَ لَكُمْ وَلَدٌ فَلَهُنَّ الثُّمُنُ مِمَّا تَرَكْتُمْ مِنْ بَعْدِ وَصِيَّةٍ تُوصُونَ بِهَا أَوْ ذَيْنَ." (پارہ ۴ سورہ نساء، آیت ۱۲۱) اور فتاویٰ عالمگیری مع برازیہ جلد ششم صفحہ ۳۵ پر ہے: "أما الثمن ففرض الزوجة أو الزوجات إذا كان للميت ولد أو ولد ابن. اهـ"

اور بڑے لڑکے کے لئے جو تین سو روپے کی وصیت کی ہے ورثہ کو اس پر عمل ضروری نہیں اس لئے کہ ورثہ کے لئے وصیت صحیح نہیں ہاں اگر اپنی خوشی سے وہ کچھ بڑے لڑکے کو دیدیں تو وہ اس کے لئے جائز ہے۔ البتہ بڑے لڑکا کے انتقال کے بعد اس کی بیوی اور بچوں کے حق میں اس کی وصیت پر عمل کرنا ضروری ہے کیونکہ لڑکوں کے ہوتے ہوئے پوتا پوتی وارث نہیں اور بہو بھی وارث نہیں فتاویٰ عالمگیری مع برازیہ جلد ششم صفحہ ۹۰ پر ہے: "لأنجوز الوصية للوارث عندنا إلا أن يجيزها الورثة. اهـ" اس میں صفحہ ۹۱ پر ہے: "إذا أوصى لمملوك رجل أن ينفق عليه كل شهر عشرة قال أبو حنيفة وأبو يوسف رحمهما الله تعالى تكون الوصية للعبد ويدور معه حيثما دار. اهـ" اور مختار مع شامی جلد پنجم صفحہ ۵۵۱ پر ہے: "ابن الابن لا يرث مع الابن. اهـ" واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد شبیر احمد مصباحی

۱۶ رزی الحجہ ۱۴۰۰ھ

**مسئلہ:-** از: محمد طارق (موڑہ)

کیا فرماتے ہیں علمائے دین مفتیان شرع متین اس مسئلہ میں کہ مرحوم نے دوسری شادی اس وقت کی جب ان کی پہلی بیوی کا انتقال ہو گیا تھا۔ پہلی بیوی سے دو لڑکے ایک لڑکی ہوئی۔ دوسری بیوی سے تین لڑکے اور چار لڑکیاں ہوئی مرحوم کی کچھ زمین

پہلی بیوی کے نام ہے۔ تو کیا اس زمین میں دونوں بیویوں کی اولاد کا حق ہوگا یا صرف پہلی بیوی سے جو اولاد ہے اس کا حق ہوگا؟ شریعت کی رو سے فتویٰ صادر کریں۔

**الجواب:-** صورت مسئلہ میں اگر مرحوم نے اس زمین کا مالک اپنی پہلی بیوی کو نہیں بنایا تھا۔ بلکہ صرف کسی مصلحت سے اس کے نام رجسٹری کرادی تھی اور مالک خود ہی تھا تو اس صورت میں وہ زمین بھی جملہ ورثہ میں تقسیم ہوگی۔ اور اگر اس زمین کا اسے مالک بنادیا تھا تو اس زمین سے دوسری بیوی کی اولاد کو بلا واسطہ کچھ نہیں ملے گا۔ ہاں مرحوم کی واسطہ سے حصہ ضرور ملے گا۔ وہ اس طرح کہ مرحوم کے سامنے جب اس کی پہلی بیوی کا انتقال ہوا تو مرحوم اس زمین کے چوتھائی حصہ کا مالک ہوا۔ اللہ عزوجل کا ارشاد ہے: "فَإِنْ كَانَ لَهَا وَلَدٌ فَلَكُمْ الرُّبُعُ مِمَّا تَرَكَتْ مِنْ بَعْدِ وَصِيَّةٍ يُوصِيَنَّ بِهَا أَوْ ذَيْنَ." (پارہ ۴ رکوع ۱۳) اور بقیہ زمین صرف پہلی بیوی کی اولاد کے لئے ہے۔ اگر دیگر حقدار موجود نہ ہوں اور مرحوم کی کل جائداد اس چوتھائی زمین کے اولاد آٹھ حصے کئے جائیں ایک حصہ مرحوم کی دوسری بیوی کو دیا جائے۔ اللہ عزوجل کا ارشاد ہے: "فَإِنْ كَانَ لَكُمْ وَلَدٌ فَلَهَا الثُّنْثُ مِمَّا تَرَكْتُمْ مِنْ بَعْدِ وَصِيَّةٍ تُوصُونَ بِهَا أَوْ ذَيْنَ." (پارہ ۴ رکوع ۱۳) اور پھر ان سات حصوں کے پندرہ حصے کئے جائیں۔ دو حصے مرحوم کے ہر ایک لڑکے کو اور ایک ایک حصہ ہر ایک لڑکی کو دیا جائے۔ اللہ عزوجل کا ارشاد ہے: "يُوصِيكُمُ اللَّهُ فِى أَوْلَادِكُمُ لِلذَّكَرِ مِثْلُ حَظِّ الْأُنثِيَيْنِ." (پارہ ۴ رکوع ۱۳) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد شہیر قادری مصباحی

۲۸/ رزی الحجۃ ۱۴۱۹ھ

**مسئلہ:-** از: محمد رئیس احمد، مقام کنگائی، پوسٹ اٹو اکنگائی

ناصر نے تین لڑکے زید، بکر، خالد کو چھوڑ کر انتقال کیا۔ پھر ابھی جائداد تقسیم نہیں ہوئی تھی کہ زید کا انتقال ہو گیا اس نے صرف ایک بیوی اور دو بھائیوں کو چھوڑا تو وراثت ان میں کس طرح تقسیم ہوگی؟ بینوا توجروا۔

**الجواب:-** بعد تقدیم ما تقدم على الارث و انحصار ورثة في المذكورين ناصر کی منقولہ وغیر منقولہ کل جائداد کے تین حصے کئے جائیں گے جن میں سے ایک ایک حصہ تینوں لڑکوں کا ہوگا پھر زید کے ایک حصہ کے چار حصے کئے جائیں گے جن میں سے ایک حصہ اس کی بیوی کو ملے گا۔ خدائے تعالیٰ کا ارشاد ہے: "وَلَهَا الرُّبُعُ مِمَّا تَرَكْتُمْ إِنْ لَمْ يَكُنْ لَكُمْ وَلَدٌ." (پارہ ۴ سورہ نساء، آیت ۱۲) اور بقیہ تین حصے کے دو حصے کر کے ایک ایک حصہ دونوں بھائیوں کو بحیثیت عصبہ دیا جائے گا۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد غیاث الدین نظامی مصباحی

۲۴/ صفر المظفر ۱۴۲۲ھ

**مسئلہ:-** از: شاہ ابوالانور، درگاہ پورا، بیدہ (کرناٹک)

ایک شخص کا انتقال ہوا جس کی ایک بیوی اور جوان لڑکے ہیں۔ اب لڑکے اپنے باپ کے ترکہ پر قابض ہیں اور ماں کو نہ مہر دیتے ہیں نہ اس کا حصہ تو ایسی صورت میں ماں مقدمہ دائر کر سکتی ہے یا نہیں؟ اور شرعاً جائیداد میں ماں کا کتنا حصہ ہے؟ بینوا توجروا۔  
**الجواب:-** شخص مذکور کے تجہیز و تکفین کے بعد سب سے پہلے اس کے ترکہ سے فرض ادا کئے جائیں گے۔ اور مہر شوہر پر فرض ہے جب وہ ادا کئے بغیر انتقال کر گیا اور بیوی نے معاف نہیں کیا ہے تو اس کے ترکہ سے پہلے بیوی کا مہر ادا کیا جائے۔ فتاویٰ عالمگیری ص ۳۲۲ میں ہے: "امراة ادعت علی زوجها بعد موته ان لہا علیہ الف درہم من مہرہا فالقول قولہا الی اتمام مہر مثلہا عند ابی حنیفۃ رحمہ اللہ تعالیٰ علیہ کذا فی محیط السر خسی۔" اور اعلیٰ حضرت علیہ الرحمۃ والرضوان تحریر فرماتے ہیں کہ اداۓ مہر تقسیم ترکہ پر مقدم ہے جب تک مہر ادا یا معاف نہ ہوئے کوئی وارث کچھ نہیں پاسکتا۔ اھ" (فتاویٰ رضویہ جلد ۱۰ صفحہ ۳۴۶) اس کے بعد جائیداد منقولہ وغیرہ منقولہ اس کے تمام ورثہ پر تقسیم ہوگی۔ جس میں سے بیوی کو آٹھواں حصہ ملے گا۔ خدائے تعالیٰ کا ارشاد ہے: "فان کان لکم ولد فلہن الثمن مما ترکتم من بعد وصیۃ توصون بہا او دین۔" یعنی اگر تمہارے اولاد نہ ہو تو (بیویوں کا) تمہارے ترکہ میں سے آٹھواں حصہ ہے جو تم وصیت کر جاؤ اور دین نکال کر۔ (پارہ ۳ سورہ نساء، آیت ۱۲) اور لڑکوں پر لازم ہے کہ ماں کا مہر اور اس کا حصہ اسے دیدیں ورنہ سخت گنہگار سخت عذاب ناز، وغضب جبار، حق العبد میں گرفتار ہوں گے۔ اگر وہ نہ دیں تو ماں دعویٰ دائر کر کے ضرور اپنا مہر اور حصہ لے سکتی ہے۔ و اللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد غیاث الدین نظامی مصباحی

۱۲/ جمادی الاولیٰ ۱۴۳۱ھ

**مسئلہ:-** از: یعقوب علی خاں، محلہ ہندوئی تلہر، شاہ جہاں پور

محبت اللہ اپنے دو لڑکوں سید اللہ اور ولی اللہ کو چھوڑ کر انتقال کیا پھر سید اللہ دو لڑکیاں سروری بیگم اور آمنہ بیگم کو چھوڑ کر فوت ہوا اور ولی اللہ نے صرف ایک لڑکا حشمت اللہ کو چھوڑا تو سید اللہ کی لڑکیاں آمنہ بیگم اور سروری بیگم کا بازوئے شرع کتنا حصہ ہے؟ اور لڑکی اگر زبانی یا تحریری طور پر اپنا حصہ لینے سے انکار کر دے تو کیا اس کا حق وراثت ختم ہو جائے گا؟ اگر نہیں تو اس کا حصہ غصب کر لینا کیسا ہے؟ بینوا توجروا۔

**الجواب:-** صورت مسئلہ میں بعد تقدیم ما تقدم علی الارث و انحصار وراثۃ فی المذكورین محبت اللہ مرحوم کی منقولہ وغیرہ منقولہ کل جائیداد کے دو حصے کر کے ایک ایک حصہ ان کے دونوں بیٹوں سید اللہ اور ولی اللہ کو دے دیا جائے گا ورنہ مختار میں عصبات کے بیان میں ہے: "عند الانفراد یجوز جمیع المال۔" اھ" (الدر المختار فوق رد المحتار جلد ۶ صفحہ ۷۷۷) پھر سید اللہ کے ایک حصے کے تین حصے کئے جائیں گے ایک حصہ سروری بیگم اور ایک حصہ آمنہ بیگم کو ملے گا باقی

ایک حصہ شمت اللہ کو باعتبار حصہ ملے گا۔ اللہ تعالیٰ کا فرمان ہے: "فَلْيَأْكُلْ نِسَاءَ فَوْقَ اثْنَتَيْنِ فَلَهُنَّ ثُلُثَا مَا تَرَكَ." (یابہ ۴ سورہ نساء، آیت ۱۱)

اور زبانی یا تحریری طور پر لڑکی اگر ترکہ لینے سے انکار کر دے پھر بھی اس کی ملکیت زائل نہیں ہوگی۔ اعلیٰ حضرت محدث بریلوی رضی عنہ ربہ القوی تحریر فرماتے ہیں: "اگر وارث صراحۃً کہہ دے کہ میں نے اپنا حصہ چھوڑ دیا جب بھی اس کی ملک زائل نہ ہوگی۔ (فتاویٰ رضویہ جلد دوم صفحہ ۳۵۵) اور اسی جلد کے صفحہ ۳۸۳ پر اشاہ کے حوالہ سے ہے: "لو قال الوارث ترکت حق لی یبطل حقه اذا الملك لا یبطل بالترك. ۱ھ"

ہاں اگر اسے لینا منظور نہیں تو یوں کرے کہ لے کر اپنے بھائی یا بہن خواہ جسے چاہے ہمہ کمال کر دے اور جو مال قابل تسلیم ہو اسے منقسم کر کے قبضہ دلادے اس وقت البتہ اس کا حق منتقل ہو جائے گا ورنہ صرف دست برداری سے کچھ نہ ہوگا۔ (فتاویٰ رضویہ جلد دوم صفحہ ۳۶۵)

اور لڑکی کا حصہ غصب کر لینا حرام ہے ہرگز جائز نہیں غاصب پر لازم ہے کہ وہ لڑکی کا حصہ اسے واپس کرے ورنہ سخت گنہگار حق العبد میں گرفتار اور مستحق عذاب نار ہوگا۔ اگر لڑکی کا حصہ اسے واپس نہیں کرے گا تو حدیث شریف کے مطابق قیامت کے دن ہر تین پیسے کی مالیت کے بدلے سات سو نماز باجماعت کا ثواب دینا پڑے گا اگر نمازوں کا ثواب نہیں ہوگا تو دیگر نیکیوں کا ثواب دینا ہوگا اور دوسری نیکیاں بھی اس کے پاس نہیں ہوں گی تو حقدار کی برائیاں اس پر لاد دی جائیں گی اور اسے جہنم میں پھینک دیا جائے گا۔ العیاذ باللہ" (فتاویٰ فیض الرسول جلد دوم صفحہ ۷۶۶) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد حبیب اللہ المصباحی

۱۰/ربیع النور ۱۳۲ھ

مسئلہ:- از: نور اللہ، امید کرنگر

اگر ماں باپ اپنے کسی بیٹا یا بیٹی کے بارے میں کہہ دیں کہ میں نے اس کو عاق کر دیا میری جائیداد سے اس کو حصہ نہ دیا جائے میں نے اپنی وراثت سے اس کو محروم کر دیا تو اس صورت میں وہ لڑکا یا لڑکی اپنے ماں باپ کی وراثت سے محروم ہو جائیں گے یا نہیں؟ بینوا توجروا۔

الجواب:- حق میراث حکم شرع ہے۔ لہذا ماں باپ کے کہہ دینے سے کہ میں نے اپنے بیٹا یا بیٹی کو محروم کر دیا میری جائیداد سے انہیں حصہ نہ دیا جائے قطعاً وہ محروم نہ ہوں گے۔ اعلیٰ حضرت محدث بریلوی رضی عنہ ربہ القوی تحریر فرماتے ہیں: "توریت و رش حکم شرع ہے کسی کے ابطال سے اس کا بطلان ممکن نہیں کما قال علماءنا رحمہم اللہ تعالیٰ: الارث جبری لا یسقط بالاسقاط ۱۰ھ" (فتاویٰ رضویہ جلد ۱ صفحہ ۳۶۵)

اور عاق کر دینا کوئی چیز نہیں۔ البتہ حقوق سخت گناہ ہے مگر گناہ کے سبب وراثت سے محروم نہیں ہو سکتے۔ واللہ تعالیٰ اعلم۔

**انتباہ:** بے علموں کے ذہن میں یہ ہے کہ علاقہ ولایت ختم کرنے کے لئے عاق کرنا کوئی شرعی چیز ہے جس کا اختیار بدست والدین ہے اور اس کے لئے کچھ الفاظ مقرر ہیں کہ والدین اس کا استعمال کر دیں تو اولاد عاق ہو کر ترکہ سے محروم ہو جائے مگر یہ محض تراشیدہ خیال ہیں جس کی اصل شرع میں بالکل نہیں؟ واللہ تعالیٰ اعلم۔

کتبہ: محمد حبیب اللہ المصباحی

صحیح الجواب:- جلال الدین احمد الامجدی

۵ رذوالقعدہ ۱۲۱۵ھ

**مسئلہ:-** از: ادریس ابراہیم قاضی، مئی مسجد جھارود، داہود، گجرات

کسی کے یہاں بچہ نہ ہو تو دوسرے کے بچے کو گود لے سکتے ہیں یا نہیں؟ اگر کسی نے دوسرے کے بچے کو گود لیا تو اس کے مرنے کے بعد اس کی جائداد سے لڑکا یا لڑکی حصہ لے سکتے ہیں یا نہیں؟ بینوا توجروا۔

**الجواب:-** دوسرے کے بچے کو گود لے سکتے ہیں شرعاً منع نہیں۔ مگر وہ لڑکا یا لڑکی جس کو گود لیا ہے وہ اس کے وارث نہیں البتہ وہ اپنے حقیقی باپ کے ترکہ سے حصہ ضرور پائیں گے۔ ہاں اگر ایسے بچے کو گود لیا ہے جو اس کا بھتیجہ ہے۔ تو وہ اس کا وارث ہو سکتا ہے۔ جبکہ اس کا کوئی مانع نہ ہو اور ایسے ہی جس بچے کو گود لیا ہے اس کے لئے وصیت کی ہو کہ میری جائداد سے اس کو حصہ دیا جائے تو اس کی وصیت ثلث مال سے نافذ کی جائے گی۔ خدائے تعالیٰ کا ارشاد ہے: "إِنْ تَقْعَلُوا إِلَىٰ أَوْلِيَاءِكُمْ مَعْرُوفًا كَانَ ذَٰلِكَ فِي الْكِتَابِ مَسْطُورًا"۔ یعنی تم اپنے دوستوں پر احسان کرو یہ کتاب میں لکھا ہے۔ (پارہ ۲۱ سورہ احزاب، آیت ۶) حضرت صدر الافاضل مراد آبادی اس آیت کی تفسیر میں تحریر فرماتے ہیں کہ: "جس کے لئے چاہو کچھ وصیت کرو تو وصیت ثلث مال کے قدر میں تو ارث پر مقدم کی جائے گی۔ اھ" (تفسیر فرائض العرفان) اور حدیث شریف میں ہے: "أَوْصِ بِالْثَلَاثِ" یعنی ثلث مال میں وصیت کرو۔ (مشکوٰۃ شریف صفحہ ۲۶۵) اور فقیہ اعظم ہند حضور صدر الشریعہ علیہ الرحمۃ تحریر فرماتے ہیں: "منہی کرنا یعنی گود لینا شرعاً منع نہیں مگر وہ لڑکا اس کا لڑکا نہ ہوگا بلکہ اپنے باپ کا یہ کہلائے گا اور وہ اپنے باپ کا ترکہ پائے گا۔ گود لینے والے کا نہ یہ بیٹا ہے نہ اس حیثیت سے اس کا وارث ہے ہاں اگر وارث ہونے کی بھی اس میں حیثیت موجود ہو مثلاً بھتیجہ کو گود لیا تو یہ وارث ہو سکتا ہے جب کہ کوئی مانع نہ ہو۔ اھ" (فتاویٰ امجدیہ جلد سوم صفحہ ۳۶۵) اور ایسا ہی فتاویٰ رضویہ جلد دوم صفحہ ۳۴۰ پر ہے۔ واللہ تعالیٰ اعلم۔

کتبہ: محمد عبدالقادر رضوی ناگوری

الجواب صحیح: جلال الدین احمد الامجدی

۵ رذی الحجہ ۱۴۲۱ھ

**مسئلہ:-** از: محمد رفیق احمد، مستری کیا ونڈ، شانتی نگر، بھونڈی

مرحوم محمد تھدق نے اپنی موت کے بعد ایک لڑکی و چار لڑکے چھوڑا۔ مذکورہ افراد میں ترکہ کس طرح تقسیم ہوگا؟ بینوا



توجروا۔

**الجواب:-** بعد تقدیم ما تقدم على الارث و انحصار ورثه في المذكورين - مرحوم محمد تصدق کی منقولہ وغیر منقولہ جائیداد کے نو حصے کئے جائیں گے پھر ان میں سے ایک حصہ لڑکی کو اور دودھ سے چاروں لڑکوں کو ملیں گے۔ خدا نے تعالیٰ کا ارشاد ہے: **لِلذَّكَرِ مِثْلُ حَظِّ الْأُنثِيَيْنِ**۔ (پارہ ۴ سورہ نساء، آیت ۱۱) واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد ہارون رشید قادری کبولوی سمراتی  
۲۷ جمادی الاولیٰ ۱۴۳۲ھ

**مسئلہ:-** از: محمد مجبورے خاں، ڈگٹھان، دھار (ایم پی)

بکری شادی ہوئی اور اس کی بیوی کو ایک لڑکا بھی پیدا ہوا پھر بکر کا ایک حادثہ میں انتقال ہو گیا اس کے بعد بکر کی بیوی بغیر عدت گزارے اپنے میکہ چلی گئی۔ نیز بکر اپنے نام لائف انشورنس کرائے ہوئے جس کو اس کی بیوی نے جعلی دستخط سے نکال لیا اور اسے اپنے خرچ میں لے لیا اور اب وہ چاہتی ہے کہ بکر کے نام جو بیمہ ہے وہ بھی لے لے اور وہ اپنے میکہ ہی رہتی ہے سسرال نہیں آتی۔ اس کا رشتہ پیغام کی جگہوں سے آیا مگر اس کے گھر والوں کا کہنا ہے کہ بیمہ کاروپہ لینے کے بعد ہی نکاح خانی کریں گے۔ تو کیا انشورنس اور بیمہ کے روپے کی صرف وہی حقدار ہے یا بکر کے ماں باپ کا بھی اس میں حق ہے؟ اور بکر کے بچے کی پرورش دادی، دادا یا نانی، نانا کون کرے شریعت کا حکم کیا ہے؟ بیٹنوا توجروا۔

**الجواب:-** بکر نے جو بھی مال چھوڑا خواہ وہ انشورنس کا روپہ ہو یا بیمہ کا یا اس کے علاوہ کوئی اور چیز ہو ہر ایک میں اس کے ماں باپ اور لڑکے دیوی اور ان کے علاوہ اگر اور وارثین ہوں تو ان کا بھی حصہ ہے۔ صرف بیوی ہی اس مال کی حقدار نہیں۔ لہذا بعد تقدیم ما تقدم بکر کا متروکہ مال شریعت کے مقرر کردہ حصوں کے اعتبار سے اس کے تمام وارثین پر تقسیم ہوگا۔

اور اس کی بیوی کا دھوکے سے جعلی دستخط کے ذریعہ انشورنس کا روپہ نکال کر اپنے خرچ میں لے لیتا اور اس کے علاوہ بیمہ کا روپیہ بھی لینے کی کوشش کرنا ہرگز جائز نہیں اس کے سبب وہ سخت گنہگار حق العبد میں گرفتار و مستحق عذاب نار و غضب جبار ہوئی۔ لہذا اس پر لازم ہے کہ جو روپیہ اس نے لیا ہے اس سے اپنا حصہ نکال کر باقی بکر کے وارثوں کو لوٹا دے۔ قرآن مجید میں ہے: **لَا تَأْكُلُوا أَمْوَالَكُم بَيْنَكُم بِالْبَاطِلِ**۔ یعنی اور آپس میں ایک دوسرے کا مال ناحق نہ کھاؤ۔ (پارہ ۲ سورہ بقرہ، آیت ۲) نیز وہ علانیہ توبہ و استغفار بھی کرے اور اس کے میکہ والے بھی اس کے اس مذکورہ فعل پر راضی ہونے کے سبب اور اسے عدت کے اندر اپنے یہاں روکنے کی بنا پر سخت گنہگار ہوئے لہذا وہ بھی توبہ و استغفار کریں اور اگر بکر کی بیوی کی عدت ختم نہیں ہوتی ہے تو وہ فوراً سسرال چلی جائے اور عدت ختم کر کے اپنے میکہ آئے۔

اور اگر بکر کی بیوی دوسرے وارثوں کے حصوں کا روپیہ نہ دے اور توبہ و استغفار نہ کرے تو اس کا سخت سماجی بائیکاٹ کریں خدا نے تعالیٰ ارشاد ہے: **وَإِنَّمَا يُنَبِّئُكَ الشَّيْطَانُ فَلَا تَقْعُدَ بَعْدَ الذِّكْرِىٰ مَعَ الْقَوْمِ الظَّالِمِينَ**۔ (پارہ ۷ سورہ انعام، آیت ۶۸)

اور بکر کے بچے کی پرورش کا حق سات برس تک اس کی ماں کو ہے بشرطیکہ وہ کسی ایسے شخص سے نکاح نہ کرے جو اس لڑکے کا غیر محرم ہو اور اگر اس نے ایسا کر لیا یا پرورش سے انکار کر دیا کسی فسق میں مبتلا ہے جس سے بچے کی پرورش میں فرق آئے تو پھر اس بچے کی پرورش کا حق ثانی کو ہے اور ثانی نہ ہو تو دادی کو حق پرورش حاصل ہے۔ ایسا ہی بہار شریعت حصہ ہشتم صفحہ ۱۳۲ پر ہے۔ اور در مختار مع شامی جلد ۳ صفحہ ۵۵۵ پر ہے: "الحضانة للام الا ان تكون فاجرة او متزوجة بغیر محرم الصغير او ابت ان تربیه. اه" ملخصاً اور اسی میں صفحہ ۵۶۲ پر ہے: "ثم بعد الام بان ماتت او لو تقبل او تزوجت باجنبی ام الام ثم ام الاب السخ" اور بچہ کی پرورش میں اسی کا مال خرچ ہوگا جب وہ ختم ہو جائے گا تو دادا یا نانا اس پر خرچ کرے گا در مختار جلد سوم صفحہ ۵۶۲ پر ہے: "مؤنة الحضانة في مال المحضون لوم الله و الافعلی من تلزمه نفقته. اه" و الله تعالى اعلم.

الجواب صحیح: جلال الدین احمد الامجدی

کتبہ: عبدالمقتدر نظامی مصباحی

۱۸ ربیع النور ۱۴۲۲ھ

مسئلہ:- از: شاہ ولی، بلاری (کرناتک)

بکر کی بیوی کا پہلے ہی انتقال ہو چکا تھا۔ وہ بھی دنیا سے چلا گیا جاتے جاتے وہ کچھ زمین چھوڑ گیا اور ساتھ میں تین بیٹے اور دو بیٹیاں بھی۔ اب بکر کی جائداد میں سے تین بیٹوں اور دو لڑکیوں کے درمیان ترکہ کیسے تقسیم ہو اور ہر ایک کو کتنا کتنا حصہ ملے گا؟ بینوا توجروا.

الجواب:- صورت مسئلہ میں بعد تقدیم ما تقدم على الارث و انحصار ورنه في المذكورين بکر کی زمین وغیرہ ساری جائداد کے کل آٹھ حصے کئے جائیں گے جن میں سے دو دوحے بیٹوں لڑکوں کو اور ایک ایک حصہ دونوں لڑکیوں کو دیا جائے گا۔ اللہ تعالیٰ ارشاد فرماتا ہے۔ "يُوصِيكُمُ اللَّهُ فِيْ اَوْلَادِكُمْ لِلَّذِيْكَرِ مِثْلُ حَظِّ الْاُنْثٰىيْنَ كَذَا فِي التَّبْيِيْنِ اه." (پ ۳ سورہ نساء، آیت ۱۱) اور فتاویٰ عالمگیری مع برازیہ جلد ششم ۴۳۸ میں ہے: "اذا اختلط البنون و البنات عصب البنون البنات فيكون للابن مثل حظ الانثيين كذا في التبيين." و الله تعالى اعلم.

الجواب صحیح: جلال الدین احمد الامجدی

کتبہ: سلامت حسین نوری

۲۷ ربوی القعدہ ۱۴۲۰ھ

# کتاب الشتی

## متفرق مسائل کا بیان

مسئلہ :- ازنا ایم۔ این دواخانہ، مقام و پوسٹ راہپور، ہستی

کیا فرماتے ہیں مقتیان دین و ملت مسئلہ ذیل میں کہ زید زہر خورانی کی نسبت حضرت امام حسن رضی اللہ تعالیٰ عنہ کی بیوی جعدہ کی طرح کرتا ہے اور کہتا ہے کہ بڑے بڑے علمائے کرام نے بھی جعدہ ہی کو قاتل ٹھہرایا ہے۔ اور دلیل کے لئے علامہ محمد شفیع اوکاڑوی خلیفہ ارشد شیخ المشائخ علامہ ضیاء الدین مدنی رحمۃ اللہ علیہ کا قول پیش کرتا ہے کہ انہوں نے اپنی شہرہ آفاق کتاب امام پاک اور یزید پلید میں لکھا ہے کہ جعدہ ہی نے امام پاک کو زہر دیا اور اسی کے سبب آپ شہید ہوئے اور زید کا یہ بھی بیان ہے کہ علامہ اوکاڑوی اپنے وقت کے بہت بڑے محقق تھے جن کو لوگ مجدد مسلک کے نام سے یاد کرتے ہیں۔ اور ان کا مزار پاک پاکستان میں مرجع خلافت ہے۔ جبکہ عمرو زید کی مخالفت کرتے ہوئے کہتا ہے کہ آپ کی بیوی نے آپ کو زہر نہیں دیا بلکہ خارجیوں کا افتراء ہے اور بہتان عظیم ہے۔ زید بار بار کہتا ہے کہ امام پاک اور یزید پلید کا صفحہ ۱۸۳ سے لے کر صفحہ ۲۰۲ تک کا مطالعہ کریں حق واضح ہو جائے گا۔ تو دریافت طلب یہ امر ہے کہ زید کا قول حق ہے کہ عمرو کا؟ آپ دلائل و براہین کی روشنی میں جواب مرحمت فرما کر عند اللہ ماجور ہوں۔

بینوا تو جرو۔ فقط والسلام

الجواب :- حضرت امام حسن رضی اللہ تعالیٰ عنہ کو زہر کس نے دیا؟ اس میں اختلاف ہے جیسے کہ اس بات میں اختلاف ہے کہ حضرت امام حسین رضی اللہ تعالیٰ عنہ کا سر مبارک تن سے کس نے جدا کیا؟ بعض کا قول ہے کہ خوئی بن زید نے، بعض کے نزدیک سنان بن انس نے، بعض کہتے ہیں شبل بن یزید نے اور بعض لوگوں نے لکھا ہے کہ شمر ضبیث نے آپ کے سر مبارک کو تن سے جدا کیا۔ مؤرخین نے زہر خورانی کی نسبت جعدہ بنت اشعث بن قیس کی طرف کی ہے اور اس کو حضرت امام کی زوجہ بتایا ہے لیکن محقق دوراں حضرت صدر الافاضل مراد آبادی علیہ الرحمۃ والرضوان تحریر فرماتے ہیں کہ ”اس روایت کی کوئی صحیح سند دستیاب نہیں ہوئی اور بغیر کسی سند صحیح کے کسی مسلمان پر قتل کا الزام اور ایسے عظیم الشان قتل کا الزام کسی طرح جائز نہیں ہو سکتا ہے۔ حکیم الامت حضرت علامہ مفتی احمد یار خاں نعیمی علیہ الرحمۃ نے اپنی تصنیف حضرت امیر معاویہ رضی اللہ تعالیٰ عنہ صفحہ ۶۹ پر حقیقی تقریریں صفحہ ۲۲۶ پر حضرت علامہ عبدالمصطفیٰ صاحب اعظمی قدس سرہ نے اور حجتی حکایات حصہ دوم صفحہ ۱۶۹ پر حضرت علامہ ابوالنور محمد شبیر کوٹلوی نے حضرت صدر الافاضل علیہ الرحمۃ کی احتیاط کو اختیار فرمایا۔

حضرت امام حسن رضی اللہ تعالیٰ عنہ ۳۹ھ میں شہید ہوئے اس کے بعد حضرت امام حسین رضی اللہ تعالیٰ عنہ بارہ سال

ظاہری حیات میں رہ کر ۶۱ھ میں شہید ہوئے مگر انہیں نہیں معلوم ہوسکا کہ حضرت امام حسن کو زہر کس نے دیا اسی لئے ان سے کوئی ایسی روایت نہیں کہ میرے بھائی حسن کو فلاں نے زہر دیا۔ تو دوسرے لوگوں کو بعد میں کیسے معلوم ہو گیا کہ ان کی بیوی جعدہ نے ان کو زہر دیا۔ بلکہ خود حضرت امام حسن رضی اللہ تعالیٰ عنہ کو بھی یقین کے ساتھ نہیں معلوم تھا کہ مجھے زہر کس نے دیا اسی لئے حضرت امام حسین رضی اللہ تعالیٰ عنہ کے دریافت کرنے پر فرمایا کہ جس کے متعلق میرا گمان ہے خدا اس کے لئے کافی ہے۔

بہر حال اس سلسلہ میں حضرت صدر الافاضل علیہ الرحمۃ والرضوان نے جو کچھ اپنی تصنیف سوانح کربلا میں تحریر فرمایا ہے: ”میں بھی اسی سے اتفاق رکھتا ہوں اسی لئے خطبات محرم صفحہ ۲۷۹ سے صفحہ ۲۸۰ تک اس کے متعلق حضرت کی پوری تحریر نقل کر دیا ہوں۔ واللہ تعالیٰ اعلم۔“

مکتبہ: جلال الدین احمد الامجدی

۷ محرم الحرام ۱۹ھ

**مسئلہ:-** از: محمد سعید خاں، شیرپورکلاں، چیلی بھیت

کیا فرماتے ہیں مفتیان دین و ملت اس مسئلہ میں کہ رسول اور نبی میں رسول کا درجہ بڑا ہے یا نبی کا؟ بینوا توجروا۔  
الجواب:- جو رسول ہوتا ہے وہ نبی بھی ہوتا ہے لیکن ہر نبی رسول نہیں ہوتا۔ جیسے کہ برائے انسان جائدار ہے لیکن ہر جائدار انسان نہیں۔ لہذا جو رسول و نبی دونوں ہوئے ان کا درجہ بڑا ہے ان سے جو صرف نبی ہوئے۔ واللہ تعالیٰ اعلم۔

مکتبہ: جلال الدین احمد الامجدی

۱۸ شعبان المعظم ۱۳۲۱ھ

**مسئلہ:-** از: محمد اسرار احمد مصباحی دوست پور، سلطان پور

ایک پیر صاحب نماز نہیں پڑھتے ہیں اور نہ ہی ان کے مریدین پڑھتے ہیں۔ نماز کی ترغیب پر وہ لوگ کہتے ہیں کہ ہم نماز عشق پڑھتے ہیں اسلئے ظاہری طور پر نماز پڑھنے کی فرصت ہی نہیں ملتی۔ ان کے بارے میں شریعت کا کیا حکم ہے؟

الجواب:- مسلمانوں پر حضور سید عالم صلی اللہ تعالیٰ علیہ وسلم کی اطاعت و پیروی فرض ہے۔ خدائے تعالیٰ کا حکم ہے: ”يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ وَلَا تَوَلَّوْا عَنَّهُ“۔ یعنی اے ایمان والو! اللہ اور اس کے رسول کی اطاعت کرو اور رسول سے منہ نہ پھيرو۔ (پارہ ۹ رکوع ۱۷) اور حضور صلی اللہ تعالیٰ علیہ وسلم نے فرمایا: ”صلوا كما رأيتموني أصلي“۔ یعنی اے مسلمانو! تم لوگ اس طرح نماز پڑھو جس طرح کہ تم نے مجھے نماز پڑھتے ہوئے دیکھا۔ (بخاری، مسلم، مشکوٰۃ صفحہ ۶۶) معلوم ہوا کہ حضور صلی اللہ تعالیٰ علیہ وسلم ایسی نماز پڑھتے تھے جیسے مسلمان دیکھتے تھے۔ اور حضور نے ان کو اپنی جیسی ہی نماز پڑھنے کا حکم فرمایا ہے۔ اسی لئے صحابہ کرام، تابعین، تبع تابعین، ائمہ مجتہدین، سارے بزرگان دین اور عامہ مسلمین ہمیشہ حضور جیسی ظاہری نماز

پڑھتے چلے آئے لہذا وہ نام نہاد پیر جو نماز نہیں پڑھتا ہے اور کہتا ہے کہ ہم نماز عشق پڑھتے ہیں ظاہری نماز کی ہمیں فرصت نہیں۔ وہ حضور صلی اللہ تعالیٰ علیہ وسلم کی پیروی کی بجائے شیطان کی اتباع کر رہا ہے اور سارے مسلمانوں کا راستہ چھوڑ کر دوسرا راستہ نکال رہا ہے۔ اس کا ٹھکانہ جہنم ہے جیسا کہ خدائے تعالیٰ کا ارشاد ہے: "وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا"۔ یعنی اور جو رسول کے خلاف کرے بعد اس کے کہ حق راستہ اس پر کھل چکا اور مسلمانوں کی راہ سے جدا راہ چلے ہم اسے اس کے حال پر چھوڑ دیں گے اور ہم اسے جہنم میں داخل کریں گے اور وہ پلٹنے کی کیا ہی بری جگہ ہے۔ (پ ۵ سورہ نساء آیت ۱۱۵)

لہذا مسلمان ایسے نام نہاد پیر اور اس کے ماننے والوں سے دور رہیں اور خنزیر (سور) سے زیادہ ان سے نفرت کریں کہ وہ لوگوں کو گمراہ نہیں کرتا اور یہ گمراہ کرتے ہیں اور مسلمان کو حضور صلی اللہ تعالیٰ علیہ وسلم کی پیروی کرنے سے بہکاتے ہیں۔ اور حدیث شریف میں ہے: "ایاکم وایہام لا یصلونکم و لا یفتنونکم"۔ یعنی گمراہ سے دور رہو اور ان کو اپنے قریب نہ آنے دو۔ کہیں وہ تمہیں گمراہ نہ کر دیں اور کہیں وہ تمہیں فتنہ میں نہ ڈال دیں۔ (مسلم شریف جلد اول صفحہ ۱۰) اور خدائے تعالیٰ کا ارشاد ہے: "وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ"۔ (پ ۱۲ سورہ ہود آیت ۱۱۳) واللہ تعالیٰ اعلم۔

کتبہ: جلال الدین احمد الامجدی

۲۲ مئی ۱۹۹۷ھ

**مسئلہ:-** از: مولانا بدر عالم نعیمی، غلام عبدالقادر جیلانی، خیرانی روڈ بمبئی

کیا فرماتے ہیں علمائے دین و مفتیان شرع متین مندرجہ ذیل مسئلہ میں کہ:

زید بنی صحیح العقیدہ کہلاتے ہوئے دوران تقریر یہ جملہ استعمال کیا کہ ام المؤمنین حضرت عائشہ صدیقہ رضی اللہ تعالیٰ عنہا سارے مؤمنین کی ماں ہے اور رسول کریم صلی اللہ تعالیٰ علیہ وسلم تمام مؤمنین کے باپ ہیں اور نبی کریم صلی اللہ تعالیٰ علیہ وسلم حضرت آدم علیہ السلام کے بھی باپ ہیں۔ اگر باپ ہیں تو وہ کون سی صورت ہے اور اگر نہیں ہیں تو زید کے لئے عند الشرع کیا حکم ہے؟ جواب سے ماجر فرمائیں نوازش ہوگی۔

**الجواب:-** جس طرح حضور سید عالم صلی اللہ تعالیٰ علیہ وسلم کی تمام ازواج مطہرات مسلمانوں کی حقیقی ماں نہیں ہیں بلکہ مشفقہ اور واجب التعظیم کے اعتبار سے ماں ہیں اسی طرح حضور صلی اللہ تعالیٰ علیہ وسلم بھی تمام مسلمانوں کے حقیقی باپ نہیں ہیں لیکن مشفق اور واجب التوقیر ہونے کے لحاظ سے سارے مؤمنین کے باپ کہے جاسکتے ہیں۔ پارہ ۳۲ سورہ احزاب آیت ۴۰ "مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَٰكِن رَّسُولَ اللَّهِ"۔ کی تفسیر میں حضرت صدر الافاضل علیہ الرحمۃ والرضوان تحریر فرماتے ہیں کہ "سب رسول ناح، مشفق اور واجب التوقیر لازم الطاعۃ ہونے کے لحاظ سے اپنی امت کے باپ کہلاتے ہیں اھ۔"

اور باپ کے معنی بزرگ بھی ہیں جیسا کہ 'فیرز اللغات' میں ہے۔ تو جب کوئی سرکارِ اقدس صلی اللہ تعالیٰ علیہ وسلم کو باپ کہے گا تو اس کا مطلب یہ ہوگا کہ سید الانبیاء حضور صلی اللہ تعالیٰ علیہ وسلم مرتبہ میں ان کے بڑے اور بزرگ ہیں لہذا مذکورہ تقریر کے سبب زید پر کوئی الزام نہیں۔ واللہ تعالیٰ اعلم۔

کتبہ: جلال الدین احمد الامجدی

۵ رمضان المبارک ۱۴۱۹ھ

مسئلہ ۹:- از: محمد اشرف القادری، سلیم پور، دیوبند

(۱) کیا شیخ شہستان رضا علی حضرت امام احمد رضا قدس سرہ کی کتاب ہے؟ بینوا توجروا۔

(۲) شیخ شہستان رضا حصہ دوم صفحہ ۹۰-۹۱ پر عہد نامہ کی فضیلت کے سلسلے میں یہ حدیثیں درج ہیں، آیا یہ حدیثیں احادیث کی معتبر کتابوں سے من وعن ثابت ہیں یا نہیں؟ بینوا توجروا۔

(۱) رسول اللہ صلی اللہ تعالیٰ علیہ وسلم نے فرمایا جو کوئی اس عہد نامہ کو ساری عمر میں ایک بار پڑھے خدا چاہے تو ساتھ ایمان کے جائے اور اس کے جنتی ہونے کا میں ضامن ہوں۔

(۲) اور جابر رضی اللہ عنہ فرماتے ہیں کہ میں نے رسول اللہ صلی اللہ تعالیٰ علیہ وسلم سے سنا کہ آدمی کے بدن میں تین ہزار بیماریاں ہیں ایک ہزار کو حکیم جانتے ہیں اور دو ہزار کی دوا کوئی نہیں جانتا۔ جو کوئی اس عہد نامہ کو اپنے پاس رکھے۔ خدائے تعالیٰ اس کو تین ہزار بیماریوں سے محفوظ رکھے۔

(۳) حضرت ابو بکر صدیق رضی اللہ عنہ کہتے ہیں کہ میں نے حضور صلی اللہ تعالیٰ علیہ وسلم سے سنا کہ جو کوئی عہد نامہ کو اپنے پاس رکھے وہ سانپوں اور بچھوؤں سے امن میں رہے۔ اور محروم و جادو اس پر کارگر نہ ہو اور بدگوئیوں کی زبان بند ہو جائے۔ اور اگر چینی کی پلیٹ پر لکھ کر پانی سے دھو کر یا کاغذ پر لکھ کر پانی میں گھول کر کسی دردمند کو پلائے تو شفا پائے۔

(۴) حضرت سیدہ خاتون جنت رضی اللہ تعالیٰ عنہا کہتی ہیں کہ میں نے رسول اللہ صلی اللہ تعالیٰ علیہ وسلم سے سنا کہ جو کوئی عہد نامہ کو شفیق لائے اور اس کے وسیلہ سے دعا کرے۔ حاجت اس کی اللہ تعالیٰ پوری کرے۔ اور اگر مشک و زعفران سے لکھ کر بارش کے پانی سے دھو کر جس کو ۳۰ یا ۳۵ روز پلاوے عقل و فہم زیادہ ہو۔ اور جو کچھ یاد ہو نہ بھولے یعنی حافظہ قوی ہو۔

(۵) حضرت امیر المؤمنین مولیٰ علی کرم اللہ وجہہ فرماتے ہیں کہ میں نے سنا سید عالم صلی اللہ تعالیٰ علیہ وسلم سے کہ جو کوئی اس عہد نامہ کو ۴۱ بار پڑھ کر مردے کے نام بخشے قبر اس کی مغرب سے مشرق تک کشادہ اور پر نور ہو۔ اور اگر مردے کی قبر میں رکھے تو اس مردہ کو سات پیغمبروں کا ثواب ملے اور سوال منکر نکیر آسان ہو۔ اور اللہ تعالیٰ ایک لاکھ گز داہنے سے اور چالیس ہزار گز بائیں سے اور چالیس ہزار گز پاؤں سے عذاب دور کرے اور قبر اس کی ایسی کشادہ ہو کہ آنکھ کام نہ کر سکے یعنی اس کا احاطہ نہ کر سکے۔

الجواب: (۱) کتاب ”شیخ شہستان رضا“ اعلیٰ حضرت امام احمد رضا بریلوی علیہ الرحمۃ والرضوان کی تصنیف نہیں۔ و

اللہ تعالیٰ اعلم۔

(۲) عہد نامہ کی فضیلت میں مذکورہ بالا حدیثیں احادیث کی معتبر کتابوں میں من و عن میرے نزدیک ثابت نہیں۔

و اللہ تعالیٰ اعلم۔

کتبہ: جلال الدین احمد الامجدی

۳ ربیع النور ۱۴۲۱ھ

مسئلہ: از: محمد گلشاہ قادری، مدرسہ فاروقیہ رضویہ، دسولی، فتح پور

کیا فرماتے ہیں مفتیان دین و ملت اس مسئلہ میں کہ ایک پیر ہمارے اطراف میں آتے ہیں جن کے مریدین اس علاقہ میں بہت ہیں وہ ایک مشہور سخت قسم کے دیوبندی مولوی کی موت پر مسلمان سمجھ کر اس کے یہاں تعزیت کے لئے گئے جب کہ اس مولوی کے کفر و ارتداد پر اہل سنت کے علماء کرام فتویٰ دے چکے ہیں۔ پیر کے اس فعل پر جب مریدین نے اعتراض کیا تو اس نے یہ جواب دیا کہ میں تعزیت کے لئے گیا ہوں اور مجھے علماء کو حساب نہیں دینا ہے اب دریافت طلب یہ امور ہیں کہ ایسے پیر سے جو لوگ مرید ہیں وہ اپنی بیعت قائم رکھیں یا ختم کر دیں اور ایسے پیر کو اہل سنت کے جلسہ جلوس میں مدعو کریں یا نہیں؟ بینوا توجروا۔

الجواب: اعلیٰ حضرت پیشوائے اہل سنت امام احمد رضا محدث بریلوی رضی عنہ ربہ القوی تحریر فرماتے ہیں کہ ”وہابیہ و عجمیہ و قادیانیہ و غیر مقلدین و دیوبندیہ و چکڑالویہ خذلم اللہ تعالیٰ اجمعین قطعاً یقیناً کفار مرتدین ہیں۔“ (فتاویٰ رضویہ جلد ششم صفحہ ۹۰) لہذا اگر پیر کو معلوم تھا کہ مولوی مذکور سخت قسم کا دیوبندی تھا اور اس کے کفر و ارتداد پر اہل سنت کے علماء کرام فتویٰ دے چکے ہیں پھر بھی وہ اس مولوی کی موت پر مسلمان سمجھ کر اس کے یہاں تعزیت کے لئے گیا تو وہ پیر مسلمان نہیں رہ گیا اس صورت میں سارے مریدین اس کی بیعت سے نکل گئے۔ اور اگر مسلمان سمجھ کر وہ پیر اس مولوی کی تعزیت کے لئے نہیں گیا بلکہ چالوسی یا کسی کے لحاظ میں گیا اور اعتراض پر یہ جواب دیا کہ مجھے علماء کو حساب نہیں دینا ہے تو اس کا مذہبی مزاج بگڑا ہوا ہے وہ گمراہی کا راستہ اختیار کر چکا ہے آج دیوبندی کی تعزیت پر کہتا ہے کہ مجھے علماء کو حساب نہیں دینا ہے پھر شراب پیئے گا اور لوگوں کے اعتراض پر کہے گا کہ ہاں میں نے پیا ہے مجھے علماء کو حساب نہیں دینا ہے پھر اس کے بعد زنا وغیرہ بہت سی برائیاں کرے گا اور ان پر بھی کہے گا کہ مجھے علماء کو حساب نہیں دینا ہے معاذ اللہ رب العلمین۔

ایسے لوگوں کے متعلق حدیث شریف میں ہے: ”ایاکم و انیہم لا یضلونکم و لا یفتنونکم۔“ یعنی ان سے دور رہو اور ان کو اپنے قریب نہ آنے دو کہیں وہ تم کو گمراہ نہ کر دیں کہیں وہ تم کو فتنہ میں نہ ڈال دیں۔ (مسلم شریف جلد اول صفحہ ۱۰) لہذا

سارے مسلمانوں پر لازم ہے کہ ایسے پیر سے دور رہیں اور اس کے قریب ہرگز نہ جائیں۔ اور جو لوگ مرید ہیں اس کی بیعت تو ذکر کسی سنی صحیح العقیدہ اچھے پیر سے مرید ہو جائیں اور اسے اہل سنت کے جلسہ جلوس میں ہرگز مدعو نہ کریں۔ واللہ تعالیٰ اعلم۔

کتبہ: جلال الدین احمد الامجدی

۲۹/ صفر المظفر ۱۴۲۰ھ

**مسئلہ :-** از: (مولانا) رحمت اللہ صاحب، مدرس دارالعلوم اہل سنت بدرالعلوم، قصبہ نندگر، بہتی

کیا فرماتے ہیں علماء دین و مفتیان شرع متین مندرجہ ذیل مسئلہ میں کہ:

جماعت اہل سنت کے اسٹیج سے یہ روایت بیان کی گئی کہ حضرت سیدنا شیخ عبدالقادر جیلانی رضی اللہ تعالیٰ عنہ کا ایک دھوبی تھا جب اس کا انتقال ہو گیا اور سوال و جواب کے لئے منکر کثیر فرشتے قبر میں تشریف لائے اور پہلا سوال ”من ربک“ کیا تو اس نے جواب میں ”غوث پاک یا میں غوث پاک کا دھوبی ہوں کہ اسی طرح باقی دونوں سوالوں کے جواب میں بھی اس کا وہی جواب رہا کہ میں غوث پاک کا دھوبی ہوں“ یا ”غوث پاک“ دریافت طلب امر یہ ہے کہ ایسا بیان کرنا شرعاً کہاں تک درست اور جائز ہے؟ اور اس طرح کی روایت بیان کرنے والے پر شرعاً کیا حکم عائد ہوتا ہے؟ بینوا توجروا۔

**الجواب :-** روایت مذکورہ بے اصل ہے۔ اس کا بیان کرنا درست نہیں۔ لہذا جس نے اسے بیان کیا وہ اس سے رجوع کرے اور آئندہ اس روایت کے نہ بیان کرنے کا عہد کرے۔ اگر وہ ایسا نہ کرے تو کسی معتد کتاب سے اس روایت کو ثابت کرے۔ واللہ تعالیٰ اعلم۔

کتبہ: جلال الدین احمد الامجدی

۷/ محرم الحرام ۱۴۲۱ھ

**مسئلہ :-** از: عبید الرضا محمد عبداللطیف فوری بستوی، پوکھراہستی

کیا فرماتے ہیں علمائے دین و مفتیان دین و ملت مسائل مندرجہ ذیل میں کہ:

(۱) سلسلہ مداریہ سے بیعت ہونا جائز ہے یا نہیں اور کتاب سنی شامل کیسی ہے؟

(۲) اگر کوئی مداری یہ کہے سلسلہ مداریہ سے بیعت ہونا درست نہیں ہے تو سرکار اعلیٰ حضرت فاضل بریلوی علیہ الرحمۃ کو مداریہ سلسلہ سے خلافت کس طرح حاصل ہوئی؟ دریافت طلب امر یہ ہے کہ اس سلسلہ میں اگر بیعت ہونا درست نہیں تو مداریوں کے مندرجہ بالا سوال کا مثبت جواب کیا ہے؟

(۳) سلسلہ دارشید میں بیعت ہونا درست ہے یا نہیں اور جو حاجی وارث علی شاہ رحمۃ اللہ تعالیٰ علیہ کے مزار پاک کی چادر پکڑا کر بیعت کرتے ہیں اس طرح بیعت ہونا درست ہے یا نہیں؟



**الجواب:-** (۱) سلسلہ مدار یہ سے بیعت ہونا جائز نہیں کہ یہ سلسلہ سوخت ہے جیسا کہ حضرت میر عبد الواحد بکراوی قدس سرہ السامی نے سب سناہل شریف کے دوسرے سنبہ میں تحریر فرمایا ہے اور سب سناہل شریف وہ کتاب ہے جو سرکار اقدس صلی اللہ تعالیٰ علیہ وسلم کی بارگاہ میں مقبول ہے جیسا کہ حضرت شاہ کلیم اللہ چشتی علیہ الرحمۃ والرضوان نے بستر خواب پر عالم واقعہ میں دیکھا۔ ملاحظہ ہوا صبح التوارخ جلد اول صفحہ ۶۸ اماثر اکرام صفحہ ۲۹ اور کاشف الاستار صفحہ ۴۱۔ واللہ تعالیٰ اعلم۔

(۲) مدار یوں کے سوال کا جواب یہ ہے کہ اعلیٰ حضرت امام احمد رضا محدث بریلوی رضی عنہ ربہ القوی کو سلسلہ مدار یہ میں بیعت کرنے کی خلافت و اجازت نہیں تھی بلکہ اس سلسلہ کے صرف اذکار و اشغال کی اجازت حاصل تھی۔ واللہ تعالیٰ اعلم۔

(۳) مشہور یہ ہے کہ حضرت حاجی وارث علی شاہ علیہ الرحمۃ والرضوان نے کسی کو اپنا خلیفہ نہیں بنایا۔ اگر یہ صحیح ہے تو سلسلہ وارثیہ میں بیعت ہونا درست نہیں۔ اور ان کے مزار پاک کی چادر پکڑا کر بیعت کرنا غلط ہے۔ اگر یہ صحیح ہوتا تو محبوب سبحانی حضور سیدنا شیخ عبدالقادر جیلانی اور خواجہ خواجگان حضرت خواجہ معین الدین اجمیری رضی اللہ تعالیٰ عنہما کی چادریں پکڑ کر لوگ براہ راست ان سے سرید ہو جاتے اور ان کے خلفاء سے مرید نہ ہوتے۔ واللہ تعالیٰ اعلم۔

کتبہ: جلال الدین احمد الامجدی

۲۰ شعبان المعظم ۱۸ھ

**مسئلہ:-** از: ابو طلحہ خاں برکاتی، ایچ تھ، ضلع امبیدکر نگر

کیا فرماتے ہیں مفتیان دین و ملت درج ذیل مسئلہ میں:

امام بخاری، امام ترمذی، ابن ماجہ اور امام بیہقی رضی اللہ تعالیٰ عنہم یہ جلیل القدر مصنف تابعی ہیں یا تبع تابعی ہیں؟

بینوا توجروا۔

**الجواب:-** امام بخاری، امام ترمذی، ابن ماجہ اور امام بیہقی رضی اللہ تعالیٰ عنہم ان میں سے کوئی تابعی نہیں کہ امام بخاری

کی پیدائش ۱۹۴ھ میں ہوئی اور امام ترمذی و ابن ماجہ ۲۰۹ھ میں پیدا ہوئے اور امام بیہقی کی پیدائش ۲۸۴ھ میں ہوئی۔ ان میں سے بعض تبع تابعی ہیں اور بعض وہ بھی نہیں۔ واللہ تعالیٰ اعلم۔

کتبہ: محمد ابراہیم احمد امجدی برکاتی

**مسئلہ:-** از: محمد ابراہیم احمد امجدی، معلم دارالعلوم علمیہ، حمدہ شاہی، ہستی

کیا فرماتے ہیں مفتیان دین و ملت اس مسئلہ میں۔ زید کہتا ہے کہ پارہ ۳ سورہ بقرہ آیت ۲۵۵ یَعْلَمُ مَا بَيْنَ أَيْدِيهِمْ وَ

مَا خَلْفَهُمْ کو فتاویٰ مصطفویہ حصہ اول کے پہلے فتویٰ میں مفتی اعظم ہند رحمۃ اللہ تعالیٰ علیہ نے جو حضور سید عالم صلی اللہ علیہ وسلم کے علم غیب کے ثبوت میں نقل کیا ہے وہ صحیح نہیں اس لئے کہ یہ کلام خدا نے تعالیٰ کے بارے میں ہے۔ تو اس کے بارے میں کیا حکم

ہے؟ بینوا توجروا۔

**الجواب:-** سرکار اقدس صلی اللہ تعالیٰ علیہ وسلم کے علم غیب کے ثبوت میں مذکورہ آیت کریمہ نقل کرنا صحیح ہے۔ حضرت اسماعیل حق رحمۃ اللہ تعالیٰ علیہ اپنی تفسیر میں تحریر فرماتے ہیں: "(يَعْلَمُ) محمد علیہ السلام (مَا بَيْنَ أَيْدِيهِمْ) من الامور الاوليات قبل خلق الله الخلائق كقوله (اول ما خلق الله نوري) (وَمَا خَلَقَهُمْ) من احوال القيامة و فزع الخلق و غضب الرب و طلب الشفاعة من الانبياء و قولهم نفسي نفسي و حواله الخلق بعضهم الى بعض حتى بالاضطرار يرجعون الى النبي عليه السلام لاختصاصه بالشفاعة (وَلَا يُحِيطُونَ بِشَيْءٍ مِّنْ عِلْمِهِ) يحتمل ان تكون الهاء كناية عنه عليه السلام يعني هو شاهد على احوالهم يَعْلَمُ مَا بَيْنَ أَيْدِيهِمْ من سيرهم و معاملاتهم و قصصهم و مَا خَلَقَهُمْ من امور الآخرة و احوال اهل الجنة و النار و هم لا يعلمون شيئا من معلوماته (إِلَّا بِمَا شَاءَ) ان يخبرهم عن ذلك أنتهى۔ قال شيخنا العلامة ابقاه الله بالسلامة في الرسالة الحرمانية في بيان الكلمة العرفانية علم الاولياء من علم الانبياء بمنزلة قطرة من سبعة ابحر و علم الانبياء من علم نبينا محمد علیہ الصلاة و السلام بهذه المنزلة و علم نبينا من علم الحق سبحانه بهذه المنزلة۔ انتهى۔" (تفسیر روح البیان جلد اول صفحہ ۴۰۳) اور اعلیٰ حضرت امام احمد رضا محدث بریلوی رضی عنہ رب القوی تحریر فرماتے ہیں: "(يَعْلَمُ) محمد صلی اللہ تعالیٰ علیہ وسلم (مَا بَيْنَ أَيْدِيهِمْ) من اوليات الامر قبل خلق الخلائق (وَمَا خَلَقَهُمْ) من احوال القيامة (وَلَا يُحِيطُونَ بِشَيْءٍ مِّنْ عِلْمِهِ) و انما هو شاهد على احوالهم و سيرهم و معاملاتهم و قصصهم و كلا نقص عليك من انباء الرسل و يعلم امور اخوتهم و احوال اهل الجنة و النار و هم لا يعلمون شيئا من ذلك۔ اهـ" (الدولة المكيه مطبوعه مكتبه رضويه رام باغ روڈ کراچی صفحہ ۲۱۲) و اللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد امجد احمد امجدی برکاتی

۲۴ جمادی الاولیٰ ۱۹۱۷ھ

**مسئلہ:-** از: حاجی محمد رفیع مستری، شانی نگر، بیہڑی

کیا فرماتے ہیں مفتیان دین و ملت مندرجہ ذیل مسائل میں:

(۱) بکر جوصنی سے مشہور ہے وہ کہتا ہے کہ نماز میں جب دوسرا آتا ہے اور خیالات بھٹکتے ہیں تو میں خشوع اور خضوع پیدا کرنے کے لئے اپنے پیر کا تصور کرتا ہوں تو میری نماز میں دوسرے نہیں آتے ہیں؟

(۲) صونی کا یہ بھی کہنا کہ قبر کے آخری سوال "ما تقول فی هذا الرجل" کے وقت رسول اللہ صلی اللہ تعالیٰ علیہ وسلم ہمارے پیرو مرشد ہی کی شکل میں دکھائے جائیں گے کیونکہ ہم نے رسول اللہ صلی اللہ تعالیٰ علیہ وسلم کو دیکھا نہیں اور پیر صاحب کی شکل دیکھ کر ہم پہچان

لیں گے اور کہیں گے یہ رسول اللہ صلی اللہ علیہ وسلم ہیں۔ دریافت طلب یہ امر ہے کہ صوفی اور اس کے مذکورہ اقوال کے بارے میں شریعت کا حکم کیا ہے؟ بینوا توجروا۔

**الجواب:-** (۱) نماز میں دوسرے کو دور کرنے اور اس میں خشوع و خضوع پیدا کرنے کے لئے حضور سید عالم صلی اللہ تعالیٰ علیہ وسلم نے ارشاد فرمایا ہے: "تعبید اللہ کانک تراہ فان لم تکن تراہ فانه یراک۔" یعنی خدائے تعالیٰ کی اس طرح عبادت کر کہ گویا تو اسے دیکھ رہا ہے۔ اگر تیری یہ حالت نہ ہو کہ گویا تو اسے دیکھ رہا ہے تو اس طرح عبادت کر کہ تو اس کی بارگاہ میں حاضر ہے اور وہ تجھے دیکھ رہا ہے۔ (بخاری، مسلم، مشکوٰۃ صفحہ ۱۱) لہذا حضور سید عالم صلی اللہ تعالیٰ علیہ وسلم نے نماز میں خشوع و خضوع پیدا کرنے اور دوسرے کو دور کرنے کا جو طریقہ ارشاد فرمایا ہے صوفی پر لازم ہے کہ وہ خود اسی پر عمل کرے اور دوسروں کو بھی اسی پر عمل کرنے کی تلقین کرے اور اس کے لئے خود اس نے جو نیا طریقہ ایجاد کیا ہے اسے چھوڑ دے کہ وہ حدیث شریف کے مطابق نہیں۔ واللہ تعالیٰ اعلم۔

(۲) حضرت علامہ قسطلانی علیہ الرحمۃ والرضوان آخری سوال "ما کننت تقول فی هذا الرجل۔" کے بارے میں تحریر فرماتے ہیں "قیل یکشف للمیت حتی یری النبی صلی اللہ علیہ وسلم۔" یعنی بعض لوگوں نے کہا کہ میت کے لئے پردہ اٹھا دیا جائے گا یہاں تک کہ وہ نبی کریم علیہ الصلوٰۃ والسلام کو دیکھ لے گا۔ (ارشاد الساری شرح بخاری جلد دوم صفحہ ۳۶۳) اور حضرت ملا علی قاری علیہ رحمۃ الباری تحریر فرماتے ہیں: "قیل یصور صورته علیہ الصلوٰۃ والسلام فیشار الیہ۔" یعنی بعض لوگوں نے کہا کہ حضور صلی اللہ تعالیٰ علیہ وسلم کی صورت پیش کی جائے گی تو اس کی طرف اشارہ کر کے پوچھا جائے گا۔ (مرقاۃ شرح مشکوٰۃ جلد اول صفحہ ۲۰۴) اور حضرت شیخ عبدالحق محدث دہلوی بخاری علیہ الرحمۃ والرضوان تحریر فرماتے ہیں کہ "اشارات بہذا" یاں حضرت صلی اللہ تعالیٰ علیہ وسلم یا از جہت شہرت امر و حضور اوست و در اذان ما اگر چہ غائب است۔ یا یا حضاء ذات شریف وے در عیاں و بایں طریق کہ در قبر مثالی از حضرت وے صلی اللہ تعالیٰ علیہ وسلم حاضری ساختہ باشند۔" یعنی ہذا (یہ) کے ساتھ حضور صلی اللہ تعالیٰ علیہ وسلم کو اشارہ کرنا یا تو اس وجہ سے ہے کہ حضور صلی اللہ تعالیٰ علیہ وسلم کی ذات مقدس مشہور ہے اور حضور کا تصور ہمارے دلوں میں موجود ہے۔ اگر چہ وہ ہمارے سامنے رونق افروز نہیں۔ اور یا تو اس وجہ سے کہ حضور صلی اللہ تعالیٰ علیہ وسلم کی ذات گرامی کھلم کھلا پیش کی جاتی ہے اس طرح کہ قبر میں حضور کی شبیہ مبارک لائی جاتی ہے۔ (احمد المصنوعات قاری جلد اول صفحہ ۱۱۵)

لہذا صوفی مذکور کا یہ کہنا غلط ہے کہ رسول اللہ صلی اللہ تعالیٰ علیہ وسلم ہمارے پیرومرشد کی شکل میں دکھائے جائیں گے۔ رہی حضور کو پہچاننے کی بات تو ہر مومن اللہ تعالیٰ کی دی ہوئی توفیق سے انہیں پہچان لے گا اگرچہ دنیا میں ان کو نہ دیکھا ہو۔ ایسے نام نہاد صوفی سے مسلمان دور رہیں اور اس کو اپنے قریب نہ آنے دیں ورنہ وہ لوگوں کو گمراہ کر دے گا۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمد انجمنی برکاتی

**مسئلہ :-** از: ڈاکٹر سراج احمد قادری، محلہ بٹریہ، ضلع آباد، کبیر نگر

کیا فرماتے ہیں مفتیان دین و ملت اس مسئلہ میں کہ مندرجہ ذیل دو روایتوں میں سے کون صحیح ہے اور کون غلط ہے جبکہ دونوں روایتیں علمائے اہل سنت ہی نے اپنی اپنی کتابوں میں تحریر کی ہیں۔ چنانچہ علامہ عبدالمصطفیٰ اعظمی رحمۃ اللہ علیہ اپنی کتاب حقانی تقریریں میں تحریر فرماتے ہیں ”ابا جان میری تین وصیتوں پر دھیان رکھے گا۔ سب سے پہلی وصیت یہ ہے کہ آپ قربانی کے وقت میرے ہاتھ پاؤں خوب جکڑ کر رسی سے باندھ دیں تاکہ بوقت ذبح میرا تڑپنا دیکھ کر کہیں آپ کو رحم نہ آ جائے۔ دوسری یہ ہے کہ آپ مجھ کو منہ کے بل لٹائیں کیونکہ آپ کے سینے میں باپ کا دل ہے کہیں ایسا نہ ہو کہ میرا حسین چہرہ دیکھ کر آپ کے سینے میں دل دھڑک جائے اور آپ کا ہاتھ جنبش کر کے رک جائے۔ تیسری یہ ہے کہ میرے ذبح ہونے کی خبر میری ماں کو نہ دیجئے گا ورنہ ماما کی ماری میری ماں دکھاری غم کو برداشت نہ کر سکے گی اور مشقت غم سے اس کے سینے میں شیشہ دل پاش پاش ہو جائے گا۔“ (حقانی تقریریں علامہ عبدالمصطفیٰ اعظمی صفحہ ۳۳۶-۳۳۷)

اور عالم اہل سنت حضرت علامہ ابوالنور محمد بشیر صاحب اپنی کتاب بارہ تقریریں میں تحریر فرماتے ہیں کہ چھری پٹنے سے پہلے بیٹے نے کہا ابا جان میری تین باتیں قبول فرمائیں۔ پہلی یہ ہے کہ میرے ہاتھ پاؤں رسی سے باندھ دیں تاکہ تڑپنے سے خون کا کوئی چھینٹا آپ کے لباس پر نہ پڑ جائے۔ دوسری یہ ہے کہ اپنی آنکھوں پر پٹی باندھ لیجئے گا کہیں ایسا نہ ہو کہ ہاتھ میری نچیت کی وجہ سے رک جائے۔ تیسری بات یہ ہے کہ میرا خون آلود کرتا میری والدہ کے پاس پہنچا دیجئے گا وہ اسے دیکھ کر اپنے دل کو تسلی دے لیا کریں گی۔ (بارہ تقریریں مولانا ابوالنور بشیر صفحہ ۲۷۹-۲۸۰) جواب تفصیل سے مرحمت فرمائیں۔ بینوا توجروا۔

**الجواب :-** اس طرح کی اکثر روایتیں عموماً اسرائیلیات سے ہیں۔ مگر تفسیر کی کتابوں میں جو طے وہ درج ہیں۔ دونوں مصنفوں نے ہاتھ پاؤں جکڑ کر رسی سے باندھنے کی بات جو تحریر فرمائی ہے وہ صحیح ہے جیسا کہ تفسیر کبیر جلد نم صفحہ ۳۵۱ میں ہے: ”یا ایت اشد۔ رباطی فی کیلا اضطرب و اکفف عنی ثیابک لا ینتضع علیہا شی من دمی فتراہ امی فتحزن۔“ یعنی اے ابا جان میرے بندھن کس کر باندھیں تاکہ میں تڑپ نہ سکوں اور اپنے کپڑے سمیٹ لیں تاکہ میرا خون آپ کے کپڑوں پر نہ پڑے کہ اس خون کو دیکھ کر میری ماں رنجیدہ خاطر ہو۔“ اھ

اور اسی میں چند سطر بعد ہے ”قال کبنی علی وجہی فانک اذا نظرت وجہی رحمتنی وادرکتک رقة۔“ یعنی حضرت اسماعیل علیہ السلام نے اپنے والد یہ کہا کہ آپ مجھ کو منہ کے بل لٹائیں تاکہ آپ میرے چہرے کو دیکھ کر کہیں رحم نہ کھا جائیں اور آپ پر رقت نہ طاری ہو جائے۔ اس عبارت سے واضح ہوا کہ آنکھوں پر پٹی باندھنے والی بات جو حضرت علامہ ابوالنور محمد بشیر صاحب نے تحریر فرمائی ہے وہ صحیح نہیں۔

پھر اسی میں ہے ”أقرأ علی امی سلامی و ان رأیت ان ترد قمیصی علی امی فان فعل فانه عسی ان یکون

اسهل لہذا۔ یعنی آپ جب میری ماں کے پاس جائیں تو ان سے میرا سلام کہیں اور اگر آپ میرا کرتا میری ماں کے پاس واپس لے جانا چاہیں تو لے جائیں اس سے ان کو تسلی حاصل ہوگی۔ اس سے یہ معلوم ہوا کہ حضرت علامہ عبدالمصطفیٰ صاحب قبلہ اعظمی علیہ الرحمہ نے جو یہ تحریر فرمایا ہے کہ ”میرے ذبح ہونے کی خبر میری ماں کو نہ دیجئے گا“ صحیح نہیں اور یہی قرینہ قیاس بھی ہے۔ واللہ تعالیٰ اعلم۔

الجواب صحیح: جلال الدین احمد الامجدی

مکتبہ: محمد ابراہیم امجدی برکاتی

۲/ جمادی الاولیٰ ۱۴۲۲ھ

مسئلہ:- از: محمد شمیم خان بیرپور بلرام پور

نورنامہ جو ایک چھوٹی سی کتاب منظوم اردو میں آپ کے یہاں بھی دستیاب ہے اور ہمارے یہاں پنجابی زبان میں اس کی شکل ملتی ہے۔ کیا اس کا پڑھنا درست ہے؟ بینوا توجروا۔

الجواب:- نورنامہ کتاب کی روایت بے اصل ہے اس کا پڑھنا درست نہیں جیسا کہ اعلیٰ حضرت امام احمد رضا محدث بریلوی علیہ الرحمہ والرضوان تحریر فرماتے ہیں: ”رسالہ منظوم ہندیہ بنام نورنامہ مشہورست روایتش بے اصل ست خواند نش روانست چہ جائے کہ ثواب اھ“ (فتاویٰ رضویہ جلد دوازدہم صفحہ ۲۵۳) واللہ تعالیٰ اعلم۔

الجواب صحیح: جلال الدین احمد الامجدی

مکتبہ: محمد ابراہیم امجدی برکاتی

۲۳/ ربیع النور ۱۴۲۲ھ

مسئلہ:- از: شیخ کمال الدین، ناسک (مہاراشٹر)

کیا فرماتے ہیں مفتیان دین و ملت ان مسائل میں کہ:

- (۱) قرآن حکیم میں کائنات کی تخلیق ۶ دن میں ہوئی تو کہیں سات دن میں یہ تضاد کیسے؟
- (۲) قاب قوسین، رب العالمین، رب المشرقین و مغربین جمع کا میخ ذکر ہوا۔ تو یہ دو عالم، دو مشرق، دو مغرب اور دو قوسوں کا تعین کیسے؟

(۳) سورہ بقرہ اور سورہ روم میں ہے کہ حضرت آدم کو سجدہ کرنے کا حکم سب فرشتوں کو دیا گیا تھا۔ ابلیس جو کہ جن ہے اسے سجدہ نہ کرنے پر مورد زنا کیوں ٹھہرایا گیا؟ یوں بھی کیا اللہ کے سوا کسی دوسرے کو سجدہ کرنا جائز و مباح ہے؟

(۴) کیا حادثہ اٹک کے تقریباً ایک ماہ تک رسول اللہ صلی اللہ علیہ وسلم ایک نوع کی بدگمانی اور لاعلمی میں پریشان رہے تا آن کہ حضرت عائشہ کی پاکدامنی پر آیت نازل نہیں ہوئی؟ کیا اس سے رسول خدا کے عالم غیبی پر کوئی زد آتی ہے۔ بینوا توجروا۔

الجواب:- (۱) قرآن مجید کی کس آیت میں ہے؟ کہ کائنات کی تخلیق سات دن میں ہوئی اسے لکھ کر بھیجیں جب اس

کے متعلق جواب دیا جائے گا۔

(۲) توسین، عالین، مشرقین، مغربین سب کو جمع کا صیغہ سمجھنا آپ کی بہت بڑی غلط فہمی ہے کہ ان میں صرف عالین کا صیغہ جمع ہے باقی سب ثنویہ کے صیغے ہیں۔ اور واضح رہے کہ قاب توسین سے انتہائی قرب کی طرف اشارہ ہے اس لئے کہ عرب کے دو قبیلے جب آپ میں معاہدہ کرتے تو ان کے سردار اپنے اپنے قوس کو ملا دیتے پھر اس سے ایک ہی ساتھ ایک تیر چلاتے۔ اس طرح کرنے کے بعد اب وہ آپس میں اتنے قریبی سمجھے جاتے کہ ان میں سے ہر ایک کا دوست، دوسرے کا دوست اور ہر ایک کا دشمن دوسرے کا دشمن ہوتا۔ لہذا قاب توسین سے یہ مراد ہے کہ معراج کی راسے حضور صلی اللہ علیہ وسلم اللہ تعالیٰ سے اتنے زیادہ قریب ہوئے کہ آپ کا دوست اللہ کا دوست ہے اور آپ کا دشمن اللہ کا دشمن ہے جیسا کہ عالمگیر بادشاہ کے استاذ حضرت ملا جیون علیہ الرحمہ تحریر فرماتے ہیں فَكَانَ قَابَ قَوْسَيْنِ أَوْ أَدْنَىٰ. كُنَايَةً عَنْ غَايَةِ الْقُرْبِ وَ نَهَايَةِ التَّقَرُّبِ بِحَضْرَةِ الْأَلُوْهِیَةِ لِأَنَّهُ كَانَ مِنْ عَادَةِ الْعَرَبِ إِذَا أُوثِقَ رَجُلٌ مِنْهُمْ مَعَ صَاحِبِهِ ضَمَّ كُلَّ وَاحِدٍ مِنْهُمَا قَوْسَهُ مَعَ قَوْسِ صَاحِبِهِ وَ أَخَذَا قَبْضَتَيْنِ وَ رَمَيَا سَهْمًا وَاحِدًا مِنْهُمَا فَمَا كَانَ عَدُوٌّ كُلِّ مِنْهُمْ عَدُوًّا الْآخَرِ وَ حَبِيبُهُ حَبِيبُهُ فَمَقْبُولُ الرَّسُولِ مَقْبُولُ اللَّهِ فَمَغْضُوبُهُ مَغْضُوبُهُ اه۔ (تفسیرات احمدیہ صفحہ ۳۴۰)

اور عالین عالم کی جمع ہے جس کے معنی ہیں نشانی چونکہ عالم کی ہر چیز اللہ تعالیٰ کے جاننے کی نشانی ہے اس لئے اسے عالم کہتے ہیں۔ تفسیر روح البیان جلد اول صفحہ ۱۳ میں ہے کہ کل اٹھارہ ہزار عالم ہیں اور دنیا یعنی زمین و آسمان وغیرہ جو ہم کو نظر آ رہے ہیں ان میں سے ایک ہے اور جب دو عالم بولتے ہیں تو اس سے دونوں جہاں دنیا و عقبیٰ مراد ہوتے ہیں۔ اور دو مشرق و مغرب سے مراد سردی و گرمی دونوں موسم میں سورج کے نکلنے اور ڈوبنے کی جگہ ہے۔ ایسا ہی تفسیر روح البیان جلد نہم صفحہ ۹۳ میں ہے۔ و اللہ تعالیٰ اعلم۔

(۳) ابلیس اگرچہ جن میں سے تھا لیکن اپنی عبادت و ریاضت کے سبب وہ ملائکہ کے مشابہ ہو گیا تھا اس لئے فرشتوں کے خطاب میں وہ بھی شامل تھا اور ناقربانی کے سبب مورد سزا و عذاب جیسا کہ تفسیر ابن کثیر جلد سوم صفحہ ۹۹ میں ہے "انہ کان قد توسم بافعال الملائكة و تشبه بهم و تعبد و تنسك فلماذا دخل فی خطایہم و عصی بالمخالفة۔" اور تفسیر مواہب الرحمن پارہ اول صفحہ ۱۱۴ میں ہے کہ ملائکہ کا اطلاق ان ملائکہ پر ہوتا ہے جو نور سے پیدا ہیں اور تم جن کی پیدائش آتش ظہور ہے تو جب اشرف ملائکہ کو سجدہ کا حکم دیا گیا تو قسم جن بدرجہ اولیٰ اس میں داخل ہو گئے جیسے قولہ تعالیٰ "عرضہم علی الملائكة" میں اہل عقل کے تابع ہو کر بے عقل بدرجہ اولیٰ داخل ہیں اھ۔

اور سجدہ کی دو قسمیں ہیں سجدہ تعبدی سجدہ تعظیمی اور خدائے تعالیٰ نے جو فرشتوں کو سجدہ کرنے کا حکم دیا تھا وہ سجدہ تعبدی ہرگز نہیں تھا اس لئے کہ وہ شرک ہے اور شرک کا حکم وہ کبھی نہیں دے سکتا۔ لہذا خدائے تعالیٰ نے فرشتوں کو سجدہ تعظیمی کا حکم دیا تھا اور

جب اس نے فرشتوں کو ایسا کرنے کا حکم دیا تو وہ ان کے لئے ضرور جا تڑہا۔ واللہ تعالیٰ اعلم۔

(۴) حضور صلی اللہ علیہ وسلم واقعہ ایک کے بعد ایک ماہ تک بدگمانی اور لاعلمی میں ہرگز پریشان نہ رہے بلکہ آپ کو حضرت عائشہ صدیقہ رضی اللہ تعالیٰ عنہا کی پاکدامنی کا پورا پورا یقین تھا۔ اس لئے کہ جب ام المؤمنین رضی اللہ تعالیٰ عنہا پر بہتان طرازی کی خبریں حضور صلی اللہ علیہ وسلم تک پہنچیں تو آپ منبر پر تشریف لے گئے اور یہ اعلان فرمایا: "من یعذرنی من بجل بلغنی اذاہ فی اہلی۔" یعنی اس شخص کے مقابلہ میں میری کون مدد کرے گا جس کی اذیت ناک باتیں مجھ تک پہنچی ہیں۔ پھر فرمایا "واللہ ما علمت علی اہلی الا خیرا۔" یعنی خدا کی قسم مجھے اپنی اہلیہ کے بارے میں اچھائی کے سوا کچھ علم نہیں۔ پھر حضرت عفوان بن معطل رضی اللہ تعالیٰ عنہ کے متعلق فرمایا: "قد ذکر وارجلا ما علمت علیہ الا خیرا۔" یعنی ان لوگوں نے اس سلسلہ میں ایسے شخص کا نام لیا ہے جس کے بارے میں خیر کے سوا مجھے اور کچھ علم نہیں۔" (بخاری شریف جلد دوم صفحہ ۶۹)

ثابت ہوا کہ حضور صلی اللہ علیہ وسلم کو کوئی بدگمانی نہیں تھی بلکہ یقین تھا کہ ام المؤمنین پاکدامن ہیں اور یہ واقعہ سراسر جھوٹ اور بہتان عظیم ہے۔

البتہ نزول وحی کا انتظار تھا تا کہ کوئی یہ نہ کہہ سکے کہ محمد صلی اللہ علیہ وسلم اپنے اہلیہ کی بے جا حمایت کر رہے ہیں۔ لہذا اس سے حضور صلی اللہ علیہ وسلم کے عالم غیب ہونے پر کوئی زد نہیں پڑتی۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم احمدی برکاتی

۱۶ صفر المظفر ۱۳۲۲ھ

مسئلہ:- از: سید شاہ عارف اللہ قادری ہیڈ ماسٹر مسعودیہ عربک ہائی اسکول (آندھرا پردیش)

کیا فرماتے ہیں مفتیان دین و شرع متین اس مسئلہ میں کہ یہاں جنوبی ہند میں بکنندہ شریف ایک مقام ہے جہاں صدر چوک قائم ہے اور سالانہ عرس شریف کے موقع پر مشائخ و فقراء کی ایک مجلس بلائی جاتی جسے مجلس ارباب طریق کا نام دیا گیا ہے۔ اس مجلس فقراء و مساکین میں آج سے کئی سال پہلے سید شاہ مولانا پیر قادری صاحب مرحوم ساکن ادونی نے میرے والد سید شاہ احمد باشاہ قادری صاحب کے خلاف ایک عرضی پیش کی تھی اور اس بات کی شکایت کی تھی کہ میرے والد عوام اور مریدین کے رو برو یہ کہتے پھرتے ہیں کہ سید شاہ مولانا پیر قادری کی خلافت منسوخ ہو چکی ہے۔ یہ مقدمہ مجلس ارباب طریق کے سامنے پیش ہوا تو اس وقت کے سجادہ اور صدر مجلس نے میرے والد کو اطلاع نامہ بھیجا کہ وہ چوک پر حاضر ہو کر صفائی پیش کریں۔ میرے والد کسی وجہ سے صدر چوک پر حاضر نہ ہوئے چنانچہ ان کی غیر حاضری میں وہاں فقراء اور مشائخین نے یہ فیصلہ کیا کہ میرے والد کے صدر چوک پر حاضر ہونا کران پر عائد کردہ الزامات کی صفائی پیش کر لینے تک انہیں خارج از ملت کیا جاتا ہے اور یہ بھی کہ میرے والد اب کسی کو مرید یا طالب نہ بنائیں اگر کوئی مرید یا طالب ہو تو وہ از روئے آئین طریقت صحیح معنوں میں مرید یا طالب نہیں سمجھا جائے گا۔ صدر چوک

پکنڈہ کا فیصلہ سید شاہ مولانا پیر قادری نے چھاپ کر تقسیم کیا تھا۔ مقدمہ کے تمام تفصیلات اس میں درج ہیں زمینہا کس کا پی حاضر خدمت ہے ملاحظہ فرمائیں:

اب آپ سے چند باتیں دریافت طلب ہیں ان کا جواب ارسال فرمائیں آپ کا شکر گزار رہوں گا۔ خارج از ملت سے کیا مراد ہے؟ کسی مسلمان کو خارج از ملت کرنے کا کسے اختیار حاصل ہے۔ کیا خارج از ملت سے مراد طریقت سے نکل جانا ہے۔ جو خلافت میرے والد کو حاصل رہی ہے۔ وہ ان کے مرشد اور حقیقی ماموں سراج السالکین حضرت سید شاہ خواجہ نجی الدین قادری سے عطا کردہ ہے۔ میرے والد کو پکنڈہ و شریف کی چوک سے کوئی تعلق نہیں۔ کیا میرے والد کو اس طرح ایذا دینے والے اور بلا وجہ شرعی انہیں خارج از ملت قرار دینے والے بحکم شرعی خود کا فر نہیں بن جاتے۔ براہ کرم جواب ارسال فرمائیں اس وقت نہ میرے والد زندہ ہیں اور نہ سید شاہ مولانا پیر قادری البتہ میرے والد نے مجھے خلافت دی تھی اور وہ جاری ہے اور کئی حضرات نے میرے ہاتھ پر بیعت کر رکھی ہے جواب کے لئے جوابی لفافہ حاضر ہے۔

**الجواب:-** ملت کا معنی گروہ بھی ہے جیسا کہ 'فیروز اللغات' میں ہے۔ اور 'غیاث اللغات' میں ہے ملت بکسریم و فتح لام مشدود و رشتہ بمعنی دین۔ و در لطائف و شرح نصاب بمعنی گروہ لہذا فیصلہ میں خارج از ملت سے مراد ہے اپنے گروہ سے نکال دینا۔ اور ہر جماعت کو یہ اختیار حاصل ہے کہ جو مسلمان اس کے آئین کی خلاف ورزی کرے اسے اپنے گروہ سے نکال دے۔ پورا فیصلہ پڑھنے سے یہ بات واضح ہوئی کہ سائل کے والد سید شاہ احمد با شاہ قادری نے سید شاہ مولانا پیر قادری کی خلافت کی منسوخی کا اعلان کر کے ان کو ایذا پہنچائی کہ جب مولانا پیر قادری نے اس معاملہ کو جماعت فقراء کے سامنے پیش کیا تو سائل کے والد نے خلافت کی منسوخی ثابت کرتے سے گریز کیا۔

لہذا جماعت فقراء نے وجہ شرعی پر سید شاہ احمد با شاہ قادری کو اپنے گروہ سے خارج کیا اور اس طرح کی کوئی جماعت اپنے گروہ سے کسی کو خارج کرنے کے سبب کافر نہیں ہوگی۔ البتہ سائل کے والد اگر جامع شرائط پیر تھے اور فیصلہ مذکورہ کے بعد انہوں نے کسی کو مرید کیا ہے تو وہ ان کا مرید ہے۔ اور اگر کسی کو خلافت دی ہے اور وہ بھی جامع شرائط پیر ہے تو لوگوں کو وہ بھی مرید کر سکتا ہے کہ جماعت مذکورہ کو مرید کرنے سے کسی ایسے پیر کو روکنے کا اختیار نہیں۔ واللہ تعالیٰ اعلم۔

کتبہ: محمد ابرار احمد امجدی برکاتی

الجواب صحیح: جلال الدین احمد الامجدی

۱۷ محرم الحرام ۱۴۲۲ھ

**مسئلہ:-** از: خادم مسلک رضا محمد سرمد با شاہ قادری مؤمن مسجد کول پیٹھ، ہوسپٹ، بلاری (کرناٹک)

بخدمت اقدس حضرت مولانا مفتی صاحب قبلہ

السلام علیکم ورحمۃ اللہ وبرکاتہ



کیا فرماتے ہیں علمائے دین و مفتیان شرع متین ان مسائل میں: (۱) یہاں پر ایک سید صاحب رہتے ہیں یہ سلسلہ چشتیہ سے خلافت بھی لئے ہوئے ہیں ان کے مریدین بھی ہیں یہ ابھٹھے واعظ بھی ہیں ابھی کچھ روز پہلے یہ سید صاحب اپنے مریدین سے غلط فعلی (لوٹے بازی) اعظام بازی کرتے ہوئے پکڑے گئے شہر کے بڑے لوگوں نے کسی درگاہ پر لے جا کر توبہ کرائی پھر پیری مریدی چلتی رہی پھر یہ سید صاحب اپنا برا کام کرتے ہوئے پھر پکڑے گئے تو پھر بھی اب بھی ان کے چاہنے والوں کا کہنا ہے کہ سید صاحب کیسے بھی گناہ کیوں نہ کریں وہ سید ہیں ان کے تمام گناہ اللہ پاک بخش دے گا کہہ رہے ہیں۔ ادھر ان کے سلسلہ والے حضرات پریشان ہیں ان کے مریدین ان کے پیر بھائی اور ان کے پیر کے سجادہ نشین وغیرہ سب سوچ رہے ہیں کہ ایسے گندے فعل کرنے والے کو کیا کریں ہمارے سلسلہ کی عزت کا سوال ہے کہہ کر خاموش ہیں تو ان کا سلسلہ کے جو ذمہ دار حضرات یعنی پیر و مرشد کے فرزند اور سجادہ نشین ایسے موقعہ پر کیا کریں کیا سید صاحب کی عزت کا خیال کرتے ہوئے خاموش رہیں یا کاروائی اس کے بازے میں کریں کہ جس سے سلسلہ کی عزت بھی رہے اور مریدین و معتقدین بھی خوش ہوں اور اللہ پاک اور رسول کریم صلی اللہ علیہ وسلم بھی ناراض نہ ہوں۔ تو کیا کریں آپ جیسے علمائے کرام ہی کوئی راستہ نکالیں۔ اور یہ سید صاحب کیا کریں؟ کیا توبہ کرا کے پھر سے سلسلہ جاری کرائیں یا سلسلہ سے خارج کر دیں یا مساجد میں اعلان کرا کے مسلمانوں کی جماعت سے ہی خارج کرائیں یا کیا؟ اس مسئلہ کا تفصیلی جواب دیں تو مہربانی ہوگی۔

فظہ والسلام

**الجواب:-** فقہ اعظم حضور صدر الشریعہ علیہ الرحمۃ والرضوان تحریر فرماتے ہیں: ”سادات و علماء اگر وجاہت والے ہوں کہ کبیرہ تو کبیرہ صغیرہ بھی نادرا یا لغزش ان سے صادر ہو تو ان کی تعزیر ادنیٰ درجہ کی ہوگی اور اگر یہ لوگ اس صفت پر نہ ہوں بلکہ ان کے اطوار خراب ہو گئے ہوں مثلاً شراب خوری کے جلسہ میں بیٹھتا ہے یا لواطت میں مبتلا ہے تو اب جرم کے لائق سزا دی جائے گی۔ ایسی صورت میں درے لگائے جائیں یا قید کیا جائے اھ ملخصاً“ (بہار شریعت حصہ ہفتم صفحہ ۱۱۴) اور حضرت علامہ ابن عابدین شامی قدس سرہ تحریر فرماتے ہیں: لو کان من الاشراف لکنہ تعدی طورہ ففعل اللواطۃ او وجد مع الفسقۃ فی مجلس الشرب و نحوہ لایکتفی بتعزیرہ بالا اعلام اھ۔“ (رد المحتار جلد سوم صفحہ ۹۶ مطبوعہ کوئٹہ)

لہذا شخص مذکور سخت گنہگار مستحق عذاب نار ہے۔ اگر اسلامی حکومت ہوتی تو اسے بہت کڑی سزا دی جاتی۔ ہندوستان کی موجودہ حالت میں مسلمانوں کے لئے حکم یہ ہے کہ اس کا سخت بایکٹ کریں خود اس سے دور رہیں اور اس کو اپنے سے دور رکھیں اور جو لوگ اس سے مرید ہیں اس کی بیعت توڑ کر کسی دوسرے جامع شرائط پیر سے مرید ہو جائیں کہ ایسے پیر سے کوئی فیض نہیں ملے گا۔ اور اگر لوگ یہ کہہ کر کہ ”ہمارے سلسلہ کی عزت کا سوال ہے۔“ خاموش ہیں وہ سخت غلطی پر ہیں۔ اگر ایسے شخص کا بایکٹ نہیں کیا گیا تو وہ لوگوں کی بہو بیٹیوں پر بھی حملہ کرے گا۔ اور بہت ممکن ہے کہ وہ سید ہی نہ ہوں کہ ہندوستان میں بہت سے لوگ سید بن گئے

ہیں۔ حدیث شریف ہے۔ حضور صلی اللہ تعالیٰ علیہ وسلم نے ارشاد فرمایا "لو کان فی بلد ولدی و الناس اتقی منہ فلیس منی۔" یعنی اگر کسی شہر میں میرا فرزند ہے اور دوسرے لوگ اس سے زیادہ پرہیزگار ہیں تو وہ میرا نہیں۔ اھ (صحیح سنابل شریف صفحہ ۱۰۲) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابرار احمد امجدی برکاتی

۲۶ ر شوال المکرم ۱۴۲۱ھ

مسئلہ :- از: محمد شفیق الحسن، ہنگم دہار، نئی دہلی ۶۲۔

کیا فرماتے ہیں مفتیان دین و ملت اس مسئلہ میں کہ حضور صلی اللہ علیہ وسلم کے چچا ابوطالب مسلمان ہو کر مرے یا کفر کی حالت میں۔ کئی کتابوں میں ہم نے ان کے نام کے ساتھ رضی اللہ تعالیٰ عنہ لکھا ہوا دیکھا ہے۔ اور حضور کے والد کو حضرت عبداللہ اور دادا کو حضرت عبدالطلب لکھنا کیسا ہے؟ اور ان کے اوپر خاندان والوں کے بارے میں کیا حکم ہے؟ بیٹنوا توجروا۔

الجواب :- حضور کے چچا ابوطالب نے اگرچہ حضور صلی اللہ تعالیٰ علیہ وسلم کی بڑی مدد کی مگر وہ ایمان نہیں لائے تھے۔

تفصیل کے لئے اعلیٰ حضرت علیہ الرحمۃ والرضوان کا رسالہ مبارکہ "شرح المطالب فی مبحث ابی طالب ملاحظہ ہو۔

لہذا ابوطالب کے نام کے ساتھ رضی اللہ تعالیٰ عنہ لکھنا جائز نہیں اور جن کتابوں میں آپ نے ان کے نام کے ساتھ رضی اللہ تعالیٰ عنہ لکھا ہوا دیکھا ہے وہ کسی رافضی شیعہ نے لکھا ہو گا یا ناجائز کاری میں کسی سنی عالم نے لکھ دیا ہو گا۔ اور حضور صلی اللہ تعالیٰ علیہ وسلم کے والد کو حضرت عبداللہ اور دادا کو حضرت عبدالطلب لکھنا درست بلکہ بہتر ہے۔ اور یہی حکم ان کے اوپر والوں کے بارے میں بھی ہے۔ حدیث شریف میں فرماتے ہیں صلی اللہ علیہ وسلم "لم یزل اللہ ینقلنی من الاصلاب الا کريمة و الارحام الطاهرة حتی اخرجنی بین ابوی۔" یعنی ہمیشہ اللہ عز و جل مجھے کرم والی پشتوں اور طہارت والے شکموں میں نقل فرماتا رہا۔

یہاں تک کہ مجھے میرے ماں باپ سے پیدا کیا۔ (شفا شریف قاضی عیاض جلد اول صفحہ ۱۰۰) اس حدیث کے تحت اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں: "تو ضرور ہے کہ حضور صلی اللہ تعالیٰ علیہ وسلم کے آباء کرام طاہرین و امہات کرام طاہرات سب اہل ایمان و توحید ہوں کہ نص قرآن عظیم کی کافر و کافرہ کے لئے کرم و طہارت سے حصہ نہیں۔ یہ دلیل امام اجل فخر المصلحین علامۃ الوریٰ فخر الدین رازی رحمۃ اللہ علیہ نے افادہ فرمائی اور امام جلال الدین سیوطی اور علامہ محقق سنوسی اور علامہ تلمسانی شارح شفا و امام ابن حجر مکی و علامہ محمد زرقانی شارح مواہب وغیرہم اکابر نے اس کی تائید و تصویب کی۔" اھ (شمول الاسلام مطبوعہ رضا اکیڈمی بمبئی صفحہ ۶) اور اعلیٰ حضرت تحریر فرماتے ہیں حضرات ابویں کریمین رضی اللہ تعالیٰ عنہما کا انتقال عہد اسلام سے پہلے تھا تو اس وقت تک وہ صرف اہل توحید و اہل لا الہ الا اللہ تھے۔ بعدہ رب العزت جل جلالہ نے اپنے نبی کریم صلی اللہ تعالیٰ علیہ وسلم کے صدقے میں ان پر اتمام نعت کے لئے اصحاب کہف رضی اللہ تعالیٰ عنہم کی طرح انہیں زندہ کیا کہ حضور اقدس صلی اللہ

تعالیٰ علیہ وسلم پر ایمان لا کر شرف صحابیت پا کر آرام فرمایا اھ (ایضاً صفحہ ۴۲) و اللہ تعالیٰ اعلم۔

کتبہ: محمد ابراہیم احمد امجدی برکاتی

الجواب صحیح: جلال الدین احمد الامجدی

۲۱ محرم الحرام ۱۴۲۰ھ

**مسئلہ:-** از: محمد مرغوب حسن قادری اعظمی، رضا نگاروری، منو

کیا فرماتے ہیں علمائے دین و مفتیان شرع متین مسائل ذیل میں:

(۱) زید جس کا شاری صحیح العقیدہ لوگوں میں ہوتا ہے کسی بزرگ سے بیعت بھی ہے۔ میلاد و قیام کا بھی قائل ہے مگر دنیاوی مصلحت کو سوچتے ہوئے کہ زمانہ اب اس قدر اجتناب کا نہیں ہے وہ (دہائیوں اور دیوبندیوں کو بد مذہب و گمراہ جانتے ہوئے) ان لوگوں کے مرنے پر پڑوسی ہونے کے معاملے جنازے میں شرکت کرتا ہے بلکہ یہ مصلحت بینی اس قدر کچھ لوگوں میں بڑھتی جا رہی ہے کہ دہائیوں، دیوبندیوں سے رشتہ داری بھی قائم ہوتی جا رہی ہے منع کرنے پر کہتے ہیں کہ ہم لڑکی لاتے ہیں تاکہ ہمارے گھر آ کر سنی ہو جائے اور دینے کے معاملے میں مختلف حیلے بہانے سے کام لیتے ہیں ایسوں کے بارے میں شریعت مطہرہ کا حکم کیا ہے؟ مزید بد مذہبوں سے ازدواجی زندگی گزارنے کے نتیجے میں جو بچے پیدا ہوں گے ان کا کیا حکم ہے حلال ہوں گے یا حرامی؟

(۲) ایسے لوگوں کو جو ردوالی تقریر سننا بھی گوارا نہیں کرتے اہل سنت و جماعت کی مسجد کا متولی بنانا یا ممبر بنانا کیا ہے جو لوگ اس مخلوط کمیٹی کو محبوب نہیں سمجھتے ہیں کبھی کے بقیہ ارکان پر حکم شرع کیا ہے؟

(۳) زید اور اس قسم کے کچھ ہمنوا جو سارے مراسم میں بظاہر اہل سنت کے ساتھ ہیں مگر جنازے کے علاوہ دہائیوں کے پیچھے نماز بھی پڑھ لیتے ہیں اور جب علمائے دیوبندی کفریات پر بحث کی جاتی ہے تو کہتے ہیں کہ ہم کسی بھی کلمہ کو یا اہل قبلہ کو کافر نہیں کہتے ہیں۔ متقدمین علماء نے ایسوں کی تکفیر سے احتیاط برتی ہے بلکہ اس طرح بعض عالم دہائیوں کے پیچھے نماز پڑھنے کا حکم بھی دیتے ہیں لہذا مذکورہ حضرات کے بارے میں بھی حکم شرع کیا ہے؟

(۴) نیز بد مذہبوں کا ذبیحہ کیا ہے تحریر بالا کو مد نظر رکھتے ہوئے قرآن و احادیث اور اقوال ائمہ کی روشنی میں جواب باصواب سے نوازا جائے۔ بیفوا توجروا۔

**الجواب:-** (۱) دہابی دیوبندی بحکم فقہاء کافر و مرتد ہیں جیسا کہ اعلیٰ حضرت پیشوا نے اہل سنت امام احمد رضا محدث بریلوی رضی عنہ ربہ القوی تحریر فرماتے ہیں: ”وہابیہ نجیریہ و قادیانیہ و غیر مقلدین و دیوبندیہ و چکڑالویہ خذلہم اللہ تعالیٰ اجمعین قطعاً یقیناً کفار و مرتدین ہیں۔ اھ“ (فتاویٰ رضویہ جلد ششم صفحہ ۱۹۰) و اسی جلد کے صفحہ ۳ پر تحریر فرماتے ہیں: ”کفر اصلی کی ایک سخت قسم نصرانیت ہے اس سے بدتر مجوسیت اس سے بدتر بت پرستی اس سے بدتر وہابیت ان سب سے بدتر اور خبیث تر دیوبندیت۔ اھ“

لہذا دیوبندیوں و دہائیوں سے تعلق رکھنا ان کے جنازہ میں شریک ہونا، ان کے پیچھے نماز پڑھنا اور ان کے یہاں شادی بیاہ

کرتا یعنی مسلمانوں جیسا ان کے ساتھ کوئی بھی معاملہ کرنا سخت ناجائز و حرام ہے۔ بلکہ ان کے ساتھ سنی لڑکی یا لڑکے کا نکاح ہی نہیں ہوتا اور جب نکاح نہیں ہوتا تو جو بچے پیدا ہوں گے وہ حرامی ہوں گے۔ حدیث شریف میں ہے کہ حضور صلی اللہ علیہ وسلم نے ارشاد فرمایا "ایاکم و ایہم لا یصلونکم و لا یفتنونکم ان یرضوا فلا تعود و ہم و ان ماتوا فلا تشہدوہم و ان لقیتموہم فلا تسلموا علیہم و لاتجالسوہم و لاتشاربوہم و لاتؤاکلوہم و لاتنکحوہم و لاتصلوا علیہم و لاتصلوا معہم"۔ یعنی بد مذہب سے دور ہو اور انہیں اپنے سے دور رکھو وہ تمہیں کہیں گمراہ نہ کر دیں کہیں وہ تمہیں فتنہ میں نہ ڈال دیں۔ اگر وہ بیمار پڑیں تو ان کی عیادت نہ کرو، اگر وہ مرجائیں تو ان کے جنازہ میں شریک نہ ہو، ان سے ملاقات نہ ہو تو انہیں سلام نہ کرو، ان کی پاس نہ بیٹھو، ان کے ساتھ پانی نہ پیو، ان کے ساتھ کھانا نہ کھاؤ، ان کے ساتھ شادی بیاہ نہ کرو، ان کے جنازہ کی نماز نہ پڑھو اور ان کے ساتھ نماز نہ پڑھو۔ یہ حدیث مسلم ابوداؤد، ابن ماجہ، عقیلی اور ابن حبان کی روایات کا مجموعہ ہے۔ اور فتاویٰ عالمگیری مع غانیہ جلد اول صفحہ ۲۸۲ پر ہے: "لا یجوز للمرتد ان یتزوج مرتدۃ و لامسلمة و لاکافرة اصلیۃ۔ و کذا لا یجوز نکاح المرتدۃ مع احد کذا فی المبسوط"۔ یعنی مرتد کا نکاح مرتدہ، مسلمہ اور کافرہ اصلیہ کسی سے جائز نہیں اور ایسے ہی مرتدہ کا نکاح کسی سے جائز نہیں ایسا ہی مبسوط میں ہے۔

لہذا اگر واقعی زید و یوسف بند یوں، وہابیوں کو گمراہ جانتا ہے اس کے باوجود ان کے جنازہ میں شرکت کرتا ہے تو وہ سخت گنہگار مستحق عذاب نار ہے اس پر لازم ہے کہ علانیہ توبہ و استغفار کرے اور آئندہ ان کے جنازہ میں شریک ہونے سے باز آجائے۔ اگر وہ ایسا نہ کرے تو سارے مسلمان اس کا سخت سماجی بائیکاٹ کریں۔ خدائے تعالیٰ کا فرمان ہے "وَ اِمَّا یُنۡسِیۡنَکَ الشَّیْطٰنُ فَلَا تَقۡفُذْ بِعَدۡتِہِ الْبَیِّنٰتِ مَعَ الظَّالِمِیۡنَ"۔ (پ ۷ کوخ ۱۴) لیکن اگر سارے مسلمانوں کے بائیکاٹ کرنے کے سبب اس کے وہابی ہو جانے کا اندیشہ ہو تو اس صورت میں صرف علماء اور دوسرے خواص اس کا بائیکاٹ کریں عوام اس سے قطع تعلق نہ کریں۔ اور یہ خیال کرنا کہ ہم بد مذہب کی لڑکی اس لئے لاتے ہیں کہ وہ ہمارے گھر آ کر سنی ہو جائے گی تو یہ محض حماقت اور شیطان کا دھوکہ ہے جیسا کہ اعلیٰ حضرت پیشوائے اہل سنت امام احمد رضا محدث بریلوی رضی عنہ ربہ الفتویٰ تحریر فرماتے ہیں "بد مذہب عورت کو نکاح میں لاتے وقت یہ خیال کر لینا کہ ہم اس پر غالب ہیں اس کی بد مذہبی ہمیں کیا نقصان دے گی۔ بلکہ اسے سنی کر لیں گے محض حماقت ہے۔ یہ رشتہ تو میل رغبت میل محبت مہر پیدا کرتا ہے اور محبت میں آدمی اندھا ہو جاتا ہے۔ (فتاویٰ رضویہ جلد پنجم صفحہ ۲۵۲) چنانچہ تجربہ شاہد ہے کہ بہت سے لوگ اسی خیال سے وہابی لڑکی لائے کہ ہم سنی بنالیں گے لیکن وہ اسے سنی نہیں بنا سکے بلکہ اس رشتہ کے سبب وہ خود ہی وہابی بن گئے۔ اور جو لوگ کہ وہابیوں کو لڑکی دینے کے معاملہ میں مختلف حیلے بہانے کرتے ہیں، وہ صرف نام کے مسلمان ہیں کہ اپنے باپ و ادا کے دشمنوں کی توہین کرنے والوں کی شکل و یکھنا گوارا نہیں کرتے لیکن حضور سید عالم صلی اللہ علیہ وسلم کے دشمنوں اور ان کی توہین کرنے والوں سے رشتہ کر کے دوستی و محبت کا قلعہ قائم کرتے ہیں۔ اللہ تعالیٰ انہیں ہدایت نصیب

فرمائے۔ واللہ تعالیٰ اعلم۔

(۲) ردو الی تقریر عموماً وہی لوگ سننا گوارہ نہیں کرتے جو بد مذہب وہابی یا دیوبندی ہوتے ہیں۔ اور اگر بد مذہب نہیں ہیں تو ایسے لوگوں کے بد مذہب ہو جانے کا قوی اندیشہ ہے اس لئے کہ جن لوگوں نے اللہ و رسول جل جلالہ صلی اللہ تعالیٰ علیہ وسلم کی شان میں گستاخیاں کی ہیں ان کے خلاف تقریر نہ سننا ایمان کی بہت بڑی کمزوری ہے۔

لہذا ایسے لوگوں کو اہل سنت و جماعت کی مسجد کا متولی یا ممبر بنانا ہرگز جائز نہیں۔ جو لوگ اس طرح کی مخلوط کمیٹی کو محبوب نہیں سمجھتے وہ سخت غلطی پر ہیں مسلمانوں پر لازم ہے کہ اگر ایسے لوگ مسجد کے متولی یا ممبر ہوں تو انہیں کمیٹی سے الگ کر دیں۔ واللہ تعالیٰ اعلم۔

(۳) علماء دیوبند یعنی مولوی اشرف علی تھانوی، قاسم نانوتوی، رشید احمد ننگوہی اور خلیل احمد ایٹھی کی کفری عبارتیں مندرجہ حفظ الایمان صفحہ ۸، تحذیر الناس صفحہ ۱۲، ۱۳، ۲۸ اور براہین قاطعہ صفحہ ۵۱ کے سبب مکہ مکرمہ، مدینہ طیبہ ہندوستان پاکستان، بنگلہ دیش اور برما وغیرہ کے سیکڑوں علماء کرام و مفتیان عظام نے مولویان مذکور کو قطعاً اجماعاً کافر و مرتد قرار دیا جس کی تفصیل فتاویٰ حسام الحرمین اور الصوارم الہندیہ میں ہے۔ لہذا زید اور اس کے ہمنوا اگرچہ سارے مراسم میں اہل سنت و جماعت کے ساتھ ہیں لیکن جب وہ وہابیوں کے جنازہ میں شریک ہوتے ہیں۔ ان کی اقتداء میں نماز بھی پڑھ لیتے ہیں۔ اور جب علماء دیوبند کی کفریات پر ان سے گفتگو کی جاتی ہے تو انہیں کافر کہنے کے بجائے یہ کہتے ہیں کہ ہم کسی بھی کلمہ گویا اہل قبلہ کو کافر نہیں کہتے تو ظاہر یہی ہے کہ وہ ان مولویوں کو اچھا سمجھتے اور انہیں مسلمان جانتے ہیں۔ اور جو لوگ ان مولویان مذکورین کو اچھا کہیں یا کم از کم مسلمان جانیں یا ان کے کفر میں شک کریں تو برطانیق فتاویٰ حسام الحرمین وہ بھی کافر و مرتد ہیں۔ اعلیٰ حضرت پیشوائے اہل سنت امام احمد رضا محدث بریلوی علیہ الرحمۃ والرضوان تحریر فرماتے ہیں: ”جسے یہ معلوم ہو کہ دیوبندیوں نے رسول اللہ صلی اللہ تعالیٰ علیہ وسلم کی توہین کی ہے۔ پھر ان کے پیچھے نماز پڑھتا ہے۔ اسے مسلمان نہ کہا جائے گا کہ پیچھے نماز پڑھنا اس کی ظاہر دلیل ہے کہ ان کو مسلمان سمجھا اور رسول اللہ صلی اللہ تعالیٰ علیہ وسلم کی توہین کرنے والوں کو مسلمان سمجھنا کفر ہے اسی لئے علمائے حرمین شریفین نے بالاتفاق دیوبندیوں کو کافر و مرتد لکھا اور صاف فرمایا۔ ”من شک فی کفرہ و عذابہ فقد کفر۔“ جو ان کے عقائد پر مطلع ہو کر انہیں مسلمان جانتا اور کناران کے کفر میں شک ہی کرے وہ بھی کافراہ“ (فتاویٰ رضویہ جلد ششم صفحہ ۷۶) اور وہ نام نہاد عالم جو وہابیوں کے پیچھے نماز پڑھنے کا حکم دیتے ہیں وہ گمراہ و گمراہ گر ہیں مسلمان ان سے دور رہیں۔ واللہ تعالیٰ اعلم۔

(۴) بد مذہب وہابی، دیوبندی کافر و مرتد ہیں جیسا کہ جواب ۱ میں گذرا، اور کافر و مرتد کا ذبیحہ حرام و مردار ہے۔ جیسا کہ فتاویٰ عالمگیری مخ خانہ جلد پنجم صفحہ ۲۸۵ میں ہے: ”لا تؤکل ذبیحۃ اهل البشرك و المرتد۔“ اور ہدایہ آخرین صفحہ ۳۱۸ پر ہے: ”لا تؤکل ذبیحۃ المجوسی و المرتد۔“ اور حضرت علامہ ہسکفی علیہ الرحمۃ والرضوان تحریر فرماتے ہیں: ”لا تحل

ذبیحة مرتداه ملخصاً" (در مختار مع شامی جلد ششم صفحہ ۲۹۸ مطبوعہ بیروت) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد ابراہیم امجدی برکاتی

۲۵ ربیع الثانی ۱۴۲۰ھ

مسئلہ:- از: محمد اسرار احمد مصباحی، دوست پور، سلطان پور

قیامت کے دن حضور صلی اللہ تعالیٰ علیہ وسلم سے کون لوگ زیادہ قریب ہوں گے؟

الجواب:- قیامت کے دن حضور صلی اللہ تعالیٰ علیہ وسلم سے زیادہ قریب وہ لوگ ہوں گے جو قرآن کی ادائیگی کے

ساتھ آپ پر کثرت سے درود شریف پڑھنے والے ہیں۔ حدیث شریف میں ہے: "اولی الناس بی یوم القیمة اکثرهم علی صلاة۔" یعنی قیامت کے دن لوگوں میں سب سے زیادہ میرے قریب وہ شخص ہوگا جس نے سب سے زیادہ مجھ پر درود بھیجا ہے۔ (مشکوٰۃ شریف صفحہ ۸۶) واللہ تعالیٰ اعلم۔

الجواب صحیح: جلال الدین احمد الامجدی

کتبہ: سمیر الدین جیبی مصباحی

مسئلہ:- از: محمد جمیل خاں، مقرر ایازار، بلرام پور

زید کہتا ہے کہ عرفات کا میدان ہی حشر کا میدان ہوگا جس میں حساب و کتاب ہوگا تو کیا یہ صحیح ہے؟ بینوا توجروا۔

الجواب:- حشر کا میدان ملک شام میں قائم ہوگا۔ سورہ حشر آیت ۲ کے تحت تفسیر روح البیان جلد ۹ صفحہ ۳۱۸ پر ہے

"الحشر یکون بالشام۔" اور تفسیر خزائن العرفان میں ہے آخر حشر روز قیامت کا حشر ہے کہ آگ سب لوگوں کو سر زمین شام کی طرف لے جائے گی اور وہیں ان پر قیامت قائم ہوگی۔ اور حضور صدر الشریعہ علیہ الرحمۃ والرضوان تحریر فرماتے ہیں: "میدان حشر ملک شام کی زمین پر قائم ہوگا۔" (بہار شریعت حصہ اول ۳۵)

لہذا یہ کہنا صحیح نہیں کہ عرفات کا میدان ہی حشر کا میدان ہوگا اس لئے کہ عرفات سعودیہ عربیہ میں ہے نہ کہ ملک شام میں۔

واللہ تعالیٰ اعلم۔

الجواب صحیح: جلال الدین احمد الامجدی

کتبہ: اشتیاق احمد رضوی مصباحی

۲۹ رجب المرجب ۱۴۲۰ھ

مسئلہ:- از: اسلم شیخ ۳۲۵ کیرتی نگر، بیجا پور (کرناٹک)

(۱) کیا مرید ہوتا ہے حد ضروری ہے؟

(۲) کیا عورتیں بھی بیعت کر سکتی ہیں؟

(۳) پیر کی خوبیاں کیا ہیں؟ بینوا توجروا۔

**الجواب:-** (۱) ہاں کسی صحیح العقیدہ پیر جو عالم دین پابند شرع ہو اس سے مرید ہونا بے حد ضروری ہے۔ اس لئے

کہ اس زمانے میں جو ایسے پیر سے مرید نہیں ہوگا اس کے گمراہ ہو جانے کا قوی اندیشہ ہے۔ واللہ تعالیٰ اعلم۔

(۲) عورتیں بھی بیعت کر سکتی ہیں یعنی مرید ہو سکتی ہیں مگر پردے کے ساتھ لیکن وہ خود کسی کو مرید نہیں کر سکتی ہیں۔

واللہ تعالیٰ اعلم۔

(۳) فقیہ اعظم ہند حضور صدر الشریعہ علیہ الرحمۃ والرضوان تحریر فرماتے ہیں ”پیری کے لئے چار شرطیں ہیں قبل از بیعت

ان کا لحاظ فرض ہے۔ اول سنی صحیح العقیدہ ہو، دوم اتنا علم رکھتا ہو کہ اپنی ضرورت کے مسائل کتابوں سے نکال سکے۔ سوم فاسق معلن نہ

ہو چارم اس کا سلسلہ نبی صلی اللہ علیہ وسلم تک متصل ہو۔ (بہار شریعت حصہ اول صفحہ ۷۹)

لہذا جس پیر کے اندر مذکورہ شرطوں میں سے کوئی شرط نہ پائی جائے اس سے مرید ہونا ہرگز جائز نہیں۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: اشتیاق احمد مصباحی

۲ ربیع النور ۲۰ھ

**مسئلہ:-** از: نیاز احمد نظامی، دارالعلوم قادریہ ضیاء الاسلام، بستی

کیا فرماتے ہیں مفتیان دین و ملت اس مسئلہ میں کہ جنت نہ جنت کی گلیوں میں دیکھا، مزرہ جو محمد کی تلیوں میں دیکھا کے مصرعہ ثانی میں حضور سرکائنات صلی اللہ تعالیٰ علیہ وسلم کے مبارک تلوں کے لئے تلیوں کا استعمال کیا گیا ہے۔ تلیوں کا استعمال کیا نہیں؟ اگر ہے تو کیا از روئے شرع اس کا استعمال صحیح ہے؟ یا وزن شعر کے لئے گلیوں کے وزن پر تلیوں کا استعمال ہو سکتا ہے۔ اور اگر تلیوں کا استعمال صحیح و درست نہیں ہے تو استعمال کرنے والے یا پڑھنے والے پر شریعت کیا حکم لگاتی ہے؟ بینوا توجروا۔

**الجواب:-** عرف عام میں تلوں کی تصغیر تلیوں نہیں، زلفت میں اس کا کوئی ذکر۔ تو یہ کوئی بامعنی لفظ نہیں۔ لہذا اس کا

استعمال ہی صحیح نہیں۔ لیکن اگر اس علاقہ کے عرف میں تصغیر کے لئے مستعمل ہے تو عرف کی وجہ سے اس کو تغیر مانا جکتے ہیں۔ مگر تعظیم

و توہین کا مدار عرف پر ہے۔ جیسا کہ فتاویٰ رضویہ جلد سوم صفحہ ۷۴ پر ہے۔ لہذا اگر وہاں کے عرف میں اسے توہین کے لئے استعمال

کرتے ہیں تو شریعت کی رو سے جائز و درست نہیں اس صورت میں استعمال کرنے اور پڑھنے والے سب گنہگار ہوں گے۔ اور

اگر وہاں کے عرف میں توہین کے لئے نہیں استعمال کرتے تو درست ہے جس طرح کہ لفظ کلمی کلمی کی تصغیر ہے مگر ہمارے عرف میں

توہین کے لئے نہ ہونے کی وجہ سے اس کا استعمال جائز ہے۔ اسی لئے اعلیٰ حضرت امام احمد رضا بریلوی علیہ الرحمۃ کے والد ماجد امام

المحققین الشاہ مولانا قلی علی خاں علیہ الرحمۃ نے اپنی کتاب سرور القلوب کے صفحہ ۱۶۲، ۱۶۳، ۱۸۲ پر اور حضور صدر الشریعہ علیہ الرحمۃ نے

بہار شریعت حصہ شانزدہم صفحہ ۳۹ پر حضور اکرم صلی اللہ تعالیٰ علیہ وسلم کی چادر کے لئے کلمی کا لفظ استعمال فرمایا ہے۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد اویس القادری

۵ شعبان المعظم ۱۴۱۱ھ

**مسئلہ :-** از: جمیل احمد شرعی میڈیکل اسٹور، بلراپور

کیا فرماتے ہیں مفتیان دین و ملت ان مسائل میں کہ ایک شخص کہتا ہے کہ کتا حضرت آدم علیہ السلام کے پتلا کی مٹی سے بنا ہے تو اس کے بارے میں کیا حکم ہے؟ بینوا توجروا۔

**الجواب :-** شخص مذکور کا قول صحیح ہے کہ کتا حضرت آدم علیہ السلام کے پتلا کی مٹی سے بنایا گیا ہے۔ کہ جب اللہ تعالیٰ نے حضرت آدم علیہ السلام کا پتلا بنایا تو شیطان نے بغض و حسد سے اپنا تھوک جمع کر کے آدم علیہ السلام کے مقام ناف پر ڈال دیا۔ اللہ تعالیٰ نے حضرت جبریل کو حکم دیا کہ اس تھوک کو مقام ناف سے نکال لیں۔ ناف کی گہرائی جبریل علیہ السلام کے حضرت آدم کے مقام ناف سے مٹی کریدنے کی وجہ سے ہے۔ پھر اس کریدی ہوئی مٹی سے کتے کو پیدا کیا۔ خاتم المفسرین حضرت شیخ اسماعیل حقی قدس سرہ العزیز تحریر فرماتے ہیں: "جمع (ای ابلیس) بزاقہ فی فمہ والقاء علیہ فوق بزاق اللعین علی موضع سرۃ آدم علیہ السلام فامر اللہ جبرئیل نقور بزاق اللعین من بطن آدم فحفرة السرۃ من تقدیر جبرئیل وخلق اللہ من تلك القوارة کلبا۔ اھ" (تفسیر روح البیان جلد اول صفحہ ۹۹) واللہ تعالیٰ اعلم۔

**الجواب صحیح:** جلال الدین احمد الامجدی

**مسئلہ :-** از: محمد ظفر نوری، ہیکواں، موتی جھیل، کوالیاء

کیا فرماتے ہیں مفتیان دین و ملت مندرجہ ذیل مسائل کے بارے میں:

(۱) کیا عورت کو اپنے پیر سے پردہ کرنا ضروری نہیں؟ بعض لوگ کہتے ہیں کہ پیر باپ کی مانند ہے لہذا پیر سے پردہ نہیں؟

(۲) ہمارے یہاں یہ مشہور ہے کہ جس کی شادی نہ ہوئی ہو وہ مرید نہیں ہو سکتا اور شادی بھی ہوگئی تو بیوی اپنے شوہر کی

اجازت کے بغیر مرید نہیں ہو سکتی ہے کیا یہ صحیح ہے؟ بینوا توجروا۔

**الجواب :-** (۱) عورت کو غیر محرم پیر سے پردہ کرنا ضروری ہے پیر پردے کے معاملہ میں باپ کے مانند نہیں ہے البتہ

مرتبہ میں باپ کے مانند بلکہ باپ سے بڑا اور افضل ہے۔ رد المحتار جلد پنجم صفحہ ۲۶۲ پر ہے: "ذكر محمد فی الاصل فی نظر

المرأة الى الرجل الاجنبی و فی عکسہ قال فلیجتنب وهو دلیل الحرمة وهو الصحیح۔ اھ ملخصاً اور

اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں۔ پیر سے پردہ واجب ہے جبکہ محرم نہ ہو۔ اھ (فتاویٰ

رضویہ جلد نهم نصف آخر صفحہ ۲۰۴) اور امام المتعمہ مفتی اعظم ہند علیہ الرحمۃ والرضوان اسی قسم کے ایک سوال کے جواب میں تحریر

فرماتے ہیں "عورت پر ہر غیر محرم سے پردہ فرض ہے پیر استاذ محرم نہیں ہوتا محض اجنبی ہے جو بزرگان دین ہیں وہ پردہ کو لازم ہی

جانتے ہیں شرعاً اجانب سے پردہ لازم ہے۔" ملا علی قاری قدس سرہ الباری کی مسلک متقط میں ہے فرماتے ہیں: "سر الوجه عن

الاجانب واجب علی المرأة۔" جو عورتیں خود بے پردہ پھرتی ہیں ان کو ہدایت کرنا پیر کا کام ہے۔" (فتاویٰ مصطفویہ صفحہ ۳۹۰)



(۲) جس کی شادی نہ ہوئی ہو وہ مرید نہیں ہو سکتا یہ سراسر غلط اور بے بنیاد ہے ایسا ہرگز نہیں مرید ہونے کے لئے شادی

شدہ ہونا ضروری نہیں یہاں تک کہ ایک دن کا بچہ بھی اپنے ولی کی اجازت سے مرید ہو سکتا ہے ایسا ہی فتاویٰ رضویہ جلد ۱۲ صفحہ ۲۳۹ پر ہے اور نہ شادی شدہ عورت کو مرید ہونے کے لئے شوہر سے اجازت لینا ضروری مگر ناراضی شوہر کا خیال رکھنا ضروری ہے۔ ایسا ہی فتاویٰ امجدیہ جلد چہارم صفحہ ۳۱۹ پر ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد شبیر قادری مصباحی

مسئلہ:- از ٹی۔ کے رضوی، راجد حانی ٹیلرس، سپر مارکٹ مکان ۱۴ باراشی، شولا پور

کیا فرماتے ہیں مفتیان دین و ملت مندرجہ ذیل مسائل میں کہ:

(۱) نمازی کے قریب فیضان سنت کا درس دینا کیسا ہے؟

(۲) اگر کوئی شخص حضور علامہ مفتی اختر رضا خان صاحب قبلہ ازہری سے مرید ہو چکا ہو تو کیا وہ دوسرے سے مرید ہو سکتا ہے؟ بینوا توجروا۔

(۳) کیا اذان میں اشہد ان لا الہ الا اللہ کی بجائے اشہد ان لا الہ الا اللہ صحیح ہے؟

(۴) مسلک اعلیٰ حضرت زندہ باد کی جگہ عطار کی آمد مرزا فیضان عطار جاری رہے نعرے لگانا کیسا ہے؟ بینوا توجروا۔

الجواب:- (۱) مسجد میں نماز پڑھتے وقت نمازی کے قریب فیضان سنت یا کسی اور کتاب کا اتنی بلند آواز سے پڑھنا

جائز نہیں کہ اس سے نمازی کی نماز میں خلل واقع ہو اور مسجد میں یہ آواز بلند تلاوت قرآن، درس و تدریس وغیرہ اسی صورت میں جائز ہے جب کہ کسی نمازی کی نماز میں خلل نہ آئے اعلیٰ حضرت امام احمد رضا محدث بریلوی رضی عنہ ربہ القوی تحریر فرماتے ہیں ”مسجد میں قرآن کی تلاوت بیشک جائز ہے۔ اور کسی کے نماز وظیفہ میں خلل نہ آئے تو بآواز پڑھنا بھی جائز ہے۔“ (فتاویٰ رضویہ جلد نہم نصف آخر صفحہ ۵) واللہ تعالیٰ اعلم۔

(۲) ایک مرید کے دو پیر نہیں ہو سکتے فتاویٰ رضویہ جلد نہم نصف دوم صفحہ ۱۱۱ پر ہے۔ اکابر فرماتے ہیں ”ایک شخص کے دو

باپ نہیں ہو سکتے ایک وقت میں ایک عورت کے دو شوہر نہیں ہو سکتے ایک مرید کے دو پیر نہیں ہو سکتے۔ اھ لہذا جو شخص تاجدار اہل سنت علامہ حضور اختر رضا خان ازہری صاحب قبلہ سے مرید ہے وہ کسی دوسرے سے ہرگز مرید نہیں ہو سکتا البتہ طالب ہو سکتا ہے۔

واللہ تعالیٰ اعلم۔

(۳) اذان میں اشہد ان لا الہ الا اللہ کی بجائے اشہد ان لا الہ الا اللہ کہنا ہرگز صحیح نہیں۔ واللہ تعالیٰ اعلم۔

(۴) مسلک اعلیٰ حضرت کی جگہ عطار کی آمد مرزا فیضان عطار جاری رہے کہنا درست ہے مگر بہتر یہ ہے کہ مسلک اعلیٰ

حضرت کے نعرے کے ساتھ ان نعروں کو لگائے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: شبیر قادری مصباحی

۲۶ رجب المرجب ۱۴۱۱ھ

**مسئلہ:-** از: محمد سرمد بادشاہ قادری، ہاسپیٹ، بلاری (کرناٹک)

کیا فرماتے ہیں مفتیان دین و ملت اس مسئلہ میں کہ زید کہتا ہے کہ مسلک اعلیٰ حضرت کہہ کر تخصیص کر دینا اولیاء کرام و دیگر علمائے عظام کو فراموش کر دینا ہے، جب کہ ان کی بھی خدمات دین و سنت کے لئے نمایاں ہیں لہذا مسلک اعلیٰ حضرت کے بجائے مسلک اولیاء امت کہا جائے چونکہ اعلیٰ حضرت فاضل بریلوی کا وہی مسلک ہے جو اولیاء امت کا ہے۔ مسلک اعلیٰ حضرت نہ کہنے والے کو حاسد کہنا درست نہیں کیا زید کا مذکورہ قول درست ہے؟ بینوا توجروا۔

**الجواب:-** مذہب حق اہل سنت و جماعت کو ظاہر کرنے کے لئے ایسے لفظ کا ہونا ضروری ہے جو تمام بد مذہبوں سے ممتاز کر دے۔ اسی لئے ضرورت کے لحاظ سے ہر زمانہ میں مذہب حق کو امتیاز کے لئے الگ الگ الفاظ سے یاد کیا گیا ہے۔ جو اہل علم پر پوشیدہ نہیں مثلاً صحابہ و تابعین کے دور میں جب معتزلہ ظاہر ہوئے تو اس وقت کے تمام صحابہ و تابعین جن میں حضرت عبداللہ بن عمر رضی اللہ تعالیٰ عنہما اور حضرت حسن بصری رضی اللہ تعالیٰ عنہ جیسے جلیل القدر صحابی و تابعی بھی تھے، سب نے مل کر معتزلہ کے باطل عقائد کا رد کیا، لیکن حضرت ابوالحسن اشعری علیہ الرحمۃ والرضوان اور ان کے اصحاب نے بڑی سختی سے رد کرتے ہوئے ان کے خلاف کتابیں تحریر کیں جس کی وجہ سے اہل سنت کو معتزلہ سے ممتاز کرنے کے لئے ”اشعری“ کہا گیا اسی طرح موجودہ دور میں بھی اولیاء کرام و دیگر علمائے عظام نے بد عقیدہ فرقوں کا رد کیا اور مذہب اہل سنت کی خدمات انجام دی ہیں۔ لیکن اعلیٰ حضرت مجدد اعظم امام احمد رضا محدث بریلوی علیہ الرحمۃ والرضوان نے بڑی سختی سے ان کا رد کیا اور ان کے باطل عقائد کے خلاف بے شمار کتابیں تصنیف فرما کر اولیاء کرام کے عقائد و نظریات کو عام کیا اس لئے مذہب حق اہل سنت کو تمام باطل فرقوں۔ قادیانی، دیوبندی، وہابی اور موردی وغیرہم سے ممتاز کرنے کے لئے ”مسلک اعلیٰ حضرت“ خاص و عام میں رائج ہوا، جسے عامۃ المسلمین نے پسند بھی کیا۔ اور حدیث شریف میں ہے ”ما رآہ المسلمون حسناً فهو عند اللہ حسن۔“ یعنی جس کو عامۃ المسلمین اچھا سمجھیں وہ اللہ تعالیٰ کے نزدیک بھی اچھا ہے۔ (مسند احمد ابن حنبل جلد اول صفحہ ۳۷۹)

اور یہ کہنا کہ مسلک اعلیٰ حضرت کہنے سے دیگر علماء و اولیاء کرام کو فراموش کرنا ہے صحیح نہیں کیوں کہ جب مسلک اعلیٰ حضرت کہا جاتا ہے تو اس سے مراد وہی مسلک ہوتا ہے جو اولیاء امت کا مسلک ہے، لیکن چونکہ ”دیوبندی“ بھی اس بات کے دعویدار ہیں کہ ہم اولیاء امت کے مسلک پر ہیں اس لئے کہ وہ بھی اپنے اکابر کو اولیاء مانتے ہیں، اور بہت سے مشہور بزرگوں کے مزارات پر حاضر ہوتے ہیں بلکہ بعض اولیاء امت کے مزار پر ان کا قبضہ بھی ہے۔

لہذا بد مذہب ہوں سے امتیاز کے لئے ”مسک اولیاء امت“ کہنا کافی نہ ہوگا۔ اس کے لئے اس زبان میں مسلک اعلیٰ حضرت ہی کہنا ضروری ہوگا اور اس سے روکنے والا بد مذہب ہوگا یا حاسد۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد شبیر احمد مصباحی

۲۵ ربی القعدہ ۱۴۲۰ھ

مسئلہ:- از: غلام سردار رضوی، آزادنگر، ہاسپیٹ (کرناٹک)

کیا فرماتے ہیں علمائے کرام و مفتیان ذوی الاحترام اس مسئلہ میں:

اعلیٰ حضرت فاضل بریلوی رضی اللہ تعالیٰ عنہ کی تصنیف کردہ فتاویٰ رضویہ شریف کے جلد دوم و سوم صفحہ ۱۵۹ پر سرکارِ دو عالم صلی اللہ تعالیٰ علیہ وسلم کی حدیث پاک ”سبحان القدوس“ کے متعلق دھاکہ اور چنگھاڑ کے نام سے ایک پرچہ بمبئی سے شائع ہوا اور اس کو کرناٹک کے اکثر اضلاع اور علاقے میں شائع کر دیا گیا، اس پرچہ سے ہر طرف ہمارا ہی پھیل گئی چونکہ اس حدیث میں یہ بھی نشاندہی ہے کہ اگر چند روزہ رمضان جمعہ کو آجائے تو دھاکہ اور چنگھاڑ واقع ہوگا۔ اور چونکہ اس سال کرناٹک میں ۱۵ رمضان جمعہ کو واقع ہونے سے ہر طرف چہ میگوئیاں ہو رہی تھیں۔ زید ایک عالم ہے لیکن اس بات کا انکار کرتا ہے اور کہتا ہے کہ فتاویٰ رضویہ ایک مسئلہ مسائل کی کتاب ہے یہ حدیث کی کتاب نہیں ہے۔ میں نے صحاح ستہ کی کتابیں پڑھی ہیں کہیں بھی یہ حدیث نہیں ہے۔ عرض یہ ہے کہ رضویہ کی حوالہ والی ”سبحان القدوس“ کی حدیث بخاری شریف یا مسلم شریف یا کسی کتاب میں بحوالہ صفحہ نمبر درج فرمائیں۔ اور فتاویٰ رضویہ کو معمولی مسئلہ مسائل کی کتاب کہنے والا اور یہ کہنے والا کہ کہیں بھی یہ حدیث نہیں ہے۔ ایسے عالم کہلانے والے شخص کی اقتداء میں مقتدیوں کی نماز صحیح ہوگی یا نہیں؟ اطمینان بخش جواب عنایت فرمائیں۔ بینوا تو جبروا۔

الجواب:- ۱۵ رمضان المبارک جمعہ کو ہونے والے واقعہ کا ذکر بیشک حدیث شریف میں ہے اس کا عربی متن کتاب

کے نام اور جلد و صفحہ کے حوالے کے ساتھ علامہ محمد حنیف خاں صاحب رضوی صدر المدرسین جامعہ نوریہ رضویہ محلہ بقرنج، بریلی شریف سے منگالیں کہ انہوں نے احادیث کی کتابیں سوا لاکھ روپے کی عرب ممالک سے منگا کر احادیث رضویہ کی تخریج کی ہے۔ اور صحاح ستہ میں جو حدیثیں ہیں ان کے علاوہ بھی بہت سی حدیثیں ہیں جن کا کوئی شمار نہیں۔ لہذا جو حدیث صحاح ستہ میں نہیں ہے مگر فتاویٰ رضویہ میں ہے تو اس کا انکار کرنے والا وہابی نہیں تو جاہل ہے اور جاہل نہیں تو دہابی ہے۔ تو زید اگر وہابی نہیں ہے سنی صحیح العقیدہ عالم ہے تو انکار حدیث اور فتاویٰ رضویہ کو مسئلہ مسائل کی معمولی کتاب قرار دینے سے اگر وہ توبہ کرے تو اس کی اقتداء میں نماز بغیر کسی خرابی کے صحیح ہو جائے گی۔ بشرطیکہ اس میں اور کوئی شرعی عیب نہ ہو۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: سلامت حسین نوری

۲۰ ربی القعدہ ۱۴۲۰ھ

**مسئلہ :-** از: محمد کلیم، بیہونڈی، مہاراشٹر

کیا فرماتے ہیں علمائے دین و مفتیان شرع متین اس مسئلہ میں کہ زید کی اجازت کے بغیر اس کا لڑکا اور اس کی بیوی کسی پیر سے بیعت ہو سکتے ہیں یا نہیں؟ بینوا توجروا۔

**الجواب :-** زید کی بیوی اور اس کے لڑکے کا زید کی اجازت کے بغیر بیعت ہونا جائز ہے۔ بشرطیکہ پیر کے اندر شرعی اعتبار سے کوئی خرابی نہ ہو۔ جیسا کہ اعلیٰ حضرت امام احمد رضا رضی عنہ رہ القوی تحریر فرماتے ہیں کہ ”عالم عامل عارف کامل کے ہاتھ پر شرف بیعت حاصل کرنے اور اس سے علم دین و راہ سلوک سیکھنے کے لئے شوہر کی اجازت و رکار نہیں نہ اس باب میں اس کی ممانعت کا لحاظ لازم جبکہ اس کے حقوق میں کسی ظلل کا اندیشہ نہ ہو۔“ فی کتاب الجہاد من البحر و النہر و الدر و غیرہا انما یلزمہا امرہ فیما یرجع الی النکاح و توابعہ۔ (فتاویٰ رضویہ جلد ۱۴ نمبر نصف اول صفحہ ۱۰۲) و اللہ تعالیٰ اعلم۔

الجواب صحیح: جلال الدین احمد الامجدی

کتبہ: غیاث الدین نظامی مصباحی

۷/۱۲/۱۴۲۰ھ

**مسئلہ :-** از: سلیم احمد، جیپور، اترانچل

”الم نشرح لك صدرك“ اے محبوب کیا ہم نے تیرے سینے کو نہیں کھول دیا۔ اس کے بارے میں دریافت طلب امر یہ ہے کہ شرح صدر کے معنی کیا ہیں؟ کیا شرح صدر کے یہ معنی ہیں کہ حضور کا سینہ چاک کیا گیا۔ جیسا کہ سیرت کی کتابوں میں لکھا ہے کہ جب حضور صلی اللہ تعالیٰ علیہ وسلم وائی حلیمہ رضی اللہ تعالیٰ عنہا کے قبیلہ میں تھے تو شوق صدر ہوا۔ اور معراج کی شب میں دونوں روایتیں کس حد تک صحیح ہیں۔ کیا شرح صدر کے یہ معنی ہیں کہ دین کے حقائق و معارف کے لئے آپ کا سینہ کھول دیا گیا؟ بینوا توجروا۔

**الجواب :-** آیت مذکورہ میں شرح صدر کے معنی یہ ہیں کہ ہم نے آپ کے سینہ کو ہدایت و مغفرت، موعظت و نبوت، اور علم و حکمت کے لئے کشادہ کر دیا یہاں تک کہ علم غیب و شہادت اس کی وسعت میں سام گئے۔ اور علوم لدنیہ و حکم الہیہ و معارف ربانیہ و حقائق روحانیہ سینہ پاک میں بھر دیئے گئے۔ ایسا ہی تفسیر خزائن العرفان میں ہے۔

اور حضور کا ظاہری شرح صدر بھی ہوا یعنی آپ کا سینہ مبارک بھی کئی بار چاک کیا گیا جن کا بیان صرف سیرت کی کتابوں ہی میں نہیں بلکہ تفسیر اور صحیح حدیثوں میں بھی ہے۔ پہلی بار جب آپ حضرت حلیمہ رضی اللہ تعالیٰ عنہا کے گھر تھے اس وقت آپ کا سینہ چاک کیا گیا۔ اس کی حکمت یہ تھی کہ آپ ان و مومنوں اور خیالات سے محفوظ رہیں جن میں بچے مبتلا ہو کر کھیل کود اور شرارتوں کی طرف مائل ہو جاتے ہیں۔

دوسری بار دس برس کی عمر میں کہ جوانی کی پر آشوب شہوتوں کے خطرات سے آپ بے خوف ہو جائیں۔ تیسری مرتبہ غار

حرام میں ہوا اور آپ کے قلب میں نور سیکھ بھر دیا گیا تاکہ آپ وحی الہی کے عظیم بوجھ کو برداشت کر سکیں۔ چوتھی بار شب معراج میں آپ کا سینہ مبارک چاک کر کے نور و حکمت کے خزانوں سے معمور کیا گیا کہ آپ کے قلب مبارک میں اتنی وسعت اور صلاحیت پیدا ہو جائے کہ آپ دیدار الہی کی تجلیوں کلام ربانی کی ہیبتوں و عظمتوں کو برداشت کر سکیں ایسا ہی تفسیر عزیزی سورۃ الم نشرح صفحہ ۳۲، ۳۱، ۳۰ میں ہے

اور حضرت علامہ ابن حجر عسقلانی علیہ الرحمۃ والرضوان تحریر فرماتے ہیں: "ان الشق الاول كان لاستعداده لنزع العلة التي قيل له عندها هذا حظ الشيطان منك. والشق الثاني كان لاستعداده للتلقى الحاصل له في تلك الليلة، وقد روى ان الشق وقع مرة اخرى عند مجئ جبريل له بالوحي في غار حراء، و روى الشق ايضاً وهو ابن عشر او نحوها في قصة له مع عبد المطلب اخرجها ابو نعيم في الدلائل. اهـ ملخصاً (فتح الباری شرح بخاری جلد اول صفحہ ۶۰۷)

اور حدیث شریف میں ہے: "قال فرج عن سقف بيتي وانا بمكة ففزّل جبريل عليه السلام ففرج صدرى ثم غسله بماء زمزم ثم جاء بطست من ذهب متلى حكمة و ايماناً فافرغه في صدرى ثم اطبقه." یعنی رسول اللہ علیہ وسلم نے ارشاد فرمایا کہ میرے گھر کی چھت پھاڑ دی گئی اس وقت میں مکہ میں تھا تو جبریل علیہ السلام نازل ہوئے اور میرے سینہ کو چاک کر کے زمزم کے پانی سے دھویا۔ پھر حکمت و ایمان سے بھرا ہوا سونے کا ایک طشت لائے تو اسے میرے سینے میں انڈیل دیا پھر اسے بند کر دیا۔ (بخاری شریف جلد اول کتاب الصلاة صفحہ ۵۰)

اور دوسری حدیث میں ہے "انطلقوا بي الى زمزم فشرح عن صدرى ثم غسل بماء زمزم ثم انزلت. اهـ" اور تیسری حدیث میں "اتاه جبريل وهو يلعب مع الغلمان فاخذته فصرعه فشق عن قلبه اهـ" یعنی رسول اللہ صلی اللہ تعالیٰ علیہ وسلم نے ارشاد فرمایا کہ مجھے زمزم کی طرف لے گئے تو میرے سینہ کو چاک کر کے زمزم کے پانی سے دھویا پھر میں چھوڑ دیا گیا۔ اور دوسری حدیث میں فرمایا کہ آپ کے پاس حضرت جبریل علیہ السلام ایسی حالت میں آئے کہ آپ لوگوں کے ساتھ کھیل رہے تھے تو انہوں نے آپ کو پکڑ کر لٹا دیا پھر آپ کے قلب کو چاک کر دیا۔ (مسلم شریف جلد اول کتاب الایمان صفحہ ۹۲) - واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد غیاث الدین نظامی مصباحی

۳۶ بروز القعدہ ۱۴۳۱ھ

مسئلہ:- از: ڈاکٹر محمد جمیل خاں اشرفی میڈیکل اسٹور، مٹھرا بازار بلرام پور

کیا فرماتے ہیں مفتیان دین و ملت اس مسئلہ میں کہ قرآن مجید میں ہے "ان الشیطان للانسان عدو مبین." یعنی

شیطان انسان کا کھلا ہوا دشمن ہے۔ دریافت طلب امر یہ ہے کہ شیطان کی پہچان کیا ہے؟ اور ہم اپنے دشمن سے کس طرح بچیں؟ بنیوا توجروا۔

**الجواب:-** حدیث شریف میں ہے: "ان للشیطان لمة بان آدم و للملك لمة فاما لمة الشیطان فایعاد بالشّر و تکذیب بالحق و اما لمة الملك فایعاد الخیر و تصدیق بالحق۔" یعنی بیشک ابن آدم کے پاس شیطان بھی آتا ہے اور فرشتہ بھی شیطان کا اس کے پاس آتا تو اس صورت میں ہوتا ہے کہ اسے شر اور خرابی کے ساتھ ڈراتا ہے اور حق کی تکذیب میں مبتلا کرتا ہے اور فرشتے کا آنا اس مشکل میں ہوتا ہے کہ اسے خیر و نیکی کی خوشخبری دیتا اور حق کی تصدیق پر آمادہ کرتا ہے۔ (مشکوٰۃ شریف صفحہ ۱۹) اس حدیث کی شرح کرتے ہوئے حضرت شیخ عبدالحق محدث دہلوی علیہ الرحمہ تحریر فرماتے ہیں "یعنی ہم شیطان با وسوسہ فرشتہ۔ و ہر دور ابا و کارست فاما کار شیطان ترسانیدن ببدی و گفتن کہ اگر فلاں کار خیر کردی ببدی گرفتار خواهی آمد چنانچہ اگر تو کل بر خدا کردی و خود را بعبادت وے گزاشتی بقدر و خواری مبتلا خواهی شد و نسبت بد و روغ کردن بحق ست و اما کار فرشتہ نوید وادست بہ نیکی و نسبت راستی گرفتن ست بحق و انداختن یقین ست در دل۔" یعنی انسان کے ساتھ ایک شیطان ہوتا ہے اور ایک فرشتہ۔ دونوں اس سے کام رکھتے ہیں شیطان کا کام تو اس کو برائی اور خرابی سے ڈرانا ہوتا ہے اور وہ اس طرح کہ بندے کو یوں کہتا ہے کہ اگر تو نے فلاں نیک کام کیا تو تو برائی اور خرابی میں مبتلا ہوگا مثلاً اگر تو نے خدائے تعالیٰ پر توکل کیا اور اس کی عبادت میں مصروف ہو گیا تو اپنے آپ کو فخر و محتاجی اور ذلت و خواری میں ڈال دے گا اور حق کی تکذیب پر آمادہ کرتا ہے۔ اور فرشتے کا کام یہ ہوتا ہے کہ وہ نیکی کی بشارت دیتا ہے اور حق کی طرف سے سچ و راستی کی نسبت اور یقین کی دولت دل میں ڈالتا ہے۔

لہذا جب بھی کوئی برائی کی طرف آمادہ کرے اور نیک کام سے ڈرائے اور حق کو جھٹلائے تو پہچان لو کہ وہی شیطان ہے اگرچہ وہ انسانی شکل و صورت میں ہو۔ اور اس سے بچنے کے لئے یہ دعا اکثر پڑھتے رہیں "اللّٰهُمَّ اِنِّیْ اَعُوْذُ بِكَ مِنْ هَمَزَاتِ الشَّیْطٰنِ۔ وَ اَعُوْذُ بِكَ رَبِّ اَنْ یَّحْضُرُوْنِ۔" و اللہ تعالیٰ اعلم۔

**الجواب صحیح:** جلال الدین احمد الامجدی

کتبہ: محمد عبدالقادر رضوی ناگوری

۱۱ صفر المظفر ۱۴۲۲ھ

**مسئلہ:-** از: سلیم احمد، جیسور، اترانچل

کیا فرماتے ہیں مفتیان دین و ملت اس مسئلہ میں کہ کامل پیر کی کیا پہچان ہے؟ بینوا توجروا۔

**الجواب:-** حضور فقید اعظم ہند صدر الشریعہ علیہ الرحمہ تحریر فرماتے ہیں: "پیر کے لئے چار شرطیں ہیں قبل از بیعت ان کا لحاظ فرض ہے۔ اولیٰ صحیح العقیدہ ہو، دوم اتنا علم رکھتا ہو کہ اپنی ضروریات کے مسائل کتابوں سے نکال سکے، سوم فاسق معلن نہ ہو، چہارم اس کا سلسلہ نبی صلی اللہ علیہ وسلم تک متصل ہو۔" (بہار شریعت اول صفحہ ۷۹)

لہذا جس میں یہ چاروں شرطیں پائی جائیں وہ حیر کامل ہے اور اس کی پہچان کے بارے میں عارف باللہ حضرت سید عبد الواحد بلگرامی علیہ الرحمہ تحریر فرماتے ہیں: ”کہ یہ عبادات فرائض و واجبات اور سنتوں و نوافل و مستحبات کی ادائیگی اور پابندی میں کوتاہ نہ ہو، پانچوں نمازیں اذان و اقامت اور جماعت کے ساتھ ادا کرتا ہو، حلال روزی کا پابند ہو اور ہر وہ لقمہ جو غیر حلال طریقے سے حاصل کیا گیا ہو یا مشتبہ ہو اس سے احتیاطاً کھلی برتا ہو، صدق مقال سچا بول یعنی ہرگز جھوٹ غیبت اور فحش زبان پر نہ لاتا ہو کہ سچائی نجات دلاتی ہے اور جھوٹ ہلاک کرتا ہے، دنیا کی حرص، اس کی لذتیں اس کی خواہش ترک کرتا ہو، اور مخلوق خدا کے اس کی جانب رجوع اور مقبولیت پر کوئی توجہ نہ دیتا ہو، گناہوں اور ناقربانیوں کو یکسر چھوڑتا ہو، اللہ تعالیٰ کے فرمان کو بجالانا اور اس کی نافرمانیوں سے پرہیز کرنا اپنے اوپر نہایت اہتمام سے لازم کرتا ہو، کشف و کرامت کا متوالانہ ہو بلکہ استقامت کا شیدائی ہو اس لئے کہ خلاف عادت امور اور کثرت تصرف تو بے دینوں سے بھی ظاہر ہو جاتا ہے اسی وجہ سے کہا جاتا ہے ”الاستقامة فوق الكرامة“۔ حق پرست، قدم رہا، رامت سے بڑھ کر ہے۔ اھ“ (سبع سائل شریف صفحہ ۱۶۱) واللہ تعالیٰ اعلم۔

الجواب صحیح: جلال الدین احمد الامجدی

کتبہ: محمد عبدالقادر رضوی ناگوری

۲۲ رزی القعدہ ۱۴۱۱ھ

مسئلہ:- از: حافظ جابر علی امام جامعہ سید ریٹ مارکیٹ، جھانسی

بہت سی کتابوں میں چھ کلمے لکھے ہیں لیکن انوار شریعت میں پانچ کلمے ہی ایسا کیوں؟ بینوا تو جو را۔

الجواب:- تمام اسلامی کلموں کے مضامین احادیث طہیات سے ثابت اور اس میں وارد ہیں اور ان کے بارے میں کوئی متعین تعداد شرع میں وارد نہیں ہے کہ کم بیش سے اس کی مخالفت اور حرج لازم آئے لہذا جمع و تالیف میں مصنفین و مؤلفین نے مختلف مقاصد کے تحت مختلف تعداد درج فرمائے ہیں اسی طرح مصنف ”انوار شریعت“ قاضی شریعت فقیہ ملت حضرت العلام الشاہ مفتی جلال الدین احمد الامجدی دامت برکاتہم العالیہ نے بھی کچھ خاص وجوہ کے تحت پانچ کلمے درج فرمائے ہیں ان میں ایک وجہ یہ بھی ہو سکتی ہے کہ چونکہ اسلام کی بنیاد پانچ چیزوں پر ہے لہذا اسی مناسبت سے آپ نے اپنی مذکورہ کتاب میں پانچ کلمے درج فرمائے اور چونکہ کلمہ ”روکڑ“ کلمہ استغفار“ سے زیادہ اہم ہے لہذا استغفار نہ ذکر فرما کر ”روکڑ“ درج فرمایا جیسا کہ حدیث شریف میں ہے۔ ”عن عمر قال قال رسول اللہ صلی اللہ علیہ وسلم بنی الاسلام علی خمس شهادة ان لا اله الا اللہ وان محمد اعبدہ و رسولہ و اقام الصلاة و ایتاء الزکوۃ والحج و صوم رمضان“ متفق علیہ اھ (مشکوٰۃ صفحہ ۱۲) واللہ تعالیٰ اعلم۔

کتبہ: شبیر احمد مصباحی

الجواب صحیح: جلال الدین احمد الامجدی

**مسئلہ:-** از: فیروز راحت کلکٹوی، محلہ صنفی نگر، چتر پور

اگر کوئی پوچھے کہ حضرت آدم علیہ السلام کو جب فرشتوں نے سجدہ کیا تھا تو اس میں کیا پڑھا تھا تو اسے کیا جواب دیا

جائے؟ بینوا تو جروا۔

**الجواب:-** اس سے کہا جائے گا کہ ایسے بے حاجت سوال نہ کرے سجدہ عبادت میں رب تعالیٰ کی تسبیح پڑھی جاتی ہے

مگر یہ سجدہ تحیت تھا اور تحیت صرف سجدہ سے ہو جاتی ہے اس کیلئے کچھ پڑھنے کی حاجت نہیں اور فرشتوں کو صرف سجدہ ہی کا حکم بھی تھا

اس لئے ظاہر تر یہ ہے کہ انھوں نے صرف سجدہ پر اکتفا کیا۔ واللہ تعالیٰ اعلم۔

**الجواب صحیح:** جلال الدین احمد الامجدی

کتبہ: ابراہیم احمد اعظمی

۵ ربیع الاول ۱۴۲۳ھ

**مسئلہ:-** از: محمد اجمل بلراپوری، محترم جامعہ اشرفیہ مبارک پور

تحریک دعوت اسلامی کے لوگ دیوبندیوں کا کھلا رد نہیں کرتے تو ان کے اس طریقہ کار سے سنیت کو نقصان پہونچتا ہے یا

فائدہ؟ بینوا تو جروا۔

**الجواب:-** تحریک دعوت اسلامی کے طریقہ کار سے سوائے فائدہ کے سنیت کا کوئی نقصان نہیں کیونکہ فرقہ تبلیغ کو

انجام دینے کے لئے ضروری نہیں کہ کھلا رد ہی کیا جائے بلکہ حالات و مصلحت کے پیش نظر نرمی و ملامت کا پہلو قبول حق کے لئے زیادہ

معاون و مددگار ہے جیسا کہ حضرت موسیٰ و ہارون علی نبینا علیہما الصلاۃ والسلام کو جب فرعون کی طرف تبلیغ کے لئے بھیجا گیا تو

باوجودیکہ اس نامراد نے رب ہونے کا دعویٰ کیا تھا پھر بھی کھلا رد کرنے کے بجائے نرمی و ملامت سے سمجھانے کی بات کہی گئی ارشاد

باری تعالیٰ ہوا "فَقُولَا لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَىٰ" (پ ۱۶ سورہ طہ آیت ۴۴) نیز منفعت کی غرض سے اہل باطل کا

رد کھلانے کرنا اور اخلاقی مسائل چھیڑے بغیر انھیں دعوت دینا کہ وہ ہم سے قریب ہو کر ہماری باتیں سنیں تاکہ مذہب حق کو قبول کرنے

کے لئے راستہ ہموار ہو یہ انداز تبلیغ قرآن مجید سے ثابت ہے۔ جیسا کہ اللہ جل شانہ کا ارشاد ہے۔ "قُلْ يَا أَهْلَ الْكِتَابِ

تَعَالَوْا إِلَىٰ كَلِمَةٍ سَوَاءٍ بَيْنَنَا وَبَيْنَكُمْ" (پ ۳ سورہ آل عمران آیت ۶۴)

لہذا دور حاضر میں جبکہ دیوبندیوں کی تبلیغی جماعت نماز کا آڑ لیکر اپنے عقائد باطلہ کو پھیلارہی ہے اور سنیت کو زبردست

نقصان پہونچا رہی ہے جیسا کہ سنیت کا درود رکھنے والے افراد پر پوشیدہ نہیں ہے نیز سنی عوام میں بالخصوص کافی بد عملی پھیلی ہوئی ہے

ان کی اکثر مسجدیں ویران ہیں راہ سنت سے کافی دوری پائی جا رہی ہے ایسے ماحول میں ایک ایسی تحریک کی ضرورت تھی جو عوام

میں پھیلی ہوئی بد عملی کو دور کرے، ویران مسجد کو آباد کرے، لوگوں کو راہ سنت پر چلنے کی تلقین کرے اور ساتھ ہی دیوبندیوں کے

پھیلانے ہوئے عقائد باطلہ کی روک تھام کر کے مذہب اہلسنت و مسلک اعلیٰ حضرت کو فروغ دے اور بحمد اللہ تعالیٰ تحریک دعوت



اسلامی اپنے منفرد طریقہ کار سے اپنے مشن میں کافی حد تک کامیاب نظر آتی ہے۔

چنانچہ اپنے دور کے اہل سنت و جماعت کے جید عالم رین، عظیم مفتی، شارح بخاری حضرت علامہ مفتی شریف الحق امجدی علیہ الرحمہ تحریر فرماتے ہیں۔ مولانا الیاس (امیر تحریک دعوت اسلامی) اتنا عظیم الشان عالمگیر پیمانے پر کام کر رہے ہیں جس کے نتیجے میں لاکھوں بد عقیدہ، سنی صحیح العقیدہ ہو گئے اور لاکھوں شریعت سے بیزار افراد شریعت کے پابند ہو گئے بڑے بڑے لکھ پتی کروڑ پتی مگر نیوٹ نے دائریاں رکھیں عمامہ باندھنے لگے پانچوں وقت باجماعت نمازیں پڑھنے لگے اور دینی باتوں سے دلچسپی لینے لگے دوسرے لوگوں میں دینی جذبہ پیدا کرنے لگے (ماہنامہ اشرف صفحہ ۶ جنوری ۲۰۰۰ء) اور بلاشبہ امیر دعوت کے ان کارناموں سے سنت ہی کو فائدہ پہنچتا ہے تاہم ضرورت پڑنے پر تحریک دعوت اسلامی کے لوگ دیوبندیوں کا کھلا رد کرنے سے بھی گریز نہیں کرتے جیسا کہ خود اپنا ذاتی مشاہدہ ہے اور امیر دعوت اسلامی کی متعدد تحریر سے بھی ثابت ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: ابرار احمد اعظمی

۲۳ ربیع الاول ۱۴۲۱ھ

مسئلہ :- از: عبدالسلام خان بیرپور تھر بازار بلراپور

بارہ ربیع الاول کو جلوس نکالے جاتے ہیں کیا شریعت میں اس کی کوئی اصل ہے؟ بینوا تو جبروا۔

الجواب :- شریعت مطہرہ نے یہ ضابطہ مقرر فرمایا ہے کہ وہ طریقہ جو زمانہ اقدس آنحضور صلی اللہ تعالیٰ علیہ وسلم کے بعد رائج ہوا اگر وہ مقصود شرع کے موافق ہے تو اسے رائج کرنے والے اور اس پر عمل کرنے والے سبھی مستحق اجر و ثواب ہوں گے جیسا کہ حدیث شریف میں ہے۔ "من سن فی الاسلام سنة حسنة فله اجرها و اجر من عمل بها بعده من غیر ان ینقص من اجورهم شیء" (مسلم شریف جلد ۱ صفحہ ۲۲۷) اور عارف باللہ تعالیٰ حضرت سیدی عبدالغنی نابلسی قدس سرہ العزیز حدیث مذکورہ کے تحت رقم طراز ہیں۔ "قد سنی (رسول اللہ صلی اللہ علیہ وسلم) ما تحدتہ الامۃ بعده مما هو غیر مخالف مقصود شرعہ سنة مع انه لم یکن له وجود فی زمنہ صلی اللہ علیہ وسلم فالبدعة الحسنة الموافقة مقصود الشرع تسمى سنة" (کشف النور)

لہذا اس شرعی ضابطہ کے تحت بارہ ربیع الاول کو جلوس نکال کر حضور صلی اللہ علیہ وسلم کا ذکر جمیل کرنا اور اس نعمت عظمیٰ کا چرچا کرنا جسے مبعوث فرما کر اللہ تعالیٰ نے تمام مومنوں پر احسان جتایا اور اس نعمت عظمیٰ صلی اللہ علیہ وسلم کی تشریف آوری کے دن اظہار خوشی کرنا جائز و مستحسن ہے مقصود شرع کے موافق اور حکم الہی کے عین مطابق ہے کہ ان سب چیزوں سے حضور رحمت اللعالمین صلی اللہ علیہ وسلم کی عظمت اور بڑائی کا اظہار مقصود ہے ارشاد باری تعالیٰ ہے۔ "و تعزروه توقروه" (پ ۲۶ سورہ فتح آیت ۹) نیز قاعدہ کلیہ ہے کہ تعظیم کا ہر وہ طریقہ جو اللہ جل شانہ کے ساتھ ہے اسے چھوڑ کر جتنی اور جس طریقے سے بھی حضور نبی اکرم صلی اللہ علیہ

وسلم کی عظمت اور بڑائی ظاہر کی جائے جائز و مستحسن ہے اور عظیم عبادت سے ہے جیسا کہ حضرت علامہ سیدی عبدالغنی نانہالی علیہ الرحمہ  
حاشیہ شرح الدرر اور امام اہلسنت علیہ الرحمۃ فتح القدیر سے نقل فرماتے ہیں۔ "کلما کان ادخل فی الادب والاجل کان  
حسناً" (کشف النور مطبوعہ ترکی صفحہ ۱۲) (فتاویٰ رضویہ جلد ۱۲ صفحہ ۸۷) خاتم الحدیث حضرت علامہ ابن حجر مکی علیہ الرحمہ منقلم میں  
رقم طراز ہیں۔ "تعظیم النبی صلی اللہ علیہ وسلم بانواع التعظیم التي ليس فيها مشاركة الله تعالى في  
الالوهية امر مستحسن عند من نور الله ابصارهم" (فتاویٰ رضویہ جلد ۱۲ صفحہ ۷۸) زین الحرم حضرت سید احمد دحلان  
مفتی شافعیہ علیہ الرحمہ الدر السنیة صفحہ ۱۹ میں تحریر فرماتے ہیں۔ "ليس في تعظيمه (صلى الله عليه  
وسلم) بغير صفات الربوبية شئ من الكفر والاشراك بل ذلك من اعظم الطاعات والقربات" اه حضرت  
علامہ شیخ یوسف بن اسماعیل بہانی اور شیخ الاسلام والمسلمین امام تقی الدین سبکی علیہ الرحمہ تحریر فرماتے ہیں۔ "من بالغ في تعظيم  
النبي صلى الله عليه وسلم بانواع التعظيم ولم يبلغ به ما يختص بالباري تعالى فقد اصاب  
الحق" (شواہد الحق صفحہ ۱۷۰، شفاء الصام صفحہ ۱۴۰)

لہذا اس اصل کے تحت بھی بارہ ربیع الاول شریف کو جلوس نکال کر حضور صلی اللہ علیہ وسلم کی عظمت و بڑائی ظاہر کرنا باعث

اجرو و ثواب ہے۔ واللہ تعالیٰ اعلم۔

الجواب صحیح: جلال الدین احمد الامجدی

کتبہ: ابراہیم احمد علی

۳۳ جمادی الاخریٰ ۱۴۲۰ھ

پیشانی تھانہ کمالیہ

صاحب خانہ کتبہ

لیکھنؤ - لاہور

پیشانی تھانہ کمالیہ

صاحب خانہ کتبہ

لیکھنؤ - لاہور

پیشانی تھانہ کمالیہ

صاحب خانہ کتبہ

لیکھنؤ - لاہور

## مرکز تربیت افتاء دارالعلوم امجدیہ کا

### مختصر تعارف

اس ادارہ کے بانی فقیہ ملت علیہ الرحمۃ والرضوان ہیں، آپ شمالی یوپی کی عظیم درسگاہ ”دارالعلوم فیض الرسول“ براؤں شریف میں چالیس سال درس و تدریس، تصنیف و تالیف اور فتویٰ نویسی کے ذریعہ دین کی خدمت انجام دینے کے بعد ریٹائرڈ ہوئے تو اپنے وطن اوجھانگ آ گئے اور مدرسہ امجدیہ ارشد العلوم جو مکتب کی شکل میں پہلے ہی سے چل رہا تھا آپ نے اسے دارالعلوم بنادیا اور ایک بیگم سولہ بسوہ اپنی ذاتی زمین اس کے قیام و استحکام کے لئے دے دی۔ جس میں ۲۶ رزی الحجہ ۱۴۱۲ھ کو شہزادہ صدر الشریعہ محدث کبیر حضرت علامہ ضیاء المصطفیٰ صاحب قبلہ شیخ الحدیث الجامعۃ الاشرفیہ کے مقدس ہاتھوں سے اس کا سنگ بنیاد رکھ دیا گیا۔

بانی ادارہ کی تقویٰ، پرہیزگاری اور ان کی دینی و ملی پر خلوص خدمات کی بناء پر اس دارالعلوم کی تعمیر و ترقی کے لئے اہل خیر حضرات اس قدر متوجہ ہوئے کہ اوجھانگ میں دیکھتے ہی دیکھتے مختصر سے عرصہ میں دین کا ایک قلعہ قائم ہو گیا۔ پھر ۵ رزی القعدہ ۱۴۱۶ھ مطابق ۲۵ مارچ ۱۹۹۶ء کو شارح بخاری فقیہ عصر حضرت مفتی محمد شریف الحق امجدی صاحب قبلہ قدس سرہ نے رد المحتار یعنی شامی کی عبارت خوانی کے ذریعہ امداد کے شعبہ تربیت افتاء کا تعلیمی افتتاح فرمایا اس طرح یہ دارالعلوم ملک و ملت کا منفرد مفتی ساز ادارہ ہو گیا جہاں ملک کی شہور معروف درسگاہوں کے فارغ التحصیل علماء فتویٰ نویسی کی تربیت حاصل کرنے میں مصروف ہیں۔ پھر فقیہ ملت قبلہ نے ۱۴۱۷ھ سے تربیت افتاء کا پانچ سالہ مراسلاتی کورس بھی جاری کر دیا جس سے دور دراز کے علماء خط و کتاب کے ذریعہ مفتی کا کورس کر رہے ہیں۔

# فقہ ملت قدس سرہ کے اقوال زیریں

- ① مسجد یا مدرسہ کی ملازمت کے معنی میں عالم نہ رہنا جب رسول کے معنی میں عالم بنو کہ رسول کی طرح ہر وقت اسلام و سنت کی تبلیغ و اشاعت کی فکر رکھو اور ہر ممکن طریقہ سے اس کے لئے کوشش کرتے رہو۔
- ② عالم کی سند مل جانے کو کافی نہ سمجھو بلکہ زندگی بھر تحصیل علم میں لگے رہو اور یقین کرو کہ زمانہ طالب علمی میں صرف علم حاصل کرنے کی صلاحیت پیدا کی جاتی ہے اور حقیقت میں علم حاصل کرنے کا زمانہ فراغت کے بعد ہی ہے۔
- ③ حقیقی عالم دین بننے کے لئے اعلیٰ حضرت اور ان کے ہم مسلک علماء کی کتابوں کا مطالعہ اشد ضروری ہے۔
- ④ خود بھی باعمل رہو اور دوسرے کو بھی باعمل بنانے کی کوشش میں لگے رہو۔
- ⑤ بدنہ ہب اور دنیا دار مولوی سے دور بھاگو جیسے شیر سے بلکہ اس سے بھی زیادہ کہ وہ جان لیتا ہے اور یہ ایمان برباد کرتا ہے۔
- ⑥ دین میں کبھی مد اہمت نہ اختیار کرو حق گوئی و بیباکی اپنی زندگی کا شعار بناؤ۔
- ⑦ اساتذہ کے حقوق کو تمام مسلمانوں کے حقوق سے مقدم رکھو اور کسی طرح کی ایذا ان کو نہ پہنچاؤ ورنہ علم کی برکت سے محروم ہو جاؤ گے۔